
צו 


פּראָבלעמען פון אַמעריקאַנער לעבן 


אַן אָנגריף אויף די ועכט 
פון אונדזער בירגערלעכער פרייהייט 


דער אַרעסט פון די הויפּטפירער פון דער קאָמוניסטישער פּאַרטײי אין 
אַמעריקע דאַרף אַרויסרופן גרויס אומרו ביי דער אַרבעטערשאַפט בכלל 
און ביי די פּראָגרעסיווע און ליבעראַלע עלעמענטן בפרט. און דאָס דאַרף 
געשען אומאָפּהענגיק פון דעט װאָס פאַר אַ באַציונג עמעצער האָט צו דער 
קאָמוניסטישער באַװועגונג אין אַמעריקע. 

מעג איינער אֲפילו זיין אַ שאַרפער קעגנער פון דער קאָמוניסטישער 
פּאַרטײ, פון אירע צילן און פון איר טאַקטיק, מוז ער, לויט אונדזער מיינונג, 
זען אינעם אַרעסט פון די קאָמוניסטישע פירער, אונטער דער באַשולדיקונג, 
אַז זי פּלאַנען אַראָפּצוּװואַרפן די רעגירונג פון לאַנד, אַ גרויסע געפאַר פאַר 
די דעמאַקראַטישע פּרינציפּן פון לאַנד, װאָס איז מסוגל צו האָבן אַ שלעכטע 
אויסווירקונג פאַר דער גאַנצער אַרבעטערשאַפט, 

עס ליגן אונדז נאָך אין טעם די טרויעריק-באַרימטע פּאַלמער:צײטן 
פון נאָך דער ערשטער וועלטימלחמה, ווען מענטשן, אויב זיי זענען נאָר 
געווען פאַרדעכטיקט אין מיליטאַנטן סאָציאַליזם,זענען געכאַפּט געװאָרן אויף 
די גאַסן און אָפט אָן װועלכן עס איז משפּט אַרײנגעװאָרפן געװאָרן אין 
תפיסה, און אויב זיי זענען נישט געװען בירגער פון די פאַראייניקטע 
שטאַטן, זענען זיי אַרױסגעשיקט געװאָרן פון לאַנד. יענע טעג זענען גע- 
בליבן וי אַ שװואַרצער פלעק אויף דעם געוויסן פון אַמעריקע און אַפילו 
קאַפּיטאַליסטישע פּאָליטיקער האָבן יאָרן לאַנג זיך געפילט געצװונגען צו 
אַנטשולדיקן זיך פאַר יענע טעראָר-אַקטן. 








8 פאַול ל. גאַלדמאַן 


פּונקט וי היינט, אַזױ האָבן זיך דעמאָלט די פּאַלמער-טעג אָנגעהויבן 
מיט דעם אַרעסט פון אַ קליינער צאָל פון די דעמאַלטדיקע פירער פון פּאָלי- 
טישע ריכטונגען אין דער אַרבעטערשאַפט און פּונקט וי דעמאָלט קען דער 
אַרעסט פון די קאָמוניסטישע פירער וערן דער אָנהוֹיב פון מאַסן-פאַרפאָל- 
גונגען אויף אַלע פּאָליטישע פּאַרטײען פון דער אַרבעטערשאַפט און פון 
אַלע עלעמענטן אין לאַנד, וועלכע שטרעבן צו פאַרבייטן דעם היינטיקן 
קאַפּיטאַליסטישן סיסטעם דורך סאָציאַליזם, 

טעראָר האָט נישט קיין גרענעץ; זיין לאָגישע אַנטװיקלונג האָט די 
אייגנשאַפט פון כסדרדיקן אויסברייטערן זיך, כדי זיך צו באַפעסטיקן און 
זיך צו באַרעכטיקן. דאָס דאָזיקע אַנטװיקלונגסיגעזעץ איז נוגע סיי דעם 
מאָביטעראָר, סיי דעם טעראָר פון אַ רעגירונג, װאָס װירקט אונטערן מאַנטל 
פון לעגאַליטעט. 

אין אַ געוויסן זין איז דער לעצטער, דער אַזױ-גערופענער לעגאַלער 
טעראָר, געפערלעכער פון דעם ערשטן. וייל, בעת אַ מאָב צעיושעט זיך 
איז געוויינלעך זיין האַנדלונג אַ ספּאַנטאַנע, אַן אײינמאָליקע, אַ קורץ-דויערנ- 
דיקע און -- דער עיקר -- ער טראָגט אויף זיך דעם סטעמפּל פון אומ" 
לעגאַליטעט. דאַקעגן ווען אַ רעגירונג לאָזט זיך אויפן וועג פון טעראָריזירן 
אירע בירגער ווערט דאָס געוויינלעך איינגעוויקלט אין אַ מאַנטל פון גע- 
זעצלעכקייט און װערט באַגלײט מיטן גאַנצן קלאַפּערגעצײג פון ,דיו פּראָ- 
סעס אָװו לאָו". דערביי פאַררופט זי זיך אויף שוין געוועזענע פּרעצעדענסן 
און מיט איר יעדן פרישן אַקט שאַפט זי נייע פּרעצעדענסן. 

דער פּראָצעס קעגן די קאָמוניסטישע פירער אילוסטרירט בולט די 
דיאַלעקטיק פון דעם מין געזעצגעבונג, װאָס צילט צו באַװירקן דאָס פּאָלי- 
טישע לעבן פון לאַנד: די אָנקלאַגע קעגן די קאָמוניסטן איז געבויט אויף 
דעם אַזױ:גערופענעם סמיט-געזעץ, װאָס באַטראַכט פאַר אַ פאַרברעכן די 
פּרווון אַראָפּצוואַרפן די רעגירונג מיט געװאַלד. די ערשטע קרבנות פון 
דעם געזעץ זענען געווען די טראָצקיסטן, וועמענס אַ גרויסע צאָל פירער 
זענען מיט עטלעכש יאָר צוריק פאַרמשפּט געװאָרן צו לאַנגע יאָרן תפיסה 
און ס'האָט זיי אַפילו נישט געהאָלפן דער פאַקט, װאָס אַ ליבעראַלער ;סוּפּרים 
קאורט" האָט אַ מאָל געפּסקנט, אַז ס'איז נישט קיין פאַרברעכן צו גלויבן 
אין רעװאָלוציאַנערן קלאָסן-קאַמף און אַפילו דאָס צו פּרעדיקן; דער דאָזי- 
קער פּסקידין פונעם דערמאָנטן סופּרים-קאורט לויטעט, אַז איידער מען קען 
עמעצן פאַרבאָטן צו פּרעדיקן דאָס אין װאָס ער גלויבט, דאַרף אויך באַ- 
וויזן װערן, אַז אַ חוץ גלויבן און פּראָפּאַגאַנדע איז אויך פאַראַנען געווען 
אַ עקלאָרע און באַלדיקע געפאַר" פאַר דער זיכערקייט פון דער רעגירונג, 

ס'האָט די טראַצקיסטן נישט געהאָלפן אָט דער ליבערלער אויסטייטשט פון 
די ציווילע רעכטן פון דעם בירגער לויט אונדזער קאָנסטיטוציע, ווען זייער 
ענין איז געקומען פאַרן סופּרים-קאורט --- דעמאָלט האָט ביי די ריכטער 
נישט געסטאַיעט דער נויטיקער ליבעראַליזם. 

און פּונקט װי אינעם פאַל פון די טראָצקיסטן איז נישט באַװיזן גע" 
װאָרן, אַז זייער גלויבן און פּראָפּאַגאַנדע האָבן געשטעלט אין אַ אקלאָרע 
און באַלדיקע געפאַר* די אָרדענונג אין לאַנד --- פּונקט אַזױ, קען אויך איצט 
נישט לאָגיש באַװויזן װערן, אַז דער גלויבן און די פּראָפּאַגאַנדע פון די 
קאָמוניסטן, וועלכע ציילן בסך-הכל, וי זיי אַלײן זאָגן, 60 טויזנט מיטגלי- 
דער, שטעלן מיט זיך פאָר אַן אַקטועלע געפאַר פאַר דער אַמעריאַנער 
רעגירונג, 

עס טאָר דערפאַר אַזױ לייכט נישט אַװעקגעמאַכט ווערן מיט דער האַנט 
די דראָענדיקע געפאַר, אַז ביי די קאָמוניסטן װעט דער סמיט-געזעץ נישט 
בלייבן שטיין. אָט האָבן די קאָמוניסטן גופא זיך זייער געפרייט און גע" 
פּאַטשט בראַװאָ, בעת די טראָצקיסטן זענען געזעסן אויף דער באַשולדי" 
קונגס-באַנק, און איצט געפינען זיי זיך שוין אַליין אין דער זעלבער לאַגע. 

דאָס זעלבע קען אויך געשען מיט די, וועלכע האָבן איצט אַ הנאה מיט 
דער צרה, װאָס עס האָט געטראָפן די קאָמוניסטן. עס ווענדט זיף נאָר אין 
דעם, ווער עס װעט זיצן אין ווייסן הויז און פון וועמען דאָס געריכט װעט 
באַשטײן, לאָמיר געדענקען, אַז ביי די טעפטס און די האַרטליס איז נישט 
בלויז די גאַנצע סאָציאַליסטישע באַװועגונג טריף, נאָר אַפילו אַ װירקזאַמע 


טרייד-יוניאָןבאַװועגונג איז פאַר זיי אויך אַ געפערלעכער ענין. 

מען טאָר אָבער נישט די דאָזיקע פראַגע פאַרמישן מיט דער פראַגע 
פון שפּיאָנאַזש. פאַר דעם זענען דאָ אַנדערע געזעצן, וועלכע זענען באַרעכ- 
טיקט אין דער געזעצגעבונג פון יעדן לאַנד. דאָס איז יעדנפאַלס נישט די 
איצטיקע אָנקלאַגע קעגן די קאָמוניסטישע פירער און נישט אונטער אַנטי- 
שפּיאָנאַוש געזעצן װעט דער משפּט געפירט וערן קעגן זיי. 

עס האַנדלט זיך דאָ אין אַן אויסטייטשונג פון געזעץ, װאָס די רעגירונג 
װיל קריגן, דורך וועלכן זי װעט קענען באַגרענעצן די ציווילע רעכט פון 
די בירגער, אָדער פון פּאַרטײען וועלכע גלויבן נישט אין דעם איצטיקן 
קאָפּיטאַליסטישן סיסטעם און זיי ווילן אים פאַרבייטן אויף אַ מער יושר- 
דיקן -- אויף אַ סאָציאַליסטישן, 

אָנגעהויבן האָט מען מיט די טראָצקיסטן, איצט האַלט מען ביי די 
קאָמוניסטן, מאָרגן קען דאָס אָנרירן די סאָציאַליסטן און דערנאָך קען קומען 
די ריי אויף דער טרייד-יוניאָן-באַװעגונג. קיינער, לויט אונדזער מיינונג, 

איז נישט באַװאָרנט קעגן דער אויסווירקונג פון אָט דעם סמיט-געזעעץ. עס 
איז, װי שוין פריער געזאָגט, בלויז אַ פראַגע ווער עס װעט אים אויסטייטשן 
און ווער עס װעט שטיין ביי דער מאַכט. 

מיר האָבן שוין געהאַט אין דער נאָענטער פאַרגאַנגענהײט אַ גוטן ביי" 
שפּיל פון דעם טרויעריק-באַרימטן דאַיעס:קאָמיטעט, װאָס האָט אָנגעהויבן 
מיט די קאָמוניסטן און האָט דערנאָך געשטעמפּלט די גאַנצע סאָציאַליס- 
טישע באַװעגונג -- און אַפילו גרויסע טיילן פון דער רעכטער טרייד-יוניאָן" 
באַװועגונג -- װוי שעדלעכע עלעמענטן פאַרן לאַנד. װאָלט דאַיעס געהאַט 
די מאַכט, װאָלטן די סאָציאַליסטישע און טרייד-יוניאָניסטישע פירער שיין 
לאַנג געזעסן אין די תפיסות. 

עפּעס ענלעכעס קען אויך פּאַסירן אונטער דעם סמיט-געזעץ. עס טאָר 
דעריבער נישט זיין קיין ;שאָדן-פרייד" װאָס געוויסע טיילן פון דער אַרבע- 
טער-באַװועגונג האָבן איצט צוליב דעם פּראָצעס קעגן די קאָמוניסטישע 
פירער. זייער צרה קאָן קיינעם נישט באַװירקן און קיינער אין דער אַרבע- 
טער-באַװעגונג דאַרף דאָס נישט באַרעכטיקן, 

מיר ווייסן, אַז דער אַרבעטער-באַװעגונג איז שווער בייצוקומען איר 
ווידערווילן צו קומען צו הילף די קאָמוניסטן. מיר ווייסן אויך, אַז די היגע 
קאָמוניסטן װאָלטן אין אַן ענלעכער סיטואַציע נישט נאָר נישט געקומען צו 
הילף זייערע קעגנער, נאָר װאָלטן נאָך אפשר אַ שטאַרקע הנאה געהאַט 
דערפון, אַזױ װי עס איז געווען אין דעם פאַל מיט די טראָצקיסטן : אָבער 
דאָס באַרעכטיקט נאָך אַלץ נישט די פּאַסיווקײט מצד דער אַרבעטערשאַפט 
צו דעם קאָמוניסטישן פּראָצעס, װאָס ווערט איצט צוגעגרייט. און קיין פאַר- 
געניגן דאַרף מען דערפון זיכער נישט האָבן, ווייל ברייטערע און לאַנג-דױי- 
ערנדיקע אינטערעסן פון דער גאַנצער אַרבעטער-באַװעגונג פאָדערן אומ- 
באַדינגט צו האָבן אַ נעגאַטיווע און אַ קעגנערישע באַציונג צו דעם פאָר" 
שטייענדיקן פּראָצעס קעגן די קאָמוניסטישע פירער -- אַ פּראָצעס װאָס איז 
אין תוך אַן אָנגריף אויף די רעכט פון אונדזער בירגערלעכער פרייהייט, 

1טער סעפטעמבער, 1948. 

מאַרטין דוירקינס רעזיגנאַציע 


מאַרטין דוירקינס רעזיגנאַציע פון איזענהאַוערס קאַבינעט אין גע" 
קומען, לוט אונדזער מיינונג, אַ היפּא ביסל פאַרשפּעטיקט. אָבער אַפילו 
אַזױי איז עס אַ פּאָזיטיווע געשעעניש. מיר האָבן לכתחילה געהאַלטן, אַז 
דוירקין באַגײיט אַן עוולה דערמיט, װאָס ער נעמט אָן צו זיין אַ מיטגליד 
פון אײיזענהאַוערס אַדמיניסטראַצײי. דורך דעם האָט ער אײזענהאַוערן גע" 
געבן אַ געלעגנהייט צו מאַכן דעם אָנשטעל, אַז זיין אַדמיניסטראַציע פאַר- 
טרעט אַלע שיכטן פון פאָלק און איז נישט איינזייטיק לטובת גרויס-קאַפּי 
טאַל, װוי זי איז דאָס פאַקטיש. 

מיר האָבן פאָרױיסגעזאָגט, אַז דוירקין װעט אויף דעם מינדסטן אופן 
נישט באַווייזן צו באַװירקן די אָנפירונג אין לאַנד; און אַזױ איז פאַקטיש 
געשען. דוירקין אַליין דערציילט איצט, אַז ער האָט זיך גלייך פון אָנהייב 
געפילט איזאָלירט אין דעם מיליאָנערן-קלוב, װאָס הייסט אײיזענהאַוערס 
קאַבינעט. ווען ער פלעגט אַרינקומען אויף זיצונגען פון קאַבינעט, ווערט 
אין זיין נאָמען איצט איבערגעגעבן, פלעגט ער באַגעגנט װערן מיט אַ 
שווייגעניש. אַלע געשפּרעכן פון די מיטגלידער זענען איבערגעריסן גע- 
װאָרן, פּונקט װי מען װאָלט זיך פאַר אים אויסגעהיט. | 

דוירקין האָט בשעתו באַרעכטיקט זיין אָננעמען איזענהאַוערס אָנ- 
באָט צו ווערן אַרבעטס-מיניסטער מיט אַ צוזאָג, װאָס ער זאָל האָבן באַקו- 
מען פון אײיזענהאַוערן גופא, אַז וויכטיקע ענדערונגען װעלן געמאַכט ווערן 
אין דעם טאַפּט-האַרטלי-געזעץ, װי עס האָט פאַרלאַנגט די טרייד-יוניאָן- 
באַװועגונג. זיין בלייבן זיצן אין קאַבינעט, כאָטש ער האָט געפילט אַרום 
זיך אַ פיינטלעכע אַטמאָספערע מצד זיינע אַזו-גערופענע קאָלעגעס, האָט 
ער באַרעכטיקט דערמיט, װאָס ער איז געווען פאַרנומען צוזאַמען מיט איי" 
זענהאַוערס װויכטיקסטט געהילפן מיט אױיסאַרבעטן די אויסבעסערונגען פון 
טאַפט-האַרטלי דגעזעץ. און ער זאָגט איצט, אַז ער איז געקומען צו אַ פאַר- 
שטענדיקונג מיט איזענהאַוערן גופא וועגן אַ צאָל אויסבעסערונגען. די 
דאָזיקע דערגרייכונג האָט ער באַטראַכט װי אַ מאָראַלישע באַרעכטיקונג 
פאַר זיין פונקציאָנירן װי דער אַרבעטס-מיניסטער פון דער איצטיקער 
אַדמיניסטראַציע. 

אָבער ווען עס איז געקומען דער אַנטשײדונג -מאָמענט, ווען אייזענ- 
האָוער האָט געדאַרפט איבערשיקן די אויסבעסערונגען צום קאָנגרעס, האָט 

אייזענהאַוער צוריקגעצויגן זיין הסכמה צו די אויסבעסערונגען אונטערן 
דרוק פון די גרויסע אינדוסטריאַליסטן, און האָט געלאָזט דוירקינען העג- 
גען אין דער לופטן. פאַר דוירקינען איז נישט געבליבן קיין אַנדער ברירה 
וי צו רעזיגנירן, 

אויב די אַרבעטערשאַפט האָט געדאַרפט האָבן נאָך אַ ביישפּיל פון 
דעם רעאַקציאָנערן כאַראַקטער פון אייזענהאַוערס אַדמיניסטראַציע, פון זיין 
פיינטלעכן גייסט אין באַציונג צו די אַספּיראַציעס פון דער טרייד-יוניאָן" 
באַװעגונג, האָט זי דאָס באַקומען דורך דער באַהאַנדלונג פון דוירקינען 
מצד איזענהאַוערן. אייזענהאַוער האָט זיך באַפרײיט פון דעם לעצטן אָנ- 
שטעל, אַז זיין אַדמיניסטראַציע טראָגט אַ פאָלקס-כאַראַקטער, 

אָבער דוירקינס ועזיגנאַציע װעט נישט האָבן קיין שום באַדייטונג 
אויב די אָרגאַניזירטע אַרבעטרעשאַפט װעט עס לאָזן פאַרבייגיין, און זיך 
באַנוגענען מיט אַ רעזאָלוציע אויף אַ ,קאָנװענשאָן". אַזאַ סאָרט ,אָפּאָזיציצ? 
מצד דער אָרגאַניזירטער אַרבעטערשאַפט װעט אײזענהאַוערן נישט איבער- 
שרעקן, און אוודאי װעט דאָס נישט איבערשרעקן דעם כוח, װאָס דיריגירט 
אים פאַקטיש -- דעם גרויס-קאַפּיטאַל. דוירקינס רעזיגנאַציע קאָן האָבן אַ 
היסטאָרישע באַדייטונג בלויז דעמאָלט ווען אין רעזולטאַט דערפין זאָל 
קומען אַ באַשלוס מצד דער אָרגאַניזירטער אַרבעטערשאַפט צו אָרגאַניזירן 
זיך פאַר אַן עפעקטיוון פּאָליטישן קאַמף --- דורך אַ זעלבשטענדיקן פּאָלי- 
טישן אינסטרומענט --- דורך וועלכן צו קענען געווינען די מאַכט-פּאָזיציעס 
אין לאַנד, 


,דזשענעראַל מאַטאָרס" 


ווען די נאָמינאַציע פון טשאַרלס װילסאָן, דעמאָלט פּרעידענט פון 
דזשענעראַל מאָטאָרס, פאַר פאַרטײידיקונגס-מיניסטער, איז באַטראַכט גע- 
װאָרן, האָט דער קאַנדידאַט אַ זאָג געטאָן : דאָס װאָס איז גוט פאַר דזשענט" 
ראָל מאָטאָרס איז גוט פאָרן לאַנד. די דאָזיקע פילאָזאָפּיע װילסאָנס האָט 
אויפגעטרייסלט די עפנטלעכע מיינונג. אַ פּרעזידענט מיט וועלכער עס איז 
סענסיטיווקייט צו אַזאַ גראָבער באַציונג מצד אַ גרויס:אינדוסטריאַליסט 
צום וווילזיין פון פאָלק װאָלט גלייך צוריקגעצויגן אַזאַ מין קאַנדידאַט וי 
טשאַרלס װילסאָן. אָבער אײיזענהאַוער האָט דאָס נישט געטאָן, און טשאַרלס 
װילסאָן איז געװאָרן פאַרטיידיקונגס-מיניסטער, 

דאָס דאָזיקע מיניסטעריום פאַרװאַלטעט מיט דער גאַנצער מלחמה- 
פּראָדוקציע. די ביליאָנען דאָלער, װאָס ווערן אויסגעגעבן יאָרייערלעך אויף 
דער דאָזיקער פּראָדוקציע, זענען פאַקטיש אין װילסאָנס הענט. דאָס לאַנד 
האָט געהאַט אַ רעכט צו דערװאַרטן, אַז טשאַרלס װילסאָן זאָל זיין אָפּגעהיט 
אין זיינע האַנדלונגען בנוגע ,דזשענעראַל מאָטאָרס?, בנוגע זיינע באַציונגען 
צו דער אָרגאַניזאַציע פון וועלכער ער איז אָט נעכטן געווען פּרעזידענט. 

פאַקטיש מיינט דאָס האַנדלען מיט זיך אַלײן, און אַן עטישע באַציָונג 
איז דאָך מחייב, אַז די אייגענע פירמע זאָל נישט קריגן קיין פאָרצוג. אָבער 
וי האָט געזאָגט טשאַרלס װילסאָן ? --- דאָס װאָס איז גוט פאַר דזשענעראַל 
מאָטאָרס איז גוט פאַר אַמעריקע, און דזשענעראַל מאָטאָרס האָט איצט גע 
קראָגן פון זיין מיניסטעריום אַ באַשטעלונג אויף 200.000,000.00 9. דער- 
ביי, ווערט איבערגעגעבן, האָט מען אַנדערע פירמעס נישט געגעבן קיין 
געלעגנהייט צו מאַכן אָנבאָטן (,,בידס") װוי עס איז די נאָרמאַלע פּראָצעדור, 

טשאַרלס װילסאָן האָט נאָך אַ פילאָזאָפּיע, און דאָס איז, אַז בלויז די 
גאָר גרויסע אינדוסטריאַליסטן, די וועלכע האָבן דאָס, װאָס ער רופט אָן 
די ;נאָוהאַו", דאַרפן קריגן די רעגירונג-באַשטעלונגען. דאָס מיינט, אַז 
דער קליינער פאַבריקאַנט דאַרף פולשטענדיק באַזיײיטיקט וערן. אַ רעאַל- 
זירונג פון דער דאָזיקער פילאָזאָפּיע װאָלט געמיינט אַ נאָך גרעסערן אויס- 
װוּקס פון דעם כוח פון די אינדוסטריעלע באַראָנען אין לאַנד, 

די רעזיגנאַציע פון דוירקינען און די באַשטעלונג ביי דזשענעראַל 
מאָטאָרס, האָבן אַ שייכות צװוישן זיך, דערמיט װאָס ביידע פאַלן באַשטעטיקן 
דעם פאַקט װי שטאַרק עס האָט זיך פאַרפעסטיקט גרויס-קאַפּיטאַל אין די 
מאַכט-פּאָזיציעס אין לאַנד. 


אַרום אַדענאַוערס נצחון ‏ 


אַדענאַוער האָט נישט געװאַרט לאַנג נאָך זיין זיג אין די לעצטע 
דייטשישע װאַלן מיט זיין פּראָקלאַמירן אַ מלחמה קעגן דער טרייד-יוניאָן- 
באַװועגונג אין דײיטשלאַנד. זיין פאָדערונג, אַז די דייטשישע טרייד-יוניאָנס 
זאָלן געבן זיין פּאַרטײ אַ גרויסע דעה אין דער פירערשאַפט, איז געווען 
איינע פון די סאַמע ערשטע פונקטן פון זיין פּראָגראַם. דערמיט האָט ער 
געוויזן דעם אמתן פּרצוף פון זיין רעאַקציאָנערן כאַראַקטער, 

עס זענען פאַראַן עלעמענטן אַפילו אין דער סאָציאַליסטישער באַווטי 
גונג, וועלכע באַטראַכטן אַדענאַוערס זיג וי אַ פּאָזיטיווע געשעעניש. פון די 
רעאַקציאָנעדערע און קאָנסערװאַטיווע קרייזן איז דאָך אָפּגערעדט. זי 
יובלען ממש מיט אַדענאַוערס נצחון. אָבער, װי פריער געזאָגט, אַפילו אין 
סאָציאַליסטישע קרייזן איז מען כמעט וי צופרידן, װאָס נישט די דייטשישע 
סאַציאַלידעמאַקראַטישע פּאַרטײ האָט געװוּנען, נאָר אַדענאַוערס פּאַרטײ, די 
באַרעכטיקונג פאַר דעם דאָזיקן צוגאַנג איז, װאָס די דייטשישע סאָציאַל- 
| דעמאָקראַטן שטייען אויפן שטאַנדפּונקט פון נײיטראַליטעט אין וועלטיגע- 
ראַנגל, בעת אַדענאַוער איז פאַר אַ פולער אינטעגראַציע פון מערב-דייטש- 
לאַנד אין דעם מערב-בלאָק, 
די גרייטקייט װאָס עס איז דאָ ביי אַ טייל פון דער סאָציאַליסטישער 
באַװעגונג צו פאַרקוקן דעם רעאַקציאָנערן כאַראַקטער פון די מעגלעכע 
שותפים אין דעם מערב-בלאָק איז זייער באַאומרױיקנדיק. און אוודאי שאָ- 
קירט ווען יידישע סאָציאַליסטן, צוליב אַזױ-גערופענע העכערע מאָמענטו, 
האָבן שלום געמאַכט מיטן געדאַנק, אַז דיײיטשלאַנד זאָל ווערן צוריק אַ דע- 
צידירנדער פאַקטאָר אויף דער אינטערנאַציאָנאַלער אַרענע. 
= דאָס, װאָס אַפילן אין סאַציאַל:דעמאָקראַטישע קרייזן איז נישט גע- 
הערט געװאָרן קיין פּראָטעסט קעגן אַדענאַוערס פאָדערונג צו די דייטשישע 
טרייד-יוניאָנס, באַווייזט, אַז די סאָציאַלידעמאָקראַטישע באַװוטגונג האָט 
אויפגעהערט צו זיין אַ זעלבשטענדיקער כוח אויף דער פּאָליטישער אַרענע. 


ווייז און מאַגנעס 


|| - פֿאַר די מכשפה-יעגער אין לאַנד, ווייזט אויס זענען נישט גענוג זייע- 
רע לעבעדיקע קרבנות, האָבן זיי זיך גענומען צו טויטע. און כדי צו מאַכן 
דאָס סענסאַציאָנעל האָבן זיי אויסגעקליבן װי די ערשטע טויטע קרבנות 
זייערע צוויי פון די פּראָמינענטסטע, פאַרשטאָרבענע יידישע פּערזענלעכ- 
קייטן --- ראַבײ ווייזן און ד"ר יהודה מאַגנעסן. און געטאָן איז עס געװאָרן, 
פאַרשטײיט זיך, מיט דער צינישער אויסרעכענונג, אַז די טויטע קרבנוז 
וועלן זיך נישט קענען אנטקעגנשטעלן 

| = יעדער איינער, װאָס האָט געהאַט די מינדסטע באַקאַנטשאַפט מיט 
ראַבײ ווייז און מיט ד"ר מאַגנעסן, אָדער מיט זייער לעבנסגאַנג ווייס װוי 

ווילד ס'איז די באַשולדיקונג, אַז זיי זענען געווען קאָמוניסטישע ווערקצייג, 
באַװוּסטזיניק צי אומבאַװוּסטזיניק. ראַבײ ווייז איז געווען זיין גאַנץ לעבן 
פרענקלין ד. רוזוועלט. ד"ר מאַגנעס איז די לעצטע 25 יאָר פון זיין לעבן 
אַ מיטגליד פון דער דעמאָקראַטישער פּאַרטײ, אַ נאָענטער פריינד פון 
געווען דער פאָרזיצער פון דעם העברעישן אוניווערזיטעט אין ירושלים. 
מיטן אויסנאַם פון קורצע באַזוכן אין אַמעריקע אין די אינטערעסן פון 
ירושלימער אוניווערזיטעט, האָט ער זינט די ערשטע צװאַנציקער יאָרן 
געלעבט אין ירושלים, 

אָבער וויפל פון דער אַלגעמײנער באַפעלקערונג אין לאַנד האָבן גע- 
האַט וועלכע עס איז באַקאַנטשאַפט מיט דער לעבנס-פילאָזאָפּיע פון אָט די 
צוויי פאַרשטאָרבענע יידישע פערזענלעכקייטן? אַ נישטיקער פּראָצענט. 
און טאַקע אויף דעם איז די אויסרעכענונג פון די מכשפה-יעגער. חוץ דעם 
האָבן זיי געװוּסט, אַז אונטער די בעסטע אומשטענדן האָט אַ באַשולדיקונג 

אַ גרעסערן אָפּקלאַנג װוי אַ פאַרטיידיקונג ; ער רעדט שוין ווען די באַשול- 

דיקטע זענען טויט און קענען זיך בכלל אַלײן נישט פאַרטײידיקן, 

דאָס װאָס עס האָט געקענט געשען אַז אַזעלכע פאַרשטאָרבענע פּער- 
זענלעכקייטן װוי ראַבײ ווייז און ד"ר מאַגנעס זאָלן ווערן אָביעקטן פון דעם 
מכשפה-געיעג באַװייזט װוי נידעריק עס איז געפאַלן די מאָראַל אין לאַנד. 
אוודאי דאַרף עס קודם כל באַאומרויקן דער יידישער באַפעלקערונג צוליב 
די אַנטיסעמיטישע רעזולטאַטן װאָס דאָס קען ברענגען אָבֿער נישט נאָר 
אונדז, יידן, איז דער ענין נוגע. עס רירט אָן דעם גאַנצן מאָראַלישן בנין 
פון לאַנד, און זיינע דעמאָקראַטישע יסודות. ווען עס איז שוין געקומען די 
צייט -- נישט נאָר ווייל עס האַנדלט זיך איצט אין דעם כבוד פון צויי 
פאַרשטאָרבענע יידישע פּערזענלעכקייטן --- פאַר דער אָרגאַניזירונג פון אַ 
מעכטיקן װידערשטאַנד קעגן די כוחות וועלכע ווילן פאַרװאַנדלען אונדזער 
געזעלשאַפט אין אַ דזשונגל! / 

און אין יידישן לעבן גופא דאַרף אויפהערן די דיסקוסיע איבער די 
פראַגע: צי מיר יידן װי יידן דאַרפן דערשיינען װוי באַקעמפערס פון מעק- 
אַרטיזם. אַװדאי דאַרפן מיר. מיר זענען די סענסיטיווסטע צום פאַשיזם אין 
אַלע זיינע פאָרמען. מיר זענען געווען זיינע גרעסטע קרבנות אין אײראָפּע 
און זענען מסוגל צו ווערן זיינע גרעסטע קרבנות אין אַמעריקע.. 

נאָך אונדזער טראַגישער דערפאַרונג מיטן פאַשיזם דאַרפן מיר שטעג- 
דיק זיין גרייט צו רעאַגירן אויף אַלע זיינע אויסדרוקן. און די מעקאַרטיס 
און די אַנדערע מכשפה-יעגער אין לאַנד האַלטן שוין מער נישט פאַר | נוי" 
טיק זיך צו פאַרמאַסקירן, : -' י: 

אויפן װאַשינגטאַנער פראַנט 


פון טאָג צו טאָג ווערט קלאָרער, אַז דאָס אַמעריקאַנער פאָלק װועט 
זייער טייער באַצאָלן פאַר דעם אױיסװאַל, װאָס עס האָט געמאַכט אין די 
לעצטע נאַציאָנאַלע װאַלן. דער גרויס-קאַפּיטאַל, װאָס האָט אַריינגעפירט 
אייזענהאַוערן אין ווייסן הויז, פילט אַפילו נישט די באַדערפענישן צו מאַס" 
קירן זיין פאַרמעסט אויף די קעשענעס פון די אַרבעטער- און פאָלקס-מאַסן, 

װאָס ביי אַ ניכטערן אויף דער לונג, זאָגט מען, איז ביי אַ שיכורן 
אויף דער צונג. די דאָזיקע כאַראַקטעריזאַציע איז װי אָנגעמאָסטן אויף 
טשאַרלס װילסאָנס זאָג, װאָס האָט זיך אַרױסגעכאַפּט ביי אים אויף דעם 
סענאַט-פאַרהער וועגן זיין נאָמינאַציע אַלס פאַרטײידיקונגס-סעקרעטאַר, אַז 
װאָס עס איז גוט פאַר דזשענעראַל-מאָטאָרס, איז גוט פאַרן לאַנד. אָט די 
דאָזיקע איינשטעלונג אזי געװאָרן די דאָמינירנדיקע פילאָזאָפיע פון דער 
רעפּובליקאַנער אַדמיניסטראַציע, און טשאַרלס װילסאָן אין נישט פאַראיינ" 
זאַמט אין אײיזענהאַוערס קאַבינעט. עס איז נישטאָ קיין איין וויכטיקער אַמט, 
נישט אין קאַבינעט און נישט אין װאַשינגטאָן בכלל, װאָס איז נישט באַ- 
זעצט דורך דעם גרויס-קאַפּיטאַל. און יעדער טייל פון דער גרויס-אינדוס" 
טריע האַלט דאָך אויך, אַז װאָס איז גוט פאַר איר, איז גוט פאַרן לאַנד, 

ביי אַזאַ פילאָזאָפּישער איינשטעלונג אין די שפּיצן פון דער רעגירונג 
איז נאַטירלעך, אַז די אינטערעסן און דער ווילזיין פון די אַרבעטער און 
פאָלקס-מאַסן ווערן ענינים פון צווייטער מדרגה. קודם כל, איז די פראַגע : 
װאָס איז גוט פאַר דזשענעראַל-מאָטאָרס ? אָדער פאַר דער שטאָל-אינדוס- 
טריע ? און אַזױ ווייטער און ווייטער. 

און װאָס איז דען גוט פאַר דזשענעראַל-מאָטאָרס אָדער פאַר דער 
שטאָל-אינדוסטריע, און בכלל. פאַר גרויס-קאַפּיטאַל! קלאָר, אַז עס זאָלן 
אונטערגעהאַקט ווערן די פליגל פון דער אַרבעטערשאַפט ; מאַכן דעם אַר" 
בעטער פאַר אויס יחסן אין דער אינדוסטריע, אים אומקערן צוריק צו אַ 
הילפלאָזן צושטאַנד, װוי, למשל, אין דער הװווער-צייט. און כדי דאָס צו 
דערגרייכן, איז דאָ בלויז איין מיטל: שאַפן אַ װאָס גרעסערע אַרמײ פון 
אַרבעטסלאָזע. 

ווערט טאַקע דערציילט, אַז אין װאַשינגטאָן האָט מען אויפגעהערט צו 
באַטראַכטן די פולע באַשעפטיקונג פון דער אַרבעטערשאַפט וי אַן אידעאַלן 
צושטאַנד. דעמאָלט ווען עס פעלן אַרבעטער, העלפט אַפילו נישט דער 

טאַפּט-האַרטלי-געזעץ, און מען דאַרף אָנװענדן דעם זיכערסטן מיטל: ברענ- 
גען דאָס לאַנד צו אַ צושטאַנד, װוּ עס איז דאָ אַ קאָנקורענץ צוישן אַרבע- 
טער פאַרן אַרבעטס-פּלאַץ, דעריבער דאַרף מען קודם כל אַרונטערדריקן 
דעם לעבנס-סטאַנדאַרד פון די ברייטע אַרבעטער- און פאָלקס-מאַסן, פאַר- 
קלענערן זייער קויפקראַפט. אין אָט דער ריכטונג באַװעגן זיך אַלע פּלענער, 
װאָס װערן געשפּינט אין װאַשינגטאָן, כדי צו געבן דער אַמעריקאַנער 
װירטשאַפט אַ ,ניי פּנים", | 

מיט דעם לאָזונג פון די רעפּובליקאַנער, בעת די לעצטע װאַלן אַז 
עס איז צייט אויף אַן איבערבייט אין דער אַדמיניסטראַציע, ווערט קלאָר, 
האָבן זיי נישט געמיינט בלויז אַ פּאָליטישן איבערבייט, אָדער אַז אַרנטלעכע 
פירער זאָלן איבערנעמען די רעגירונג. װאָס זיי האָבן געהאַט אין זין איז אַ 
גרינטלעכע ענדערונג אין דער רעגירונגס-פילאָזאָפּיע --- אױיסליידיקן פון 
איר די קאַנצעפּציע, אַז צום ערשטן דאַרף קומען אין באַטראַכט דאָס װוויל- 
זיין פון פאָלק, און ערשט דערנאָך, די אינטערעסן פון גרויס-אינדוסטריע. 
דער איבערבייט דאַרף באַשטײן דערין, אַז די ערשטע פראַגע דאַרף איצט 
זיין ; װאָס איז גוט פאַר דזשענעראַל-מאָטאָרס ? 

כאַראַקטעריסטיש פאַר דער דאָזיקער איינשטעלונג איז דער געאייל 
אין אָפּשאַפן אַלע קאָנטראָלן איבער פּרייזן און באַגרענעצונגען אויף די 
רווחים פון גרויס-קאַפּיטאַל. אייזענהאַוערס װאַל-קאַמפּאַניע האָט זיך נישט 
| אויסגעצייכנט מיט קלאָרקײט, װאָס שייך ציווילע רעכט. ער האָט אָבער 
יאָ געמאַכט געוויסע צוזאָגן, אמת נעפּלהאַפטע. ער האָט אויך צוגעזאָגט 
געוויסע רעוויזיעס אין דעם טאַפּט-האַרטלי-געזעץ, און אין דער לעצטער 
מינוט, האָט ער אַפילן צוגעזאָגט ראַדיקאַלע ענדערונגען אין דעם מעקאַרען 
אימיגראַציע-"געזעץ. אָבער וועגן אָט די אַלע וויכטיקע פראָגן, וועלכע וועלן 
דעצידירן דעם מאָראַלישן יסוד פון זיין רעגירונג --- אין אָט דער ריכטונג 
איז נישטאָ קיין געאייל ביי דער רעפּובליקאַנער אַדמיניסטראַציע. זיי זע- 
נען שוין כמעט װי פאַרגעסן געװאָרן. דאָס איז נישט אין גאַנצן ריכטיק; 
קאָמיסיעס זענען שוין באַשטימט געװאָרן אָדער װעלן באַשטימט ווערן צו 
באַטראַכטן די דאָזיקע פראָגן. אָבער דאָס דאַרף קיינעם נישט פאַרפירן 
דער גאַנצער צוגאַנג צו די דאָזיקע ענינים ביי די דאָמינירנדיקע פאַקטאָרן 
אין דער איצטיקער װאַשינגטאָן איז אָפּצושלעפּן די אַנטשײדונג אַזױ לאַנג 
וי מעגלעך. דערפאַר אָבער, װאָס שייך אָפּשאַפן די קאָנטראָלן איבער פּרײיזן 
-- איבער דעם האָט װאַשינגטאָן נישט געדאַרפט האָבן קיין ישוב-הדעת. 

און זאָל זיין קלאָר, אַז דער באַלדיקער הויפּטצוועק פאַר אָפּשאַפן די 
קאָנטראָלן איבער פּריזן איז נישט צו געבן גרויס-קאַפּיטאַל גרעסערע 

רווחים. דאָס איז ביי זיי אויך זייער אַ וויכטיקער ענין. אָבער דאָס וויכ- 
טיקסטע װאָס מען וויל דורך דעם דערגרייכן איז דער אָנהייב פון שאַפן 
די אַרבעטסלאָזע אַרמײ, 

גרויס-קאַפּיטאַל איז גרייט אויף אַ פאַרקלענערונג אין דער ציווילער 
קאָנסומיר-פּראָדוקציע אין לאַנד. זי האָט גענוג רווחים פון דער מלחמה- 
פּראָדוקציע, און זי קאָן דערלויבן זיך אַ שפּיל צו טאָן מיט דער אַמערי- 
קאַנער עקאָנאָמיע, אויב דאָס װעט איר מאַכן שטאַרקער כלפּי דער אַרבע- 
טערשאַפט. פון דעם דאָזיקן פאַרלאַנג שטאַמט דאָס אָפּשאַפן די קאָנטראָל 
איבער פּרייזן, איבער דירה-געלט און אַלע פּרווון אַרויפצולײגן װאָס גרע- 
סערע שטייער-לאַסטן אויף די נידעריקע עקאָנאָמישע שיכטן אין לאַנד. 
און עס רעדט זיך דאָ נישט בלויז וועגן פּעדעראַלע שטייערן. דאָס זעלבע 
איז אויך אמת בנוגע לאָקאַלע און שטאַטישע שטייערן. פאַר דעם זעלבן 
צוועק ווערן אויך באַגרענעצט די געזעלשאַפטלעכע אונטערנעמונגען פון 
דער רעגירונג, װי עלעקטריפיקאַציע, איריגאַציע און װווינונגס-פּראָיעקטן. 
דאָס אַלץ וערט געטאָן כדי צו פאַרקלענערן די קויפקראַפט פון די אַר- 
בעטער און פאָלקס-מאַסן, װוי געזאָגט, מיט דעם ענדציל פון שאַפן אַן אַרמײ 
פון אַרבעטסלאָזע, 

דאָס װאָס צוזאַמען מיט דער אָפּשאַפונג פון דער קאָנטראָל איבער 
פּרייזן, איז אויך אָפּגעשאַפן געװאָרן די קאָנטראָל איבער געהאַלטן, איז נישט 
קיין פאַרגיטיקונג פאַר דער אַרבעטערשאַפט. אפשר װועט דאָס זיין אַ פאַר- 
גיטיקונג פאַר געוויסע טיילן פון דער אָרגאַניזירטער אַרבעטערשאַפט -- 
פאַר די וועלכע האָבן נאָך קאָנטראַקטן מיט די אַרבעטס-געבער, לויט וועל- 
כע די געהאַלטן װעלן רעװוידירט ווערן אין רעזולטאַט פון דער העכערונג 
אין פּרייזן. די אָרגאַניזירטע אַרבעטערשאַפט איז אָבער אַ מינאָריטעט אין 
דער אַמעריקאַנער אַרבעטערשאַפט. דער גרויסער מאַסע פון אַרבעטער, און 
זיי שטעלן מיט זיך דאָך פאָר אַן איבערוועגנדיקע מערהייט, װעט דאָס אָפּ- 
שאַפן פון דער קאָנטראָל איבער געהאַלטן נישט העלפן צו דעריאָגן דעם 
יקרות, װאָס דאָס אָפּשאַפן פון פּרייזן-קאָנטראָל װועט ברענגען מיט זיך, 

אײזענהאַוערס אַדמיניסטראַציע װויל שאַפן דעם איינדרוק, אַז זי גלויבט, 
אַז דורך אָפּשאַפן די קאָנטראָל איבער פּרייזן װעט קומען אַ קאָנקורענץ, 
װאָס װעט נישט נאָר איינהאַלטן די פּרײזן פון פּראָדוקטן, נאָר װעט זי נאָך 
מאַכן ביליקער. איז, ערשטנס, נישטאָ קיין באַזיס פאַר גלויבן אַז דאָס איז 
די אמתע כוונה פון דער אַדמיניסטראַציע ביים אָפּשאַפן די קאָנטראָל איבער 
פּרייזן. אַזױ גרויסמוטיק איז נישט גרויס-קאַפּיטאַל, אַז נאָך דעם װי מען 
באַפרײט זי פון אַלע קאָנטראָלן, זאָל זי צוימען איר פּראָפּיט-אַפּעטיט, און 

צווייטנס, -- און דאָס איז דער עיקר -- אויב עס זאָל קומען דערצו, אַז 
פּרייזן פון פּראָדוקטן זאָלן ווערן ביליקער, װעט דאָס נישט זיין אין רעזול- 
טאַט פון קאָנקורענץ, נאָר פון דער פאַרקלענערונג פון דער קיפקראַפט 
פון פאָלק, | 


מיר קלייבן זיך דאָ נישט אָפּצושאַצן דעם אויסגאַנג פון די לעצטע 
נאַציאָנאַלע װאַלן. אָבער עס איז נישטאָ קיין ספק, אַז מיליאָנען מענטשן 
האָבן געשטימט פאַר אײזענהאַוערן מיטן טיפן גלויבן, אַז ער װעט נישט 
װאַגן צו מאַכן אַ פאַרמעסט אויף דעם לעבנס-סטאַנדאַרד פון אַמעריקאַנער 
פאָלק, טראָץ אַלע װאָרענונגען, אַז די כוחות וועלכע שטיצן איזענהאַוערן 
זענען גרייט צוריקצודרייען דעם זייגער צװאַנציק-דרייסיק יאָר, האָט דער 
דורכשניטלעכער וויילער דאָס נישט געגלויבט. אים האָט זיך דאָס נישט 
געלייגט אויפן שכל, 
ביי די דאָזיקע נאַיִווע וויילער דאַרף איצט אָנהייבן װאַקסן אַ גרויסע 
אַנטוישונג. עס איז דער אָנהייב פון דער איזענהאַוער:אַדמיניסטראַציע, 
און ערשט אין צוויי יאָר אַרום, ווען עס װעלן פאָרקומען קאָנגרעס-װאַלן, 
וועט דאָס אַמעריקאַנער פאָלק האָבן אַ געלעגנהייט צו רעאַגירן אויף דעם 
פאַרמעסט מצד די רעאַקציאָנערע כוחות, וועלכע שטייען איצט ביי דער 
רעגירונג, אויף דעם ווילזיין פון פאָלק. מיט אײיזענהאַוערן גופא װעט דער 
חשבון ערשט קאָנען געמאַכט ווערן אין פיר יאָר אַרום. אָבער כדי דער 
חשבון זאָל זיין אַ ריכטיקער, איז נויטיק אַ כוח אין לאַנד, װאָס זאָל אויס- 
נוצן די אַנטוישונג און די אומצופרידנקייט מיט דער רעפּובליקאַנער אַדמי- 
ניסטראַציע. דאַרף די דאָזיקע אָרגאַניזיר-אַרבעט איבערגעלאָזט וערן צו 
דער דעמאָקראַטישער פּאַרטײ? דאַרף די דאָזיקע אויפגאַבע איבערגעלאָזט 
ווערן פאַר סטיװענסאָנען ? אָדער איז שוין געקומען די צייט פאַר אַ דריטן 
פּאָליטישן כוח אין לאַנד ? 
מערץ 1953 

פֿאַר די אַראַבער יאַ -- פֿאַר ישראל נישט 


דער סטייט-דעפּאַרטמענט האָט ענדלעך אַראָפּגעריסן פון זיך אַלע 
מאַסקעס און שטייט אַנטפּלעקט מיט זיין גאַנצער אַנטייישראלדיקער אייג" 
שטעלונג. שוין חדשים לאַנג װי עס ליגט ביי דאָלעסן אַ ווענדונג פון 
ישראל, אַז אַמעריקע זאָל איר פאַרקויפן פאַרטיידיקונגס-געווער. יעדע 
דערמאָנונג פון דער דאָזיקער ווענדונג איז באַגעגנט געװאָרן דורך פאַר- 
שידענע תירוצים און ;באַרעכטיקונגען", פאַר װאָס עס איז נאָך נישטאָ 
קיין דעציזיע. דערביי איז אָבער כסדר געקומען די פאַרזיכערונג, אַז אַזױ 
לאַנג װי ישראלס ווענדונג װעט נישט דערליידיקט ווערן, װעט קיין צד אין 
דעם נאָענטן מזרח נישט באַקומען קיין געווער פון דאַנען. 

ווייזט זיך אַרױס, אַז דאָס איז געווען אַ גרויסער ליגן, אַז בעת מען 
האָט אָפּגעשלעפּט אין סטייט-דעפּאַרטמענט ישראלס בקשה איז אָנגעגאַנגען 
אַ כסדרדיקע ליפערונג פון געװוער צו סאַוד-אַראַביע. מען רעדט װעגן 
הונדערטער אַזעלכע ליפערונגען במשך פון לעצטן יאָר. בלויז אַ צופעליקע 
אויפדעקונג פון דער לעצטער ליפערונג פון 18 טאַנקן האָט אויפגעדעקט 
די צװײפּנימדיקײט פון דעם סטייט-דעפּאַרטמענט. 

אַז דער סטייט-דעפּאַרטמענט פילט, וי מען װאָלט אים געכאַפּט ביי 
דער האַנט ביי אַ מיאוס שטיקל אַרבעט, ווייזט די צעטומלונג, װאָס האָט 
געהערשט ביי זיינע װאָרטזאָגער, ווען מען האָט זיי קאָנפראָנטירט מיט דער 
נייעס וועגן דער ליפערונג פון די 18 טאַנקן. זייער ערשטע רעאַקציע איז 
געווען : זיי ווייסן כלומרשט גאָרנישט וועגן דעם. דערנאָך האָבן זיי זיך 
פּרובֿירט פאַרענטפערן מיט אַן אויפקלערונג, אַז עס האַנדלט זיך אין קליי- 
ניקייטן --- בלויז נישט וויכטיקע טאַנקן, אָבער ווען עס איז באַקאַנט געװאָרן, 
אַז עס זענען געמאַכט געװאָרן הונדערט ליפערונגען במשך פון בלויז איין 
יאָר, האָט מען אין סטײט-דעפּאַרטמענט אָנגעהויבן צו רעדן װעגן אַזױ 
גערופענע ;העכערע אינטערעסן" פון אַמעריקע. 
| די ידיעה וועגן די 18 טאַנקן האָט אַרויסגערופן אַ שטורעם אין לאַנד, 
װאָס האָט אַ טרייסל געטאָן אַפּילו די העכסטע קרייזן אין דער רעגירונג, 
אין מיטן דער נאַכט האָט פּרעזידענט איזענהאַוער אַרױסגעגעבן אַ פאַר- 
אָרדענונג אָפּצושטעלן דעם טאַנקן-טראַנספּאָרט און בכלל פּראָקלאַמירט 
אַן עמבאַרגאָ אויף װאָפּן פאַר דעם נאָענטן מזרח. אָבער עס קומט אויס, אַז 
די כוחות אין סטײיט-דעפּאַרטמענט, וועלכע שטייען קעגן ישראל, האָבן 

בלויז באַדאַרפט 24 שעה צו באַװירקן דעם פּרעזידענט ער זאָל צוריקרופן 
זיין פאַראָרדענונג און דער טראַנספּאָרט פון טאַנקן איז אַװעק קיין סאַוד- 
אַראַביע. 
ווער זענען דאָס די דאָזיקע כוחות אין דעם סטייט-דעפּאַרטמענט, וועל- 
כע האָבן געקאָנט אַזױ שנעל באַװירקן דעם פּרעזידענט אין אַזאַ ערנסטן 
פאַל ? מען דאַרף זיך צו פיל נישט אָנשטרענגען צו קריגן דעם ענטפער 
אויף דער דאָזיקער פראַגע. דאָס זענען די אויל-געזעלשאַפטן פון אַמעריקע 
פאַר וועמען זייערע אויל-אינטערעסן אין סאַוד-אַראַביע זענען וויכטיקער 
פון מענטשלעך בלוט בכלל און יידיש בלוט אין מדינת ישראל בפרט. און 
ווען מען האָט שוין דעם ענטפער אויף דער דאָזיקער פראַגע, דאַרף מען 
שוין נישט זוכן קיין פאַרטייטשונג פון די כלומרשטע העכערע אינטערעסן 
פון אַמעריקע װאָס באַרעכטיקן די ליפערונג פון געווער צו סאַוד-אַראַביע, 
דערביי טאָר נישט פאַרגעסן װערן -- עפּעס, װאָס איז אויך גוט 
באַקאַנט דעם סטייט-דעפּאַרטמענט -- אַז סאַודיאַראַביע דעקלאַרירט זיך 
וי דער ביטערסטער שונא פון מדינת ישראל. איר פעאָדאַלער מושל, איבן 
סאַוד, האָט נישט איין מאָל געזאָגט, אַז ער איז גרייט מקריב צו זיין צען 
מיליאָן אַראַבער, כדי צו פאַרװויסטן מדינת ישראל און פאַרניכטן איר גאַנצע 
יידישע באַפעלקערונג. אָט צו דער דאָזיקער אַראַבישער מדינה איז בשתיקה 
אָנגעגאַנגען אַ סיסטעמאַטישע ליפערונג פון ווער וייס וויפל מלחמה- 
מכשירים און פון װאָסער קאַליבער זיי זענען. | 
יעדער אויסדרוק פון זאָרג פון דעם אַמעריקאַנער יידנטום בנוגע 
ישראלס זיכערקייט אין אָנבליק פון דער אַראַבישער באַװאָפענונג איז באַ- 
רויִקט געװאָרן, מצד דאָלעסן און זיינע מענטשן אין סטייט-דעפּאַרטמענט, 
דורך אַן אָנווייזונג אויף דער דעקלאַראַציע פון 1950 פון אַמעריקע, ענג- 
לאַנד און פראַנקרייך, אַז זיי וװועלן נישט דערלאָזן צו קיין אומבאַלאַנס אין 
דער באַװאָפּענונג פון ישראל און אירע אַראַבישע שכנים. װאָסער מאָראַ- 
לישן ווערט, מיר רעדן שוין נישט פון אַן אינטערנאַציאָנאַל-געזעצלעכן 
שטאַנדפּונקט, האָט די דאָזיקע דעקלאַראַציע אין ליכט פון דער האַנדלונג פון 
דעם סטייט-דעפּאַרטמענט ? װאָסער באַדייטונג בכלל און װאָסער אמת קאָן 
מען צושרייבן צו אַ װאָרט פון דאָלעסן און זיין סטייט-דעפּאַרטמענט ? 
עס איז קלאָר, אַז מיר זענען כסדר געװאָרן אָפּגענאַרט. אַלע באַרױיקנ- 
דיקע סטייטמענטס, סיי די וועלכע זענען געגעבן געװאָרן אין דער עפנט" 
לעכקייט, סיי אין געשפּרעכן מיט יידישע דעלעגאַציעס, וייזט זיך איצט 
אַרױס, אַז זייער ציל איז געווען צו פאַרדעקן די אַנטידישראל-האַנדלונגען 
פון דעם סטייט-דעפּאַרטמענט, 

צום באַדױערן האָבן וויכטיקע קרייזן אין אַמעריקאַנער יידישן לעבן 
צו פיל געגלויבט דעם סטייט-דעפּאַרטמענט. דאָס האָט באַװירקט די אַקטי 
| וויטעט פון דעם אַמעריקאַנער יידנטום. איצט ווייסן מיר װי מיר האַלטן: 
דער אַנטי-ישראל-פאַרראַט פון דעם סטייט-דעפּאַרטמענט איז אַנטפּלעקט 
אין זיין גאַנצער מיאוסקייט. אַ שווערע, אָבער אַ קלאָרע אויפגאַבע ליגט 
אויף אונדז: צו מאָביליזירן אונדזער גאַנצן יידישן ישוב און אַלע אמתע 
פריינד פון ישראל אין קאַמף פאַר דער זיכערקייט פון דער יידישער מדינה, 

| מערץ 1956 

מיר האָבן קיין מאָל נישט געזען קיין וועזנטלעכן אונטערשיד צווישן 
די צוויי קאַפּיטאַליסטישע פּאַרטײען, די דעמאָקראַטישע און די רעפּובלי- 
קאַנישע, נישט פּאָליטיש-אידעאָלאָגיש און נישט מאָראַליש. פאַר אונדז 
זענען ביידע די פאַקטישע אינסטרומענטן פון דעם אַמעריקאַנער גרויס- 
קאַפּיטאַל. די טוישונג פון די פּאָזיציעס צווישן די דאָזיקע צוויי פּאַרטײען -- 
ביי דער רעגירונג און אין אָפּאָזיציע צו איר --- קומען נישט וי אַ רעזולטאַט 
פון אַ טיפן אידעאָלאָגישן געראַנגל צווישן זיי און ברענגען נישט מיט זיך 
קיין מאָראַלישע שינויים אין אונדזער געזעלשאַפטלעכן לעבן. די שנאה, 
װאָס קומט פון צייט צו צייט צום אויסדרוק צווישן די װאָרטזאָגער פון די 
צוויי פּאַרטײען, װאָרצלט נישט אין פּרינציפּן, נאָר אין גלוסטונגען צו מאַכט- 
פּאָזיציעס. דער גאַנצער וויכוח צווישן זיי --- סיי אַ גאַנץ יאָר און סיי, און 
דער עיקר, בעת װאַלן -- איז אַ געקינצלטער און אַ פּראָדוקט פון געשיקטע 
פּראָפּעסיאָנעלע. רעקלאַמע-מאַכער. אָבער װוען עס קומט צו תכלית, ווען 
אויפן װאָגשאָל ליגן די אינטערעסן פון גרויס-קאַפּיטאַל, וועגן זיי ביי ביידע 
פּאַרטײיען אַריבער די אינטערעסן נישט נאָר פון דער אַרבעטערשאַפט, 
נאָר פון גאַנצן פאָלק בכלל. 

די געשיכטע פון ביידע פּאַרטײען, סיי אויפן נאַציאָנאַלן שטח און סיי 
אויפן שטאַטלעכן --- אין די לעגיסלאַטיווע אינסטאַנצן -- איז פול מיט 
אומצאָליקע ביישפּילן פון די געשלאָסענע רייען, װאָס הערשט צוישן די 
פאַרטרעטער פון ביידע פּאַרטײען לטובת דעם גרויס-קאַפּיטאַל און קעגן 
דעם פאָלק. אָבער געשיכטע איז אַן ענין פאַר יחידים. דאָס פאָלק האָט אַ צו 
קורצן זכרון און בלעטערט זעלטן די זייטלעך פון געשיכטע-ביכער. דערפאַר 

איז מעגלעך געװאָרן, אַז ביי דער איבערוועגנדיקער מערהייט פון פאָלק און, 
אַז אַפילו ביי דעם ווייט:גרעסטן טייל פון דער אַרבעטערשאַפט, זאָל הערשן 
די אילוזיע, אַז אין די צוויי קאַפּיטאַליסטישע פּאַרטײען איז פאַראַן אַ וועזנט- 
לעכער אונטערשייד, װאָס גיט דעם וויילערטום די געלעגנהייט אויסצוקלייבן 
צווישן צוויי באמת קעגנזעצלעכע פּאַרטײען, װאָס האָבן באַזונדערע פילאָ- 
זאָפיש-פּרינציפּיעלע איינשטעלונגען בנוגע די עיקר-אינטערעסן פון פאָלק, 

אָט האָבן מיר די טעג געהאַט נאָך אַ ביישפּיל פון דער אידענטישקייט 
פון די צוויי קאַפּיטאַליסטישע פּאַרטײען אין אַן עיקרדיקער נאַציאָנאַל- 
װירטשאַפטלעכער פראַגע. מיר האָבן דאָ אין זינען דעם געראַנגל אין קאָנ- 
גרעס אַרום דער פּראַגע ועגן אָנהאַלטן דעם פּעדעראַלן קאָנטראָל איבער 
דער פּראָדוקציע און פאַרקויף פון נאַטירלעכן גאַז. לויט די איצטיקע 
געזעצן רעגולירט אַ פעדעראַלע קאָמיסיע דעם פּרײז פון נאַטירלעכן גאַז. 
די אינדוסטריע ליגט אין די הענט פון געציילטע גרויסע טראָסטן. די קאָנ- 
סומענטן זענען צענדליקער מיליאָנען מענטשן. װאָלט דאָך געדאַרפט זיין 
נאַטירלעך, אַז די אינטערעסן פון די צענדליקער מיליאָנען מענטשן זאָלן 
זיין וויכטיקער אין קאָנגרעס וי דער אַפּעטיט פון עטלעכע טראָסט-מאָנאָי 
פּאָלן אויף גרויסע פּראָפיטן. ספּעציעל װאָלט דאָס געדאַרפט אַזױ זיין, ווען 
דער געגעבענער פּראָדוקט איז פאַקטיש אַ נאַטירלעכער פאָלקס:אוצר, 
װאָס ווערט נישט פּראָדוצירט דורך אינוועסטיציעס פון קאַפּיטאַל, נאָר װאָס 
די נאַטור גיט אַרױס פון איר אינגעוייד און װאָס ס'איז געלונגען דעם 
גרויס-קאַפּיטאַל דאָס אַריינצונעמען אין אַרענדע. דאָס דאָזיקע געשעפט 
ברענגט, אַפילו אונטער די איצטיקע רעגולאַציעס, גרויסע רווחים. אָבער 
דאָס איז נישט גענוג, ווייזט אויס, אויף צו זעטיקן דעם אַפּעטיט פון די מאָ- 
נאָפּאָליסטן און זיי האָבן זיך פאַרמאָסטן אָפּצושאַפן דעם פּעדעראַלן קאָנט- 
ראָל איבער דער באַשטימונג פון די פּרײזן, 

איז װאָס װאָלט באַדאַרפט זיין די איינשטעלונג פון אמתע פאָלקס* 
פאַרטרעטער אין קאָנגרעס בנוגע אָט אַזאַ פראַגע ? קלאָר, אַז די אינטערעסן 
פון די צענדליקער מיליאָנען קאָנסומענטן װאָלטן באַדאַרפט דאָמינירן די 
פּאָזיציע פון דער איבערװועגנדיקער מערהייט פון די קאַנגרעסלײיט און סע- 
נאַטאָרן. זענען מיר אָבער עדות געווען, וי אַזױ די פירערשאַפט פון ביידע 
קאַפּיטאַליסטישע פּאַרטײען האָבן זיך פאַראײיניקט און דורכגעשטופּט דורך 
ביידע הייזער פון קאָנגרעס אַ געזעץ-פּראָיעקט לטובת די גאַזימאָנאָפּאָליסטן, 
דערביי האָבן זיי עס געטאָן אָן בושה און מיט דעם אָנשטעל, אַז זיי מיינען 
פאַקטיש די אינטערעסן פון די קאָנסומענטן, 

אמת, דער פּרעזידענט אייזענהאַוער האָט װעטאָיִרט דעם דאָזיקן געועץ- 
פּראָיעקט. אָבער זיין װעטאָ האָט דער פּרעזידענט נישט באַרעכטיקט דורך 
אַ פּרינציפּיעלער פּאָזיציע לטובת די קאָנסומענטן. פּרינציפּיעל, האָט ער 
געזאָגט, איז ער פאַר דעם געזעץ פּראָיעקט אָפּצושאַפן דעם פּעדעראַלן 
קאָנטראָל איבער די פּרייזן פון נאַטירלעכן גאַז. אים האָט באַװוױגן צו ווע- 
טאָירן דאָס געזעץ-פּראָיעקט דער פאַקט, װאָס עס איז אין דער לעצטער 
מינוט באַקאַנט געװאָרן, אַז די גאַזילאָביס האָבן מיט טונקעלע מיטלען באַ- 
ווירקט קאָנגרעס-לייט און סענאַטאָרן לטובת דעם געזעץ. 

דער סיפּור המעשה וועגן די אופנים פון , באַװוירקן" קאָנגרעס-לייט 
און סענאַטאָרן, אין דעם פאַל מצד די גאַז-מאָנאָפּאָליסטן, איז ברייט באַ- 
קאַנט און ס'איז נישט נייטיק עס דאָ איבערצוחזרן. עס האָט פּשוט אָפּגע- 
גליקט דער פאַקט, װאָס דער סענאַטאָר קייס, וועמען מען האָט אויך גע- 
װאָלט באַװירקן דורך 2,500 דאָלאַר, האָט אױיסגעזאָגט פון חדר. 

עס איז כאַראַקטעריסטיש פאַר דער מאָראַל פון סענאַט בכלל, װאָס 
נאָך דעם וי סענאַטאָר קייס האָט דערציילט װאָס עס איז געשען, האָט די 
פירערשאַפט פון סענאַט, אָנשטאָט צו רעאַגירן אויף דער גאַזילאָבי, פאַק- 
טיש געשטעלט צו אַ משפּט דעם סענאַטאָר קייס. ס'איז נישט געפעלן 
געװאָרן דער פירערשאַפט פון סענאַט דער אופן וי אַזױ דער סענאַטאָר 
קייס האָט אויפגעדעקט דעם , באַװוירקונגס"-פּראָצעס. 

| סענאַטאָר קייס האָט בלויז דערציילט וועגן זיין פאַל און וועגן אַ סומע 
פון בלויז 2,500 דאָלאַר. אָבער עס איז אַ סוד-פאַר-גאַנץיבראָד, אַז די גאַז" 
טראָסטן האָבן אויסגעגעבן הונדערטער טויזנטער דאָלאַרן, אפשר מיליאָנען, 
כדי דורכצושטופּן דאָס דאָזיקע געזעץ. און די פירערשאַפט פון ביידע 
פּאַרטײיען האָבן מורא פאַר אַ גרינטלעכער אונטערזוכונג וועגן דעם וי אַזױ 
דאָס געלט איז פאַרװוענדט געװאָרן און װוער עס האָט דערפון גענאָסן, 

דאָס פאָלק האָט װידער געקראָגן אין דעם גאַזיסקאַנדאַל אַ באַװיז, 
אַז אין קאָנגרעס זיצן נישט זיינע אמתע פאַרטרעטער. װעט עס עפּעס 
לערנען פון דעם ? י 

עס וועט זיין אַ קאַטאַסטראָפע, האָט געזאָגט דאָלעס צו דער קאָנגרעס- 
קאָמיסיע פאַר אויסערלעכע ענינים, אויב דער קאָנגרעס װעט נישט באַ- 
שטעטיקן אָדער אויב אַפילו ער וועט אָפּשלעפּן מיט דער באַשטעטיקונג פון 
אייזענהאַוערס אַזױ גערופענעם פּלאַן פאַר דעם מיטעלן מזרח. דאָלעסעס 
באַנוצן זיך מיט אַזאַ װאָרט וי קקאַטאַסטראָפאַל", איז נישט געווען קיין 
צופאַל, עפּעס װאָס גליטשט זיך אַ מאָל אַראָפּ פון צונג. דער ציל ליגט אויבן 
אויף: שאַפן אַ פּאַניקישטימונג, װאָס זאָל באַשװערן אַ קריטישע באַטראַכ- 
טונג פון דעם אײיזענהאַוער-פּלאַן פאַר דעם מיטעלן מזרח. אויך אײיזענהאַוער 
גופא האָט געזאָרגט דערפאַר, אַז זיין פּלאַן זאָל דראַמאַטיש פאָרגעשטעלט 
ווערן פאַר דער עפנטלעכקייט. דאָס צונויפרופן דעם קאָנגרעס אויף אַ ספּע- 
ציעלער זיצונג שבת, אַ זעלטענע זאַך, האָט באַצװעקט צו שאַפן אַן ;עמויר- 
דזשענסי"-אַטמאָספער פאַר דעם פּראָיעקט. 

וי אייזענהאַוער און דאָלעס האָבן פאָרגעשטעלט דאָס, װאָס עס ווערט 
שוין אין דער עפנטלעכקייט באַצײיכנט וי די אייזענהאַוער:דאָקטרין פאַר 
דעם מיטעלן מזרח, האָט עס פאַר אַ ציל צו װאָרענען דעם סאָװויעטן-פאַר- 
באַנד, אַז די פאַראײיניקטע שטאַטן װעלן באַנוצן זייער גאַנצע מיליטערישע 
קראַפט נישט צו דערלאָזן דעם סאָװויעטן-פאַרבאַנד זיך צו עטאַבלירן אין 
דעם מיטעלן מזרח. פון דעם קאָנגרעס פאַרלאַנגט די אַדמיניסטראַציע די 
פאָרויסיקע גוטהייסונג פאַר אַ מיליטערישער אינטערווענץ אין דעם מיטעלן 
מזרח אויב אייזענהאַוער װועט עס געפינען פאַר נייטיק. צוזאַמען מיט דער 
דאָזיקער גוטהייסונג בעט די אַדמיניסטראַציע די צושטימונג פון קאָנגרעס 
צו אַ גרויסצוגיקער עקאָנאָמישער הילף פאַר די אַראַבישע מדינות אין דעם 
מיטעלן מזרח, | 

אויף אַ פראַגע פון אַ מיטגליד פון דער קאָנגרעס-קאָמיסיע : מיט װאָס 
איז די אייזענהאַוער-דאָקטרין מער באַרעכטיקט וי דאָס, װאָס ענגלאַנד און 
פראַנקרייך האָבן פּרובירט טאָן אין עגיפּטן ? אויך זיי האָבן דאָך באַגרינדעט 
זייער נישט פאַרענדיקטע אינװאַזיע פון מצרים מיט דער טענה, אַז זיי צילן 
צו פאַרהאַלטן די אויסשפּרײיטונג פון דעם סאָװויעטישן איינפלוס אין דעם 
מיטעלן מזרח --- אויף דעם האָט דאָלעס געענטפערט, אַז אַמעריקע װעט 
האַנדלען בלויז ווען אַן אָנגעגריפענע מדינה װעט זיך צו איר ווענדן נאָך 
הילף. מיינט דאָס, איז געווען אַ צווייטע פראַגע, אַז אויב, למשל, ישראל 

וועט ווערן אַטאַקירט פון אַ שכנישער מדינה, װאָס איז באַװאָפנט געװאָרן 
מיט סאָוויעטיש געווער, װעט זי אויך קאָנען געניסן פון דער איזענהאַוער- 
דאָקטרין ? דער ענטפער איז געווען אַ קלאָרער --- ניין ! סיידן, איז געווען די 
אימפּליקאַציע אין דעם ענטפער, די אַטאַקירנדיקע מדינה ועט זיין אַן 
אידעאָלאָגיש-קאָמוניסטישע און אָנגעשלאָסן אין קאָמוניסטישן בלאָק. אין 
אַזאַ פאַל װעט ישראלס ווענדונג אויפגענומען װערן. 

אין אַנדערע ווערטער מיינט דאָס, אַז די איזענהאַוער:דאָקטרין איז 
נישט פאַרטראַכט געװאָרן, כדי צו באַזאָרגן דעם מיטעלן מזרח מיט שלום. 
די אָרטיקע מדינות מעגן מלחמה האַלטן צוישן זיך און אַלע אַראַבישע 
לענדער מעגן זיך פאַראייניקן, ווערן באַװאָפנט אַפילן מיט סאָװויעטיש 
געווער און אַטאַקירן די יידישע מדינה; קעגן דעם צילט נישט די אייזענ- 
האַוער דאָקטרין. אַזױ לאַנג װי די אַראַבער װעלן זיך שלאָגן צווישן זיך 
אָדער װעלן זיך פאַראייניקן אין אַ מלחמה קעגן ישראל מיטן שם המפורש 
פון אַללאַה, װעט די איזענהאַוער-דאָקטרין בלייבן אויפן פּאַפּיר. זיין אימ- 
פּלעמענטאַציע װעט קומען בלויז דאַן ווען אויף אַ שלאַכטפעלד אין דעם 
מיטעלן מזרח וועט זיך באַװייזן דער סערפ און האַמער, 

אייזענהאַוער און דאָלעס באַרעכטיקן די אַזױ גערופענע דאָקטרין מיט 
נאַציאָנאַלע גרונט-אינטערעסן פון אַמעריקע. די פאַרכאַפּונג פון מיטעלן 
מזרח מיט זיינע אויל-אוצרות מצד דעם סאָװויעטן-פאַרבאַנד, איז זייער 
װאָרענונג, איז מסוגל צו מאַכן גאַנץ מערב-אײראָפּע פאַר אויס פאַקטאָר אין 
דער איצטיקער צעטיילטער וועלט. דאָס װאָלט געמיינט אַ געפערלעכע אָפּ- 
שװאַכונג פון אַמעריקעס פּאָזיציעס אין דער װעלט און אַן אומגעהויערע 
פאַרשטאַרקונג פון דעם סאָװיעטן-פאַרבאַנד. דאָס קאָן אַמעריקע, זאָגן איי- 
זענהאַוער און דאָלעס, קיין מאָל נישט דערלאָזן. קעגן דעם דאַרף מען גיין 
אין אַ מלחמה, 

וועט מען אונדז, האָפן מיר, מוחל זיין אַ יידישע שאלה : וי אַזױ קאָנען 
אייזענהאַוער און דאָלעס מאָראַליש באַרעכטיקן די דאָקטרין נאָך דעם וי 
זי האָבן אַנומלט פאַראורטיילט ישראל פאַר איר אַקציע קעגן עגיפּטן? די 
באַגרינדונג פאַר דער דאָקטרין איז דאָך, אַז דאָס פאָדערן די לעבנס-אינטע- 
רעסן פון אַמעריקע און אַז אַמעריקע דאַרף גיין אין אַ מלחמה צו פאַרטיידיקן 
אירע אינטערעסן. איז פאַר װאָס מעג אַמעריקע יאָ און מדינת ישראל 
נישט? אַפּילן לויט דעם געשפּענסט װאָס איזענהאַוער און דאָלעס האָבן 
געמאָלן וועגן אַ מעגלעכער סיטואַציע אין דעם מיטעלן מזרח, װאָלטן די 
פאַראייניקטע שטאַטן נאָך אַלץ נישט געווען אַזױ דירעקט באַדראָט װי עס 
איז געווען און עס איז ישראל באַדראָט דורך אירע שכנים. אויף דער סאַמער 

עקזיסטענץ פון דער יידישער מדינה זענען געווען און זענען פאַרמאָסטן 
אירע שונאים אויף אירע גרענעצן. און נישט נאָר פאַרמאָסטן, נאָר במשך 
פון אַלע יאָרן פון איר עקזיסטענץ, טאָגיטעגלעך און נאַכט-איין, נאַכט-אױס, 
איז זי געװאָרן און ווערט באַפאַלן דורך אַריינדרינגער, וועלכע מאָרדן און 
רויבן. און די בלאָקאַדע אויף אירע ים-וועגן? 

אַמעריקע מעג זאָגן אירס אַ שונא, אַז אויב ער וועט פּרובירן אַרײנ- 
שטעלן אַ פוס אויף אַ פּאָזיציע װאָס איז זעקס, זיבן טויזנט מייל פון אַמע- 
ריקעס גרענעצן װעט עס זיין אַ קריגסאַקט קעגן איר, אָכער ישראל האָט 
נישט געטאָרט נעמען קיין שריט פון באַזייטיקן דעם שונאס מלחמה- פּאָזי-" 
ציעס האַרט ביי אירע גרענעצן ? | 

אין דעם ענטפער אויף דער דאָזיקער פראַגע ליגט אויך דער ענטפער 

אויף דער פראַגע װאָס איז די מאָראַלישע באַזע פון אַמעריקעס אויסערלע- 
כער פּאָליטיק, ס'איז אַ מאָראַל װאָס זאָגט, אַז כוח באַרעכטיקט אַלצדינג; 
אַז דאָס װאָס איז דערלויבט פאַר די גרויסע פעלקער איז פאַרבאָטן פאַר די 
קליינע. דער דאָזיקער לייט-מאָטיוו סטאַרטשעט אַרױס פון אײיזענהאַָוערס 
און דאָלעסעס מאָטיווירונגען פאַר דער דאָקטרין. נישט קיין װוּנדער וואָס 
ער איז אויפגענומען געװאָרן אין אַמעריקעס אַליאירטע לענדער מיט ציין- 
קריצעניש. 

עס דאַרף נישט זיין שווער צו פאַרשטיין דעם כעס װאָס ז די אייזענ- 
האַוער-דאָקטרין האָט אַרױסגערופן אין ענגלאַנד און פראַנקרייך. די אָפי- 
ציעלע קרייזן פון די דאָזיקע צוויי לענדער האָבן די דאָקטרין אוֹיפגענומען 
מיט אַ דיפּלאָמאַטישן ‏ שטילשווייגן. אָבער אין זייער פּרעסע קומט צום 
אויסדרוק דער טיפער פאַרדרוס אויף אונדזער אַדמיניסטראַציע. פאַר װאָס 
מעג אַמעריקע רעדן אין טערמינען פון מלחמה בנוגע דעם. מיטעלן מזרח 
אויב זי, און זי אַלײן;װעט פּסקענען אַז דאָס איז נייטיק צוליב אירע נאַציאָ- 
נאַלע אינטערעסן, בעת ענגלאַנד און פראַנקרייך האָבן אָנגענומען מיליטע- 
רישע שריט צו פאַרטיידיקן זייערע נאַציאָנאַלע אינטערעסן, האָט זיך 
אַמעריקע אויף זיי אַרױפּגעװאָרפן װוי עס טוט אַ שונא ? און דער טראָפּן 
דאַרף נאָך זיין ביטערער פאַר ענגלאַנד און פראַנקרייך נאָך דאָלעסעס דער- 
קלערונג, אַז װאַשינגטאָן האָט זיך נישט באַראַטן מיט אָט די צוויי לענדער 
וועגן דעם אייזענהאַוער-פּלאַן, גל 

אויך דער טייל פון דעם איזענהאַוער-פּלאַן װאָס רעדט וועגן עקאָנאָ- 
מישער הילף פאַר די אַראַבישע מדינות וייזט, אַז אַמעריקעס איצטיקע 
פּאָליטיק בנוגע דעם מיטעלן מזרח איז אַ המשך פון דער אַפּיזמענט-אייג- 
שטעלונג כלפּי די דיקטאַטאָרישע און פעאָדאַלע הערשער אין דעם מיטעלן 

מזרח. אַמעריקע האָט שוין ;אינוועסטירט" הונדערטער מיליאָנען דאָלאַר 
אין דער אַזױ גערופענער עקאָנאָמישער הילף פאַר די אַראַבישע מדינות. 
אָבער ווייל זי האָט די דאָזיקע הונדערטער מיליאָנען איבערגעגעבן צו די 
רעאַקציאָנערע און פעאָדאַלע הערשער אין די דאָזיקע לענדער און נישט 
געזאָרגט דערפאַר, אַז די הילף זאָל באמת אויסגענוצט װוערן, כדי צו הייבן 
דעם לעבנס-ניוואָ פון די מאַסן --- קאָן אַמעריקע נישט אָנווייזן אויף דער 
מינדסטער פאַרבעסערונג אין דעם לעבנס-סטאַנדאַרט פון די דאָזיקע פעל- 
קער. בלויז איין מדינה אויף דעם נאָענטן מזרח קאָן אָפּגעבן אַ בכבודיקן 
חשבון פון דער הילף װאָס אַמעריקע האָט איר געגעבן -- ישראל, 

דעריבער איז עס בלויז אַן אָנשטעל מצד איזענהאַוערן און דאָלעסן, 
ווען זי רעדן וועגן דער עקאָנאָמישער הילף אין דעם פּלאַן װי אַ מיטל צו 
העלפן די צוריקגעשטאַנענע אַראַבישע לענדער אויפצובויען אַ בעסערע 
װירטשאַפט לטובת זייערע פאָלקס-מאַסן. די נייע זעקס הונדערט מיליאָן 
דאָלאַר װאָס די אַדמיניסטראַציע פאָדערט פאַר די אַראַבישע לענדער, װועלן 
אויך אַרײנפאַלן אין די הענט פון די איבן-סאַודס און די נאַסערס, וועלכע 
וועלן עס נוצן אויפצובויען זייער מיליטערישן כוח קעגן מדינת ישראל 
און נישט אין קאַמף קעגן דער שוידערלעכער אָרעמקײט, װאָס הערשט 
אין זייערע לענדער. 

װאָלט װאַשינגטאָן נישט געזען אין דעם מיטעלן מזרח בלויז די אינטע- 
רעסן פון עטלעכע אַמעריקאַנער אויל-טראָסטן, װאָלט געווען אַ האָפענונג, 
אַז סוף-כל-סוף װעט אונדזער סטייט-דעפּאַרטמענט איינזען, אַז די לייזונג 
פון אַלע פּראָבלעמען פון דעם מיטעלן מזרח דאַרף זיך קודם-כל אָנהייבן 
מיט איינשטעלן שלום צוישן ישראל און אירע שכנים. אַזױ לאַנג וי דער 
דאָזיקער אָנהייב װעט נישט פאַרווירקלעכט וערן, װעט אַמעריקעס סטראַ- 
שען דעם סאַװיעטן-פאַרבאַנד מיט איינהאַלטן דעם סטאַטוס-קװאָ אין דעם 
מיטעלן מזרח נישט ברענגען קיין וועזנטלעכע ענדערונג. דער איצטיקער 
צושטאַנד אין דעם מיטעלן מזרח האָט געשאַפן אַ גינסטיקן באָדן פאַר דער 
קאָנקורענץ צװוישן אַמעריקע און דעם ראַטן-פאַרבאַנד, אַ קאָנקורענץ װאָס 
די אַראַבישע הערשער נוצן געשיקט אויס ; זיי נעמען ביי ביידע. 

נאָך דער ביטערער דערפאַרונג, װאָס די וועלט האָט אין אונדזער דור 
געהאַט מיט דער אַפּיזמענט-פּאָליטיק כלפּי דיקטאַטאָרן, איז געווען נאַטיר- 
לעך צו דערװאַרטן, אַז עס זאָל מער נישט זיין קיין איבערחזרונג פון דעם. 
אמת, נאַסער און מצרים קאָנען נישט װאָס שייך פּאָטענציעלן כוח פאַר- 
גלייכט װערן צו היטלערן און דייטשלאַנד. אָבער דאָס פאַרמינערט נישט 
דעם פאַקט, אַז כמעט אין אַלע כאַראַקטעריסטיקעס זענען זיי ענלעך צװישן 

זיך. אויך נאַסער האָט ,מיין קאַמף?-אַמביציעס, וועלכע מאַכן אים זיך צו זען 
וי דעם הערשער איבער דעם גאַנצן אַראַבישימוסולמענישן וועלטטייל. 
ישראל איז אין נאַסערס אַמביציעס בלויז דאָס װאָס סודעטן-לאַנד איז געווען 
פאַר היטלערן -- דער אָנהייב פון זיין אויפמאַרש, די, װאָס זעען דאָס נישט, 
זענען בלינד און האָבן גאָר נישט געלערנט פון דער געשיכטע. ס'איז גענוג 
צו מאַכן אַ חשבון פון דעם װאָס נאַסער האָט געקראָגן פון די מערב-לענדער 
אין די עטלעכע יאָר זינט ער האָט פאַרכאַפּט די מאַכט אין עגיפּטן און דעם 
אופן וי אַזױ ער האָט אָפּגעדאַנקט דערפאַר כדי צו פאַרשטיין זיין כאַראַק- 
טער: ענגלאַנד איז אַװעק פון דעם סועץ יאָרן פריער איידער זי האָט 
דאָס באַדאַרפט טאָן לויט איר אָפּמאַך מיט מצרים, אַמעריקע האָט אים 
געגעבן ריזיקע געלט-סומעס, און ביידע, ענגלאַנד און אַמעריקע האָבן אים 
געהאָלפן זיך באַװאָפּענען. אָבער זיין אַפּעטיט איז אומבאַגרענעצט און באַ- 
גלייט מיט אַן אומווילן צו אָנערקענען די הילף, װאָס ער האָט באַקומען; 
ווער רעדט שוין פון פּרובירן צו ווערן אַ פאַקטאָר פאַר שלום אין מיטעלן 
מזרח. פאַרקערט, ער האָט אויסגענוצט אַלע פּאָזיציעס און הילף, װאָס די 
מערב-כוחות האָבן אים געגעבן, כדי צו שטאַרקן זיין מלחמה-אַפּאַראַט 
קעגן ישראל אין דער ערשטער ריי און אין דער אַראַבישער וועלט בכלל. 

אַן אויסערן-פּאָליטיק פון אַזאַ גרויסער מאַכט וי אַמעריקע, װאָס 
דעקלאַרירט, אַז זי האָט נאַציאָנאַלע גרונט-אינטערעסן אין מיטעלן מזרח, 
וועלכע קאָנען אָפּגעהיט ווערן בלויז אויב דאָרט װועט הערשן שלום, האָט זי 
דעריבער קודם-כל באַדאַרפט לייגן איר גאַנצן געוויכט אויף איינצושטעלן 
שלום צװישן ישראל און אירע שכנים. אַזאַ שלום װאָלט אַנטשפּאַנט יענעם 
וועלט-טייל און געעפנט די ברייטסטע מעגלעכקייטן פון אַ גראַנדיעזן אויפ- 
שווונג אין אָט דעם צוריקגעשטאַנענעם טייל פון דער וועלט אויף אַלע גע- 
ביטן פון מענטשלעכן וווילזיין. ס'איז דאָך דאָס אין װאָס עס נייטיקן זיך די 
צענדליקער מיליאָנען אונטערדריקטע, הונגעריקע און פאַרשקלאַפטע מאַסן ! 
ישראלס טעכניש וויסן און מאָראַלישע באַציונג צום אַרבעטסמענטש און 
פּויער, צו דער יוגנט און קינד, איר דעמאָקראַטישער כאַראַקטער, קאָנען 
מער צוטראָגן צו דער דערהייבונג און ווילזיין פון די אַראַבישע מאַסן 
אין דעם מיטעלן מזרח, װי דאָס פאָכען מיטן שװערד פון די נאַסערס און 
סאַודס, 

װאָלטן אייזענהאוער און דאָלעס געווען באַהערשט פון דער ויזיע, 
װאָלטן זיי מסוגל געווען צו זען דעם ליכטיקן וועג פון שלום אין דעם מיטעלן 
מזרח. ווען דאָס װאָלט אַזױ געווען, װאָלטן זיי איצט נישט געקומען מיט דער 
אייזענהאַוער-דאָקטרין, װאָס, אין דער אונטערשטער שורה, װועט ער נישט 

ברענגען די געגאַרטע רעזולטאַטן און װאָס װעט פאַקטיש, מיט דער עקאָ- 
נאָמישער הילף פון דער דאָקטרין, נאָך מער פאַרפעסטיקן די פעאָדאַלט 
און רעאַקציאָנערע הערשער אין די אַראַבישע מדינות, 

פעברואַר 1957 


| דער פרעזידענט און די גאַזיטראָסטן 


דער פּרעזידענט האָט, װי עס איז דער מנהג ווען עס קומט זיך צונויף 
אַ נייער קאָנגרעס, צוגעשיקט זיין ,סטייט-אָװ-יוניאָן"-מעסעדזש. אין די 
דאָזיקע מעסעדזשעס גיבן אַמעריקאַנער פּרעזידענטן דעם קאָנגרעס זייערע 
אָפּשאַצונגען, װי עס האַלט אין לאַנד, װאָס עס הערט זיך ביים פאָלק און 
וועלכע עס זענען דאָס די דרינגענדיקע פּראָבלעמען, װאָס דער קאָנגרעס 
דאַרף העלפן דער אַדמיניסטראַציע צו לייזן. 

| האָבן מיר נישט דאָ בדעה צו אַנאַליזירן אייזענהאַוערס מעסעדזש אין 

זיין גאַנצן פאַרנעם. מיר ווילן דאָ אויסקלייבן װי אַ כאַראַקטעריסטיק פון 
זיין רעגירונגס-פילאָזאָפּיע איין פּונקט פון זיין מעסעדזש און דאָס איז דער 
פאַרלאַנג, אַז דער קאָנגרעס זאָל אָננעמען אַ געזעץ, װאָס זאָל באַפרײען די 
נאַטירלעכע גאַזיאינדוסטריע פון פעדעראַלן קאַנטראָל, 

דער דאָזיקער געזעץ-פּראָיעקט האָט שוין הינטער זיך אַ טרויעריקע 
געשיכטע. אונדזערע לייענער געדענקען זיכער דעם סקאַנדאַל אַרום אַן 
ענלעכן געזעץ-פּראיעקט, װאָס איז אָנגענומען געװאָרן דורך דעם קאָנגרעס 
פאַראַיאָרן. אייזענהאַוער האָט זיך דאַן געפילט געצווונגען אים צו װעטאָירן, 
הגם ער פּערזענלעך איז פּרינציפּיעל געווען פאַר דעם געזעץ, ווייל אַ סע- 
נאַטאָר האָט אױסגעזאָגט פון חדר, אַז די גאַזיטראָסטן האָבן אויסגעגעבן 
אוצרות געלט, כדי צו באַװירקן דעם קאָנגרעס לטובת דעם דאָזיקן געזעץ. 
אײיזענהאַוער, וי געזאָגט, האָט דעם געזעץ װעטאָיָרט, הגם ער איז געווען 
פאַר אים. ער האָט אים װעטאָײירט בלויז צוליב דעם, װי ער האָט דער- 
קלערט, װאָס עס איז באַקאַנט געװאָרן, אַז מען האָט געגעבן אָדער געװאָלט 
געבן כאַבאַר, מיר האָבן אַ חשד, אַז װאָלט פאַראַיאָרן נישט געווען קיין װאַל- 
יאָר, װאָלט דער כאַבאַר-מאָטיוו נישט געווען גענוג צו ברענגען דעם פּרעזי- 
דענטס װעטאָ. אַפילו פּרעזידענטן זענען אין יאָרן ווען זיי זענען קאַנדידאַטן 
פאַר ‏ ווידערוויילונג סענסיטיווער צו אַזעלכע ,קלייגיקייטן? ווי כאַבאַר- 
מאָמענטן, 

די איצטיקע פעדעראַלע קאָנטראָל איבער דער אינדוסטריע פון נאַ- 
טירלעכן גאַז, װאָס דער פּרעזידענט וויל אים אָפּשאַפן, צוימט איין, אין אַ 
געוויסער מאָס, דעם פּראָפּיט-אַפּעטיט פון די גאַזיטראָסטן. דער פאַרלאַנג 
פון די דאָזיקע טראָסטן צו ווערן פריי פון דער דאָזיקער קאָנטראָל איז נישט 
לשם וועלכע עס איז פּרינציפּן, זי ווילן פּשוט זיין פריי צו קאָנען אויפשרויפן 
די פּרייזן און קריגן גרעסערע רווחים, | 

אין דעם זעלבן מעסעדזש האָט איזענהאַוער געװאָרנט קעגן דער 
געפאַר פון אינפלאַציע. ער האָט גערופן די אַרבעטער און די בעליהבתים 
נישט צו פאַרלאַנגען גרעסערע שכירות און פּראָפיטן, כדי אויסצומיידן אַן 
עקאָנאָמישן קריזיס, וי אַזױ ער האָט דעריבער געפונען פאַר מעגלעך צו 
בעטן אַ געזעץ, װאָס זאָל דערמעגלעכן די גאַזיטראָסטן צו ווערן פריי פון 
וועלכער עס איז קאָנטראָל איבער זייערע פּראָפּיטן איז שווער צו פאַרשטיין, 
סיידן די שרייבער פון זיין מעסעדזש האָבן נישט געפונען פאַר נייטיק צו 
קאָאָרדינירן איין טייל מיט דעם צווייטן, 
ס'איז גענוג, דאַכט זיך אונדז, צו ברענגען אָט דעם איינציקן ביישפּיל 
פון דעם פּרעזידענטס אַריינפיר צום דעם נייעם קאָנגרעס-יאָר, כדי צו האָבן 
אַ באַגריף אין וועלכער ריכטונג דער פּרעזידענט קלייבט זיך צו פירן זיין 
באַנײטע אַדמיניסטראַציע און מיט װאָסער פילאָזאָפּיע ער נעמט אויף די 
װוירטשאַפט-פּראָבלעמען פון לאַנד, 
פעברואַר 1957 


אַ שווערער אויסװואַל 


ביידע קאָנװענשאַנס זענען שוין אַריבער. די רעפּובליקאַנער און דע- 
מאָקראַטן האָבן שוין זייערע קאַנדידאַטן פאַר דעם פּרעזידענט-אַמט. דער 
װאַל:יאַריד װעט אָט אָט באַלד אַריין אין זיין פולן שווונג. דער אױיסװאַל ; 
קענעדי אָדער ניקסאָן. 

ווען מען גיט אַ טראַכט וועגן אָט דער אַלטערנאַטיו, װאָס שטייט 
פאַָרן אַמעריקאַנער פאָלק, אין דער גורלדיקער צייט אין ועלכער מיר 
לעבן, װוערט שטאַרק קאַלעמוטנע אויפן האַרצן. אמת, אין דער אַמעריקאַ- 
נער געשיכטע איז נישט געווען קיין זעלטנהייט ווען מיטלמעסיקע קאַנדי- 
דאַטן האָבן אַספּירירט צו, און אַפילו דערגרייכט, דעם פּרעזידענטן-אַמט, 
אָבער בדרך-כלל, איז דאָס זיי געלונגען אין רויקע צייטן. אָבער אַז דאָס 

זאָל זיין אַ פאַקט אין אַזאַ צייט װוי די איצטיקע -- ווען די צוקונפט פון 
דער גאַנצער מענטשהייט הענגט אויף דער װאָגשאָל -- איז ממש אומ- 
גלויבלעך. 

קענעדי אָדער ניקסאָן --- מיט װאָס קומען זיי צו דעם פאַרמעסט, 
אַ חוץ מיט זייער אַמביציעזן פאַרלאַנג צו דערגרייכן די העכסטע מאַכט- 
פּאָזיציע אין לאַנד? װאָס איז זייער מאָראַלישער באַגאַזש? מיט װאָס 
זענען זיי אוױיסגעשטאַט כדי צו באַרעכטיקן זייער פּרעטענדירן אויף דער 
פירערשאַפט פון פאָלק? דעם גרעסטן קאָמפּלימענט, װאָס מיר האָבן ביז 
איצט געהערט אויף זייער חשבון -- מצד זייערע אָנהענגער -- איז אַז זי 
זענען קילע און קלוגע פּאָליטישנס. איז, װאָס שייך זייער קלוגשאַפט, איז 
עס אַ פראַגע פון געשמאַק. אָבער זייער קילקייט און אויסגערעכנטקײט 
דאַרף באמת אַרויסרופן שרעק, ווייל אָט די צוויי אייגנשאַפטן זאָגן אָן אַ 
כיטרעקייט װאָס איז דער גרעסטער מינוס ביי מאַכטהאָבער, 

ווייסן מיר נישט ויפל די, װאָס זייער פּאָליטישער ועג איז 
אָרגאַניש פאַרבונדן מיט דער דעמאָקראַטישער אָדער רעפּובליקאַנער פּאַר- 
טיי, עס האָבן אַ געפיל פון בושה, װאָס זייערע פּאַרטײען האָבן אויסגע- 
קליבן אַזעלכע קאַנדידאַטן פאַרן פּרעזידענט-אַמט. די דאָזיקע באַמערקונג 
אונדזערע באַציט זיך נישט, פאַרשטייט זיך, אויף די פּראָפּעסיאָנעלע דעמאָ- 
קראַטן אָדער רעפּובליקאַנער, אָדער אויף די װאָס האָפן אויף אַ פּערזענ- 
לעכן גענוס פון דעם זיג פון זייער פּאַרטײ, 

אָט די, וועלכע מיר האָבן בעת די קאָנװענשאָנס געזען אויף דער 
טעלעוויזיע, מיט זייערע , בעדזשעס" און קאָמישע היט אָדער צירק-קאָס- 
טיומען -- אָך און וויי, דאָס זענען דאָס געווען די שליחי-ציבור, װאָס האָבן 
געגעבן דעם פאָלק דעם אױיסװאַל -- די דעלעגאַטן צו די צוויי קאָנװועג- 
שאָנס, זיי האָבן, מיט קליינע אױיסנאַמען, זיכער נישט געפילט קיין בושה. 
אָבער מען רעדט דאָך אין אַמעריקע, אַז עס זענען דאָ מיליאָנען און מי" 
ליאָנען ,אינדעפּענדענט"-דעמאָקראַטן, , אינדעפּענדענט" - רעפּובליקאַנער, 
כלומרשט ליבעראַלע, זעלבסטשטענדיקע, װאָס זוכן אַ הויך װאָרט אין 
איינער פון די צוויי קאַפּיטאַליסטישע פּאַרטײען, נו, מיט װאָסער געפיל 
קאָנען זיי גיין אַנטקעגן די היי-יאָריקע װאַלן? 

די פראַגע װוערט האַרבער װאָס שייך דער אַרבעטערשאַפט, בעסער 
געזאָגט, בנוגע די וועלכע רעדן אין נאָמען פון דער אָרגאַניזירטער אַרבע- 
טערשאַפט, די טרייד-יוניאָן-באַװועגונג. די רעפּובליקאַנער האָבן שוין זייער 
קאַנדידאַט. די דעמאָקראַטן אויך. און די אַרבעטערשאַפט! זי האָט שוין 
איר קאַנדידאַט ? 

מיר מאַכן זיך נישט נאַיָוו מיט אונדזער פראַגע. מיר ווייסן, אַז די 
װאָרטזאָגער פון דער אָרגאַניזירטער אַרבעטערשאַפט האָבן זיך שוין, כמעט 
אָפיציעָל, געשטעלט אויף דער ייט פון קענעדי-דזשאָנסאָן. װאָלטער 
רוטער קאַמפּעינעװעט שוין פאַר זיי. בעת די שורות וערן געשריבן, ווערט 
שוין אָנגעזאָגט, אַז די ניו-יאָרקער ליבעראַלע פּאַרטײ --- װאָס איר רוקנ- 
ביין איז די טרייד-יוניאָן-באַװועגונג -- האָט אינדאָרסירט דעם דעמאַקראַ- 
טישן צעטל, 

אָט די דאָזיקע ראָל פון דער פירערשאַפט פון דער אַמעריקאַנער אַר- 
בעטערשאַפּט איז דער טרויעריקסטער מאָמענט אין אונדזער פּאָליטיש לעבן. 
עס װערט נישט גרינגער דאָס געמיט דורך דער באַרעכטיקטער טענה אַז 
ניקסאָן איז ערגער פון קענעדי. די צענטראַלע פּראַגע װאָס דאַרף דאָמינירן 
ביי דער אָרגאַניזירטער אַרבעטערשאַפט, איז, צי קענעדי איז דער באַרו- 
פענער קאַנדידאַט פאַר דער אַרבעטערשאַפט, אירע אַספּיראַציעס און אירע 
גרונט-אינטערעסן. ספּעציעל איז ד אָ ס די פּראַגע וועגן קענעדי, וועמען 
זיינע אונטערפירער האָבן באַצײיכנט וי אַן אויפריכטיקן און קעמפנדיקן 
ליבעראַל װאָס האָט אָן וועלכע עס איז איבערלעבונג זיך מתחתן געווען מיט 
דזשאָנסאַנען, דעם װאָרטזאָגער פון די דרום-שטאַטן אינעם סענאַט. 

עס העלפט אויך ניט די כלומרשטע באַרעכטיקונג אַז אין סך-הכל 
איז די דעמאָקראַטישע פּלאַטפאָרמע אָננעמבאַר פאַר דער אַרבעטערשאַפט 
בכלל און פאַר ליבעראַלע וויילער בפרט. די דערפאַרונג האָט אונדז שוין 
באַדאַרפט קלאָר מאַכן, אַז די פּלאַטפאָרמעס פון די קאַפּיטאַליסטישע פּאַר- 
טייען זענען נישט ווערט קיין שמעק טאַבאַק, 

האָט נישט אַ דעמאָקראַטיש-קאָנטראָלירטער קאָנגרעס לעצטן יאָר 
אָנגענומען דעם שענדלעכן אַנטי-יוניאָן"געזעץ, דעם לענדראָן-גריפין"גע- 
זעץ. מיר זענען זיכער, אַז די דעמאַקראַטישע פּלאַטפאָרמע פון מיט פיר 
יאָר צוריק איז פראַזעאָלאָגיש נישט געווען שטאַרק הינטערשטעליק לגבי 
דער הײ-יאָריקער װאָס שייך פריינדשאַפט:אויסדרוקן כלפּי דער טרייך. 
יוניאָן-באַװעגונג, 

אָבער ס'איז גאָרנישט נויטיק צו לערנען פון דער געשיכטע. אָט 
ווערט די זעלבע שפּיל אויפגעפירט אויף דער איצטיקער סעסיע פונעם 
קאָנגרעס. דער טינט פון ביידע פּלאַטפאָרמעס אין נאָך נישט טרוקן גע- 
װאָרן, װוּ ס'איז צוגעזאָגט געװאָרן פולע גלײכבאַרעכטיקונג פאַר דער 
קאַפּיטאַליסטישע פּאַרטײען װאָס שייך פולע ציווילע רעכטן פאַר נעגער 
--- און אָט זיצט דער קאָנגרעס און האָט אַ געלעגנהייט צו אימפּלימענטירן 
נעגער-באַפּעלקערונג אין לאַנד. אַן אידילישע איינשטימיקייט צווישן ביידע 

די פּלאַטפאָרמע-צװאָגן. איז אַנשטאָט צו דעמאָנסטרירן די אויפריכטיקייט 
פון זייער פּלאַטפאָרמע, נעמט אַ דעמאָקראַטיש-קאָנטראָלירטער סענאַט און 
װאַרפט אָפּ אַ פאָרשלאַג אָנצונעמען צוויי געזעצן, וועלכע דאַרפן העלפן צו 
פאַרזיכערן גלײכבאַרעכטיקונג פאַר דער נעגער-באַפעלקערונג. באשר, דער 
פאָרשלאַג איז אַרײנגעבראַכט געװאָרן דורך די רעפּובליקאַנער. דעריבער, 
איז די דעמאָקראַטישע טענה, איז עס בלויז אַ װאַלשפּיל מצד די רעפ 
בליקאַנער. בלויז פיר דעמאָקראַטן, פון די איבער זעכציק אין סענאַט, 
האָבן געשטימט פאַר די געזעץ-פּראָיעקטן. 

דאַרף מען זוכן אין דער געשיכטע פון פּלאַטפאָרמעס פון די קאַפּי 
טאַליסטישע פּאַרטײען כדי צו וויסן, אַז זי זענען בלאָפּס ? אָט זעען מיר 
דאָך, וי אַפּילו אויף דער הייסער מינוט -- די פּלאַטפאָרמע איז דאָך נאָר 
װאָס אָפּגעבאַקן געװאָרן --- קומט שוין צום אויסדרוק די צינישע באַציונג 
צו איר פון אירע אייגענע פאַרפאַסער. 

אין אַן אויפקלערונג פאַר דער האַנדלונג פון דער ליבעראַלער פּאַר" 
טיי, האָט אירער אַ װאָרטזאָגער באַצײכנט קענעדין וי אַ גרויסן ליבעראַל, 

װווּ איז די באַרעכטיקונג פאַר דעם דאָזיקן טיטל? וען איז עס גע" 
קומען צום אויסדרוק קענעדיס ליבעראַליזם ? אין דער מעקאַרטיעפּאָכץ? 
עפּעס שמועסט מען, אַז אין יענע צייטן, יעדעס מאָל װען מען האָט זיך 
געקאָנט לעגיטימירן װי אַן אמתער ליבעראַל, פלעגט קענעדי פאַרשווינדן 
פונעם סענאַט, אָדער פלעגט אָננעמען אַ פול מויל מיט װאַסער. 

אָדער איז זיין אױיסװאַל פון דזשאָנסאָנען, דער געטרייער אָפּהיטער 
פון די רעאַקציאָנערע אױל-טראָסטס, פאַר זיין מיטלויפער אַן אויסדרוק 
פון דער גרויסקייט פון זיין ליבעראַליזם! אָדער איז עס זיין איצטיקע 
האַנדלונג אינעם סענאַט בעת עס איז פאַרהאַנדלט געװאָרן די פראַגע פון 
די ציווילע רעכטן פון דער נעגער-באַפעלקערונג? אַן אמתער ליבעראַל, 
אַ גרויסער ליבעראַל, -- אויב ער איז באמת באַהוכט דורך מאָראַלישן 
ליבעראַליזם --- װאָלט געשטעלט אין קאָן זיין גאַנצע קאַריערע; ער װאָלט 
דווקא אויסגענוצט די געלעגנהייט, װאָס די קאָנגרעס-סעסיע, גלייך נאָך 
דער נאָמינירונג, גיט אים כדי צו דעמאָנסטרירן זיין ליבעראַלן כאַראַקטער, 
זיין הויכע מאָראַלישע פילאָזאָפּיע, דורך רופן זיין אייגענע פּאַרטײ צו 
פאָלגן איר פּלאַטפאָרמע : ער װאָלט געשטימט פאַר, בעסער נאָך, ער װאָלט 
געפירט דעם קאַמף פאַר דער אָפּשאַפונג װאָס שנעלער -- באַלד -- דעם 
גרעסטן שאַנדפלעק, װאָס פאַרפינצטערט דאָס פּנים פונעם אַמעריקאַנער 
פאָלק אין דער וועלט -- די רעכטלאָזיקײיט און דיסקרימינאַציעס קעגן דער 
מיליאָניקער שװאַרצער באַפעלקערונג אין לאַנד, 

ניין, קענעדין קומט נישט דער טיטל -- ,דער גרויסער ליבעראַל", 
עס קומט אים נישט, אַפילו ווען עס איז ריכטיק, אַז ניקסאָן איז ערגער פון 
אים. אין בעסטן פאַל קאָן געזאָגט ווערן, אַז קענעדי איז דאָס קלענערע בייז. 

און װאָס שייך דער מחנה, װאָס שטייט הינטער די צוויי קאַפּיטאַליס- 
טישע קאַנדידאַטן, איז שווער אָנצוווייזן אַ קלאָרע שיידליניע צװישן זיי, 
ביידע פּאַרטײען האָבן שוין לאַנג אויפגעהערט צו זיין געשלאָסענע ראַמען 
פאַר באַשטימטע פּאָליטיש-געזעלשאַפטלעכע פילאָזאָפיעס. ביידע זענען 
קאָנגלאָמעראַציעס פון פאַרשידנאַרטיקע כוחות, אָנהײבנדיק פון כלומרשע 
ליבעראַלן ביז די שװאַרצסטע רעאַקציאָנערן. די צרה דעריבער איז װאָס 
ווען עס קומט צו די דעצידירנדיקע פּראַגן, ווען גרונט-אינטערעסן פונעם 
פאָלק דאַרפן באַשטימט װערן, דאָמינירן אין ביידע פּאַרטײען די רעאַק- 
ציאָנערע כוחות. און ווען עס איז נייטיק, פאַראײיניקן זיך די רעאַקציאָנערע 
כוחות פון ביידע קאַפּיטאַליסטישע פּאַרטײען אַזױ אין עס געשען אין 
פאַרבינדונג מיט דעם טעפט-האַרטלי ביל, אַזױ האָבן מיר עס געזען ביים 
אָננעמען דעם לענדראָן"גריפין"געזעץ קעגן דער יניאָן באַװעגונג, אַזױ 
איז עס געווען יעדעס מאָל ווען עס איז געמאַכט געװאָרן אַ פאַרזוך אָפּצַן- 
שאַפן דעם פיליבאַסטער. אויף דעם וועג האָבן די רעפּובליקאַנער אָפּגעדינט 
די ווייסע שאָװויניסטן פון דער סאָוט, 

אויך דער צוגאַנג פון אויפזוכן דעם יחיד-ליבעראַל אין איינער פון 
די צוויי קאַפּיטאַליסטישע פּאַרטײען האָט שוין לאַנג באַנקראָטירט. אויב 
בלויז פיר דעמאָקראַטן אינעם סענאַט האָבן איצט געשטימט פאַר די פאָר- 
געלייגטע פּראָינעגער-געזעצן, איז װאָס איז שוין געבליבן פון דער מעטאָ- 
דע פון זוכן ליבעראַלע יחידים אין דער דעמאָקראַטישער פּאַרטײ ? צענד- 
ליקער רעאַקציאָנערע סענאַטאָרן זענען דאָך דערװיילט געװאָרן אין די 
צפון-שטאַטן מיט דער מאַרקע פון ליבעראַליזם, 

דער בעסטער בישפּיל, אָבער, פון דעם יחיד-ליבעראַל איז נעל- 
סאָן ראָקעפעלער, דער גאַװערנאָר פון שטאַט ניו-יאָרק. זינט זיין דער- 
וויילונג צום גאָװערנאָר-אַמט איז אויפגעגאַנגען זיין שטערן װי אַן עכטער 
ליבעראַל. דער דאָזיקער רום זיינער איז נאָך פאַרשטאַרקט געװאָרן ווען 
ער האָט אָנגעהויבן צו אלויפן? צו ווערן דער רעפּובליקאַנער קאַנדידאַט 
פאַרן פּרעזידענט-אַמט. ער האָט נישט באַהאַלטן דעם פאַקט, אַז מיט זיין 
;לויפן? װויל ער אונטערשטרייכן דעם פאַקט, אַז ער האַלט אַז ניקסאָן איז 
נישט באַרופן צו ווערן פּרעזידענט. ראָקעפעלער האָט פּרובירט מאַכן דעם 
איינדרוק און ס'איז אים געלונגען -- אַז ס'איז נישט קיין קאָנקורענץ- 
מאַנעוור. ער גלייבט עס, ער איז באַזאָרגט, װאָס שייך די אינטערעסן פונעם 

לאַנד. דער סוף פון דער דאָזיקער פּאָזע איז געקומען מיט ניקסאָנס נאָמי- 
נירונג. אָט אַזױ, לאָמיר האָפן, האָט ראָקעפעלער פאַרענדיקט זיין גרויסע 
קאַריערע וי אַ ליבעראַלע פּערזענלעכקייט. 

נישט אומזיסט הערט מען דעריבער, אַז מיליאָנען וויילער האָבן נישט 
װוּ צו גיין אין די היי-יאָריקע װאַלן. ביי זיי װעט נישט העלפן די אַטעס- 
טאַטן פון די װאָלטער רוטערס און אוודאי נישט ראָקעפעלערס. מערסטע 
פון זיי וועלן מסתמא סוף-כל-סוף שטימען פאַר אַ דעמאָקראַטיש צעטל -- 
ווייל ניקסאָן איז פאַר זיי אַן אוממעגלעכקייט -- אַ שרעק, אָבער זיי װעלן 
דאָס טאָן אָן האַרץ, אָן אַ געפיל, אַז זיי דינען דערמיט באמת די אינטע- 
רעסן פון פאָלק, 

דאָס דאָזיקע געפיל װעט בלייבן, אַזױ לאַנג װי די אמתע ליבעראַלע 
כוחות אין לאַנד, דער עיקר, די אַרבעטערשאַפט, װעלן נישט האָבן זייער 
אייגענע פּאַרטײ --- אַ דריטע אַרבעטער- און פאָלקס-פּאַרטײ. 

סעפּטעמבער 1960 


פּאָליטישער רעטראָספּעקט 


אַ טאָג אָדער צוויי פאַר די לעצטע נאַציאָנאַלע װאַלן, האָט מיר אַ 
פּראָמינענטער פירער פון דער אַמעריקאַנער יידישער אַרבעטער-באַװע- 
גונג אַ זאָג געטאָן: ;דאָס מאָל גיי איך צו דעם שטימקעסטל און װעל 
שטימען פאַר דעם דעמאָקראַטישן פּרעזידענט-קאַנדידאַט אָן װעלכן עס 
איז שולדגעפיל". ,דאָס איז צום ערשטן מאָל װאָס איך פיל זיך פריי", האָט 
ער ממשיך געווען: ,ביז איצט, ווען איך פלעג דאָס טאָן, פלעגט עס זיין 
אין רעזולטאַט פון אַ געראַנגל מיט מיין געוויסן. ענדלעך האָב איך זיך 
באַפרײיט פון דעם קאָמפּלעקס װאָס איז מיר געבליבן וי אַ ירושה פון מיין 
סאָציאַליסטישער דערציונג". 

איך טראַכט, אַז מיין פריינד האָט געשטימט פאַר קענעדין אויף דעם 
צעטל פון דער ,ליבעראַל פּאַרטי", אָבער איך בין זיכער, אַז װאָלט ער 
געלעבט אין אַן אַנדער שטאָט װוּ ער װאָלט געקאָנט שטימען פאַר קענעדין 
בלויז דורכן צעטל פון דער דעמאַקראַטישער פּאַרטײ, װאָלט ער דאָס געטאָן 
פּונקט אַזױ, אָן וועלכע עס איז רעזערװאַציעס. און כדי דאָ נישט צו דער- 
שיינען װי אַ מוסר-זאָגער, וויל איך צוגעבן, אַז אויך איך האָב געשטימט 
פאַר קענעדין דורך דער ;ליבעראַל פּאַרטי. 

עס קען זיין, אַז דאָס װאָס איך גיי ווייטער דאָ זאָגן, װועט קלינגען 
וי ;האָר-שפּאַלטערײ?. אָבער דאָך פיל איך די נויטװוענדיקייט צו טראַכטן 
אויפן קול וועגן דעם מצב פון דער אַרבעטערשאַפט בכלל און סאָציאַליס- 
טישער אויסווירקונג בפרט, אויפן פאָן פון יענעם געשפּרעך. דאָ דאַרף 
איך נאָך אָבער צוגעבן, אַז בעת איך האָב געשטימט פאַר קענעדין, איז 
דאָס באַגלייט געװאָרן מיט אַ ויתרוצצו. מיין מורא פאַר דער כאַראַקטע- 
ריזאַציע פון האָר-שפּאַלטערײ איז פאַרבונדן מיט דעם פאַקט, װאָס מיין 
פריינד האָט נישט געהאַט קיין שום רעזערװאַציע בנוגע זיין שטימען פאַר 
אַ קאַפּיטאַליסטישן פּרעזידענט-קאַנדידאַט, בעת איך האָב געפילט, אַז איך 
מוז דאָס טאָן, אויסקלייבנדיק דאָס ,קלענערע בייז". 

די נויטווענדיקייט זיך דורכצורעדן מיט מיין אַנאָנימען פריינד אין 
דער עפנטלעכקייט איז ביי מיר אויפגעקומען אַדאַנק אַ ידיעה וועלכע האָט 
דערציילט, אַז אין די רייען פון דער ;אַמעריקען פעדעריישאָן אָװו לייבאָר" 
סי.איי.אָ?, דער עיקר צווישן די , סי.איי,אָ."-אָפּשטאַמיקע, איז דאָ אַ געװאַל- 
דיקע יוירונג, בעסער געזאָגט, אַ טיפע אומצופרידנקייט מיט דעם פּאָלי- 
טישן מצב פון דער אַמעריקאַנער אַרבעטערשאַפט. עס װערט דערציילט, 
אַז װאָלטער רוטער האָט צוזאַמענגערופן זיינע אַמאָליקע פאַרבינדעטע אין 
דער ,סי.איי.אָ.? און צווישן אַנדערע ענינים, דער עיקר פון אַ טריידייוניאָן- 
כאַראַקטער, איז אויך באַטראַכט געװאָרן די הילפלאָזיקייט פון דער אַמע 
ריקאַנער אַרבעטער-מחנה אויף דער פּאָליטישער אַרענע. עס זענען נישט 
פאַרעפנטלעכט געװאָרן די מיינונגען וועלכע זענען דאָרטן אַרױסגעזאָגט 
געװאָרן, אָדער צי עס זענען געמאַכט געװאָרן וועלכע עס איז אויספירן 
דער עצם פאַקט אָבער, װאָס דער ענין איז אַפילו בלויז באַרירט געװאָרן, 
באַרעכטיקט, לויט מיין מיינונג, אַז די פון אונדז, וועלכע האָבן נאָך רעזער- 
װאַציעס װאָס שייך שטימען פאַר קאַפּיטאַליסטישע קאַנדידאַטן, זאָלן זיך 
לאָזן הערן. 

אוודאי דאַרף יעדער ליבעראַלער מענטש אין אַמעריקע זיין צופרידן 
װאָס ניקסאָן איז נישט דערויילט געװאָרן. אָבער די דאָזיקע צופרידנקייט 
טאָר נישט, לויט מיין מיינונג, פירן דערצו, אַז צוליב דער מורא פאַר די 
ניקסאָנס זאָל פאַרשװוינדן פון אונדזער פּאָליטישער אַרענע יעדער שפּור 
פון סאָציאַליסטישער השׂגה אויף די מאַכט-פּאַזיציעס אין לאַנד. אויב דער 
אויסדרוק ,סאָציאַליסטישע השׂגה" איז פאַר עמיצן אַ צו דרייסטער, בין 
איך גרייט דאָס צו פאַרבייטן מיט ;אַרבעטער השׂגה". און אפשר איז דווקא 
איצט, ווען אין פּרעזידענטיאַמט פונקציאָנירט דער ליבעראַלער קאַפּיטאַ- 

ליסטישער קאַנדידאַט, די גינסטיקע צייט פאַר דעם גרינטלעכן חשבון, 
װאָס די אַמעריקאַנער אַרבעטערשאַפט דאַרף זיך מאַכן. 

ווען עס איז דאָ אַ מורא פאַר אַ רעאַקציאָנערן קאַנדידאַט, אָדער 
ווען מען דאַרף פּטור ווערן פון רעאַקציאָנערן אין מאַכט-פּאָזיציעס, דע 
מאָלט איז דאָ דער ויתרוצצו. אָבער איצט, ווען עס האָט געזיגט דער אַזױ- 
גערופענער ליבעראַלער קאַנדידאַט װאָס אויב נישט אָפיציעל, איז ער אָבער 
פאַקטיש אויך געווען דער קאַנדידאַט פון דער אַרבעטערשאַפט, דאַרף זיין 
גרינגער צו מאַכן דעם גרינטלעכן חשבון. עס איז צוריק אַקטועל די פראַגע 
צי די אמת-דויערהאַפטיקע אינטערעסן פון דעם אַמעריקאַנער אַרבעטס- 
מענטש האָבן אַ צוקונפט, ווען זיי ווערן פאַרבונדן מיט דעם ליבעראַלסטן 
קאַפּיטאַליזם, 

איך װעל דאָ נישט אויפמישן דעם ענין פון דער גרויסער אַרבעטס- 
לאָזיקײיט, װאָס הערשט נאָך אין לאַנד. דער תירוץ װאָס קענעדיס אַדמיניס- 
טראַציע קאָן מיט רעכט אָנגעבן, איז, אַז דאָס איז אַ פּראָדוקט פון דער 
אײיזענהאַוער-עפּאָכע און אַז די צייט פון זיין, קענעדיס, אַמטירן איז נאָך 
צו קורץ כדי מען זאָל צו אים האָבן טענות ועגן דעם. אָבער איז דען 
אַרבעטסלאָזיקײט אַ פּראָדוקט פון אַן אַדמיניסטראַציע-פירונג? ניין, אַר" 
בעטסלאָזיקײיט װאָרצלט אין דעם עקאָנאָמישן סיסטעם פונעם לאַנד, און 
אין נאָרמאַלע צייטן האָט נאָך קיין שום קאַפּיטאַליסטישער רעזשים, דער 
ליבעראַלסטער, נישט געלייזט דאָס פּראָבלעם פון אַרבעטסלאָזיקײט. דאָס 
דאָזיקע פּראָבלעם זאָגט צו צו בלייבן אַ פּערמאַנענטע דערשיינונג אַפילו 
אונטער קענעדיס אַדמיניסטראַציע. נאָך ערגער, מיט דער אױיסשפּרײטונג 
פון אױיטאָמאַציע אין װאָס ברייטערע צווייגן פון דער אַמעריקאַנער אינ- 
דוסטריע, ווערט אָנגעזאָגט די געפאַר פון אַ גרעסערער אַרמײ פון אַרבעטס- 
לאָזע. 

קענעדי איז אוודאי ליבעראַלער װי אייזענהאַוער איז געוען אָדער 
װי ניקסאָן װאָלט געווען. אָבער איז זיין ענטפער צו דעם אַרבעטסלאָזן 
קוילן-גרעבער אין ווירדזשיניאַ --- דאָס פאַרטאָפּלען די אומזיסטע שפּייזן 
פאַר די נויטבאַדערפטיקע אין ווירדזשיניאַ אָדער אין אַנדערע שטאַטן -- 
אַ בכבודיקער ענטפער, װאָס אונדזער רייך לאַנד קאָן געבן אַן אַרבעטסלאָזן 
װאָס וויל אַרבעטן און קאָן עס במשך פון יאָרן נישט קריגן? איז צדקה 
דער ענטפער דעם אַרבעטסלאָזן און זיין משפּחה ? 

איך גלויב נישט, אַז לייענער פון אונדזער צייטשריפט דאַרף איך 
ענטפערן אויף דער דאָזיקער פּראַגע. איך האָב זי געשטעלט בלויז פאַר 
רעטאָרישע צוועקן, כדי מיט אָט דער עלעמענטאַרער פראַגע -- זי איז 

זיכער עלעמענטאַר פאַר יעדן איינעם װאָס איז פאַרבונדן מיט דער אַמע- 
ריקאַנער אַרבעטערשאַפט -- אונטערצושטרייכן אַן עלעמענטאַרן אמת, און 
דאָס איז, אַז די אמת-דױיערהאַפּטיקע לעבנס-אינטערעסן פון דעם אַמערױי- 
קאַנער אַרבעטס-מענטש קאָנען זיך נישט דעקן מיט די בעסטע כוונות פון 
דעם ליבעראַלסטן קאַפּיטאַליזם, 

די דאָזיקע עלעמענטאַרע לעקציע, װאָלט איך געזאָגט, דאַרף זיין 
גרינגער פאַר דער אַרבעטערשאַפט און זייערע מנהיגים דווקא אונטער דעם 
איצטיקן אַזױ גערופענעם ליבעראַלן רעזשים. אויב דער דאָזיקער מאָמענט 
איז געווען אַ מאָטיוו ביי דער קאָנפערענץ, װאָס רוטער האָט צונויפגערופן, 
פאַר פאַרטראַכטן זיך איבער דעם פּאָליטישן מצב פון דער אַמעריקאַנער 
אַרבעטערשאַפט, װועט עס מיט זיך פאָרשטעלן אַ פּאָזיטיווע געשעעניש אין 
אונדזער געזעלשאַפטלעך לעבן. 

מיר זאָגן ,אויב? ווייל צוזאַמען מיט דער ידיעה פון דעם צװאַמענ- 
קונפט פון די אָפּשטאַמיקע פון דער ,סי.אייאָ." איז אויך געווען אַ צווייטע 
ידיעה פון נאָך אַ לאַגער אין דער אַמעריקאַנער טרייד-יוניאָןך באַװעגונג, 
די צווייטע ידיעה װאָס דערציילט, אַז אַ צאָל פירער פון די ניו-יאָרקער 
טרייד-יוניאָנס טראַכטן אויך וועגן שאַפן אַ נייעם פּאָליטישן אינסטרומענט 
װאָס זאָל זיך אויסווירקן בלויז אויף די ניו-יאָרקער שטאַטישע און שטאָ- 
טישע פּאָליטישע אַרֹענעס. װאָלט אויך די דאָזיקע ידיעה װערט געווען אַ 
באַגריסונג, ווען ס'װואָלט נישט גלייכצייטיק מיט איר געקומען אַן אָנזאָג, 
אַז דער הױיפּטציל פון דער דאָזיקער גרופּע איז צו קאָנקורירן מיט דער 
;ליבעראַל פּאַרטי" װאָס שייך פאַרבינדונגען מיט, אָדער השפּעה אויף דער 
ניודיאָרקער דעמאָקראַטישער פּאַרטײ. ביי דער דאָזיקער גרופע איז די 
;ליבעראַל פּאַרטי?" נישט צו ראַדיקאַל; איז פאַר װאָס איז עס נויטיק אַ 
באַזונדער אינסטרומענט ? פאַר װאָס ווילן זיי נישט פאַרבינדן אירע פּאָלי- 
טישע השגות מיט דער ;ליבעראַל פּאַרטי"? וען זי טוט עס נישט, איז 
באַרעכטיקט דער פאַרדאַכט, אַז איר הױיפּטצװעק איז צו געניסן ברעקלעך 
פון דעם טיש פון דער דעמאָקראַטישער פּאַרטײ, און אויב עס איז אמת, 
איז נישט פאָרויסצוזען קיין זעלבסטשטענדיקייט אָדער וועלכע עס איז 
פּאָזיטיווע מאָמענטן אין דעם דאָזיקן פאַרמעסט. 

די פאַראַנטװאָרטלעכע פירער פון דער אַמעריקאַנער אַרבעטערשאַפט 
קאָנען זיך דערשלאָגן צו אַ היסטאָרישער ראָל אין אונדזער געועלשאַפט- 
לעך לעבן בלויז דורך איין וועג, און דאָס איז דורך אַרויפפירן דעם אַמע- 
ריקאַנער אַרבעטער-קלאַס אויף דער פּאָליטישער אַרענע אין לאַנד װי אַ 
זעלבשטענדיקער כוח מיט אַלע השגות צו אַלע מאַכט-פּאָזיציעס אין לאַנד, 

אַלע אַנדערע פראַגעס אָדער אומוועגן ברענגען נישט קיין כבוד נישט דער 
אַרבעטערשאַפט און נישט אירע פירער. און אוודאי ברענגען זיי נישט מיט 
זיך קיין אויסזיכטן אויף אַ גרינטלעכער לייזונג פאַר די עקאָנאָמישע פּראָ- 


בלעמען פון דעם אַמעריקאַנער אַרבעטס-מענטש. 
מאַ 1961 


"עס קען דאָ יאָ זייןי 


אין די דרייסיקער יאָרן, ווען דער פאַשיזם און נאַציזם האָט געבושע- 
וועט אין אײיראָפּע, האָט אַמעריקע זיך באַרימט, אַז /איט קען נאַט העפּען 
היר" --- ,דאָ קען דאָס נישט געשען" : אַמעריקע איז אַ לאַנד פון געזעץ און 
אָרדענונג, מיט אַ יושרדיקער קאָנסטיטוציע, װאָס מאַכט אוממעגלעך פאַר 
דעם פאַשיזם צו װוערן אַ באַדראָענדיקער כוח. אַפילו דער מעקאַרטיזם אין 
די פערציקער און פופציקער יאָרן איז אַװעקגעמאַכט געװאָרן מיט דער 
האַנט וי אַ פאַרבייגייענדיקער עפּיזאָד, 

איצט איז געקומען די קאָנװענשאָן פון דער רעפּובליקאַנער פּאַרטײ 
און האָט, לויט אונדזער מיינונג, געשטעלט אונטער אַ פראַגעצייכן די זיכער- 
קייט, אַז ;דאָ קען דאָס נישט געשען". מיר זאָגן עס נישט צוליב דעם, װאָס 
גאָלדװאָטער איז געװאָרן דער רעפּובליקאַנער פּרעזידענט-קאַנדידאַט. דער 
עיקר גייט עס אין די כוחות, וועלכע האָבן זיך צוזאַמענגעקליבן אַרום זיין 
קאַנדידאַטור, 

נישט גאָלדװאָטער האָט געזיגט, נאָר עס האָבן געזיגט די סאַמע 
שװאַרצסטע רעאַקציאָנערע עלעמענטן אין לאַנד. און דאָס װאָס גאָלדװאָטער 
האָט נישט נאָר זיך נישט אָפּגעזאָגט פון זייער אונטערשטיצונג, נאָר פאַר- 
קערט: ער האָט זיי פריידיק אַרומגענומען, און דערצו נאָך געבענטשט 
זייערע רעאַקציאָנערע השגות -- דאַרף אַרוסרופן די טיפסטע זאָרג איבער 
דער צוקונפט פון דער אַמעריקאַנער דעמאַקראַטיע. 

די קאָנװענשאָנס פון די גרויסע אַמעריקאַנער פּאָליטישע פּאַרטײען 
האָבן זיך זעלטן אויסגעצייכנט מיט אַן ערנסטן כאַראַקטער. אין מערסטע 
פאַלן האָבן זיי געמאַכט דעם איינדרוק פון אַ קאַרנאַװאַל. די ענדגילטיקע 
דעציזיעס זענען געמאַכט געװאָרן דורך אַ קליינער גרופע פון פּאַרטײ- 
באָנצן. אַזױ איז דאָס אויך געווען אויף דער לעצטער רעפובליקאַנער קאָנ- 
װוענשאָן. אָבער דער װאָס האָט זיך צוגעקוקט צו דעם פאַרלויף פון דער 

קאָנװענשאָן האָט זיך צו פיל נישט געדאַרפט אָנשטרענגען, כדי צו דער- 
זען אַ דערשרעקנדיקן מאָמענט: די אומפאַרשעמטקײט פון דעם פאַשיס- 
טישן אַװאַנגאַרד אין גאָלדװאָטערס מחנה, 

עס איז נישט אונדזער זאַך זיך אָנצונעמען פאַר גאָװערנאָר ראָקפעלער 
און אַנדערע אַזױ גערופענע ליבעראַלע װאָרטזאָגער אין דער רעפּובליקאַ- 
נער פּאַרטײ. אָבער דער אופן וי אַזױ זיי זענען פאַרשריגן געװאָרן אויף 
דער רעפּובליקאַנער קאָנװענשאָן האָט דערמאָנט אין די מעטאָדן װאָס די 
פאַשיסטישע מחנות האָבן באַנוצט אין דעם פּראָצעס פון זייער קומען צו 
דער מאַכט. נישט איין אָבסערװאַטאָר אויף דער קאָנװענשאָן האָט כאַראַק" 
טעריזירט די אויפפירונג פון אַ טייל פון גאָלדװאָטער-אַקטיװױיסטן פון 
שטורם-טרופּן, 

דער אויפשטייג פון אָט די פאַשיסטישע עלעמענטן אין לאַנד צו אַ 
פּאָזיציע פון כמעט רעספּעקטאַביליטעט, אין רעזולטאַט פון גאָלדװאָטערס 
נאָמינאַציע, איז בלויז אַ הױיכפּונקט-מאָמענט אין דעם אויפשטייג בכלל פון 
די סאַמע רעאַקציאָנערסטע כוחות אין דער אַמעריקאַנער געזעלשאַפט. די 
געשעענישן אין די דרום-שטאַטן אין די לעצטע חדשים וװאַרפן אָן אַ מרה- 
שחורה אויף יעדן איינעם, װאָס איז באַזאָרגט וועגן דער אַמעריקאַנער דע- 
מאָקראַטיע. אלינטשינגס? אין דער עפנטלעכקייט זענען אַרױס פון דער 
מאָדע אין די דרום-שטאַטן. זייער אָרט האָבן פאַרנומען באָמבעס, וועלכע 
ווערן געװאָרפן אין דער פינצטערניש פון דער נאַכט אויף נעגער און ווייסע, 
וועלכע קומען מאָנען פולע גלײיכבאַרעכטיקונג פאַר דעם שװאַרצן בירגער. 
די דערמאָרדונג פון די דריי יונגעלייט --- צוויי ווייסע פון ניו-יאָרק און 
איינער אַ שװאַרצער --- אין מיסיסיפּי, זאָגט, אַז ;עס קען דאָ געשען"; די 
אַנטדעקונג פון קערפּער פון דערמאָרדעטע שװאַרצע אין טייכן און אין 
זומפּן זאָגט, אַז ;עס קען דאָ געשען". און בכלל, די אָפן-פאַרביסענע דער- 
קלערונג פון די ווייסע שאָװיניסטן, אַז זיי װעלן נישט פאָלגן דאָס נייע 
געזעץ בנוגע די ציווילע רעכטן פון דער שװאַרצער באַפעלקערונג איז אויך 
אַן אָנזאָג, אַז ?עס קען אויך דאָ געשען?. | 

בעת גאָלדװאָטער האָט זיך דעקלאַרירט אַלס קאַנדידאַט פאַר דעם 
רעפּובליקאַנער פּרעטענדענט אויף דעם פּרעזידענטן-אַמט, האָבן זייער 
װייניק פּאָליטישע באַאָבאַכטער געהאַלטן פון זיינע שאַנסן צו קריגן די 
נאָמינאַציע. ווען עס איז קלאָר געװאָרן ערב דער רעפּובליקאַנער קאַנווענ- 
שאָן, אַז ער װעט יאָ קריגן די נאָמינאַציע, האָבן נאָך װוייניקער פּאַליטישע 
באַאָבאַכטער געהאַלטן פון זיינע אויסזיכטן צו באַזיגן דזשאָנסאָנען. אָבער 
במשך פון זייער אַ קורצער צייט נאָך דער רעפּובליקאַנער קאַנװענשאָן האָט 

זיך דער קלימאַט אין לאַנד געביטן, און היינט הערט מען שוין אַ תקיפות- 
דיקן טאָן פון דער רעפּובליקאַנער פּאַרטײ, און עס דאַרף געזאָגט ווערן, אַז 
די תקיפותדיקייט איז נישט סתם װאַל-פּראָפּאַגאַנדע צו װאָס יעדער קאַנדי- 
דאַט איז באַרעכטיקט, 

אין לאַנד פאַרשטאַרקט זיך כסדר די רעאַקציע. דער געראַנגל פון דער 
שװאַרצער באַפעלקערונג פאַר גלײיכבאַרעכטיקונג רעקרוטירט כסדר אָנהעג- 
גער פאַר גאָלדװאָטערן אין רייען און שיכטן פון דער באַפעלקערונג, װאָס 
פון אַלע שטאַנדפּונקטן װאָלטן זיי געדאַרפט זען אין גאָלדװאָטערן אַ געפאַר 
פאַר זייער סאָציאַלן װווילזיין, שוין נישט רעדנדיק װאָס שייך אַמעריקעס 
ראָל אויף דער אינטערנאַציאָנאַלער אַרענע, 

למשל, ווער האָט זיך געקענט פאָרשטעלן אַז אַרבעטער װעלן שטימען 
פְאַר גאָלדװאָטערן, וועלכער איז קעגן סאָציאַלער פאַרזיכערונג, וועלכער 
וויל אונטערגראָבן די פּאָזיציעס פון די יוניאָנס, וועלכער באַקעמפט האָס- 
פּיטאַליזאַציע פאַר עלטערע מענטשן, און וועלכער האַלט בכלל, אַז יעדער 
אָרימאַן איז אַליין שולדיק אין זיין לאַגע. אָבער אָט װערט דערציילט, איז 
געקומען מאַקדאָנאַלד, דער פּרעזידענט פון שטאָל-אַרבעטער-יניאָן, און 
האָט געזאָגט, אַז אין די רייען פון די שטאָל-אַרבעטער װאַקסט כסדר די 
צאָל, װאָס װועט שטימען פאַר גאָלדװאָטערן. ענלעך ווערט דערציילט בנוגץ 
די אַרבעטער אין דער בוי-אינדוסטריע. אויך אין די רייען פון נידעריקן 
מיטלשטאַנדישיכט, װאָס איז טראַדיציאָנעל פאַרבונדן מיט דער דעמאָקראַ- 
טישער פּאַרטײי, קומט פאָר אַן ענלעכער פּראָצעס, 

אָט די אַלע טיילן פון פאָלק, וועלכע האָבן מיט זיך פאָרגעשטעלט 
דעם רוקנביין פון דער דעמאָקראַטישער פּאַרטײ טראַכטן, אַז גאָלדװאָטער 
וועט אָפּשטעלן דעם מאַרש פון דער שװאַרצער באַפעלקערונג פאַר גלייכ- 
באַרעכטיקונג --- אַ מאַרש, װאָס באַדראָט, האַלטן זיי, זייערע געזעלשאַפט- 
לעכע און עקאָנאָמישע פּאָזיציעס, 

אַז דאָס איז אַן איינרעדעניש איז שווער אויפצוקלערן אָט די נייע 
רעקרוטן פאַר גאָלדװאָטערן. זייער ענגער עגאָיזם מאַכט זײַ בלינד נישט 
נאָר װאָס שייך דער גערעכטיקייט פון די פאַדערונגען פון דער שװאַרצער 
באַפעלקערונג, נאָר אויך צו דעם פאַקט, אַז אַפּילן גאָלדװאָטער אין ווייסן 
הויז װעט נישט זיין בכוח אָפּצושטעלן דעם קאַמף פון די נעגער פאַר זייער 
באַרעכטיקט אָרט אין דער אַמעריקאַנער געזעלשאַפט. 

דער געדאַנק, אַז די פאָדערונג פון איבער צװאַנציק מיליאָן בירגער 
פאַר פולער גלײיכבאַרעכטיקונג קען דערשטיקט ווערן מיט כוח אין דער 
היינטיקער תקופה אין אַ לאַנד, װאָס פּראָקלאַמירט זיך פאַר אַ דעמאַקראַטי- 

שער געזעלשאַפט און פּרעדיקט דעמאָקראַטיע אין דער גאַנצער וועלט -- 
אָט דער דאָזיקער געדאַנק װאָרצלט אין פאַשיזם, 


דעם אמת מעג מען זיך זאָגן אין אַמעריקע, אַז זינט די שיינע קאָנסטי- 
טוציע איז אָנגענומען געװאָרן, װאָס האָט דערקלערט, אַז יעדער בירגער 
איז גלײיכבאַרעכטיקט אין אַלע הינזיכטן --- אין זיין זוכן גליק --- האָבן זיך 
ביזן היינטיקן טאָג אויסגעווירקט סכיזאָפּרענישע באַגריפן בנוגע דער 
דעמאָקראַטישער געזעלשאַפט בכלל און די רעכטן פון די בירגער בפרט, 


דער אומרו װאָס הערשט איצט אין לאַנד אין רעזולטאַט פון דער 
פאָדערונג פון דער נעגערישער באַפעלקערונג פאַר גלייכבאַרעכטיקונג איז 
דער חשבון, װאָס איז צוגעשטעלט געװאָרן דעם אַמעריקאַנער פאָלק פאַר 
נישט אָפּהיטן װוי געהעריק זיין אייגענע קאָנסטיטוציע. קיינער נישט -- 
נישט גאָלדװאָטער, נישט דער קו-קלוקס-קלען, נישט די בוירטשערס און 
נישט אַלע שװאַרצע כוחות צוזאַמענגענומען װעלן זיין בכוח צו באַפרײיען 
דאָס אַמעריקאַנער פאָלק פון אָט דעם חשבון. זיי קאָנען אפשר אָפּשטעלן 
דאָס סילוקן דעם חשבון אויף עטלעכע יאָר, אָבער כדי דאָס צו באַװײזן, 
וועלן זיי זיך מוזן באַנוצן מיט די אויסגעפּרווטע פאַשיסטישע און נאַצי- 
שע מעטאָדן, און דעמאָלט ,װועט עס אויך דאָ געשען" 


מיר פאַרשפּאָרן אָפּצופרישן דעם זכרון פון אונדזערע לייענער ועגן 
די פּראָצעסן דורך וועלכע מוסאָליני און שפּעטער היטלער זענען געקומען 
צו דער מאַכט, כדי זיי זאָלן זיך פאָרשטעלן די מעטאָדן מיט וועלכע דער 
ווייסער שאָװויניזם װעט זיך באַנוצן קעגן די העכער צװאַנציק מיליאָן 
שװאַרצע בירגער אין לאַנד. עס איז גענוג צו זען װאָס עס געשעט אין די 
דרום-שטאַטן, כדי צו האָבן אַ קלאָר בילד װאָס עס װעט געשען וען אַ 
גאָלדװאָטער װעט שאַפן אַ מאָראַלישע באַזע פאַר די השגות פון די ווייסע 
שאָװיניסטן, | 

ווען מיר הייבן אַרױס די באַרעכטיקונג פון דער שװאַרצער באַפעלקע- 
רונג פאַר גלייכבאַרעכטיקונג, מיינען מיר נישט דערמיט, פאַרשטײט זיך, 
די מינדסטע גוטהייסונג פון די טעראָר-אַקציעס מצד די עקסטרעמע עלע" 
מענטן פון דער נעגערישער באַפעלקערונג. דורך מאָרד און רויבעריי האָט 
קיינער נאָך נישט געווונען קיין פרייהייט און יושר. די אויפפאָדערונג מצד 
די פאַראַנטװאָרטלעכע פירער פון דער נעגערישער באַפעלקערונג צו דער 
נעגערישער מאַסע אָפּצושטעלן די טעראָר-אַקטן און אַלע אַקציעס ביז נאָך 
די װאַלן, דאַרף אַפּלאָדירט װערן. דאָס ווייזט, אַז זיי שאַצן אָפּ װאָס עס 
הענגט אויף די װאָגשאָלן פון די היי-יאָריקע נאַציאָנאַלע װאַלן, אָבער װאָס 

עס רופט אַרױס זאָרג איז װאָס מיר זעען נאָך ניט אין לאָנד די געהעריקע 
אָרגאַניזירונג פון די ליבעראַלע און דעמאָקראַטישע כוחות, 

וי עס איז געווען צו דערװאַרטן, האָבן שוין די אַזױ גערופענע ליבע- 
ראַלע רעפּובליקאַנער, מיט די גאָװערנאָרס ראָקפעלער און סקרענטאָן 
בראש, שוין פאַרראַטן דעם פראָנט. אין נאָמען פון פּאַרטײ-אינטערעסן פילן 
זיי זיך נעבעך געצווונגען צו שטיצן גאָלדװאָטערן. 

אָבער װווּ זענען די ברייטע ליבעראַלע און דעמאָקראַטישע כוחות אין 
לאַנד בכלל ? פאַר װאָס הערט מען נאָך דערווייל נישט פון זייער אָרגאַני 
זירונג ? זיי מוזן נישט װאַרטן ביז צו דער דעמאָקראַטישער קאָנװענשאָן. 
יעדן טאָג װאָס גייט אַדורך, װאַקסט די צאָל פון גאָלדװאָטערס רעקרוטן. 
עס וועט זיין שווערער זיי צו באַװוירקן מאָרגן װוי היינט. עס דאַרף דאָך זיין 
קלאָר פאַר יעדן איינעם װאָס איז באמת באַזאָרגט וועגן דער אַמעריקאַנער 
דעמאָקראַטיע, אַז מיט דעֹם אױסגאַנג פון די הײי-יאָריקע װאַלן איז פאַר- 
בונדן די פראַגע צי ;עס קען אויך דאָ געשען" 

סעפּטעמבער 1964 


אָן אַ רעקאָמענדאַציע 


שוין יאָרן װי מירּ האָבן נישט קיין עצה פאַר אונדזערע לײענער 
װאָס שייך די ניו-יאָרקער שטאָטישע און שטאַטלעכע װאַלן. אויב װאָס 
אָנבאַלאַנגט נאַציאָנאַלע װאַלן האָבן מיר נאָך געפונען פאַר נויטיק צו 
זאָגן : ;ניין --- שטימט נישט פאַר דעם אָדער יענעם" -- האָבן מיר לחלו" 
טין נישט אַזאַ אימפּולס אין פאַרבינדונג מיט שטאָטישע און שטאַטלעכע 
װאַלן, 

מיר האָבן זיך דאָ פאַררופן אויף די ניו-יאָרקער װאַלן בלויז װי 
אויף אַ ביישפּיל. מיר האָבן עס געטאָן ווייל מיט יאָרן צוריק איז אין 
ניו-דיאָרק געשאַפן געװאָרן פריער אַ לײיבאָר-פּאַרטײ און דערנאָך אַ ליבע- 
ראַלע פּאַרטײ, די לײיבאָר-פּאַרטײ איז מיט דער צייט אונטערגעגאַנגען אין 
רעזולטאַט פון דער קאָמוניסטישער נשיקה. עס איז געבליבן בלויז די 
ליבעראַלע פּאַרטײ. בעת איר גרינדונג איז געווען דער צװאָג און אָנזאָג, 
אַז זי װוערט געשאַפן װוי אַ באַזע פאַר אַ דריטן פּאָליטישן כוח -- קודם- 
כל אין ניו-יאָרק --- אָבער אויך מיט אַמביציעס אויף דער נאַציאָנאַלער 
אַרענע. 

איז פון דעם צװאָג און אָנזאָג שוין לאַנג נישט געבליבן קיין זכר. 
אַנשטאָט צו דערציען אירע נאָכפאָלגער פאַר זעלבשטענדיקער פּאָליטישער 
אַקציע, האָט מען זיי געלערנט אויסצוקלייבן צווישן די אַזױי גערופענע 
בעסערע קאַנדידאַטן פון די צוויי קאַפּיטאַליסטישע פּאַרטײען. נאָך אַזאַ אָ 
פּאָליטישער דערציונג האָט נישט גענומען לאַנג און אַ גרויסער טייל פון 
אירע נאָכפאָלגער האָט פאַרלאָזט דאָס שטימצעטל פון דער ליבעראַלער 
פּאַרטײ. עס איז זיי געווען שוער צו פאַרשטיין פאַר װאָס, למשל, זי 
דאַרפן שטימען פאַר אַ דעמאָקראַטישן אָדער רעפּובליקאַנער קאַנדידאַט 
דווקא אויף דער ליניע פון דער ליבעראַלער פּאַרטײ, 

װאָלטן נאָך די ,קאָאַליציעס? װאָס די ליבעראַלע פּאַרטײ האָט גע" 
שאַפן מיט דער דעמאָקראַטישער פּאַרטײ (אַממײסטנס), און פון צייט צו 
צייט מיט דער רעפּובליקאַנער, באַװיזן אַז די ליבעראַלע פּאַרטײ האָט אַ 
ממשותדיקע השפּעה אויף דער שטאָטישער אָדער שטאַטלעכער פירונג, 
װאָלט נאָך אין דעם געווען אַ שמץ פון דערציונג פאַר פּאָליטישער זעלב- 
שטענדיקייט. אָבער צום באַדױיערן קאָן נישט די ליבעראַלע פּאַרטײ אָנ- 
ווייזן אַפילו אויף אָט דעם-אָ זכות. 

אַפילו די באַהױפּטונג מצד דער ליבעראַלער פּאַרטײ, אַז די וויכטיק- 
סטע טיילן פון איר פּראָגראַם ווערן אָנגענומען דורך דעם דעמאָקראַטישן 
אָדער רעפּובליקאַנער קאַנדידאַט װאָס זי שטיצט, טיילט איר נישט אויס 
אין דעם באַװוּסטזיין פון די וויילער צװישן איין װאַלטאָג און אַ צוייטן 
וי אַ פאַקטאָר װאָס מאַכט אַן אײיגנאַרטיקן בײטראָג. דער אָפּגלאַנץ פון 
אַלע פּאָזיטיווע מאָמענטן אין דער שטאָטישער אָדער שטאַטלעכער רעגי- 
רונג באַשײנט דעם גאָװערנאָר אָדער דעם מעיאָר -- און אין רעזולטאַט 
דערפון ווערט אָפּגעשװאַכט די װאָג פון דער ליבעראַלער פּאַרטײ. 

אויך דער פּאַטראָנאַזש װאָס די ליבעראַלע פּאַרטײ קריגט פאַר אירע 
מקורבים פאַר אונטערשטיצן זיגרייכע קאַנדידאַטן רייסט בלויז אַרונטער 
איר פּרעסטיזש, וי עס איז לעצטנס געשען דורך די אויפדעקונגען, אַז די 
ליבעראַלע פּאַרטײ האָט באַשטימט רשימות פון אַדװאָקאַטן אויף די פּאַ- 
טראָנאַזש-ליסטעס פון דעמאָקראַטישע און רעפּובליקאַנער ריכטער. און 
אַפילו דאָס קריגן שטאָטישע און שטאַטלעכע רעגירונגס-פּאָזיציעס פאַר 
אַ צאָל פון אירע מיטגלידער שאַפּט נישט פאַר דער ליבעראַלער פּאַרטײ 
וועלכן עס איז איינדרוק פון אויסווירקן זיך אין דעם רעגירונגס-לעבן. 

מיר שרייבן די דאָזיקע שורות נישט כדי אַרונטערצורײיסן די ליבע- 
ראַלע פּאַרטײ. מיר האָבן בדרך-כלל געשטימט אויף איר ליניע. אמת, מיר 
האָבן דאָס געטאָן נישט מיט אַ גוטן אינערלעכן געפיל, נאָר וי אַ רעזול- 

טאַט פון אַ לית-ברירה. און מיר װאָלטן בכלל זיך מער נישט אומגעקערט 
צו דעם, פאַר אונדז, אָנגעװײיטיקטן ענין, ווען היי-יאָר װאָלטן מיר נישט 
געהאַט דעם באמת חרפּהדיקן צושטאַנד אין די רייען פון דער אַזױ גערו" 
פענער אַרבעטער-באַװעגונג, 

/מיר האָבן געטראַכט, אַז די טרייד-יוניאָן-באַװעגונג האָט שוין אי" 
בערגעריסן מיט דער גאָמפּערסישער פּאָליטישער איינשטעלונג. זיין אָנזאָג 
אַז די אַמעריקאַנער אַרבעטערשאַפט זאָל נישט האָבן קיין אייגענע פּאָלי- 
טישע אַמביציעס נאָר באַגנוגענען זיך מיט באַלױנען אָדער באַשטראָפן 
פריינד אין די הערשנדיקע פּאָליטישע פּאַרטײען, האָט שוין לאַנג געדאַרפט 
ווערן אַ פאַרגאַנגענער עפּיזאָד אין דעם אַמעריקאַנער געזעלשאַפּטלעכן 
לעבן. אָבער צום באַדױערן איז די דאָזיקע איינשטעלונג צוריק אויפגע- 
שטאַנען תחית-המתים, און אויף אַ גרויסן פאַרנעם, 

טאָג-טעגלעך לייענען מיר װי אַזױ איין טרייד-יוניאָן דעקלאַרירט 
זיך פאַר ראָקעפעלערן, אַ צווייטע --- פאַר אִיקאָנערן. און די ליבעראַלע 
פּאַרטײ? פון איר שאָקלען זיך אָפּ אַפּילו אייגענע טרייד-יוניאָנס, וועלכע 
זענען געווען איר באַזע. 

דער איינציקער מאָמענט, װאָס באַװעגט איצט טרייד-יוניאָנס אַרױס- 
צוקומען פאַר איין קאַנדידאַט אָדער אַ צווייטן איז: ער האָט זיי געטאָן 
טובות. אַזױ, למשל, האָט די מיליטאַנטישע יוניאָן פון די שפּיטאָל-אַרבע- 
טער זיך געשטעלט אויף דער זייט פון ראָקעפעלערן -- באשר אין אירס 
אַ ביטערן סטרייק האָט ראָקעפעלער עפּעס געטאָן פאַר דער יוניאָן. אויך 
די נישט וװינציקער מיליטאַנטישע יוניאָן פון די טראַנספּאָרט-אַרבעטער 
אין ניו-יאָרק נויגט זיך צו ראָקעפעלערן -- אויך צוליב אַן ענלעכן מאָ- 
טיוו ; און אַפילו צענטראַלע קערפּערשאַפטן פון יוניאָנס אין שטאָט און 
אין שטאַט פאַרנעמען פּאָזיציעס, וועלכע פאַװאָריזירן דעם רעפּובליקאַנער 
קאַנדידאַט פאַר גאָװערנאָר, נעלסאָן ראָקעפעלער. 

אָט דער-אָ חיי-שעה-מאָמענט איז נישט מסוגל צו דערציען די אַר" 
בעטערשאַפט צום באַװוּסטזיין אַז אַנשטאָט אויסצוקוקן אויף טובות מצד 
קאַפּיטאַליסטישע קאַנדידאַטן, װאָלט זי פאַרזיכערט אירע דױיערהאַפּטיקע 
אינטערעסן דורך ווערן אַ זעלבשטענדיקער כוח אויף דער פּאָליטישער 
אַרענע. | 

אַפילו די קלענסטע פראַקציע אין די לעגיסלאַטיווע קערפּערשאַפטן 
פון שטאָט און שטאַט װאָלט דער אַרבעטערשאַפט געגעבן מער כבוד און 
גרעסערע גאַראַנטיעס פאַר אירע אינטערעסן, װי די כלומרשטע בעסטע 
,קאָאַליציע? מיט איינער אָדער אַ צווייטער דאָמינירנדיקער פּאַרטײ אין 

לאַנד. דאָס איז אויך און אוודאי אמת בנוגע דער ליבעראַלער פּאַרטײ אין 
ניודיאָרק, 
במשך פון יאָרן האָט די רעפּובליקאַנער פּאַרטײ געהאַט בלױיז 
איין פאַרטרעטער אין דעם ניו-יאָרקער סיטי-קאָונסיל, און אַפילו היינט 
האָט זי בלויז געציילטע, אָבער דאָך לאָזט זי זיך פילן אין שטאָט װי אַ 
- פּאָליטישער פאַקטאָר. דאָס זעלבע איז אויך געווען אמת אין די צװאַנצי- 
קער יאָרן בעת די סאָציאַליסטישע פּאַרטײ האָט געהאַט קליינע פראַק- 
ציעס אין די לעגיסלאַטיווע קערפּערשאַפטן פון שטאָט און שטאַט. עס איז 
שוין צייט, אַז די פירערשאַפט פון דער ליבעראַלער פּאַרטײ זאָל אַלנפאַלס 
שטרעבן דערצו, אַז זי זאָל ווערן אַ פאַקטאָר אין די געזעצגעבערישע קער" 
פּערשאַפטן פון שטאָט און שטאַט. אָן דעם איז זי --- און װעט בלייבן --- 
בלויז אַ שאָטן פון אַ פּאַרטײ װאָס ווירקט זיך נישט אויס בכבודיק, און 
ממילא װעט זי בלייבן עקרהדיק, 
אָקטאָבער 1966 


ניו-דיאַרקער , פריימעריס" 


דער אױיסגאַנג פון די ניו-יאָרקער ,פּריימעריס" האָט, לויט אונדזער 
מיינונג, אַװעקגעשטעלט די ליבעראַלע פּאַרטײי אין ניו-יאָרק פאַר אַן אוי- 
סערגעוויינטלעך שווערער דילעמע בנוגע די קומענדיקע שטאַטישע װאַלן. 
ראָבערט װאַגנערס נצחון איבער מעיאָר אימפּעליטערין האָט שטאַרק אִפּ- 
געשװאַכט די שאַנסן פון רודאָלף האַלין, דער קאַנדידאַט צום מעיאָר-אַמט 
פון דער ליבעראַלער פּאַרטײ, 

מיר זאָגן דאָס טראָץ דעם, װאָס װאַגנער איז נישט אונדזער קאַנדי" 
דאַט, און איודאי זענען די הויפּט-כוחות וועלכע שטייען הינטער װאַגנערן 
--- די טאַמאַני און די בראָנקסער דעמאָקראַטישע מאַשינען -- נישט בעסער 
וי די כוחות וועלכע זענען געשטאַנען הינטער אימפּעליטערין. אָבער אין 
פּאָליטיק רעכענען זיך אָפּ די זינד, װאָס מ'האָט געזינדיקט, אויף זייער אַן 
עפעקטיוון אופן, און די ליבעראַלע פּאַרטײ האָט געזינדיקט, סיי מיט איר 
אױיסװאַל פון דעם קאַנדידאַט און סיי מיט איר פּראָגראַם צו די שטאָטישע 
װאַלן. 

מיר האָכן באַגריסט דעם באַשלוס פון דער ליבעראַלער פּאַרטײ צו 
דערשיינען זעלבשטענדיק אין די היי-יאָריקע שטאָטישע װאַלן, נישט קוקג- 


48 פֿאַול ל. גאָלדמאַן 


דיק אויף דעם װאָס מיר זענען נישט געווען צופרידן, נישט מיט איר קאַנ" 
דידאַט און נישט מיט איר פּראָגראַם. אונדזער צופרידנקייט מיט דער דע" 
צידירונג אויף אַ זעלבשטענדיקן פאַרמעסט איז געווען באַגרענעצט אויפן 
עצם פאַקט פון זעלבשטענדיקייט. מיר האָבן דאָס באַטראַכט וי דעם ערשטן 
שריט אין אַן אַנטװיקלונג, װאָס װעט פירן די ליבעראַלע פּאַרטײ צו פולי 
שטענדיקער פּאָליטישער זעלבשטענדיקייט, 

אין אויסװאַל פון דעם קאַנדידאַט, רודאָלף האַלי, האָבן מיר געזען אַ 
שטרויכלונג פאַר דער דאָזיקער אַנטװיקלונג. און אָט פאַר װאָס : 

האַלי געהערט נישט אין דער מיליע פון די כוחות וועלכע שטעלן 
צוזאַמען די ליבעראַלע פּאַרטײ -- די טרייד-יוניאָן-באַװועגונג. ער איז באַ" 
שטאַנען, און מ'האָט עס אים נאָכגעגעבן, אַז ער זאָל דערשיינען וי אַ רע- 
פאָרמער, וי אַ יחיד, װאָס קען ברענגען די ישועה. אין רעזולטאַט דערפון 
איז די גאַנצע פּראָגראַם פון דער ליבעראַלער פּאַרטײ געבויט אויף דער 
פּערזענלעכקייט האַלי, אַנשטאָט אַרוסצורופן די ליבעראַלע פּאַרטײ װי אַ 
דריטן אָרגאַניזירטן כוח אויף דער פּאָליטישער אַרענע. האַלי אַליין פּראָד 
קלאַמירט זיך וי אַ ;זעלבשטענדיקער דעמאָקראַט?, אַזױ אַז אין בעסטן פאַל 


איז ער בלויז אַ ;געבאָרגטער" קאַנדידאַט, 
אָט דער טיסטעם פון באָרגן קאַנדידאַטן װעט זיך איצט אָפּרופן צום 
שלעכטן, װאָס שייך די אויסזיכטן פון דער ליבעראַלער פּאַרטײ אין די 
שטאָטישע װאַלן. ווייל אויך װאַגנער איז שוין געווען אַ געבאָרגטער קאַנ- 
דידאַט ביי דער ליבעראַלער פּאַרטײ. אין די לעצטע שטאָטישע װאַלן האָט 
די ליבעראַלע פּאַרטײ אים געשטיצט צו זיין איצטיקן אַמט פון בארא פּרע" 
זידענט. דעריבער װעט דער ליבעראַלער פּאַרטײ איצט אויסקומען זייער 
שווער צו איבערצייגן דעם דורכשניטלעכן וויילער, פאַר װאָס װאַגנער טויג 
היי-יאָר נישט, בעת מיט פיר יאָר צוריק האָט זי געהאָלפן אים דערוויילן. 
אוודאי ווילן מיר נאָך אַלץ זען אַ זיג פון דער ליבעראַלער פּאַרטײ, 
טראָץ די אויסזעצונגען אונדזערע. מיר האָפן, אַז אַ נצחון װעט געבן דער 
ליבעראַלער פּאַרטײ, דעם נייטיקן רוקנביין פאַר אמתער זעלבשטענדיקייט. 
אָבער װאָס וועט זיין אַז זי װעט חלילה נישט געווינען ? פאַר דעם שרעקן 
מיר זיך, ווייל דעמאָלט איז דאָ די געפאַר, אַז די ליבעראַלע פּאַרטײ זאָל 
זיך צוריק אומקערן צו נאָך גרעסערער אָפּהענטיקײט לגבי איינע פון די 
צוויי קאַפּיטאַליסטישע פּאַרטײען, װאָס שייך פּאָליטישער אַקציע. 
דער פולער חשבון איבער דעם װעט אָבער קאָנען געמאַכט װערן 
ערשט נאָך די װאַלן. 
דעם וטן אָקטאָבער 1953 

די אומפּאָפולערע מלחמה 


די דיסקוסיע אין דער אַמעריקאַנער געזעלשאַפט בנוגע װיעטנאַם 
ווערט העפטיקער פון טאָג צו טאָג. מיר באַנוצן זיך מיט דעם װאָרט ,דיס- 
קוסיע" הגם עס איז נישט די ריכטיקע כאַראַקטעריאַציע פאַר דעם גע- 
ראַנגל אַרום אַמעריקעס ראָל אין דער מלחמה אין װיעטנאַם. מיר טוען עס 
אָבער, ווייל אין לאַנד קומען פאָר פאַרשידנאַרטיקע דיאַלאָגן אַרום דער 
פראַגע. 

די העפטיקייט פון דער דיסקוסיע, אָדער פון דעם געראַנגל, װאַקסט 
כסדר אין רעזולטאַט פון דער טאָגיטעגלעכער גרעסערער ראָל, וועלכע די 
אַמעריקאַנער מיליטערישע כוחות פאַרנעמען אין דער מלחמה אין וויעט- 
נאַם די פראַגע האָט שוין אויפגעהערט צו זיין פאַרבונדן בלויז מיט אַ 
פּרינציפּיעלער איינשטעלונג בנוגע דעם צי אַמעריקע האָט געהאַט אַ רעכט 
לכתחילה זיך אַרײינצומישן אין דעם קאַמף אין װיעטנאַם. די פראַגע האָט 
געקענט טראָגן אַ מין אַבסטראַקטן כאַראַקטער ביים אָנהײיב בעת אַמעריקעס 
הילף פאַר דעם טייל פון װיעטנאַם איז געווען אַ באַגרענעצטט, 

די פאַזע פון אַמעריקעס ראָל אין װיעטנאַם איז שוין לאַנג פאַרענדיקט, 
די טאָגיטעגלעכע ידיעות, װאָס די פּרעסע ברענגט, דערציילן, אַז פאַקטיש 
ווערן אַלע שלאַכטן איצט געפירט כמעט אויסשליסלעך פון דער אַמערי- 
קאַגער אַרמײ. און דער פאַרנעם פון װאַשינגטאָנס פאַרמעסט זאָגט אָן אַ 
כסדרדיקע פאַרגרעסערונג פון דער צאָל פון אַמעריקאַנער סאָלדאַטן, און 
אַן אַסטראָנאָמישע העכערונג אין די קאָסטן פון דער מלחמה. 

אָט דאָס אַלץ מאַכט דאָס לאַנד סענסיטיווער צו דער פראַגע, צי זענען 
מיר באַרעכטיקט צו אונדזער ראָל אין װיעטנאַם. ווען מיר זאָגן ,סענסיטי- 
ווער", האָבן מיר נישט אין זינען די רעאַקציע צו דער מלחמה מצד פרין- 
ציפּיעלע פּאַציפיסטן אָדער אַזעלכע עלעמענטן אין לאַנד, וועלכע זענען 
קעגן דער אַמעריקאַנער באַטײליקונג אין דער װויעטנאַם-מלחמה, ווייל עס 
איז אַ קאַמף קעגן קאָמוניסטן, 

אָבער צום ערשטן מאָל אין דער געשיכטע פון אַמעריקע זעען מיר 
אַזאַ ספּאָנטאַנע רעאַקציע קעגן אַמעריקעס באַטײליקן זיך אין אַ מלחמה, 
מצד קרייזן און אַפילן וויכטיקע װאָרטזאָגערס אינעם קאָנגרעס, װאָס נאָר- 
מאַל איז געווען צו דערװאַרטן אַז אַ שאַבלאָנער פּאַטריאָטיזם זאָל זיי צוויג- 
גען שטיל צו בלייבן, אויב זייער געוויסן װאָלט געמאַכט פאַר זיי אומ- 
מעגלעך מסכים צו זיין מיט אַמעריקעס פּאָזיציע, 

די אויפרודערונג אין לאַנד קעגן דער מלחמה אין װיעטנאַם װאָרצלט 
אין דעם טיפן גלויבן, אַז מיר זענען ווייט נישט אין אָרדענונג מיט אונדזער 
באַטײליקונג אין דער מלחמה. אַנדערש איז שווער זיך פאָרצושטעלן די 
רעאַקציע מצד דער כמעט גאַנצער אַקאַדעמישער וועלט, סיי דער לערער- 
שאַפט און סיי דער סטודענטשאַפט, און ביי גרויסע טיילן פון אונדזערע 
רעליגיעזע סעקטאָרן. מיר זענען לעצטנס געווען עדות וי אַזױ סטודענטן 
כמעט אין אַלע אוניווערסיטעטן אין לאַנד האָבן אויסגענוצט געלעגנהייטן 
ביי זייער גראַדוירונג צו דעמאָנסטרירן זייער קעגנערשאַפט צו אַמעריקעס 
באַטײליקונג אין דער װיעטנאַם-מלחמה, 

אָבער העכער פון אַפילו אַלע דעמאַנסטראַציעס פון די קעגנער צו דעם 
פּרעזידענטס פּאָליטיק אין װיעטנאַם איז די אָפּאָזיציע, װאָס קומט צום 
אויסדרוק אין סענאַט, מצד אַזעלכע זיילן פון דעם פּרעזידענטס אייגענער 
פּאַרטײ, װוי די סענאַטאָרן פולברייט און מענספילד. אויב װאָס שייך פול- 
ברייטן קען נאָך געזאָגט ווערן, אַז ער איז שטענדיק געווען אַ קרעבל", 
זענען אָבער די אַרױסטרעטונגען פון סענאַטאָר מענספילד, װאָס איז דער 
פירער פון דער דעמאָקראַטישער מערהייט אין סענאַט, צום כאַראַקטעריס- 
טישסטן פאַר דעם, אַז אין לאַנד איז פאַראַן אַ שטאַרק געפיל, אַז מיר 
האַנדלען נישט מאָראַליש אין װיעטנאַם. דאָס דאָזיקע געפיל קאָן נישט אִפּ- 
געשװאַכט ווערן דורך וועלכן עס איז געשריי, אַז די אָפּאָזיציע צו דער 
אַמעריקאַנער באַטײליקונג אין דער װיעטנאַם-מלחמה שטאַמט און ווערט 
געפלעגט פון די קאָמוניסטישע עלעמענטן אין לאַנד. װאָלט די אָפּאָזיציע 
געװאָרצלט בלויז אין די קאָמוניסטישע אָדער פּאַציפיסטישע קרייזן, װאָלט 
זי נישט געהאַט איר מאַסן-כאַראַקטער. 

איינער פון די עלעמענטן, װאָס מאַכט נאָך אומפאַרשטענדלעך, מילד 
גערעדט, אונדזער אַדמיניסטראַציעס אויפקלערונג וועגן אונדזער ראָל אין 
דער מלחמה אין װיעטנאַם --- אַז מיר קעמפן דאָרט נישט נאָר קעגן דער 
אױיסשפּרײטונג פון דער קאָמוניסטישער השפּעה אויפן אַזיאַטישן קאָנטי- 
נענט, נאָר אויך, און דער עיקר, צו פאַרטײידיקן די פרייהייט פון װיעטנאַ- 
מער פאָלק -- איז דער פאַקט, װאָס דאָס װיעטנאַמער פאָלק גופא וייזט 
נישט אַרױס אַזאַ גרייטקייט און גיריקייט צו קעמפן פאַר זייער אייגענער 
פרייהייט. און איינע פון די שווערסטע אויפגאַבן איז אַרויפצוצװינגען פריי- 
הייט אויף אַ פאָלק, װאָס ווייזט נישט אַליין אַרױס אַ גענוגנדיקן אינטערעס 
דערפאַר, 

עס איז נישט שווער זיך פאָרצושטעלן די געפילן פון סאָלדאַטן און 
זייערע עלטערן, און פון עלטערן וועמענס קינדער עס זענען פּאָטענציעלע 

סאָלדאַטן, ווען זיי לייענען אין דער טאָג-פּרעסע, אָדער זעען אויף דער 
טעלעוויזיע וי אַזױ די אַמעריקאַנער אַרמײ אין װיעטנאַם האָט אָנגענומען 
די ראָל פון אַ מין שבת-גוי. אָנשטאָט צו זיין שותפים אין דער מלחמה, 
איז די װיעטנאַמער אַרמײ כסדר פאַרנומען אין פירן מלחמות צװישן שטריי- 
טנדיקע כוחות אינערהאַלב דער װיעטנאַמער אַרמײ און אין לאַנד בכלל, 

אַזאַ ראָל, וי עס פאַרנעמט איצט די אַמעריקאַנער אַרמײ אין װיעטנאַם, 
האָט נאָך, דאַכט זיך, קיין שׁוֹם אַרמײ נישט געהאַט. און אפשר ליגט דאָ די 
אויפקלערונג פאַר דעם, װאָס טראָץ דער כסדרדיקער פאַרגרעסערונג פון 
אונדזערע מיליטערישע כוחות דאָרטן, מיט דער גרויסער איבערװאָג פון 
מלחמה-מכשירים, װאָס די אַמעריקאַנער אַרמײ פאַרמאָגט אין װיעטנאַם, 
זעט זיך נישט אויפן האָריזאָנט קיין זיג איבער די װיעטקאָנג-כוחות, 

די פאַראַנטװאָרטלעכע אָפּאָזיציע צו דזשאָנסאָנס איינשטעלונג בנוגע 
וויעטנאַם זאָגט נישט. אַז דער צד שכנגד איז גערעכ ; אַז בלויז דזשאָנסאָן 
איז אומגערעכט. אָבער צוויי אומרעכטן מאַכן נאָך נישט איין צד גע- 
רעכט. און אַ מלחמה, באַזירט אויף צוויי אומרעכטן, שאַפט נישט די ניי- 
טיקע מאָראַלישע באַזע פאַר די צדדים אין קאַמף. און װאָס שייך דעם 
קאָמוניסטישן צד, האָבן שוין דעמאָקראַטיש-געשטימטע מענטשן לאַנג 
אויפגעהערט צו זוכן אַ מאָראַלישע באַזע פאַר זייערע האַנדלונגען. אָבער 
דאָס באַפרייט אונדז נישט פון פילן זיך מאָראַליש באַרעכטיקט אין פאַר. 
וויקלען דאָס פאָלק אין אַ מלחמה און גורם צו זיין אַזױ פיל קרבנות, נישט 
נאָר פון אונדזערע אייגענע קינדער, נאָר אויך צװישן דער ציווילער באַ- 
פעלקערונג אַרום די שלאַכטפעלדער, 

די וועלט איז היינט פאַרטיילט אין קאָנסטעלאַציעס פון לענדער, וועל- 
כע פאַרנעמען קאָנצענטרירטע פּאָזיציעס אויף דער אינטערנאַציאָנאַלער 
אַרענע. אויף אַמעריקע, װי די שטאַרקסטע מדינה אין דער ועלט, שפּאַרן 
זיך אָן, אויף איין אופן אָדער אַ צווייטן, אַ גרויסע צאָל לענדער פון אַלע 
קאָנטינענטן. עס װאָלט דאָך געדאַרפט זיין נאַטירלעך אַז אין פאַרבינדונג 
מיט דער מלחמה אין װויעטנאַם זאָל אַמעריקע געניסן אויב נישט פון אַק- 
טיווער אונטערשטיצונג מצד אירע אַזױ גערופענע שותפים אין דער וועלט, 
איז כאָטש אויסדרוקן פון סימפּאַטיע מיט אַמעריקעס האַנדלונג אין וויעט- 
נאַם. אָבער װאָס זעען מיר? פּונקט קאַפּױער: מיט זעלטענע אויסנאַמען 
גרענעצן זיך אָפּ אויף אַ שאַרפערן אָדער אַ מילדערן אופן פון אַמעריקעס 
האַנדלונג כמעט אַלע לענדער פון דער פרייער וועלט. אין אַזאַ'אָ דילעמע 
האָט זיך נאָך, דאַכט זיך, קיין מאָל נישט געפונען אַזאַ מאַכט וי די, אין 
וועלכער עס געפינט זיך אונדזער לאַנד, 

דער היסטאָריקער װועט זיכער פעסטשטעלן וי אַזױ מיר זענען אַרײג- 
געקראָכן אין דער דאָזיקער דילעמע און געבן זיין פּסק-דין צו די פאַראַנט- 
װאָרטלעכע דערפאַר. אָבער אין אונדזער טאָגיטעגלעכן לעבן אינטערעסירט 
אונדו דאַ נישט די היסטאָרישע אָפּשאַצונג. װאָס איז וויכטיק פאַר אונדזער 
געוויסן און פאַר דער מאָראַל פון דער וועלט איז, אַז די מלחמה אין וויעט- 
נאַם זאָל װאָס שנעלער קומען צו אַ סוף. און אַלע וועגן צו דעם סוף װעלן 
ברענגען אַמעריקע מער כבוד וי די פאָרזעצונג פון דער מלחמה, װאָס 
זאָגט נאָר אָן אַ המשך פון װוער ווייס וויפל יאָרן. 

יולי 1966 


ארבעטער - לעבן 


די טראַגעדיע פון די אַמעריקאַנער מיינערס * 


די טראַגעדיע פון די מיינערס איז דאָס װאָס דזשאָן ל. לואיס רעדט 
אין זייער נאָמען. זייערע גערעכטע פאָדערונגען ווערן פאַרשטעלט דורך 
לואיסעס שװאַרצן שאָטן, ווען ער שטעלט זיך אויף זיי צו פאַרטיידיקן. 
ספּעציעל איז דאָס אַזױ, זינט לואיס האָט זיך צעקריגט מיט רוזוועלטן, . 

דער דאָזיקער קריג זיינער מיט רוזוועלטן האָט אים, לואיסן, פון איין 
זייט אַרײנגעטריבן אין די רייען פון די רעאַקציאָנערסטע כוחות אין לאַנד 
און ער האָט אָנגעהויבן צו רעדן די שפּראַך פון די איזאָלאַציאָניסטן. ער 
איז געװאָרן אַ שונא פונעם "נייעם דיל". ער האָט גערופן צו שטימען פאַר 
די רעאַקציאָנערע קאַנדידאַטן פאַר די פאַרשידענע אַמטן, סיי אויפן נאַציאָ- 
נאַלן שטח און סיי אויף די לאָקאַלע געביטן. אַזױ אַרום העלפט ער כסדר 
שטאַרקן יענע כוחות אין לאַנד, וועלכע זענען די עקאָנאָמישע שונאים 
פון "זיינע" מיינערס, 

פון דער צווייטער זייט נוצט ער שטענדיק אויס די פאָדערונגען 
לטובת די מיינערס, כדי צו שטעלן רוזוועלטן אין אַ פאַרלעגהייט. דערביי 
באַנוצט ער אַ רעװאָלוציאָנערע פראַזעאָלאָגיע, װאָס שטימט קיין מאָל 


* גרובן אַרבעטער, 

נישט מיט זיין פאַקטישער איינשטעלונג אין אַלע אַנדערע פראָגן און 
דערפאַר קענען זיי נישט מאַכן דעם געהעריקן איינדרוק און זיי שאַפן 
נישט קיין גינסטיקע עפנטלעכע מיינונג לטובת די מיינערס. 

אַזאַ "װואָרטזאָגער" װי עס איז דזשאָן לואיס, קען דעריבער נישט 
ברענגען די מיינערס קיין גערעכטיקייט. די קוילן באַראָנען זאָרגן שוין 
דערפאַר, מיט דער הילף פון דער רעאַקציאָנערער פרעסע, אַז עס זאָל 
זיך שאַפן דער איינדרוק, אַז ס'איז נישט קיין קאַמף צװישן אַרבעטער 
און אַרבעטסגעבער פאַר אַ יושרדיקן לעבנס-סטאַנדאַרט, נאָר אַז דאָס איז 
אַ פּערזענלעכער קאַמף מצד לואיסן קעגן דעם פּרעזידענט און אַז זיי, 
די באַלעבאַטים פון די קוילן"מינען זענען, נעבעך, אומשולדיקע קרבנות 
פון דעם דאָזיקן קאַמף, 

די מיינערס האָבן אַזאַ מערכה זיכער נישט פאַרדינט. װי אַ סעקטאָר 
פון דער אַמעריקאַנער אַרבעטערשאַפט זענען זיי שטענדיק געווען די באַ- 
עוולטסטע. כאָטש זיי קומט אויס צו אַרבעטן אונטער די שװערסטע און 
ריזיקאַלישסטע באַדינגונגען, װערן זי פאַר זייער אַרבעט אַמװינציקסטן 
באַצאָלט. זיי זענען אויך אַן אויסנאַם פון דער גאַנצער אַרבעטערשאַפט 
דערמיט, װאָס זיי האָבן אַמװײניקסטן גענאָסן פון דער מלחמה-פּראָספּע- 
ריטי. אַנדערע אַרבעטער קאַנען אַרבעטן אָװערטיים, און אַזױ אַרום פאַר- 
דינען מער -- הגם זייער אַרבעטסלױן איז נישט קיין צו הויכער. דערקעגן 
פאַר אַ מיינער איז שווער און אומגעזונט צו אַרבעטן אַװערטיים אין דער 
קוילןימינע און אַ חוץ דעם ליידט נאָך דער מיינער דערפון, װאָס ער איז 
געצוווּנגען צו װווינען אין אַ דירה און איינצוקויפן די נויטיקע לעבנסמיט- 
לען אין אַ געשעפט, װאָס געהערט צו דער "קאָמפּאַניע". דאָס גיט זיין 
אַרבעטסגעבער די געלעגנחייט אים שטענדיק צו האַלטן אין אַ הונגער. 
צושטאַנד. נישט גענוג װאָס ער צאָלט אים נידעריקע אַרבעטס-:שכירות, 
באַרײיסט ער אים נאָך אויפן דירה-געלט און אין דעם פאַרקויף פון לעבנס- 
מיטלען. 

דערצו נאָך פילט זיך דער מיינער פאַראיינזאַמט, אָפּגעריסן פון דער 
אַרבעטערשאַפט. זיין אַרבעטספּלאַץ ברענגט אים זעלטן אין באַרירונג מיט 
אַנדערע אַרבעטער, אָדער בכלל מיט אַנדערע מענטשן. די מינען געפינען זיך 
ווייט פון גרעסערע ישובים. דעם מיינערס היים איז אַרום דער מינע. 
אַרױסצורײסן זיך פון דער דאָזיקער סביבה איז אַ נישט:רעאַליזירבאַרעד 
חלום, נישט פאַר אים און נישט פאַר זיינע קינדער. זיין גורל האָט ער 
געירשנט פון זיין טאָטן און דאָס איז די ירושה, װאָס ער קען איבערלאָזן 
פאַר זיינע קינדער, 

אָט די אַלע פאַקטאָרן האָבן די מיינערס געמאַכט פאַרביטערט, 
אָבער אַנשטאָט די דאָזיקע ביטערקייט זאָל אויסגענוצט וערן, כדי צו 
בויען אַ קעמפערישע מיינער-יוניאָן, װאָס זאָל אויסקעמפן פאַר די מיי- 
נערס גערעכטיקייט, ווערט גאָר די פאַרביטערקייט אויסגענוצט אויף צו 
פאַרשטאַרקן די מאַכט פון איין מענטשן, פון לואיסן, װאָס באַלעבאַטעװעט 
און שאַלטעט אין דער יוניאָן, וי דער טאָטאַליטאַרסטער דיקטאַטאָר און װאָס 
נוצט אויס די ליידן פון די מיינערס פאַר זיינע פּערזענלעכע אַמביציעס, 

אַז די מיינערס זענען פעיק צו פירן אַ מיליטאַנטן קאַמף, באַװײזט 
זייער גלאָררײיכע פאַרגאַנגענהײיט -- זייערע היסטאָרישע קאַמפן אין די 
צװאַנציקער יאָרן פונעם היינטיקן יאָרהונדערט -- וען זיי האָבן זייערע 
סטרייקס פאַרװאַנדלט ממש אין בירגערקריגס. דעמאָלט האָט מען געזען 
די מיינערס אין יעדער אַקציע. מען האָט זיי געזען אין די הונדערטער 
טויזנטער. היינט -- זעט מען בלוין דזשאָן לואיסן און זיין שאָטן פאַר- 
שטעלט די הונדערטער טויזנטער מיינערס, 

אָט דאָס איז די טראַגעדיע פון די מיינערס. 

היינט איז טאַקע נישט די צייט פאַר אַזעלכע סטרייקס און אוודאי 
נישט פאַר קיין בירגערקריג -- אָבער עס זענען נאָך דאָ אַנדערע אופנים 
פון קאַמף, פון מאַסן-אַקציע, וועלכע זענען מסוגל צו רעאַליזירן פאַר די 
מיינערס זייערע גערעכטע פאָדערונגען. דער וועג דערצו איז אָבער נישט 
דורך דזשאָן לואיסעס מעטאָדן: דורך שטאַרקן כסדר די רעאַקציאַנערע 
כוחות און ווערן אַ ווערקצייג אין די הענט פון די באַלעבאַטים, 

אָבער, נישט געקוקט אויף די טונקעלע כוונות פון דזשאָן ל. לואיסן, 
פאַרדינען די מיינערס די פולסטע אונטערשטיצונג מצד דער גאַנצער 
אַרבעטערשאַפט און מצד אַלע פּראָגרעסיװוע כוחות אין לאַנד, וייל 
זייערע פאָדערונגען פאַר אַ יושרדיקן לעבנס-סטאַנדאַרט זענען גערעכטע. 
ווען די דאָזיקע שורות װוערן געשריבן ליגט נאָך דער אױסגאַנג פון די 
פאַרהאַנדלונגען מיט די באַלעבאַטים און מיט דער רעגירונג אויפן װאָג- 
שאָל און מען דאַרף האָפן, אַז זייערע פאָדערונגען װעלן דערפולט וערן, 
ווייל די סימפּאַטיע פון דער גאַנצער אַרבעטערשאַפט איז אויף דער זייט 
פון די באַעװלטע מיינערס, 

1 מאַי, 1945 

כבוד דעם אובעטסמענטש 


לייבאָר-דיי איז געװאָרן דער געמיטלעכער יום-טוב פון דער אַמע- 
ריקאַנער אַרבעטערשאַפּט. ס'איז דער טאָג װען דאָס גאַנצע פאָלק, 
אַזױ צו זאָגן, גיט אָפּ כבוד דעם אַרבעטסמענטש. איז יעדער יום-טוב, 
פאַרשטייט זיך, װאָס טראָגט דעם נאָמען אַרבעטער", אַ גוטע זאַך אַן 
און פאַר זיך. און ס'איז נישט מער וי רעכט, אַז די אַרבעטער-מאַסן זאָלן 
הנאה האָבן פון אים, 

מיר װאָלטן נישט געהאַט אויסצוזעצן קעגן דער געמיטלעכקייט פון 
לייבאָר-דיי, ווען דער אַמעריקאַנער אַרבעטער-קלאַס װאָלט, אַ חוץ ליי- 
באָר-דיי, געהאַט פאַר זיך אַן אַנדער קאַמפס-טאָג, װי למשל דעם ערשטן 
מאַי. צום באַדויערן, אָבער, האָט דער ערשטער מאַי קיין מאָל נישט גע- 
האָט דעם פאַרנעם ביי דער אַרבעטערשאַפט אין אַמעריקע וי אין אַנדערע 
לענדער, און אין די לעצטע יאָרן האָט דער ערשטער מאַי כמעט וי 
אויפגעהערט צו פאַרנעמען וועלכן עס איז אָרט ביי דער היגער אַרבעטער- 
שאַפט. | 

אַזױ, אַז חוץ דעם יום-טוב-כאַראַקטער, װאָס לייבאָר-דיי טראָגט מיט 
זיך, װאָלט ער אויך באַדאַרפט וערן אַ טאָג פון חשבון הנפש פאַר דער 
אַמעריקאַנער אָרגאַניזירטער אַרבעטערשאַפט, 

עס װעלן זיכער נישט פעלן קיין רעדעס, אָנהייבנדיק פון פּרעזידענט 
איי?ענהאַוער און אַנדערע פון דעם הערשנדיקן קלאַס. אין די דאָזיקע 
רעדעס ועלן זיין גענוג ליבע-דערקלערונגען צו די אַרבעטער-מאַסן, צו 
זייער בײטראָג פאַרן װוילזיין פון פאָלק א:אַ.װו. דאָס װועלן זיין סטערעאָ- 
טיפּישע רעדעס, װאָס ווערן איבערגעחזרט פון יאָר צו יאָר, און ווערן פאַר- 
געסן אויף צומאָרגנס נאָך לייבאָר-דיי. דעריבער אַנשטאָט צו בלייבן צוהע- 
רער צו אַזעלכע רעדעס װאָלט בעסער געווען ווען די אָרגאַניזירטע אַרבע- 
טערשאַפט װאָלט געלאָזט הערן איר שטימע. און ספּעציעל װאָלט עס וויכ- 
טיק געווען היי-יאָר. די לעצטע נאַציאָנאַלע װאַלן האָבן אַרויפגעפירט אויף 
די מאַכט-פּאָזיציעס פון לאַנד די סאַמע רעאַקציאָנערסטע עלעמענטן. גלייך 
נאָך פּרעזידענטס איזענהאַוערס איינשווערונג האָט זיך אָנגעהויבן דער 
פּראָצעס, װאָס באַצװעקט אונטערצוגראָבן דעם ווילזיין פון פאָלק בכלל 
און פון אַרבעטס-מענטש בפרט. דער דאָזיקער פּראָצעס װוערט גלייכצייטיק 
באַגלײיט דורך אַ מכשפה"געיעג, װאָס גראָבט אונטער די דעמאָקראַטישע 
יסודות פון לאַנד, 

מיר װעלן נישט פאַרשטערן דעם יום-טוב, אָבער, עס דאַרף געזאָגט 
ווערן, אַז אויב די אַרבעטערשאַפט וועט נישט געבן דעם געהעריקן ווידער- 
שטאַנד די כוחות, וועלכע האָבן איצט די מאַכט אין לאַנד, װועט לאַנג נישט 
דויערן ביז די געמיטלעכקייט פון לײיבאָר-דיי װעט פאַרשװוינדן. דעריבער, 
צוזאַמען מיט אונדזער גום-יום-טוב, ווילן מיר ווינטשן, אַז די אָרגאַניזירטע 
אַמעריקאַנער אַרבעטערשאַפט זאָל אָנהייבן צו באַגרייפן, אַז זי פאַרמאָגט 
דעם כוח, װאָס איז מסוגל אויסצוהיטן דאָס אַמעריקאַנער פאָלק פון די גע 
פאָרן וועלכע לויערן אויף אים מצד די רעאַקציאָנערע כוחות אין לאַנד און, 
אַז זי, די אַרבעטערשאַפט, זאָל זיך אויסלערנען וי אַזױ צו באַנוצן דעם 

דאָזיקן כוח. 
סעפּטעמבער, 1953 


לייבאָר-דעי 


מיר זענען זיך מודה, אַז מיר האָבן נישט בלויז פריידיקע געדאַנקען 
צום הײי-יאָריקן אַרבעטער-יום-טוב. דער עצם פאַקט, װאָס דאָס אַמעריקאַ- 
נער פאָלק האָט דעצידירט אַ טאָג אין יאָר אָפּצוגעבן כבוד אַרבעט און דעם 
אַרבעטסמענטש, האָט זיך באַדאַרפט אויסווירקן וי אַ פּאָזיטיווער פאַקטאָר 
פאַר דער אַנטװיקלונג פון אַ סענסיטיווער באַװוּסטזיניקייט אין די רייען פון 
דער אַמעריקאַנער אַרבעטערשאַפט. דאָס איז, צום באַדױערן, נישט געשען. 

ספּעציעל איז עס בולט היי-יאָר, ווען דאָס לאַנד שטייט ערב גורל- 
דיקע נאַציאָנאַלע װאַלן. אַן אומעט כאַפּט אַרום ווען מען זעט די ראָל פון 
דער אַמעריקאַנער אַרבעטערשאַפט אין דעם געראַנגל פאַר דער געשטאַלטונג 
פון דער אַמעריקאַנער געזעלשאַפט, און איר אויסווירקונג אויף דער איג- 
טערנאַציאָנאַלער אַרענע. 

די שורות ווערן געשריבן שוין נאָך דער נאָמינאַציע פון ניקסאָן און 
עגניו, נאָך דער פונאַנדערפאַלונג פון דעם אַזױ גערופענעם ליבעראַלן פליגל 
פון דער רעפּובליקאַנער פּאַרטײ, און ערב דער קאָנװענשאָן פון דער דעמאָ- 
קראַטישער פּאַרטײ, | 

איז, מילא, די רעפּובליקאַנער קאָנװענשאָן, זי איז, חוץ אין זעלטענע 
אויסנאַם-פאַלן, נישט געווען דער אַדרעס פאַר אַרבעטער-:װאָרטזאָגערס און 
זייערע נאָכפאָלגער. אָבער אין דער דעמאָקראַטישער פּאַרטײ האָט דאָך אין 
די לעצטע צענדליקער יאָרן זיך יאָ אויסגעווירקט אַ גרויסער טייל פון דער 

אַרבעטער-פירערשאַפט. איז װוּ איז אַפילו אָט דער-אָ טייל פאַרשװוּנדן 
היי-יאָר ? 

מיר שטעלן די פראַגע נישט ווייל מיר האַלטן, אַז די אַרבעטערשאַפט 
האָט ווען עס איז באַדאַרפט באַטראַכטן די דעמאָקראַטישע פּאַרטײ, פון דער 
רעפּובליקאַנער איז אָפּגערעדט, וי אַן אַדרעס פאַר פּאָליטישע צילן אַן 
אַרבעטערשאַפט װאָס האָט רעספּעקט פאַר איר אָרט אינעם פאָלק באַדאַרף 
שאַפן אייגענע פּאָליטישע אינסטרומענטן, 

אָבער די טעמע איז שוין נישט איין מאָל באַהאַנדלט געװאָרן אויף די 
שפּאַלטן פון אונדזער צייטשריפט, און מיר ווילן זי דאָ נישט מאַכן פאַר אַן 
עיקר-מאָמענט אין דער נאָטיץ. אין װאָס אונדז גייט דאָ איז די פראַגע װוּ 
איז די גרויסע צאָל אַרבעטער-פירער וועלכע האָבן לעצטנס געשפּילט ראָלן 
אין דער דעמאָקראַטישער פּאַרטײ און אויף אירע קאָנװענשאָנס ? 

די פראַגע איז היי-יאָר אַקטועלער וי אין פריערדיקע יאָרן. דער גע- 
ראַנגל אַרום די אינעדלעכע און אינטערנאַציאָנאַלע פּראָבלעמען אין דער 
אַמעריקאַנער געזעלשאַפט קומט צום בולטסטן און אויפן ביטערסטן אופן 
צום אויסדרוק אין דער דעמאָקראַטישער פּאַרטײ. קיין מאָל אין איר מאָ- 
דערנער געשיכטע האָט זי נישט דורכגעמאַכט אַזעלכע אָרגאַניזאַציאָנעלע 
און גייסטיקע קאָנװוּלסיעס. 

די מלחמה אין װיעטנאַם, דער ראַסן-קאָנפליקט אין לאַנד, דער הונגער 
און די אויסזיכטלאָזיקײט פון מיליאָנען בירגער -- האָבן אויפגערודערט אַ 
גרויסן שיכט פון דער באַפעלקערונג. און ווער ברענגט צום אויסדרוק אָט 
די-אָ אויפרודערונג? נישט װאָרטזאָגערס פון דער אַרבעטערשאַפט, נאָר 
דווקא רעספּעקטיווע פּערזענלעכקייטן אין דער דעמאָקראַטישער פּאַרטײ, - 

און ס'קען דאָך נישט זיין דער געשריי: קאָמוניסטן עליכם! אמת, די 
קאָמוניסטן און זייערע מיטלויפערס און נאָכלויפערס נוצן אויס דעם אומרו 
אין לאַנד. אָבער ס'איז נישטאָ קיין געפאַר, אַז זיי זאָלן דאָמינירן דעם גע" 
ראַנגל, 

דעם פאַרשטאָרבענעם סענאַטאָר ראָבערט קענעדי אָדער די סענאַטאָרן 
מעקערטי, מעקגאָװערן און מענספילד, דער דעמאָקראַטישער מאַיאָריטעט- 
פירער אינעם סענאַט -- קען מען נישט באַשולדיקן אין לינקיזם נוסח קאָ- 
מוניזם. און ס'איז צו זייער קרעדיט װאָס דאָס לאַנד איז אומרויק איבער 
דער מלחמה אין װיעטנאַם און דעם סטאַטוס-קװאָ אין דער געזעלשאַפט, 

אָבער ווו איז דערביי אַלעמען די אַמעריקאַנער אַרבעטערשאַפט און 
איר פירערשאַפט 1 אָט דער טייל פון פאָלק װאָלט באַדאַרפט זיין דער טרע- 
גער פון אַלע קאַמפן קעגן אומגערעכטיקייטן אין דער געזעלשאַפט. אין 

דער טרויעריקער אמת, אַז אונדזער אַרבעטערשאַפט מיט דעם גרעסטן טייל 
פון איר פירערשאַפט שטעלט מיט זיך פאָר דעם קאָנסערװאַטיוון שיכט אין 
לאַנד. דאָס איז אמת נישט נאָר בנוגע דער אינטערנאַציאַָנאַלער פּאַליטיק 
פונעם לאַנד נאָר אויך װאָס שייך אַ יושרדיקער עקאָנאָמישער אײנאָרדענונג 
אין דער געזעלשאַפט. פאַר זיך -- יאָ: קאָנען יוניאָנס זיין גאַנץ קעמפעריש, 
אָבער פאַרן כלל? -- דאָס איז נישט זייער זאָרג. אוודאי זענען דאָ אויס- 
נאַמען. אָבער מיר רעדן דאָ וועגן דער מאַיאָריטעט פון דער אַמעריקאַנער 
אַרבעטערשאַפט און איר פירערשאַפט, 

מיר דערלויבן זיך צו טראַכטן אַז די געמישטע געפילן װאָס מיר 
האָבן אין פאַרבינדונג מיט דעם הײי-יאָריקן לייבאָר:דעי זענען דאָ נישט 

נאָר ביי אונדז, 
סעפּטעמבער, 1968 


דער געראַנגל 
אין אונדזער טרייד-יוניאָן-באַוועגונג 


די אַמעריקאַנער טרייד-יונאָן-באַװועגונג שטייט איצט ערב אַ טיפער 
אינערלעכער אויפטרייסלונג. אָט ערשט נישט לאַנג איז געװאָרן אַ יאָר 
זינט ס'איז צו שטאַנד געקומען די פאַראייניקונג צװישן דער אַמעריקען 
פעדעריישאָן אָװו לײיבאָר און דער סי. איי. אָ. און די פאַראייניקטע קער- 
פּערשאַפט שטייט שוין פאַר דער געפאַר פון אַ שפּאַלטונג. װאָלט געוען 
גענוג שלעכט ווען די דאָזיקע געפאַר װאָלט געװאָרצלט אין סיבות פון 
אַן אידעלאָגיש-פּרינציפּיעלן כאַראַקטער. די טראַגעדיע פון דער סיטואַציע, 
מען קאָן זאָגן די חרפּה, דערביי איז, װאָס דער געראַנגל קומט גאָר 
פאָר איבער דער מכה פון גענגסטעריזם און ,רעקעטירינג", װאָס האָט 
זיך איינגעװאָרצלט אין דעם קערפער פון דער אַמעריקאַנער אָרגאַני- 
זירטער אַרבעטערשאַפט, 

ווילד! װאָס הייסט גענגסטעריום און רעקעטירינג באַדראָען די 
גאַנצקײט פון דער גרויסער און מעכטיקער אַמעריקאַנער יוניאָן-קערפּער- 
שאַפט. װוי איז דאָס מעגלעך ? אָבער דאָס איז פאָרט דער טראַגישער פאַקט, 
וי ווילד און אומגלויבלעך דאָס זאָל נישט קלינגען, האַלט עס דערבי 

אַז גענגסטערס און רעקעטירס זאָלן אָפּרײסן, אָדער צוליב זיי זאָלן אויס- 
געשלאָסן ווערן פון דער צענטראַלער קערפּערשאַפט יוניאָנס מיט מיליאָי 
נען מיטגלידער, 

מיר זאָגן ,מיליאָנען מיטגלידער" און דאָס איז נישט קיין איבער- 
טרייבונג. עס האַנדלט זיך נישט אין קליינטשיקע יוניאָן לאָקאַלן, וועלכע 
שטעקן ערגעץ אין פינצטערע ווינקעלעך פון דער גרויסער מחנה פון דער 
אַמעריקאַנער אָרגאַניזירטער אַרבעטערשאַפט, װאָס ביי אַ מינימאַלער אָנ- 
שטרענגונג מצד דער הױפּט-אָנפירערשאַפט פון דער אַמעריקען פעדעריי- 
שאָן אָװו לײיבאָר און סי. איי. אָ. װאָלטן זיי געקאָנט אױיסגערייניקט ווערן 
פון די טונקעלע פּאַרשױנען וועלכע שטייען ביי דעם רודער. צום באַדױערן 
איז די פּעסט פון אָט דעם מין אויך גענוג פאַרשפּרײט אין דער יניאָן- 
באַוועגונג. דאָס ערגסטע דערביי איז װאָס אָט די קליינע ;מכהלעך" וערן 
אָפּט פאַרקוקט, מצד די יוניאָן-אינסטאַנצן | 

אָבער װאָס עס קאָנפראָנטירט איצט דער אַמעריקאַנער אַרבעטער- 
שאַפט איז דער פאַקט װאָס די מכה פון גענגסטעריזם און רעקעטירונג 
האָט זיך איינגעבירגערט אין גרויסע צענטראַלע יוניאָנס פון נאַציאָנאַלן 
פאַרנעם און וועמענס פאַרטרעטער עס זיצן אין דער העכסטער אינסטאַנץ 
פון דער פאַראייניקטער טרייד-יוניאָן-קערפּערשאַפט. 

אָט לעבט די אַמעריקאַנער אַרבעטערשאַפט איצט איבער אַ שענד- 
לעכן ספּעקטאַקל װאָס ווערט געגעבן פון דער טימסטערס-יוניאָן. דאָס איז 
איינע פון די גרעסטע יוניאָנס מיט אַ מיטגלידערשאַפט פון 1,200,000. אַ 
צאָל פון די הויפּט-אָנפירער פון דער דאָזיקער יוניאָן זענען לעצטנס גע- 
רופן געװאָרן צו אַ פאַרהער פאַר אַ סענאָט-קאָמיסיע. ווען מען האָט זי 
אנגעהויבן אויסצופרעגן וועגן דער פאַרװאַלטונג פון די יוניאָן-פאָנדן און 
צי זיי מיסברויכן די דאָזיקע פאַר פּערזענלעכע צװועקן, האָבן זיי זיך 
אַנטזאָגט צו ענטפערן. דערביי האָבן זיי זיך פאַררופן אויף דעם פינפטן 
אַמענדמענט פון דער אַמעריקאַנער קאָנסטיטוציע, װאָס דערלויבט מענטשן 
זיך צו אַנטזאָגן פון עדות זאָגן אויב, לויט זייער מיינונג, איז זייער עדות 
זאָגן מסוגל זיי אויסצושטעלן צו דער געפאַר פון קרימינעלער פּראָסעקוציע, 
אָדער אויב דאָס וועט זיי דעגראַדירן אין דער עפנטלעכער מיינונג, 

דער פינפטער אַמענדמענט איז אָן שום ספק אַ בכבודיקע פּראָװיזיע 
אין דער אַמעריקאַנער געזעצגעבונג. ער פאַרבאָט צו צווינגען מענטשן צו 
זיין עדות קעגן זיך אַלײן און באַצװעקט אָפּצוהיטן דאָס רעכט פון דעם 
יחיד קעגן דער מאַכט פון דעם שטאט. אָבער אויב אין קרימינעלע פּראָ- 
צעסן טאָרן נישט געמאַכט ווערן קיינע אויספירן פון אַ באַשולדיקטנס 

באַנוצן זיך מיט דעם פינפטן אַמענדמענט און זיין אַנטזאָגן זיך פון ענט" 
פערן אויף פּראַגעס, מיינט עס אָבער נישט, אַז די געזעלשאַפט טאָר נישט 
מאַכן פאַר זיך אַ מאָראַלישע אָפּשאַצונג וועגן אים. אין אַנדערע וװוערטער: 
קיין געזעצלעכער פּסק-דין קאָן נישט זיין באַזירט אויף דער אַנטזאָגונג 
פון אַן אָנגעקלאָגטן עדות צו זאָגן, אָבער זיינע מיטמענטשן קאָנען עס 
מאַכן פאַר אַ באַזע פאַר זייער מיינונג וועגן אים. מיר רעדן דאָ, כאַרשטײט 
זיך, נישט וועגן די מענטשן וועלכע האָבן אין די לעצטע יאָרן, אין פאַר" 
בינדונג מיט דעם פּאָליטישן מכשפה-געיעג אין לאַנד, זיך באַנוצט מיט 
דעם פינפטן אַמענדמענט. דאָס איז אַ טעמע אַן און פאַר זיך. דאָ האָבן מיר 
גערעדט וועגן דער אויסווירקונג פון דעם פינפטן אַמענדמענט װאָס שייך 
קרימינעלע אַקטן און אָנקלאַגעס, װאָס קאָנען ווערן באַזירט אויף זיי. 

אַריבערגײענדיק צו דעם באַנוצן זיך מיט דעם פינפטן אַמענדמענט 
מצד אייניקע הױפּט-אָנפירער פון דער טימסטערס-יוניאָן, איז קלאָר אַז פון 
שטאַנדפּונקט פון געזעץ האָבן זיי געהאַט פולשטענדיקע רעכט דערצו. 
אָבער װאָסער ילכט װאַרפט עס אויף זייער פּאַסיקײט צו זיין פירער פון 
אַן אַרבעטער-אָרגאַניזאַציע אָדער וועלכער עס איז געזעלשאַפטלעכע קער- 
פּערשאַפט ?! דער טראַגישסטער פאַקט אין דער גאַנצער געשיכטע איז דאָס 
װאָס עס איז אַ סוד פאַר גאַנץ בראָד, אַז אין דער דאָזיקער גרויסער יוניאָן 
האָט זיך טיף אינגעװאָרצלט, סיי אין אירע לאָקאַלן און סיי אין איר 
נאַציאָנאַלער קערפּערשאַפט, די מכה פון גענגסטעריזם און רעקעטירינג, 
גראַדואַנטן פון תפיסות, וועלכע זענען געזעסן פאַר קרימינעלע פאַרברעכנס 
--- פון וועלכע גנבה און גזילה זענען שוין פון דעם בעסערן מין -- פאַר- 
נעמען שליסל-פּאָזיציעס אין אַ סך לאָקאַלן פון דער דאָזיקער יוניאָן. דאָס 
איז נישט פון נעכטן אויף היינט, נאָר ס'איז שוין אַזױ במשך פון לאַנגע 
יאָרן. 

איז, פאַרשטײט זיך, צו באַגריסן דעם פאַקט װאָס די עקזעקוטיו 
פון דער אַמעריקען פעדעריישאָן אָװו לײיבאָר און סי. איי. אָ. האָט לעצטן 
חודש אָנגענומען אַ באַשלוס װאָס דערקלערט מלחמה דעם גענגסטעריזם 
און רעקעטירינג אין דער יוניאָן-באַװעגונג און װאָס האָט אויפגעפאָדערט 
אַלע יוניאָן-באַאַמטע נישט צו באַנוצן זיך מיט דעם פינפטן אַמענדמענט 
ווען זיי ווערן אויסגעפרעגט צי זיי מיסברויכן מיט יוניאָן-פאָנדן. לוט דעם 
באַשלוס, װעלן די וועלכע װעלן זיך יאָ באַנוצן מיט דעם פינפטן אַמענד- 
מענט, מוזן באַזײטיקט ווערן פון זייערע אַמטן. די פירער פון דער טימ- 
סטערס-יוניאָן האָבן שוין געגעבן זייער ענטפער אויף דעם דאָזיקן באַ- 
שלוס: זיי װעלן אים נישט פאָלגן. אַפילו װען עס זאָל ברענגען צו 

זייער אויסשלוס פון דער פעדעראַציע, װעלן זיי נישט אָנגעמען די פאַר- 
אָרדענונג פון איר העכסטער אינסטאַנץ, 

צום באַדױערן איז די טימסטערס-יוניאָן נישט די איינציקע װאָס 
שאַפט דעם דאָזיקן פּראָבלעם פאַר דער אַמעריקאַנער אַרבעטערשאַפט, 

אָט איז שוין עטלעכע יאָר וי די יוניאָן פון די ניו-יאָרקער האַפן- 
אַרבעטער איז אוױיסגעשלאָסן געװאָרן פון די רייען פון דער אָרגאַניזירטער 
אַרבעטערשאַפט, ווייל זי איז באַהערשט פון, מילד גערעדט, טונקעלע 
פאַרשוינען. 

און די יוניאָן פון די ניו-יאָרקער האַפן-אַרבעטער פאַרענדיקט נישט, 
צום באַדױיערן, די רשימה פון יוניאָנס, קלענערע און גרעסערע, וועלכע 
זענען אָנגעשטעקט דורך דער זעלבער פּעסט. די געשיכטע פון דער אַמעי 
ריקאַנער פּראָפּעסיאָנעלער באַװעגונג בכלל איז צו רייך מיט פאַקטן וועגן 
וויכטיקע באַאַמטע, װאָס זייער צוגרייטונג צו פירערשאַפט האָבן זיי דורכ- 
געמאַכט אין דער אונטערוועלט, 

דעריבער, צוזאַמען מיט דער באַגריסונג צו דער פירערשאַפט פון 
דער אַמעריקען פעדעריישאָן אָוו לײבאָר און סי. איי. אָ. פאַר זייער 
לעצטן באַשלוס, מעג און דאַרף געזאָגט װערן, אַז זי האָט זייער שטאַרק 
און צו לאַנג געזינדיקט דערמיט װאָס זי האָט פאַרקוקט די ערשטע שפּראָ- 
צונגען פון גענגסטעריזם און רעקעטירינג אין די רייען פון איר באַװע- 
גונג און אַפילו זיך געמאַכט נישט וויסנדיק וועגן דעם במשך פון יאָרן, 
בעת עס איז געװאָרן אַן אויגן-רייסנדיקער פאַקט אויפן נאַציאָנאַלן שטח 
אין געוויסע יוניאָנס. ס'איז אויך נישט אָנגענעם װאָס עס קאָן איר פאָר- 
געװאָרפן װערן, אַז זי האָט פריער נישט אַרױסגעװיזן קיין איניציאַטיו 
אין דעם פּראָבלעם. ערשט דאַן ווען ס'איז געװאָרן אַן עפנטלעכער סקאַנ- 
דאַל אַרום געוויסע פירונגען אין יוניאָנס, האָט זי פּרובירט האַנדלען און 
נישט שטענדיק מיט אַנטשלאָסנקײט. די דאָזיקע אייגענע זינד אירע, איז 
מחייב דער פירערשאַפט פון אַמעריקען פעדעריישאָן אָװו לײיבאָר און סי. 
איי, אָ. דורכצופירן איר באַשלוס אױיסצוראָמען די פּעסט פון גענגסטעריזם 
און רעקעטירינג פאַר יעדן פּרייז, אַפילו ווען עס זאָל זיין נויטיק צוליב 
דעם אויסצושליסן גרויסע יוניאָנס. מיר שאַצן אָפּ צו װאָס דאָס איז מסוגל 
צו ברענגען דער אַמעריקאַנער אַרבעטערשאַפט -- אַ ביטערן קאַמף. 
אָבער עס איז נישטאָ קיין אַנדער ברירה, אויב די אַמעריקאַנער טרייד- 
יוניאָן-באַװעגונג וויל נישט פאַרלירן איר מאָראַלישע עקזיסטענץ-באַרעכ- 
טיקונג, 

עס בלייבט נאָך אַלץ די מאַטערנדיקע פּראַגן, װי אַזױ איז דאָס אַלץ 
מעגלעך געװאָרן ? װאָלט זיך עס געהאַנדלט אין פאַראיינצלטע פאַלן, ווען 
דאָ און דאָרטן איז אַ יוניאָזדפירער ;נכשל געװאָרן", װאָלט געווען לייכט 
פאַרבייצוגיין אַזאַ פאַקט. אין אַ גרויסער מחנה קאָנען זיך פון צייטיצו" 
צייט געפינען איינצלנע נישט ריינע מענטשן. דאָס מיינט נישט, אַז עס 
פאַלט דערפאַר אַ פלעק אויף דער גאַנצער מחנה. אָבער װען די אומריי" 
ניקייט טראָגט אַ מאַסן-כאַראַקטער און איז נישט קיין שטער צו קומען 
צו די סאַמע שפּיצן-פּאָזיציעס אין אַרבעטער-קערפּערשאַפטן, דאַן רעפלעק- 
טירט דאָס אויף דער גאַנצער מחנה, 

דער פאַרדרוס איבער דעם נידעריקן מאָראַלישן ניוואָ פון אַ טייל 
פון דער אַמעריקאַנער טרייד-יוניאָן-באַװועגונג װערט גרעסער װען מען 
האָט פאַר זיך דעם פאַקט, אַז די גענגסטעריזאַציע און רעקעטיריזאַציע 
האָבן געהאַט זייער אויפשטייג דווקא בעת די באַװעגונג איז געװאָרן עקאָ" 
נאָמיש שטאַרק און אַן אָנערקענטער באַשטאַנדטײל פון דער געזעלשאַפט. 
אין די צייטן ווען יוניאָנס האָבן געדאַרפט קעמפן פאַר זייער עקזיסטענץ 
און אָנערקענונג, ווען זיי זענען געווען אָרעם, האָבן יוניאָןאַמטן געהאַט 
זייער צוציונגס-קראַפט בלויז פאַר אידעאַליסטן. ס'איז דאַן נישט גע" 
וועזן מעגלעך פאַר דער אונטערװעלט דאָרטן אַריינצושטעקן אַ פוס, אי 
ס'איז פאָר זיי נישט געוועזן צוליב װאָס און אי דער יוניאָןקלימאַט איז 
געווען אַזאַ װאָס האָט עס געמאַכט פאַר אוממעגלעך. 

אָבער אַזױ שנעל װוי די יוניאָן"באַװועגונג איז אוױיסגעװאַקסן סטאַביל 
און אָנגעזאַמלט גרויסע פאָנדן און ריזיקע פאַרמעגנס, איז זי אין לאַנד 
פון ;ביג ביזנעס" אויך געװאָרן אַ ;ביג ביזנעס". די אייגענע פירער האָבן 
אָנגעהױיבן צו קוקן אויף זייערע יוניאָנס װוי אויף גרויסע געשעפטס-אונ" 
טערנעמונגען און האָבן שנעל פאַרגעסן די פּרינציפּיעלע טרײידייוניאָן" 
יסודות. פאַר דעם סטאַנדאַרד פון זייערע געהאַלטן, האָבן אַ צאָל פון 
זיי גענומען פאַר אַ ביישפּיל דעם סטאַנדאַרד פון פּרעזידענטן און אַבי 
אַמטע פון גרויסע קאַפּיטאַליסטישע אונטערנעמונגען. דאָס האָט אויסגע- 
גראָבן אַ טיפן סאָציאַלן און מאָראַלן תהום צוישן זיי און דער ברייטער 
מיטגלידערשאַפט. די פון זיי, וועלכע האָבן נישט פאַרלעבט די ריזיקע 
איינקונפטן װאָס זייערע יוניאָן-פּאָזיציעס האָבן זיי אַרײנגעבראַכט און 
האָבן געמאַכט אינוועסטיציעס אין געשעפטן -- אויך פון דעם מין איז דאָ 
--- האָבן באַקומען אַ מענטאַליטעט װאָס מאַכט זיי פרעמד צו די גרונטצילן 
פון יוניאָניזם, 

אין דער הויפּט-אָנפירערשאַפט פון דער אַמעריקען פעדעריישאָן אָװו 
לייבאָר און סי. איי, אָ. קאָן אָנגעװיזן ווערן אויף אַ צאָל פּרעזידענטן פון 
נאַציאָנאַלע יוניאָנס, וועמענס לוקסוס-לעבן האָט זיך גאָר נישט װאָס צו 
פאַרשעמען כלפּי דעם לעבנס-סטאַנדאַרד פון גרויסע מאַגנאַטן. איז נאָך 
נויטיק עפּעס צוצוגעבן כדי צו מאַכן אַן אויספיר וועגן זייער פּאַסיקײט 
צו זיין אַרבעטער-פירער ? למען האמת דאַרף אָבער געזאָגט װערן אַז 
דאָס איז נישט כאַראָקטעריסטיש פאַר דער מערהייט פון דער הויפּט:אָנ- 
פירערשאַפט פון דער אַמעריקען פּעדעריישאָן אָװו לײיבאָר און סי. איי. אָ. 
װאָלט עס געווען אַזױ, װאָלט נישט מעגלעך געווען דער לעצטנס אָנגענו" 
מענער באַשלוס, וועגן וועלכן מיר האָבן פריער גערעדט, 

אָבער דער ביישפּיל פון אַ צאָל פון די הױיפּט-אָנפירער פון דער 
אַמעריקאַנער טרייד-יוניאָןבאַװועגונג איז גענוג יצר-הרעדיק פאַר אומ- 
צאָליקע יוניאָן-באַאַמטע פון אַ לאָקאַלן כאַראַקטער. די פּרעסע איז לעצטנס 
פול מיט זיי און די געשיכטעס ועגן זיי זענען גאָרנישט קיין שיינע און 
פאַרשװואַרצן דאָס פּנים פון דער אַרבעטערשאַפט. דאָס זענען געשיכטעס 
פון אונטערוועלט-מענטשן וועלכע האָבן מיט כוח אָדערּ דורך קארופּטירן 
יוניאָן-באַאַמטע, זיך אַריינגעריסן אין דער יוניאָן באַװעגונג און זי פאַר- 
װאַנדלט אין זייערס אַן קאַרבעטס-פעלד". צווישן זיי איז לייכט צו גע- 
פינען גענגסטערס און רעקעטירס וועלכע זענען גלייך פון דער תפיסה 
אַװעק און זיך באַזעצט אין יוניאָנס. זיי האָבן קיין מאָל מיט דעם געגע- 
בענעם פאַך נישט געהאַט קיין מגע-ומשא און זעלטן זענען זיי אַרויף אויף 
זייערע פּאָזיציעס לויט דעם ווילן אָדער מיט דער צושטימונג פון דער מיט- 
גלידערשאַפט. אויך דאָס קלינגט ווילד און אומגלויבלעך, אָבער דאָס איז 
דער טרויעריקער פאַקט, 

אַ גאָר פעטער ביסן זענען פאַר זיי געװאָרן די אַזױ גערופענע סאָ- 
ציאַלע פאָנדן, װאָס די יוניאָן-באַװעגונג האָט אויסגעקעמפט אין די לעצטע 
יאָרן. מיר האָבן דאָ אין זינען די פאָנדן פון קראַנקן-בענעפיט, פון עלטער- 
פּענסיעס, פון לעבנס-סטראַכירונג. די דאָזיקע פאָנדן זענען איז סך הכל 
אויסגעװאַקסן צו ביליאָנען און ווערן נאָרמאַל פאַרװאַלטעט דורך פאַרטרע- 
טער פון דער געגעבענער יוניאָן און די אַרבעטסגעבער אין דעם פאַך. די 
לעצטע האָבן זעלטן אַ טיפן אינטערעס אין דער פאַרװאַלטונג פון די דאָ- 
זיקע פאָנדן, אַזױ אַז פאַקטיש ליגן זיי אין די הענט פון די יוניאָנס. דאָס 
האָט געעגבן אַ מעגלעכקייט פאַר אַ צאָל יוניאָן-באַאַמטע זיך צו באַשטימען 
טאָפּלטע געהאַלטן -- איין געהאַלט פאַר זיין יוניאָן-אַמט און אַ צווייטן וי 
דער פאַרװאַלטער פון די פאָנדן. דערביי איז דער צווייטער געהאַלט נישט 

חס-ושלום קיין מינימאַלער, נאָר אַ גאַנץ פעטער, אָפּט אין די שווערע 


טויזנטער דאַלער אַ יאָר. איז עס אַ װוּנדער װאָס אַזעלכע מעגלעכקייטן 
זענען אַזױ לאָקעװדיק פאַר דער אונטערװעלט? | 

אָבער נאָך דעם אַלעם װאָס מיר האָבן ביז איצט געזאָגט, בלייבט נאָך 
אַלץ אומפאַרענטפערט די פּראַגע, װי אַזױ איז דאָס אַלץ מעגלעך געװאָרן ? 
דער ענטפער ליגט אין דער באַציונג װאָס די איבערוועגנדיקע מערהײיט 
פון דער אַמעריקאַנער יוניאָן-מיטגלידערשאַפט האָט צום דאָזיקן שאַנדי 
פלעק. עס װאָלטן נישט געוועזן מעגלעך אַזעלכע ניאָןיפירער װי די 
וועלכע האָבן פאַרװאָנדלט די יוניאָנס אין ;ביג ביזנעס" און אוודאי װאָלט 
נישט געווען מעגלעך פאַר דער אונטערוועלט צו פאַרנעמען אַזעלכע וויכ- 
טיקע פּאָזיציעס אין דער יוניאָן-באַװעגונג, ווען די מיטגלידער פון די 
יוניאָנס װאָלטן געווען סענסיטיווער צו זייערע אייגענע אינטערעסן און 
רעכטן און ווען זיי װאָלטן געווען קעמפערישער אין דער פאַרטיידיקונג 
פון זייערע אינטערעסן און רעכטן. דער באַשלוס פון דער עקזעקוטיווע פון 
אַמעריקען פעדעריישאָן אָוו לייבאָר און סי. איי. אָ. װעט, האָבן מיר מורא, 
אָן אַן אמתער דערװאַכונג פון דער ברייטער מיטגלידערשאַפט, נישט 
ברענגען צו דער פולער און ענדגילטיקער אױסראָמונג פון גענגסטעריזם 
און רעקעטירינג אין דער יוניאָן-באַװעגונג. די דאָזיקע דערװאַכונג דאַרף 
איצט זיין די וויכטיקסטע אויפגאַבע פון דער טררייד-יוניאָן-פירערשאַפט, 

אָבער עס דאַרף נאָך עפּעס צוגעגעבן וערן און דאָס איז, אַז װאָלט 
די אַמעריקאַנער טרייד-יוניאָן-באַװעגונג געווען באַװאַכט דורך אַ פּאָלי 
טישער אַרבעטער-באַװעגונג אין לאַנד, װאָלט זי, די טרייד-יוניאָן-באַװע- 
גונג, נישט געקומען צו איר איצטיקן צושטאַנד. אויך װועגן דעם מעג זיך 
פאַרטראַכטן די פירערשאַפט פון דער אַמעריקען פעדעריישאָן אָװו לײיבאָר 
און סי. איי, אָ. 


א 


מיר ווילן פאַרענדיקן מיט אַ באַמערקונג וועגן דער סענאַט-קאָמיסיע 
װאָס איז לעצטנס געװאָרן אַזױ אַקטיו אַרום ענינים פון דער טרייד-יוניאָן" 
באַװועגונג. מיר ווילן דאָ נישט אַרײנגיין אין דער פראַגע פון יוריסדיקציע 
--- איר כוונה דערביי איז אונדז דאָ נוגע. װי שלעכט עס האַלט מיט אומ- 
רעגלמעסיקייטן און אומערלעכקייטן װאָס קאָנען לייכט אויפגעדעקט וװערן 
אין פאַרבינדונג מיט די גרויסע מאָנאָפּאָלן און טראָסטן. אויך דאָרטן פאַר- 
װאַלטן קליינע גרופּעס באַאַמטע ריזיקע פאָנדן, וועלכע באַלאַנגען צו אַזױ 
גערופענע אַקציע-האַלטער, אויך יענעמס געלט. די דאָזיקע פאָנדן זענען 


אין גאַנג מיט דער צייט 65 


אומפאַרגלייכלעך ריזיקערע װי די פאָנדן פון די טרייד-יוניאָנס. וועגן זי 
הערט מען נישט, אַז די סענאַט-קאָמיסיע זאָל אַרױסװײזן אַ צו גרויסן 
אינטערעס, 

עס איז גענוג זיך צו דערמאָנען װעגן אַן אונטערזוכונג װאָס אַן 
ענלעכע סענאַט-קאָמיסיע האָט דורכגעפירט לעצטן יאָר וועגן דעם כאַבאַר- 
פּראָגראַם פון די גרויסע אויל-טראָסטן צו באַװירקן דעם קאָנגרעס דורכ- 
צופירן אַ געזעץ צו באַפרייען די אינדוסטריע פון נאַטירלעכן גאַז פון 
פּעדעראַלן קאָנטראָל. פאַרטרעטער פון דער אויל-אינדוסטריע זענען גע 
כאַפּט געװאָרן ממש ביי דער האַנט בעת זיי האָבן געװאָלט אונטערקויפן 
סענאַטאָרן. איז אַנשטאָט דורכצופירן אַ ברייטע עפנטלעכע אונטערזוכונג, - 
האָט מען עס געמאַכט שטיל און שאַ. מען האָט יאָ עפּעס דערציילט וועגן 
צוויי מיליאָן דאָלער וועלכע זענען אויסגעגעבן געװאָרן דורך געוויסע 
אול-טראָסטן, עס זענען אויך באַשטראָפּט געװאָרן עטלעכע מענטשן, נישט 
חלילה מיט תפיסה נאָר מיט געלט-שטראָפן. און דערמיט איז דער ענין 
באַגראָבן געװאָרן, 

דורך זייטיקע וועגן דערוויסט מען זיך, אַז די קאָמיסיע איז געווען 
אַזױ צוריקגעהאַלטן אין דעם גאַנצן ענין ווייל צו פיל קאָנגרעס-לייט און 
סענאַטאָרן פון ביידע קאַפּיטאַליסטישע פּאַרטײען האָבן גענאָסן פון דעם 
צוויי מיליאָניקן ,אויפקלערונגס-פאָנד", װאָס די אויל-אינדוסטריע האָט 
אויסגעגעבן. דערפאַר אָבער, װאָס שייך דער טרייד-יוניאָן-באַװעגונג און 
אירע שאָטן-זייטן איז די סענאַט-קאָמיסיע זייער רירעוודיק און גאַר שריי" 
עוודיק. פאַרשטײיט זיך, אַז די שרייעוודיקייט װאָלט נישט געווען מעגלעך 
אָן דער הילף פון דער רעאַקציאָנערער פּרעסע. אויך זי האָט אַרױסגעװיזן 
גאָר אַן אַנדער פאַרשטענדעניש צו די ,טעותן" פון דער אויל-אינדוסטריע 
וי זי ווייזט אַרױס לגבי דער אונטערזוכונג פון די טרייד-יוניאָן-פאַנדן 

דער אַמעריקאַנער 
אַרבעטער-קלאַס אונטער אַטאַקע 


די פּאָזיציעס פון דעם אַמעריקאַנער אַרבעטסמענטש איז אונטער 
אַ טאָטאַלער אַטאַקע. גרויס-קאַפּיטאַל, װי עס קוקט אויס לויט זיינע לעצטע 
האַנדלונגען, טראַכט, אַז עס איז געקומען די צייט צו וייזן דעם אַמערי- 
קאַנער אַרבעטער-קלאַס װער עס איז דער בעל-הבית. דער אָנגריף מצד 
די אַמעריקאַנער רעאַקציאָנערע כוחות קומט צום אויסדרוק, אי אויפן 
געזעצגעבערישן געביט און אי ביי יעדער געלעגנהייט ווען עס וערן פאַר- 
האַנדלט אַרבעטס-באַדינגונגען. 

דער שטאָל-סטרייק, װאָס דויערט שוין איבער צויי חדשים, בעת 
די שורות װערן געשריבן, איז דער אָנהייב פון דעם פאַרמעסט צוריקצו" 
שליידערן די אַרבעטער צו אַ פּאָזיציע פון הילפלאָזיקייט כלפּי די אַרבעטס- 
געבער. קיינער -- אַריינגערעכנט די װאָרטזאָגערס פון די שטאָל-מאַגנאַטן 
-- לייקנט נישט, אַז די פּראָפיטן פון דער שטאָל-אינדוסטריע דערמעגלעכן 
די אַרבעטס-געבער נאָכצוקומען גרעסערע פאָדערונגען, װי די וועלכע די 
שטאָל-אַרבעטער-יוניאָן האָט אַרױסגעשטעלט ערב דעם סטרייק. בסך-הכל 
האָט די יוניאָן געפאָדערט אַ העכערונג אין שכירות און אויסבעסערונג אין 
סאָציאַלע בענעפיטן, וועלכע װאָלטן באַטראָפן נישט מער װי 15 סענט 
אַ שעה. די שטאָל-מאַגנאַטן האָבן נישט געענטפערט, אַז די אינדוסטריע 
קאָן זיך דאָס נישט דערלויבן. דאָס האָבן זיי נישט געקאָנט טאָן. זייערע 
אייגענע באַריכטן האָבן דאָך גראָד אין דער זעלבער צייט דערציילט, אַז 
אין זייער לעצטן פיסקאַלן יאָר זענען די פּראָפּיטן אין דער שטאָל-אינ- 
דוסטריע געווען כמעט די העכסטע אין זייער געשיכטע. נאָר װאָס דען? 
זיי קענען נישט, איז געווען זייער טענה, נאָכקומען די פאָדערונגען פון 
דער יוניאָן ווייל דאָס איז מסוגל צו פאַרגרעסערן די אינפלאַציע אין לאַנד, 

אָט דער פאַרזוך פון די שטאָל-מאַגנאַטן צו דערשיינען װי די אָפּי 
היטער פון פאָלקס-וווילזיין איז, פאַרשטײט זיך, בלויז אַ מאַסקע, װאָס 
דאַרף פאַרדעקן זייערע אמתע צילן, און דאָס איז, װוי געזאָגט, אָפּצושװאַכן 
דעם כוח פון דער אַמעריקאַנער טרייד-יוניאָן-באַװעגונג, װאָלטן די אַמע- 
ריקאַנער שטאָל-מאַגנאַטן באמת געווען פאַראינטערעסירט אין אויסהיטן 
דאָס לאַנד פון אינפלאַציע, קאָנען זיי דאָך דאָס באַװײיזן אויף אַ פּשוטן 
אופן : רעדוצירן די פּרײזן, זייערע פּראָפּיטן מאַכן עס מעגלעך. אַזאַ אַקט 
אויף זייער אייגענעם חשבון װאָלט באַװיזן זייער אָרנטלעכקײט און די 
ערנסטקייט פון זייער מורא פאַר אינפלאַציע. דאָס טוען זיי אָבער נישט, 

זייער געשריי וועגן אינפלאַציע איז דעריבער בלויז אַ פּראָפּאַגאַנדע-מיטל 
אין דעם קאַמף מיט די שטאָל-אַרבעטער. 

עס איז קלאָר, אַז די שטאָל-מאַגנאַטן װאָלטן זיך אַזױ סתם נישט 
דערלויבט צו פּראָװאָצירן אַ סטרייק פון דעם פאַרנעם וי דער איצטיקער : 
אַרום אַ האַלבער מיליאָן שטאָל-אַרבעטער סטרייקן. דער שטילשטאַנד אין 
דער שטאָל-פּראָדוקציע באַװירקט אַנדערע אינדוסטריעס, הונדערטער טוי" 
זנטער אַרבעטער אין אַנדערע אינדוסטריעס זענען שוין געװאָרן אַרבעטס- 
לאָז אַלס רעזולטאַט פון דעם שטאָל-סטרייק. װאָס לענגער דער סטרייק 
וועט געדויערן אַלץ גרעסער װעט וערן די מחנה פון אַרבעטער אין אַנ- 
דערע אינדוסטריעס, וועלכע וערן ברױטלאָז. אויב די שטאָל:מאַגנאַטן 
האָבן זיך אויף דעם דעצידירט, איז עס בלויז דערפאַר, װאָס זיי האָבן זיך 
געשטעלט בראש פון דעם אַמעריקאַנער גרויס-קאַפּיטאַל צו צעברעכן אָדער 
אַמװינציקסטן אָפּצושװאַכן די אַמעריקאַנער טרייד-יוניאָן באַועגונג, 

עס איז אויך קלאָר, אַז די שטאָל-מאַגנאַטן װאָלטן נישט געגעבן 
זייער קאַמפס-סיגנאַל ווען זיי װאָלטן נישט געפילט --- עס איז נישט אויס- 
געשלאָסן, אַז דאָס איז זיי נישט פאַרזיכערט געװאָרן -- אַז זיי האָבן די 
אונטערשטיצונג פון דער איזענהאַוער-:אַדמיניסטראַציע און פון די דאָמי- 
נירנדיקע רעאַקציאָנערע כוחות אין ביידע קאַפּיטאַליסטישע פּאַרטײען 
אײיזענהאַוערס באַציוּנג צו דעם סטרייק, זיין נישט זאָגן אַ װאָרט פון אוים- 
פאָדערונג צו די אַרבעטס-געבער, װאָס זאָל זיי שטויסן צו אַ פאַרשטעג- 
דיקונג מיט דער יוניאָן: דער קלימאַט װאָס די רעאַקציאָנערע טעגלעכע 
פּרעסע האָט געשאַפן און האַלט אָן אַרום דעם סטרייק --- דאָס אַלץ זאָגט 
עדות, אַז דער שטאָל-סטרייק איז נישט אַן איינצלנע דערשיינונג אין דעם 
אַמעריקאַנער קלאַסנקאַמף, נאָר איז אַ סיגנאַל פאַר אַ פאַרמעסט פון קאַ- 
פּיטאַל קעגן אַרבעט. אַלנפאַלס, רעדן שוין ביידע צדדים כמעט גאַנץ אָפן 
וועגן דעם, אַז דער שטאָליסטרייק װועט האָבן זיין המשך אין ענלעכע 
געראַנגלען אין אַנדערע אינדוסטריעס אין לאַנד, 

אָט דאָס דאָזיקע געפיל אין די רייען פון דער אַמעריקאַנער אָרגאַני- 
זירטער אַרבעטערשאַפט, אַז עס האַנדלט זיך נישט אין אַ צופעליקן אינ- 
דוסטריע-סטרייק, באַהערשט די גאַנצע אַמעריקאַנער טרייד-יוניאָן-באַװע- 
גונג און האָט געבראַכט צו איר פולשטענדיקער מאָביליזאַציע אַרום דעם 
שטאָל-סטרייק. (דער פיינער זשעסט, װאָס פּנחס לבון האָט געמאַכט גלייך 
נאָך זיין אָנקומען אין די פאַראייניקטע שטאַטן דורך איבערגעבן אַ טשעק 
פון דער הסתדרות אין דער סומע פון 10,000 4, האָט דאָ געמאַכט אַ גרויסן 
רושם), | | 

אויך אויפן געזעצגעבערישן געביט װערט דורכגעפירט אַ פּלאַנמע- 
סיקע אַטאַקע אויף די עקאָנאָמישע און סאָציאַלע פּאָזיציעס פון דעם אַמע- 
ריקאַנער אַרבעטער-קלאַס. דער ציל פון דער דאָזיקער אַטאַקע איז צו 
צעברעכן דעם כוח פון דער אַמעריקאַנער טרייד-יוניאָן באַװעגונג, װאָס 
װאָרצלט אין די ,ניו דיל"-געזעצן פון רוזוועלטס צייטן, 

דער אַמעריקאַנער קאָנגרעס, װאָס האָט אַזױ בחפּזונדיק פּאַרענדיקט 
זיין היי-יאָריקע סעסיע כדי אויסצומיידן די פאַרלעגנהייט פון דאַרפן אויפ- 
נעמען כרושטשאָוון, האָט געאַרבעט טעג און נעכט -- בוכשטעבלעך גאַנ- 
צע נעכט ביז פרימאָרגנס -- כדי דורכצופירן אַ ריי אַנטי-יניאָן געזעצן. 
אויפן קאַלענדאַר פון קאָנגרעס זענען געשטאַנען אַ גרויסע צאָל געזעץ- 
פּראיעקטן וועלכע זענען באמת געווען אין די אינטערעסן פון דעם ווילזיין 
פון לאַנד. אין דער ערשטער ריי דאַרף דערמאַנט װערן אַ געזעץ-פּראָיעקט, 
װאָס האָט געצילט אָפּצושװאַכן די מיאוסע איבלען פון סעגרעגאַציע און 
צו פאַרזיכערן מיליאָנען נעגערס דאָס רעכט פון שטימען אין די דרום- 
שטאַטן. צו דעם געזעץ-פּראָיעקט איז דער אַמעריקאַנער קאָנגרעס נישט 
דערגאַנגען. עס איז אויך געווען אַ געזעץ-פּראָיעקט, װאָס האָט געצילט 
צו פאַרשנעלערן דעם טעמפאָ אָפּצושאַפן די ,סלאַמס", אין וועלכע עס 
וווינען מיליאָנען מענטשן. אויך דאָס איז אָפּגערוקט געװאָרן אין אַ זייט, 
כדי די געזעצגעבער זאָלן זיך קענען ווידמענען די אַנטי-יוניאָן פּראָיעקטן, 

די דאָזיקע אַנטי-יוניאָן'געזעצן זענען שוין אַריײן אין קראַפט. און 
הגם עס וװועט נעמען צייט ביז זייער פולער אויסווירקונג אויף דער טרייך- 
יוניאָן:באַװועגונג, איז שוין אָבער קלאָר, אַז דער כוח פון די יוניאָנס איז 
שטאַרק אָפּגעשװאַכט געװאָרן. עס זענען באַגרענעצט געװאָרן די רעכט 
פון פּיקעטן. עס איז צוגענומען געװאָרן דאָס רעכט פון דער אָרגאַניזירטער 
אַרבעטערשאַפט צו באָיקאָטירן די פּראָדוקטן פון אַרבעטס-געבער וועלכע 
שטייען אין אַ קאַמף מיט דער יניאָן. עס איז אויך באַגרענעצט געװאָרן 
די קאַדענץ פון יוניאָןבאַאַמטע. (אַן ענלעכער געזעץ איז נישט אָנגענומען 
צעװאָרן בנוגע די באַאַמטע פון די גרויסע טראָסטס), 

און דער ביטערסטער פיל אין דעם אַלעמען איז דער פאַקט, װאָס 
פון די הונדערט מיטגלידער אין סענאַט האָבן בלויז צוויי געשטימט קעגן 
און נישט קיין סך גרעסערער פּראָצענט האָט געשטימט קעגן אין ,האַוז 
אָוו רעפּרעזענטאַטיווס?, װאָס האָט 427 מיטגלידער. דער פיל איז ביטער, 
אָדער דאַרף זיין ביטער, פאַר דער פירערשאַפט פון דער טרייד:יוניאָן- 
באַװעגונג גופא, וועלכע האָט אין די לעצטע יאָרן פאַרבונדן איר פּאָלי- 
טישן וועג מיט דער דעמאַקראַטישער פּאַרטײ. אַ סך פון די אָנגעזעענסטע 

טרייד-יוניאָן:פירער זענען מיטגלידער אין דער דעמאָקראַטישער פּאַרטײ 
און באַטײליקן זיך אין זייערע קאָנפערענצן. עס זענען אויך דאָ אַ צאָל 
צווישן זיי וועלכע באַלאַנגען צו דער רעפּובליקאַנער פּאַרטײ. אָבער דער 
רוב דעקלאַרירט זיך דעמאַקראַטיש, 


נאָך די לעצטע קאָנגרעס-װאַלן, ווען די דעמאַקראַטן האָבן אָפּגץ- 
האַלטן זייער ריזיקן זיג און האָבן פאַרגרעסערט זייער מאַיאָריטעט אין 
קאָנגרעס, איז דער זיג באַצײיכנט געװאָרן דורך די סאַמע שפּיצן-פירער 
פון דער אַמעריקאַנער טרייד-יוניאָן-באַװעגונג וי אַן אַרבעטעריזיג. עס 
איז אַ טראַגעדיע פון אַמעריקאַנער אַרבעטער-קלאַס, װאָס די פירערשאַפט 
פון דער טרייד-יוניאָןבאַװעגונג איז אַזױ װײיניק פּאָליטיש-באַװוּסטזיניק, אַז 
זי האָט געקאָנט באַצײיכענען דעם זיג פון דער דעמאָקראַטישער פּאַרטײ וי 
אַן אַרבעטער-זיג. איצט הייבן זיך שוין אָן הערן שטימען פון אָנגעזעענע 
פירער פון דער ;אַמעריקען פעדעריישאָן אָװו לייבאָר-סיאייאָ.?, וועלכע 
גיבן צו, אַז זיי האָבן געמאַכט אַ טראַגישן טעות. דזשאָרדזש מיני, דער 
פּרעזידענט פון ;אַמעריקען פעדעריישאָן אָװו לײיבאָר-סי.איי.אָ.", האָט אַנו- 
מלט זיך מודה געווען: ,יאָ, מיר האָבן געיובלט אַ זיג, עס איז אָבער גע- 
ווען אַ גרויסער טעות", 


דער דאָזיקער זאָג, מיניס, און ענלעכע אויסדרוקן פון אַנדערע טרייד- 
יוניאָן-פירער װעלן אָבער האָבן אַ װוערט בלויז דאַן אויב זיי װועלן ענד- 
גילטיק איבעררייסן מיט זייער ביז-איצטיקן וועג, װאָס האָט פּאָליטיש 
אַנטװאָפנט דעם אַמעריקאַנער אַרבעטער-קלאַס. דאָס איז געווען אַ וועג 
אויסצומיידן זעלבסטשטענדיקע פּאָליטישע פאַרמעסטן אויף די רעגירונגס- 
אינסטאַנצן, מצד דער אַמעריקאַנער אַרבעטערשאַפט. אַנשטאָט גיין אויפן 
וועג פון פאַרנעמען אייגענע פּאָזיציעס אין קאָנגרעס און אַפילו פּרעטענ- 
דירן אויף די רעגירונגס-פּאָזיציעס, האָט מען איינגערעדט דער אַרבעטער- 
שאַפט, אַז זי קען געפינען פריינד און חסד אין די ראַמען פון דער דעמאָ- 
קראַטישער פּאַרטײ. אַפילו אַזאַ סענסיטיווער -- און דער באַװוּסטזיניק- 
סטער צווישן די טרייד-יוניאָן-פירער -- װי עס איז װאָלטער רוטער, האָט 
געטראַכט, אַז דורך ווערן אַ פאַקטאָר אין דער דעמאַקראַטישער פּאַרטײ 
און דורך העלפן אירע װאַל-פאָנדן, װעט די אַרבעטערשאַפּט, מיט דער 
צייט, ווערן אַ דאָמינירנדיקער כוה אין דער דעמאָקראַטישער פּאַרטײ, 
אָדער אַלנפאַלס האָבן אין איר אַ שטאַנדהאַפטיקן פריינד. װאָס עס טראַכט 
וועגן דעם איצט װאָלטער רוטער, נאָך דעם װי די אַנטי-יניאָן געזעצן 

זענען אָנגענומען געװאָרן כמעט איינשטימיק דורך די קאָנגרעס-לייט און 
די סענאַטאָרן פון די ביידע קאַפּיטאַליסטישע פּאַרטײען, דאַרף מען נאָך 
ערשט הערן, 

אָקטאָבער 1959 


דער איינציקער, ווירקוזאַמער ענטפער 


(באַמערקונעגן צו דער קאַנװענשאָן 
פון דער איי.עף.על און סי.איי,אָ.) 


דזשאָרדזש מיני, דערציילט די פּרעסע, האָט אויפגעשטורעמט די 
צווייייערלעכע קאָנפערענץ פון דער קאַמעריקען פעדעריישאָן אָװו לײבאָר 
און סי.איי.אָ.". דער אָביעקט פון זיין שטורעם איז געווען אָטאָמאַציע, װאָס 
האָט שוין פאַרגרעסערט די מחנה פון אַרבעטסלאָזע -- ביז איבער 5 און 
אַ האַלב מיליאָן --- און זאָגט צו כסדר צו פאַרגרעסערן די צאָל פון די 
אַרױסגעפאַלענע פון די אַרבעטס-פּאָזיציעס. דער דאָזיקער אַרױסטריט -- 
דזשאָרדזש מיניס, האָט געגעבן, װערט געזאָגט, אַ פּאָליטישן כאַראַקטער 
דער נאַציאָנאַלער קאָנפערענץ פון די איבער דרייצן מיליאָן אָרגאַניזירטע 
אַמעריקאַנער אַרבעטער. אין אַנדערע װערטער -- עס זאָל הייסן, אַז די 
פירערשאַפט פון דער אַמעריקאַנער טרייד-יוניאָן באַװעגונג איז געקומען 
צו דער מסקנה, אַז דער קאַמף פון דעם אַמעריקאַנער אַרבעטס-קלאַס פאַר 
זיינע עקאָנאָמישע פּאָזיציעס און פאַרן וווילזיין פון דעם אַרבעטס-מענטש 
מוז אָננעמען אַ פּאָליטישן כאַראַקטער און אַז מען קאָן זיך מער נישט 
פאַרלאָזן אויף די מעטאָדן פון די טרייד-יוניאָנס -- , פּיוֹר ענד סימפּל". 

איז הלוואי װאָלט עס אמת געווען -- הלוואי װאָלט מען שוין גע- 
קאָנט זאָגן, אַז ענדלעך, ענדלעך האָט די פירערשאַפט פון דער אַמעריקאַ- 
נער אָרגאַניזירטער אַרבעטערשאַפט דערפילט די אַבסאָלוטע נויטווענדיקייט 
פאַר זעלבסטשטענדיקע פּאָליטישע פאַרמעסטן מצד דעם אַמעריקאַנער 
אַרבעטער-קלאַס, װאָס זאָל אים אַרויפפירן אויף די קאָנטראָליפּאָזיציעס 
אין אונדזער געזעלשאַפטלעך לעבן בכלל און במילא װאָס שייך דער עקאַָ- 
נאָמישער אײנאָרדענונג אין דער עפּאָכע פון אָטאָמאַציע, 

עס איז נישט פאַר קיינעם קיין סוד מער, אַז די אַמעריקאַנער טרייד- 
יוניאָן-באַװעגונג האָט פאַרלוירן אַ היפּשן טייל פון איר אייגענער אַמאָלי- 
קער גייסטיקער באַהויכונג. מיט זעלטענע אויסנאַמען זענען די גרויסע 

נאַציאָנאַלע יוניאָנס פאַרואַנדלט געװאָרן אין סטאַטישע אינסטיטוציעס. 
דאָס געפיל פון באַעװלהקייט, װאָס האָט אַמאָל אויפגעשטורעמט אַרבע- 
טער-מאַסן, האָט שוין לאַנג אויפגעהערט צו זיין דער מאָטאָר פאַר טרייד- 
יוניאָן-אָרגאַניזירונג. אמת, די אַמעריקאַנער אַרבעטערשאַפט איז אָפּגע- 
גאַנגען אַ ווייטן מהלך װאָס שייך עקאָנאָמישע דערגרייכונגען, זינט יענע 
שטורמישע יאָרן פון אויפשווונג אין איר אָרגאַניזירטקײט. אָבער דאָס איז 
בלויז אמת בנוגע אַ מינאָריטעט פון דעם אַמעריקאַנער אַרבעטעריקלאַס. 
זיין אָרגאַניזירטער טייל -- צורעכענענדיק צו דער אַמעריקען פּעדערײַשאָן 
אָוו לייבאָר און סי.איי.אָ. אַנדערע נישט אין איר אָנגעשלאָסענע יוניאָנס -- 
באַטרעפט סך-הכל אַרום 17-16 מיליאָן אין דעם אַרבעטער-קלאַס פון אַרום 
0 מיליאָן. עס זענען נאָך דאָ גענוג מיליאָנען אַרבעטער אין אַמעריקע 
וועלכע זענען נישט קיין סך װינציקער באַעװלט היינט װי עס איז אַמאָל 
געווען דער סװעטשאַפּ-אַרבעטער, און וועלכע זענען הפקר פאַר דעם אומ" 
געזעטיקטן קאַפּיטאַליסטישן פּראָפּיט-אַפּעטיט. 

מען קאָן נישט באַשולדיקן די טרייד-יוניאָן-באַװעגונג, אַז זי האָט 
נישט געװאָלט אָרגאַניזירן די נאָך'נישט-אָרגאַניזירטע אַרבעטער. אַלנ- 
פאַלס װאָס שייך רעזאָלוציעס, קאָן מען מיט זי אָנפילן גאַנצע ביכער. 
די צרה איז אָבער געלעגן און ליגט אין די מעטאָדן, אין דעם צוגאַנג / 
וועלכער האָט פאַרפרוירן דעם געדאַנקען גאַנג פון דער אַמעריקאַנער 
טרייד-יוניאָן-פירערשאַפט. מיר האָבן דאָ, פאַרשטײיט זיך, אין זינען אַז דאָס 
פעלן פון הצלחה איז הױפּטזאַכלעך אַ רעזולטאַט פון נישט באַגלייטן די 
פאַרמעסטן צו אָרגאַניזירן אַרבעטער אין טרייד-יוניאָנס מיט פּאָליטישע 
אַמביציעס, װאָס בלויז זיי זענען מסוגל אויפצושטורעמען אַרבעטער-מאַסן. 

נישט קיין קליינער שטער פאַר דער אָרגאַניזירונג פון די נאָך נישט 
אָרגאַניזירטע אַרבעטער איז געווען -- און איז --- די דאָמינאַציע פון די 
אַזױ גערופענע קרעפט-יוניאָנס אין דער אַמעריקען פעדעריישאָן אָװו ליי- 
באָר און סייאיי.אָ. דער עגאַיסטישער מאָמענט, װאָס האָט פאַרשלאָסן אַ 
גרויסע צאָל יוניאָנס פאַר נייע מיטגלידער, האָט געגעבן אַ שלעכטן נאָמען 
דער טרייד-יוניאָן באַוועגונג. די דאָזיקע קרעפט-יניאָן אָפּגעשלאָסנקײט 
האָט אויך געבראַכט צו אַן אָפּגעפרעמדקייט פון דעם געזעלשאַפטלעכן לעבן 
בכלל מצד אַ גרויסן טייל פון דער טרייד-יוניאָן-באַװועגונג, און דורך דעם 
גורם געווען צו דער פאַרגליווערטקייט אַפּילו װאָס שייך אָרגאַניזאַציאָנעלע 
אַמביציעס, 

אָבער דער פּראָצעס פון אָטאָמאַציע, װאָס הייבט זיך אָן צו אַנט.- 
וויקלען אַלץ ראַשיקער און ראַשיקער אין אונדזער אינדוסטריעל לעבן 

האָט ענדלעך אָנגעהויבן אַרױסצורופן באַזאָרגטקײט אין די רייען פון די 
אַזױ גערופענע ,זיכערע" מיט זייערע דזשאַבס. אָטאָמאַציע באַװירקט 
קודם"כל די קרעפט-אַרבעטער, דעם מענטשן ביי די מאַשינען, װאָס זייער 
נויטיקע צאָל װערט כסדר קלענער. דאָס אַרױספאַלן כסדר פון אַרבעטער 
פון זייערע אַרבעטס-פּאָזיציעס צוליב אָטאָמאַציע, שטעלט אַװעק פאַר דער 
אָרגאַניזירטער אַרבעטערשאַפט פּראָבלעמען צו וועלכע זי איז נישט צוגע- 
גרייט, ווייל עס טראָגט אַריבער דעם געראַנגל מיט די אַרבעטסיגעבער 
צו אַ פּאָליטיש-געזעלשאַפטלעכער פלאַך. די נעגאַטיווע אויסווירקונג פון 
אָטאָמאַציע, װאָס שייך דעם אַרבעטסמענטש, װעט נישט באַזייטיקט װערן 
דורך די ביז איצטיקע אופנים פון פאַרהאַנדלונגען און אַפּילו געראַנגלען 
מיט די אַרבעטסיגעבער. אָטאָמאַציע פאָדערט אַ נייעם געזעלשאַפטלעכן 
קלימאַט אין לאַנד, װאָס זאָל ברענגען דערצו, אַז די װיסנשאַפטלעכע דער" 
גרייכונגען זאָלן אויסגענוצט װערן לטובת דעם גאַנצן פאָלק און נישט 
בלויז פאַר גרויס-קאַפּיטאַל, אַזאַיאָ געזעלשאַפּטלעכער קלימאַט װעט נישט 
געשאַפן װוערן נישט מיטן חסד פון דעם אַרבעטס-געבער, און נישט דורך 
אַפילו די פרומסטע צװאָגן פון די איצטיקע דאָמינירנדיקע פּאָליטישע 
כוחות אין לאַנד, 

| דער נויטיקער געזעלשאַפטלעכער קלימאַט, װאָס דאַרף באַגלײטן דעם 
פּראָצעס פון אָטאָמאַציע, קאָן געשאַפן ווערן בלויז דורך אַ פּאָליטישן גע- 
ראַנגל מצד דער אַרבעטערשאַפט פאַר די דעצידירנדיקע מאַכט- פּאָזיציעס 
אין לאַנד. דעריבער איז נישט גענוג װאָס דזשאָרדזש מיני האָט אויפגע- 
ברויזט די קאָנפערענץ פון אַמעריקען פעדעריישאָן אָוו לײיבאָר, מיט דער 
מורא פאַר אָטאָמאַציע. עס איז נישט גענוג, ווייל ער האָט דאָס נישט באַ- 
גלייט מיט אַ רוף צו זעלבסטשטענדיקער פּאָליטישער אָרגאַניזירטקײט 
פון דער אַמעריקאַנער אַרבעטערשאַפט. אַנשטאָט דעם, איז די פּלאַטפאָרמע 
פון דער קאָנפערענץ גאַסטפרײנדלעך איבערגעגעבן געװאָרן צו די װאָרט- 
זאָגערס פון די רעפּובליקאַנישע און דעמאָקראַטישע פּאַרטײען, װעלכע 
האָבן זיך באַגנוגנט מיט ,באַװיינען" די לאַגע פון די אַרבעטסלאָזע. דאָס 
איז געווען זייער שיין פון זייער זייט -- ,מענטשלעך", אָבער זיי האָבן 
נישט אָנגעצייכנט קיין אמתע רפואה פאַר אַרבעטסלאָזיקײט. און מען קאָן 
צו זיי נישט האָבן קיין טענות ; זיי האָבן נישט קיין רפואה. לויט זייער 
געזעלשאַפטלעכער פילאָזאָפּיע, קאָנען זיי גאָרנישט זיך דערטראַכטן צו 
דער אמתער רפואה, װאָס זאָל באַזאָרגן די גאַנצע באַפעלקערונג מיט אַ 
בכבודיקער עקזיסטענץ. 

בנוגע די פאָרשטייער פון די בירגערלעכע פּאַרטײען, איז שווער צו 
האָבן טענות צו זיי. אָבער אַנדערש איז װאָס שייך די מיניס. אויב עס 
איז אמת, אַז דזשאָרדזש מיני האָט פּרובירט געבן אַ פּאָליטישן כאַראַקטער 
דעם איצטיקן און מאָרגנדיקן געראַנגל פון דעם אַרבעטסמענטש פאַר 
זיינע אַרבעטס-פּאָזיציעס, איז ער געווען, און איז מחויב אָנצוווייזן אויף 
דעם, לויט אונדזער מיינונג, דעצידירנדיקן וועג פאַר דעם דאָזיקן געראַנגל 
און דאָס איז די פּאָליטישע אָרגאַניזירונג פון דעם אַרבעטער:קלאַס אין 
אַמעריקע. אַזױ לאַנג װי ער האָט דאָס נישט געטאָן און טוט עס נישט, 
וועט זיין שטורעמען טראָגן בלויז אַ מליצהדיקן כאַראַקטער, 
מיר האָבן אַרױסגעהױבן בלויז איין מאָמענט פון דער צוויי-יערלעכער 
קאָנפערענץ פון דער אַמעריקען פעדערישאָן אָװו לײיבאָר און סיאייאָ. 
ווייל מיר באַטראַכטן עס וי אַ צענטראַלן און דעצידירנדיקן מאָמענט אין 
דעם לעבן פון דער אַמעריקאַנער אַרבעטערשאַפט. עס איז קלאָר, אַז אין 
דעם פּראָצעס פון װערן רייף פאַר פּאָליטישע השגות, וועט די אָרגאַניזירטע 
אַרבעטערשאַפט דאַרפן ווערן מער סענסיטיוו צו אַנדערע געזעלשאַפטלעכע 
מאָמענטן פון דעם אַמעריקאַנער לעבן און נישט זיך צו באַגנוגענען בלויז 
מיט פּראַגן פון שכירות און שעהען פון דער אַרבעטס-װאָך, א.אַ.זז. אין די 
ערשטע רייען האָבן מיר אין זינען אַזעלכע מאָמענטן װוי ציווילע רעכטן 
פולע גלײיכבאַרעכטיקונג פאַר יעדן יחיד אין אונדזער געזעלשאַפט. אויף 
אָט דעם געביט פון דעם געזעלשאַפטלעכן לעבן, איז נישט אין גאַנצן ריין 
דער געוויסן פון דער היגער אַרבעטערשאַפט. גרויסע טיילן פון איר האָבן 
מיטגעמאַכט דעם ווייסן שאָװויניזם און זיך באַגנוגנט, מילד גערעדט, מיטן 
אָפּהיטן די עגאָיסטישע אינטערעסן פון דעם פּריװילעגירטן שיכט אין דער 
טרייד-יוניאָן-באַװועגונג. אָבער דער-אָ מאָמענט איז אַ באַזונדערע טעמע 
אַן און פאַר זיך, װאָס מיר ווילן דאָ נישט צוזאַמענמישן מיט דער, װאָס 
מיר באַטראַכטן װי די הויפּט-אויפגאַבע וועלכע שטייט פאַר דער אַמעריקאַ- 
נער אַרבעטערשאַפט -- איר אָרגאַניזירונג פאַר אַ פּאָליטישן פאַרמעסט 
אין לאַנד, 
דעצעמבער 1963 

פּאָליטישע אַמביציעס ז 


אונדזער היינטיקער נומער איז געװוידמעט דעם אַמעריקאַנער אַרבע- 
טער-יום-טוב --- לײיבאָר דיי. עס איז דעריבער אין ,סעזאָן", אַזױ צו זאָגן, 
צו טראַכטן אַ ביסל אויפן קול וועגן דעם צענטראַלן פּראָבלעם װאָס באַ- 
גלייט די אַמעריקאַנער אַרבעטערשאַפּט --- איר פּאָליטישע אויסווירקונג, 

די טעמע, זענען מיר זיכער, מאַטערט יעדן באַװוּסטזיניקן אַרבעטס- 
מענטש: װי איז דאָס מעגלעך אַז אין דער הויך אינדוסטריאַליזירטער 
אַמעריקע מיט איר ריזיקן פּראָלעטאַריאַט, זאָל זיך נישט אויסווירקן קיין 
אייגענער פּאָליטישער כוח אין לאַנד ? 

מיר האָבן שוין געהערט אַ פּראָגנאָז אַז דער אַמעריקאַנער אַרבעטער, 
לויט זיין מענטאַליטעט, איז נישט מסוגל צו װוערן דער טרעגער פון אי" 
גענע פּאָליטישע אַמביציעס. דערפאַר, וערט אונדז אָנגעזאָגט, װאַקסט אין 
אַמעריקע אַן אינטעלעקטועלער שיכט װאָס ער װעט דאָס געבן די שטויס- 
קראַפט צו דער וועלט פון מאָרגן פאַר דעם אַמעריקאַנער אַרבעטער-קלאַס, - 

דער דאָזיקער פּראָגנאָז ווערט באַגלײט דורך אַן אויפקלערונג אַז דער 
אַמעריקאַנער קאַפּיטאַליזם איז אַנדערש -- ער איז מער שכלדיק, ער ווייסט 
וי אַזױ אַנטקעגנצוקומען אין אַ גרויסער מאָס די עקאָנאָמישע פאָדערוג- 
גען פון דעם אַרבעטסמענטש: דורך דעם שטעלט ער אים צופרידן און 
מאַכט אים צו פילן װי אַ מין שותף צו דעם האָב און גוטס פון דער 
געזעלשאַפט, 

און װי נאָך אַ באַװײיז פאַר דער נישט-פעיקייט פון דעם אַמעריקאַ- 
נער אַרבעטסמענטש צו זיין דער טרעגער פון קלאַסן אידעאַלן, װערט 
געבראַכט זיין פּאָליטישע פאַרגרעבטקייט, אינדיפערענץ און רעאַקציאָנער- 
קייט. אָט דייאָ כאַראַקטעריזאַציע-שטריכן פון דער אַמעריקאַנער אַרבע- 
טערשאַפט זענען, צום באַדױערן, אין אַ גרויסער מאָס ריכטיק. מיר זעען 
וי די מערהייט אַרבעטער און אָרעמע מענטשן אין דער סאַוט זענען אין 
די פאָדערשטע רייען פון די ווייסע שאָװיניסטן, 

אויף דער נאַציאָנאַלער אַרענע, װאָס שייך דער קאַלטער מלחמה און 
אַמעריקעס אויסווירקונג אין װיעטנאַם און אין דער דאָמיניקאַנער רע" 
פּובליק, איז אַ גרויסער טייל פון דער אָנפירערשאַפט פון דער אַמעריקאַ 
נער אָרגאַניזירטער אַרבעטער-געזעלשאַפט עקסטרעמער וי עס איז אַפילן 
די אַדמיניסטראַציע פון לאַנד, 

דעריבער, ווערט באַהױפּטעט, איז נישטאָ קיין האָפענונג אַז די אַמע- 
ריקאַנער אַרבעטערשאַפט װעט װערן מער פּאָליטיש באַװוּסטזיניק; דאַ- 
קעגן, דאַרף געפלעגט װערן דער כוח פון דעם אַזױ גערופענעם מענטש 
פון גוטן ווילן װאָס אין רעזולטאַט פון זיין מענטשלעכקייט איז ער מסוגל 
צו װערן דער עפעקטיווער טרעגער פון אַ בעסערער און שענערער גע- 
זעלשאַפטלעכער אײנאָרדענונג, 

וי אַ ביישפּיל פון דער פּאָטענץ װאָס ליגט אין דעם דאָזיקן שיכט 
פון די מענטשן פון דעם גוטן ווילן, װוערן געבראַכט די דערגרייכונגען אין 
לאַנד װאָס שייך געזעצן פון סאָציאַלן װוילזיין. און װי אַ סאַמער לעצטער 
ביישפּיל ווערט אַרױסגעהױבן פּרעזידענט דזשאָנסאָנס בײטראָג בנוגע אַ 
רייע געזעצן לטובת דעם אָרעמען טייל פון דער באַפעלקערונג בכלל און 
ספּעציפישע נויטן פון דער נעגערישער באַפעלקערונג, בפרט. | 

אין רעזולטאַט פון אָט דער ,רעאַליטעט" פון דעם אַמעריקאַנער גע- 
זעלשאַפטלעכן לעבן ווערט אַרױסגערוקט די מסקנה, אַז עס איז נישט 
נויטיק קיין דריטער פּאָליטישער כוח -- פון אַרבעטער -- נאָר אַז 
מען דאַרף פאַרבינדן אַלע האָפענונגען פאַר פאַרבעסערן די געזעלשאַפט- 
לעכע אײנאָרדענונג אין לאַנד מיט אַן אַזױ גערופענער קאָאַליציע פון 
כוחות פון גוטע מענטשן, פיינע מענטשן, יושרדיקע מענטשן, װאָס זאָל 
באַװירקן פון אינעװייניק און פון דרויסן די עקזיסטירנדיקע צוויי פּאָלי- 
טישע פּאַרטײען, און די אינסטאַנצן פון לאַנד, סיי די פּעדעראַלע און סיי 
פון די באַזונדערע שטאַטן, . | | 

וילן מיר נישט, אין דעם איצטיקן מאָמענט, גאָרנישט אַראָפּנעמען 
פון דעם קרעדיט װאָס עס קומט פּרעזידענט דזשאָנסאָן פאַר דעם מעדיקער- 
געזעץ און אַװודאי נישט װאָס שייך דעם געזעץ װאָס פאַרזיכערט פאַר דעם 
נעגער שטימרעכט אין די דרום-שטאַטן. און עס מעג דאָ געזאָגט ווערן, אַז 
פּרעזידענט דזשאָנסאָן איז װאָס שייך אינערלעכּע פראָגן געװאַלדיק אויס: 
געװאַקסן. װי אַ מענטש פון דער סאַוט, װאָס האָט ביז זיין אויפטריט 
פריער װי דער װיצע-פּרעזידענט און דערנאָך װי דער פּרעזידענט פון 
לאַנד, אָפּט פאַרטראָטן דעם רעאַקציאָנערן שטאַנדפּונקט פון די דרום- 
שטאַטן, איז אים היינט נישט צו דערקענען. און פאַר דער דאָזיקער ענ- 
דערונג אין זיין פילאָזאָפּישן צוגאַנג צו די אינערלעך-געזעלשאַפטלעכע 
פּראָבלעמען פון לאַנד, קומט אים אַפּלאָדיסמענטן. | 

אָבער עס בלייבט נאָך אַלץ די פראַגע פאַר װאָס מוז דער אַרבעטס- 
מענטש און די אָרעמשאַפט אין לאַנד בכלל זיין אָנגעװויזן אויף דעם חסד 
פון די אַזױ גערופענע מענטשן פון גוטן ווילן. עס איז דאָך מאָראַליש 

באַרעכטיקט אַז די געזעלשאַפטלעכע אײנאָרדענונג אין אַ לאַנד זאָל באַ- 
שטימט ווערן לטובת די אינטערעסן פון דער מאַיאָריטעט פון דער באַ" 
פעלקערונג לויט דעם באַשלוס פון דער מאַיאָריטעט פון בירגערטום. 

װאָלט דער אַמעריקאַנער אַרבעטער-קלאַס, װאָס שטעלט מיט זיך פאָר 
פאַקטיש די איבערוועגנדיקע מאַיאָריטעט, געווען פּאָליטיש באַװוּסטזיניק, 
װאָלט ער נישט באַדאַרפט װאַרטן אויף די אַזױ גערופענע חסידי האומה, 
אַז זיי זאָלן אים טאָן טובות און זיין גוט צו אים און זאָרגן וועגן זיין 
לעבנס-סטאַנדאַרד און פאַרזיכערונג, 


אַן עפעקטיווע פּאָליטישע אַרבעטער-פּאַרטײ װאָלט דאָך געמאַכט 
פאַר אומנויטיק צו דאַרפן װאַרטן אָפט צענדליקער יאָרן אויף סאָציאַלע 
געזעצגעבונגען לטובת דעם ווילזיין פון דעם אַרבעטער און אָרעמען 
מענטשן. לאָמיר נעמען פאַר אַ ביײישפּיל דעם ,מעדיקער": וען דאָס גע 
זעץ איז דורכגעגאַנגען דעם פּאַרלאַמענט און אונטערגעשריבן געװאָרן 
דורך דעם פּרעזידענט, איז פאַרצייכנט געװאָרן אַז דורך דעם איז אָפּגע- 
שלאָסן געװאָרן מיט אַ נצחון אַ דרײיסיק-יאָריקער קאַמף לטובת אַזאַ גע- 
זעץ. נאָך לענגער האָט געדיערט דער קאַמף פאַר דעם געזעץ װאָס 
פאַרזיכערט איצט דעם נעגער זיין שטימע אין גאַנצן לאַנד, 


מיר װאָלטן געקאָנט אַזױ דורכגיין די גאַנצע גאַמע פון געזעצגעבונג 
זינט פּרעזידענט רוזוועלט ביז איצט, וועלכע האָט אויפגעהויבן דעם אַמע- 
ריקאַנער לעבנס-סטאַנדאַרד, און װאָלטן געקאָנט שטעלן די זעלבע פראַגע 
צי װאָלטן די אַלע געזעצן אָנגעקומען לייכטער און שנעלער און װאָלטן 
זי נישט געווען װירקזאַמער ווען דער אַמעריקאַנער אַרבעטער-קלאַס 
װאָלט דאָמינירט דאָס פּאָליטישע לעבן אין לאַנד. 

מיר ווייסן, אַז דאָס װאָס מיר זאָגן דאָ איז בלויז אַ מין טראַכטן 
אויפן קול װאָס ווערט, צום באַדױערן, נישט געטיילט דורך גענוג אַרבע- 
טער-פירער און במילא באַװירקט עס נישט די אַמעריקאַנער אַרבעטער- 
שאַפּט. דאָס איז די טראַגעדיע פון דער אַמעריקאַנער אַרבעטערשאַפט און 
װאָס איינע פון אירע רעזולטאַטן איז דער פאַקט װאָס צענדליקער מיליאָ- 
נען מענטשן אין דער רייכער און זאַטער אַמעריקע, לעבן נאָך אונטער 
סוב-סטאַנדאַרד-ניװאָ. 

אַ גרויסע זינד טראָגט פאַר דעם די פירערשאַפט פון דער אָרגאַנ- 
זירטער אַרבעטערשאַפט, וועלכע האָט פאַרביטן געוויסע באַלדיקע דער- 
גרייכונגען פאַר דעם אמתן חלק װאָס קומט דעם אַרבעטסמענטש פון דעם 
געזעלשאַפטלעכן האָב-און-גוטס, 

מיט יאָרן צוריק, ווען עס האָט זיך געשאַפן די ליבעראַלע פּאַרטײ 
אין דעם ניו-יאָרקער שטאַט, האָט זיך געװעקט די האָפענונג, אַז אפשר 
װעט דאָס זיין אַן אָנהײיב פון אַ וירקזאַמער פּאָליטישער פּאַרטײ אױיף 
אונדזער נאַציאָנאַלער אַרענע. די דאָזיקע האָפענונג איז שוין לאַנג צע- 
שמעטערט און אירע נאָכפאָלגער פּאָליטיש אַנטװאָפנט. איר לעצטע האַנד- 
לונג אין פאַרבינדונג מיט די פאָרשטייענדיקע שטאָטישע װאַלן אין ניו" 
יאָרק װעט נאָך מערער דעמאָראַליזירן פּאָליטיש איר נאָכפאָלגערשאַפט, 
אין דעם טאָג פון ,לײיבאָר דיי" װעלן די צענטראַלע פירער אין 
לאַנד און אין די באַזונדערע שטאַטן האַלטן זייערע טראַדיציאָנעלע רעדעס 
לכבוד אַרבעטער און דעם אַרבעטס-מענטש. אָבער די אַרבעטערשאַפט 
גופא היי-יאָר פּונקט וי אין די סך פאַרגאַנגענע יאָרן, װעט נישט אויפ- 
טרעטן אין עפנטלעכן לעבן מיט אירע צענטראַלע אַספּיראַציעס און באַ- 
רעכטיקטע פּאָליטישע פאַרמעסטן, אָבער עס וילט זיך פאָרט האָפן, אַז 
סוף-כל-סוף װעט דער ריזיקער כוח װאָס דרימלט אין דעם אַמעריקאַנער 
פּראָלעטאַריאָט דערװאַכן און װעט זיך פּאָליטיש אויסווירקן אין דער 
געזעלשאַפט. 
אויגוסט-סעפּטעמבער 1965 


אומרו אין דער 
אַמעריקאַנער טרייד-יוניאָן-באַוועגונג 


די פירערשאַפט פון דער אַמעריקאַנער אַרבעטער-באַװעגונג איז אומ- 
רויַק. דזשרדזש מיני און זיינע קאָלעגן זענען באַזאָרגט: אַ גרויסער טייל 
פון זייערע יוניאָן'מיטגלידער האָט נישט בדעה צו פאָלגן זייער עצה 
בנוגע די קומענדיקע װאַלן -- צו שטימען פאַר האָמפרין. און דער פיל 
איז ביטערער פאַר זיי, װאָס זייער קאָנקורענט אין די אייגענע רייען איז 
גאָר דזשאָרדזש װאַלאַס, 

צו שפּעט, יאָרן צו שפּעט. די אומבאַהאָלפנקײיט פון דער טרייך- 
יוניאָן-פירערשאַפט איז די פרוכט פון נישט האָבן געזאָרגט באַצײיטנס פאַר 
דער פּאָליטישער דערציונג פון דער טרייד-יוניאָן-מיטגלידערשאַפט. מיר 
זאָגן נישט --- צו שפּעט -- מיט אַ געפיל פון שאָדנפרייד, חלילה: הגם די 
אומרויקע אַרבעטער-פירער האָבן שטאַרק געזינדיקט דערמיט װאָס זי 

האָבן דערצויגן זייערע נאָכפאָלגער צו גלויבן, אַז זיי דאַרפן זיך אויס- 
ווירקן אין די ראַמען פון די עקזיסטירנדיקע פּאָליטישע פּאַרטײען -- 
הױיפּטזאַכלעך אין דער דעמאַקראַטישער, 

דער אַזױ גערופענער ריין-טרייד-יוניאָניסטישער קאַמפס-מעטאָד האָט 
דערגרייכט אַ העכערן לעבנס-סטאַנדאַרד פאַר אַ טייל פון דער אָרגאַניזיר- 
טער אַרבעטערשאַפט, אָבער האָט נישט אַנטװיקלט אַן אַרבעטערשאַפט 
מיט הויכע מענטשלעכע השגות פאַר דער געזעלשאַפט בכלל, 
| די וועלכע האָבן גענאָסן פון דעם דאָזיקן קאַמפסװעג -- דער ריין 
טרייד-יוניאָניסטישער --- זענען שנעל געװאָרן עגאָיסטיש מיט זייערע 
דערגרייכונגען און האָבן זיך אָפּגעזונדערט פון די עקאָנאָמיש-נידעריקע 
שיכטן אין דער אַמעריקאַנער אַרבעטערשאַפט און זיך פאַרװאַנדלט אין אַ 
מין. עליטע. - 

די דאָזיקע עליטע איז הױפּטזאַכלעך באַשטאַנען פון הויך-קװואַליפי- 
צירטע אַרבעטער (פקרעפט-"-יוניאָנס). איר כסדרדיקער ציל איז געוען 
צו זאָרגן בלויז פאַר זיך, און װאָס מער דערפאָלגרייך זי איז געווען, אַלץ 
קאָנסערװאַטיווער איז זי געװאָרן בנוגע געזעלשאַפטלעכע פּראָבלעמען 
און אַזױ. װוי דער דאָזיקער סעקטאָר האָט יאָרן לאַנג דאָמינירט אין דער 
טרייד-יוניאָן-באַװועגונג, האָט זיין קאָנסערװאַטיווער חותם כאַראַקטערי- 
זירט די אויסווירקונג פון דער צענטראַלער קערפּערשאַפט --- די ;אַמערי- 
קען פעדעריישאָן אָװו לייבאָר" --- נישט נאָר פּאָליטיש נאָר אַפילו טרייד" 
יוניאָניסטיש: אין דער גרויסער מאַסע נישט-קװאַליפיצירטע אַרבעטער 
איז זי כמעט נישט געווען פאַראינטערעסירט. 

אַ צוזאָג איז געקומען אין די דרייסיקער יאָרן מיט דער אַנטשטײונג 
פון דער ,סי.איי.אָ.", וועלכע האָט זיך פאַרמאָסטן אויף דעם גרויסן שטח 
פון - די נישט-קװאַליפיצירטע אין דער אַמעריקאַנער אַרבעטערשאַפט. 
אָבער אַפילו דער גרויסער דערפאָלג פון דער ;סיאייאָ.? -- מיליאָנען 
נייע יוניאָן-מיטגלידער אויף אַן אינדוסטריעלן פאַרנעם, נישט לויט דער 
פאַך-באַזע פון דער ;אַמעריקער פעדעריישאָן אָװו לייבאָר" --- האָט נישט 
דערפילט אַלע האָפענונגען, װאָס די אַנטשטײוּנג פון דער ,סי.איי.אָ." האָט 
געהאַט צוגעזאָגט, 
עס האָט געפעלט די באַגלײטונג פון פּאָליטישע אַמביציעס. אין רע- 
זולטאַט איז שפּעטער געװאָרן נאַטירלעך די פאַראייניקונג פון די צויי 
טרייד-יוניאָן-קערפּערשאַפטן. און אַזױ װי די קאַמעריקען פעדעריישאָן אַװו 
לייבאָר? איז געווען דער גרעסערער צד, איז איר לאַנגײאָריקע איינשטע- 
לונג - װאָס שייך פּאָליטישער אויסווירקונג געװאָרן די שיטה פון דער 


אין גאַנג מיט דער צייט 179 


פאַראייניקטער באַװועגונג; באַלױנען פריינד און באַקעמפן שונאים. אין 
בעסטן פאַל האָט די-אָ פּאָליטישע מעטאָדע באַװירקט יחידים- קאַנדידאַטן; 
אויפן סאָציאַל-פּאָליטישן לעבן פון לאַנד האָט עס זעלטן געהאַט אַ לאַנג- 
דויערנדיקע באַדייטונג, 

וי אַ באַרעכטיקונג פאַר זייער נישט זיין פאַראינטערעסירט אין אַן 
אייגענער פּאַרטײ איז געווען און איז די טענה פון די װאָרטזאָגער פון 
דער אַמעריקאַנער אַרבעטערשאַפט, אַז די אַמעריקאַנער דעמאָקראַטיע איז 
אַמזיכערסטן אין אַ צװיי-פּאַרטײיעןיסיסטעם. װאָלטן מיר פאַרשטאַנען די 
טענה און זי אָנגענומען ווען עס װאָלט זיך גערעדט ועגן אַן אַרבעטער- 
פּאַרטײ און אַ קאַפּיטאַליסטישע, וועלכע פאַרמעסטן זיך וועגן דער גע- 
שטאַלטונג פון דער געזעלשאַפט, 

אָבער די רעפּובליקאַנער אָדער אַפילן די דעמאַקראַטישע פּאַרטײ -- 
מיט איר געשלאָסענעם רעאַקציאָנערן פליגל אין די דרום-שטאַטן, װאָס 
דאָמינירט אין איר --- נישט מיט אַזאַדאָ צװיי-פּאַרטײיען-סיסטעם דאַרף עס 
די אַרבעטערשאַפט פאַרבינדן אירע דעמאָקראַטישע אַספּיראַציעס? / 

דער אַמעריקאַנער צויי - פּאַרטײען - סיסטעם האַלט זיך ביים איינ- 
ברעכן. און ס'איז גאָר דזשאָרדזש װאַלאַס װאָס שטורעמט די באַריקאַדע. 
און דאָס ערגסטע דערביי איז װאָס זיין באַזע איז דער אָרעמער שיכט 
אין לאַנד און אַ גרויסע מאַסע פון טרייד-יוניאָן-מיטגלידער, 

מיר ווילן נישט מאַכן קיין פאַרגלייך מיט מוסאָליני און היטלער, 
אָבער זאָל קיינער נישט פאַרגעסן דעם געלעכטער, װאָס האָט באַגעגנט 
זייערע ערשטע אויפטריטן, צו פיל בלוט האָט די מענטשהייט באַצאָלט 
פאַר אָט יענעם געלעכטער, כדי מיר זאָלן קאָנען אַװעקמאַכן מיט דער 
האַנט די װאַלאַס-דערשײנונג, 

די "פּאָלס" דערציילן, אַז װאַלאַסעס איינפלוס װאַקסט כסדר אין 
גאַנצן לאַנד און איז נישט באַגרענעצט צו זיין נאַטירלעכער באַזע אין די 
דרום-שטאַטן. אויך אין די גרויסע אינדוסטריעלע שטאַטן מיט זייערע 
מיליאָניקע טרייד-יוניאָן-מיטגלידער האָט שוין -- איז די פינצטערע בשו" 
רה --- װאַאַלס מער איינפלוס װי עס האָבן די אָפיציעלע טריידייוניאָן- 
פירער אויף זייערע אייגענע מיטגלידער. אַפילו צװוישן דער מיטגלידער- 
שאַפט פון אַזאַ יוניאָן װוי װאָלטער רוטערס אױטאָמאָביל-אַרבעטער -- 
זענען דאָ ידיעות -- אַז אַ גרויסער טייל פון זיי קלייבט זיך צו שטימען 
פאַר װואַלאַסן, 

און מיט װאָס קומט װאַלאַס? מיט אַן אַפּיל צו די נידעריקסטע 
מענטשלעכע אינסטינקטן פון עגאָאיזם, מיט שרעקן קעגן דער שװאַרצער 

באַפעלקערונג, מיט צװזאָגן פון סעגרעגאַציע, פון מינערונג פון דער נאַי 
ציאָנאַלער רעגירונגס-פאַראַנטװאָרטלעכקײט אין דעם קאַמף קעגן דער 
אָרעמקײט אין לאַנד און פון אַ שטאַרקער אַטאָמישער אויסווירקונג אויף 
דער אינטערנאַציאָנאַלער אַרענע. חוץ דעם האָט װאַלאַס אַ געשיכטע פון 
באַקעמפן יוניאָנס אין זיין שטאַט בעת ער איז געווען דאָרטן גאָװערנאָר, 

איז װי קומט עס װאָס יוניאָן-מיטגלידער זענען צװוישן זיינע הייסטע 
אָנהענגער? דער ענטפער איז אַ טרויעריקער: דער טריד-יוניאָניזם אַן 
און פאַר זיך האָט נישט אויסגעמענטשלט זיין מאַסע, זי נישט באַפרײט 
פון פאָראורטיילן און נישט געמאַכט כלל אינטערעסן פאַר איר אייגנס, 
דערפאַר איז מעגלעך פאַר אַ דעמאַגאָג צו אַפּעלירן דערפאָלגרײיך צו די 
מיאוסטע אינסטינקטן אין דער אַרבעטער-מאַסע. 

װאָלט אָבער דעם אַמעריקאַנער טרייד-יוניאָניזם באַגלײט אַן אייגע- 
נע פּאַליטישע פּאַרטײ, אַ סאָציאַליסטישע, מיט אַ פּראָגראַם פאַר דער 
גאַנצער מענטשלעכער פּראָבלעמאַטיק פון דער געזעלשאַפט, װאָלטן די 
װאַלאַסעס נישט געהאַט קיין דריסת-:הרגל צו דער אָרגאַניזירטער אַרבע- 
טערשאַפט. בלויז אַזאַ פּאַרטײ איז מסוגל צו שאַפן אַ באַװוּסטזינקן אַר- 
בעטער-כוח אין לאַנד, װאָס װאָלט זיך געקענט פאַרמעסטן אויף די נשמות 
פון די צוריקגעשטאַנענע אין דער אַרבעטערשאַפט און פון דעם אָרעמען 
שיכט בכלל, און זיי געלערנט, אַז טובת הכלל איז דער איינציקער ועג 
צו דערגרייכן דעם ווילזיין פון דעם פּרט, 

אַזאַ פּאַרטײ אַפילו װי די דריטע פּאַרטײ אין לאַנד װאָלט מער 
צוגעטראָגן צו דער עקאָנאָמישער און סאָציאַלער סאַנירונג אין דער 
געזעלשאַפט, װי עס איז מסוגל עס צו טאָן די טרייד-יוניאָן-באַװעגונג 
אַלײן, אַפילו ווען זי מאַכט שוין אָנשטרענגונגען אויף דעם געביט. חוץ 
דעם האָט אַן אַרבעטער-פּאַרטײ גוטע אויסזיכטן צו ווערן איינע פון צויי 
פּאַרטײען אין לאַנד. אין עיקרדיקע פּראַגן איז דאָ אַ קליינער אונטערשייד 
צוישן די דעמאָקראַטן און די רעפּובליקאַנער. עס איז אין די אינטערעסן 
פון דעם אַמעריקאַנער קאַפּיטאַליזם, אַז עס זאָל זיין דער אָנשטעל אַז 
צוויי סאָציאַלע פילאָזאָפּיעס ראַנגלען זיך פאַר דער געשטאַלטונג פון דער 
געזעלשאַפט. װאָלט אַנטשטאַנען אַ שטאַרקע אַרבעטער-פּאַרטײ װאָלטן די 
צוויי עקזיסטירנדיקע פּאַרטײען נישט געהאַט די מינדסטע אידעאָלאָגישע 
שטערונג צו זייער פאַראייניקונג, 

הערן מיר שוין די טענה; נו, ס'איז דאָך געווען אַ מאָל אַ סאָציאַ- 
ליסטישע פּאַרטײ -- זי האָט זיך נישט אָנגענומען. איז ערשטנס, אויך 

אין דעם איז שולדיק די טרייד-יוניאָןבאַװעגונג: זי האָט נישט געשטיצט 
קיין זעלבשטענדיקע פּאַליטישע אַרבעטער-פאַרמעסטן, קאַפּױער, אָפט 
האָבן אירע וויכטיקסטע װאָרטזאָגער באַקעמפט אַזעלכע פאַרמעסטן. אָבער 
צווייטנס, מיר לעבן אין אַ נייער עפּאָכע, דאָס לאַנד איז אומרויק. דער 
גרעסטער טייל פון דער באַפעלקערונג איז נישט צופרידן מיטן סטאַטוס 
קװאָ. איז אַנשטאָט די װאַלאַסעס זאָלן געבן ברירות, פאַר װאָס נישט די 
אַרבעטערשאַפט! -- מיט אַ סאָציאַליסטישער ויזיע. 
בלויז אַזאַיאָ װוענדפונקט אין דעם לעבן פון דער אָרגאַניזירטער 
טרייד-יוניאָן-באַװעגונג װאָלט געגעבן אַ זין צו דעם אומרו, װאָס הערשט 
אין די רייען פון די טרייד-יוניאָן-פירער. אָן דעם --- בלויז זיך אוים- 
כאַפּן מיט אַ קאַראַול-געשרײי װאָכן אָדער חדשים .ערב גורלדיקע װאַלן 
אין לאַנד -- זאָגט עס עדות, אַז ס'איז נישט ביי זיי קיין טיפער איבער- 
לעבונגס-מאָמענט. 
אָקטאָבער 1968 


פֿאַזיטיווער אַקטיויום 


"4010 6ט/26נחז4/)1/? (דאָס קעפּל אין ענגליש) איז געװאָרן אַ 
לעבעדיקע (אָפּט שטורמישע) טעמע אין דעם אַמעריקאַנעם געזעלשאַפט- 
לעכן לעבן. ס'האַנדלט זיך אין פאַרשטאַרקטן פאַרמעסט, מצד פעדעראַלע, 
שטאַטישע און שטאָטישע אינסטאַנצן לטובת שװאַרצע, וי אויך אַנדערע 
מינאָריטעטן און פרויען, װאָס שייך אַרבעטס-פּלעצער און אַפילו אין דער 
אַקאַדעמישער וועלט. 

בכדי צו מאַכן די טעמע אינטימער: דער געראַנגל צו עפענען בריי- 
טער די טירן צו געוויסע אַרבעט-פּלעצער איז שוין אַ דורותדיקער. די 
טראַדיציאָנעלע פאַכן-יוניאָנס האָבן געהאַלטן פאַרשלאָסן זייערע רייען לכל 
דיכפין. מען האָט באַדאַרפט זיין אַ זון, אָדער אַ נאָענטער קרוב פון אַ 
יוניאָןדמיטגליד --- אָדער האָבן ספּעציעלע פּראָטעקציע -- כדי, למשל, זיך 
צו קענען אויסלערנען אַ פאַך אין דער בוי-אינדוסטריע, מיטן שאַנס אַרײנ- 
גענומען צו ווערן אין דער יוניאָן. די בוי-אינדוסטריע איז בלויז אַ ביי- 
שפּיל: דאָס זעלבע איז געווען -- און אין אַ געוויסער מאָס איז עס נאָך 
אַלץ אַזױ -- אין אַ גרויסער צאָל אַנדערע פאַכן. 

אָט די פאַכן-יוניאָןטראַדיציע האָט עס בשעתו גורם געווען צו דער 
שפּאַלטונג פון דער "אַמעריקען פעדעריישאָן אָװוו לײיבאָר", װאָס איז גע- 
ווען די פעסטונג פון די פאַךייוניאָנס. אין די דרייסיקער יאָרן, מאָטיווירט 
דורך דעם ;ניו דיל", האָבן יינגערע טרייד-יוניאָן-פירער, מערסטנס אָפּ- 
שטאַמיקע פון דער סאָציאַליסטישער באַוועגונג (קאָמוניסטישע האָבן זיך 
אַרױפגעכאַפּט אויפן ,װאָגן"), רעװאָלטירט קעגן דער פאַכן-פאַרפרוירג- 
קייט פון דער ;פעדעריישאָן", און געשאַפן דעם ,קאָנגרעס אָװ אינדוס- 
טריעל אָרגאַניזײשאָנס?. דער פּרינציפּ פון דעם קקאָנגרעס" איז געװען: 
אַלע אַרבעטער אין אַ געגעבענער אינדוסטריע -- אין איין יוניאָן. דאָס איז 
געווען להיפּוך דעם סיסטעם פון דער ,פעדעריישאָן", לויט וועלכן ס'איז 
געווען מעגלעך, אַז אין איין פאַבריק זאָלן אַרבעטן אָנגעהעריקע פון פאַר- 
שידענע יוניאָנס -- אָפּט מיט קעגנזעצלעכע אינטערעסן 

דער ,קאָנגרעס" איז אוױיסגעװאַקסן צו אַ גרויסן פאַרנעם, פון מיליאָ- 
נען מיטגלידער. הגם ער האָט נישט דערגרייכט די צאָל-פּאָזיציע פון 
דער ,פעדעריישאָן", האָט ער אָבער אַרײנגעשריבן אַ פּרעכטיק קאַפּיטל 
אין דער געשיכטע פון דער אַמעריקאַנער טרייד-יוניאָן-באַװעגונג: ער 
האָט אַרױסגעהױבן מיליאָנען אַרבעטער פון שפלותדיקער נישט-אָרגאַנ 
זירטקייט און באַאומרויַקט דעם נחת-רוח פון די פאַכן-יוניאָנס, 

אָבער װי אַ צעטיילטע טרייד-יוניאָן-באַװעגונג איז זי געװאָרן אַ 
שפע-פעלד פאַר די אַרבעטס-געבער און פאַר די צוויי קאַפּיטאַליסטישע 
פּאַרטײען, וועלכע האָבן אויסגענוצט די צעטיילטקייט פאַר זייערע איג- 
טערעסן. אָט דער פאַקט, פּלוס די נעגאַטיווע מאָמענטן פון דער נישט. 
פריינדלעכקייט און קעגנזייטיקער באַציונג -- מילד כאַראַקטעריזירט -- 
האָט רייף געמאַכט דעם געדאַנק פון פאַראייניקונג, 

און דער טאַטע האָט די מאַמע גענומען: ווען ס'איז אַנטשטאַנען 
די "אַמעריקען פעדעריישאָן אָװו לײיבאָר און סי.איי.אָ." איז פאַר די יוניאָנס 
פון ,קאָנגרעס? אין דער פאַראייניקטער קערפּערשאַפט רעזערווירט גע" 
װאָרן אַ באַשטימטע אױטאָנאָמיע : זיי מעגן ווייטער אָנגיין מיט אָרגאַ- 
ניזירן אויף דער באַזע פון אינדוסטריעלע ראַמען -- געשולטע און נישט 
געשולטע אַרבעטער -- אין איין יוניאָן אין אַ געגעבענער אינדוסטריע, 

די פאַראייניקונג איז געווען אַ נויטווענדיקייט, אָבער די האָפענונג, אַז 
זי װעט ברענגען צו אַן ענדערונג אין דער פילאָזאָפּיע פון די פאַכן" 
יוניאָנס האָט זיך נישט רעאַליזירט. די יוניאָנס וועלכע האָבן קאַנטראָלירט 
די אַרבעטס-פּלעצער פון געוויסע פאַכן האָבן ווייטער געהאַלטן פאַרשלאָסן 
זייערע רייען פאַר אַפּליקאַנטן אָן ספּעציעלע זכותים, 

און דער עיקר, דער דאָזיקער עגאָאיזם האָט גורם געווען צום אוים- 
װוקס פון רעאַקציע אין די רייען פון אָט די פאַכן-יוניאָנס. אויף דעם 
זאָגט עדות דער דערפאָלג פון דעם וייס:שאָװיניסטישן רעאַקציאָנער, 
גאָװערנאָר דזשאָרדזש װאַלאַס, -- אין זיין פאַרמעסט, הײי-יאָר צו וערן 
דער דעמאָקראַטישער קאַנדידאַט פאַרן פּרעזידענט-אַמט -- דווקא צווישן 
טרייד-יוניאָנס פון דעם מין, 

דער עגאָאיזם פון די פאַכן-יוניאָנס באַשטעטיקט, אַז דער עדאָיזיין 
באַשטימט דאָס באַװוּסטזיין": דורך האַלטן זייערע רייען פאַרשלאָסן האָבן 
די פאַכן-יוניאָנס געצילט צו באַגרענעצן די צאָל אַרבעטער אין זייערע 
געגעבענע פאַכן -- און אין רעװולטאַט קענען זיין האַנדלסיפעיק לגבי 
די אַרבעטס-געבער, װאָס שייך שכירותן און אַרבעטס-באַדינגונגען. אָבער 
די ;שטאַרקע פּאָזיציע?" איז אַ שטעקן מיט צוויי עקן: זי האָט גורם גע- 
ווען צו אַ גרויסן אָנװוּקס פון נישט-אָרגאַניזירטע אַרבעטער אין די זעלבע 
פאַכן. 

אַרבעטס-געבער נוצן עפעקטיוו אויס ד ע ם צושטאַנד: גרויסע שטחים 
פון אַרבעט זענען נישט יניאָניזירט. פאַקטיש באַהערשן אַלע יניאָנס 
צוזאַמען בלויז אַ קליינעם טייל פון די אַרבעט-פּלעצער. פון די 80, 90 
מיליאָן מענטשן, וועלכע לעבן פון אַרבעט זענען אָרגאַניזירט בלויז 16, 
7 מיליאָן ; שוין צורעכענענדיק צו דער ,פעדעריישאָן" די זעלבשטענדיקע 
יוניאָנס. אמת, צוישן די 80, 90 מיליאָן, וועלכע קריגן לוינען, זענען דאָ 
מיליאָנען, וועלכע זענען נישט קיין פּאָטענציאַל פאַר יוניאָניזירונג: פאַר- 
װאַלטער, דירעקטאָרן און באַאַמטע פון גרויסע ,קאַרפּאָרײשאָנס?; אייגנ- 
טימער פון קאָרפּאָרײישאָן-געשעפטן, וועלכע נעמען זיך לוינען און איינ- 
צלנע אָנגעשטעלטע אין געשעפטן און ביוראָען. אָבער נאָכן אַראָפּרעכענען 
;אַרבעטער? פון דעם מין, איז נאָך אַלץ געווען צו דערװאַרטן אַז די 
טרייד-יוניאָן-באַװועגונג װעט אַרומנעמען דריי, פיר מאָל אַזױ פיל, װי 
זי האָט אין אירע רייען. 


די עגאָיסטישע פעסטונגען פון די פאַכן-יוניאָנס װערן שוין לאַנג גע- 
שטורעמט, מצד די דירעקט-באַעװלטע פון איין זייט און לעצטנס דורך 
רעגירונג-אינסטאַנצן פון דער צווייטער זייט: 

די דירעקט-באַעװלטע --- די שװאַרצע און אַנדערע מינאָריטעטן -- 
האָבן אין זייער שטורעם און דראַנג, אין די לעצטע צוויי צענדליק יאָר, 

פאַר פולער גלייכהייט אין דעם אַמעריקאַנער געזעלשאַפטלעכן לעבן 
בכלל, אַרױסגעהױבן די עוולה, װאָס די פאַכן-יוניאָנס באגייען כלפי 
אַרבעט-זוכער בכלל און מינאָריטעטן-גרופּן בפרט, 


דער ;שטורעם און דראַנג" האָט געבראַכט טיפע ענדערונגען אין 
דער געזעלשאַפט : מיליאָנען שװאַרצע אין די דרום-שטאַטן האָבן געקראָגן 
פולע שטימרעכט. אין די צפון-שטאַטן זענען נאָך מיליאָנען שװאַרצע און 
פּאָרטאָ-ריקאַנער געװאָרן ;קליגער", װאָס שייך זייער שטימרעכט. אין 
אַנדערע ווערטער : די שװאַרצע און די פּאָרטאָ-ריקאַנער זענען געװאָרן אַ 
פּאָליטישער פאַקטאָר אין לאַנד, 


די רעזולטאַטן האָבן נישט צו לאַנג פאַרשטּעטיקט: די אָפּשאַפונג פון 
דעם װאַל-שטײער, דעסעגרעגאַציע, אייגענע פּאָליטישע אַמביציעס, בריי- 
טערע און בעסערע אַרבעט-פּאָזיציעס (דאָס לעצטע איז זייער אָנזעעװודיק 
אין באַנקן, געשעפטן: און דער עיקר, אין פעדעראַלע, שטאַטישע און 
שטאָטישע אינסטאַנצן). יאָ, עס האָבן זיך דערצו אױיסגעװוירקט געריכט- 
דעציזיעס. אָבער פאַר װאָס זענען זיי נישט געווען מעגלעך מיט 100 יאָר, 
אָדער כאָטש מיט 40, 45 יאָר צוריק? די זעלבע אַמעריקאַנער קאָנסטיטו- 
ציע וועלכע האָט באַװירקט די געריכט-דעציזיעס, ווערט דאָך שוין באַלד 
0 יאָר אַלט, ווייזט אויס, אַז קאָנסטיטוציאָנעלע רעכט ווירקן זיך נישט 
שטענדיק אויס פון זיך אַליין --- מען באַדאַרף זיי אויפמאָנען. 


| רעגירונג-אינסטאַנצן זענען געװאָרן סענסיטיוו צו דער ,מאָנונג" פון 
די באַעװולטע. ספּעציעל געשעט עס ערב װאַלן. און אין די פאַראייניקטע 
שטאַטן קומען אָפט פאָר װאַלן: פּרעזידענט:װאַלן אַלע פיר יאָר; קאָנ- 
גרעס-װאַלן יעדע צוויי יאָר; שטאַטישע און שטאָטישע װאַלן אָפט נישט 
אין די זעלבע יאָרן װי די פּרעזידענט און קאָנגרעס:װאַלן, אַזױ, אַז כמעט 
אין יעדן יאָר וװוערן די פּאָליטישנס ,סענסיטיוו" צו דעם פאַקט, אַז די 
שװאַרצע און פּאָרטאָ-ריקאַנער זענען געװאָרן אַ פאַקטאָר אויף דער װאַלן- 
װאָגשאָל. 
אַ דעזולטאַט פון דער דאָזיקער סענסיטיווקייט איז דער פּראָגראַם 
פון ;אַפּױרמאַטיוודעקשאָן", מצד רעגירונג-אינסטאַנצן. די אימפּלימענטאַ 
ציע פון דעם פּראָגראַם באַשטײט פון דירעקטיוון אַז, למשל, בוי-אונטער- 
נעמונגען, וועלכע נייטיקן זיך אין מלוכהשע סובסידיעס אָדער הלואות, 
מוז אין זייערע אַרבעט-קאָנטראַקטן זיין אַ באַדינג, אַז צווישן די אָנגע- 
שטעלטע אַרבעטער מוזן זיין באַשטימטע פּראָצענטער פון שװאַרצע און 
אַנדערע מינאָריטעטן, 

דער סימבאָל און ביײישפּיל פון אָט דעם , באַדינג" איז דער אַזױ גע- 
רופענער ,פילאַדעלפיע-פּלאַן": מיט עטלעכע יאָר צוריק האָט פּרעזידענט 
ניקסאָן אַרױסגעגעבן אַזאַ ,, באַדינג"-דירעקטיוו בנוגע אַ גרויסער בוייאונ- 
טערנעמונג אין פילאַדעלפיע. אין רעזװולטאַט דערפון איז די בוי-אַרבעט 
אָפּגעהאַלטן געװאָרן אַ לענגערע צייט: אין די פאַכן-יוניאָן אין דער 
בוי-אינדוסטריע, אין פילאַדעלפיע, איז נישט געװען דער געהעריקער 
פּראָצענט פון שװאַרצע און פּאַרטאָדריקאַנער. פאַר די יוניאָניזירטע אַר- 
בעטער איז געשטאַנען דאָס פּראָבלעם פון אַרבעטן מיט נישט-יניאָני- 
זירטע אַרבעטער. חוץ לזה: עס האָט אויך געמיינט, אַז אַ גרויסע צאָל 
יוניאָניזירטע אַרבעטער זאָל בלייבן אַרבעטסלאָז, 

ענלעכע סיטואַציעס זענען דערנאָך אַנטשטאַנען אין ניו-יאָרק. וויכ- 
טיקע שטאָטישע און שטאַטישע רעגירונג-געביידעס זענען פאַרהאַלטן 
געװאָרן אָדער בכלל אָפּגעשטעלט געװאָרן צוליב אָט דעם פּראָבלעם. יש 
אומרים : דאָס איז אַ פּלאַנירטע אַטאַקע אויף דעם יוניאָן געדאַנק; און דער 
עיקר, װי אַ טובה פאַר די אַרבעט-געבער, וועלכע זענען אין רעזולטאַט 
פון דעם ,באַדינג" שטאַרקער געװאָרן אין זייערע באַציוּנגען מיט די 
יוניאָנס. 

אויף דער װאָגשאָל פון יושר: דער געטראָפּענער יוניאָן-מיטגליך 
זעט אין דעם ,דירעקטיוו" אַ פּאָטענציעלע באַרויבונג פון זיין ברויט, 
אָבער די היסטאָרישע עוולה פון די פאַכן-יוניאַנס -- האַלטן פאַרשלאָסן 
זייערע רייען -- מאָנט איר חשבון 


פון די פאַכן"יוניאָנס האָט זיך לעצטנס אַריבערגעטראָגן די ,/סצענע" 
אין דער אַקאַדעמישער ועלט: שוין יאָרן"לאַנג װי די פעדעראַלע רעגי- 
רונג האָט ריזיקע קאָנטראַקטן מיט אוניווערסיטעטן אין לאַנד, פאַר פֿאַר" 
שידענע פאָרשונגען : אַריינגערעכנט אַזעלכע וועלכע זענען פאַרבונדן מִיט 
מיליטערישע עניגים (היי-יאָר באַטרעפן די קאָנטראַקטן אַרום דריי און אַ 
האַלב ביליאָן דאָלאַר. מען שמועסט אַז בקרוב זאָל עס פאַרדריי-און פאַר- 
פירפאַכט ווערן), 

איז ואַשינגטאָן געקומען צו די אוניווערסיטעטן מיט דער פאָדערונג 
אַז אויך זיי זאָלן אימפּלעמענטירן דעם פּאָזיטיוון אַקטיוויזם דורך אינ" 
טעגרירן אין אַקאַדעמישן פּערסאָנאַל שװאַרצע, אַנדערע מינאָריטעטן און 
פרויען. אַזױ, למשל, האָט שוין װאַשינגטאָן סוספּענדירט איר קאָנטראַקטן- 

באַציוּנג מיטן קאַלאָמביע-אוניווערסיעטעט, ווייל זיין לערער-קאָרפּוס באַ" 
פרידיקט נישט דעם ;באַדינג". | 

דאָס האָט אויפגערודערט די אַקאַדעמישע װעלט: דער דרוק פון 
;באָדינג" איז מסוגל אַראָפּצושלעפּן דעם אַקאַדעמישן ניװואָ. חוץ לזה: עס 
מיינט איינפירן קװאָטעס, לויט קאָליר, געשלעכט און עטנישער אָפּשטאַ- 
מונג. אָבער דער װידערשטאַנד פון דער אַקאַדעמישער װעלט האַלט זיך 
שוין ביים איינברעכן ; וי געוויינטלעך, װעט דער געלטגעבער האַבן דאָס 
לעצטע װאָרט. 

אין קאָלאָמביע-אוניווערסיטעט צירקולירט שוין אַן אינערלעך-קאָנ" 
פידענציאָנעלע אינסטרוקציע, בנוגע דאָס אָנשטעלן אין דעם לערער-פּער- 
סאָנאַל. אין אוניווערסיטעטן באַשליסט, וועגן דער פּאַסיקײט פון קאַנדי 
דאַטן, דער הױפּט פון אַ געגעבענער אָפּטײלונג. זיי דאַרפן איצט שאַפן אַ 
רעקאָרד פון די אויסגעפרעגטע קאַנדידאַטן און װעגן יעדן קאַנדידאַט 
דאַרף אָנגעגעבן װערן: דאָס געשלעכט, עטנישער אָפּשטאַם (װי שװאַרץי 
שפּאַנישער ערשטער נאָמען, אָריענטאַלישקײט, קאַװקאַזער אאאַ.ו.) מלח" 
מה-װועטעראַן וכדומה. 

דער ציל פון אָט דער אינסטרוקציע איז קלאָר : שאַפן אַ באַלאַנס אין 
דעם צוזאַמענשטעל פון דעם פּראָפּעסאָרן --- און אינסטרוקטאָרן-קאָרפּוס, 
װאָס זאָל צופרידנשטעלן דעם אדירעקטיוו". אָפן וערט נישט געזאָגט אַז 
דער באַלאַנס מוז געשאַפן װערן אַפילו אויפן חשבון פון אַקאַדעמישן ניוואָי 
אָבער די אימפּליקאַציע לאָזט נישט קיין ספק: דער צפּראַקטישער דרוק" 
וועט ברענגען קאָמפּראָמיסן בנוגע דעם ניװאָ. 

אויך דאָ שטייט די פראַגע: װוּ ליגט דער סופיקער יושר ? דער ענט" 
פער איז שווערער װי אין דעם פאַל פון די פאַכן-יוניאָןמיטגלידער : זי 
האָבן געזינדיקט. אָבער דער וייסער פּראָפּעסאָר אָדער אינסטרוקטאָר 
דארף איצט קאָנקורירן מיט קאַנדידאַטן פון מינאָריטעט-גרופּן, נישט 
בלויז מיט זיין /אױיסגעשטאַטקײט", נאָר אויך מיטן קאָליר, עטנישער אָפּי 
שטאַמונג, געשלעכט וכדומה פון זיינע קאָנקורענטן פאַר דער פּאָזיציע. 
ס'זעט אויס, אַז דער פּראָפעסאָר אָדער אינסטרוקטאָר איז מסוגל צו װערן 
אַ קרבן -- אַ נישט-באַרעכטיקטער --- פון דעם פּראָגראַם צו טאָן גערעכ" 
טיקייט צו אַנדערע. 

אָבער דער עיקר װערט דורך דעם פּראָגראַם פון פּאָזיטיון אַקטי 
וויזם, לעגאַליזירט אַ סיסטעם פון קװאָטעס אין דער אַקאַדעמישער וועלט. 
פאַר אונדז, יידן, איז דער קװאָטע-סיסטעם פאַרבונדן מיט אַ זייער טרויע" 
ריקער דערמאָנונג ; דער לעגאַלער ,נומערוס קלאַוזוס" אין צאַרישן רוס" 

לאַנד, האָט זיך גאַנץ עפעקטיוו אויסגעווירקט אין אַמעריקע שטילערהייט, 
אָן דעם שטעמפל פון לעגאַליטעט. עס האָבן נישט געהאָלפן קיין שום 
טענות. מען איז יידן נישט אַנטקעגנגעקומען מיט געזעצן און פאַראָרדע- 
נונגען אָפּצושאַפן די דעמלט-עקזיסטירנדיקע קװאָטע-באַגרענעצונגען פאַר 
יידישע תלמידים-אַפּליקאַנטן אין די אוניווערסיטעטן. במילא איז די צאָל 
יידישע פּראָפּעסאָרן און אינסטרוקטאָרן אין די קאָלעדזשעס (אויסער די 
שטאָטישע) געווען אַ מינימאַלע, 

ערשט נאָך דער צווייטער וועלט-מלחמה זענען ברייטער געעפנט גע 
װאָרן די טירן פון די אוניווערסיטעטן פאַר יידן. עס זענען נאָך פאַרבליבן 
אָפּגעשלאָסענע ,פעסטונגען", וועלכע באַנוצן זיך מיטן תירוץ, אַז זיי זוכן 
אַ געמיש פון שטאַטן-אָפּשטאַמיקײט אין זייער סטודענטשאַפט. און אַזױ װוי 
אין די מערסטע שטאַטן זענען דאָ װינציק יידן -- זענען זיי גאָט די 
נשמה שולדיק, װאָס זיי האָבן נישט צו פיל יידישע סטודענטן 

דער יידישער איינברוך אין די אוניווערסיטעטן בכלל און אין די 
אַזױ גערופענע פּרעסטיזש-לערן-אַנשטאַלטן בפרט, איז נישט געװאָרן מעג- 
לעך צוליב אַ מאָראַלישער דערװאַכונג, מצד די אָנפירער פון די אינסטי- 
טוציעס. עס האָט זיך דערביי אויסגעװוירקט אַ נויטווענדיקייט: די ריזיקע 
אינדוסטריעלע און װירטשאַפטלעכע עקספּאַנסיע אין לאַנד נאָך דער צוויי- 
טער וועלט-מלחמה, האָט באַשאַפן אַ סיטואַציע פון ,אין ברירה" (עס 
דאַרף ספּעציעל דערמאָנט װערן דער פאַקטאָר, װאָס עס איז געווען און 
איז דערביי די זיכערקייט-אינטערעסן פון לאַנד: אַ ריזיק אויסגעװאָקסענע 
מיליטערישע אינדוסטריע). 

דער יידישער פּאָטענציאַל פאַר לערנען איז כידוע, אַ. גרויסער. 
אינדוסטריעס האָבן נישט געחאַט קיין ברירה: זי האָבן געמוזט אויפהערן 
מיטן אױיסבראַקירן איידישע נעזער". אוניווערסיטעטן זענען געװאָרן סענ- 
סיטיוו בנוגע דער יידישער ;סאַלאָן-פעיקייט? אין די פריער פאַר זי 
פאַרשלאָסענע אַרבעטיפּלעצער. דאָס האָט געעפנט ברייטער די רעגיס. 
טראַציע פאַר יידן אין די אוניווערסיטעטן. און אַ סך פון זיי האָבן דערנאָך 
דערגרייכט אַקאַדעמישע לערער-פּאָזיציעס, 

דער ,לעגאַלער? קװאָטע-סיסטעם, װאָס איז אַ פּראָדוקט פון דעם 
פּאָזיטיוון אַקטיוויזם, װעט אין דער גרעסטער מאָס טרעפן דעם ידישן 
סעקטאָר אין דער אַקאַדעמישער װעלט: אַ גרויסער טייל פון דעם פּראָי 
פּעסאָרנטום און כמעט אַלע אינסטרוקטאָרן געניסן נישט פון קיין פּערמאַ- 
נענטקייט-סטאַטוס אין זייערע פּאָזיציעס. אונטערן דרוק פון דעם ,באַ- 
דינג", אַז עס זאָל זיין אַ געהעריקע ,אָפּשטאַם-פּאַנאָראַמע"; אין דעם צו" 

זאַמענשטעל פון דער לערער-פּערסאָנאַל, װעלן אַ סך פּראָפּעסאָרן און אינ- 
סטרוקטאָרן אָפּגעזאָגט ווערן. אוודאי װעט דער ;באַדינג" מערער און מע- 
רער זיך אויסווירקן ביים אָנשטעלן נייע לערער (דער פּראָצעס איז שוין 
אַקטיוו אין די עלעמענטאַרע און מיטלשולן אין אַ סך שטאַטן און שטעט. 
דער אונטערשייד איז נאָר, װאָס אין די דאָזיקע שולן איז עס אַ רעזולטאַט 
פון אַ געזעלשאַפּטלעכן דרוק און נישט פון אַ רעגירונג-דירעקטיוו), 

יידן װעלן זיכער צוזאַמענשטעלן דעם רעלאַטיו-גרעסטן פּראָצענט 
פון די קרבנות פון דעם פּאָזיטיוון אַקטיוויזם. דער פּראָגראַס פאַר גלייכע 
מעגלעכקייטן װעט װערן אַ גורם פון דיסקרימינאַציע כלפּי מענטשן בכלל 
און יידן בפרט --- צוליב זייער אָפּשטאַם, קאָליר און געשלעכט. יושרדיקער 
און מאָראַלישער װאָלט געווען אַ געהעריקע אויסברייטערונג פון די אַקאַ- 
דעמישע אינסטיטוציעס, װאָס זאָל דערמעגלעכן אַנטקעגן צו קומען די 
דיסקרימינאַציעס -- און נישט שאַפן דערביי אַ ניע קאַטעגאָריע פון 
דיסקרימינירטע. דאָס לאַנד האָט די געהעריקע רעסורסן דאָס צו באַװייזן, 
| דעם 26סטן מאַי 1972 


קעגן סעגרעגאציע 


אַ היסטאָרישע דעציזיע 


די דעציזיע פון סופּרים-קאָרט, װאָס באַפעלט געוויסע שטאַטן אין דער 
,סאָוט? אָפּצושאַפן סעגרעגאַציע אין זייער שולוועזן, שטעלט מיט זיך פאָר 
אַ געשעעניש פון היסטאָרישן פאַרנעם. מיט דער דאָזיקער דעציזיע איז ענד- 
לעך דאָ די אויסזיכט, אַז דער גרעסטער שאַנדפלעק, װאָס ליגט שוין דורות 
לאַנג אויפן אַמעריקאַנער פאָלק, װעט ווערן אָפּגעמעקט. 

דאַרף די עטאַבלירונג פון דעם פּרינציפּ פון פולשטענדיקער גלייכהייט 
אין אונדזער שולוועזן אַרויסרופן גרויס פרייד, אָבער צוזאַמען דערמיט 
מעג געזאָגט ווערן, אַז צו פיל איבערנעמען זיך מיט דעם, װאָס עס איז 
ענדלעך געשען, דאַרף זיך אַמעריקע נישט. אַ גרויסע עוולה איז באַגאַנגען 
געװאָרן קעגן מיליאָנען מענטשן במשך פון צענדליקער אאָרן. מיליאָנען 
נעגערישע קינדער זענען דעגראַדירט געװאָרן אין זייערע עמפינדלעכסטע 

יאָרן, דורך האַלטן זי אָפּנעזונדערט פון ווייסע קינדער. און אַמעריקע האָט 
זיך נישט געשעמט די אַלע יאָרן זיך פאָרצושטעלן װוי דער סאַמער אויס- 
דרוק פון דעמאָקראַטיע. איז גוט װאָס די עוולה װערט ענדלעך, דערווייל 
נאָך אין פּרינציפּ, פאַרריכט. -- אָבער נאָך אַ מאָל -- גרויס האַלטן זיך 
דערמיט דאַרף אַמעריקע נישט! 

מיר האָבן געזאָגט, אַז דערווייל האַלטן מיר נאָך ביי פּרינציפּן. וויכטי- 
קער פון דעם פּרינציפּ איז, פאַרשטײט זיך, די געהעריקע אימפּלעמענטאַ- 
ציע. און שוין הערן מיר פון די סאַמע פאַרביסענע ווייסע שאָװויניסטן אין 
דער ,סאַוט?, אַז זי וועלן זוכן מיטלען װי אַזױ דעם באַשלוס אויסצומיידן, 
נישט דורכפירן. צוויי שטאַטן, דזשאָרדזשיאַ און סאַוט קאַראָלאַינאַ --- סטראַ- 
שען אַפילו, אַז זיי װעלן בכלל אָפּשאַפן זייערע שול-סיסטעמען, און איבער- 
לאָזן די גאַנצע דערציונג אין די הענט פון פּריװואַטע אינסטיטוציעס. עס 
קאָן זיין, אַז דאָס איז בלויז מויל-אַרבעט, און אַז סוף-כל-סוף װעלן אַפילו 
די פאַרביסנסטע קעגנער פונעם באַשלוס זיך פילן געצװוונגען צו פאָלגן 
דעם פּסק-דין פון ,סופּרים-קאָרט". אָבער די דאָזיקע סטראַשונקעס טאָרן 
נישט באַטראַכט ווערן װי סתם רייד. די געשיכטע פון ראַסן-פאַרפאָלגונגען 
אין דער ,סאַוט? איז פול מיט דערפינדערישקייט מצד דעם וייסן שאָווי- 
ניזם. עס איז דעריבער נויטיק, אַז דאָס לאַנד זאָל זיין אויף דער װאַך, זאָל 
צווינגען, אַז די באַשלוסן זאָלן דורכגעפירט וערן. 

אָן שום ספק, האָבן פּאָליטיש-געזעלשאַפטלעכע מאָמענטן געשפּילט אַ 
דעצידירנדיקע ראָל אין דער דעציזיע פון דעם ,סופּרים-קאָרט". די קאָנס- 
טיטוציאָנעלע ;אַמענדמענטס", לויט וועלכע די איצטיקע פאַראָרדענונג איז 
אַרױסגעגעבן געװאָרן, זענען דאָ אין אונדזער געזעצגעבונג שוין באַלד אַ 
יאָרהונדערט, אַזױ אַז די דעציזיע איז נישט קיין רעזולטאַט פון אַ ניי-אָנגע- 
נומענעם געזעץ, נאָר די אימפּלעמענטאַציע פון דער קאָנסטיטוציע פון לאַנד, 
און די איצטיקע אימפּלעמענטציע פון דער קאָנסטיטוציע דאַרף נישט צו- 
געשריבן װוערן הױיפּטזעכלעך צום איצטיקן צוזאַמענשטעל פון דעם ,סופּרים 
קאָרט?. עס זענען שוין געווען אַ סך בעסערע און ליבעראַלערע צוזאַמענ- 
שטעלן פון דעם העכסטן געריכט, און דאָך האָט מען פריער נישט געװאַגט 
זיך צו פאַרמעסטן קעגן די טיף-אײינגעװאָרצלטע ראַסן-פאָראורטײלן און 
דיסקרימינאַציעס, וועלכע באַהערשן אַ גרויסן שטח פון לאַנד, 

די פּאָליטיש-געזעלשאַפטלעכע מאָמענטן, וועלכע האָבן דאָ דעצידירט, 
זענען נישט פון קיין לאָקאַלן כאַראַקטער. עס איז נישט געקומען װי אַ טייל 
פון אַ ליבעראַלער כװאַליע אין לאַנד, פון אַן אויפשטייג פון פּראָגרעסיוויזם, 
פון אַ טיפן פאָלקס-חשבון-הנפש, עס דאַרף הױיפּטזעכלעך צוגעשריבן ווערן 

צו דעם היינטצייטיקן געראַנגל אויף דער אינטערנאַציאָנאַלער אַרענע. די 
אויפוואַכונג פון אַלע קאָלאָניאַלע לענדער, פון אַלע אונטערדריקטע פעלקער 
און ראַסן איבער דער וועלט, זייער דראַנג צו אַ גלײיכבאַרעכטיקט אָרט אין 
דער וועלט, צווישן פעלקער און אין דער מענטשהייט, האָבן געמאַכט אומ- 
מעגלעך פאַר אַמעריקע אָנצוהאַלטן אַ סיסטעם פון טיפער דיסקרימינאַציע 
און דעגראַדאַציע פון מיליאָנען אייגענע בירגער. 

אָבער װאָס עס זאָלן נישט האָבן געווען די סיבות פאַר דער דעציזיע 
פון ;סופּרים קאָרט? און פאַר איר באַלדיקער אונטערשטיצונג מצד דער 
אַדמיניסטראַציע ,דאַרף די געריכטלעכע פאַראָרדענונג באַטראַכט ווערן וי 
פון אַ גרויסער היסטאָרישער באַדייטונג. עס װעט אָן שום ספק מאַכן אַ 
רעװאָלוציע אין אונדזער פּאָליטישן לעבן. 20 שטאַטן, װוּ עס הערשט נאָך 
ראַסן:דיסקרימינאַציע אין זייערע שולוועזנס, װעלן זיך איצט בהדרגהדיק 
מוזן צופּאַסן צום געדאַנק, אַז די פאָרשריפטן פון דער קאָנסטיטוציע זענען 
חל אויפן גאַנצן לאַנד, 

אָבער אונדזערע גרעסטע אַפּלאָדיסמענטן קומט, לויט אונדזער מיינונג, 
דער ;נאַשאָנאַל אַסאָסיאײשאָן פאָר די אַדװענסמענט אָװו די קאָלאָרד פּיפּל". 
די דאָזיקע קערפּערשאַפט, צוזאַמענגעשטעלט פון שװאַרצע און ווייסע, האָט 
אין משך פון יאָרן געפירט אַ סיסטעמאַטישן קאַמף קעגן ראַסן-פאָראור- 
טייל און דיסקרימינאַציע לגבי דער נעגערישער באַפעלקערונג אין לאַנד, 
איר, און בלויז איר, קומט דער גרעסטער קרעדיט פאַרן אַרױסבאַקומען די 
איצטיקע געריכטלעכע פאַראָרדענונג, 

יוני 1954 


די כװואַליע פון ווייסן טעראָר אין דער סאַוט 


מיר גייען זיך דאָ איבערחזרן: אין אונדזער צייטשריפט האָבן מיר 
שוין פיל מאָל באַהאַנדלט דעם שאַנדהאַפטיקן צושטאַנד, װאָס הערשט אין 
דער סאַוט. אונדזער באַציונג צו די שוידערלעכע פאַרברעכנס, וועלכע ווערן 
דאָרטן באַגאַנגען קעגן דער נעגערישער באַפעלקערונג איז שוין אָפט ביי 
אונדז געקומען צום אויסדרוק. אָבער וי קאָן מען שווייגן ווען יעדער טאָג . 
ברענגט נייע ידיעות פון טעראָר-אַקטן מצד די וייסע שאָװיניסטן קעגן 
דער שװאַרצער באַפעלקערונג, וועלכע נעמט ערנסט די דעציזיעס פון 
סופּרים-קאָורט, װאָס פאַרבאָט סעגרעגאַציע אין שול-וועזן, אין דער קאָמו- 
ניקאַציע און בכלל ? 

במשך פון דורות האָט אַמעריקע געלעבט מיט דעם שאַנדפלעק פון 
האַלטן מיליאָנען בירגער אין אַ רעכטלאָזן צושטאַנד בלויז דערפאַר, װאָס 
זייער קאָליר איז שװאַרץ. דאָס האָט נישט געשטערט אַמעריקעס װאָרט- 
זאָגער זיך צו גרויסן מיט דער אַמעריקאַנער קאָנסטיטוציע און "ביל אָװ 
רייטס" און פאָרשטעלן אַמעריקע פאַר דער וועלט וי אַ בײישפּיל פון דעמאָ- 
קראַטיע. ווען עמעצער האָט אָנגעװויזן אויף דער פּגימה, װאָס עס אין דאָ 
אין דער דאָזיקער דעמאָקראַטיע, איז עס שטאַמלדיק פאַרענטפערט געװאָרן, 
אַז עס איז אין פּראָצעס פון ווערן ליקווידירט. ס'איז דעריבער געווען נאַ- 
טירלעך צו דערװאַרטן, אַז נאָך דעם װי דער סופרים-קאָורט האָט באַפױלן 
דעם דרום אָפּצושאַפן אַלע אויסדרוקן פון סעגרעגאַציע, אַז דאָס מאָראַלישע 
און געזעצלעכע געוויכט פון גאַנצן לאַנד װעט באַנוצט ווערן, כדי צו רעאַ- 
ליזירן די דעציזיע פון סופּרים-קאָורט, 

דאָס איז נישט געטאָן געװאָרן. אין רעזולטאַט הערשט אין דער סאָוט 
אַ שענדלעכער טעראָר מצד די ווייסע שאָװיניסטן כלפּי דער נעגערישער 
באַפעלקערונג מיט דער צושטימונג און אָפט אונטער דער פירערשאַפט פון 
שטאַטלעכע און שטאָטישע רעגירונג-אינסטאַנצן און געריכטן. דער צעיו" 
שעטער וייס-שאָװויניסטישער המון באַגעגנט נישט קיין מאָראַלישן אָדער 
געזעצלעכן צוים. פאַרקערט: ער וערט נאָך אונטערגעהעצט פון גאָווער- 
נערס, מעיאָרס, קאָנגרעסלײט און סענאַטאָרן און אַפילו פון ריכטער, וועל" 
כע דאַרפן דאָס זיין די שומרים פון געזעצלעכקייט, 

דער שוידערלעכסטער מאָמענט אין דער גאַנצער סיטואַציע איז דער 
איינדרוק װאָס עס באַקומט זיך, אַז דאָס לאַנד בכלל האָט כמעט וי שלום 
געמאַכט מיט דעם, װאָס עס קומט פאָר טאָגיטעגלעך אין דער סאוט. מיט 
זעלטענע אױיסנאַמען ברענגען שוין נישט אַפילו גרויסע צייטונגען קיין 
ידיעות וועגן די טעראָר-אַקטן קעגן דער שװאַרצער באַפעלקערונג. נאָך 
זעלטענער קאָן מען געפינען אַן עדיטאָריעלע רעאַקציע דערויף. אונדזער 
פּרעסע, װאָס נישטערט איבער דער גאַנצער וועלט ידיעות וועגן אומאָר- 
דענונגען און עוולות און ברענגט זיי אַזױ בפּרטימדיק, האָט, ווייזט אויס, 
באַשלאָסן צו מינימיזירן דעם שענדלעכן צושטאַנד אין דעם אייגענעם לאַנד, 

זיכער טראָגט פּרעזידענט איזענהאַוער און זיין אַדמיניסטראַציע אַ 
גרויסן חלק פון דער שולד פאַר דעם, װאָס עס קומט פאָר אין דער סאוט, 
זייער חלק איז דער גרעסטער, ווייל אין דעם אַמט פון פּרעזידענט און אין 
די פונקציעס פון אַ רעגירונג דאַרף זיך אָפּשפּיגלען דאָס געוויסן פון פאָלק, 
בעת די װאַלן האָט אײזענהאַוער פון צייט צו צייט געזאָגט עפּעס ועגן 
דעם פּראָבלעם, אָבער דאָס איז געווען װאַל-פראַזעאָלאָגיע, װאָס איז נישט 

באַגלײט געװאָרן דורך עפעקטיווע מעשים, װאָס איזענהאַוער וי דער 
פּרעזידענט האָט געהאַט און האָט אין זיין רשות. אָפּגערעדט שוין פון דעם 
| װאָס ער חברט זיך אַזױ אינטים מיט די ערגסטע עקספּאָנענטן פון וייסן 
שאָװויניזם אין דער סאוט. פאַר װאָס זאָל דער ווייסער שאָװיניסט האָבן אַ 
ספק וועגן דער מאָראַלישער באַזע פון זיינע האַנדלונגען, בעת ער זעט וי 
דער פּרעזידענט פון די פאַראייניקטע שטאַטן פריינדלט זיך מיט די שיווערס 
און בוירנסעס. 
- = דער פּרעזידענט האָט לעצטנס באַזוכט אַ טייל פון דער סאוט זיך 
צו באַקענען מיט דעם פּראָבלעם, װאָס די טריקעניש האָט דאָרטן אַרױסגע- 
רופן. איידער ער איז אַרױסגעפאָרן אויף דער דאָזיקער נסיעה, האָט ער 
באַקומען אַן איינלאַדונג פון פירער פון דער נעגערישער באַפעלקערונג, אַז 
ער זאָל קומען זיך באַקענען מיט דער ,טריקעניש" אין דער דעמאַקראַטיע, 
װאָס הערשט דאָרט. אַ מענטש באַהויכט מיט מאָראַלישע קאָנצעפּציעס 
װאָלט קודם כל זיך געשטעלט פאַר אַ ציל צו זוכן עפעקטיווע מיטלען קעגן 
דער טריקעניש אין דער דעמאָקראַטיע. 

מיט װאָסער פּנים קאָן אַמעריקע דערשיינען אין דער װעלט? מיט 
װאָסער רעכט רעדט זי אויף אינטערנאַציאָנאַלע טריבונעס װעגן דעמאָ- 
קראַטיע און מענטשלעכער וירדע? װאָסער ווירקונג קאָן זי האָבן אין 
דעם טייל פון דער װעלט װאָס האָט זיך באַפרײט און איז אין פּראָצעס פון 
באַפרײיען זיך פון קאָלאָניאַליזם און נאַציאָנאַלער אונטערדריקונג? ס'איז 
גענוג צו שטעלן אָט די דאָזיקע פראַגעס, כדי צו האָבן דעם ענטפער. 

אָבער מיר מוזן דאָס זאָגן --- און אויך אין דעם חזרן מיר זיך איבער -- 
ס'איז אומפאַרשטענדלעך דאָס שטילשווייגן פון דער אַמעריקאַנער אָרגאַני- 
זירטער אַרבעטערשאַפט. יאָ, זי קאָן אונדז ווייזן רעזאָלוציעס פון אירע 
קאָנפערענצן און אַפּילו לייטאַרטיקלען אין אירע צייטשריפטן. אָבער דאָס 
קאָן איר נישט געבן דעם געפיל, אַז זי האָט דערפילט איר פליכט. מיר 
האָבן זי געזען אין אַקציעס אַרום ענינים, וועלכע זענען נישט אַזױ וויכטיק, 
און די דאָזיקע אַקציעס זענען געווען עפעקטיווער וי רעזאָלוציעס און 
לייטאַרטיקלען. 

דאָס װאָס עס קומט פאָר אין דער סאוט דאַרף נישט װינציקער באַ- 
שווערן דאָס געוויסן פון דער אַמעריקאַנער אַרבעטערשאַפט און אונדזער 
ליבעראַלער וועלט בכלל װי די געשעענישן, למשל, אין אונגאַרן. נישט 
װינציקער! נאָך מער, זי װאָלט געמעגט זיין אַ ביסל מער רירעוודיק אין 
דעם קאַמף קעגן דער שענדלעכער עוולה, װאָס ווערט באַגאַנגען אונטער איר 
אייגענער נאָז. אין דער ערשטער ריי װאָלט די אָרגאַניזירטע אַרבעטער- 

שאַפט באַדאַרפט אויסשליסן פון אירע רייען אָט די טיילן אירע אין דער 
סאוט, וועלכע זענען אויך אָנגעשטעקט און צום באַדױערן זענען זיי דאָ --- 
פון דער חולאת פון ווייסן שאָװויניזם. טרייד-יוניאָן:אינטערעסן טאָרן נישט 
שטיין העכער פון עלעמענטאַרער מאָראַל און גערעכטיקייט. 
דאָס װאָס עס קומט פאָר אין דער סאוט איז אוממאָראַליש, אומגעזעצ- 
לעך. ס'איז דער חוב פון דער רעגירונג אָנצונעמען אַלע שריט כדי צו דיק- 
ווידירן די אוממאָראַלישקײט און אומגעזעצלעכקייט. עס איז די פליכט פון 
דער אַמעריקאַנער אַרבעטערשאַפט און יעדן פּראָגרעסיון מענטשן צו ברעג- 
גען דעם נייטיקן דרוק אויף דער רעגירונג זי זאָל איינפירן געזעץ און אָר- 
דענונג אין לאַנד, 
פעברואַר 1957 


סענאַטאַר איסטלאנד -- 
שומר פון , גערעכטיקייט" 


סענאַטאָר איסטלאַנד איז צוריק געװאָרן דער פאָרזיצער פון דער וויכ- 
טיקסטער קאָמיסיע אין סענאַט. דאָס איז די יורידישע קאָמיסיע, דורך 
וועלכער עס דאַרפן דורכגיין כמעט אַלע געזעץ-פּראיעקטן, וועלכע װערן 
באַטראַכט אין דעם סענאַט, דער עיקר, די געזעצן, וועלכע דאַרפן באַװוירקן 
די געזעלשאַפטלעכע געשטאַלטונג פון לאַנד. די חרפּה דערביי איז װאָס 
בלויז געציילטע פון די אַזױ גערופענע ליבעראַלע סענאַטאָרן האָבן גע- 
שטימט קעגן זיין דערוויילונג, 

איסטלאַנד נייטיקט זיך נישט אין קיין פאָרשטעלונג. ער איז די סאַמע 
פאַרקערפּערונג פון דעם וייסן שאָװויניזם. ווען דער סופּרים-קאָורט האָט 
אַרױסגעגעבן זיינע דעציזיעס קעגן סעגרעגאַציע, האָט ער פון דער הויכער 
טריבונע פון דעם סענאַט און וי דער פאָרזיצער פון דער יורידישער קאָמי- 
סיע, גערופן נישט אױיסצופאָלגן די דעציזיעס. די ריכטער פון דעם סופּרים- 
קאָורט האָט ער באַשולדיקט אין זיין קאָמוניסטיש באַװירקט. אָט דער 
פּאַרשױן איז עס דערויילט געװאָרן צו דער העכסטער שליסל-פּאָזיציע 
אינעם סענאַט פון די פאַראייניקטע שטאַטן! 

אַלע געזעץ-פּראָיעקטן וועגן ציווילע רעכטן און פרייהייטן מוזן דורכ- 
גיין די קאָמיסיע, איבער וועלכער ער פּרעזידירט. װאָסער גורל עס דער- 
װאַרט דעריבער, למשל, געזעץ-פּראָיעקטן לטובת דער נעגערישער באַפעל- 

קערונג אין זיין קאָמיסיע איז לייכט זיך פאָרצושטעלן, 
אײיזענהאַוער װי דער סימבאָל פון דער רעפובליקאַנער אַדמיניסטראַ- 
ציע און איסטלאַנד װי דער סימבאָל פון דעמאָקראַטישער הערשאַפט אין 
קאָנגרעס --- דאָס איז די אמתע קאָמבינאַציע. ס'איז שווער צו האָבן טענות 
צו די דאָזיקע צוויי סימבאָלן:טרעגער. ביידע האָבן קיין מאָל נישט באַי 
האַלטן זייער פּרצוף. צום באַדױערן, סימבאָליזירן זיי דעם מאָראַלישן און 
פּאָליטישן מצב פון אַמעריקע, 
פעברואָר, 1957 


ראַסן-דיסקרימינאַציע און דער קאַמף קעגן דעם 


דאָס, װאָס עס איז געשען אין אַרקענסאָ, האָט נישט באַדאַרפט קיינעם 
איבערראַשן. ווען דער סופּרים-קאָורט האָט מיט דריי יאָר צוריק אַרױסגע- 
געבן זיין. פאַראָרדענונג אָפּצושאַפן סעגרעגאַציע אין דעם שולוועזן פון די 
דרום-שטאַטן, איז גלייך געקומען דער פאַרביסענער ענטפער : קיין מאָל 
נישט ! 

און ס'איז נישט געווען קיין ענטפער פון אַ המון, פון אַן אומפאַראַנט- 
װאָרטלעכער גרופּע אין דער סאוט. צו דער שאַנדע פון דער ;סאוט" האָבן 
עס אַזױ רעאַגירט אויף דער דעציזיע פון סופּרים:קאָרט דווקא די אָפיציעלע 
װאָרטזאָגער פון די אַזױ-גערופענע סוווערענע שטאַטן פון דער ;סאוט", די 
גאָװערנאָרס און זייערע לעגיסלאַטיווע קערפּערשאַפטן, סענאַטאָרן און קאָני 
גרעסלייט און אַפילו שטאַטס-געריכטן פון די דרום-שטאַטן. כמעט אַלע סע- 
נאַטאָרן און קאָנגרעסלײט פון די דרום-שטאַטן האָבן אונטערגעשריבן אַ 
מאַניפעסט, װאָס האָט פאַראורטיילט די דעציזיע פון דעם סופּרים-קאָורט. 

איז דעריבער אַ װוּנדער, װאָס די ווייסע שאָװיניסטן אין דער ,סאַוט" 
האָבן געפאָלגט דעם ,װוּנק" פון זייערע פירער און האָבן באַגעגנט די פאַר" 
זוכן צו אינטעגרירן שװאַרצע אין שולן פון ווייסע מיט טעראָר, נישט 
אָפּהאַלטנדיק זיך אַפילו פון מאָרדן? אין אַזאַ קלימאַט איז שוין געװאָרן 
גרינג פאַר דעם גאָװערנאָר פון אַרקענסאָ, פאובוס, צו דערשיינען װי דער 
אָפּהיטער פון רו און אָרדענונג. אָבער אָנשטאָט צו מאָביליזירן זיין מילי- 
טער קעגן די טעראָריסטן, האָט ער אַװעקגעשטעלט הונדערטער סאָלדאַטן 
אַרום אַ מיטלשול אין ליטל ראָק נישט אַרײנצולאָזן 9 שװאַרצע סטודענטן. 

דערביי איז וויכטיק צו וויסן, אַז די 9 שװאַרצע סטודענטן זענען שוין 
געווען רעגיסטרירט אין דער שול, מיט דער צושטימונג פון די שטאָטישע 
באַאַמטע. דער מעיאָר פון ליטל ראָק האָט עדות געזאָגט, אַז די רעגיסטראַ- 
ציע איז געמאַכט געװאָרן נאָך דעם װי די שול-באַאַמטע האָבן אָפּגעהאַלטן 
איבער 200 פאַרזאַמלונגען מיט עלטערן פון די קינדער אין דער מיטלשול 
און אַז ס'איז נישט געווען קיין ממשותדיקע קעגנערשאַפט מצד די עלטערן 
קעגן אַרײננעמען די נעגער-קינדער אין דער שול. דער מעיאָר פון ליטל 
ראָק איז פון אָנהײב אָן געווען קעגן דער האַנדלונג פון דעם גאָװערנאָר 
פאובוס. אָבער דאָס האָט נישט געשטערט דעם גאָװערנאָר זיך אַרײינצן- 
מישן אין אַ לאָקאַלן ענין -- ווייל ער האָט געװאָלט דערשיינען, ווייזט 
אויס, װי דער ריטער פון ווייסן שאָװויניזם אַפילו ווען ער האָט זיך שוין 
געפילט געצװוּנגען צוריקצוציִען דאָס שטאַט-מיליטער פון דער שול, האָט 
ער עס באַגלײיט מיט אַ װאָרענונג צו די 9 שװאַרצע סטודענטן זיך נישט 
אומצוקערן אין דער מיטלשול. װאָסער װוּנק דאָס איז צו די ווייסע כולי- 
גאַנעס דאַרף נישט זיין שווער זיך פאָרצושטעלן, : 

אין דעם גאַנצן פאַרלויף פון אָט די שאַנדהאַפּטיקע געשעענישן האָט 
פּרעזידענט איזענהאַוער זיך געהאַלטן שטאַרק רעזערוירט. אָנשטאָט 
אַרױסצוקומען מיט הויכע מאָראַלישע דערקלערונגען, האָט ער אויסגע- 
דריקט עטלעכע פרומע װוּנטשן. ער האָט אַפּילו צוגעגעבן כבוד דעם שאָ- 
ויניסט פאובוס דורך אויפנעמען אים אויף אַן אוידיענץ. אמת, דאָס 
יוסטיץ-מיניסטעריום איז יאָ געווען אַקטיוו אַרום דער פראַגע. אָבער פונעם 
פּרעזידענט מעג מען דערװאַרטן ענערגישערע רעאַקציעס קעגן געשעענישן 
אין לאַנד, װאָס פאַרשװאַרצן דאָס פּנים פון אַמעריקאַנער פאָלק, 

נישט קיין װינציקער טראַגישער מאָמענט איז װאָס דאָס אַלץ איז 
פאָרגעקומען בעת עס האָט זיך געעפנט די איצטיקע סעסיע פון דער יו 
ען." אוב עפּעס פעלט איצט דער ועלט, איז עס אין דער ערשטער רײ 
מענטשלעכע מאָראַל. מיט װאָסער פּנים קען איצט אַמעריקע קומען אויף 
דער אינטערנאַציאָנאַלער טריבונע און דאָרטן רעדן וועגן פרייהייטן פון 
פעלקער און מענטשלעכער ווירדע ? 


** | 
ווען דער סופּרים-קאָורט האָט מיט דריי יאָר צוריק אַרױסגעגעבן זיין 
פאַראָרדענונג אָפּצושאַפן סעגרעגאַציע אינעם שול-וועזן, האָט ער געזאָגט, 


אַז די דרום-שטאַטן קענען זיך נעמען אַ ביסל צייט דאָס דורכצופירן, די 
אויסרעכענונג פון געבן אַ ביסל צייט איז געווען, אַז די קעגנער װעלן זיך 

ביסלעכווייז צוגעוווינען צו דעם געדאַנק. איז דריי יאָר שוין היפש מער װי 
אַ ביסל צייט, און די אָפּשאַפונג פון סעגרעגאַציע אין שולוועזן איז נאָך 
ווייט פון האָבן געװאָרן רעאַליזירט אין אַ סך שטאַטן אין דער סאוט. אַר- 
קענסאָ איז בלויז אַ שרייענדיקער מאָמענט אין דעם גאַנצן פּראָבלעם, 
ס'זענען נאָך דאָ אַ סך שטאַטן, װוּ דער ענין האָט זיך נאָך נישט גערירט 
פון אָרט. אָדער אין בעסטן פאַל, זענען דאָרט געמאַכט געװאָרן בלויז 
סימבאָלישע אינטעגרירונגען: איינצלנע שװאַרצע קינדער זענען אַרײנגע- 
נומען געװאָרן אין שולן פאַר ווייסע. 

אויף אַ צווייטן אָפּשניט פון דעם דיסקרימינאַציע-פּראָבלעם האָט די 
נעגערישע באַפעלקערונג אין דער ,סאוט" צו פאַרצייכענען גרעסערע דער- 
גרייכונגען װוי אויפן געביט פון שולוועזן. מיר האָבן דאָ אין זינען דעם ענין 
פון דיסקרימינאַציע אין טראַנספּאָרטאַציע. אויף דעם לעצטן געביט זענען 
כמעט שוין אָפּגעשאַפט געװאָרן די ביז נישט לאַנג צוריק עקזיסטירנדיקע 
סעגרעגאַציע-געזעצן אין די דרום-שטאַטן, װאָס האָבן געצװוּנגען נעגער צו 
זיצן אין ספּעציעלע אָפּטײלונגען. 

אויך װאָס שייך דעם געביט האָט זיך עס אָנגעהויבן מיט דעציזיעס פון 
דעם סופּרים-קאָורט. אָבער װאָס ס'איז צו פאַרדאַנקען דעם שנעלערן 
טעמפּאָ אין דעם פאַל, איז דאָס, װאָס די נעגערישע באפעלקערונג 
האָט זיך נישט באַגנוגנט מיט די געריכט-פאַראָרדענונגען, נאָר האָט זי 
באַגלײט מיט באָיקאָט:אַקציעס, דאָרטן װוּ שטעט אָדער שטאַטן האָבן נישט 
גלייך דורכגעפירט די געריכט-דעציזיעס, 

ס'האָט זיך אַרױסגעװיזן, אַז דאָס איז דער װירקזאַמסטער מיטל צו 
געבן צו פאַרשטיין די ווייסע שאָװיניסטן, אַז ס'איז געקומען צו אַ סוף פון 
זייער הערשאַפט. נאָך דעם װי עטלעכע טראַנספּאָרטאַציע-געזעלשאַפטן זע" 
נען געגאַנגען באַנקראָט, איז שוין געװאָרן גענוג אַ װאָרענונג פון אַ באָיקאָט, 
כדי די דיסקרימינאַציעס זאָלן אָפּגעשאַפּט וערן. 

ס'האָט גענומען, גלייבן מיר, א ביסל צו לאַנג ביז די נעגערישע באַ- 
פעלקערונג האָט אָנגעהויבן זיך באַנוצן מיט עקאָנאָמישע מיטלען --- מיטן 
באָיקאָט --- אין קאַמף פאַר אירע רעכטן. אָבער דערפאַר איז באמת צו 
באַװוּנדערן דער מוסטערהאַפטער און עקשנותדיקער אופן װוי אַזױ די באָי- 
קאָט-אַקציע איז דורכגעפירט געװאָרן אין אַ ריי שטעט, ווען די שװאַרצע 
האָבן זיך דעצידירט אויף דעם, 

מען קען עפּעס לערנען דערפון! 

אין דער ערשטער יי מעג עפעס לערנען דערפון אונדזער היגער 
יידישער ישוב, 

מיר ווילן דאָ בכיוון פאַרבינדן די לעקציע פון דעם געגערישן באָיקאָט 
מיט אַ פּראָבלעם, װאָס שטייט איצט פאַר דער יידישער באַפעלקערונג אין 
אַמעריקע. 

מיר מיינען דאָ די פראַגע וי אַזױ דאַרפן מיר, יידן, רעאַגירן אויף 
דעם באִיקאָט פון אַ ריי אַמעריקאַנער פירמעס קעגן מדינת ישראל. ס'איז 
פאַר קיינעם נישט קיין סוד, למשל, אַז די ,אַמעריקען עקספּרעס" און די 
פאַבריקאַנטן פון ,װײיסעראַי"-סיגאַרעטן ווילן נישט פירן קיינע געשעפטן 
מיט ישראל. זיי טוען עס, פאַרשטייט זיך, אונטערן דרוק פון די אַראַבער, 

גראָד זענען די צוויי דערמאָנטע פירמעס אַזעלכע, וועלכע געניסן אַ 
היפּש ביסל פון יידישן פּאַטראָנאַזש. נו, דאַרפן זיי ווייטער דאָס געניסן? 
אָבער נישט בלויז אַזױ שטייט די פּראַגע, װאָס יעדער ייד דאַרף באַשליסן 
פאַר זיך, אַזױ שנעל װי ער דערוויסט זיך וועגן דעם. די צענטראַלע פראַגע 
איז: צי זענען נישט מחויב די יידישע צענטראַלע קערפּערשאַפטן, ציוניס- 
טישע און נישט-ציוניסטישע, צו מאָביליזירן אונדזער יידישן ישוב פאַר אַ 
וירדיקער און עפעקטיווער רעאַקציע אויף דעם דאָזיקן באָיקאָט פון פירמעס, 
וועלכע באָיקאָטירן מדינת ישראל, 

אונדז איז באַקאַנט, אַז יידן האָבן אויפגעהערט צו רייכערן ווייסע- 
ראָיס? און באַנוצן זיך נישט מיט ;אַמעריקען עקספּרעס". אָבער איז דאָס 
גענוג ? ווייסן דאָס די פירמעס ? אָדער אַז אַפילו זיי ווייסן עס יאָ איז גענוג 
אַ שטילע רעאַקציע פון געציילטע יידן? און די צאָל זייערע איז קליין, דוכט 
זיך אונדז, ווייל דעם רוב פון יידן איז אַפילו נישט באַקאַנט דער באַיקאָט 
פון אָט די פירמעס קעגן דער יידישער מדינה, 

ווילן מיר אױסזאָגן, אַז אָט די פראַגע שטייט שוין אויף אונדזער טאָג- 
אָרדענונג אַ לענגערט צייט. און מיר שעמען זיך, װאָס מיר דאַרפן דער- 
ציילן, אַז ס'איז דאָ אין די אַזױ גערופענע הויכע פענצטער פון אונדזער 
יידישער געזעלשאַפּטלעכקײט אַ װאַקלעניש וי אַזױ עס זאָל זיין די יידישע 
רעאַקציע אין דעם ענין. 

איז אפשר װאָלטן מיר זיך עפּעס אָפּגעלערנט פון דעם נעגערישן 
ביישפּיל ? 

אָקטאָבער, 1957 

ליטל ואַָק 


די דעציזיע פון סופּרים-קאָורט, װאָס האָט געמאַכט אַ שטריך איבער 
די פינצטערע פּלענער פון גאָװערנער פאובוס, איז אַ מילשטיין אין דעם 
קאַמף קעגן סעגרעגאַציע, די ווייסע שאָװיניסטן מעגן זיך נאָך צאַפּלען און 
מאַכן אַן אָנשטעל, אַז זיי האָבן אין אַרבל פאַרשידענע פּלענער וי אַזױ 
זיך אַנטקעגן צו שטעלן דעם פּסקידין פון סופּרים-קאָורט. אָבער עס איז 
קלאָר, אַז דער אָנהייב פון סוף פון דער סעגרעגאַציע איז געקומען. 
די פראַגע איז אָבער, װי שנעל װעט פאָרקומען דער פּראָצעס, װאָס 
זאָל באמת ברענגען צו אַ סוף פון דעם שאַנדפלעק פון סעגרעגאַציע? כדי 
דער פּראָצעס זאָל זיין אַ שנעלערער, זענען נישט גענוג דעציזיעס פון גע" 
ריכטן. עס דאַרף געשאַפן ווערן אַ געזעלשאַפטלעכער קלימאַט אַרום די 
דאָזיקע דעציזיעס, װאָס זאָל אָפּנעמען דעם חשק ביי די ווייסע שאָװויגיסטן 
פאָרצוזעצן זייערע מאַניפּולאַציעס. דאָ קען שפּילן אַ גרויסע ראָל די אַמערי- 
קאַנער אָרגאַניזירטע אַרבעטערשאַפט, צוזאַמען מיט אַלע ליבעראַלע כוחות 
אין לאַנד באַדאַרף די אָרגאַניזירטע אַרבעטערשאַפט אָנהייבן אַן אינטעג- 
סיווע אַקציע קעגן אַלע פאַרזוכן פון ווייסן שאָװיניזם איינצוהאַלטן זיינע 
פּאָזיציעס, 
עס איז דאָ נאָך אַ דערפרייענדיקער מאָמענט, װאָס שייך ,ליטל ראָק". 
מיר האָבן דאָ אין זינען דעם פאַקט, װאָס אַ גרויסע צאָל פון די שילער פון 
די מיטלשולן אין ליטל ראָק האָבן אונטערגעשריבן פעטיציעס מיט אַ פאָ- 
דערונג צוריק צו עפענען די מיטלשולן אויף אָן אינטעגרירטער באַזע. ס'איז 
דערפרייענדיק ווען מען געפינט אין דער פאַרפּעסטעטער אַטמאָספער, װאָס 
די פאָובוסעס האָבן געשאַפן אין ליטל ראָק, הונדערטער און הונדערטער 
יוגנטלעכע, וועלכע זענען פריי פון דער מחלה, װאָס הייסט ווייס-שאָװויניזם, 
מיר האָבן פריִער אונטערגעשטראָכן די ראָל, װאָס די אַמעריקאַנער 
אָרגאַניזירטע אַרבעטערשאַפט קען שפּילן אין דער גרויסער מאָראַלישער 
פראַגע, װאָס שטייט פאַרן לאַנד. עס איז פּשוט נישטאָ קיין אַנדער כוח, װאָס 
איז מסוגל צו נעמען אויף זיך די דאָזיקע ראָל. מיר האָבן געזען דעם מאָ- 
ראַלישן פּרצוף פון דעם פּרעזידענט און זיין אַדמיניסטראַציע, װאָס באַ- 
גרענעצט זיך בלויז צו אַ טעכנישער אויספירונג פון דער דעציזיע פון 
סופּרים-קאָורט. אייזענהאַוער האָט נאָך ביז איצט נישט געפונען פאַר נייטיק 
זיך אַװעקצושטעלן מאָראַליש קעגן סעגרעגאַציע. פאַרקערט : פּריװואַט האָט 

ער זיך אויסגעדריקט, אַז ער איז נישט אַזױ גליקלעך, װאָס דער סופּרים- 
קאָורט טרייבט אַזױ שנעל די סאוט : דערביי האָט ער נישט געזאָרגט, אַז 
זיין פּריוואַט-אױסגעדריקטע מיינונג זאָל בלייבן אַ סוד, 
| עס איז דעריבער די פליכט און די פונקציע פון געזעלשאַפטלעכע 
כוחות אויסצופילן דעם מאָראַלישן בלויז, װאָס די אייזענהאַוער אַדמינט- 
טראַציע האָט געשאַפן אין דעם קאַמף קעגן סעגרעגאַציע. דעם דאָזיקן בלויז 
איז די אַרבעטערשאַפט באַרופן אויסצופילן, 
אָקטאַבער 1958 


אַלעקסאַנדריע, ווירדזשיניע 


בעת די שורות ווערן געשריבן, האָט די פּרעסע געבראַכט ידיעות וועגן 
אַן אָנגריף מצד די דאָרטיקע ווייס-שאָװיניסטן קעגן ראַבײ עמעט א. פראַנק, 
פון טעמפּל בית אל, פאַר דעם רבס אַ דרשה אין יום-כפּור, װוּ ער איז אַרױס- 
געטראָטן קעגן די פאַרזוכן פונעם שטאַט וירדזשיניאַ אויסצומיידן גע- 
ריכטלעכע פאַראָרדענונגען, אָפּצושאַפן סעגרעגאַציע אין די רעגירונגס- 
שולן פון דעם שטאַט. איז דער דאָזיקער אָנגריף מצד די וייסע שאָװי- 
ניסטן אויפן רב אַזיאון-פאַר-זיך נישט קיין נייעס:ווערטיקער ענין. נישט 
נאָר אַ רב, נאָר אַפילו זייערע אייגענע רעליגיעזע פירער ווערן נישט געשאַ- 
נעוועט דורך די רעאַקציאָנערע ווייסע שאָװיניסטן, אויב אַ גלח דערלויבט 
זיך אַרױסצוזאָגן קעגן סעגרעגאַציע, | 

אָבער װאָס עס האָט אונדז אָנגערעגט צו פאַרצייכענען דעם אָנגריף 
אויף ראַבײ פראַנק איז, װאָס די בעלי-בתים פון זיין טעמפל האָבן געפונען 
פאַר נייטיק צו רופן אַ זיצונג פון דער פאַרװאַלטונג פון דעם טעמפּל צו 
באַטראַכטן די פראַגע. ווילן מיר האָפן, אַז דער רעזולטאַט פון דער דאָזיקער 
זיצונג װעט זיין אַ שטיצע פון ראַבײ פראַנקס רעכט צו זאָגן זיין מיינונג, 
מיר ווילן נישט דערלאָזן דעם געדאַנק פון אַ מעגלעכקייט פון אַן אָפּגרענע- 
צונג אָדער דעזאַװוּיָרונג, װוער רעדט שוין פון אַ שטראָף אויפן רב מצד 
זיינע בעלי-בתים, הגם מיר זאָגן, אַז מיר ווילן נישט דערלאָזן דעם געדאַנק 
פון אַן אָפּגרענעצונג מצד דער יידישער קהילה אין אַלעקסאַנדריע, זענען 
מיר באַאומרויִקט פון אַ דערקלערונג, װאָס אַ פירנדיקער מיטגליד פון 
טעמפּל בית אל האָט געמאַכט, אַז ע;אַ באַדײטנדיקע צאָל מיטגלידער שרעקן 
זיך, אַז דעם ראַבײס שטעלונג װעט פירן צו אַ פאַרגרעסערטן אַנטיסעמי- 
טיזם און מעגלעכע גװאַלדטאַטן?. | 

דאָס דערלויבן זיך מצד אַ ,פירנדיקן מיטגליד פון דעם טעמפּל" צו 
מאַכן אַזאַ דערקלערונג, דערמאָנט אונדז, אַז צו אונדזער שאַנדע האָבן 
נישט שטענדיק יידישע געמיינדעס אין דער סאוט פאַרנומען אַ װוירדיקע 
און מאָראַלישע פּאַזיציע, װאָס שייך דעם פּראָבלעם פון ראַסן'דיסקרימי- 
נאַציע. מילא, די דאָזיקע יידן, וועלכע האָבן זיך אַריינגעלעבט און זיך 
אַסימילירט אין דעם וייסן שאָוויניזם -- זיי זענען אויסער דעם גדר פון 
אונדזער באַטראַכטונג. אָבער דער רוב יידן אין דער סאוט, וועלכע האָבן 
אויסגעמיטן צו נעמען אַ שטעלונג בנוגע דער רעכטלאָזיקייט פון דער 
שװאַרצער באַפּעלקערונג, האָבן עס געטאָן אויס מורא. װוי זאָגט דער ,פירג- 
דיקער מיטגליד פון אַלעקסאַנדריע, ווירדזשיניאַ", אַז עס קען ברענגען צו 
;אַ פאַרגרעסערטן אַנטיסעמיטיזם און מעגלעכע גװאַלדטאַטן". צו יידן פון 
אָט דעם מין דאַרף געזאָגט וערן, אַז אויב זיי לעבן מיט אַזאַיאָ מורא -- 
לעבן זיי אומווירדיק. און אויב עס דאַרף קומען צו אַ פאַרגרעסערטן אַנטי- 
סעמיטיזם און מעגלעכע גװאַלדטאַטן, איז עס מסוגל צו קומען צי יידן 
וועלן נעמען אַ שטעלונג קעגן ראַסןידיסקרימינאַציע, צי נישט. 

נ. ב. נאָך דעם וי מיר האָבן אָנגעשריבן די נאָטיץ וועגן אַלעקסאַנדריע, 
איז געקומען אַ ידיעה, אַז די פאַרװאַלטונג פון טעמפּל בית אל האָט בטל 
געמאַכט די זיצונג מיט אַ דערקלערונג, אַז ראַבײ פראַנק האָט די פול- 
שטענדיקע פרייהייט אויסצודריקן זיינע מיינונגען. אַפּלאָדירן מיר דעם 
דאָזיקן באַשלוס און די דערקלערונג, אָבער עס בלייבט נאָך אַלץ אונדזער 
כאַראַקטעריזאַציע וועגן אַ געוויסער צאָל יידן אין דער סאוט וי דער 
;פירנדיקער מיטגליך?", 

אָקטאָבער 1958 


אַ פלעק אויף דער אַמעריקאַנער 
אובעטעריבאַועגונג 


פיליפ רענדאָלף איז געקומען צו דער קאָנװענשאָן פון דער ,אַמע- 
ריקען פעדעריישאָן אָװו לײיבאָר ענד סיאיייאָ." אין נאָמען פון זיין יוניאָן 
פון נעגער באַזיאַרבעטער מיט דער פאָדערונג, אַז די קאָנװענשאָן זאָל אָנ- 
נעמען אַ באַשלוס, װאָס פאַרבאָט יוניאָנס, אָנגעשלאָסענע אין דער ,אַמערי- 
קען פּעדעריישאָן אָװו לײיבאָר ענד סיאיייאָ.?, דיסקרימינירן קעגן נעגערס 
און דאָס אָנהאַלטן ספּעציעלע לאָקאַלן פאַר שװאַרצע אַרבעטער, װאָס דאָס 


אין גאַנג מיט דער צייט 101 


טוען אַ צאָל אָנגעזעענע יוניאָנס, דער עיקר אַ צאָל יוניאָנס פון באַן אַרבע- 
טער. אויף דער דאָזיקער פאָדערונג האָט פּרעזידענט מיני לכתחילה געענט- 
פערט, אַז מען דאַרף זיין געדולדיק בנוגע דעם דאָזיקן פּראָבלעם. ווען רעג- 
דאָלף האָט, מיט רעכט, זיך אַנטזאָגט צוריקצוציען זיין פאָרשלאַג און צו- 
ריקגעוויזן די עצה צו זיין געדולדיק, האָט מיני נישט נאָר טיף באַלײדיקט 
רענדאָלפן און אָפּגעפרעגט זיין רעכט צו רעדן אין נאָמען פון די נעגער- 
אַרבעטער אין אַמעריקע, נאָר ער האָט אויך, צום באַדױערן, מיט דעם אופן 
פון זיין שאַרפן אַרױסטריט קעגן רענדאָלפן, פאַרשטאַרקט די פּאָזיציעס פון 
דעם ווייסן שאָװויניזם אין דער טרעיד-יוניאָן-באַװועגונג גופא, 

די עצה צו ;זיין געדולדיק" ווערט געפּרײדיקט טאָגיטעגלעך אין דער 
,סאָוט? דורך אַלע ווייסע שאָװיניסטן. עס איז שוין נישט קיין נייע עצה. 
שוין דורות װי די שװאַרצע ליידן פון סעגרעגאַציע, מענטשלעך און עקאָי 
נאָמיש. וי אַזױ האָט זיך מיני, דער הויפּטיפירער פון דער אַמעריקאַנער 
אָרגאַניזירטער אַרבעטער-באַװעגונג, געקענט דערלויבן צו דערשיינען אויפן 
מינדסטן אופן װי אַ מענטש װאָס האָט פאַרשטענדעניש פאַרן אָנהאַלטן סע" 
גרעגאַציע אין די רייען פון דער טרעיד-יוניאָן-באַװועגונג 1 פּראַקטישע מאָ- 
טיוון, זיך נישט װעלן איינרייסן מיט די יוניאָנס וועלכע פּראַקטיצירן אָט 
דעם שאַנדהאַפטן סיסטעם -- איז באמת אַ חרפּה. און מיט דער דאָזיקער 
חרפּה װעט זיך פרייען יעדער ווייסער שאָװויניסט אין דער ;סאָוט". 

אָבער װאָס עס מאַכט דעם ענין באמת טראַגיש איז דער פאַקט, װאָס 
אויף דער קאַנװענשאָן זענען געווען בלויז געציילטע דעלעגאַטן, וועלכע האָבן 
זיך געשטעלט אויף דער זייט פון רענדאָלפן. כמעט קיין איינער פון די אָנ" 
געזעענע טרעיד-יוניאָזיפירער, נישט װאָלטער רוטער און אַפילו נישט 
דובינסקי, מענטשן וועלכע װאָרצלען אין דעם פּראָגרעסיווסטן טייל פון 
דער אַמעריקאַנער טרעיד-יוניאָן"באַװועגונג, האָבן אויף וועלכן עס איז אופן 
רעאַגירט אויף דעם אינצידענט. פאַרשטייען זיי נישט, אַז דערמיט איז גע" 
טאָן געװאָרן גרויס שאָדן דער טרעיד-יוניאָן באַװעגונג גופא ? װאָסער זין 
האָט דער קאַמף אויף אַ שטרייק-פראָנט ? װאָסער באַדייט האָבן רייד פאַר 
יושר פאַר דער אַרבעטערשאַפט, אויב אין אירע רייען גופא װערט נישט 
פּראַקטיצירט אמתער מענטשלעכער יושר און גלייכהייט ? 

מיר זענען זיך מודה, אַז אונדזער צענטראַלער אינטערעס אין דער 
לעצטער קאָנװענשאָן איז געווען פאַרבונדן מיט דעם אופן װוי אַזױ זי װעט 
רעאַגירן אויף די לעצטע אַנטי-יוניאָן-געזעצן וועלכע זענען אָנגענומען גע 
װאָרן דורך דעם קאַנגדעס. אָבער נאָך דעם װי מיר האָבן געלייענט וועגן 
דער דראַמע מיני-רענדאָלף, איז דער צענטער פון אונדזער אינטערעס אַרי- 

בערגעטראָגן געװאָרן צו דער פראַגע פון דער סעגרעגאַציע וועלכע עקזיס- 
טירט נאָך אין דער אַמעריקאַנער טרעיד-יוניאָן-באַװעגונג. איידער די אַמע- 
ריקאַנער אָרגאַניזירטע אַרבעטערשאַפט װעט באמת קענען זיין גרייט צו אַ 
קאַמף קעגן אירע קלאַסןישונאים, מוז זי קודם-כל זיך אַליין באַפרייען פון 
דעם שענדלעכן איבל, װאָס הייסט סעגרעגאַציע. 

דעצעמבער 1959 


סאַציאַלער שטורעם איבער אַמעויקע 


דער סאָציאַלער שטורעם, װאָס טראָגט זיך איבער דער לענג און ברייט 
פון אַמעריקע אין די לעצטע חדשים װעט, װי עס קומט אויס, בלייבן אַ 
באַשטאַנדטײל פון אונדזער געזעלשאַפטלעך לעבן במשך פון יאָרן. איך 
מיין דאָ, פאַרשטײט זיך, די אויפוואַכונג פון דער נעגערישער באַפעלקערונג 
מיט שטורעם און דראַנג אין קאַמף פאַר זייער פולשטענדיקער גלײיכבאַ- 
רעכטיקונג אויף אַלע געביטן פון לעבן. 

עס האָט געמוזט קומען דערצו: דער אויפברויז קעגן דער שוידער" 
לעכער עוולה כלפּי דער נעגערישער באַפעלקערונג אין די פאַראייניקטע 
שטאַטן טליעט שוין יאָרן לאַנג. עס איז באמת אַ װוּנדער, װאָס דער אויפ- 
רייס איז נישט געקומען אַ סך פּריִער. דאָ און דאָרט זענען געווען אויפ- 
ברויזן, וועלכע האָבן אַפּילו אָנגענומען אַ בלוטיקן כאַראַקטער מיט 20--30 
יאָר צוריק, אָבער זייער פאַרנעם און דױערהאַפטיקײט האָט געשאַפן די 
אילוזיע, אַז זיי זענען בלויז עפּיזאָדן. די אַמעריקאַנער געזעלשאַפט האָט 
בשעתו נישט געמאַכט דעם ריכטיקן חשבון און נישט געצויגן פון זיי די 
נייטיקע מסקנות. 

דער עיקר-ווונדער איז, װי געזאָגט, װאָס דער איצטיקער סאָציאַלער 
שטורעם איז נישט געקומען אַ סך פריִער. סע איז דאָך באמת אַ שװערע 
פראַגע וי אַזױ אין אַ לאַנד, װאָס האָט שוין מיט קנאַפּע 200 יאָר צוריק 
אַרײנגעשריבן אין איר קאָנסטיטוציע גלײיכבאַרעכטיקונג פון מענטשן וי 
דעם סאַמע עיקר פון איר געזעלשאַפּטלעכן לעבן, זאָל האָבן אין זיך געקענט 
פאַרװאָרצלען אַזױױ טיף אומגלייכהייט כלפּי מיליאָנען מענטשן -- היינט 
דערגרייכט שוין זייער צאָל 20 מיליאָן --- צוליב זייער קאָליר. 

די פאַרשפּעטיקונג פון דעם אַגרעסיון קאַמף מצד דער נעגערישער 
באַפעלקערונג קעגן די אוממענטשלעכע דיסקרימינאַציעס כלפּי זי, קען 

בלויז אויפגעקלערט וערן דורך דעם, װאָס דער קאַמף האָט געװאַרט ביז 
עס האָט זיך אויסגעצייטיקט צװישן דער נעגערישער באַפעלקערונג אַ 
קאַדר פון באַװוּסטזיניקער פירערשאַפט. געזעלשאַפטלעכע עוולות קריגן 
נישט זייער פאַרגיטיקונג סטיכיש. עס מוז אויפקומען אַ סוביעקטיווער 
כוח, װאָס זאָל זיך פאַרמעסטן צו באַזײיטיקן די עוולות. דאָס געשעט איצט 
אין אַמעריקע. די נעגערישע באַפעלקערונג איז איצט געבענטשט מיט אַ 
פירערשאַפט װאָס איז צילבאַװוּסטזיניק, און דער עיקר -- געהעריק און 
באַרעכטיקט --- אין כעס. 

עס האָט אַװודאי אויך צוגעטראָגן צו דער אויפװאַכונג פון דער נעגע- 
רישער באַפעלקערונג דער אויפקום פון צענדליקער זעלבשטענדיקע אַפרי- 
קאַנישע מדינות. דער אויפטריט פון די דאָזיקע אַפּריקאַנישע לענדער אויף 
דער אינטערנאַציאָנאַלער אַרענע וי גלײכבאַרעכטיקטע פעלקער, מיט אַ 
שטאָלצן לשון וועגן זייער אָרט אונטער דער זון, האָט אָן שום ספק אַרטי- 
קולירט די שטרעבונג פון דער היגער נעגערישער באַפעלקערונג צו פולער 
גלײיכבאַרעכטיקונג, 

איז דען נייטיק אַ היסטאָרישער אַנאַליז אָדער אַ פילאָזאָפישע באַרעכ- 
טיקונג פאַר דער איצטיקער שטרעבונג פון דעם שװאַרצן מענטשן? איז 
דען דאָ אַ װאָגיקער מאָראַלישער טעם אין דער טענה פון די אַזױ גע- 
רופענע ;מעסיקע" ווייסע, אַז די נעגער זענען פּלוצלינג געװאָרן אומגע- 
דולדיק? די איינציקע, וועלכע זענען פולשטענדיק מאָראַליש באַרעכטיקט 
צו ענטפערן אויף די דאַזיקע פראַגן זענען די קרבנות גופא -- די נעגערי- 
שע באַפעלקערונג -- און נישט די צוקוקערס, די ווייסע שכנים -- במשך 
פון דורות, צו דער אוממאָראַלישקײט, װאָס האָט זיך אַזױ טיף אויסגעווירקט 
אין דער ,פרייער אַמעריקע" לגבי דער שװאַרצער מינאָריטעט. 

עס איז שוין איבער 100 יאָר זינט דעם בירגער-קריג, װאָס האָט באַ- 
דאַרפט באַפרייען און גלײיכבאַרעכטיקן די נעגערישע באַפעלקערונג: אַ 
צייט-אָפּשניט פון הונדערט יאָר איז גענוג געווען פאַר אַן עװאָלוציאָנערן 
פּראָצעס לטובת די נעגערישע בירגער. וויפל פערטער-יוליירעדעס זענען 
שוין געהאַלטן געװאָרן אין דעם דאָזיקן צייט-אָפּשניט, ווען די אַמעריקאַ- 
נער קאָנסטיטוציע און דער ,ביל אָװ רייטס" זענען אַרױסגעפּאַראַדירט 
געװאָרן װוי גרונט-כאַראַקטער-שטריכן פון דער אַמעריקאַנער דעמאַקראַטיע. 
געדולד ? אויב די פאָדערונג פון געדולד איז באַרעכטיקט, איז זי באַרעכ- 
טיקט אין דער ערשטער ריי אויפן אַדרעס פון דער ווייסער מאַיאָריטעט. 
זי דאַרף האָבן איצט געדולד דורכצוטראָגן די ווייען פון דעם געבורט פון 
אמתער גלײיכבאַרעכטיקונג אין אַמעריקע פאַר אַלעמען, פאַר יעדן בירגער 

און איינוווינער, פאַר יעדן מין מענטש. אַפילו ווען געוויסע אויסדרוקן פונעם 
איצטיקן רעװאָלוציאָנערן קאַמף פון דער נעגערישער באַפעלקערונג ווירקן 
זיך אויס צו שפּיציק, דאַרפן זי אָבער פאַרשטאַנען װערן מצד אַלצ די, 
וועלכע פילן, אַז די עיקרדיקע נעגערישע פאָדערונגען זענען באַרעכטיקט. 

מען דאַרף נישט, גלייב איך, דאָ דעטאַליזירן אַלצדינג װאָס איז נייטיק 
כדי די גרויסע עוולה קעגן דער נעגערישער באַפעלקערונג זאָל באַזײטיקט 
ווערן. דער עיקרדיקער פּראָגראַם דערפאַר איז אָנגעצייכנט געװאָרן דורך 
דער קעמפערישער נעגערישער מחנה גופא. װער, אַחוץ איר, איז באַרעכ- 
טיקט אָנצוצייכענען דעם פּראָגראַם? די ווייסע מאַיאָריטעט האָט געהאַט 
הונדערט יאָר צייט דאָס צו טאָן. זי האָט עס אָבער נישט געטאָן. װאָסערע 
טענות קען זי איצט האָבן צו די אונטערדריקטע און באַלײידיקטע בנוגע די 
פאָרמען פון זייער קאַמף קעגן די באַלײידיקונגען און אונטערדריקונגען? 

פון די פאַרדריסלעכסטע מאָמענטן, װאָס דאַרפן דאָ אונטערגעשטראָכן 
ווערן, איז דער נעגאַטיווער צושטייער, װאָס די אַמעריקאַנער טרייד-יוניאָן- 
באַװעגונג האָט געמאַכט דעם לעצטן דור-צוויי צו דעם געראַנגל פון דער 
נעגערישער באַפעלקערונג פאַר פולער גלײכבאַרעכטיקונג. סעגרעגירטע 
לאָקאַלן זענען געווען דערלויבט אין נאַציאָנאַלע יוניאָנס, וועלכע האָבן 
אויף דער נאַציאָנאַלער אַרענע געפּרעדיקט גלייכהייט. דאָס צופּאַסן זיך צו 
דעם ווייסן שאָװויניזם אין די דרום-שטאַטן מצד טיילן פון דער טרייד-יוניאָן- 
באַװועגונג האָט אין אַ נישט קליינער מאָס צוגעטראָגן צו דעם ברענענדיקן 
כאַראַקטער פון איצטיקן שטורעם אין אַמעריקע. אויך די ראָל פון די אַזױ 
גערופענע אקרעפט-יוניאָנס" אין די צפונדיקע שטאַטן, וועלכע האָבן גע- 
האַלטן פאַרהאַקט טיר און טויער פאַר נעגערס און אַנדערע מינאָריטעט- 
גרופּן אין דער געזעלשאַפט, האָט אַ גרויסן חלק אין דעם שטורעמדיקן 
אופן פון דעם נעגערישן קאַמף, 

די נעגערישע פאָדערונג, למשל, פון דעם קװאָטע-סיסטעם פאַר באַ- 
שעפטיקונג װאָס קיין שום דעמאַקראַטישער מענטש קען נישט, אין פּריג- 
ציפּ, שטיצן, װאָרצלט אין דער עגאָיסטישקייט פון די אַזױי גערופענע 
;קרעפט-יוניאָנס". אמת, די דאָזיקע עגאַיִסטישקײט האָט זיך נישט אויס- 
געדריקט בלויז כלפּי די נעגערס אָדער פּאָרטאָריקאַנער. זי האָט פאַרמאַכט 
דעם וועג צו די דאָזיקע פאַכן אויך פאַר ווייסע, וועלכע האָבן נישט געהאַט 
קיין ספּעציעלע זכותן אויף אַרײנגענומען צו װוערן אין די דאָזיקע יוניאָנס. 
ניטש בלויז צוליב דעם דאָזיקן מאָמענט איז די פאָדערונג פאַר קװאָטעס 
נישט דעמאָקראַטיש: דער דאָזיקער קװאָטע-סיסטעם אין אַרבעטספּאָזי 
ציעס בכלל, איז אַ שעדלעכער סיסטעם. די רעכט אויף אַרבעט טאָר נישט 

באַגרענעצט ווערן דורך וועלכן עס איז סיסטעם. װאָס פריער די נעגערישע 
מחנה װעט אויפגעבן די דאָזיקע פאָדערונג, אַלץ גערעכטער ועט זי זיין 
מיט איר עיקרדיקן פּראָגראַם פאַר דער פולער גלײכבאַרעכטיקונג אין אַלע 
שטחים פונעם געזעלשאַפטלעכן לעבן. 


בעת די שורות וערן געשריבן, ווערט צוגעגרייט אַ ריזיקער מאַרש 
קיין װאַשינגטאָן, װאָס האָט דעם ציל צו ברענגען צום אויסדרוק די אונ- 
טערשטיצונג פון פּרעזידענט קענעדיס געזעץ- פּראיעקטן, וועלכע װעלן 
פאַרבאָטן געוויסע אויסדרוקן פון דיסקרימינאַציע כלפּי דער נעגערישער 
באַפעלקערונג. פּרעזידענט קענעדיס געזעץ-פּראָיעקטן נעמען נישט אַרום 
אַלע גערעכטע פאָדערונגען פון דער נעגערישער באַפעלעקרונג, אָבער זי 
שטעלן מיט זיך פאָר אַ שריט פאָרויס. דעריבער, הגם זיי באַפרידיקן נישט אין 
דער פולער מאָס, דאַרפן זיי געשטיצט וערן. די אונטערשטיצונג דאַרף 
געגעבן ווערן מיט דער בפירושער פאַרשטענדיקונג, אַז די געזעץ-פּראָיעקטן 
זענען בלויז אַן אָנהײב, און זענען מחייב צו ווייטערדיקע שריט אויף אַלע 
געביטן פון געזעצגעבערישקייט, כדי דער שאַנדפלעק אויף דער אַמעריקאַ- 
נער געזעלשאַפט זאָל אַרונטערגענומען וערן. עס איז צו באַגריסן דעם 
פאַקט, װאָס דער מאַרש אויף װאַשינגטאָן האָט באַקומען די ברייטסטע 
אונטערשטיצונג פון טיילן פון דער טרייד-יוניאָןיבאַװעגונג און ליבעראַלן 
בכלל. כמעט אַלע סעקטאָרן פון יידישן לעבן גרייטן זיך צו באַטײליקן אין 
דעם מאַרש און דאָס איז פאַרשטענדלעך. װוער, װער, װוי מיר יידן דאַרפן 
זיין צווישן די עמפינדלעכע צו יעדן אויסדרוק פון דיסקרימינאַציע און פון 
אומגערעכטיקייט, מיר דאַרפן אַזױ פילן, הגם זעלטן האָט אונדזער פּיין 
געפונען די געהעריקע פאַרשטענדעניש צװישן נישטייידן, די נעגערס 
בתוכם, 


לויט אַלע סימנים װעט דער מאַרש אויף װאַשינגטאָן זיין פון די גרעס- 
טע דעמאַנסטראַציעס פון דעם דאָזיקן כאַראַקטער, און עס וילט זיך האָפן, 
אַז ער װעט ברענגען צו אַ װענדפּונקט אין דער לאַגע פון דער נעגערישער 
באַפעלקערונג און פון אַנדערע מינאָריטעטן אין דעם אַמעריקאַנער לעבן. 


עס איז אַ גרויסער און שווערער השבון, װאָס אַמעריקע דאַרף איצט 
באַצאָלן, אָבער זי אַליין האָט זיך אויפגעשטעלט דעם דאָזיקן חשבון. אין 
דער מאָס און אין דעם אופן וי אַזױ זי װועט גיין אַנטקעגן דער ליקװידאַציע 
פון דעם דאָזיקן חשבון, װעט דעצידירט װערן נישט נאָר דער אױסגאַנג 
פון דעם סאָציאַלן שטורעם, װאָס טראָגט זיך איבערן לאַנד, נאָר אויך, און 
דער עיקר, װאָסער פּנים אַמעריקע װעט קענען אַרוסשטעלן פאַר דער 

וועלט: אַ צביעותדיקן, װאָס װעט אין דער יו-ען אַרױסטרעטן קעגן אַפּאַר" 
טייד אין דרום-אַפריקע, און דערביי לעבן מיט שווערע קאָמפּראָמיסן אויפן 
חשבון פון דער אייגענער דעמאָקראַטישער אײנאָרדענונג, אָדער אַ געוויסנ- 
האַפטיק פּנים, װאָס אַמעריקע קען באַרעכטיקן פאַר זיך בלויז דורכן 
פולשטענדיקן גוטמאַכן די גרויסע עוולה לגבי דער נעגערישער באַפעל- 
קערונג, 

סעפטעמבער 1963 


יידישע פּראָבלעמען אין אַמעריקע 


דאָס צענטראַלע פֿראָבלעם 
פֿון אונדזער נאָךימלחמהדיקער רעליף-טעטיקייט 


װאָס מער מיר דערנענטערן זיך צום סוף פון דער מלחמה -- אַלץ 

דרינגנדער און גרעסער ווערן די רעליף-אויפגאַבן, װאָס לאַסטן אויף דער 
יידישער געזעלשאַפּטלעכקײט אין אַמעריקע. עס זענען אָבער שוין פאַראַן 
סימנים, װאָס סיגנאַליזירן די ערנסטע געפאַר, אַז אַ גרויסער כאַאָס זאָל 
באַהערשן אָט דעם געביט פון הילפס-אַרבעט פאַר אונדזער שארית-הפּליטה 
אין אײיראָפּע. 

אַז אַזאַ געפאַר איז דאָ -- דאָס באַװייזן די אומצייליקע נאָטיצן און 
אַנאָנסן, מיט וועלכע עס זענען איצט פול די יידישע צייטונגען, וועגן ,מאַסן- 
מיטינגען" און ,קאָנפערענצן", וועלכע ווערן איצט פיבערהאַפט גערופן פון 
כלערליי לאַנדסמאַנשאַפטן, ;גרופּקעלעך" און אַפילו פון יחידים, 

עס איז דאָך אוממעגלעך אויסצומיידן דעם כאַאָס, אויב יעדער מנין 
יידן װעט זיך עטאַבלירן אין די ,ביזנעס" פון שאַפן באַזונדער און ,זעלב- 
שטענדיק" פאַרטיילן הילף פאַר די חרוב-געװאָרענע יידישע קהילות אין 
אײיראָפּע. דער סך-הכל פון זייער אַלעמענס ,אויפטו" װעט סוף-כל-סוף, 
אינעם פאַרגלייך מיט דער קאָלאָסאַלער נויט, זיין אַ נישטיקער און אין דער 
גאַנצער הילפס-טעטיקייט װעט הערשן אַ פאַרברעכערישער כאַאָס. און װוּ 
כאַאָס --- דאָרט ווערט רייף דער באָדן פאַר כלערליי רעקעטס און רעקעט- 
לעך, שוין נישט רעדנדיק דערפון װאָס גרויסע אָנשטרענגונגען, סיי אין 
ענערגיע און סיי אין געלט, גייען פאַרלוירן אין ניוועץ. 

דער אַריינגאַנג פון דאַ כאַן 
(ערשטער פון לינקס פּ. ל. גאָלדמאַן) 


זייער אַ בולטן ביישפּיל דערפון האָבן מיר שוין געהאַט אין די יאָרן 
נאָך דער ערשטער וועלט-מלחמה : טויזנטער רעליף-אָרגאַניאַציעס און אָר" 
גאַניזאַציעלעך האָבן פאַרפלייצט דאָס יידישע לעבן אין אַמעריקע און הונ" 
דערטער ,דעלעגאַטן? זענען דורך די דאָזיקע אָרגאַניזאַציעס געשיקט גע- 
װאָרן אין די פאַרשידענע שטעט און שטעטלעך פון מזרח-אײיראָפּע. 

דאָיהי איז דעמאָלט אויטגעקומען אַ גאַנצע ,רעליף- אינדוסטריע.. 
דאָס היגע יידישע לעבן איז זיינער צייט ממש פאַרפלייצט געװאָרן מיט אַ 
מבול פון , בעלער", ,קאָנצערטן" און ,פּאַרטיס" לטובת ,די נויטליידנדע 
ברידער און שװועסטער אויף יענער זייט ים" -- אָבער, דער רעװולטאַט פון 
דעם אַלעמען איז געווען, אַז בלויז א נישטיקער פּראָצענט פון די געשאפענע 
געלטער האָט פאַקטיש דערגרייכט צו ;די נויטליידנדע אויף יענער זייט ים" 
-- בעת דאָס איבעריקע פון די ריזיקע סומעס װאָס זענען דעמאָלט געשאַפן 
געװאָרן, איז אַװעק אויף הוצאות, סיי פאַר די באַזונדערע אונטערנעמונגען 
און סיי פאַר די אָפּט-פאַרשװענדערישע אױסגאַבן פון די הונדערטער ;דע" 
לעגאַטן?, 

איצט שטייען מיר ווידער פאַר דער דאָזיקער געפאַר, אַז אַן ענלעכער 
צושטאַנד זאָל אויף-צו-מאָרגנס נאָך דער איצטיקער מלחמה געשאַפן װערן 
אין אונדזער רעליף-טעטיקייט. סימנים דערפון זעען מיר שוין, טאַקע אין 
די אויבן דערמאָנטע צענדליקער און הונדערטער אַנאָנסן מצד גרעסערע 
און קלענערע לאַנדסמאַנשאַפטן. גלייכצייטיק רוקן זיך אויך שוין אַרױס 
פּאַרשױנען, וועלכע קלויבן זיך --- װוי עס ווייזט אויס --- צו באַזאָרגן זיך 
מיט אַ קהלשער קשיסל"... 

די מעטאָדן פון די דאָזיקע פּאַרשױינען זענען זייער פּשוטע: מען גיט 
אַריין גוט באַצאָלטע אַנאָנסן און קול-קוראס אין די צייטונגען: מען שפּילט 
אויף די אָנגעצױגענע סטרונעס פון די יידישע סענטימענטן; מען רופט 
מאָסן-מיטינגען, װוּ עס טרעטן אויף אָנגעזעענע יידישע אַקטיאָרן. און אַזױ 
שנעל וי עס גיט זיך איין צו האָבן אַ דערפאַלגרייכע פאַרזאַמלונג -- איז 
מען שוין עטאַבלירט אין די הילפס-, ביזנעס". 

װאָלט זיך די איניציאַטיוו פון די באַזונדערע לאַנדסמאַנשאַפטן באַ- 
גרענעצט בלויז אויף צו שאַפן דאָס געלט און דערנאָך זאָל דאָס איבערגע- 
געבן װערן צו די באמת ויכטיקע צענטראַלע יידישע רעליף אַגענטורן, 
וועלכע זאָלן דאָס באַזאָרגן אויף יענער זייט ים, װאָלט די דאָזיקע באַזונדערע 
איניציאָטיוו אפששר נאָך געהאַט אַ געוויסע פּאָזיטיווע באַדײיטונג, ווייל די 
באַזונדערע און קלענערע לאַנדסמאַנשאַפטן-קערפּערשאַפטן, קענען גיכער 
קומען אין אַ דירעקטן קאָנטאַקט מיט די יחידים-געבער. אָבער, װען עס 
קומט צו באַזאָרגן די הילף, צו די וועלכע נויטיקן זיך אין איר, האָט אונדז 
די דערפאַרונג געלערנט, אַז דאָס קען מיט ממשותדיקן דערפאָלג געטאָן 
ווערן בלויז דורך די גרויסע רעליף-אַגענטורן. 

ספּעציעל איז דאָס ריכטיק --- היינט, צוליב דער איצטיקער קאָמפּלי- 
צירטער לאַגע פון די ביים-לעבןיגעבליבענע יידישע רעשטלעך. נאָך דער 

ערשטער וועלט-מלחמה, זענען דאָס רוב יידן, אין די פאַרשידענע שטעט און 
שטעטלעך, געבליבן אויף זייערע ערטער. דעמאָלט איז נאָך די באַזונדערע 
הילפאַרבעט, מצד די לאַנדסמאַנשאַפטן פאַר זייערע שטעט, אין אַ געוויסער 
מאָס געווען באַרעכטיקט -- אָבער היינט איז, גאַנץ אָביעקטיוו גענומען די 
זאַך, נישטאָ מער דערפאַר קיין באָדן און אויך נישט קיין נויטװוענדיקייט. 
דאָס יידישע לעבן אין אײראָפּע, איז אין גאַנצן אױסגעװאָרצלט. די ביים 
לעבן געבליבענע יידן, למשל אין לובלין, זענען גאָרניט קיין לובלינער און 
דאָס זעלבע קען געזאָגט ווערן וועגן אַנדערע שטעט און שטעטלעך, װוּ עס 
ועלן נאָך בלייבן יידן. 

ווען מען האָט דאָס אין זינען, דעמאָלט ווערט קלאָר די נויטווענדי" 
קייט פון אַ צענטראַלער אַגענטור, װאָס זאָל דאָ צונויפזאַמלען די הילף און 
װאָס זאָל זיין אונדזער שליח-הציבור אויף יענער זייט ים. בלויז דורך אַזאַ 
מין פּלאַנמעסיקײט קענען מיר אין אונדזער הילפסאַרבעט דערגרייכן דעם 
מאַקסימום. ד אַ ס װעט בלי-ספק אײנשפּאָרן איבעריקע הוצאות און נאָר 
דאָס װאָלט דערמעגלעכט אַ געזעלטאַפּטלעכע קאָנטראָל איבער דער גאַנצער 
רעליף-טעטיקייט, 





דעמאָנסטראַציע אין מינכען פון די אינװינער פון די די.פי.- לאַגערן 

מען דאַרף אויך געדענקען, אַז קיין שום לאַנדסמאַנשאַפטן-קאָמיטעט, 
עס מאַכט נישט אויס װוי גרויס ער זאָל נישט זיין, איז נישט און װעט נישט 
זיין בכוח אויפצוזוכן די לאַנדסלײט אין זייער איצטיקער, אָדער אין דער 
נאָך-מלחמהדיקער צעשפּרײטקײט. דאַקעגן אַ צענטראַלע הילפס-אַגענטור 
קען דערגרייכן צו אַלע נויטבאַדערפטיקע יידן װוּ זיי זאָלן זיך ניט געפינען. 
געוויס איז פאַרשטענדלעך דער באַגער פון די פאַרשידענע לאַנדסמאַנשאַפטן 
צו באַגרענעצן זיך בלויז אויף הילף פאַר זייערע לאַנדסלײט -- אָבער, די 
איצטיקע ספּעציעל-געשאַפענע לאַגע פון אױסגעװאָרצלטקײט פון יידישן 
לעבן אין אײיראָפּע, מאַכט דאָס אוממעגלעך. פאַרקערט, נאָר אַ גרויסע, צענ- 
טראַלע און איינהייטלעכע הילפס-קערפּערשאַפט, קען דערגרייכן צו אַלע 
לעבן-געבליבענע יידן, צווישן וועלכע עס געפינען זיך גראָד יענע לאַנדס- 
לייט, וועלכע די אָדער יענע לאַנדסמאַנשאַפּט זוכט אַרום, 

די נאָך-מלחמהדיקע הילפסאַרבעט דאַרף באַטראַכט װערן פון נאָך 
אַן אַספּעקט, װאָס איז פאַר אונדז יידן זייער און זייער וויכטיק. מיר מיינען 
דאָ דעם אַזױ-גערופענעם ;נאָן-סעקטעריען"-כאַראַקטער, װאָס געוויסע 
מאַכטפאַקטאָרן האָבן שוין אַרױפגעצװוּנגען אויפן געביט פון פונאַנדערטיילן 
די הילף. קעגן אָט דער איינשטעלונג מוזן זיך די יידישע הילפס-אַגענטורן 
אַנטשײדן אַנטקעגנשטעלן. נישט, חלילה, דערפאַר, ווייל מיר האַלטן, אַז עס 
זענען נישטאָ קיין גרויסע צאָלן נישט-יידן, וועלכע נויטיקן זיך אין הילף, 
אָדער ווייל מיר, זענען חלילה פאַרהאַרטעװעט קעגן די נויטן פון די נישט- 
יידן, 

עס איז אמת, אַז די איצטיקע מלחמה װעט איבערלאָזן אויך צענדלי" 
קער מיליאַנען נישט-יידן אין גרויסער נויט. עס װעט מסתמא נעמען יאָרן 
איידער זיי װועלן קענען קומען צו זיך און אָנהײיבן ווידער צו פירן אַ נאָר- 
מאַל לעבן. אוודאי, װעלן זיך נויטיקן רעליף-אַגענטורן, וועלכע זאָלן העלפן 
אָט די דאָזיקע מיליאָנען נישט-יידן צוריקצושטעלן זיך אויף די פיס -- 
אָבער אַפילו דער הומאַניטאַרסטער געפיל איז אונדז נישט מחייב, צו שאַפן 
ספעציעלע יידישע רעליף- אָרגאַניזאַציעס פאַר ;נאָן-סעקטעריען - הילף. 
אָדער-אָדער : אָדער עס איז נישטאָ קיין ספעציעלער יידישער רעליף-פּראָ- 
בלעם און דאַן דאַרף מען נישט קיינע ספּעציעלע יידישע קערפּערשאַפטן 
זאָלן זיך, בכן, אויסבילדן אַלגעמיינע רעליף-אַגענטורן, אויף אַ /נאָן-'סעק- 
טעריען?-באַזיס, סיי פאַר זאַמלען הילף און סיי פאַרן פונאַנדערטײלן זי 
דעמאָלט װעט נישט זיין קיין שרייענדיקע דיספּראָפּאָרץ צװוישן דעם װאָס 
יידן טראָגן-ביי און װאָס יידן געניסן. אָבער, אויב עס איז יאָ פאַראַנען אַ 
באַרעכטיקונג פאַר ספּעציעלע יידישע הילפס-אַגענטורן -- דאַן איז אויך 
פולקאָם באַרעכטיקט דאָס באַזונדערע פונאַנדערטיילן די געזאַמלטע יידישע 
רעליף"געלטער. 

אויב עס איז באַרעכטיקט, אַז דאָ זאָלן זיין זעלבשטענדיקע הילפס- 
אַגענטורן --- דאַן מוז אויך דאָרטן אָנגעפירט װוערן אַ זעלבע:טענדיקע יידיי 
שע רעליף-טעטיקייט ! 

מיר גלויבן קוים, צי עס װעלן זיך געפינען פאַראַנטװאָרטלעכע יידישע 
כלל-טוער, וועלכע װעלן פּרוּוון אָפּפרעגן די ספּעציעלע יידישע נויט אויפן 
געביט פון רעליף. װוי אוױיסגעװאָרצלט און רוּיַנירט עס זענען נישט געװאָרן 
די נישט-יידן, איז דאָס נאָך אַלץ נישט צו פאַרגלייכן מיט דער אויסגע- 
װאָרצלטקײט און מיט דעם חורבן, װאָס די מלחמה און די היטלעריסטישע 
אָקופּאַציע האָבן געבראַכט אינעם יידישן לעבן. אַחוץ דעם זענען די אָביעק- 
טיווע באַדינגונגען פאַר יידישער רעהאַביליטאַציע אָזיאַןיערך שווערער וי 
פאַר דער נישט-יידישער. דאָס נאָך-מלחמהדיקע יידישע לעבן אין אײראָפּע 
וועט זיך אומעטום נויטיקן אין ספּעציעלע מאָסמיטלען און דערפאַר קען 
מען נישט אַרויפצװינגען אויף אונדזער רעליף-טעטיקייט דעם כאַראַקטער 
פון ;נאָןדסעקטעריען". 

אין אַזאַ סיטואַציע גלויבן מיר, זענען מיר באַרעכטיקט צו פאָדערן 
זעלבשטענדיקייט אין אונדזער רעליף-טעטיקייט און דאָס דאַרף זיין אונ- 
דזער קאַרדינאַלסטע פאָדערונג, 

אַלע פּרוּוון און צום באַדױערן ווערן שוין אַזעלכע פּרוון געמאַכט 
אויף דער יידישער גאַס -- צו מאַכן שלום מיטן געדאַנק, אַז מיט די ספּע- 


אין גאַנג מיט דער צייט | : 13 


ציעלע דורך יידן געשאַפענע געלט-מיטלען, זאָל געגעבן ווערן אַלגעמײנע 
הילף פון אַ ,נאָן-סעקטעריען"-כאַראַקטער, מוזן, אינעם פּשוטן אינטערטס 
פון די יידישע מלחמה-געליטענע, אויפן שאַרפסטן אופן באַקעמפט ווערן, 





יוגנט-צוזאַמענטרעף אין פראַנקרייך, 1945 
(. ל, גאָלדמאַן אין מונדיר פון , אונרא' - 


אויך דאָס קען אָבער נישט געטאָן ווערן פון אַ וועלכער ס'איז לאַנדס- 
מאַנשאַפט. אַפילו צענדליקער, צי גאָר הונדערטער לאַנדסמאַנשאַפטן צוזאַ- 
מען, קענען דאָ גאָרנישט דערגרייכן. אַ לאַנדסמאַנשאַפט, למשל, קען נישט 
קומען צו דער סאָװיעטישער, פּולישער, אָדער רומענישער רעגירונג און 
פאַרהאַנדלען מיט איר וועגן די אופנים פון פונאַנדערטײילן די הילף, װאָס 
זי האָט געשאַפן. אַזױ אַרום קען זיך באַקומען אַ סיטואַציע, אַז אַ לאַנדסמאַנ- 
שאַפּט, װאָס האָט געשאַפן געלט פון אירע מיטגלידער, ספּעציעל פאַר די 
"דן פון זייער געגעבענער שטאָט, זאָל שטיין פאַרן פּראָבלעם פון ניט קענען 
שיקן די הילף צו די דאָרטיקע יידן, סיידן דורך אַ ,נאָןדסעקטעריען"-אַגען- 
טור אויפן אָרט. װאָס דאָס מיינט איז קלאָר : די געשאַפּענע הילף װועט דורך 
דער ;נאָן-סעקטעריען"-אַגענטור דערגרייכן צו די יידן בלויז אין אַ נישטי- 
קער מאָס -- בעת דורך אַ ספּעציעלער יידישער רעליף-אַגענטור, װאָלטן די 
דאָרטיקע יידן אַ סך מער געהאָלפן געװאָרן. אַ צענטראַלע יידישע רעליף- 
אַגענטור, צו וועמענס דיספּאָזיציע עס זאָל געשטעלט וערן אונדזער אַלץ- 
מענס פינאַנציעלע און מאָראַלישע אָנשטרענגונג, װאָלט געהאַט די אױטאָ- 
ריטעט און דעם כוח צו פירן פאַרהאַנדלונגען מיט די פאַרשידענע רעגירונ- 
גען וועגן די מעטאָדן פון דער הילפאַרבעט אויף די ערטער און זי װאָלט 

אַפילו געקאָנט שטעלן געוויסע פאָדערונגען, מיט רעאַלע אויסזיכטן אויף 
צו דערגרייכן געוויסע רעזולטאַטן 

און איינע פון די װויכטיקסטע פאָדערונגען אונדזערע דאַרף צו זיין: 
זעלבשטענדיקייט אין אונדזער רעליף-טעטיקייט -- דאָרט אויף די ערטער. 
בלויז אונטער איין באַדינג, װאָלטן מיר עווענטועל געקאָנט מוותר זיין אויף 
דער זעלבשטענדיקייט : אויב דאָס יידישע פאָלק זאָל וי געהעריק זיין פאַר" 
טראָטן אין די רעהאַביליטאַציע-קערפּערשאַפטן פון די רעגירונגען און אויף 
ס'זאָל זיין די גאַראַנטיע, אַז די דאָזיקע קערפּערשאַפטן, װאָס װאָלטן באַ- 
דאַרפט צו זיין אינטערנאַציאָנאַלע, וועלן זיך פאַרנעמען אויף אַ באמת נאָך" 
סעקטעריען-וועג ! 

דאָס קען אָבער דערגרייכט ווערן נאָר דאַן, ווען ביי אונדז גופא װעט 
נישט הערשן קיין כאַאָס. ווען אינעם יידישן לעבן בכלל און באַזונדערס אין 
אונדזער מאָרגנדיקער רעליף-טעטיקייט זאָל הערשן דיסציפּלין און פּלאַנ" 
מעסיקייט. אַ גרויסן ביישטייער דערצו װאָלטן געקאָנט מאַכן די פאַרשי" 
דענע ;לאַנדסמאַנשאַפטן?, אויב זיי זאָלן זיך נישט לאָזן כאַפּן אויף דער 
ווענדקע פון פּערזענלעכע אַמביציעס מצד לאָקאַלע ,פירער" און וען זי 
זאָלן זיך נישט לאָזן אויסנוצן פון סתם קאַריעריסטן. 

וטער אָקטאָבער 1944 


מער פֿאַואַנטװאַרטלעכקײײט 


עס זעט אויס, אַז די פירער פון דער ;אַמעריקאַנער פעדעראַציע פון 
פוילישע יידן" דאַרפן גערופן ווערן צו אָרדענונג. מען דאַרף זיי אויפמערק" 
זאַם מאַכן, אַז עס מוז פון דעסטוועגן זיין אַ גרענעץ צװישן פאַראַנטװאָרט" 
לעכקייט און הפקרות און אַז אַפילו אינעם געיעג נאָך ,קלינגענדע לאָזונ" 
גען", טאָר מען די דאָזיקע גרענעץ נישט אַריבערטרעטן. 

מיר האָבן דאָ אין זינען די לאָזונג פון ,שיבת-פּױלן", װאָס איז לעצ" 
טנס אַזױ פּראָמינענט געפיטשורט געװאָרן אין זייער פּובליסיטי אַרום דער 
וועלט"-קאָנפערענץ און אַרום דער נאַציאָנאַלער קאָנפערענץ פון דער דאָ- 
זיקער פּעדעראַציע. די שרייענדיקע פּובליסיטי האָט כסדר מבטיח געוען, 
אַז אויף די קאָנפערענצן פון דער פעדעראַציע װעט די הױפּטלאָזונג זיין : 
אומקערן קיין פוילן אַ האַלבן מיליאָן יידן. 

אַזאַ לאָזונג קלינגט אַפילו זייער שיין. און הלוואי, װאָלט געווען אמת 
די בשורה, װאָס איז אימפּליצירט אין דער דאָזיקער לאָזונג, אַז פון פּוילישן 
יידנטום, ד.ה. פון די יידן װאָס האָבן פאַרן אויסברוך פון דער איצטיקער 
מלחמה געלעבט אין פּוילן, זענען געבליבן ביים לעבן אַ האַלבער מיליאָן, 
ווער פון אונדז װאָלט נישט אויפגענומען אַזאַ בשורה מיט אַ ציטערדיקער 
פרייד ? אָבער, צו אונדזער אַלעמענס גרויסן ווייטיק און צער, איז דערווייל 
נאָך נישטאָ אַזאַ דערפרייענדיקע ידיעה, װאָס זאָל מסוגל זיין אונדז צו 
טרייסטן אין אונדזער גרויסן פאָלקס-אומגליק און אויב אַזױ --- טאָ װאָס 
פאַר אַ זין האָט עס צו װאַרפן זיך מיט אַ ציפער פון אַ האַלבן מיליאָן 
פוילישע יידן, װאָס די ;פעדעראַציע פון פּוילישע יידן" דערקלערט דאָס פאַר 
איר ציל, זיי ;אומצוקערן" קיין פּלן 1 סיידן דאָס האָט דעם צוועק צוצוגעבן 
חשיבות זיך גופא : זעט, מיר פאַרנעמען זיך מיט ,גרויסע ענינים".. 

און דער עיקר : פון װאַנעט ווייסן דאָס די פירער פון דער פעדע- 
ראַציע, אַז די ביים לעבן געבליבענע יידן מחוץ די גרענעצן פונעם לאַנד 
ווילן זיך דווקא אומקערן קיין פּױלן? לויט די ידיעות, װאָס זענען באַקאַנט 
דער היגער יידישער עפנטלעכקייט און לויט די כסדר זיך איבערחזרנדיקע 
גרוסן, װאָס דערגרייכן אונדז פון די דייטשע לאַגערן, סיי פון די װאָס געפי- 
נען זיך איצט אין פּױלן -- ויל דאָך די איבערוועגנדיקע מערהייט פון זיי, אַז 
מען זאָל זיי דערמעגלעכן זיך צו באַזעצן אין ארץ-ישראל, טאָ, מיט װאָסער 
מאָראַלישער פאַראַנטװאָרטלעכקײט קענען די פירער פון דער ,פּעדעראַציע 
פון פּוילישע יידן" ביי דער איצטיקער לאַגע באַרעכטיקן זייער פּאַליטישע 
לאָזונג : אומצוקערן אַ האַלבן מיליאָן יידן קיין פּולן ? 

אַזאַ לאָזונג װאָלט געווען באַרעכטיקט בלויז דאַן ווען דאָס װאָלט גע- 
ווען דער בפירושער װוּנטש פון די ביים לעבן געבליבענע פוילישע יידן 
װאָס געפינען זיך איצט צעװאָרפן איבער די פאַרשידנסטע לענדער און 
קאָנטינענטן. זיי װאָלט מען דאַן נישט געקאָנט שטעלן קיין שום קשיות. מיט 
זיי װאָלט געווען שווער צו פּאָלעמיזירן וועגן דער ראַטזאַמקײט פון אַזאַ 
פאַרלאַנג. נאָך מער : דער חוב פון די צענטראַלע יידישע רעליף-אָרגאַניזאַ- 
ציעס װאָלט דעמאָלט געדאַרפט זיין צו העלפן זיי רעאַליזירן זייער װונטש, 

אָבער, צי האָבן די פירער פון דער ,פעדעראַציע" אַזאַ מאַנדאַט פון 
די פוילישע יידן ? אויב יאָ, זענען זיי מחויב דעם דאָזיקן מאַנדאַט צו פאַר- 
עפנטלעכן. דאַקעגן, אויב זיי האָבן נישט דערצו קיין בפירושן מאַנדאַט --- 
האָבן זיי אויך נישט קיין רעכט זיך צו שפּילן אין ,וועלט", אָדער אַפילן 
אין ,נאַציאָנאַלע?, קאָנפערענצן מיט אַזעלכע הויך-קלינגנדיקע לאָזונגען וי 
,שיבת-פּױלן", 

אָבער דער געפערלעכסטער מאָמענט אינעם אופן וי אַזױ די דאָזיקע 
לאָזונג ווערט פאָרמולירט דורך דער פּעדעראַציע -- אַלנפאַלס, װוי עס איז 
געקומען צום אויסדרוק אין זייער פּובליסיטי -- איז דאָס, װאָס עס ווערט 
דאָרט גערעדט וועגן פּוױלישע יידן אינעם אַבסטראַקטן זין פונעם װאָרט. 
לויט דער פאָרמולירונג פון דער פּובליסיטי, באַקומט זיך, אַז זיי האָבן אין 
זינען נישט בלויז די פּולישע יידן, וועלכע זענען געװאָרן פּליטים פון 
פױלן אין פאַרלויף פון היטלערס ממשלה -- למשל, די יעניקע וועלכע האָבן 
זיך געראַטעװעט אין סאָװעטן-פאַרבאַנד, אָדער יענע װאָס זענען עליפּי נס 
אַרױסגעקומען פון די דייטשע קאָנצענטראַציע-אױסראָטונג-לאַגערן -- נאָר 
אויך יענע פּוילישע יידן פון מערב-אײראָפּע, װאָס האָבן שוין זינט אַ סך 
יאָרן געלעבט אין פראַנקרייך און אין בעלגיע. 

אין אַ פּרעסע-מעלדונג פון דער פעדעראַציע האָט זיך בפירוש גע- 
רעדט וועגן די טויזנטער פּולישע יידן, וועלכע געפינען זיך אין פראַנק" 
רייך און אין בעלגיע. װוילט זיך פרעגן די פירער פון דער פעדעראַציע: 
אויף וועלכן יסוד נעמט איר זיך דאָס רעכט, אַרוסצוקומען מיט אַ לאָזונג, 
אַז מען זאָל די דאָזיקע מערב-אײראָפּעישע יידן פון פּולישן אָפּשטאַם, 
;אומקערן" קיין פּוילן ? צי האָבן שוין די צענדליקער טויזנטער פון פּױלן- 
אָפּשטאַמענדיקע יידן -- װעלכע האָבן פאַר דער מלחמה געװוינט אין 
פראַנקרייך און אין בעלגיע און זיי לעבן נאָך איצט דאָרט, אָדער זיי זענען 
פאַרשלעפּט געװאָרן אין. דייטשלאַנד, אָדער זיי האָבן זיך געראַטעװעט אין 
ניײיטראַלע לענדער -- גאָרנישט קיין רעכט אַלין צו אַנטשײדן וועגן זייער 
גורל? 

דער ,שיבת-פּוילן" לאָזונג פון דער היגער פעדעראַציע האָט נישט 
קיין שום זין, נישט פאַר יענע װאָס לעבן איצט אין זייערע נייע װוינונגס" 
לענדער און אויך אַפּילו נישט פאַר יענע, וועלכע האָבן שוין לאַנג פאַרלאָזט 
פּוילן און דער היטלעריזם האָט זיי בעת דער מלחמה אַזױ ברוטאַל אַרױסי 
געריסן פון זייערע װוינערטער. זי האָבן דאָך דאָרטן געװווינט שוין צענד" 
ליקער יאָרן, זיך איינגעאָרדנט און דערצויגן אַ נייעם דור. אמת, די פאַר" 
מלחמהדיקע רעזשימען פון פראַנקרייך און בעלגיע האָבן זי נישט געגעבן 
די געלעגנהייט צו וערן בירגער און גרויסע טיילן פון זיי האָבן אַפילו נישט 
געהאַט דעם סטאַטוס פון ,לעגאַלע אימיגראַנטן"; אמת איז אויך, אַז די. 
איצטיקע רעזשימען פון די דאָזיקע לענדער איילן זיך נישט, מילד גערעדט, 
די דאָזיקע קאַטעגאָריע צוריק אַרײנצולאָזן. נו, איז דאָס, פירער פון דער 
פעדעראַציע, אייער באַרעכטיקונג. איצט אַרױיסצוקומען מיט דער לאָזונג: 
;קערט זיך אום קיין פּוילן 7* איז דאָס איער , מאָראַלישע אונטערשטיצונג 

צו די דאָזיקע יידן, וועלכע פאָדערן מען זאָל זיי אױיטאָמאַטישש צוריק אַרײן- 
לאָזץ אין די לענדער װוּ זי האָבן געוװוינט איידער היטלער האָט זי פון 
דאָרטן פאַרטריבן? 
מיר זענען גיכער נוטה צו גלויבן, אַז דאָס איז נישט דער מיין פון דער 
פעדעראַציע ; אַז די פאָרמולירונג פון ,/שיבת-פּױילן? וי זי איז אַרױסגעקו- 
מען אין דער פּובליסיטי איז סתם אַן אומגליקלעכע, אָדער נאָך מילדער גע- 
זאָגט, אַ נישט-דורכגעטראַכטע. אָבער אויב אַפילו אַזױ, זענען דורך דעם 
גופא, שוין זייער שטאַרק געמינערט געװאָרן די מאָראַלישע רעכט פון די 
פירער פון דער פעדעראַציע צו זיין די ספּאַנסערס פון אַ ,וועלט"-קאָנפט- 
רענץ, 
| מיר מיינען, אַז דער ערשטער און וויכטיקסטער געבאָט פאַר די װאָס 
ווילן היינטיקע צייטן זיין ,װאָרטואָגערס?" אינעם יידישן לעבן, איז, קודם-כל 
צו זיין פאַראַנטװאָרטלעך -- פאַראַנטװאָרטלעך אין װאָרט און אין טאַט, 
אָן דעם טאָר זיך קיינער נישט שטעלן צום עמוד. 
צום באַדױערן, װוערט דער דאָזיקער געבאָט זייער װינציק אָפּגעהיט 
אין אונדזער געזעלשאַפטלעך לעבן און אין רעזולטאָט דערפון האָבן מיר 
אין אַ פולער מאָס אומפאַראַנטװאַרטלעכקײט און הפקרות אויף כמעט אַלע 
געביטן פון אונדזערש פאָלקס-טעטיקייטן, 2 | 
ויעדער איינער װאָס וויל נאָר, נעמט זיך דאָס רעכט צו רעדן אין 
נאָמען פונעם פאָלק און צו פאַרזאָרגן דעם כלל. מען װאַרט נישט אויף קיין 
מאַנדאַט. מ'האַנדלט זיך איין אַ שילדל: ,דאָ העלפט מען יידן" -- און מען 
איז שוין אין די ;ביזנעס" פון כלל-ישראל,.. וועגן הוצאות דאַרף מען זיך 
קיין מאָל נישט זאָרגן : יידן זענען גוטהאַרציקע... 
אַזױ איז דאָס אויפן געביט פון אונדזער רעליףיטעטיקייט, װוּ עס 
הערשט אַ פאַרברעכערישער כאַאָס און אַזױ איז דאָס אַרום אונדזער אויף 
לעבן-און-טויט קאַמף פאַר אונדזער נאַציאַנאַלער עקזיסטענץ. 
עס איז שוין אָבער געקומען די צייט, צו מאַכן אַ סוף צו דעם דאָזיקן 
צושטאַנד,. אונדזערע פאָלקס-ווונדן בלוטיקן נאָך צו שטאַרק, אַז מיר זאָלן 
זיך קענען דערלויבן, אַז די גיכע הילף, װאָס דאָס אַמעריקאַנער יידנטום 
דאַרף דערלאַנגען אונדזער שארית-הפּליטה, זאָל צעטרענצלט וערן דורך 
מיניאַטור-אַגענטורן, װאָס זענען אַפילו צו קאָנקורענץ נישט פעיק. דאָס 
גלייכן האַלטן מיר נאָך צו שמאָל מיט אונדזערע פּאָליטישע פאָדערונגען 
כלפּי דער וועלט, אַז מיר זאָלן קענען דערלאָזן, אַז דער מאָראַלישער כוח 
פון אונדזערע פאָדערונגען זאָל אָפּגעשװאַכט ווערן דורך צו פיל -- און אויך 
נישט באַרופענע --- עפנטלעכע ;װאָרטזאָגערס?, 

צום באַדױערן האָבן מיר נישט אין יידישן לעבן אַזאַ מאַכט-באַזיצנדי- 
קע אינסטאַנץ, װאָס זאָל קאָנען באַשטימען דאָס אָרט און די ראָל, װאָס די- 
אָדער-יענע קערפּערשאַפט אונדזערע, מעג פאַרנעמען. דערפאַר, דאַרפן דאָס 
צו טאָן די אָרגאַניזאַציעס גופא. וי נאַיָוו אַזאַ מיינונג זאָל נישט אויסזען -- 
גלויבן מיר אָבער, אַז דאָס איז איצט דער געבאָט פון דער שעה. 

אַלע אונדזערע קערפּערשאַפטן, מאַכט נישט אויס וי אַלט זיי זאָלן 
נישט זיין, דאַרפן איצט גרינטלעך פון דאָס ניי דורכשטודירן זייערע /טשאַר- 
טערס" און צוריק זיך אומקערן אין די ראַמען פון זייערע מאַנדאַטן. (פאַר" 
שטייט זיך, אַז מיר האָבן דאָ אין זינען בלויז ראַיעלע ,טשאַרטערס? און 
אמתע מאַנדאַטן. פאַר נישט-ראַיעלע ,טשאַרטערס" און פאַר פיקטיווע מאַנ- 
דאָטן, איז דאָך נישט שייך קיין כללים...) דעמאָלט װאָלט געווען אַ האָפענונג, 
אַז אָרדענונג און פאַראַנטװאָרטלעכקײט, צוויי זאַכן אין װאָס מיר נייטיקן 
זיך היינט אַזױ שטאַרק, װאָלטן באַגלײיט אַלע אונדזערע טעטיקייטן לטובת 
אונדזער צעפּייניקט פאָלק, 

און װאָס עס איז שייך צו דער ,פּעדעראַציע פון פּוילישע יידן", וועל- 
כע האָט אונדז אָנגערעגט צו דעם דאָזיקן אַרטיקל, דערלויבן מיר זיך צו 
זאָגן, אַז אויך זי װאָלט געמעגט נאָך אַ מאָל אַרײנקוקן אין דעם מאַנדאַט 
װאָס אירע אָנגעשלאָסענע ,לאַנדסמאַנשאַפטן-אָרגאַניזאַציעס? --- אגב אורחה, 
שטעלן די דאָזיקע אָרגאַניזאַציעס מיט זיך פאָר אַ זייער קליינעם פּראָצענט 
פון די היגע פּויליש-יידישע לאַנדסמאַנשאַפטן -- האָבן איר געגעבן. ווען 
זי װאָלט דאָס געטאָן, און טאַקע געהאַנדלט אין די ראַמען פון איר מאַנדאַט, 
װאָלט זי במילא געװאָרן אַ סך מער סאָלידער וי זי איז עס געווען אין די 
לעצטע פּאָר יאָר, 

די פּעדעראַציע װאָלט דעמאָלט, למשל, זיך נישט פאַרנומען מיט 
שפּילן וועלט-פּאָליטיק, װוי זי פּרובירט דאָס לעצטנס צו טאָן און וי דער 
אויבן דערמאָנטער לאָזונג באַווייזט עס, אַז זי קלויבט זיך ווייטער צו שפּילן, 
די פּױלישע יידן, וועלכע האָבן דאָ געבויט זייערע לאַנדסמאַנשאַפטן-אָרגאַ- 
ניזאַציעס האָבן נישט געמיינט דורך דעם צו שאַפן אַ פּאָליטישן אינסטרו- 
מענט. זיי האָבן זיך געשטעלט אַלס זייערע צילן בלויז: זייערע אייגענע 
עקאָנאָמישע און קולטורעלע הצטרכותן דאָ אין לאַנד און הילף:טעטיקייטן 
פאַר זייערע געבורטישטעטלעך אין זייער אַלטער היים. פאַר פּאָליטישע 
אַקטיװוױיטעטן -- זענען אַנטשטאַנען ספּעציעלע פּאָליטישע אָרגאַניזאַציעס. 

די ,פעדעראַציע? טאָר זיך דערפאַר נישט נעמען קיין ברייטערע 
פליכטן וי די אין איר אָנגעשלאָסענע אָרגאַניזאַציעס האָבן איר געגעבן 
אין ערשטער רייע מיינט דאָס, אַז די אויפגאַבע צו פאָרמולירן פּאָליטישע 

לאָזונגען און פּראָגראַמען דאַרף זי איבערלאָזן פאַר אונדזערע פּאָליטישצ / 
קערפּערשאַפטן. דאָס װאָלט געווען געזונטער, סיי פאַר דער פעדעראַציע 
גופא, סיי פאַר די רעשטלעך פון די פּוילישע יידן, װוּ זיי זאָלן זיך נישט 
געפינען און דאָס װאָלט אויך געווען געזונטער פאַר דער אַלגעמײנער יידי- 
שער זאַך. 

יוני 1945 


אונדזער אױיפגאַבע אין אַמעריקע 
(רעדע אין ציוניסטישן אַקציאַנסיקאַמיטעט) 


מען דאַרף שטאַרק באַגריסן דעם פאַקט װאָס די אַטמאָספער אַרום 
דער װיכטיקסטער פראַגע וועלכע דער אַקציאָנס-קאָמיטעט האָט געהאַט צו 
באַטראַכטן, --- די פראַגע וועגן עליה, -- האָט זיך צום סוף אַזױ ראַדיקאַל 
געביטן, 

ווען כ'האָב געהערט די ערשטע טענה אין דער דעבאַטע מיט די באַ- 
גרענעצונגען פונעם בודזשעט, און נאָך ערגער -- מיטן אַרײינלײענען ספּע- 
ציעלע פּאָליטישע כוונות אין דער פאָדערונג פון אַ ברייטער עליה -- האָב 
איך געשפּירט, אַז מען טוט אַן עוולה נישט בלויז די יעניקע וועלכע די דאָ- 
זיקע פאָדערונג באַרירט, נאָר אויך דער ציוניסטישער באַועגונג און דער 
מדינה ישראל, 

דאָס איז דאָך דאָס ערשטע מאָל, אַז שליחים פון אַ גרויסן יידישן 
קיבוץ װאָס געפינט זיך אין אַ סכנה, האָבן אַלײן גענומען די איניציאַטיו 
און געקומען אין מדינת ישראל און שרייען וועגן באַלדיקער רעטונג. און 
מיר לעבן דאָך איצט נישט אין יענע צייטן, ווען מיר האָבן געמוזט אָנקומען 
נאָך עליה-דערלויבענישן צו פרעמדע. קאָן מען איצט באַשולדיקן די װאָס 
שטעלן אַרױס די דאָזיקע פאָדערונג, אַז זיי האָבן דערביי וועלכע עס איז 
פּאָליטישע חשבונות, צי אין דער ציוניסטישער אָרגאַניזאַציע, צי אין דער 
מדינה ? 

אויך האַלט איך, אַז אַפילו רעטונגס-עליה טאָר נישט פאַרטונקלען די 
פראַגע פון נאָרמאַלער עליה און פאַרשטעלן זי. וועגן דעם וויל איך מאַכן 
איין באַמערקונג - עס איז דורכויס נאַטירלעך, אַז פאַרשידענע ריכטונגען 
אין ציוניזם ווענדן זייער בליק צו דער עליה פון פאַרשידענע שיכטן אין 
פאָלק. אָבער פאַר װאָס איז געשענקט געװאָרן אַזױ װייניק אויפמערקזאַמ- 

קייט אַזעלכע אויפטוען פון דער עליה װי כיסופים און משמר"הנגב 1 מיין 
באַװועגונג האָט דעם כבוד, אַז פון איר איז אַרױסגעגאַנגען יענע אַמעריקאַ- 
נער יידישע יוגנט, וועלכע האָט זיך מיט פיר יאָר צוריק אַרױסגעלאָזט 
אויפשטעלן דעם קיבוץ כיסופים. און כאָטש אין משך פון לאַנגע חדשים 
האָט מען אין מדינת ישראל אַזױ אָפּט דערמאָנט דעם דאָזיקן ישוב, בין איך 
אָבער גרייט זיך צו וועטן, אַז בלויז ווינציקע מיטגלידער פונעם ציוניסטישן 
אַקציאָנס-קאָמיטעט ווייסן, אַז די יוגנט װאָס האָט געהאָלפן אויפשטעלן דעם 
דאָזיקן פּונקט איז דערצויגן געװאָרן אין אונדזער באַװעגונג. איך שטרייך 
דאָס אונטער בלויז דערפאַר, ווייל אויב עס איז ביי אונדז פאַראַן אַ ירידה 
אין דער עליה, איז עס דערפאַר ווייל די באַציונג פון דער ציוניסטישער 
אָנפירערשאַפט לגבי דער חלוצישער טעטיקייט אין אַמעריקע איז נישט וי 
עס געהער צו זיין. 

אָט האָבן מיר איצט אָנגעהויבן אַן אַנקעטע-אַקציע צווישן מענטשן פון 
0 אאָר, װאָס זענען דערגאַנגען צום עלטער פון פּענסיע, פרעגן מיר זיי, 
צי זענען זיי גרייט צו קומען אין לאַנד און לעבן דאָ אויפן חשבון פון דער 
פּענסיע װאָס זיי באַקומען. אָבער וויפל שליחים זענען געבראַכט געװאָרן 
פון אַזאַ כיסופים און פון אַנדערע גרענעץ-פּונקטן צו אַרבעטן צװישן אונ" 
דזער יוגנט ? געווען צייטן, ווען אַלע קאַמפּײינס און געלט-זאַמלונגען, פון 
רעכטס און פון לינקס, האָבן געהאַלטן, אַז מען דאַרף ברענגען צו דער 
אַרבעט חברים װאָס לעבן אין גרענעץ-פּונקטן, אָן עלעקטריע, אין שלעכטע 
זיכערהייטס-באַדינגונגען, כדי אָנצוצינדן די הערצער פון דער יוגנט. דאָס 
איז אַלע מאָל געווען אַ שווערע אַרבעט אין אַמעריקע. מיר האָבן עס אָבער 
דאָך באַװיזן,. מיר האָבן געהאַט אַ מחנה יוגנט, װאָס האָט זיך געגרייט צו 
עליה און קאַלאָניזאַציע. אַזאַ יוגנט האָבן מיר געהאַט פאַרן אויפקום פון דער 
מדינה און דערנאָך, פאַר װאָס זענען מיר דאָך נישט געגאַנגען פאָרויס וי 
מען דאַרף ? | 

איצטער װאָס שייך נחום גאָלדמאַנס רעפּעראַט: ד"ר גאָלדמאַן איז 
גערעכט, אַז ער האָט אונדז נישט אַװעקגעשטעלט פאַר פּלוצעמדיקע פאָרי 
שלאָגן. איך האָב נישט איין מאָל געהאַט די געלעגנהייט צו הערן זיינע פאָר- 
שלאָגן אין אַמעריקע, אַפילו אין אַ ברייטערן פאַרנעם. מיר האָבן געהאַט 
צייט זיי אויפמערקזאַם הערן און איבערצוטראַכטן. דעריבער אויב מיר זע" 
נען מיט אים נישט מסכים, איז אונדזער תשובה אויך נישט קיין פּלוצעמי 
דיקע, נאָר אַ באַרעכנטע. מיר איז שווער צו פּאָלעמיזירן מיטן ד"ר גאָלד- 
מאַן וועגן זיין באַציונג צו פּאַרטײען אין דער ציוניסטישער באַוועגונג, נאָך 
דעם וי ער האָט זיך אַליין פאָרגעשטעלט אַלס מיטגליד פון אַ באַשטימטער 

ציוניסטישער פּאַרטײ. דעם חֹבר נוֹי וויל איך אָבער זאָגן: איך פאַרשטיי, 
אַז אין דער מדינה איז דאָ אַ געדאַנקלעכע ריכטונג, װאָס איז נוטה אָפּצַן- 
שאַפן פּאַרטײען. איך באַגרײף אָבער נישט, וי אַזױ קאָן מען דערװואַרטן עס 
זאָלן דערצו מסכים זיין מענטשן װאָס האָבן אַ סאָציאַליסטישע אָנשױוּנג, 

אויך איך קאָן אַ ביסל די באַדינגונגען אין אַמעריקע. ס'קאָן זיין, אַז 
אויפן ד"ר גאָלדמאַן און ענלעכע װי ער איז שטאַרק משפּיע דער פאַקט 
װאָס אין אַמעריקאַנער לעבן איז נישטאָ קיין פּאַרטײיען אין דעם זין וי זיי 
עקזיסטירן אין לאַנד אָדער אין אײיראָפּע : מיינען זיי, אַז דורך אָפּשאַפן פּאַר- 
טייען וועלן מיר דערגיין צו דערפאָלג. מיר קענען אָבער די יידישע מאַסע 
אין אַמעריקע און איך קאָן זאָגן מיטן פולן מויל, אַז אַ נישט אָרגאַניזירטע 
מאַסע איז נישט אַקטיוו און װאַכזאַםס אין געזעלשאַפטלעכן לעבן. לא'די 
װאָס זיי גיבּן גאָרנישט צו צום גייסטיקן לעבן פון יידישן קיבוץ, גיבן זי 
אויך נישט צו אַ סך פון שטאַנדפּונקט פון הכנסות. װוּ ס'איז פאַראַן אָרגאַני- 
זאַציע, זענען אויך פאַראַן רעזולטאַטן, 

מיר קאָנען נישט זיין סתם חובבי-ציון און פריינד פון דער מדינה. 
מיר האָבן אַ טיפן אינטערעס אין דער אױספאָרמירונג פון מדינת ישראל, 
און אָט האָט איינער פון די פריערדיקע רעדנער, פון מזרחי, געזאָגט, און 
איך בין מיט אים איינשטימיק: אַז זיי קאָנען נישט לעבן אין איין אָרגאַני- 
זאַציע מיט אונדז. דאָס איז ריכטיק. מיר קאָנען נישט לעבן צוזאַמען אין 
איין אָרגאַניזאַציש. דער רעזולטאַט פון אַזאַ צוזאַמענלעבן איז, אַז מיר מאַכן 
אַלע פּשרות, זיי אָבער, די מזרחי, זענען קיין מאָל נישט נוטה צו קיין פּשרה, 
זיי קאָנען דאָך נישט מאַכן קיין פּשרה. --- איך האָב צו זיי נישט קיין טענה 
וועגן דעם. דעריבער נייטיקן זיי זיך אין אַן אייגענעם וועג, און מיר שטייען 
אין קאַמף מיט זיי, װועגן דער אױספאָרמירונג פון דער יידישער מדינה, 

איך דערלויב מיר צו זאָגן, אַז די פּשרות װאָס מ'האָט מיט זיי געמאַכט 
אין דער מדינה, האָבן נישט צוגעגעבן קיין כוה און נישט געהאָלפן מאָבי- 
ליזירן חלוצים און נייעם מענטשן-מאַטעריאַל. איך װויל נישט זאָגן, אַז זי 
האָבן נישט קיין רעכט אויף אַן אייגענעם וועג, אָבער אויך מיר האָבן אַ 
רעכט אויף אונדזער אייגענעם וועג. און ווייטער ווען די ציוניסטישע אָרגאַ- 
ניזאַציע זאָל נישט לאָזן די פּאַרטײיען קומען צום אויסדרוק און צו אַ זעלב- 
שטענדיקער פּאָזיציע, װוצט זי אויך נישט האָבן קיין גרויס דערפאָלג אין 
דער עפנטלעכקייט. די אַלע רייד, אַז מען וויל מוותר זיין אויף פּאַרטײען 
וועלן גאָרנישט העלפן, 

איך האָב שוין געזאָגט אויף פריערדיקע סעסיעס פון אַקציאָנס-קאָ- 
מיטעט, און איך חזר איצט איבער : אַז פון דער באַציונג פון די פאַראַנט- 

װאָרטלעכע אין הויכע אינסטיטוציעס פון מדינת ישראל צו דער ציוניסטי" 
שער באַװועגונג אין אַמעריקע איז אַ סך אָפּהענגיק דער מעמד פון דער 
ציוניסטישער באַװעגונג דאָרט. אַ סך מאָל פירן די אינסטאַנצן פון דער 
מדינה צו אַ געפיל פון מינדערווערטיקייט און עוולה אין דער ציוניסטישער 
באַװועגונג. די הויכע אינסטאַנצן פון מדינת ישראל זענען מחוייב צו דער- 
מוטיקן און פלעגן די ציוניסטישע אָרגאַניזאַציע אין די פאַראייניקטע שטאַ- 
טן. דאָס איז נוגע סיי דער נאַציאָנאַלער הלוואה, סיי דעם פאַראייניקטן קאַמ- 
פּיין און אַלע אַנדערע אַקטיװיטעטן אונדזערע. 


צום סוף: עס זענען פאַראַן טיפע חילוקי-דעות צװוישן אונדז וועגן 
;דעראַבערן די קהילות". לויט מיין מיינונג, אויב עס זענען נישטאָ קיין רע- 
זולטאַטן וועגן דעם, איז עס דערפאַר װאָס די אַמעריקאַנער ציוניסטן האָבן 
נישט קיין אױיסקריסטאַליזירטן פּלאַן פאַר דער ציוניסטישער אָרגאַניזאַציע 
און איר אייגן לעבן. כדי דאָס יידישע לעבן אין אַמעריקע זאָל האָבן אַ המשך 
און כדי די ציוניסטישע באַװעגונג דאָרט זאָל קריגן טיפע װאָרצלען, מוזן 
מיר זיך פאַרנעמען צו געבן אַ פולן אינהאַלט דעם יידישן לעבן גופא. איג- 
האַלט --- דאָס מיינט דערציונג, סיי אין יידיש סיי אין העברעיִש. דאָס מיינט 
אַריינדרינגען אין די אינסטיטוציעס װאָס מאָביליזירן געלטער, דאָס מיינט 
-- זיין אַ כוח אין די קהילות און אין יידישן געזעלשאַפטלעכן לעבן. 

די ציוניסטישע עקזעקוטיוו דאַרף זאָרגן פאַר דעם שוין איצט. נישט 
װאַרטן אויפן קומענדיקן קאָנגרעס, נאָר אַװעקזעצן זיך מיט אונדז אין אַמע- 
ריקע באַלד נאָך דער סעסיע פונעם אַקציאָנס-קאָמיטעט און זוכן אַן עצה 
וי אַזױ אויפצושטעלן אַן אַקטיווע און שטאַרקע איינפלוסרייכע ציוניסטישע 
באַװעגונג אין אַמעריקע. 


אַקטאָבער 1955 

די אַל-יידישע קאַנפערענא 


די אַלייידישע קאָנפערענץ, װאָס איז אָפּגעהאַלטן געװאָרן לעצטן חודש 
אין װאַשינגטאָן, האָט געהאַט אַ גוטע יידישע פּרעסע. ס'איז דעריבער נישט 
נויטיק, גלויבן מיר, אין אונדזער אָפּשאַצונג פון איר, צו באַריכטן די פּרטים 
פון אירע פאַרהאַנדלונגען. מיר האַלטן, אָבער, פאַר נויטיק צו מאַכן אייניקע 
באַמערקונגען אויפן ראַנד, אַזױ צו זאָגן, פון דער קאָנפערענץ, 

די קאָנפערענץ איז אָן שום ספק געשטאַנען אונטערן צייכן פון די 
גרויסע געפאַרן װאָס לויערן איצט אויף דער יידישער מדינה. דאָס איז גע- 
קומען צום אויסדרוק אין אַלע פאַרהאַנדלונגען און אַרױסטרעטונגען. אָבער 
װאָס איז אפשר נאָך וויכטיקער איז װאָס נאָך איידער די קאָנפערענץ האָט 
זיך געעפנט, האָט מען געקאָנט פילן די שטימונג מיט וועלכע די דעלעגאַטן 
זענען געקומען. יעדעס געשפּרעך האָט זיך אָנגעהויבן מיט פראַגעס וועלכע 
האָבן באַװיזן טיפע זאָרג איבער דער זיכערקייט פון מדינת ישראל. 

אָבער דער פּאָזיטיווסטער מאָמענט פון דער קאָנפערענץ איז געווען 
איר קעמפערישער טאָן. ס'האָט זיך אויך געפילט אַ געשלאָסנקײט אין די 
רייען. דער באַװוּסטזײן, אַז דאָס יידישע פאָלק שטייט ווידער אין אַ גורל- 
מאָמענט, האָט אָפּגעשאַפט אַלע מחיצות וועלכע זענען נאָרמאַל דאָ אין אוג- 
דזער געזעלשאַפטלעך לעבן. ציוניסטן און נישט-ציוניסטן, פּאָליטישע גרו- 
פּירונגען און אַלגעמײנע געזעלשאַפטלעכע קערפּערשאַפטן האָבן זיך גע- 
פילט פאַראייניקט דורך דער טיפער זאָרג איבער ישראלס לאַגע און צוזאַ- 
מען דערקלערט זייער גרייטקייט צו קעמפן קעגן אַלע שונאים פון דער 
יידישער מדינה, 

מיר האָבן באַצייכנט די קאָנפערענץ װוי אַן אַל-יידישע. דאָס איז זי 
פאַקטיש געווען. מיטן אױיסנאַם פון קליינע ברוכטיילן פון יידישן לעבן אין 
אַמעריקע איז אויף דער קאָנפערענץ געווען פאַרטראָטן דער רוב מנין און 
בנין פון אַמעריקאַנער יידנטום. מיטן אויסנאַם פון דער אַמעריקען דזשויש 
קאָמיטי זענען צו דער קאָנפערענץ געקומען אַלע יידישע נאַציאָנאַלע קער- 
פּערשאַפטן. דאָס נישט קומען פון דער אַמעריקען דזשויַש קאָמיטי צו דער 
קאָנפערענץ וועט, לויט אונדזער מיינונג, בלייבן װי אַ שאַנדפלעק אויף איר 

געשיכטע. אַפילו אין געפערלעכסטן מאָמענט פון אונדזער לעבן געפינט נאָך 
די דאָזיקע קערפּערשאַפט פאַר מעגלעך צו בלייבן אָפּגעזונדערט פון אונדזער 
אָרגאַניזירט געזעלשאַפטלעך לעבן. 

דערפאַר האָט זיך אָבער אָנגעזען אויף דער קאָנפערענץ אַ צוייטע 
קערפּערשאַפט, װאָס איז אויך נישט געווען פאַרטראָטן. מיר האָבן דאָ אין 
זינען דעם קאָונסיל פאָר דזשודאַיַזם. די טרויעריק-באַרימטע געשיכטע פון 
דעם דאָזיקן ברוכטייל אין יידישן לעבן איז גענוג באַקאַנט כדי מיר זאָלן 
אים דאָ דאַרפן פאָרשטעלן. אָבער זיין אמתן פּרצוף האָט דער קאָונסיל פאָר 
דזשודאַיִזם אַרױסגעװיזן אַרום דער אַל-יידישער קאָנפערענץ. גלייך װי עס 
איז אַרױסגעלאָזט געװאָרן דער רוף צו דער קאָנפערענץ, האָט דער קאָונסיל 
פאָר דזשודאַיִזם אָנגעהױבן אַן אַקציע װאָס האָט געהאַט פאַר אַ ציל אָפּצַו 
שרעקן יידישע אָרגאַניזאַציעס פון באַטײליקן זיך אין דער קאָנפערענץ. 
אָבער ווען ס'איז אים נישט געלונגען צו באַװירקן אַפילו דעם קלענסטן 
סעקטאָר אין יידישן לעבן, האָט דער קאָונסיל זיך אַפּילו נישט אָפּגעהאַלטן 
פון מאַכן ווענדונגען צום סטייט-דעפּאַרטמענט און צו קאָנגרעס-לייט און 
סענאַטאָרן, אַז מען זאָל זיך נישט צוהערן צו דער אַל-יידישער קאָנפערענץ, 
דערמיט האָט דער קאָונסיל פאַר דזשודאַיזם אַריינגעשריבן דעם מיאוסטן 
קאַפּיטל אין זיין אַזױ אויך גענוג שװאַרצער געשיכטע. אָבער אויב די דאָ- 
זיקע ,דזשודאַיסטן" האָבן געמיינט, אַז זיי װועלן איבערשרעקן דאָס אַמע- 
ריקאַנער ייִדנטום, האָבן זיי געמאַכט אַ ביטערן טעות. די קאָנפערענץ האָט 
מיט פאַראַכטונג רעאַגירט אויף דער פאַררעטערישער ראָל פון דעם קאָונ- 
סיל פאָר דזשודאַיַזם, 

די אַל-יידישע קאָנפערענץ, כידוע, איז פאַררופן געװאָרן פון דער 
אַזױ גערופענער קערפּערשאַפט פון יידישע פּרעזידענטן. מיט דער דאָזיקער 
דעזיגנאַציע איז באַצײכנט אַ לויזע קערפּערשאַפט פון 17 פּרעזידענטן פון 
יידישע נאַציאָנאַלע אָרגאַניזאַציעס. - 

דער פּרעזידענטן-קלוב, װוי ער ווערט אָפט אָנגערופן, איז נישט קיין 
פונקציאַנירנדיקע קערפּערשאַפט. מיט עטלעכע יאָר צוריק איז געמאַכט גע- 
װאָרן אַ פאַרזוך צו שאַפן אַ צענטראַלע יידישע קערפּערשאַפט אין אַמעריקע, 
װאָס זאָל זאָרגן איבער ישראלס אינטערעסן. דער דאָזיקער פאַרזוך איז 
אָבער, צום באַדױערן, נישט געווען דערפאָלגרייך. עס האָבן געשטערט דער- 
צו די אַזױ גערופענע סוווערענע אינטערעסן פון די נאַציאָנאַלע יידישע 
קערפּערשאַפטן. מען האָט זיך אָבער געאייניקט אויף אַ לויזער קערפּער- 

שאַפט װוּ עס זענען איצט פאַרטראָטן 17 פאָרזיצערס פון יידישע נאַציאָנאַלע 
אָרגאַניזאַציעס. די נאָר-װאָס אָפּגעהאַלטענע אַלייידישע קאָנפערענץ איז די 
צווייטע, װאָס דער פּרעזידענטן-קלוב האָט פאַררופן. די ערשטע איז פאָר" 
געקומען אין מערץ פון פריערדיקן יאָר, | 

ווען דער אַזױ גערופענער פּרעזידענטן-קלוב איז געשאַפן געװאָרן, 
זענען די װאָלקנס איבער דער יידישער מדינה נישט געװען אַזױ שװאַרץ 
וי זיי זענען איצט. די װאָס האָבן פאַרטראַכט די דאָזיקע קערפּערשאַפט, 
האָבן בשעתו געהאַט אַ גרונט צו גלויבן, אַז זיי װעט אויסקומען צו פונק" 
ציאָנירן אויף אַ רויַקן אופן. ס'איז אויך געווען דער געדאַנק, גלויבן מיר, 
אַז די לויזע ראַם װעט געבן אַ מעגלעכקייט די פאַרשידענע ריכטונגען זיך 
איינצולעבן און צו געפינען דעם באַזיס פאַר אַ פעסטערן יסוד פון אַן אמתן 
צענטראַלן יידישן אינסטרומענט. עס איז שוין באַלד צוויי יאָר זינט די פּרע- 
זידענטן-קערפּערשאַפט איז געשאַפן געװאָרן און זי איז נאָך אַלץ אויף דעם 
;עד האָק" באַזיס, | | | 

מיר דערמאָנען דאָ דעם דאָזיקן פאַקט, וייל מיר האַלטן אַז די 
אַלייידישע קאָנפערענץ, הגם זי איז געווען אַ גוטע אין כמעט אַלע הינ- 
זיכטן, האָט אָבער געהאַט, לויט אונדזער מיינונג, איין גרויסן חסרון. דער 
חטרון איז באַשטאַנען אין דעם, װאָס די קאָנפערענץ האָט נישט אָנגע- 
צייכנט פאַר זיך קיין המשך. דערמיט מיינען מיר צו זאָגן, אַז די קאָני 
פערענץ האָט נישט אָנגעצייכנט פאַר דעם קאָלעקטיו, װאָס האָט זי צוזאַ- 
מענגעשטעלט, קיין טאָג-יטעגלעכן פּראָגראַם פון אַקציִעס, צו וועלכע די רע- 
זאָלוציעס, וועלכע זענען אָנגענומען געװאָרן איינשטימיק, האָבן מחייב גע 
ווען. די סיבה דערפאַר איז דאָס װאָס דער פּרעזידענטן-קלוב באַטראַכט זיך 
נאָך נישט וי אַ פונקציאָנירנדיקע צענטראַלע קערפּערשאַפט, 

דער שרייבער פון די דאָזיקע שורות האָט אויף דער קאָנפערענץ אין 
נאָמען פון אונדזער באַוועגונג געבראַכט צום אויסדרוק די נויטוענדיקייט 
אין די איצטיקע טעג פון גרויסע געפאַרן פאַר דער יידישער מדינה פון אַ 
גוט פונקציאָנירנדיקן צענטראַלן יידישן אינסטרומענט. ער האָט אויך פאָר- 
געשלאָגן, אַז די קאָנפערענץ זאָל פאַרפליכטן דעם פּרעזידענטן-קלוב צו 
אָרגאַניזירן ראַיאָנע און שטאָט-קאָנפערענצן, צוזאַמענגעשטעלט פון די זעל- 
בע כוחות אין יידישן לעבן, װוי אין דער קאָנפערענץ, כדי צו געבן אַ מעג- 
לעכקייט ברייטערע מאַסן צו קומען צום אויסדרוק מיט זייער זאָרג און 
אַנטשלאָסנקײט צו פאַרטײידיקן די אינטערעסן פון דער יידישער מדינה. דער 
דאָזיקער פאָרשלאַג איז שטאַרק אונטערשטיצט געװאָרן פֿון אַ צאָל דעלע" 
גאַטן ביי דער דיסקוסיע און איז איבערגעשיקט געװאָרן צו דעם פּרעזי- 

דענטן-קלוב פאַר באַטראַכטונג. מיר ווילן האָפן, אַז ער װעט װאָס שנעלער 
רעאַליזירט ווערן. 
פעברואַר 1956 


דער , קאָונסיל אָוו דזשואיש פעדערעישאַנס 
ענד װועלפֿעיר פֿאַנדטי 


די צענטראַלע ראַם פון יידישע קהילה-פאָנדן אין אַמעריקע װועט היינ- 
טיקן חודש אָפּהאַלטן איר יערלעכע קאָנפערענץ אין סאַן-פראַנציסקאָ. ביי 
דער קאָנפערענץ װעט, דאַכט זיך אונדז, צום ערשטן מאָל אין דער געשיכטע 
פון דעם קאָונסיל באַטראַכט וערן דאָס יידישע קולטור-פּראָבלעם אין 
אַמעריקע. דער דאָזיקער פאַקט מאַכט די הײ-יאָריקע קאָנפערענץ פאַר אַ 
וויכטיקע געשעעניש אין אונדזער יידיש לעבן 

דער עצם פאַקט, װאָס די פירערשאַפט פון די יידישע לאָקאַלע קאַמ- 
פּיינס האָט געפונען אַן אינערלעכע נויטװענדיקייט צו באַטראַכטן דאָס 
יידישע קולטור-פּראָבלעם אין אַמעריקע, איז אַ פאַקט, װאָס דאַרף באַגריסט 
ווערן. עס באַװײזט, אַז אָט-דייאָ עלעמענטן, וועלכע זענען אַזױ דאָמינירנ- 
דיק אין צונויפברענגען די יידישע הילפס-מיטלען און אין דער פונאַנדער. 
טיילונג פון די דאָזיקע מיטלען, זענען געװאָרן אומרוּיִק בנוגע דעם יידישן 
המשך אין אַמעריקע. יאָרן-לאַנג האָט די דאָזיקע פירערשאַפט -- װי אַ 
קאָלעקטיוו --- נישט אַרױסגעװיזן קיין גרויסן אינטערעס צו דעם יידישן 
קולטור-פּראָבלעם אין אַמעריקע. דער געדאַנק פון אַ צענטראַלער יידישער 
אָנשטרענגונג אין אַמעריקע לטובת יידישע קולטור-פּאָזיציעס און זייער 
אויסברייטערונג איז זיי געווען ווילד פרעמד. אמת, לאָקאַל האָבן אין די 
לעצטע יאָרן די כסדר װאַקסנדיקע צאָל יידישע געמיינדעס אויסגעבריי- 
טערט זייער אונטערשטיצונג צו יידישע דערציונגס-אַנשטאַלטן. אָבער דאָס 
האָט שטענדיק געטראָגן אַ לאָקאַלן כאַראַקטער. מיט דעם איצטיקן אַרױיפם- 
שטעלן פון אונדזער קולטור-פּראָבלעם בכלל אויף דער טאָג-אָרדענונג פון 
דעם צוזאַמענפאָר פון דעם קאָונסיל, איז די פראַגע אויפגעהויבן געװאָרן צו 
אַ נאַציאָנאַלער אויפגאַבע. 

אונדז איז באַקאַנט, אַז צו דעם צוזאַמענפאָר װעט געבראַכט ווערן אַ 
גרינטלעכע שטודיע פון דעם אַמעריקאַנער יידישן קולטור-פּראָבלעם. די 
אונטערזוכונג איז געמאַכט געװאָרן במשך פון די לעצטע יאָרן און האָט 

אַרומגענומען אונדזערע יידישע קולטור-אינסטיטוציעס און אינסטרומענטן, 
צווישן זיי, דאַרף געזאָגט ווערן צו דעם שבח פון דער אונטערזוכונג, זענען 
אויך דאָ דער יידישער קולטור-קאָנגרעס און דער ייואָ. דאָס צייגט, אַז די 
אונטערזוכער האָבן זיך געשטעלט פאַר אַ ציל אַרומצונעמען אונדזער קול- 
טור-פּראָבלעם אין זיין דריי-שפּראַכלעכן אויסדרוק: ענגליש, העברעיש 
און יידיש. 

די שטודיע קומט מיט דרינגנדיקע פאָרשלאַגן צו דעם צוזאַמענפאָר, זי 
פאַרלאַנגט גרעסערע סובסידיעס מצד די לאָקאַלע אוועלפעיר-פאָנדס" פאַר 
די צענטראַלע יידישע קולטור-אינסטיטוציעס און אינסטרומענטן. חוץ דעם, 
פאָדערט זי אַ גרויסן פאַרמעסט אויף אויפצושטעלן אַ נאַציאָנאַלן פאָנד פון 
קװאַלן אַחוץ די ,וועלפעיר-פאָנדס", וי פונדאַציעס, ירושות, און ספּעציעלע 
יחידישע ביישטייערונגען, װאָס זאָלן באמת דערמעגלעכן די פאַרפעסטיקונג 
פון דער יידישער קולטור אין אונדזער ישוב. 

ווילן מיר האָפן, אַז דער באַריכט װעט נישט אויפגענומען ווערן אויף 
דער קאָנפערענץ בלויז וי אַן אינטערעסאַנטע שטודיע פאַר אַן אַרכיוו, נאָר 
װועט האָבן אַ טיפן אָפּקלאַנג אויף די פאַרטרעטערס פון די יידישע געמיינ- 
דעס, און אַז פון דער קאָנפערענץ װעלן אַרויסקומען פאַרפליכטנדיקע באַ- 
שלוסן צו רעאַליזירן דעם ברייט-פאַרצווייגטן און טיף-גרייכנדיקן קולטור- 
פּראָבלעם אין יידישן לעבן, 

דערביי ווילן מיר אָבער באַזונדערס אונטערשטרייכן דעם חוב װאָס 
די ,וועלפעיר-פאָנדס? בכלל און דער נאַציאָנאַלער קאָונסיל בפרט האָבן 
כלפּי אונדזערע אויפגאַבן און אינטערעסן אין דער יידישער שפֿראַך. הגם 
ייװואָ און דער קולטור-קאָנגרעס זענען אַרײנגענומען אין דער שטודיע, טאָר 
נאָך נישט זיין דאָס געפיל פון זיכערקייט, אַז בעת דער קאָונסיל װעט האַנד- 
לען פּאָזיטיוו בנוגע דעם קולטור-פּראָיעקט בכלל, װעלן אונדזערע יידיש- 
פּאָזיציעס נישט באַעוולט ווערן. צום באַדױערן האָבן מיר צו פיל דערפאַ- 
רונג אויף דעם געביט. דער קולטור-קאָנגרעס, למשל, האָט נאָך ביז איצט 
נישט באַװיזן צו קריגן דעם באַרעכטיקטן אָפּרוף מצד די ,וועלפעיר-פאָנדס". 
אויך ייװאָ, הגם זי פיגורירט אין הונדערט און עטלעכע פערציק שטעט, 
וי אַ געניסער פון ,װעלפעיר-פאָנדס", איז דאָס נאָך דערווייל אַן אָרעמער 
גענוס, כמעט פון אַ נדבה-כאַראַקטער, און נישט וי אַן אויסדרוק פון אָנער- 
קענונג, װאָס אַזאַ וויכטיקע אינסטיטוציע וי ייוואָ פאַרדינט, | 

אָבער בעת מיר זאָגן די דאָזיקע שטראָף-רייד אויפן חשבון פון די 
;וועלפעיר-פאָנדס? פאַר זייער באַציונג צו יידיש און אונדזערע קולטור- 
פּאָזיציעס, דאַרפן מיר, למען האמת, אויך זאָגן, אַז די פון אונדז אין יידישן 

לעבן, וועלכע זענען פאַראינטערעסירט אין אָט דעם קולטור-סעקטאָר, האָבן 
ביז איצט נישט געטאָן גענוג אויף צו מאָביליזירן אַלע אונדזערע כוחות 
אין לאַנד כדי צו ברענגען דעם געהעריקן דרוק אויף די עוועלפעיר-פאָנדס" 
און אויף זייער נאַציאָנאַלער פירערשאַפט, איצט איז די שעת:הכושר. איצט 
איז די צייט ווען די יידיש-מחנה דאַרף זיך מאָביליזירן און ברענגען צום 
אויסדרוק איר תביעה, אַז בעת עס וערט באַטראַכט און געמאַכט פּלענער 
לטובת די יידישע קולטור-פּאָזיציעס אין אַמעריקע, זאָל יידיש און אירע 
אינסטרומענטן זיין אַ גלײכבאַרעכטיקטער מחותן נישט נאָר אין אויס- 
אַרבעטן די פּלענער, נאָר אויך װי אַ געניסער פון די רעװלטאַטן פון די / 
דאָזיקע פּלענער. 

| דעצעמבער 1959 


וװווּ איז דער פֿאַראַנטװאַרטלעכער כוה ! 


דאָס פעלן פון אַ צענטראַלן אינסטרומענט, װאָס זאָל פון צייט-צוי 
צייט קאָנען רעדן און האַנדלען אין נאָמען פון אונדזער גאַנצן -- אָדער 
כמעט גאַנצן -- היגן יידישן ישוב, ווערט לעצטנס טראַגיש בולטער, 

ביי דער געלעגנהייט װועלן מיר נישט באַהאַנדלען די אויסווירקונג 
פון דעם דאָזיקן בלויז אויף אונדזער טאָגיטעגלעכן לעבן בכלל. אָן שום 
ספק איז די דאָזיקע פּראַגע, אין אַלגעמײינע טערמינען, די צענטראַלסטע 
פראַגע אין אונדזער קאָלעקטיוו לעבן אין די פאַראייניקטע שטאַטן, וי 
װאָלט, למשל, אויסגעזען דער מצב פון אונדזער אָנשטרענגונג אויף דעם 
דערציערישן געביט און בכלל אונדזער געראַנגל פאַר דעם יידישן המשך, 
ווען עס װאָלט זיך ביי אונדז אויסגעװוירקט אַ צענטראַלע אינסטאַנץ, װאָס 
װאָלט אַריינגענומען צווישן אונדזערע אויפגאַבן אָט די דאָזיקע זאָרג וי 
בכלל די זאָרג פאַר אַ מער אינהאַלטסרייך יידיש לעבן? אָבער, וי פריער 
געזאָגט, װעלן מיר דאָס דאַזיקע פּראָבלעם דאָ נישט באַהאַנדלען. װאָס מיר 
ווילן אָבער יאָ דאָ טאָן, איז פּרובירן באַװייזן װי אומבכבודיק דער גרויסער 
יידישער אַמעריקאַנער ישוב רעאַגירט אויף געשעענישן וועלכע זענען װיטאַל 
צוליב דעם, װאָס עס איז נישטאָ אַ קערפּערשאַפט, װאָס זאָל האָבן די מאָראַ- 
לישע און פאָרמאַלע אױיטאָריטעט צו האַנדלען אין כמעט אונדזער אַלעי 
מענס נאָמען. 

לאָמיר נעמען וי אַ ביײישפּיל צוויי געשעענישן פון די לעצטע חדשים : 
די כװאַליע פון די אַנטיסעמיטישע אויסדרוקן, קודם-כל, אין דיײיטשלאַנד 
און דערנאָך כמעט איבער דער גאַנצער וועלט. די דאָזיקע געשעעניש האָט 
זיכער אָנגערירט יעדן ייד זייער טיף. די צווייטע -- פאַר אונדזער צוועק 
דאָ -- איז אייזענהאַוערס זאָג, אַז אונדזער יידישער כוח אין אַמעריקע װעט 
נישט באַווירקן די אַדמיניסטראַציע. דאָס האָט אײזענהאַוער אַ זאָג געטאָן 
בעת דער סיני-אַקציע. דערציילט האָט ער עס ערשט אַנומלט אויף אַ פּרע- 
סע-קאָנפערענץ. עס איז נישט וויכטיק דאָס, װאָס ער האָט קודם דערציילט, 
אַז ער האָט עס געזאָגט אבא איבענען און שפּעטער פאַרריכט, אַז ער האָט 
עס געזאָגט דאָלעסן און אים געהייסן דאָס זאָגן אבא איבענען אַזױ צי 
אַזױ, יידן דאַרפן זיך פילן אַ ביסל אומהיימלעך פון אײיזענהאַוערס זאָג, 

איז הלוואי װאָלטן מיר געקאַנט זאָגן, אַז אַרום געשעענישן פון דעם 
כאַראַקטער, וי אונדזערע נאָר װאָס דערמאָנטע צוויי ביישפּילן, האָט אונ" 
דזער איבער פינף-מיליאָניק יידנטום רעאַגירט בכבודיק. צום באַדױערן 
קען מען דאָס נישט זאָגן. 

אין פאַרבינדונג מיט די אַנטיסעמיטישע אויסברוכן אין דייטשלאַנד 
האָט זיך באמת אַרױסגעװיזן דער הפקר פון אונדזער יידישן קיבוץ. יעדע 
גרעסערע אָדער קלענערע קערפּערשאַפט האָט זיך געמאַכט שבת פאַר זיך 
מיט דערקלערונגען אָדער דורך שיקן אירס אַ מנהיג קיין דייטשלאַנד כדי 
זיך צו פּרובירן זען מיט אַדענאַוערן. מיר רעדן שוין נישט פון דעם, װאָס 
אַזױ גערופענע יידישע פערזענלעכקייטן האָבן אַפילן אָן װעלכן עס איז 
מאַנדאַט פון וועלכער עס איז קערפּערשאַפט גענומען אויף זיך אַ שתדלנות- 
מיסיע קיין דייטשלאַנד ; אייניקע פון זיי כלומרשט צו מאַכן אַן אונטערזוכונג, 
װאָס דאָרטן איז געשען, אַנדערע האָבן זיך באַגנוגנט מיט זען זיך מיט אַ 
דייטשן באַאַמטן, 

פאַר װאָס איז מעגלעך געווען, אַז אין ענגלאַנד און אין פראַנקרייך 
זאָלן פאָרקומען ריזיקע יידישע מאַסן-דעמאָנסטראַציעס קעגן דעם אַנטיסע- 
מיטישן אויסברוך אין דייטשלאַנד און אין זייערע אייגענע לענדער? איז 
עס נישט דערפאַר, װאָס אין ענגלאַנד איז פאַראַן אַ צענטראַלע יידישע 
אינסטאַנץ, װאָס הייסט ,דזשואיש באָאַרד אָװו דעפּיוטיס?, אָדער װאָס אין 
פראַנקרייך איז דאָ אַ כמעט אַלעמען אַרומנעמענדיקע יידישע קערפּער- 
שאַפט, װאָס הייסט ,,קריף"? אוודאי איז דאָס דערפאַר. און ביי אונדז, ביי 
דעם גרעסטן יידישן ישוב אין דער װעלט, דעם שטאָלצסטן יידישן ישוב, 
האָט מען זיך באַגנוגנט --- לאָמיר זיך זאָגן דעם אמת -- מיט נעבעך-אויס- 
זעענדיקע קליינע פּראָטעסט-פאַרזאַמלונגען, װוּ אַנשטאָט יידישן צאָרן און 

פּראָטעסט זענען אָפט געקומען צום אויסדרוק װיסנשאַפטלעכע אָפּהאַנדלוג- 
גען פונעם כאַראַקטער פון אַנטיסעמיטיזם. מען האָט אַפּילו אויך געהערט אַ 
פאַרשטענדעניש פאַר דעם גרויסן פּראָבלעם, וועלכן אַדענאַוער האָט אין 
דיײיטשלאַנד, פון איבערדערציען דאָס דייטשע פאָלק, ‏ וו 


איך וויל נישט מאַריך זיין אויף אָט דעם פּיינלעכן מאָמענט, װאָס 
איז, לויט אונדזער מיינונג, דער טראַגישער פּראָדוקט פון דעם פעלן פון אַ 
באמת אױטאָריזירטן װאָרטזאָגער אין אונדזער היגן יידישן ישוב. יעדער 
איינער, װאָס וועט זיך פאַרטראַכטן איבער דעם, װעט זיכער זיך דערטראַכטן 
צו דעם לאָגישן ענטפער אויף דעם דאָזיקן פּראָבלעם, 


און לאָמיר נעמען איצט דעם צווייטן ביישפּיל -- אײזענהאַוערס אָפּ- 
שאַצונג פון יידישן איינפלוס אין אַמעריקע. האָט טאַקע געמוזט די פּרעזי- 
דענטין פון ,הדסה", ד"ר מרים פרוינד, זיך פאַרענטפערן אין דער עפנט- 
לעכקייט און דערקלערן, אַז עס איז נישטאָ אַזאַ זאַך וי יידישע שטימען 
אין די אַמעריקאַנער װאַלן ? גלויבט זי, אַז איר דערקלערונג װעט אָפּשװאַכן 
דעם איינדרוק, װאָס עס האָט געמאַכט אייזענהאַוער? און דער עיקר, איז 
זי גערעכט? מיט אונדזער פראַגע צי ד"ר פרוינד איז גערעכט, מיינען מיר 
אָפּצופרעגן די באַהױפּטונג, אַז יידן, װי יידישע בירגער אין אַמעריקע, 
האָבן נישט קיין רעכט צו האָבן אַ באַציוּנג צו אַן אַדמיניסטראַציע, באַזירט 
אויף זייער ספּעציעלער יידישער סענסיטיוויטעט, צו געוויסע האַנדלונגען 
אירע אויף דער אינטערנאַציאָנאַלער אַרענע, װאָס װוירקט זיך אויס לרעה 
דער מדינת ישראל ? אָדער אַרום אַזעלכע ענינים װי פאַקטיש שטיצן דעם 
אַראַבישן באָיקאָט קעגן ישראל ? 


פאַר װאָס דער סופּער-פּאַטריאָטיזם, וועלכן קיינער פאַרלאַנגט נישט 
פון וועלכן עס איז שיכט פון דער אַמעריקאַנער באַפּעלקערונג ? אין אַמע- 
ריקע ווערט פאַקטיש אָנערקענט אין פּאָליטישן לעבן די אויסווירקונג פון 
אירע עטנישע גרופן. פאַר װאָס, למשל, זאָרגן ביידע פּאַרטײען אין אַזאַ 
שטאַט װי ניו-יאָרק, אָדער אין אַזאַ שטאָט װי ניו-יאָרק, אַז די אירלענדער, 
איטאַליענער, און אויך יידן, זאָלן זיין פּראָמינענט פאַרטראָטן אויף זייערע 
װאַלירשימות ? זענען מיר גרייט צוצוגעבן, אַז עס איז נישט נויטיק, אַז מיר 
אַליין זאָלן אַרױסהױיבן דעם מאָמענט פון יידישע שטימען אַרום ענינים װוּ 
מיר טראַכטן, אַז וואַשינגטאָן האַנדלט נישט ריכטיק אין ענינים אין וועלכע 
מיר, יידן, האָבן אַ ספּעציעלן אינטערעס. אָבער דאָס מיינט לחלוטין נישט, 
אַז עס מעג נישט זיין דער איינדרוק אין די פּאָליטישע קרייזן אין אַמערי- 
קע, אַז יידן האָבן אַ ספּעציעלן אינטערעס און זענען סענסיטיווער צו האַנד-. 

לונגען פון דער אַמעריקאַנער רעגירונג, וועלכע באַװירקן צום שלעכטן די 
יידישע מדינה אָדער די פּאָזיציע פון יידן אין אַמעריקע. 


מיט דעם גאַנצן רעספּעקט, װאָס מיר האָבן פאַר דער גרויסער ציו" 
ניסטישער פרויען-אָרגאַניזאַציע ,הדסה", דערלויבן מיר זיך צו זאָגן, אַז די 
דערקלערונג פון איר פּרעזידענטין, ד"ר פרוינד, איז אויך אַן אויסדרוק 
פון דעם הפקר -צושטאַנד, װאָס איז דאָ אין אונדזער יידיש לעבן בכלל און 
אין דער ציוניסטישער באַװעגונג בפרט. אויך דאָס װאָלט נישט געקאָנט 
געשען -- אַלנפאַלס, דאָס האַנדלען אויף דער אייגענער האַנט -- ווען עס 
װאָלט ביי אונדז פונקציאָנירט אַן אױטאָריזירטע קערפּערשאַפט מיט דעם 
רעכט צו רעדן אין כמעט אונדזער אַלעמענס נאָמען אין אַזעלכע צענטראַלע 
פראַגן וועלכע רירן אָן אונדזערע יידישע אינטערעסן אין דער וועלט בכלל 
און אין די פאַראייניקטע שטאַטן בפרט. 


מיר האָבן דאָ געבראַכט צוויי ביישפּילן. אַ דריטער, נישט וייניקער 
וויכטיק, איז די באַציונג פון אייזענהאַוערס אַדמיניסטראַציע צו דעם אַראַ- 
בישן אַנטייײידישן באָיקאָט. מיר רופן עס בפירוש אַן אַנטי-ײידישן באָיקאָט 
און נישט בלויז אַנטי-ישראל באַיקאָט, וי די אַראַבער ווילן עס פאָרשטעלן. 
און נישט נאָר די אַראַבער; אויך װאַשינגטאָן באַמיט זיך דאָס פאָרצו- 
שטעלן וי בלויז אַן אַנטי-ישראל באָיקאָט. אָבער װאָס מיינט עס וען די 
אַמעריקאַנער נייווי װיל נישט באַנוצן אויל-טאַנקן פאַר אָפּנעמען אויל אין 
די אַראַבישע לענדער, דערפאַר װאָס די טאַנקן האָבן געהאַנדלט מיט ישר- 
אל ? אָדער ווען אַמעריקע מאַכט שלום מיט דעם אָפּזאָגן זיך מצד די אַראַ- 
בישע מדינות צוצונעמען אירע מתנות, ;סורפּלוס-פוד", אויב זיי ווערן גע- 
שיקט אין שיפן, וועלכע האָבן ווען עס איז באַרירט אַ ישראל-פּאָרט ? אָדער 
דאָס אונטערװאַרפן זיך מצד דער אַמעריקאַנער רעגירונג צום פאַרבאָט אויף 
אַמעריקאַנער יידישע סאָלדאַטן אַריינצוקומען אין אַן אַראַבישער מדינה? 
איז דאָס נישט אַן אַנטי-ײידישער באָיקאָט וועלכן װאַשינגטאָן העלפט די 
אַראַבער צו רעאַליזירן? 


ווייסן מיר, אַז יידן האָבן רעאַגירט אויף אָט די אַלע מאָמענטן. אָבער 
צי איז אונדזער רעאַקציע געווען װירדיק און, דער עיקר, עפעקטיוו, אַזױ 
עפעקטיוו װי עס האָט געקאָנט זיין װוען עס װאָלט געהערט געװאָרן די 
שטימע פון אונדזער גאַנצן יידישן ישוב דורך אַ בכבודיקער און דעצידיר" 
טער אַקציע אין לאַנד ? מיר דערלויבן זיך צו טראַכטן, אַז אונדזער פראַגע 
האָט בלויז איין ענטפער : יאָ! אַלנפאַלס, װאָלטן מיר כאָטש געקאָנט רעדן 
וועגן דעם מיט דעם געפיל פון זעלבסט-רעספּעקט, 

מיר האָבן זיך אָפט באַנוצט מיט דעם אויסדרוק ,כמעט אונדזער גאַנצן 
ישוב". מיר האָבן עס געטאָן בכיוון ווייל מיר ווייסן, אַז עס זענען דאָ קליינ- 
טשיקע גרופּקעס אין אונדזער יידיש לעבן, וועלכע װעלן זיך נישט לאָזן 
איינשליסן אין אַ צענטראַלער אינסטאַנץ. דער דאָזיקער פאַקט טאָר אָבער 
נישט שטערן אַ באַנײטן פאַרזוך אויפצושטעלן אַזאַ קערפּערשאַפט אין אונ- 
דזער לעבן. דאָס נישט קענען דערגרייכן אין אָנהױב די צושטימונג פון ‏ 
אַלעמען, טאָר נישט זיין קיין אָפּהאַלט פאַר אָט דעם וויכטיקן פאַרמעסט, 


מערץ 1960 


נאָך א מאָל וועגן אַ צענטראַלער קערפּערשאַפט 


עס זענען פאַראַן געזעלשאַפטלעכע טעמעס, װאָס וויפל מאָל מען זאָל 
שוין וועגן זי נישט האָבן געשריבן, מוז מען זיך צו זיי אומקערן פון צייט 
צו צייט. איינע פון די דאָזיקע טעמעס אין אַמעריקאַנער יידישן לעבן האָט 
צו טאָן מיט דער נויטװוענדיקייט פון אַ צענטראַלער קערפּערשאַפט, װאָס 
זאָל האָבן אי די מאָראַלישע און אי די אָרגאַניזאַציאָנעלע רעכט צו רערן 
אין נאָמען פון אונדזער גאַנצן היגן יידישן ישוב. 

אין די לעצטע יאָרן איז די נויטווענדיקייט פאַר אַזאַ מין צענטראַלער 
קערפּערשאַפט געװאָרן נאָך בולטער. גורל-פראַגן שטייען אויפן טאָג-אָרדע- 
נונג פון אונדזער פאָלקסלעבן: די זיכערקייט פון דער מדינה, דער מצב 
פון דעם רוסישן יידנטום און אונדזער חשבון מיט דײיטשלאַנד, ברענען 
איצט אָדער דאַרפן ברענען אין דעם באַװוּסטזײן פון יעדן סענסיטיוון ייד, 
נישט װינציקער גורלדיק איז אויך די פראַגע פון דעם מצב פון אונדזער 
דערציוּנגס-וועזן. אָט צוליב די פיר פּראָבלעמען אַליין וועגן וועלכע עס איז 
נישטאָ קיין ממשותדיקע מיינונגס-צעטיילונג ביי דעם רוב מנין ובגין פון 
דעם אַמעריקאַנער יידנטום, װאָלט דאָך געדאַרפט זיין נאַטירלעך אַז עס זאָל 
זיך אויסווירקן אַן איינהייטלעכע אָנפירונג פון דעם גאַנצן ישוב. אָבער 
הגם שוין יאָרן-לאַנג װי עס צירקולירט אין אונדזער געזעלשאַפטלעך לעבן 
אָט די דאָזיקע נויטװוענדיקייט, זעט זיך נאָך אַלץ נישט קיין ממשותדיקע 
אויסזיכט פון אַ פּאָזיטיווער לייזונג פון דעם פּראָבלעם. 

אַנשטאָט אַ צענטראַלן, עפעקטיוון, אינסטרומענט ווירקן זיך אויס 


אין אונדזער יידישן לעבן -- עס איז שוין שװוער צו זאָגן וויפל אַזױ גע- 

רופענע ;אַד-האָק"-קאָמיטעטן, װאָס יעדער איינער פון זיי דאַרף, אַזױ צו 
זאָגן, באַװאַכן אַ געוויס פּראָבלעם אָדער אַ באַגרענעצטן שטח פון אונדזער 
גאַנצער יידישער פּראָבלעמאַטיק. דער דאָזיקער ;אַד-האָקיזם? האָט גע- 
בראַכט מיט זיך אַ סך נעגאַטיווע מאָמענטן אין אונדזער געזעלשאַפט. נישט 
נאָר איז אָט דער דאָזיקער סיסטעם פאַרבונדן מיט פאַרשווענדונג פון געלט 
און צייט, נאָר ער האָט אויך געמאַכט אוממעגלעך פאַר אַ נישט-פּראָפּעסיאָ- 
נעלן עסקן אין יידישן לעבן צו קענען זיין באַטײליקט. וועלכער נישט-פּראָ- 
פעסיאָנעלער עסקן קען לויפן פון איין ;אַד-האָק"-קאָמיטעט צו אַ צוייטן 
טאָגיטעגלעך ? דער רעזולטאַט דערפון איז אַז צו די זיצונגען פון די דאָ- 
זיקע קאָמיטעטן קומען כמעט אויסשליסלעך בלויז אונדזערע פּראָפּעסיאָנעלע 
טוער. ווען איך פאַרצייכן דאָס, טו איך דאָס נישט מיט דער כונה צו 
מינימיזירן די באַטײליקונג פון פּראָפּעסיאָנעלע טוער אין אונדזער געזעל" 
שאַפטלעך לעבן. אָבער איך בין זיכער אַז װאָלטן די אַזױ גערופענע באַלע- 
באַטים פון די פאַרשיידענע קערפּערשאַפטן אונדזערע געדאַרפט מיטלויפן 
צו די פאַרשיידענע זיצונגען, װאָלטן מיר געווען היינט שוין אַ סך, אַ סך 
נענטער צו דער אָפּשאַפונג פון דעם כאַאָס װאָס הערשט אין אונדזער גע" 
זעלשאַפטלעכן אויסדרוק, 

אין כמעט אַלע יידישע געמיינדעס אין לאַנד, מיטן אױיסנאַם פון ניו" 
יאָרק און שיקאַגאָ, ווירקן זיך אויס צענטראַלע יידישע אינסטאַנצן, וועלכע 
נעמען אַרום כמעט דאָס גאַנצע אָרטיקע יידיש לעבן אין זיין פּראָבלעמאַ- 
טיק. די דאָזיקע אָרטיקע צענטראַלע קערפּערשאַפטן היטן אָפּ מיט אַן איי- 
זערנער האַנט זייערע פּרעראָגאַטיוון. שטעלט זיך די האַרבע פראַגע: פאַר 
װאָס װירקט זיך אָט דער דאָזיקער פאַקט נישט אויס אויך אויף אונדזער 
היגער נאַציאָנאַלער אַרענע? אויב עס טויג פאַר אַ שטאָט, פאַר אַ יידישער 
קהילה, פאַר װאָס טויג דאָס נישט פאַר אונדזער גאַנצן ישוב? וי בכבו" 
דיקער װאָלטן מיר אויסגעזען מיט אונדזער װאָרט און אונדזערע פאַר" 
מעסטן, און וויפל מער דערפאָלג װאָלטן מיר געקאָנט האָבן ווען דאָס װאָלט 
געשען? 

עס איז גענוג צו נעמען וי אַ ביישפּיל געוויסע דערגרייכונגען אין 
רעזולטאַט פון געאייניקטע אַקציעס, וועלכע זענען יאָ צו שטאַנד געקומען, 
כדי מיר זאָלן זיך קאָנען פאָרשטעלן וי פּאָזיטיוו עס װאָלט געװוען די 
אויסווירקונג פון אַ צענטראַלער קערפּערשאַפט אין יידישן לעבן. אונדזער 
קאַמף קעגן דער אָפּשאַפונג פון דעם לימיטאַציע-געזעץ אין מערב-דייטש- 
לאַנד איז געקרוינט געװאָרן מיט אַ דערפאָלג (אַזױ קוקט עס אויס בעת די 
שורות ווערן געשריבן), בלויז אַ דאַנק דעם װאָס דאָס אַמעריקאַנער יידנטום 

איז דערשינען פאַראײיניקט און האָט דורך דעם באַװויזן צו מאָביליזירן ריזי" 
קע נישט-יידישע כוחות נישט נאָר אין די פאַראייניקטע שטאַטן, נאָר אין 
דער גאַנצער וועלט, 


אַפילו דער אייזערנער פאָרהאַנג איז אַ ביסל אײינגעבראָכן געװאָרן -- 
אין אַ באַגרענעצטער פאָרם לאָזט מען רוסישע יידן זיך צוגרייטן מיט מצות 
פאַר פּסח --- אויך אין רעזולטאַט פון אונדזערס אַ פאַראײיניקטן קאַמף. און 
נישט נאָר באַקן מצות לאָזט מען רוסישע יידן, נאָר עס הערן זיך אָנזאָגן פון 
אַ באַשײידענער אויסברייטערונג פון אַ יידישן קולטור:אויסדרוק: ;סאָווע- 
טיש הײימלאַנד?" ווערט אַ חודש-זשורנאַל אַנשטאָט אַ פּערטל-יאָריקער. 


אָט די דאָזיקע, דערווייל נאָך קליינע, דערגרייכונגען דאַרפן אָבער 
דינען װי אַ ממשותדיקע אָנרעגונג פאַר נאָך גרעסערע פאַרמעסטן מצד דעם 
אַמעריקאַנער יידישן ישוב. די ביז-איצטיקע דערפאַרונג האָט אונדז גע- 
לערנט, אַז זיי זענען מסוגל צו האָבן אויסזיכטן אויף דערפאָלג בלויז ווען 
מיר ועלן האַנדלען באמת פאַראייניקטערהייט. 


אין צענטער פון אונדזער לעבן שטייט איצט אין דער שאַרפסטער 
פאָרם די זיכערקייט פון דער יידישער מדינה. די געשעענישן אין די לעצטע 
װאָכן און חדשים האָבן נאָך בולטער געמאַכט װי שטאַרק ישראל נויטיקט 
זיך אין אַ פולשטענדיק מאָביליזירטן יידישן ישוב אין אַמעריקע, דאָס אונ" 
טערגעבן זיך מצד באָן צו נאַסערן מאַכט קלאָר וויפל מען קאָן זיך פאַר- 
לאָזן אויף די' אַזױ גערופענע פריינד פון דער יידישער מדינה אַפילו פון 
אַזעלכע, וועלכע האָבן מער וי אַ נאָרמאַלע מאָראַלישע פליכט צו העלפן 
ישראל אין איר פאַרטיידיקונגס-פּראָגראַם. אָבער מיט אונדזער גאַנצער פאַר- 
אַכטונג כלפּי מערב-דייטשלאַנד פאַר איר באַשלוס נישט צוּ דערפילן דעם 
אָפּמאַך צוצושטעלן ישראל פאַרטיידיקונגס-מיטלען, דאַרפן מיר זיך זאָגן, 
אַז דער שװערפונקט פון דעם ענין איז נישט אין באָן, נאָר, דער עיקר, 
אין װאַשינגטאָן. עס איז איצט שוין נישט פאַר קיינעם קיין סוד, אַז מערב- 
דייטשלאַנדס לכתחילהדיקער געװוער-אָפּמאַך מיט ישראל איז געווען הױפּט- 
זאַכלעך אַ רעזולטאַט פון אַ בקשה פון װאַשינגטאָן צו באָן: אַמעריקע האָט 
דורך דעם געװאָלט דערפילן איר אָפן דעקלאַרירטע פאַרפליכטונג צו זאָרגן 
אַז אין נאָענטן מזרח זאָל איינגעהאַלטן װערן אַ באַלאַנס צװוישן ישראלס 
פאַרטיידיקונגס-מיטלען און אַראַבישע אָנגריפס-מיטלען. אָבער אַנשטאָט דעם 
אַז װאַשינגטאָן זאָל דערפילן איר פאַרפליכטונג אָפן און דערמיט דעמאָנ- 
סטרירן אַז זי מיינט באמת ערנסט מיט איר צוזאָג, האָט זי דאָס כסדר גע- 
טאָן דורך פאַרמיטלערס, שטילערהייט, 

אַן אויסנאַם אין דעם דאָזיקן וועג פון אַמעריקע איז געווען בעת דער 
פאַרשטאָרבענער פּרעזידענט קענעדי האָט געמאַכט מעגלעך פאַר ישראל 
דאָ איינצוקויפן די ;האָק"-מיסלס. די פאַראייניקטע שטאַטן באַהאַלטן נישט 
אויס איר ליפערונג פון געווער צו אַ צאָל אַראַבישע לענדער װוי למשל צו 
סאַודיע-אַראַביע. פאַר װאָס טוט זי נישט אַזױ לגבי ישראל ? פאַר די אַראַ- 
בישע לענדער איז קיין מֵאָל זיכער נישט געווען קיין סוד דער אופן וי 
אַזױ ואַשינגטאָן מאַכט מעגלעך פאַר ישראל זיך איינצוהאַנדלען פאַרטיי" 
דיקונגס-געווער. ווען זי װאָלט עס געטאָן אַלײן און אָפן, װאָלט געווען 
עפעקטיווער איר װאָרענונג אַז זי װעט נישט דערלאָזן צו קיין מלחמה- 
אויפברויז אין דעם נאָענטן מזרח, 

עס איז דערלויבט צו טראַכטן, אַז ווען עס װאָלט זיך אין די פאַךר 
אייניקטע שטאַטן אויסגעווירקט אַ צענטראַלער װאָרטזאָגער אין נאָמען פון 
אונדזער גאַנצן יידישן ישוב, װאָלט געווען גרינגער צו דערגרייכן אַן ענ" 
דערונג אין דער דאָזיקער באַציָונג מצד ואַשינגטאָן װאָס שייך די פאַרטיי- 
דיקונגס-אינטערעסן פון דער יידישער מדינה. בלויז שוין דער דאָזיקער 
מאָמענט אַליין דאַרף קלאָר מאַכן װוי וויכטיק און לעבנסנויטיק עס איז לגבי 
אונדזער גאַנצער יידישער פּראָבלעמאַטיק אין די פאַראייניקטע שטאַטן 
דער אויפקום פון אַ צענטראַלער יידישער קערפּערשאַפט, װאָס זאָל זיין באַ- 
רופן צו מאָביליזירן דעם גרויסן אַמעריקאַנער יידישן ישוב פאַר אַלע אונ" 
דזערע קאַמפס-פראָנטן, | 
: | | מערץ 1965 


די קאָנפערענצ פון יידישן וועלט"קאַנגרעס 


דער יידישער װעלט-קאַנגרעס האָט אין חודש אויגוסט אָפּגעהאַלטן 
זיין 20-יאָריקע יובל-קאָנפערענץ אין בריסל, בעלגיע. דער שרייבער פון 
די דאָזיקע שורות, װאָס איז געווען אַ דעלעגאַט אויפן צוזאַמענפאָר, שטעלט 
זיך דאָ נישט די אויפגאַבע אָפּצוגעבן אַן אויספירלעכן באַריכט פון דעם 
פּאַרלויף פון דער קאָנפערענץ. אָבער וי איינער װאָס האָט זיך צום ערשטן 
מאָל באַטײליקט אויף דעם אינטערנאַציאָנאַלן פאָרום פון דעם יידישן וועלט" 
קאָנגרעס, האַלט איך פאַר נויטיק זיך צו טיילן מיט געוויסע איינדרוקן און 
צו מאַכן עטלעכע באַמערקונגען, 

דער יידישער װעלט-קאָנגרעס איז געקומען צו זיין יובל:דאַטע פון 
0 יאָר עקזיסטענץ מיט אַ גאַנץ וויכטיקער און חשובער פאַרגאַנגענהײט, 
דער יידישער װעלט-קאָנגרעס איז צו שטאַנד געקומען אין יאָר 1926, אויף 
דער איניציאַטיוו פון ראַבײ סטיווען וייז, ז"ל, און אים צו לאַנגע יאָר, 
ד"ר נחום גאָלדמאַן. עס איז נישט געווען קיין קאַפּריז, װאָס האָט זיי באַ- 
ווויגן דערצו: אויף דער יידישער אינטערנאַציאָנאַלער אַרענע איז נישט 
געווען קיין צענטראַלער אינסטרומענט, װאָס זאָל רעדן און רעאַגירן אין 
נאָמען פון יידישן פאָלק בנוגע דער קאָמפּליצירטער פּראָבלעמאַטיק, װאָס 
באַגלײט אונדזער פאָלק אין זיין צעשפּרײטקײט איבער פאַרשיידענע לענ- 
דער און קאָנטינענטן. די ציוניסטישע װעלט-אָרגאַניזאַציע האָט אין איר 
פּראָגראַם נישט אַריינגענומען, למשל, אָרטיקע פּאָליטישע פּראָבלעמען 
וועלכע האָבן באַװירקט יידישע תפוצות. דאָס זעלבע איז אויך אמת בנוגע 
נישט-יידישע אינטערנאַציאָנאַלע פאָרומס בכלל, צי זיי זענען געווען פון 
צװישן-מלוכהשן כאַראַקטער, אָדער אַנדערע. 

אָט דעם חלל האָט דער יידישער װעלט-קאָנגרעס אָנגעפילט מיט זיין 
טעטיקייט במשך פון זיין 20-יאָריקער עקזיסטענץ און איז געװאָרן אַן אָנ" 
ערקענטע קערפּערשאַפט אין אומצאָליקע לענדער דורך זיינע צוייגן און 
אויף דער אינטערנאַציאָנאַלער אַרענע דורך זיין וועלט-אָנפירונג. אַזױ, 
למשל, איז דער יידישער װעלט-קאָנגרעס איינע פון די אָנערקענטע קער- 
פּערשאַפטן אין די ;יונייטעד נײישאָנס? און װוירקט זיך דאָרטן אויס מיט 
גרויס דערפאָלג און בכבודיק. דאָס זעלבע איז אויך אמת אין פאַרבינדונגען 
מיט אומצאָליקע רעגירונגען איבער דער ועלט ביי וועמען דער יידישער 
וועלט-קאָנגרעס ווערט באַטראַכט װי דער שליח-ציבור פון דעם יידישן 
פאָלק אין די גלות-לענדער, 

אפשר באַגײי איך אַן עוולה לגבי די לייענער מיט דעם, װאָס איך גי 
אַריין אין פאַרשיידענע פּרטים פון דער פאַרגאַנגענהײט פון דעם יידישן 
וועלט-קאָנגרעס. אָבער איך טו עס ווייל דעם אמת געזאָגט איז דער יידי- 
שער וועלט-קאָנגרעס נישט געווען און איז נאָך אַלץ נישט גענוג באַקאַנט 
אין היגן יידישן לעבן. בעת אין אײיראָפּע און לאַטײן-אַמעריקע פאַרנעמט 
דער יידישער וועלט-קאָנגרעס אַן אויבן-אָן אָרט אין די אָרטיקע ישובים, 
האָט עס דער יידישער װעלט-קאָנגרעס נישט באַװויזן צו דערגרייכן אין די 
פאַראייניקטע שטאַטן. אין אַ גרויסער מאָס איז דאָס געווען אַ רעזװולטאַט 
דערפון װאָס זיין צווייג אין אַמעריקע איז במשך פון זיין עקזיסטענץ בי 
מיט אַ צוויידריי יאָר צוריק, געווען דער אַמעריקאַנער יידישער קאָנגרעס, 
און אַזױ וי דער אַמעריקאַנער יידישער קאָנגרעס האָט זיך אַנטװיקלט וי 

אַזױ ער האָט זיך אַנטװיקלט -- איך מיין דערמיט אים נישט נעגאַטיו אָפּ- 
צושאַצן -- און איז געװאָרן איינע פון דער גרויסער צאָל יידישע נאַציאָנאַ- 
לע קערפּערשאַפטן דאָ, איז דער װעלט-קאָנגרעס באַטראַכט געװאָרן וי אַ 
מין סעקטאַנטישער ווינקל אין היגן יידישן לעבן, און אַפילו זיין אויסווירקן 
זיך אין די ,יונייטעד ניײישאָנס" האָט נישט געקראָגן דעם פאַרדינטן אָפּ- 
קלאַנג ביי אונדז, 

אָבער מיט עטלעכע יאָר צוריק האָט דער יידישער וועלט-קאָנגרעס 
אויסגעברייטערט די ראַם פון זיין אַזױ-גערופענער אָפּטײלונג אין די פאַר- 
אייניקטע שטאַטן. עס איז געשאַפן געװאָרן אַן אַמעריקאַנער סעקציע אין 
וועלכער דער אַמעריקאַנער יידישער קאָנגרעס איז אָנגעשלאָסן װי אַ חשו- 
בער טייל, אָבער וועלכע נעמט אויך אַרום אַ גרעסערע צאָל אַנדערע יידישע 
נאַציאָנאַלע קערפּערשאַפטן, די ציוניסטישע בתוכם. און עס איז געווען אָט 
די אַמעריקאַנער סעקציע אין איר איצטיקן צוזאַמענשטעל װאָס האָט פאַר- 
טראָטן די פאַראייניקטע שטאַטן אויף דער קאָנפערענץ אין בריסל, 

איך האָב געהאַלטן פאַר נויטיק צו ברענגען דאָ אין אַ פאַרקירצטער 
פאָרם די געשיכטע פון יידישן וועלט-קאָנגרעס אי אַן און פאַר זיך, און אויך 
כדי אויפצוקלערן פאַר װאָס אונדזער באַוועגונג איז צום ערשטן מאָל גע- 
ווען פאַרטראָטן אויף זיינעם אַ װועלט-פאָרום. אַזױ לאַנג װי דער אַמערי- 
קאַנער יידישער קאָנגרעס איז געווען דער איינציקער צווייג פון דעם וועלט- 
קאָנגרעס, איז נישט געווען קיין מעגלעכקייט פאַר פאַרטרעטערשאַפטן אין 
אַמעריקע פון אַנדערע קערפּערשאַפטן. 

און איצט עטלעכע מאָמענטן וועגן צוזאַמענפאָר גופא. 

דער צוזאַמענפאָר האָט געמאַכט אויף מיר אַ גרויסן רושם. און אויב 
איך װעל אַרױסהײבן אַ מאָמענט, װאָס האָט אין אַ גרויסער מאָס גורם גע" 
ווען דערצו, זאָל עס חלילה נישט באַטראַכט ווערן וי אַ רעפלעקסיע אויפן 
פאַרלויף פון צוזאַמענפאָר, בכלל. איך בין געװווינט צו ציוניסטישע וועלט- 
קאָנגרעסן װוּ מען קומט וי פאַרטרעטער פון ריכטונגען אין ציוניזם און 
דעלעגאַטן זיצן נישט אונטער די פענער פון זייערע לענדער, נאָר װי אַ 
טייל פון זייערע פּאַרטייאישע פראַקציעס. ווען איך האָב דערזען אַרײנקו- 
מענדיק אין זאַל די פענדלעך פון 53 לענדער -- (מען זאָגט, אַז יידן לעבן 
אין 62 לענדער), -- האָט עס מיר גלייך געגעבן אַ דערהויבנדיקן געפיל: 
עס זענען זיך צונויפגעקומען פאַרטרעטער פון 52 יידישע ישובים איבער 
דער וועלט צו פאַרהאַנדלען די עניני דיומא פון יידישן לעבן אין זיין 
גאַנצער צעשפּרײטקײט. דאָס פעלן פון דעם סאָװויעטישן יידנטום און א 
צאָל אַנדערע קאָמוניסטישע לענדער האָט אַ ביסל פאַרװאָלקנט דאָס גוטע 

געפיל, אָבער דער פאַקט האָט נישט פאַרשטערט די שימחה פון קענען זיך 
באַטײליקן אין אַזאַ אינטערנאַציאָנאַלער אסיפה. + 

יעדער צוזאַמענפאָר פון אַזאַ פאַרנעם און װאָס דיערט צען טעג 

האָט אויך זיינע הויכע און שװאַכע מאָמענטן, אָבער װאָס. עס דעצידירט 
איִז דער סך-הכל, און דער סך-הכל פון דעם צוזאַמענפאָר פון יידישן וועלט- 
קאָנגרעס איִז אַ פּאָזיטיווער. ער איז געווען פּאָזיטיוו שוין דורך דעם, װאָס 
ער האָט אַרומגענומען די. גאַנצע יידישע פּראָבלעמאַטיק אין דער וועלט סיי 
אינערלעך -- דער פּראָבלעם פון זאָרגן וועגן אונדזער קיום, אונדזערע 
הִמשך-דורות, דעם אינהאַלט פון אונדזער לעבן -- און סיי כלפּי חוץ, אוג- 
דזער שטעלונג צו די פּראָבלעמען פון דער װעלט בכלל -- מלחמה און 
שלום, מענטשן-רעכט, אאאַ.וו. און אַזױ װוי קיין שום יידישע אסיפה קען 
נישט און. טאָר נישט זיך צונויפקומען אָן דעם, אַז פּראָבלעמען פון ישראל 
זאָלן נישט פאַרנעמען ביי איר אַ וויכטיקן אָרט, איז פאַרשטייט זיך דאָס 
געשען. . 

צוויי פראַגן האָבן אויפן צוזאַמענפאָר אַרויסגערופן הייסע דיסקוסיעס: 
די הײַסטע איז געווען אַרום דער פראַגע, װאָס האָט געטראָגן דאָס קעפּל 
;יידן און דייטשלאַנד". ד"ר נחום גאָלדמאַן, כידוע, האָט געהאַלטן פאַר 
נויטיק, אַז עס זאָל זיין אַ. מין דיאַלאָג איבער דער גאַנצער פראַגע. אַ גרוי- 
סער טייל פון די דעלעגאַטן האָבן געהאַלטן אַז עס איז נאָך נישט געקומען 
די צייט דערצו. אָבער אַ מאַיאָריטעט האָט געשטיצט ד"ר גאָלדמאַנען און 
אַ סימפּאָזיום איז צו שטאַנד געקומען. דער סימפּאָזיום, װי עס איז באַ- 
קאַנט, איז באָיקאָטירט געװאָרן דורך אַ צאָל דעלעגאַטן, צוישן זיי די דע- 
לעגאַטן פון אונדזער באַװעגונג. אונדזער חברּ אסא פון ישראל האָט אין 
נאָמען פון אונדזערע חברים אָפּגעגעבן אַ דערקלערונג אין דער אָנוועזנהייט 
פוּן די דייטשע פאַרטרעטער, פאַר װאָס מיר האָבן באָיקאָטירט דעם סימ- 
פּאָזיום. דאָס זעלבע האָט געטאָן אברהם שענקער, אין נאָמען פון די. מפּ"ם- 
דעלעגאַטן, און אייזיק רעמבאַ, אין נאָמען פון די חירות-דעלעגאַטן. 

איך ווייס נישט וי ד"ר נחום גאָלדמאַן פילט, אָבער עס דאַרף זיין 
שווער. צו. באַרעכטיקן דעם סימפּאָזיום אַפילו נאָך דעם װי ער איז פאָרגע- 
קומען. אפשר דער איינציקער פּאָזיטיווער מאָמענט קען זיין אין אָפּקלאַנג 
װאָס האָט אונטערגעשטראָכן, אַז עס איז נאָך נישט געקומען די צייט זיך 
איבערצובעטן אָדער אַפילן פאַר געפינען וועלכן עס איז מאָדוס ויווענדי 
צווישן יידן אין דער וועלט און דייטשלאַנד, 

- אַ צווייטע אַזױ גערופענע הייסע פראַגע איז געווען: וי אַזױ דאַרפן 
מיר רעאַגירן אויף דער לאַגע פון די יידן אין סאָװיעטן-פאַרבאַנד. דער 
וויכוח אַרום דער דאָזיקער פראַגע האָט שוין אַ שטיקל פאַרגאַנגענהייט און 
דרייט זיך אַרום דעם וי שטאַרק און העפטיק עס דאַרף זיין אונדזער פּראַ- 
טעסט-באַװעגונג לטובת דעם רוסישן יידנטום. דער װעלט-קאָנגרעס האָט 
אין זיין רעזאָלוציע נישט געפּסקנט אין דער פראַגע. אָבער אויב מען זאָל 
מישפּטן לויט די אַרויסטרעטונגען פון די דעלעגאַטן אין דער פּאָליטישער 
קאָמיסיע, איז אַ גרויסע מאַיאָריטעט געווען דערפאַר, אַז אונדזער באַווע- 
גונג לטובת די יידן אין רוסלאַנד דאַרף ווערן װאָס שטאַרקער. 
און אפשר איז נויטיק צוצוגעבן נאָך אַ מאָמענט אויפן קאָנגרעס װאָס 
האָט געבראַכט צום אויסדרוק מינונגס-פאַרשײידנקייטן, און דאָס איז די 
פראַגע פון מלחמה און שלום. עס איז נישט קיין סוד, אַז די מלחמה אין 
וויעטנאַם איז זייער אומפּאָפּולער אין דער גאַנצער ועלט, און נישט נאָר 
ביי די אַזױ גערופענע לינקע קרייזן, נאָר בכלל. עס זענען דעריבער געווען 
פאָדערונגען, וועלכע האָבן פאַרלאַנגט, אַז דער יידישער וועלט-קאָנגרעס זאָל 
אָננעמען אַ נעגאַטיווע שטעלונג בנוגע אַמעריקעס ראָל אין װיעטנאַם. אָבער 
דער כאַראַקטער פון יידישן װעלט-קאָנגרעס איז אַזאַ --- זיין אינטערנאַציאָ- 
נאַלער פאַרנעם, זיין צוזאַמענשטעל פון יידישע ישובים אין פאַרשיידנאַר- 
טיקע לענדער -- װאָס מאַכט אוממעגלעך פאַרן קאָנגרעס אָנצונעמען רע" 
זאָלוציעס בנוגע מלחמה און שלום אַחוץ פון אַלגעמײנעם אַבסטראַקטן כאַ- 
ראַקטער, און אַזאַ רעזאָלוציע איז אָנגענומען געװאָרן װאָס פאָדערט אָפּצו- 
שטעלן אַלע מלחמות, און ברענגט װי אַ בײישפּיל די ליידן פון די מלחמות 
אין װיעטנאַם און אין תימן, 


= 


איך האָב בכיוון אַרױסגעהויבן דעם לעצטן מאָמענט כדי אונטערצו" 
שטרייכן, אַז אויף זיין צוואַמענפאָר האָט דער יידישער װעלט-קאָנגרעס גע- 
מאַכט אַ ווענדונג אין זיין אויסווירקונג. ער האָט פאַר זיך אָנגעצײיכנט אויפ- 
גאַבן, וועלכע טראָגן נישט קיין אויסשליסלעך יידישן כאַראַקטעד. ער האָט 
דערקלערט, אַז יידן זענען פאַראינטערעסירט אין אַלצדינג װאָס עס קומט 
פאָר אין דער וועלט, און אַז דאָס איז מחייב דעם אָרגאַניזירטן יידישן לעבן 
זיך צו באַטײליקן אויף אַלע פראָנטן, וועלכע שטרעבן צו ברענגען אָרדענונג 
פאַר דער מענטשהייט, מענטשן-רעכט פאַר יעדן מענטשן, אָפּצושאַפן הונ- 
גער, אאַ.וו. אָבער עס איז גלייכצייטיק פאַרשטאַנען געװאָרן, אַז אָט די אַלע 
אויפגאַבן װאָס דער יידישער װעלט-קאָנגרעס דאַרף נעמען אויף זיך, טאָרן 

נישט פאַרטונקלען זיין הויפּטציל : קעמפן פאַר יידישע רעכטן אומעטום און 
אונטער אַלע רעזשימען. 


= 


אויפן צוזאַמענפאָר זענען געווען פאַרטראָטן חברים פון דער וועלט- 
באַוועגונג פון אַ צאָל לענדער. אין פאַרלויף פון זיינע פאַרהאַנדלונגען -- 
פּלענאַרע זיצונגען אָדער קאָמיסיעס -- זענען אַרױסגעטראָטן איבער פאַר- 
שיידענע פראַגן די ח"ח: יהודה טיבערג פון אַמעריקע, י. קאָװענסקי פון 
אַרגענטינע, מ. לערמאַן פון פראַנקרייך, אברהם דאָמב פון בעלגיע, מעקס 
פעדערמאַן פון קאַנאַדע, און דער שרייבער פון די דאָזיקע שורות. חוץ דעם, 
האָט געשפּילט אַ גרויסע ראָל אויפן קאָנגרעס דער חבר משה ערעם, װאָס 
איז אַ מיטגליד פון זיין וועלט-עקזעקוטיווע. אַ גרויסן רושם האָט געמאַכט 
דער חבר זרובבל מיט זיין אַרױסטריט אויף דער שלוס-זיצונג, װאָס איז 
באַגלײט געװאָרן מיט די גרעסטע אַפּלאָדיסמענטן. 

אַ צוזאַמענפאָר מעסט מען לויט זיין פאַרלויף און דעם אינהאַלט פון 
זיינע פאַרהאַנדלונגען. דער יידישער װעלט-קאָנגרעס קען זיין צופרידן מיט 
זיין יובל-קאָנפערענץ, אָבער די עיקר-אויפגאַבע װאָס בלייבט איצט איז צו 
זאָרגן, אַז די קומענדיקע יאָרן זאָלן פירן דעם יידישן װעלט-קאָנגרעס צו 
נאָך גרעסערע דערגרייכונגען וי די וועלכע ער האָט געבראַכט צו זיין 
יובל-דאַטע. | 

אויגוסט-סעפּטעמבער 1966 


אַ רעליגיעזע מלחמה 


אין דער היגער יידישער רעליגיעזער װעלט האָט זיך אַנטװיקלט אַ 
טיפער קריזיס. דער אָרטאָדאָקסישער טייל האָט דערקלערט אַ מלחמה זי 
קאָנסערװאַטיוון און רעפאָרמער. ס'האַלט נאָך נישט ביי אַ חרם. דערווייל 
האָבן די עקסטרעם פרומע רבנים בלויז באַשלאָסן, אַז עס איז טריף צו זיצן 
מיט די קאָנסערװאַטיווע און רעפאָרם-ראַבאַיס אין געמיינזאַמע קערפּער- 
שאַפטן. דער זעלבער איסור איז אויך חל אויף די שולן און סינאַגאָגן פון זי 
לעצטע, װאָס מיינט, פאַרשטייט זיך, אויך זייערע קאָנגרעגאַציעס, 

עס זענען ביי אונדז דאָ רעליגיעזע קערפּערשאַפטן, סיי פון די רבנים 
און סיי אויפן שטח פון קאָנגרעגאַציעס, וועלכע נעמען אַרום כמעט אַלע 

טיילן פון דעם היגן יידישן רעליגיעזן סעקטאָר. אייניקע פון זיי עקזיסטירן 
שוין פון סוף לעצטן יאָרהונדערט. כמעט אַלע האָבן שוין הינטער זיך אַ 
געשיכטע פון צענדליקער יאָרן. שטעלט אויבנאויפיק זיך די פראַגע: װאָס 
איז לעצטנס געשען, װאָס נאָך אַזױ פיל יאָרן פון געמיינזאַמער טעטיקייט 
פאַר געוויסע צוועקן, מצד די אָרטאָדאָקסן, קאָנסערװאַטיון און רעפאָרמער, 
װאָס מאַכט ביי די עקסטרעם פרומע טריף דאָס ווייטערדיקע זיצן צוזאַמען? 
מיר זענען זיך מודה, אַז אונדזער נאָר װאָס געשטעלטע פראַגע האָט 
נישט פאַר איר ציל צו פּסקענען די שאלה ווער ס'איז דאָ גערעכט. כאָטש 
מיר האַלטן זייער שטאַרק פון אחדות אין יידישן לעבן, װעט אונדז צו פיל 
נישט אַרן אויב אונדזער עקסטרעם רעליגיעזער סעקטאָר ועט זיך אָפּזונ- 
דערן און זיך מאַכן שבת פאַר זיך. דער דאָזיקער סעקטאָר, לויט אונדזער 
מיינונג, איז קיין מאָל נישט געווען און קאָן נישט זיין קיין פּאָזיטיווער 
פאַקטאָר אין געמיינזאַמע יידישע אַקציעס אָדער צזאַמענלעבן. ער, דער 
דאָזיקער סעקטאָר, מאַכט קיין מאָל נישט קיין קאָמפּראָמיסן אין די אינטע- 
רעסן פון דעם װאָס איז גוט פאַרן גאַנצן כלל, לויט דער מיינונג פון דעם 
כלל, 
ווען מיר זאָגן דאָס, איז דאָס נישט כדי אַרײנצוגײן אין אַ פּרינצי- 
פיעלן וויכוח וועגן דעם תוך פון דער איינשטעלונג און די לעבנס-באַגריפן 
פון דער דאָזיקער עקסטרעמער רעליגיעזער גרופע. אירע גלויבנס זענען 
איר זאַך, און אויב זי וויל זאָל זי לעבן אָפּגעזונדערט פון יידישן כלל. 
אָבער ס'איז נויטיק, האַלטן מיר, צו קאָמענטירן, אַז דער איצטיקער אַרױיס- 
טריט, מצד די עקסטרעם פרומע רבנים און ראשי-ישיבות, זייער געפיל, 
אַז זיי קאָנען זיך פאַרמעסטן אויף אַ מלחמה, איז אין אַ גרויסער מאָס אַ 
רעזולטאַט פון דעם װאָס זיי זענען צו לאַנג געקעכלט געװאָרן, סיי דורך 
אונדזער נישט-רעליגיעזן סעקטאָר און סיי דורך די ליבעראַלע רעליגיעזע 
עלעמענטן אין אונדזער לעבן. 
אויב אַ גרופּע וויל זיך אויפשטעלן אין אונדזער היגן לעבן אַ מאה- 
שערים, קאָן דאָס קיינער, פאַרשטייט זיך, נישט פאַרבאָטן, אָבער דאַן זאָל 
זי נישט האָבן קיין טענות אויב דער ענטפער איז : פולשטענדיקע איזאָלאַציע. 
אַפּריל 1956 

ראַבײ עלמער בערגער און דייר מיכאל אַסטור 


ראַבײ עלמער בערגער איז שוין מער נישט פאַראיינזאַמט מיט זיין 
פּאַטאָלאָגישער שינאה כלפּי דער יידישער מדינה און בנוגע דעם עצם גע- 
דאַנק פון ציוניזם. ד"ר מיכאל אַסטור האָט זיך אַװעקגעשטעלט בי זיין 
זייט און האָט אָפּגעשאַפט דעם ראַבײס איינזאַמקײט. און דער ספּעציעלער 
;פאַרדינסט" דערביי פאַר דעם ;אויסגעברייטערטן פראָנט", איז װאָס ד"ר 
אַסטור מאַכט זיין ביײיטראָג (ארץ-ישראל השלמה -- סעפּטעמבער-אָקטאָבער, 
8 נומער ;אויפן שוועל") אין ,לייטיש" מאַמעילשון, װאָס זיין קאָלעגע 
ד"ר מרדכי שעכטער היט שטאַרק אָפּ אין דעם זעלבן זשורנאַל. (ד"ר שעכי 
טערס דערמאַנטע קאָלעגעשאַפט באַציט זיך נישט צום אינהאַלט פון ד"ר 
אַסטורס מאמר --- אַזױ גלויבן מיר -- פ.ל,ג.), 

פופצן-זעכצן חדשים האָט ד"ר אַסטור זיך אײינגעהאַלטן, מסתמא גע" 
קריצט מיט די ציין. און װי דערציילט ער אַלין : ,נאָך דער זעקסטאָגיקער 
מלחמה פון יוני 1967 האָב איך אַװעקגעלײיגט מיין פּובליציסטישע פּען" 
ער האָט געװוּסט, אַז ;אין דער התפּעלות פון טריוּמף, װאָס האָט אַרומגע- 
כאַפּט די יידישע סביבה און האָט מיטגעשלעפּט אויך דאָס רוב פריערדיקע 
נישט-ציוניסטן, האָט נישט געהאַט קיין זינען אַרױסצוגײן מיט אַ ניכטערער 
און אמתדיקער אָפּשאַצונג פון די געשעענישן? 

אָבער די רעדאַקציע פון ;אויפן שוועל" האָט נישט געװאָלט שלום 
מאַכן מיט ד"ר אַסטורס שטילשווייגן, ספּעציעל בנוגע ;אַ פראַגע, װאָס איז 
צענטראַל נישט נאָר פאַר מדינת ישראל און אירע שכנים, נאָר אויך פאַר 
שלום אויף דער גאָרער וועלט". נו, האָט ד"ר אַסטור צוריק אַקטיויזירט 
זיין פּען. | 

איז װאָלט ער גענומען אַ װאָרט בלויז אין דער פראַגע: /;ארץיישראל 
השלמה" --- וי דאָס קעפּל פון מאמר זאָגט אָן --- װאָלט עס געווען אַ מיינונג 
אין דער הייסער דיסקוסיע װאָס גייט אָן אין ישראל גופא איבער דער דאָ- 
זיקער טעמע. קיין איין אָפיציעלע אינסטאַנץ אין דער יידישער מדינה האָט 
נאָך נישט געזאָגט ארץ-ישראל השלמה, חוק ולא יעבור. קאַפּױער : וויכטיקע 
פּערזענלעכקייטן אין דער מדינה --- פון כמעט אַלע פּאַרטײען --- און אַפילו 
מיניסטאָרן, האָבן, אויף וויפל ס'איז דיפּלאָמאַטיש עס צו טאָן, געגעבן אָג- 
צוהערן אַז ישראל דאַרף זיין גרייט אויף גרויסע הנחות אין די אינטערעסן 

פון אַן אמתן שלום מיט די שכנים. און פון די דאָזיקע אָנצוהערענישן זענען 
זיי געװאָרן אָביעקטן. פאַר אַטאַקעס מצד די ,ארץ-ישראל השלמהניקעס". 

אָבער ד"ר אַסטור באַנוגנט זיך נישט מיט נעמען אַ װאָרט אין דער 
פראַגע פון ארץיישראל השלמה. זי איז ביי אים אַ באַזע פאַר אַ פראָנטאַלער 
אַטאַקע אויף דער יידישער מדינה בכלל און איר ראָל אין דער זעקס-טאָגי- 
קער מלחמה בפרט, פּאַררופנדיק זיך אויף מאָראַלישע און יורידישע פּרינ- 
ציפּן. | | | -י | יו 

האָבן מיר נישט דעם מינדסטן אינטערעס צו פּאָלעמיזירן מיט ד"ר 
אַסטורס מאָראַלישע פּרינציפּן,. אויב ער קען פעסטשטעלן אַז ,דעם 5טן 
יוני, 1967, בעועת די ישראל-אַוויאַציע האָט אינעם בעסטן נוסח פון פּערל- 
האַרבאָר אַטאַקירט און צעשמעטערט די לופט-פעלדער פון די אַראַביטזע 
מלוכות", אָדער, אָנמעסטן אויף ישראל, אַז ;אַן אַגרעסאָר איז נישט דער 
װאָס פילדערט וועגן מלחמה, נאָר דער, װאָס שיסט דער ערשטער און פירט 
דער ערשטער אַריין זיין אַרמײ אױף פרעמדער טעריטאָריע..* איז עס 
בפירוש אין נוסח-קיטשקאָ, | 

כאַראַקטעריסטיש -- ס'איז אים נויטיק פאַר זיין מאָראַליזירן. --- װאָס 
ד"ר אַסטור הייבט אָן מיט דעם 5טן יוני, 1967. ער דערמאָנט נישט מיט אַ 
װאָרט דעם חודש מאַי און די ערשטע 4 טעג פון יוני 1967, נאַסערס בלאָ- 
קאַדע פון דעם אַקאַבאַ-גאָלף, זיין פאַרטרייבן דאָס יודען-מיליטער פון סיני 
האַלב-אינדזל און אַריינפירן דאָרט אַ ריזיקע אַרמײ אױיסגעשטאַט מיט סאָ- 
וויעטיש געווער, זיין אָנגריף-אָפּמאַך מיט סיריע און ירדן דער שטראָם 
פון איראַקישע, סאַודיע-אַראַבישע און אַלזשירער אַרמײען צו די גרענעצן 
פון דער יידישער מדינה --- דאָס אַלץ באַנלײט מיט טאָג-טעגלעכע מלחמה" 
שאַלן אין קאַיראָ, אַמאַן, דמשק און אַנדערע אַראַבישע הויפּטשטעט -- 
איז ביי דעם מאָראַליסט ד"ר אַסטור געווען בלויז געפּילדער, - 

ד"ר אַסטור האָט בשעתו געװוּסט און ווייס דאָס היינט, אַז נאַסער און 
זיינע אַראַבישע שותפים האָבן נישט געמיינט, חלילה, שלעכט טאָן דער 
יידישער מדינה. זייער אָנזאָגן אומקום און פאַרניכטונג מדינת ישראל און 
איר יידישער באַפעלקערונג, איז בלויז געווען אַ קינדער-געפּילדער. זייער 
טאָג-טעגלעכע אַרײינדרינגונגען, באַשיסונגען פון יידישע ישובים, מאָרדן 
און פאַרניכטן האָב-און-גוטס --- זענען געווען בלויז אַ געפּילדער. דאָס אַלץ 
האָט ד"ר אַסטור פון דער ווייטנס געװוּסט. בלויז די ישראלדיקע אימפּעריאַ- 
ליסטן פון דער נאָענט האָבן זיך נישט געמאַכט וויסנדיק, אַז ס'איז בלויז 
אַן אַראַבישער געפּילדער און האָבן עס אויסגענוצט צו באַרעכטיקן זייער 
אַגרעסיע אין דער זעקס-טאָגיקער מלחמה. נאָך אָט דעריאָ מסקנה קומט 

ד"ר אַסטור צום אויספיר, אַז ישראלס טעריטאָריע-חשבונות אין רעזולטאַט 
פון דער מלחמה װאָרצלען אין ;אַ נאַצי'דאָקטרין". קיינע קאָמענטאַרן זע" 
נען דאָ, גלויבן מיר, נישט נויטיק, 


אָבער ד"ר אַסטור באַגנוגנט זיך נישט מיט מאָראַליזירן. ער פאַררופט 
זיך אויך אויף אינטערנאַציאָנאַלער געזעצגעבונג. אים גייט נישט אָן דער 
שטאַנדפּונקט פון די ,נאַציאָנאַלע יידן" אָדער פון דעם ;אָרגאַניזירטן יידג- 
טום". ער אָנערקענט בלויז די העכסטע ;אַלוועלטלעכע קערפּערשאַפט? -- 
די יודען; און זי האָט דורך איר גענעראַל אַסעמבלי און זיכערקייט-ראַט 
געפּסקנט קעגן דער פאַראייניקונג פון ירושלים און פאַר אַ צוריקצי פון 
ישראלס אַרמײ, 

ד"ר אַסטור, װאָס אַן אמת, ברענגט דעם פולן טעקסט פון דער רעזאָי 
לוציע פון דעם זיכערקייט-ראַט. אָבער ער פאַרגעסט שנעל, אַז אין דער 
רעזאָלוציע רעדט זיך, חוץ וועגן אַ צוריקצי, אויך וועגן אַ אדויערנדיקן 
שלום" -- בפירוש -- און ;פאַרענדיקן אַלע פרעטענזיעס און צושטאַנד פון 
מלחומה, וי אויך רעספעקט פאַר און אָנערקענונג פון סװוערעניטעט, טע- 
ריטאָריעלער גאַנצקײט און פּאָליטישער אומאָפּהענגיקײט פון אַלע מלוכות 
פונעם שטח און זייער רעכט צו לעבן בשלוס אין גדר פון זיכערע און אָנ- 
ערקענטע גרענעצן פריי פון סטראַשונקעס און װואַלדאַקטן". 


ישראל האָט פיל מאָל דערקלערט איר גרייטקייט צו פאַרהאַנדלען וועגן 
אַ שלום-אָפּמאַך מיט אירע שכנים. און די אַראַבער ? ד"ר אַסטור מיט זיין 
האַנט אויף זיין נישט ,נאַציאָנאַלע יידן" און נישט ,אָרגאַניזירטן יידנטום"- 
האַרץ -- ענטפערט מיט אַ קאַטעגאָרישן: יאָ! די אַראַבער זענען געווען און 
זענען גרייט אויף שלום. דאָס זענען דאָס די ישראלדיקע אימפּעריאַליסטן, 
וועלכע טרעטן אויף די באַשלוסן פון דער העכסטער אַלװעלטלעכער אינ- 
סטאַנץ -- זיי װואַרפן עס אָפּ אַלע אַראַבישע נייגונגען צו שלום, 


והראיה : ,שוין אין אויגוסט 1967, נאָך דער אַראַבישער שפּיצן-קאָנ- 
פערענץ אין קאַיראָ, האָבן די אַראַבישע ראשים אַרױסגעלאָזט אַ פראַגע- 
באַלאָן וועגן אַ בכבודיקן אויסגלייך מיט ישראל. ישראל האָט די איניציאַ- 
טיוו תיכף אָפּגעװאָרפן...* און ;אין אויגוסט 1968, האָבן דיפּלאָמאַטן פון דער 
פאַראייניקטער אַראַבישער רעפּובליק (מצרים) װוידער געמאַכט אַ קאָנסטרױוק- 
טיוון פּשרה-פאָרשלאַג דעם ספּעציעלן שליח גונאַר יאַרינג", לויט וועלכער, 
צווישן אַנדערע גוטע זאַכן אויף װאָס מצרים איז גרייט: ;אַרױסגעבן אַ 
;שלום-דעקלאַראַציע?", דערלויבן ישראל-שיפן צו שווימען דורכן טיראַן- 
דורכגוס... און פראַכט-שיפן דורכן סועץ-קאַנאַל,, * 

האָט ד"ר אַסטור עקזאַמינירט דעם אַראַבישן ,פּראָבע-באַלאָן" פון 
דער נאָענט! האָט ער אים באַטאַפּט און פעסטגעשטעלט אַז ער איז נישט 
אָנגעפילט מיט בלאָף-ווינט ? אָדער האָט ער געקראָגן די אינפאָרמאַציע דורך 
די זעלבע קװועלן דורך וועלכע ער האָט פעסטגעשטעלט, אַז די אַראַבישע 
מלחמה-שאַלן פאַר דער זעקס-טאָגיקער מלחמה זענען געווען בלויז אַ גע- 
פילדער ? און האָט ער נישט געהערט די פיל-מאָל איבערגעחזרטע דער- 
קלערונג פון ישראל וועגן איר גרייטקייט צו גיין צו אַ שלום-טיש ? אָדער 
וועגן אבנס לעצטן אָפיציעלן שלום-אָנבאָט אויף אַ סעסיע פון דער העכ- 
סטער אַלװעלטלעכער אינסטאַנץ? 

אומזיסט װעט איר זוכן אין ד"ר אַסטורס לאַנגן אָנפאַל-מאמר אויף 
דער יידישער מדינה אַ רמז פון ועלכער עס איז גרייטקייט מצד ישראל 
אויף אַ בכבודיקן אויסגלייך. די אַראַבער זענען ביי אים כולו זכאי. די פאַר- 
ברעכער זענען די ישראלדיקע אימפּעריאַליסטן, 


ד"ר אַסטור פאַררופט זיך בלויז אויף די רעזאָלוציעס פון דער יודען 
און זיכערקייט-ראַט, וועלכש ער דאַרף האָבן פאַר זיין באַשולדיקונגס-אַקט 
קעגן ישראל, װוּ זענען אַהינגעקומען צענדליקער רעזאָלוציעס פון די זעלבע 
אַלװעלטלעכע אינסטאַנצן לטובת ישראל, אויף וועלכע די אַראַבישע מוש- 
לים האָבן געשפּיגן מיט יידיש בלוט? 


נאָוועמבער 1947: -- די רעזאָלוציע צו עטאַבלירן אַ יידישע מדינה, 
וי אַזױ האָבן די אַראַבער אויפגענומען די דאָזיקע רעזאָלוציע? מיט אינ- 
װאַזיעס, וועלכע האָבן געצילט צו פאַרניכטן די יונגע מדינה. 

8 : ווען די אינװאַזיעס זענען דורכגעפאַלן און די יויען האָט גע- 
ראַטעװעט די אַראַבער פון גרעסערע מפּלות דורך באַפעלן אַ װאָפּנשטיל- 
שטאַנד --- האָבן די אַראַבער אָפּגעהיטן דעם װאָפּנשטילשטאַנד-אָפּמאַך, אין 
וועלכן זיי האָבן זיך בפירוש פאַרפליכטעט נישט צו פאַרלעצן ישראלס 
גרענעצן אויף קיין שום אופן ? 

6 : ווען נאָך יאָרן פון פעדאַיִן-אָנפאַלן פון עגיפּטיש-קאָנטראָליר- 
סער טעריטאָריע, האָט נאַסער אָנגעזאַמלט אַ ריזיקע אַרמײ אין דעם סיני 
האַלב-אינדזל, באַװאָפּנט מיט סאָוויעטיש געװער, האָט ער געפאָלגט די 
וועלט-מיינונג, אַז ער האַנדלט נישט ריכטיק ? און ווען ישראלס אַרמײ האָט 
אָפּגערײניקט די דאָזיקע פאַר איר געפאַר-פּאָזיציעס, זיך צוריקגעצויגן אונ- 
טער אַ באַשלוס פון דער יו"ען, מיט דער פאַרזיכערונג אַז יודען-מיליטער 
וועט שטיין צװישן עגיפּטן און ישראל, האָט עס געשטערט נאַסערן אַרױס- 
צוטרייבן דאָס יו-ען-מיליטער? 


146 פֿאַול ל. גאָלזמאַן 


איז נישטאָ אַ לאַנג-יאָריקע יו-ען-רעזאָלוציע בנועג דער פולער רעכט 
פון ישראל פאַר נאַװיגאַציע פון אירע שיפן אין דעם סועץ-קאַנאַל ? 

אָט דייאָ אויסגערעכנטע רעזאָלוציעס און מיר געדענקען שוין נישט 
וויפל נאָך רעזאָלוציעס, וועלכע האָבן באַשטעטיקט געוויסע רעכטן און טענות 
פון דער יידישער מדינה, זענען וי אָפּגעװישט פון דעם פּראָקוראָרישן מוח 
פון ד"ר אַסטור, 

ד"ר אַסטור איז אויך טויב צו די כסדרדיקע, טאָגיטעגלעכע דעקלאַ- 
ראַציעס פון קאַיראָ, אַז די אַראַבישע װעלט װעט קיין מאָל נישט שלום 
מאַכן מיט דער עצם עקזיסטענץ פון אַ יידישער מדינה, צי אין אירע איצ- 
טיקע גרענעצן, צי אין די גרענעצן פון דעם װאָפּנשטילשטאַנד פון 1948 
אָדער פון 1956, אָדער אַפילו פון דעם יויען-באַשלוס פון 1947. 

זייענדיק טויב צו דעם װאָס די אַראַבער האַלטן אין איין איבערחזרן 
קען זיין ג ר אָב ע ר קאָפּ נישט פאַרשטיין ישראלס באַשטײן אויף אַ די- 
רעקטן שלום-אָפּמאַך. מיט װאָס, פרעגט ער, איז אַ ;שלום-אָפּמאַך" בעסער 
פון אַ ,;שלום-דעקלאַראַציע?? אים פאַלט גאָר נישט איין, אַז דער אױיסװאַל 
איז דער פּרעראָגאַטיוו פון ישראל, ווייל זי איז דער נוגע בדבר, בעת ער 
איז באַשיצט אין זיין שינאה-קאַבינעט, פון וועלכער ער קען חוצפּהדיק 
פּסקענען, אַז דערמיט װאָס זיי נעמען נישט אָן די אַראַבישע כלומרשטע 
;שלום-דעקלאַראַציע? ווייזט עס, אַז זיי ;די ישראלים גיבן אַרױס זייער 
שפּיל, זיי ווילן בכלל נישט קיין אויסגלייך מיט די אַראַבער", 

נישט אַנדערש נאָר ד"ר מיכאל אַסטור האָט זיך מתקנא געווען אין 
ראַבײ עלמער בערגער. יענער האָט זיך דערדינט די פּאַראַדגע אויפנאַמעס 
אין די אַראַבישע הױפּטשטעט. לויט אונדזער באַשײדענער מיינונג האָט זיך 
שוין דער ד"ר אַסטור אױיסגעשטאַט צו זיין דער צווייטער יידישער קאַנ- 
דידאַט פאַר ענלעכע אויפנאַמעס, הגם דער באַרירטער דאָ מאמר זיינער 
װעט נאָך האָבן אַ המשך, 


* 


עד כאן ד"ר מיכאל אַסטור. און װאָס זאָגט מען בנוגע דעם ;,אויפן 
שוועל" און דער ,פרײילאַנד-ליגע? װאָס גיט אַרױס דעם זשורנאַל? בלויז 
דאָס : ד"ר אַסטורס מאמר איז באַגלײט דורך צוויי פּאָדקאָװעס, איינע ביים 
אָנהױב און די צווייטע ביים סוף -- וי אַן אויסהיט פון אַ בייז אויג -- 
;אַז די אחריות פאַר די געדאַנקען... טראָגן די מחברים אַליין". אָבער מאָד- 
נע : אין דעם זעלבן נומער , אויפן שוועל", אונטער נעקראַלאָג, איז דאָ דער 
אונטערשריפט פון ד"ר מיכאל אַסטור אין נאָמען פון דער רעדאַקציע, 

כיטרע פּאָדקאָװעס, אָבער אָסור צי זיי דאַרפן העלפן די אַרױסגע- 

בער פון דעם זשורנאַל, װאָס האָבן דערלויבט אַזאַ פּאַשקװיל װוי איר רע" 
דאַקטאָרס פאַרשוועכן לייטיש מאַמע-לשון אויף זיינע שפּאַלטן, 

יאַנואַר 1969 


אַ טרויעריקער ביישפּיל 


מילא, מיין פריינד גרשון יאַקאָבסאָנס ,טאָגבוך? פון דער בריסל- 
קאָנפערענץ (טאָגימאָרגען זשורנאַל, די טעג פון און נאָך דער קאָנפערענץ); 
אָבער וװען ס'איז נאָך צוגעקומען מיין פריינדלעכן קעגנערס, ביינוש 
עפּשטײנס, מוסף: ;טרויעריקער בישפּיל פון בריסל-קאָנפערענץ" (טאָנ- 
מאָרגען זשורנאַל, 3.9,71), פאַרדינט די קאָמבינאַציע אַן ;אויפמערקזאַם". 

איך האָכ באַנוצט דאָס װאָרט ,מילא" וי אַ חנדל און נישט, חלילה, 
סאַרקאַסטיש : גרשון יאַקאָבסאָן איז אַ פעיקער זשורנאַליסט, און זייער אַ 
רירעוודיקער. ער איז געווען אין בריסל ; איך נישט. אַפילו ווען איך װאָלט 
דאָרטן יאָ געווען, װאָלט איך מסתמא אויך נישט געקאָנט קומען פּנים:אל- 
פּנים מיט די פאַקטן פון זיין ;טאָגבוך", אַזױ אַז דער שװערפּונקט פון 
מיינט באַמערקונגען זענען נישט געצילט אָפּצופרעגן זיינע באַריכטן. 

איך זאָג דאָס הגם ס'איז גוט באַקאַנט, אַז סענסאַציע איז דאָס ברויט 
פון רעפּאָרטערס-זשורנאַליסטן, די אַמעריקאַנער נייעס-מיטלען האָבן דער" 
גרייכט זייער ריזיקע פּאָזיציע אין אונדזער געזעלשאַפּטלעכן לעבן דורך 
אַרוסהײבן דאָס נעגאַטיווע. אין אונדזער יידישן לעבן האָבן רעפּאָרטערס- 
זשורנאַליסטן, בדרך כלל, זיך אויסגעצייכנט מיט אגנאַרטיקע סטרונעס 
-- אידעאָלאָגישע --- װאָס האָבן וויברירט אין זייערע רעפּאָרטאַזשן. כ'זאָג 
דאָס נישט צו זייער גנאי: אויב דער אָפּקלאַנג פון דער סטרונע איז גע- 
פעלן געװאָרן דעם ליענער, איז דער זשורנאַליסט געשטאַנען ביי אים 
אויבן אויף דער לייטער ; אויב ס'האָט נישט ;אָפּגעקלונגען" האָט דער לייע- 
נער עס צוגעשריבן צו פּאַרטייאישע אָדער אינטערעסן-חשבונות. 

מיין פּראַגע: װאָס האָט גרשון יאַקאָבסאָן געװאָלט און דערגרייכט 
מיט זיין ,טאָגבוך? ? גרשון יאַקאָבסאָן איז נישט אַ זשורנאַליסט פון דער 
,יו.פּי.איי.? אָדער ,ניו-יאָרק טיימס?-שניט (איך רעד דאָ נישט ועגן פעי- 
קייטן). ער איז קודם-כל אַ ייד װאָס /צעקאָכט זיך" אַפילן אין זיינע רעפּאָר- 
טאַזשן, ווען יידישע אינטערעסן זענען אין זיי פאַרװויקלט. אָפט געפעלט 

מיר זיין סטיל ; פון צייט צו צייט פירט עס מיך צו כעס. אָבער איך טראַכט, 
אַז צו דער בריסל-קאָנפערענץ האָט גרשון יאַקאָבטאָן באַדאַרפט פאָרן מיט 
איין ציל: העלפן ;שלאָגן" דעם שונא נומער איינס; נישט כדי צו /באַ- 
לויכטן" די טיפע מיינונגס-פאַרשידנקייטן וועלכע זענען דאָ אין יידישן לעבן 
בנוגע די קאַמפס-מעטאָדן. 

די בריסל-קאָנפערענץ האָט ערב איר צונויפקום אָנגעזאָגט אַ הויךי 
מאָמענט אין דעם יידישן קאַמף לטובת דעם סאָװיעטישן יידנטום. והראיה : 
די קאָנפערענץ האָט באַאומרוּיִקט, מילד גערעדט, דעם סאָװיעטן"פאַרבאַנד ; 
ער האָט פּראָטעסטירט צו דער בעלגישער רעגירונג פאַר דערלויבן די אָפּי 
האַלטונג פון דער קאָנפערענץ אויף איר טעריטאָריע; צום ערשטן מאָל אין 
דער סאָוויעטישער געשיכטע האָט זי געשיקט אַן אנוסים-דעלעגאַציע צו 
פּרובירן קעגנווירקן אַ יידישן ,אָנגריף". הרב כהנא איז נאָך דעמאָלט נישט 
געווען אויפן ,האָריאָנט? פון דער קאָנפערענץ. זיין קליג" קאָן דעריבער 
נישט מאָנען קיין קרעדיט פאַר דער רוסישער אויפרעגונג איבער דער קאָנ" 
פערענץ, 

דער צוזאַמענשטעל פון דער קאָנפערענץ איז געווען באַקאַנט איידער 
מען איז געפאָרן קיין בריסל: בלויז אָנערקענטע צענטראַלע לאַנד- און 
אינטערנאַציאָנאַלע קערפּערשאַפטן װועלן צו איר צוגעלאָזט װוערן. אַן אויס- 
נאַם איז געמאַכט געװאָרן פאַר אַ צאָל דעלעגאַטן וי פּערזאָנען?. 

פון די פאַראייניקטע שטאַטן --- האָט מען געװוּסט אין פאָרויס --- וועלן 
זיך קאָנען באַטײליקן בלויז די נאַציאָנאַלע קערפּערשאַפטן וועלכע זענען 
אָנגעשלאָסן אין דער קאָנפערענץ פאַרן סאָװיעטישן יידנטום און אין דער 
פּרעזידענטן-קאָנפערענץ. הרב כהנאס ,ליג" האָט עטלעכע מאָל געמאַכט 
אַפּליקאַציעס פאַר מיטגלידערשאַפט אין די דאָזיקע קערפּערשאַפטן די 
אַפּליקאַציעס זענען נישט אָנגענומען געװאָרן : די ,ליג" האָט נישט געװאָלט 
נעמען אויף זיך דעם דעמאָקראַטישן חוב פון מערהייט-באַשלוסן. 

די צוויי דערמאַנטע אַמעריקאַנער יידישע קערפּערשאַפטן זענען װאָ- 
לונטאַרע צוזאַמענשטעלן. זי האָבן אַ רעכט צו קאָדיפיצירן אַ מינימום פאַר" 
פליכטונג פאַר אָנגעהעריקײט. זיי האָבן אויך אַ רעכט צו באַשליסן מיט 
וועמען זי ווילן זיצן, איז װי איז דער דין אַז זיי ווילן נישט ,באַפּאַרבט? 
ווערן מיט הרב כהנאס פּראָגראַם פון באַלעסטיקן סאָװויעטישן פּערסאָנאַל 
אין אַמעריקע ? אָדער זיין פאָדערונג אַז אַמעריקע זאָל איבעררייסן געוויסע 
פאַרהאַנדלונגען מיטן סאָװויעטן-פאַרבאַנד איבער דער באַהאַנדלונג דאָרטן 
פון די יידן. די דאָזיקע באַהאַנדלונג האָט זיך נישט אָנגעהויבן זינט דער 
זעקס-טאָגיקער מלחמה. נו, האָבן זשאַבאָטינסקיס תלמידים װען עס איז 

פאָרגעלייגט, אַז מדינת ישראל זאָל איבעררייסן אירע דיפּלאָמאַטישע באַ- 
ציונגען מיטן ראַטן-פאַרבאַנד ? אמת, די סאָוויעטישע שינאה כלפי ישראל 
און די אויסווירקונג פון דער דאָזיקער שינאה אויף דעם סאָװויעטישן יידנ- 
טום איז געװאָרן מער אכזריותדיק -- װעט דעריבער װאַשינגטאָן װערן 
דיפּלאָמאַטיש ברוגז מיטן ראַטן-פאַרבאַנד צוליב דעם 1 מיט אַזאַ פאָדערונג 
וועלן מיר דערגרייכן די סימפּאַטיע פון דער אַמעריקאַנער גוייישער וועלט? 


איז צוליב װאָס איז הרב כהנא געפלויגן קיין בריסל? ער האָט גע- 
װוּסט אַז מען װעט אים נישט אַרױפלאָזן אויף דער טריבונע פון דער קאָני 
פערענץ. איז זיין ציל געווען זיך צו דראַמאַטיזירן ? אויב דאָס איז געווען 
זיין ציל, איז עס אים געלונגען: זיין פּנים האָט אַראָפּגעקוקט פון דער 
ערשטער זייט פון דער וועלט-פּרעסע. אָבער נישט וי אַ בייטראָג צום קאַמף 
לטובת דעם סאָװויעטישן יידנטום --- נאָר ווייל עס האָט געדינט דעם ,נאָר- 
מאַלן" אַפּעטיט פון די נייעס-מיטלען. 


איך טראַכט אַז גרשון יאַקאָבסאָן האָט זיך צו פיל צעקאָכט אין זיין 
;טאָגבוך". אַ זשורנאַליסטישער טאָגבוך -- אויב אַ נישט-ספּעץ מעג זאָגן 
אַ מיינונג -- דאַרף געשריבן ווערן נאָך דעם וי מען באַפרייט זיך פון עמאָ- 
ציעס. חוץ דעם, האָט גרשון יאַקאָבסאָן באַדאַרפט געדענקען, אַז יידן האָבן 
געלעכצט אויך נאָך אַ גוט װאָרט וועגן דער קאָנפערענץ. אין זיין ,טאָגבוף" 
דאַרף מען עס זוכן מיט ליכט : די כהנא-אינצידענטן האָבן פאַרטונקלט דעם 
יידישן אויסגעשריי. כ'האָף נאָר אַז /טאָס" האָט עס נישט דערציילט אינעם 
סאָװיעטן-פאַרבאַנד מיט שאָדנפרייד, 

איז, ווייס איך נישט צי איך װאָלט רעאַגירט אויף גרשון יאַקאָבסאָנס 
;טאָגבוך"; אָבער ביינוש עפּשטײנס: אטרויעריקער בישפּיל פון בריסל- 
קאָנפערענץ? האָט מיך באַפרײיט פון דער מורא: ער איז דאָך אויך נישט 
געווען אין בריסל, 

ביינוש עפּשטין האָט געהערט באַריכטן פון זיינע חברים; איך פון 
מיינע. איך האָב אויך געהערט אָפּשאַצונגען פון דעלעגאַטן, וועלכע זענען 
נישט מיינע פּאַרטײי-חברים, אַזױ אַז איך בין נישט װינציקער װי ער (איך 
רעד דאָ נישט וועגן פעיקייט) אױסגעשטאַט צו האָבן אַ מיינונג בנוגע דער 
בריסל-קאָנפערענץ, 

אַזױ אַז איך דערלויב זיך צו זאָגן אַז ביינוש עפּשטײנס ,טרויעריקער 
ביישפּיל פון בריסל-קאָנפערענץ" איז אַ טרויעריקער ביישפּיל װי אַזױ אַ 
באַוועגונג --- ביינוש עפּשטײנס -- וויל זיך אויפבויען אין דער יידישער 
געזעלשאַפט, 

אָבער איידער איך גיי צו צום תוך פון ביינוש עפּשטיינס ,טרויעריקער 
ביײישפּיל...*, װויל איך ברענגען אַ ביישפּיל פון אַן אַנדער דעלעגאַציע -- 
פון יידישן אַרבעטער-קאָמיטעט-אַרבעטער-רינג --- װאָס איז אויך געקו" 
מען צוריק פון בריסל מיט אַ געפיל אַז מ'האָט זי דאָרטן ;אַביסעלע פאַר- 
גװאַלדיקט?; דער אַרבעטער-קאָמיטעט און אַרבעטער-רינג האָבן געפּאָדערט 
אַז אין דער דעקלאַראַציע זאָל נישט בלויז שטיין די פאָדערונג : דאָס רעכט 
פון יידן זיך אומצוקערן אין זייער היימלאַנד, נאָר אַז עס זאָל געפאָדערט 
ווערן פרייע עמיגראַציע קיין ישראל און ערגעץ-װוּ אַנדערש. 

בין איך נישט מסכים מיט דער איינשטעלונג פון דער דעלעגאַציע 
פון יידישן אַרבעטער-קאָמיטעט - אַרבעטער-רינג, אָבער איך קאָן זיי קוקן 
גלייך אין פּנים ; װאָס איז זייער סך-הכל פון דער קאָנפערענץ? ;נישט אייג- 
שטימיק אָבער פאַראייניקט". אַזױ האָט עס פאָרמולירט װויליאַם שטערן, דער 
עקזעקוטיװ-סעקרעטאַר פון אַרבעטער-רינג, אין זיין פאַרעפנטלעכטן באַ- 
ריכט, הגם ער און זיינע חברים האָבן זיך געפילט שטאַרק אומצופרידן אין 
בריסל, | 

אָבער דער עיקר, װאָס מיינט ביינוש עפּשטײן ;עס איז נישט נויטיק 
זיך אַרײנצולאָזן אין אַ חקירה צו כהנאס טענה, אַז בלויז גװאַלדזאַמע אַרױס- 
טרעטונגען קענען זיין װירקזאַם לטובת רוסישע יידן..." 

די דאָזיקע ;חקירה" איז דאָך דער טשװאָק פאַר דעם גאַנצן כהנא- 
אינצידענט אין בריסל, צוליב אָט-דער דאָזיקער איינשטעלונג האָט מען דאָך 
זיין ,ליג פאָר דזשואיש דעפענס" נישט אַרײנגעלאָזט אין דער היגער קאָנ- 
פערענץ לטובת דעם סאָוויעטישן יידנטום. איז װאָס הייסט עס נישט וויכ- 
טיק די ,חקירה" ? י 

חוץ דעם, דורך וויפל טירן האָבן די רעװיזיאָניסטן געװאָלט אַרײנ- 
קומען אין דער קאָנפערענץ? דער איינדרוק איז אַז די ,ליג" איז אַ רעווי- 
זיאָניסטישע פראָנט-אָרגאַניזאַציע. אויב יאָ, װערט דורך דעם נישט באַ- 
גאַנגען קיין עוולה. עס זאָגט נאָר אַז די רעװיזיאָניסטן-מאַרקע אַלײן איז 
נישט אַזױ צוציענדיק אין יידישן לעבן; און באַװעגונגען האָבן אַ רעכט צו 
שאַפן פאַר זיך אינסטרומענטן וועלכע דערמעגלעכן זיי צו באַנוצן מעטאָדן, 
װאָס זאָלן נישט אַרופלײגן זייער חותם דירעקט אויף דער באַװעגונג גופא, 
איז דורך וויפל טירן האָבן די רעװיזיאָניסטן געװאָלט אַרײינקומען צו דער 
קאָנפערענץ? זיי זענען געווען -- חוץ זייער היגער דעלעגאַציע --- פאַר- 
טראָטן דורך זייער הױיפּט-אידעאָלאָג, מנחם בעגין. מען האָט ,פאַרלײפ- 
טערט" די באַטײליקונג פון בראָנפמאַן און דויטש. אויף דער קאָנפערענץ 
גופא איז די רעװיזיאָניסטישע איינשטעלונג פאַרשטאַרקט געװאָרן דורך 

אַזעלכע טאָג-טעגלעכע קאַקטיוויסטן" אין יידישן לעבן, װי אָטאָ פּרעמיג- 
דזשער און פּעדי טשאַיעווסקי. פּרעמינדזשערס אַרױסטריט אויף דער קאָנ" 
פערענץ איז אפשר געווען דער אומבכבודיקסטער, 
איז װאָלט ביינוש עפּשטיין זיך באַגנוגנט מיט בלויז צו מאַכן זיין חשבון 

בנוגע דער בריסל-קאָנפערענץ, װאָלט דער חשבון אויך געווען גענוג שלעכט ; 
יעדער פאַרזוך אַרונטערצורייסן אַ קאָנפערענץ, זי מבטל זיין, צוליב כלומר- 
שטע עוולות כלפּי אַ יחיד -- מאַכט נישט אויס װוער עס זאָל דאָס נישט 
זיין -- דינט נישט די אינטערעסן פון סאָװויעטישן יידנטום. אָבער ביינוש 
עפּשטײן וויל אויסנוצן זיין ;טרויעריקער בײשפּיל,.." צו מאַכן אַ היסטאָרישן 
| חשבון גייענדיק צוריק צו די צװאַנציקער און דרייסיקער יאָרן און צו דעם 
געראַנגל פאַר ישראלס זעלבסטשטענדיקייט. וי זאָגט ער: ;ציוניזם איז 
געווען אַ מינדערהייט צװוישן יידן און בלויז אַ מינדערהייט צווישן ציוניסטן 
האָבן געהאַט דעם מוט צו קוקן דעם אמת אין די אויגן אַרײן בנוגע ענג- 
לאַנד און די יידישע לאַגע אין דער וװועלט און קעמפן נישט בלויז מיט 
ווערטער פאַר אַ יידישער מדינה. די מערהייט האָט אָבער נישט געהאַט 
קיין געדולד און קיין טאָלעראַנץ. אַזױ איז דאָס געווען מיט זשאַבאָטינסקין, 
זיינע תלמידים, מיטן אירגון און לח"י (די שטערן-גרופּע), און אַזױ איז 
דאָס געווען אין בריסל מיט דער כהנא-גרופש". 

נו, די רעװיזיאָניסטן האָבן דאָך אַ טראַדיציע צו מאַכן אויספירן בנוגע 
דער אומטאָלעראַנץ פון דער מערהייט. ווען עס איז זיי נישט געפעלן גע- 
װאָרן די מערהייט אין דער ציוניסטישער װעלט-אָרגאַניזאַציע, זענען זי 
פון איר אַרױסגעטראָטן און געגאַנגען אויף זייער אייגן וועג. ווען זיי זענען 
נישט געווען גרייט זיך אונטערצוװואַרפן דער דיסציפלין פון דעם ועד 
הלאומי און דער אונטערערדישער הגנה, האָבן זיי געשאַפן זייער אייגענעם 
אירגון און זיך באַנוצט מיט מעטאָדן װאָס זיי האָבן געװאָלט. ווען לח"י (די 
שטערן-גרופּע) האָט נישט מסכים געווען מיט דער אָנפירונג פון אירגון, 
האָט זי זיך אָפּגעזונדערט. אַזױ אַז זשאַבאָטינסקיס תלמידים האָבן אַ תורה 
און זיינע געטרייע תלמידים, װי הרב כהנא, האָבן באַדאַרפט אָפּהיטן די 
רעװיזיאָניסטישע טראַדיציע ; גיין באַזונדער. מיט זיין גיין באַזונדער, דאַרף 
מען מודה זיין, האָט ער דערגרייכט אַן אָפּקלאַנג. עס זענען דאָ גענוג 
יידישע שטובזיצער װאָס זענען גרייט צו אַפּלאָדירן עקסטרעמע אַקטן. ווען 
איך זאָג דאָט, מיין איך נישט אַז כהנאס מעטאָדן װעלן ברענגען ישועה. 

װאָס שייך ביינוש עפּשטײנס דערקלערונג, אַז עס קומט זשאַבאָטינ- 
סקיס תלמידים כמעט דער גאַנצער קרעדיט פאַר דעם אויפקום פון דער 
מדינה, קען בלויז געזאָגט װוערן אַז דאָס איז בלויז זעלבסט-אַטעסטאַט, װאָס 

יעדער באַװעגונג האָט אַ רעכט זיך צו מאַכן. דאָס פאָלק אין ישראל און 
אין די תפוצות האָט נאָך די ציוניסטן-רעװיזיאָניסטן נישט אָנגעטאָן די 
קרוין דערפאַר, 
עס איז באמת אַ פאַרדרוס װאָס אַרום דער בריסל-קאָנפערענץ האָט 
אַ קליינע גרופּע נישט געטראַכט וועגן דער טובת-הענין, נאָר געזוכט אָר- 
גאַניזאַציאָנעלע אָדער פּערזענלעכע אינטערעסן. 
סלסטער אַפּריל 1971 


נאַכלעסיקײט אָדער בייזוויליקייט 


דער טאָן פון די ווייטערדיקע שורות וועט זיין אַן אַנדערער װי ער 
האָט געזאָלט זיין לויט דער ערשטער אָנרעגונג. כעס, פאַראַכטונג, טרויער 
און רחמנות האָבן געמאַנט צו קומען צום אויסדרוק. די ערשטע נויגונג איז 
געווען זיי אַלע צופרידנשטעלן. אָבער נאָך דעם איבערקאָך בין איך געָ- 
בליבן מיטן געפיל פון רחמנות, 

אָט אַנטקעגן װאָס : 

מיט אַ שטיקל צייט צוריק האָט ,ייטאַ" געבראַכט אַ ידיעה ועגן אַ 
מעלדונג פון דעם אינערן-מיניסטעריום פון ישראל, לויט וועלכער עס זאָלן 
אַלע נישט-העברעישע צייטונגען אין מדינת:ישראל, אָנהויבנדיק פון 
ערשטן פּעברואַר, ה. י., זיין פאַרפליכטעט צו דרוקן אַ העברעישן קאָלום. 
דערביי האָט ;ייטאַ" פאַרטייטשט, אַז דאָס איז חל אויף אַלע פרעמד-שפּראַ- 
כיקע צייטונגען, יידישע בתוכם, 

דער טינט פון דער ידיעה איז נאָך נישט טרוקן געװאָרן, וי עמיצער 
האָט אַ קלונג געטאָן ,פּאָזשאַר"! אַ נייע גזירה אין ישראל -- אַ גזירה 
אויף יידיש! דאָס אינערן-מיניסטעריום פון דער יידישער מדינה האָט דורך 
אַ פאַראָרדענונג באַצײיכנט אונדזער מאַמע-לשון וי אַ פרעמדשפּראַך א.אַ.װו. ! 

קיינער האָט זיך אַפילו נישט גענומען די מי איבערצופרעגן ביי דער 
;ייטא? צי עס איז טאַקע געווען אַזאַ פאַראָרדענונג פון ישראלס אינערן" 
מיניסטער, װער רעדט שוין, פון אָנפרעגן ביים מיניסטעריום גופא. דאָס 
איז אמת, אַפילו װאָס שייך אויפריכטיקע פריינד פון מדינת-ישראל, וועל- 
כע האָבן זיך צעשריבן און צערעדט וועגן דער נייער גרויסער עוולה, װאָס 
די יידישע מדינה איז כביכול באַגאַנגען. פאַר די שונאי-ציון, מיט די בונ- 
דיסטן בראש, איז די ידיעה געווען אַן אבן-טוב: נאָך אַ באַװײיז פון דער 


אין גאַנג מיט דער צייט 153 


שעדלעכקייט פון דער מדינה. אומעטום, װוּ זי האָבן נאָר געהאַט אַ מעג- 
לעכקייט, זענען זיי געקומען מיט אויפפאָדערונגען צו פּראָטעסט-אַקציעס, 
פּראָטעסט-בריוו און רעזאָלוציעס, 

איז װאָס ווייזט זיך אַרױס ? לאָמיר לאָזן רעדן אַ טעלעגראַמע פון 
דעם אינערן-דמיניסטעריום פון מדינת ישראל, אונדזער חבר ברייהודה: 

;נישטאָ קיין שום פאַראָרדענונג. מיין מיניסטעריום האָט באַ- 

קומען די צושטימונג פון די נישט-העברעישע צייטונגען צו דרוקן 

אַ העברעישן קאָלום. נישטאָ קיין טערמין פרעמדשפּראַך, במילא 

ווערט דערין יידיש נישט פאַררעכנט. -- בר יהודה". 

ס'איז נישט נויטיק צו פאַרטייטשן, גלויב איך, די טעלעגראַמע, און 
װאָסער ליכט זי װאַרפט אויפן גאַנצן טומל, װאָס איז דאָ געמאַכט געװאָרן 
אָרום דעם ענין. איך בין דאָ אַזױ מילד אין כאַראַקטעריזירן דעם טומל 
און די טומל-מאַכער ווייל, װוי אין אָנהױב געזאָגט, בין איך געבליבן לגבי 
זיי מיט אַ געפיל פון רחמנות. איך האָב רחמנות אויף די בונדיסטן, װאָס 
עס איז זיי נעבעך אויסגערונען אַ הייליקע מלחמה. איך האָב אויך רחמנות 
אויף די עטלעכע אויפריכטיקע פריינד פון דער יידישער מדינה, וועלכע 
האָבן זיך געלאָזט כאָפּן אויף דער ווענטקע. 

עס בלייבן נאָך צוויי מאָמענטן, װאָס איך מוז דאָ באַרירן: מיר איז 
אויסגעקומען זיך צו באַטײליקן אין אַ זיצונג פון אַ וויכטיקער יידישער 
קערפּערשאַפט װוּ עס איז פאַרהאַנדלט געװאָרן די פראַגע צי מ'זאָל שיקן 
אַ פּראָטעסט-בריוו קיין ישראל. ווען איך האָב געצויגן די אויפמערקזאַמ- 
קייט אויף דעם, אַז אַפּילן לויט דער אייטא"-ידיעה קאָן מען נישט זאָגן 
אַז עס איז דאָ אַ פאַראָרדענונג פון ישראלס אינערן-מיניסטער, װאָס פאַר- 
רעכנט יידיש וי אַ פרעמדע שפּראַך, איז געקומען אַ רוגזדיקע באַרעכטי- 
קונג פאַר שיקן דעם פּראָטעסט-בריוו : ;פאַר װאָס לייקנט מען דאָס גישט 
אָפּ אין ירושלים"? נישט מער און נישט וייניקער --- די יידישע מדינה, 
אירע אינסטאַנצן האָבן נישט מער װאָס צו טאָן, נאָר נאָכצופאָלגן יעדן 
פאַלשן איינדרוק, װאָס עמיצער װעט באַקומען און אים אַרײנשיקן אַן אויפ- 
קלערונג. 

דער צווייטער מאָמענט איז שוין ערנסטער, אָבער דאָ בעט זיך צו 
דערציילן װי אַ משל, די פאָלגנדע מעשה: 

עס ווערט דערציילט : צוויי יידן זענען געשטאַנען און האָבן זיך גע" 
קריגט און ווען די געװאַלדן זענען שוין געגאַנגען צום הימל איז זיך צו" 
נויפגעלאָפן די גאַנצע שטאָט אויף בייז װוּנדער. האָט איינער פון די בעלי- 
מחלוקות אַ זאָג געטאָן צום צווייטן: ,איך װויל מער נישט רעדן צו דיר; 

אַפילו דיין שוועסטער איז אַ פּראָסטיטוטקע". דאָס אָפּגעזאָגט, האָט ער זיך 
אויסגעדרייט און אַװעק. לויפט אים נאָך דער צווייטער און שריט: עװי 
אַזױ האָסטו עס געקאָנט זאָגן? איך האָב דאָך נישט קיין שוועסטער". ענו, 
איז װאָס 7" האָט אים דער ערשטער געזאָגט, .קלייב צוריק צונויף דעם 
עולם און דערצייל זיי, אַז דו האָסט נישט קיין שוועסטער". 
דער נמשל איז אַ פּשוטער. וועלן די שרייבער און די זשורנאַלן, וועל- 
כע האָבן געלאָזט אין גאַנג די רכילות אויף דער יידישער מדינה, צונויפ- 
רופן זייער עולם און זיך אַנטשולדיקן פאַר דער עולה װאָס זיי זענען 
באַגאַנגען ? מיט װינציקער קאָנען זיי נישט אָפּקומען. 
מערץ 1958 


אומפּֿאַרטיײיאישע אַינפֿאַרמאַציע 


בן-ציון גאָלדבערג האָט אין די לעצטע אאָרן אַ היפטש ביסל געביטן 
זיינע מיינונגען. מיר זאָגן דאָס נישט אויפן סמך פון זיינס אַ דערקלערונג, 
אַז ער האָט דאָס געטאָן ; אַזאַ זאַך איז צו פיל צו דערװאַרטן פון אַ בשר-ודם, 
אַפּילו ווען ער איז אַ גוטער זשורנאַליסט און האָט אַ טעגלעכן קאָלום, 
ב. צ. ג. האָט, ווייזט אויס, צוטרוי צו זיינע לייענער. ער גלויבט, אַז זיי װעלן 
קאָנען אַליין אָנטאַפּן די פון טאָג-צו-נאַכט ענדערונגען ביי אים. חוץ דעם, 
איז נישט שטענדיק באַקװעם פאַר אַן עפנטלעכן בעל-דרשן אויפצוקלערן 
פאַר װאָס ער האָט אַמאָל געהאַט אַ נישט-ריכטיקע איינשטעלונג. אָבער װאָס 
שייך אחדות-העבודה --- פּועלי-ציון, זעט אויס, איז ב, צ. ג. געבליבן ביי זיין 
פאַרפרוירענער נעגאַטיווער באַציונג. 

ער האָט בשעתו, ווען אחדות-העבודה --- פּועלי-ציון האָט פאַרלאָזט 
מפּ"ם, פּראָקלאַמירט אויף די שפּאַלטן פון זיין קאָלום, אַז זי האָט נישט קיין 
צוקונפט, אַז עס איז נישטאָ פאַר איר קיין פּלאַץ אין דעם ישראלדיקן לעבן 
--- אין מקום : ער האָט דעמאָלט נביאות געזאָגט, אַז זי װעט אין אַ קורצער 
צייט אַרונטער פון דער אַרענע. זינט דעמאָלט, קען ער, ווייזט אויס, נישט 
מוחל זיין אחדות-העבודה --- פּועלי-ציון פאַר װאָס זי לעבט, גלייך נאָך דער 
שפּאַלטונג פון מפּ"ם, איז אחדות-העבודה -- פועלי-ציון אַרױסגעקומען 
שטאַרקער וי מפּ"ם אין די הסתדרות-װואַלן און דערנאָך אין די כנסת-װאַלן, 
ב. צ. ג. האָט נישט רעווידירט זיין אָפּשאַצונג פון אחדות-:העבודה -- פּועלי" 

ציון. אין די יאָרן שפּעטער, ווען די מפּ"ם-פראַקציע אין דער כנסת איז גע- 
װאָרן גרעסער וי אחדות-העבודה --- פּועלי-ציון, האָט זיך פון זיינע קאָלומס 
אַרױיסגעפילט אַ טיפע סאַטיספאַקציע. 

עס איז פאַרשטייט זיך, נישט קיין פאַרברעכן מצד ב. צ. גאָלדבערגן, 
װאָס ער האָט שטאַרקע סימפּאַטיעס צו מפ"ם און אַנטיפּאַטיעס צו אחדות- 
העבודה --- פּועלי-ציון. דאָס איז זיין זאַך. דאָס װאָס יעדער איינער פון אונדז 
דערלויבט זיך, דאַרף ער אויך זיין גרייט צו דערלויבן יענעם. מיר האָבן 
אויך סימפּאַטיעס און אַנטישאַטיעס, אָבער ב, צ. ג. איז אַ זשורנאַליסט, און 
אַ פּעיִקער זשורנאַליסט, װאָס נוצט אויס זיין פעיקייט אין אַ פּרוּוו צו שאַפן 
דעם איינדרוק, אַז ער איז אומפּאַרטייאיש. חוץ דעם טוט ער דאָס אין אַ 
נישט-פּאַרטייאישער טאָגצייטונג, װאָס פּראָקלאַמירט איר אומפּאַרטײאיש- 
קייט. דאָ גילט שוין אַן אַנדער מאָס. פּאַרטײ:װאָרטזאָגערס קריגן זיך מיט 
פּאַרטײ:װאָרטזאָגערס, זוכן כסדר חסרונות איינער אויפן צווייטן, אָבער אַן 
אומפּאַרטייאישעד זשורנאַליסט ? ער האָט נישט אַזאַ זכות. די נאַיווע צװוישן 
זיינע לייענער זענען באַרעכטיקט צו הונדערט פּראָצענטיקער אומפּאַרטײ- 
אישקייט פון אַ זשורנאַליסט, װאָס וויל אָנגיין װוי אַן אומפּאַרטייאישער. 

צוליב װאָס זענען אָט די רייד צו שטאַנד געקומען? ב צ.ג. האָט 
פאַרעפנטלעכט צוויי קאָלומס אונטערן קעפּל: ;שפּיאָנאַזש-פּראָצעסן אין 
ישראל" (,טאָג-מאָרגן זשורנאַל", דעם 14טן און 15טן יאַנואַר, 1962), די 
טעמע האָט זיך באַצױגן צו צוויי שפּיאָנאַזש-פּראָצעסן וועלכע האָבן זיך 
לעצטנס פאַרענדיקט אין ישראל מיט אורטיילן פון שולדיק. אין איינעם פון 
די פּראָצעסן, איז פאַרמישפּט געװאָרן אהרן כהן, אַן אָנגעזעענער מענטש 
אין דער קיבוצישער באַװעגונג פון מפּ"ם. האָבן מיר נישט בדעה דאָ זיך 
אָפּצושטעלן אויף ב. צ. גאָלדבערגס מיינונג וועגן דעם דאָזיקן פּראָצעס און 
פּסק-דין. נישט ער און נישט מיר האָבן געהערט די עדות אָדער געזען די 
דאָקומענטן. שפּיאָנאַזש-פּראָצעסן אין ישראל װערן אָפּגעהאַלטן אונטער 
פאַרמאַכטע טירן, און בלויז מאָגערע אָפּקלאַנגען רייסן זיך דורך אין דער 
עפנטלעכקייט. חוץ דעם, איז אַרײינגעגעבן געװאָרן אַן אַפּעלאַציע קעגן דעם 
פּסק-דין, איז ביז עס װעט געזאָגט ווערן דאָס װאָרט פון דעם אַפּעלאַציע- 
געריכט, איז נאָך נישט אהרן כהן ענדגילטיק פאַרמישפּט. און הלוואי, זאָגן 
מיר מיטן גאַנצן האַרצן, זאָל אהרן כהן אַרויסקומען זכאי ; און אוודאי און 
אוודאי, װאָס עס זאָל נישט זיין דער אױסגאַנג פון דער אַפּעלאַציע, קען דאָס 
נישט װאַרפן דעם מינדסטן שאָטן אויף דער באַװועגונג צו וועלכער ער באַ- 
לאַנגט. דער השומר הצעיר נויטיקט זיך נישט אין קיין שום אַטעסטאַטן 
בנוגע זיין געטדײישאַפט צו דער מדינה, 

אָבער װאָס איז אונדזער טענה צו ב. צ. גאָלדבערגןן? שרייבנדיק וועגן 
זיינע ספקות אַרום דעם אהרן כהן-פּראָצעס, מוז ער ערגעץווּ אַרײנזאָגן 
אחדות-העבודה --- פּועלי-ציון, לייענט : 
;אַרעסטירט געװאָרן איז אהרן כהן אין אָקטאָבער 1958, און דעמאָלט 
האָט דער אַרעסט אויסגעזען וי דאָ װאָלט געשטעקט אַ פּאָליטיק. 
די פּאַרטײען האָבן זיך געגרייט צו נייע װאַלן. עס איז געווען אַ גע" 
רייד, אַז אַלע דריי אַרבעטער-פּאַרטײען זאָלן גיין צוזאַמען מיט אַ 
פאַראײיניקטן צעטל, פּלוצים איז אַרױיסגעקומען די צייטונג פון אח" 
דות-העבודה-פּאַרטײ מיט דער סענסאַציע, אהרן כהן ווערט -- שוין 
דריי װאָכן --- געהאַלטן אין תפיסה פאַר שפּיאָנאַזש. (דער סקאַנדאַל 
פון אַרױסקומען מיט דער סענסאַציע איז געווען באַלד אַזױ גרויס 
װי דער שאָק פון דעם עצם נייעס. און די צייטונג האָט קורץ נאָך 
דעם זיך אַנטשולדיקט פאַר דעם. אויב עס איז יאָ געווען אַ מעגלעכ- 
קייט פאַר אַ צוזאַמענאַרבעט פון די דריי אַרבעטער-פּאַרטײען, דע- 
מאָלט, האָט דאָס אהרן כהנס אַרעסט צעשטערט" (-- אונטערשטריי- 
כונג פון פ. ל. ג.), 
בן-ציון גאָלדבערג קען שרייבן אַ קאָלום אָן, װאָס מען רופט אָן 
שטרוי. און װאָס איז, אויב נישט שטרוי, זיין דערציילן איצט, אַז די צייטוגג 
פון דער אחדות-העבודה-פּאַרטײ איז בשעתו אַרױסגעקומען מיט דער סעג" 
סאַציע, אַז אהרן כהן ווערט שוין דריי װאָכן -- געהאַלטן אין תפיסה פאַר 
שפּיאָנאַזש? װאָס איז אַזױ וויכטיק איצט צו דערמאָנען, אַז די צייטונג פון 
אחדות-העבודה --- פּועלי-ציון איז געווען די ערשטע צו דערציילן, אַז אהרן 
כהן איז אַרעסטירט געװאָרן פאַר שפּיאָנאַזש? דער עצם ענין גופא איז 
דאָך אַ פּיינלעכער און גענוג אַן און פאַר זיך, אָבער ביי ב. צ. גאָלדבערגן 
איז דאָס נישט קיין שטרוי --- ער האָט דערביי אַ כוונה: ער דאַרף פאַר' 
מישן עמיצן אַנדערש אין דעם אומגליק, װאָס איז געשען צו מפּ"ם. איז 
פאַר װאָס נישט לאָזן דאָ זיך אויסווירקן זיין אַנטיפּאַטיע צו אחדות-העבודה 
-- פּועלי-ציון ? אַז דער חשד איז אַ באַגרינדעטער, װוערט באַשטעטיקט פון 
ב. צ. גאָלדבערגט פעסטשטעלונג, אַפּילו איצט נאָך דעם װי דאָס געריכט 
האָט געפונען אהרן כהן שולדיק, אַז ;דער סקאַנדאַל פון אַרוסקומען מיט 
דער סענסאַציע איז געווען באַלד אַזױ גרויס װי דער שאָק פון דער עצם" 
נייעם". נישט מער און נישט וייניקער : די צייטונג פון אחדות-העבודה -- 
פּועלי-ציון איז געווען פּונקט אַזױ סקאַנדאַליעז מיט איר דערציילן ועגן 
דער אָנקלאַגע װי דער עצם-אינהאַלט פון דער אָנקלאַגע גופא. אַ מאָדנע 
זשורנאַליסטישע עטיק איז צו אַנטקעגנשטעלן, וי גלייך-אויף-גלייך, דאָס 

דערציילן וועגן אַ פאַרברעכן מיט דעם פאַרברעכן גופא, 
בן-ציון גאָלדבערג איז ממשיך און דערציילט, אַז אָט די זינד פון 
אחדות-העבודה --- פּועלי-ציון --- איר אַרוסקומען מיט דער סענסאַציע -- 
האָט צעשטערט די מעגלעכקייט פאַר צוזאַמענאַרבעט פון די דריי אַרבעטער- 
פּאַרטײען אין ישראל, ווילן מיר אויף דעם נישט רעאַגירן װי עס פאַר- 
דינט. וי אַן אינטימער פריינד פון מפּ"ם, וייסט, אָדער דאַרף, ב. צ. ג. 
וויסן, אַז פאַר מפּ"ם איז קיין מאָל נישט געשטאַנען אַקטועל די פראַגע פון 
אַ געמיינזאַמער ליסטע מיט מפּא"י און אחדות-העבודה --- פּועלי-ציון, אָדער 
וועלכע עס איז פּאָליטישע צוזאַמענאַרבעט פון די דריי אַרבעטער-פּאַרטײען. 
בן-ציון גאָלדבערגס צושטעלן איצט אַ חשבון צו אחדות-:העבודה.-- 
פּועלי-ציון אין פאַרבינדונג מיט זיין סיפור:המעשה וועגן אהרן כהנס פּראָ" 
צעס, האָט, און קען האָבן, בלויז איין ציל, און דאָס איז װאַרפן אַ שאָטן 
אויף אחדות-העבודה --- פּועלי-ציון. אויב דאָס איז ביי בן-ציון גאָלדבערגן 
אַ צרת רבים חצי נחמה, זאָל עס אים טרייסטן. 
פעברואַר 1962 


ב. צ, גאַלדבערג האָט זיך אָפּגעריסן פון קייט.. 


ב. צ. גאָלדבערג האָט זיך, פאַר אַ נאָװוינע, װוידער אַ מאָל אָפּגע- 
ריסן פון דער קייט און זיך דאָס מאָל צעבילט קעגן אונדז, לינקע פּועלי 
ציון, (,טאָג" פון 26סטן מערץ), געטאָן האָט ער דאָס בעת, אָדער נאָך, 
זיינער אַ רייזע אין קאַנאַדע, וו צווישן די פאַרשידענע עווונדוירים" האַט 
ער דאָרט געזען דעם װונדער פון ,פּלענטי" סטעיק.. איז נאָך דעם וי 
| ער האָט זיך געלאָזט ווילגיין מיט אַ גראָבן סטעיק, האָט זיך אים פאַר- 
װאָלט אַ קאָמפּאָטל --- האָט ער אַ ביל געטאָן אויף אונדזער חשבון. 

באשר, פאַרקלאָגט ער אונדז, אַז מיר, די לינקע פּועלי ציוניסטן 
זענען נישט שוה-בשוה מיט אונדזערע ארץיישראלדיקע חברים אין דער 
אָפּשאַצונג בנוגע דער חשיבות פון שכנא עפּשטײן.. און ווייסט איר פאַר 
װאָס ? ווייל --- אָט דאָס איז זייער כאַראַקטעריסטיש פאַר ב. צ. גאָלד- 
בערגס דענקונגס-אַרט -- עטלעכע פון אונדזערע פירער האָבן זיך פאַר- 
קויפט צוליב דזשאַבס אינעם יידישן אַרבעטער-קאָמיטעט און דערפאַר, 
פירט ער אויס, זינגען מיר דאָס אין כאַנינס כאָר. און וי אַ געניטער 

דעמאַגאָג פאַרענדיקט ער זיין בילעריי מיט אַ פרום-קעצישער פראַגע: 
פאַר װאָס שווייגן עס די אַנדערע פירער און די איבעריקע מיטגלידער 
פון דער פּאַרטײ? 

דער אמת איז, אַז גאָלדבערגן גייט דאָ נישט אַזױ שטאַרק אונדזער 
מיינונג וועגן שכנא עפּשטײן, אָדער וועגן אונדזער אָפּשאַצונג פון דער 
אָקטאָבער-רעװאָלוציע, װאָס קלעפּט זיך דאָרט װי אַן אַרבעס צו דער 
װאַנט און װאָס ער גיט, אַגב, פאַלש איבער, נאָר װאָס ער מיינט פאַקי 
טיש איז בלויז אונדזער נישט װעלן זיך חברן מיט די היגע קאָמוניסטן 
און זייערע אונטערשטופּער פון ב. צ. גאָלדבערגס מין. װילן מיר אים 
אַנטױשן און אים דערציילן, אַז ווען עס קומט צו חברן זיך מיט היימישע 
קאָמוניסטן איז צווישן אונדז און אונדזערע ארץיישראלדיקע חברים נישט 
פאַראַנען קיין חלוקי-דעות. אונדזערע חברים אין ארץ-ישראל האָבן פּונקט 
אַזאַ באַציונג צו די דאָרטיקע קאָמוניסטן װי מיר צו די היגעיי 


אדרבא: זאָל ער איבערלייענען אינעם היינטיקן נומער ,פּראָלעטאַ- 
רישן געדאַנק" דאָס װאָס אונדזערע ארץיישראלדיקע חברים זאָגן װעגן 
די אָרטיקע קאָמוניסטן, און נאָך עפעס: אויב ב. צ. גאָלדבערג פאַררופט 
זיך אויף ,נייוועלט", הייסט דאָך דאָס אַז ער לייענט זי, פאַר װאָס ושע 
מאַכט ער זיך נישט וויסנדיק וועגן פאַקט, װי אַזױ די זעלבע קנייוועלט" 
און די זעלבע ארץיישראלדיקע לינקע פּועלי-ציון האָבן דאָ נישט לאַנג 
צוריק רעאַגירט קעגן דעם זעלבן שכנא עפּשטיין, ווען יענער האָט, דורך 
דעם מאָסקװער ,אייניקייט-קאָמיטעט", זיך געװאָלט אַרײנמישן אין דעם 
אינערלעכן יידישן אַרבעטער-לעבן אין ארץיישראל. 


זעט איר, וועגן כלומרשטן ,פאַרקויפן זיך" איז ב. צ. גאָלדבערג 
גלענצנד ;אינפאָרמירט? און מישפּטנדיק אַנדערע לויט זיין אייגענעם כאַי 
ראַקטער --- וי זאָגט דאָס פאָלקסווערטל: מיט װאָס איינער האַנדלט דאָס 
שלעפּט זיך אים נאָך -- איז ביי אים נישטאָ קיין אַנדערער מאָטיוו פאַר 
געזעלשאַפטלעכער טעטיקייט אַ חוץ ;האַו מאַטש?!?". ער קוקט איף 
יעדנס טעטיקייט דורך זיין אייגענעם כאַראַקטער-שפּיגל. אוב ער איז 
שטענדיק ,צום האַבן" פאַר געלט -- איז דאָך קלאָר, אַז יעדער איינער 
איז גרייט זיך צו פאַרקויפן, 


אָבער, עס בלייבט נאָך אַלץ די פראַגע : װאָס האָט פאָרט גורם געווען 
צום ,כבוד", װאָס ב. צ. גאָלדבערג האָט אונדז פּלוצים צוגעטיילט ? אויף 
דעם האָבן מיר בלויז איין ענטפער: ב. צ. גאָדלבערג איז אין זיין 
;גאַנג פון טאָג? בבחינת פון יענעם באַשעפעניש װאָס מוז שטענדיק אויף 


אין גאַנג מיט דער צייט 159 


עמיצן בילן און ווען עס פעלט אַ מאָל אויס פאַרבייגייער בילט דאָס נעמ- 
לעכע באַשעפעניש אויף דער לבנה.. 
וי זאָגט אָבער ב. צ. גאָלדבערג: ;נישט דאָס בין איך אויסן.. 
וועלן מיר זיך דאָס מאָל באַנוצן מיט זיין ענישט דאָס בין איך אויסן? 
אָבער דערווייל האָט זיך באַקומען אַ פולע כאַראַקטעריסטיק פון ב, צ. 
גאָלדבערג -- דעם ;ערלעכן" זשורנאַליסט, װאָס איז נעבעך קיין מאָל 
גאָרנישט אויסן... 
1 מאֵי 1945 


זאַלצ אויף די וונדן. 


מען דאַרף באמת נישט האָבן אַפילו טועם געװען פונעם בעכער 
פון יידישן פּיין, כדי צו האָבן די צינישע געמיטלעכקייט צו שיטן זאַלץ 
אויף די װוּנדן און זיך צו וויצלען וועגן דעם יידישן אַדרעס, װוּ עס זאָל 
געשיקט וערן די איינלאַדונג צו דער קאָנפערענץ אין סאַן-פראַנציסקאָ, 
װי דאָס האָבן געטאָן עטלעכע היגע זשורנאַליסטן װאָס שרייבן אויף 
יידיש.. 

און אַ מאָדנע זאַך: אַזעלכע דם-שונאים יי עס זענען זיך איינער 
דעם צווייטן צביון און ב, צ. גאָלדבערג, האָבן זיי אָבער אָנגעשלאָגן דעם 
זעלבן טאָן אין זייער צינישער אָפּלאַכערײ פון דער פאָדערונג, אַז יידן, 
וי אַ פאָלק, זאָל געגעבן ווערן די געלעגנהייט זיך צו באַטײליקן אין דער 
פאָרשטייענדיקער קאָנפערענץ פון די פאַראייניקטע פעלקער. וי עס ווייזט 
אויס איז ביי ביידע דאָס ,קלוגלען" זיך וויכטיקער װי די עצם-פראַגע. 

װוּ אַהין און צו וועמען, זאָל מען דאָס שיקן די יידישע איינלאַ- 
דונג? -- פרעגן זיי מיט אַ טאָן פון פרעמדע, כמעט װי שונאים -- צו 
דער יידישער אַגענטור? צו דעם יידישן װעלט-קאָנגרעס ? צו דער יידי- 
שער קאַנפערענץ? און אַזױי וייטער, אויסרעכענענדיק אַ גאַנצע רייע 
יידישע קערפּערשאַפטן. און קעגן יעדער איינער פון די דורך זיי אויס- 
גערעכנטע אָרגאַניזאַציעס, שטעלן זיי גלייך אַרױס אויסזעצונגען און 
חסרונות. דערצו איז ב. צ. גאָלדבערג מוסיף זיין פּסק-דין, אַז יידן זענען 
נישט קיין פאָלק: די יידן אין אַמעריקע זענען אַמעריקאַנער, אין פראַנק- 
רייך --- פראַנצויזן, אין ענגלאַנד -- ענגלענדער און ער ;,טריומפירט" 
מיט זיין אויספיר, אַז ס'איז נישטאָ קיין יידישער אַדרעס, 

אויף ביידע ;אַלץ-ווייסער" מאַכט נישט קיין איינדרוק דער פאַקט, 
װאָס די איבערוועגנדיקע מערהייט פון יידן, אומעטום װוּ זיי קענען זיך 
פריי אויסדריקן, אידענטיפיצירט זיך יאָ מיט דעם װאָס מען רופט יידיש 
פאָלק, אָדער אַפילו יידישע נאַציע, און װאָס די דאָזיקע מערהייט האַלט 
אונטער די פאָדערונג פון אַ יידישער פאַרטרעטערשאַפט. פאַר זיי איז בלויז 
וויכטיק דאָס װאָס עס איז פאַראַנען אַ פאַרשװינדנדיקע מינדערהייט, װאָס 
וויל זיך נישט אידענטיפיצירן מיט יידן וי אַ פאָלק, אָדער װאָס האַלט יאָ 
פון דעם באַגריף, אַז יידן זענען אַ פאָלק, נאָר זיי שטיצן נישט די פאָ- 
דערונג פון אַ יידישער פאַרטרעטערשאַפט, ווייל עס געפעלט זי נישט 
דער פּראָגראַם װאָס די גרויסע מערהייט שטעלט אַרױס, 

איי, פּראָצענטועל איז די דאָזיקע מינדערהייט ביי יידן קלענער װי, 
למשל, די מינדערהייט אינעם אַמעריקאַנער פאָלק, װאָס איז געווען און 
איז נאָך אַלץ קעגן דער מלחמה און קעגן נאַציזם; און אװדאי אַ סך 
קלענער פּראָפּאָרציאָנעל װי די אַמעריקאַנער מינדערהייט, װאָס ויל אַ 
ווייכן שלום פאַר דייטשלאַנד -- פון דעסטוועגן פרעגט קיינער נישט אָפּ 
-- קיינער נישט אַריינגערעכנט צביונען און ב. צ. גאָלדבערגן -- הגם 
ביים לעצטן איז דאָס בלויז אַ צייטוייליקע. אַ קאָניוקטורעלע ליניע -- 
דאָס פאָרמעלע רעכט פון דער אַמעריקאַנער מערהייט צו פירן מלחמה 
און צו באַשטימען דעם כאַראַקטער פונעם שלום -- טאָ פאַר װאָס זאָל 
דאָס דאָזיקע רעכט פון דער מערהיט אויך נישט זיין גילטיק אינעם 
יידישן עפנטלעכן לעבן ווען עס האַנדלט זיך אין אַזאַ וויכטיקער פראַגע ? 

און בכלל װאָס גייט עס אַזױ שטאַרק יידישע שרייבער, אָדער שריי- 
בער װאָס מאַכן אַ לעבן פון יידיש, אָפּצופרעגן דאָס רעכט פון יידן צו 
פאַרלאַנגען אַן אָרט צװישן די פאַראייניקטע פעלקער? האָבן זיי אפשר 
מורא, אַז דאָס קען נאָך, חס-וחלילה, פּוגע-בכבוד זיין די סוווערענע רעכט 
פון די פאַרשידענע פעלקער ? אויב עס גייט זיי אין דעם מעגן אונדזערע 
,ריטער" פון פעלקער-רעכט שלאָפן רוּיק. די פעלקער װעלן שוין זייער 
שטעטל אַליין באַשטײן. און יענע צװישן די פעלקער, וועלכע װעלן נישט 
קענען אַלײין באַשטײן זייער שטעטל, װעט זיי צביונס און גאָלדבערגס 
אָננעמען זיך פאַר זיי קנאַפּ װאָס העלפן, 

אויב אָבער, פאַד זיי איז די יידישע פאָדערונג נישט ,געזעצלעך" 
ווייל יידן האָבן נישט קיין מלוכה און זיי קענען דעריבער נישט אינ- 
געלאַדן װוערן צו אינטערנאַציאָנאַלע קאָנפערענצן -- איז דאָס אַלנפּאַלס 
אַ ;שטאַנדפּונקט? װאָס קלינגט אַזױ מאָדנע און האָט דעם בײגעשמאַק 


= 


פון אַ מומר-להכעיס, ווען זי קומט פון דער פּען, װאָס שרייבט יידיש.. 

איז דען אַלצדינג װאָס עס איז געטאָן געװאָרן צו יידן און צום 
יידישן פאָלק אין די לעצטע יאָרן געווען געזעצלעך? צי זענען מיר דען 
לעצטנס אַלֵיין נישט געווען קיין עדות דערפון וי אַזױ די פאַקטאָרן, װאָס 
האָבן די מאַכט, פאַרװאַנדלען אומגעזעצלעכקייט אין כלומרשטער געזעצ- 
לעכקייט ? טאָ פאַר װאָס זאָלן מיר נישט האָבן קיין רעכט צו פאָדערן 
דאָס װאָס עס קומט אונדז אינעם נאָמען פון יושר און היסטאָרישער גע- 
רעכטיקייט ? אָדער וי אַ פאַרגיטיקונג פאַר די מוראדיקע קרבנות, וועלכע 
מיר האָבן אַװעקגעלײגט אויפן מזבח פון דער טראַגישער אומגעזעצלעכ- 
קייט. אדרבה, װאָס פאַר אַן עוולה װאָלטן די פאַראייניקטע פעלקער 
באַגאַנגען קעגן זיך, רדער קעגן וועלכן עס איז אַנדער פאָלק, ווען זיי 
װאָלטן יאָ איינגעלאַדן דאָס יידישע פאָלק צום טיש ? די װעלט װאָלט חס- 
וחלילה אָרעמער געװאָרן דערפון? צי פעלקער װאָלטן דערפון געליטן? 
אָדער, צי װאָלט אפשר דער ועלטישלום צוליב דעם נישט צו שטאַנד 
געקומען ? 
דאָס יידישע פאָלק ביים טיש פון די פאַראייניקטע פעלקער, װאָס דאַרף 
עטאַבלירן דעם שלום און די נאָךימלחמהדיקע וועלט-אײנאָרדענונג, װאָלט 
דאָך געווען דער שענסטער סימבאָל פון טריוּמף איבער דעם היטלעריזם. 
די יידישע מאַרטיראַלאָגיע, אונדזערע מיליאָנען קרבנות, מאָנען דאָס ביים 
געוויסן פון דער װעלט און זיי באַרעכטיקן אונדזער פאָדערונג, אַז דער 
דאָזיקער טריוּמף איבערן נאַציזם זאָל רעאַליזירט ווערן. 
1 מאֵי 1945 


איז עס גוט פֿאַר יידן! 


ווען כ'האָב געזען די פראַגע ;איז עס גוט פאַר יידן?" אין דעם 
חודשלעכן זשורנאַל פון דעם אַמעריקאַנעם יידישן קאָמיטעט" (,קאָמע:- 
טערי?) געשטעלט דורך איר רעדאַקטאָר, נאָרמאַן פּאָדהאַרעץ (פעברואַר, 
72) זענען די אויגן ביי מיר געװאָרן אַ ביסל ברייטער. ווען עס זענען 
אַדורך עטלעכע חדשים און איך האָב נישט געזען קיין אָפּיציעלע רעאַני- 
רונג אויף דעם רעדאַקטאָרס ,פראַגע", מצד דער אָנפירונג פון ,קאָמיטעט", 
האָב איך זיך ,פאַרטראַכט? וועגן דעם, 

אמת : אין דער פּאַטראָנאַטידערקלערונג בנוגע דעם זשורנאַל, זאָגט 
דער ,קאָמיטעט", אַז די מיינונגען און אָנשווּנגען פון די מיטאַרבעטער 

און רעדאַקטאָרן זענען זייערע אייגענע און דריקן נישט דווקא אויס דעם 
,קאָמיטעטס! שטאַנדפּונקט אָדער פּאָזיציע", אָבער מ'מעג האַלטן, אַז מיט 
זיין שווייגן אין ד ע ם פאַל -- האָט דער ,קאָמיטעט" געמאַכט די פראַגע 
פאַר אַ טייל פון איר פּאַזיציע. 

,;איז עס גוט פאַר יידן ?* פּאַסט זיך נישט אַרין אין דער טראַדיציע 
פון דעם ,קאָמיטעט?, ווען ער װאָלט לעצטנס נישט געװאָרן אומרויק צו- 
ליב די מעגלעכע תשובות אויף דער ;פראַגע" -- װאָלט ער זי נישט באַ- 
טראַכט צװישן די מיינונגען און שטאַנדפּונקטן, בנוגע וועלכע די מיטאַר- 
בעטער און רעדאַקטאָרן האָבן אַ פרייע האַנט, 

,;איז עס גוט פאַר יידן": האָט שוין אַ ברייטערן פאָרום. די שאלה 
וועט שטיין אויף דער טאָג-אָרדענונג פון דער פּלענאַרער זיצונג פונעם 
;נעשאָנאַל דזשויש קאָמיוניטי רעלײישאָנס אַדװײזערי קאַונסיל", װאָס װעט 
זיך צונויפקומען סוף יוני, אָנהױיב יולי, היי-יאָר, 

דער ,אַדװײיזערי קאַונסיל" איז צוזאַמענגעשטעלט פון ניין צענטראַל- 
יידישע קערפּערשאַפטן : דער אַמעריקאַנער יידישער קאָמיטעט, דער אַמע- 
ריקאַנער יידישער קאָנגרעס, בני-בריתס אַנטי-דעפאַמאַציע-ליגע, יידישער 
אַרבעטער-קאָמיטעט, יידישע מלחמה-װעטעראַנען, נאַציאָנאַלער קאַונסיל פון 
יידישע פרויען, ,יוניאָן אָוו אַמעריקען היברו קאָנגרעגײישאָנס (רעפאָרם), 
;יוניאָן אָװוו אָרטאָדאָקס דזשויש קאָנגרעגײישאָנס אָװו אַמעריקע?, און ;יו- 
נייטעד סינאַגאָג אָװו אַמעריקע? (קאָנסערװאַטיו), און 92 שטאָטישע און 
לאָקאַלישטאָטישע יידישע קהילה-קערפּערשאַפטן, װאָס זייער הויפּט-אויפ- 
גאַבע איז צו שטיין אויף דער װאַך בנוגע יידישע אינטערעסן 

דער ;אַדװײזאָרי קאַונסיל? איז געשאַפן געװאָרן אין 1944, אין אַ 
באַגרענעצטן פאָרמאַט. אָבער זינט דעמאָלט איז ער אױסגעװאַקסן צו אַ 
פאַרנעם, װאָס גיט אים כמעט דעם כאַראַקטער פון אַ נאַציאָנאַלער קהילה- 
קערפּערשאַפט. (ער האָט אָנגעהויבן בלויז מיט די ערשטע פינף פון די 
אויסגערעכנטע נאַציאָנאַלע אָרגאַניאַצעס און 18 שטאָטישע קערפּער- 
שאַפטן).. 

אויך זיין פּראָגראַם איז גװאַלדיק אױיסגעװאַקסן פון זיינע אָנהויב- 
באַגרענעצטע צילן: אין 1944 האָט דער ;אַדװײזאָרי קאַונסיל? גענוג גע- 
האַט אַ פּראָגראַם פון בשותפותדיקער פאָרמולירונג, פּלאַנירונג און קאָ- 
אָרדינירונג פון איינשטעלונגען בנוגע געזעלשאַפטלעכע פּראָבלעמען אין 
אַמעריקע גופא, וועלכע האָבן בולט-דירעקט אָנגעדריקט יידישע אינטע- 
רעסן. ביים היינטיקן טאָג נעמט שוין אַרום דער פּראָגראַם די גאַנצע גאַמע 
פון יידישער פּראָבלעמאַטיק -- אָרטיקע. אינטערנאַציאָנאַלע, באַזונדערס 

ישראל, סאָוויעטיש יידנטום און -- אַפילו דעם סאָציאַלן געראַנגל אין 
דער אַמעריקאַנער געזעלשאַפט (אויסער פּאָליטישע פאַרמעסטן. 

דאָס שליסלװאָרט, װאָס שייך דער קאָנסטיטוציע פון דעם ,קאַונסיל" 
איז: קאָאָרדינירונג. דער אקאַונסיל? קען נישט אָננעמען בינדנדיקע באַ- 
שלוסן פאַר זיינע אָגעשלאָסענע קערפּערשאַפטן. אַ פאַרזוך מיט 20 יאָר 
צוריק (פּראָפּעסאָר מעקיווערס רעקאָמענדאַציע) צו מאַכן דעם ,קאַונסיל" 
מער באַשלוס-פעיק, האַט גורם געװוען צו אַ שפּאַלטונג. עס האָבן אים 
פאַרלאָזט דער אַמעריקאַנישער יידישער קאָמיטעט און בני-בריתס אַנטי- 
דעפאַמאַציע-ליגע. נאָך אַ צאָל יאָרן האָבן זיי זיך אומגעקערט, מיט דער 
פאַרשטענדיקונג, אַז דער אקאַונסיל? איז בלויז אַ קאָאָרדיניר-אינסטרומענט, 
וועמענס באַשלוסן זענען נישט מחייב די אָנגעשלאָסענע אָרגאַניזאַציעס, 

איך האָב דאָ פאָרגעשטעלט דעם ,נעשאָנאַל דזשויש קאָמיוניטי רע 
ליישאָנס אַדװײזאָרי קאַונסיל", אַן און פאַר זיך: אָבער דער עיקר בין 
איך אויסן אַרױסצוהײבן דעם פאַקט װאָס אויף זיינס אַ פאָרום איז מעג- 
לעך געװאָרן די פראַגע: ,איז עס גוט פאַר יידן 7" איך װויל נישט פורש 
בשמם זיין נאָך עטלעכע פון די אָנגעשלאָסענע קערפּערשאַפטן אין דעם 
;קאַונסיל", װאָס בלויז מיט 5 אָדער 2 יאָר צוריק, װאָלטן זי נישט מסכים 
געווען צו פּאָזירן אין דער עפנטלעכקייט מיט אַזאַ שאלה. אָבער איצט 
פרעגן זיי ,איז עס גוט פאַר יידן ל" 


* 


זי איז נישט שפּאָגל-נײ ; און אַװדאי נישט קיין אַמעריקאַנער דער- 
פינדונג. זי איז געפרעגט געװאָרן אין אַ העכערן טאָן, אָדער שושקענדיק, 
במשך פון אונדזער גאַנצן גלות-לעבן. פאַקטיש איז זי עלטער וי אונדזער 
גלות-עפּאָכע. אַנדערש פאָרמולירט: איז עס אין אונדזער נאַציאָנאַלן איג- 
טערעס ? האָבן פון קדמונים אָן פעלקער זיך געפרעגט -- און פרעגן זיך 
נאָך היינט-צו-טאָג -- אין אַלע זייערע קאָנפראָנטאַציעס אויף דער אינטער- 
נאַציאָנאַלער אַרענע. דאָס יידישע פאָלק, פאַר זיינע חורבנות, איז נישט 
געווען קיין אױיסנאַם; און עס האָט די ,פראַגע" מיטגענומען אין אַלע 
גלותן ; און אין וועלכן גלות איז די ,פראַגע" נישט געווען אַקטועל: 

אַמעריקע האָט געזאָלט זיין אַן אויסנאַם : דאָ װועט די ,פראַגע", בכל- 
אופן, זיך נישט נויטיקן אין קיין העכערן טאָן. דעם יידישן אימיגראַנט 
זענען אָנגעזאָגט געװאָרן די בענעפיטן פונעם ;שמעלצטאָפּי; אַלע גלייך 
אין פריידן און אין ליידן. עטלעכע דורות נאָך דעם װי דער ,מעלטינג- 
פּאַט" האָט נישט דערפילט זיין ,מיסיע", איז ער פאַרביטן געװאָרן דורך 

דעם צװזאָג פון אַ ;פּלוראַליסטישע געזעלשאַפט": יעדע עטנישע גרופע 
וועט קענען אומגעשטערט זיך אַנטװיקלען לויט אירע אייגענע השגות 
און װוּנטשן, 

אויך ,פּלוראַליזם? האָט אַ גלאַנץ געטאָן אַ שטיקל צייט : אַנטיסעמי 
טיזם איז אַרונטער אין דעם אונטערגרונט פון דער אַמעריקאַנער געזעל- 
שאַפט; כמעט אַלע פאַזן פון סאָציאַלע און קולטורעלע מעגלעכקייטן זענען 
געװאָרן צוגענגלעך פאַר יידן: די יידישע רעליגיע איז אַרױסגעהיבן 
געװאָרן װוי איינע פון די דריי הויפּט-רעליגיעס אין לאַנד; אויך פּאָליטיש 
זענען יידן געװאָרן מער סאַלאָן-פעיק. 

אָבער דער קורצער פונאַנדערבלי פון דעם ,פּלוראַליזם" האָט שנעל 
געבראַכט צו קאַנקורענץ, װאָס איז נאָך שנעלער פאַרװאַנדלט געװאָרן אין 
פּאָטענציעלע מחלוקתן. און נישט נאָר פּאָטענציעלע: אין דער שװאַרצער 
באַפעלקערונג איז אױיסגעװאַקסן אַ שטאַרק-אַנטיסעמיטישע באַװועגונג, װאָס 
האָט צוגעשריבן אַלע צרות, װאָס שװאַרצע ליידן, הױיפּטזאַכלעך צו יידן 
(אַ בײישפּיל: דער אַנטיסעמיטישער אויסברוך בעת דעם לערער-סטרייק 
אין ניו-יאָרק), 

אַ באַזונדער װאָרצל האָט דער אַנטיסעמיטיזם אין דעם נייעם-לינקס, 
פון אַלע מינים --- און פאַר װאָס נישט דערמאָנען דעם אָפיציעל-קאָמוניס- 
טישן קװאַל ? זייער אַנטייישראלדיקייט גיסט זיך לייכט אַריבער אין ריינעם 
אַנטיסעמיטיזם, און קולטיווירט דערמיט די אַנטי-ײידישע געפילן אין דער 
שװאַרצער באַפעלקערונג. אַ מין פאַראיײיניקטן פראָנט אין דעם אַלט באַ- 
קאַנטן קאָמוניסטישן נוסח, 


א 


דער פונאַנדערװוּקס פון יידישן בײיטראָג צו דער אַמעריקאַנער ליטע- 
ראַטור --- סיי דירעקט, אויף יידישע טעמעס, און דורך איבערזעצונגען פון 
יידיש -- אין דעם גלאַנץ-פּעריאָד פון קולטורעלן פּלוראַליזם, האָט לאַנג 
נישט פאַרשפּעטיקט מיט אַרויסרופן אַ קנאה-אַנטיסעמיטיזם אין דער ליטע- 
ראַרישער וועלט, װאָס האָט געקראָגן זיין אויסדרוק אין דער באַשולדיקונג ; 
,סאיז דאַ אַ יידישע מאַפיאַ אין דער אַמעריקאַנער ליטעראַטור?. 

דער װאָרטזאָגער פון אָט דעם אַנטיסעמיטיזם איז דער באַװוּסטער 
שרייבער, טרומאַן קאַפּאָטע, װי עס ציטירט אים נאָרמאַן פּאָדהאַרעץ (;קאָ- 
מענטערי", פעברואַר 1972) : 

2 נידיאָרק-אָריענטירטע קליקע שרייבער און קריטיקער, 
וועלכע קאַנטראָלירן כמעט די גאַנצע ליטעראַרישע סצענע, דורך 

דעם איינפלוס פון פערטל-יאָריקע און אינטעלעקטועלע מאַגאַזינען. 
אַלע די-אָ פּובליקאַציעס זענען דאָמינירט דורך יידן און די דאָזיקע 
כאַליאַסטרע באַנוצט זיי צו מאַכן אָדער ברעכן שרייבער דורך געבן 
אָדער צוריקהאַלטן אויפמערק... בערנאַרד מעלאַמוד, סאָל בעלאָס, 
פיליפּ ראָט (ווען מען פרעגט ביי יידן, װאָלט זיי מוחל געווען דעם 
כבוד פון ראָטס יידישע אָנגעהעריקייט --- פ.ל.ג.) און אייזיק באַשעװיס- 
זינגער, זענען גוטע שרייבער, אָבער זיי זענען נישט די איינציקע 
שרייבער אין לאַנד, װי די יידישע מאַפּיאַ װיל אונדז מאַכן גלויבן, 
איך װאָלט אייך געגעבן אַ רשימה פון אויסגעצייכנטע שרייבער... די 
שאַנסן זענען, אַז איר האָט נישט געהערט פון מערסטע פון זיי, 
צוליב דער פּשוטער סיבה: די יידישע מאַפיאַ האָט זיי סיסטעמאַטיש 
אַרױסגעפרױירן פון דער ליטעראַרישער סצענף" 
וי אַזױ נאָרמאַן פּאָדהאַרעץ קען נאָך דעם ציטאַט זאָגן : ;נו, טרומאַן 
קאַפּאָטע איז זיכער נישט אַן אַנטיסעמיט? --- איז פאַר מיר אומפאַרשטענד- 
לעך. פאַר אַ סענסיטיווייידישן אוער געהערט טרומאַן קאַפּאָטעס באַשול- 
דיקונג אין דער קאַטעגאָריע : װאָס ביי אַ ניכטערן אויפן לונג, איז ביי אַ 
שיכורן אויפן צונג. טרומאַן קאַפּאָטע איז דאָך נישט קיין קרבן פון דער 
יידישער ליטעראַטור-מאַפיאַ: באַרעכטיקט צי נישט, ער איז גאַנץ דער- 
פאָלגרייך, אָבער װאָסער אָפּקלאַנג איז זיין באַשולדיקונג מסוגל צו האָבן 
צווישן די נישט-אָנערקענטע שרייבער, װאָס זייער צאָל איז נאַטירלעך -- 
ביי אַלע פעלקער -- גרעסער וי די דערפאָלגרייכע 1 און וי זאָגט טרומאַן 
קאַפּאָטע 1 ;אַלע אין דער ליטעראַרישער וועלט ווייסן עס", 


* 


די אלמנה פון גייסטלעכן רעינאָדל ניבור האָט געצװוּנגען אַ רעלי- 
גיעזן זשורנאַל, װאָס איר מאַן האָט געגרינדעט, אַרונטערצונעמען זיין נאָ-. 
מען, וי אַ פּרעסיטיזש-פאַרצײיכענונג --- ווייל דער זשורנאַל איז געװאָרן 
אַ צענטער פון אױסגעשפּראָכענער שנאת-ישראל; רעינאָלד ניבור איז גע" . 
ווען אַ הייסער פריינד פון דער יידישער מדינה, און פאַר איר אַנטשטײונג, 
אַ שטיצער פון דעם ציוניסטישן געדאַנק. די קווייקערס, אויס ליבע צו די 
אַראַבער, זענען געװאָרן אומפריינדלעך צו ישראל און אַלע אירע אונטער- 
שטיצער, 

די אַנומלט אָפּגעהאַלטענע נאַציאָנאַל-פּאָליטישע קאָנפערענץ פון די 
שװאַרצע, אין גערי, אינדיאַנאַ, האָט אָנגענומען אַ רעזאָלוציע, װאָס פאָ- 
דערט די אויפלייזונג פון דער יידישער מדינה. די קאָנפערענץ איז צונויפ- 

גערופן געװאָרן הױפּטזאַכלעך אין פאַרבינדונג מיט די הײי-יאָריקע פּרעזי- 
דענט-װאַלן. עס זענען אין איר געווען פאַרטראָטן אַלע שװאַרצע ריכטונ- 
גען: פון די עקסטרעם-לינקע ביז צו דער ;נעשאָנאַל אַסאָסיאײשאָן פאָר 
די אַדווענסמענט אָװו די קאָלאָרד פּיפּל"; עס האָבן זיך אין איר אויך באַ- 
טײליקט שװאַרצע פּאָליטישנס פון ביידע פּאַרטײען: דעמאָקראַטישע און 
שטאַטישע און שטאָטישע לעגיסלאַטיווע קערפּערשאַפטן. (ווען די ;נעשאָ- 
נאַל אַסאָסיאײישאָן פאָר די אַדװענסמענט אָו די קאָלאָרד פּיפּל", האָט 
זיך אַנומלט צוריקגעצויגן פון דער ראַם װאָס די קאָנפערענץ האָט אויפ- 
געשטעלט -- מיט דער טענה אַז די אַנטיזישראל-רעזאָלוציע איז דורכגע- 
שמוגלט געװאָרן און איז קעגן איר פּרינציפּיעלער איינשטעלונג -- איז 
געגעבן געװאָרן אָנצוהערן: אַז די ,נעשאָנאַל אַסאָסיאײשאָן פאַר די אַד-י 
ווענסמענט אָװו די קאָלאָרד פּיפּל" װוערט מאַטעריעל געשטיצט דורך יידן 
-- דעריבער איר אַנטלויפן פון דעם פראָנט, 

די אידענטיפיקאַציע פון דעם יידישן רוב-מנין-ובנין אין אַמעריקע 
מיט ישראל איז אַ ,נוצלעכער מאַגנעט", װאָס פאַראייניקט אַנטייישראליזם 


מיטן קלאַסישן אַנטיסעמיטיזם, 


די אָנגעשלאָסענע קערפּערשאַפטן אין דער ,נעשאָנאַל דזשויש רע" 
ליישאָנס אַדװײזאָרי קאַונסיל", האָבן אָנגעהויבן --- װוער מיט 60, 50, 40 
יאָר צוריק און ווער שפּעטער -- הױפּטזאַכלעך מיט פּראָגראַמען צו באַ- 
קעמפן דעם אַנטיסעמיטיזם, און אַנדערע אַנטי-יידישע דיסקרימינאַציעס, 
װאָס איז געווען ברייט פאַרשפּרײיט צווישן כמעט אַלע קרייזן פון דער 
גויישער אַמעריקע. 

נאָך דער צווייטער וועלט-מלחמה איז אַנטיסעמיטיזם געװאָרן ;אומ- 
פּאָפּולער? אין אַמעריקע. דיסקרימינאַציעס קעגן יידן זענען שטאַרק רע- 
דוצירט געװאָרן. עס רעדט זיך דאָ וועגן דער צייט ווען דער ,פּלוראַליזם" 
האָט אַ היפּש ביסל באַהערשט די אַמעריקאַנער געזעלשאַפט. עס איז געווען 
אַ בייטן דעם טראָפּ אין זייערע פּראָגראַמען : דער יידישער , באַראָמעטער?. 
דער ווילזיין פון יידן כאַראַקטעריזירט דעם אינהאַלט פון דער געזעל- 
שאַפט, איז פאַרביטן געװאָרן אויף , בלויז אין אַ פולשטענדיק פרייער גע- 
זעלשאַפט קענען יידן געדייען". אַ קליינער ניאַנס -- אָבער ער האָט 
אַרופגעלײגט דעם חותם אויף די טעטיקייטן פון די יידישע גדעפענס.- 
איידזשענסיס?": דער גאנצער געראַנגל פאַר דער געשטאַלטונג פון דער 

אַמעריקאַנער געזעלשאַפט איז אַ פּאָטענציאַל -- צום גוטן אָדער שלעכטן 
-- פאַר דעם יידישן וווילזיין, | 

אונטער דעם דאָזיקן ,טראָפּ" איז ;קאַמף קעגן אַנטיסעמיטיזם" כמעט 
וי פאַרשוװוונדן פון דעם לעקסיקאָן פון די יידישע ,דעפענס-איידזשענסיס". 
אָבער מיטן אויפשווונג פון אַנטיסעמיטיזם אין ברייטע סעקטאָרן פון אַמע- 
ריקאַנער געזעלשאַפטלעכן לעבן, דאַרפן די ,איידזשענסיס" צוריק אַ היפּש 
ביסל באַנייען זייערע אָריגינעלע ;פּראַקטיק?. דער געראַנגל פאַר דער 
סאָציאַלער געשטאַלטונג פון דער אַמעריקאַנער געזעלשאַפט: טראַנספּאָר- 
טאַציע פון שול-קינדער, לעגאַלע קװאָטעס אויף אַרבעטפּלעצער און 
אַפילו אין דער אַקאַדעמישער וועלט, די קאָנקורענץ איבער אַרבעט-פּאָזי" 
ציעס אין רעגירונגס:אינסטיטוציעס, שולן און אין כמעט אַלע נאָרמאַלע 
באַשעפטיקונגען, דאָס סובאָרדינירן קאַפּאַציטעט צו דער באַדעדפעניש גלייב- 
צושטעלן מינדערהייט-גרופּן (צווישן וועלכע, אגב, קיינער פאַררעכנט 
נישט יידן) -- דייאָ און אַנדערע מאָמענטן אין דעם געזעלשאַפטלעכן גע- 
ראַנגל, װאָס ברויזט אין לאַנד, זענען פּאָטענציעל-פרוכטבאַרע זוימען פאַר 
נאָך אַ גרעסערער אַנטיסעמיטישער מגפה אין לאַנד, 


7 


אַװודאי: אַמעריקע פון 1972, איז נישט דייטשלאַנד פון 1932 : װי עס 
האָט דערקלערט דער אַװעקגײענדיקער פּרעזידענט פון קאַמעריקאַנעם 
יידישן קאָנגרעס" ראַבאַי לילענוועלד אין זיין רעאַגירונג אויף ראַבאי 
קאַהאַנעס אָנשרעק-פּראָגראַם, אַז עס דראָט דעם אַמעריקאַנער יידנטום אַ 
שלעכטער גורל, װי דעם דייטשישן אונטער היטלער. (צװוישן די שטעלוג- 
גען פון די צוויי ראַבאַיס איז דאָ דער ,ציוניסטישער מהלך" װאָס פאַר- 
בינדט עליה מיט פּאָזיטיווע אָנרעגונגען: הגשמה עצמית. חוץ לזה: עס 
װאָלט געווען אינטערעסאַנט צו וויסן וויפל קאָנטיגענטן פון זיין ;גרויסער 
מחנה" ראַבאַי קאַהאַנע האָט שוין באַאיינפלוסט עולה צו זיין מיט זיין 
שרעקן די אַמעריקאַנער יידן מיט דעם זעלבן גורל װי עס האָבן געהאַט די 
דייטשישע). 

אַמעריקע איז טאַקע נישט דיײיטשלאַנד, 1922; חוץ לזה: אַמעריקע 
האָט גרויסע פאַרדינסטן, װאָס שייך דעם יידישן פאָלק. שוין די אָנזאַמ- 
לונג דאָ פון אַ קנאַפּן זעקס-מיליאָניקן ישוב גופא, איז אַ היסטאָרישער 
פאַרדינסט פון אַמעריקע. און ס'איז נישט נויטיק אויסצורעכענען אַ סך 
יידישע דערגרייכונגען, סיי וי אַ קאָלעקטיו, און סיי, פאַר אַ סך, וי 
יחידים, 

אָבער מיר לעבן אין אַן עפּאָכע, װאָס האָט אַן ;אַטאָמישן געמיט". 
געזעלשאַפטלעכע פּראָצעסן קענען קריגן אַ טעמפּאָ, װאָס די געשיכטע 
קען זיי נאָך נישט. דעריבער איז באַרעכטיקט אַ טיפערע זאָרג איבער דער 
פראַגע: ;איז עס גוט פאַר יידן ?" -- בנוגע אַלצדינג װאָס געשעט אָדער 
קען אויסגעמיטן ווערן אין די יידישע מאָרגנס אין אַמעריקע. | 

דעם 2טן יוני 1972 


ווידער פֿחדים 


אונדז דוכט זיך, אַז אין די קרייזן פון יידישן אַרבעטער-קאָמיטעט 
און פון אַרבעטער-רינג דאַרף מען זיך פילן אין אַ פאַרלעגנהייט איבער די 
איבערגעאיילטע דערקלערונגען, װאָס די צוויי קערפּערשאַפטן האָבן אַרױס- 
געגעבן קעגן דעם יידישן װעלט-קאָנגרעס און קעגן ד"ר נחום גאָלדמאַן 
די דערקלערונגען האָבן געזאָלט זיין אַ פּראָטעסט קעגן אַן אַרױסגעזאָגטע 
מיינונג פון ד"ר גאָלדמאַן ביי דער דערעפענונג פון יידישן וועלט-קאָנגרעס 
אין דער שווייץ ; לויט ד"ר גאָלדמאַנס מיינונג זאָל האָבן אויסגעקומען, אַז 
ער באַטראַכט די לאַגע פון יידן אין אַמעריקע, וי אַ נישט צו זיכערע און 
זיי דאַרפן דעריבער עולה זיין װאָס גיכער קיין ישראל; 

ווייזט זיך אַרױס, אַז ס'איז נישט געווען דער מינדסטער גרונט פאַר 
צושרייבן ד"ר גאָלדמאַנען אַזאַ מיינונג. קאַפּױער איז דער פאַל. דער שווער- 
פּונקט פון ד"ר גאָלדמאַנס דערעפענונגס-רעדע איז גאָר געווען אַ פאָדע- 
רונג, אַז מען זאָל נישט מינימיזירן די חשיבות פון דעם יידישן לעבן אין 
די תפוצות. די דאָזיקע פאָדערונג, זיינע, צוזאַמען מיט דער שפּעטער אָנ- 
גענומענער רעזאָלוציע וועגן דער חשיבות און דער ראָל פון יידיש, וי אַ 
פאַרבינדונג-אינסטרומענט פאַר דעם יידישן לעבן איבער גאָר דער וועלט, 
ווייזט, אַז גאָר אַן אַנדער גייסט האָט געהערשט איף דער פּלאַטפאָרמצ ‏ 
פון וועלט-צוזאַמענפאָר פון יידישן װועלט-קאָנגרעס, וי די װאָס די פּראָ- 
טעסטירנדיקע אָרגאַניזאַציעס האָבן איר געװאָלט צושרייבן. 

אמת, ד"ר גאָלדמאַן האָט געפאָדערט עליה פון יידן פון דער גאַנ" 
צער וועלט, פון אַמעריקע אַריינגערעכנט. אָבער ער האָט עס געטאָן אין 
נאָמען פון פאָלקס-חוב. דאָס איז גאָר אַן אַנדער זאַך װי שרעקן ייד אַז 
זיי דאַרפן אַנטלויפן פון אַמעריקע. 

- פרעגט זיך טאַקע: װי קומט עס, װאָס אַזעלכע פאַראַנטװאָרטלעכע 
קערפּערשאַפטן װי דער יידישער אַרבעטער-קאָמיטעט און דער אַרבעטער- 
רינג האָבן זיך אָנגעכאַפּט אין אַ פאַלש-אויסגעטייטשטן ציטאַט פון ד"ר 
גאָלדמאַנס רעדע און האָבן עס אויפגעבלאָזן ביז אַ פּראָטעסט-אָביעקטיו? 
מילא דזשייקאָב בלאַוסטײן, פון אַמעריקאַנער יידישן קאָמיטעט, פאַרשטײען 
מיר. יעדער געדאַנק פון יידישער אַלעװלטלעכקײט, דער עצם צװאַמען- 
קום פון יידן אויף אַן אַלװעלטלעכן פאַרנעם, ואַרפט אים אַרײן אין אַ 
מורא, טאָמער װעט עס שטעלן אונטער א פראַגע-צייכן זיין לאָיאַליטעט 
צו אַמעריקע. אָבער װי קומט עס צום ידישן אַרבעטער-קאָמיטעט און 
צום אַרבעטער-רינג ? זיי האָבן דאָך זיך שוין באַפרײט פון דער מורא פאַר 
דער יידישער אַלװעלטלעכקײט, -י - 

! אָדער זאָלן מיר זאָגן אַז עס בייסט נאָך עמיצן די האַנט אין יענע 
קרייזן דורכצופירן פון צייט-צויצייט אַן אַנטייציניסטישע דעמאַנסטראַ- 
ציע, און עס האָט זיך דאָרט אויסגעדוכט, אַז דאָס איז געווען די געלעגנ- 

הייט, : | | | 
| = אָבער װאָס עס זאָל נישט האָבן געווען דער מאָטיוו פאַר ארויסגעבן 
די דערקלערונגען -- אַן אַנטשולדיקונג, דאַכט זיך אונדז, איז אין אָרדענונג, 
סעפטעמבער 1953 


די נאַציאַנאַלע קאַנװענשאָן פֿון אַרבעטער-רינג. 


די נאַציאָנאַלע קאַנװענשאָנס פון אַרבעטער-רינג שטעלן מיט זיך פאָר 
אַ געשעעניש אין יידישן לעבן. דעם אַרבעטער-רינג קומט די דאָזיקע אויפ- 
מערקזאַמקײט, הן דערפאַר װאָס ער שטעלט מיט זיך פאָר די גרעסטע 
יידישע פראַטערנאַלע אָרגאַניזאַציע אין דער וועלט, הן דערפאַר, װאָס ער 
קומט צו זיינע נאַציאָנאַלע צוזאַמענפאָרן מיט אַ באַגאַזש פון געזעלשאַפט- 
לעכע טעטיקייטן, װאָס נעמען אַרום כמעט אַלע געביטן פון יידישן און אֵל- 
געמיינעם לעבן, ספּעציעל איז דאָס אמת אין די לעצטע אאָרן, ווען דער 
אַרבעטער-רינג האָט דורכגעמאַכט אַ רעשיקן פּראָצעס פון אַנטװיקלונג, װאָס 
האָט אים באַפרייט פון זיין אַמאָליקער דאָגמאַטישקײט און אים פאַרװאַנדלט 
אין אַ קערפּערשאַפט, װאָס איז עמפינדלעך צו אַלע יידישע פּראָבלעמען 
אַרײנגערעכנט די פון ישראל, 

עס איז גענוג אָנצװויזן אויפן גרויסן אויפטו פון אַרבעטער-רינג אין 
די לעצטע דריי יאָר אין פאַרקויף פון ישראל-באָנדס. פאַר איבער צויי 
מיליאָן דאָלאַר האָט דער אַרבעטער-רינג פאַרקויפט באָנדס בלויז אין ניו" 
יאָרק, און מסתמא נאָך אַזאַ סומע איבערן לאַנד. פון נישט קיין קלענערן 
פאַרנעם איז דער אַרבעטער-רינג-בײיטראָג פאַרן יידישן אַרבעטער-קאָמיטעט. 
עס איז בכלל שווער זיך פאָרצושטעלן דעם יידישן אַרבעטער-קאָמיטעט אָן 
דעם אַרבעטער-רינג. דאָס איז אמת סיי בנוגע דער פירערשאַפט פון יידישן 
אַרבעטער-קאָמיטעט, און סיי בנוגע זיינע פינאַנציעלע רעסורסן. 

דער אַרבעטער-רינג איז צו זיין היי-יאָריקער נאַציאָנאַלער קאָנװענשאָן 
געקומען מיט שווערע פאַרלוסטן, װאָס שייך זיין קאַדר פון פירערשאַפט. 
זינט זיין פריערדיקן צוזאַמענפאָר, האָט ער פאַרלוירן אַ פּרעזידענט -- לעאָן 
אַרקין, אַ גענעראַליסעקרעטאַר -- יוסף באַסקין און אַ קאַסירער --- ראובן 
גוסקין, די נאָר װאָס פאָרגעקומענע קאָנװענשאָן האָט דעריבער געהאַט אויף 
| זיך די אויפגאַבע אויסצופילן די ליידיקע ערטער, װאָס די פאַרשטאָרבענע 
האָבן איבערגעלאָזט אין דער נאַציאָנאַלער פירערשאַפט. 

דער אױיסװאַל פון די נייע נאַציאָנאַלע באַאַמטע איז, לויט אונדזער 
מיינונג, געווען אַ גוטער. דער אַמט פון פּרעזידענט איז אָנפאַרטרױט גע" 
װאָרן איינעם פון די יונגע פירער פון אַרבעטער-רינג -- דזשייקאָב ט. 
זוקערמאַן. זיין דערוויילונג, דאַרף געזאָגט ווערן, שטעלט מיט זיך פאָר אַ 
וועזנטלעכן שנוּי אין דער ביז איצטיקער רשימה פון פּרעזידענטן. פר. דזשיי" 
קאָב זוקערמאַן שטאַמט פון דעם אַזױ גערופענעם ענגלישירעדנדיקו סעק" 
טאָר פון אַרבעטער-רינג וועלכער האָט נאָך ביז איצט נישט געהאַט דעם 
כבוד צו פאַרנעמען דעם פּרעזידענט-אַמט. אָבער כאָטש ער שטאַמט פון 
דעם ענגליש-רעדנדיקן סעקטאָר, רעדט דער ניי-דערוויילטער פּרעזידענט 
אַ גאַנץ פליסיקן יידיש, איז גוט באַקאַנט מיטן יידישן לעבן בכלל און האָט 
אַ טיפן אינטערעס פאַר דער יידישער קולטור און פאַרן אַלגעמײנעם יידישן 
לעבן. אָבער עס דאַרף געזאָגט װערן, אַז אויפן נייעם פּרעזידענט פון אַר" 
בעטערירינג ליגט אַ גרויסע אויפגאַבע, און זי באַשטײט אין דעם, װאָס ער 
וועט דאַרפן פאַרנעמען זיין אָרט וי דער פירער פון דעם גרויסן אַרבעטער- 
רינג אין יידישן לעבן און, דער עיקר, זאָרגן דערפאַר, אַז דער ענגליש- 
רעדנדיקער סעקטאָר, װי אַ טייל פון גאַנצן אַרבעטער-רינג, זאָל, צוזאַמען 
מיט אים, פאַרנעמען די דאָזיקע פּאָזיציע. 

צוזאַמען מיט דזשייקאָב זוקערמאַן זענען דערוויילט געװאָרן צוויי ווע" 
טעראַנען פון דער טרייד-יוניאָן-באַװעגונג צו צוויי װויכטיקע אַמטן -- 
ישראל ברעסלאַו אַלס וויצע-פּרעזידענט און מעקס גאַפט אַלס קאַסירער. 

מיר זענען זיכער, אַז עס איז געווען אַ פריידיק געפיל אויף דער קאָנ- 
װענשאָן צוליב דעם װאָס דער געגעראַל-סעקרעטאַר פון אַרבעטער-רינג, 
נחום כאַנין, וועלכער האָט לעצטנס דורכגעמאַכט אַ שווערע אָפּעראַציע, האָט 
צוריק פאַרנומען זיין אַרבעטס-פּלאַץ אין אַרבעטער-רינג.. 

דער נייער פירערשאַפט פון דעם אַרבעטער-רינג, צוזאַמען מיט דער 
ניי דערוויילטער נאַציאָנאַלער עקזעקוטיוו, קומט אויס אָנצוהייבן אַ ניי קאַ- 
פּיטל פון געזעלשאַפטלעכער פראַטערנאַלער אַרבעט אונטער שווערערע באַ- 
דינגונגען װי ווען ס'איז פריער. מיר שיקן דער נייער עקזעקוטיוו אונדזערע 
ברכות, זאָל זי מצליח זיין אין איר אַרבעט אין דינסט פאַרן יידישן פאָלק 
בכלל און פאַרן אַרבעטער-רינג בפרט, 

יוני, 1954, 


20סטע יובל-קאַנפֿערענא 
פֿון יידישן אַרבעטער-קאַמיטעט 


דער יידישער אַרבעטער-קאָמיטעט פייערט היי-יאָר זיינס אַ וויכטיקע 
יובל-דאַטע : ס'איז געװאָרן דרייסיק יאָר זינט ער האָט זיך געגרינדעט. די 
דאָזיקע געלעגנהייט ווערט פאַרצייכנט דורך אַ נאַציאָנאַלער קאָנפערענץ 
היינטיקן חודש אין װאַשינגטאָן. צו זיין יובל-קאָנפערענץ קומט דער יידישער 
אַרבעטער-קאָמיטעט מיט אַ חשובן דין-וחשבון פון זיין בייטראָג אין יידישן 
לעבן. 

די תקופה פון זיין עקזיסטענץ האָט זיך אָנגעהױבן מיטן אויפשטייג 
פון דעם היטלעריזם. די װעלט בכלל איז דעמאָלט לחלוטין נישט געווען 
סענסיטיוו צו די מוראדיקע אָנזאָגן פאַר דער מענטשהייט פון היטלערס 
קומען צו דער מאַכט אין דײיטשלאַנד. מיטן אויסנאַם פון דער ציוניסטישער 
באַװעגונג איז איוך דאָס יידישע לעבן נישט געווען צו באַאומרויַקט, ס'איז 
גענוג צו דערמאָנען די שווערע טענות, -- מילד באַצייכנט --- כלפּי דער 
ציוניסטישער באַװועגונג, װאָס שייך די טראַנספער-אָפּמאַכן מיט דיײיטשלאַנד, 
וועלכע האָבן דערמעגלעכט אַרױסצוראַטעװען יידישע פאַרמעגנס פון נאַצי- 
דייטשלאַנד פאַר דער צוייטער וועלט-מלחמה, כדי אָפּצופרישן אונדזער 
זכרון וועגן דער רויִקײַט פון יענער צייט ביי געוויסע יידישע קרייזן, 

אַװודאי איז גרינג צו זיין אַ חכם אויפן חשבון פון דער פאַרגאַנגענ- 
הייט : ווען מיר װאָלטן געװוּסט... אָבער עס גייט אונדז דאָ איצט נישט אין 
דער חכמה פון יענער צייט. וויכטיקער וי חכמה איז דעמאָלט געווען נייטיק 
אומרו איבער דעם בפירושן אָנזאָג פון היטלערן בנוגע דעם יידישן פאָלק, 
ס'איז צום גרויסן שבח פון יידישן אַרבעטער-קאָמיטעט װאָס צו זיין יובל- 
דאַטע קען אַרױסגעהױבן װוערן זיין טיפער אומרו איבערן גורל פון יידישן 
פאָלק, װאָס באַגלײט אים, דעם קאָמיטעט, זינט זיין אַנטשטײונג, 

און עס איז געווען דער דאָזיקער אומרו װאָס האָט אַרויסגעפירט דעם 
יידישן אַרבעטער-קאָמיטעט אויף זיינע ברייטע שליאַכן פון גרויסע אוים- 
טוען, אין די טראַגישע יאָרן פון היטלערס זיגן : הילף צו די יידישע אונ- 
טערגרונט-באַװעגונגען אין די נאַצי-אָקופּירטע לענדער. און נישט ווינצי- 
קער היסטאָריש איז געווען זיין בײיטראָג צו דער רעקאַנסטרוקציע פון די 
יידישע אַרבעטער און פאָלקס-פּאַזיציעס אין דער שארית-הפּליטה פון אוג- 
דזער פאָלק אין מערב און מזרח-אײיראָפּע, 

און װוי אַ באַזונדער הערלעך קאַפּיטל אין דער געשיכטע פון יידישן 
אַרבעטער-קאָמיטעט דאַרף דערמאַנט וערן זיין רעטונגס-אַקציע אין די 
ערשטע יאָרן פון דער צווייטער וועלט-מלחמה, װאָס אַ דאַנק זיין איניציאַ- 
טיוו און דירעקטער באַטײליקונג זענען אַרױסגעראַטעװעט געװאָרן הונדער- 
טער אַרבעטער-פירער, שרייבער, עסקנים, מיט זייערע משפּחות, ממש פון 
היטלערס נעגל, און זענען געבראַכט געװאָרן קיין אַמעריקע. 

דער שרייבער פון די שורות, װאָס איז אַקטיוו באַטײליקט אין דער 
אַרבעט פון יידישן אַרבעטער-קאָמיטעט זינט זיין אַנטשטײונג, קען עדות 
זאָגן אויף די טיפע איבערלעבונגען געמישט פון טרויער און פרייד : טרויער 
איבער דער קליינער צאָל געראַטעװעטע און פרייד מיט יעדן געראַטעװעטן, 

מיר האָבן ביז איצט באַרירט אין קורצן איין אָפּשניט פון דער אויס- 
ווירקונג פון דעם יידישן אַרבעטער-קאָמיטעט װאָס קען כאַראַקטעריזירט 
ווערן װי דער מעבר-לימדיקער. מיר האָבן נישט געטאָן גענוג גערעכטי- 
קייט צו דעם דאָזיקן קאַפּיטל. ער פאַרדינט אַ ברייטערע אָפּשאַצונג װוי דעם 
ראשי-פּרקימדיקן שפּאַציר װאָס מיר האָבן דאָ געמאַכט איבער אים. 


* 


אין זיין גרינדונגס-פּראָגראַם האָט דער יידישער אַרבעטער-קאָמיטעט 
זיך אויך אָנגעצייכנט אָרטיקע אויפגאַבן : זיין דער װאָרטזאָגער פון די יידי- 
שע אַרבעטער און פאָלקסמאַסן אינערהאַלב דעם אַמעריקאַנער יידישן ישוב. 
דאָס איז געווען זיין ציל, אין אַ ברייטער פאָרמולע, װאָס שייך דעם אינער- 


אין גאַנג מיט דער צייט 173 


לעכן יידישן לעבן. כלפּי חוץ, װאָס שייך דעם גוישן אַרום, האָט ער גע- 
נומען אויף זיך די אויפגאַבע צו באַקעמפן דעם אַנטיסעמיטיזם אין די רייען 
פון דער אַמעריקאַנער אַרבעטערשאַפט, 

װאָס שייך דעם צווייטן טייל פון זיין פּראָגראַם אויפן אָרט, וועלן מיר 
זיך באַנוגענען דאָ מיט כאַראַקטעריזירן עס וי אַ דערפאָלגרײיכער. דער 
יידישער אַרבעטער-קאָמיטעט האָט געפּיאָנירט אויף דעם דאָזיקן געביט. 
די אַמעריקאַנער טרייד-יוניאָן-באַװועגונג מיט דרייסיק יאָר צוריק האָט 
שטאַרק פאַרקוקט ראַסיסטישע מאַניפעסטאַציעס בכלל און אַנטיסעמיטישע 
בפרט. אונטער דער אויסווירקונג פון דעם פאַרמעסט מצד דעם יידישן אַר" 
בעטער-קאָמיטעט כלפּי די-אָ איבלען, מילד גערעדט -- האָט די טרייך- 
יוניאָן-באַװועגונג בהדרגהדיק זיך אַלײן פאַרמאָסטן צו באַפרײיען אירע רייען 
פון דער פּראַקטיק פון דיסקרימינאַציע. װאָס האָט דערמעגלעכט דעם יידישן 
אַרבעטער-קאָמיטעט אין די לעצטע יאָרן זיך צו ווידמען מערער און מע- 
רער צו זיין שטרעבן צו ווערן אַ וויכטיקער װאָרטואָגער אינערהאַלב אונ- 
דזער ישוב בכלל, 

דעם אמת געזאָגט, איז אָט די ראָל װאָס די גרינדונגס-פאַרזאַמלונג 
פון דעם יידישן אַרבעטער-קאָמיטעט האָט פאַר זיך אָנגעצײיכנט -- צו פאַר- 
נעמען אַן אָרט אין יידישן לעבן אין נאָמען פון דעם יידישן אַרבעטער און 
פאָלקסמענטש, -- האָט אין אָנהייב און אַ סך יאָרן דערנאָך, נישט דאָמי- 
נירט אין דעם לעבן פון דעם יידישן אַרבעטער-קאָמיטעט, זיינע אויפגאַבן 
אויפן געביט פון הילף און רעטונג, ערב, בעת און אין די ערשטע יאָרן נאָך 
דער צווייטער וועלט-מלחמה, האָבן כמעט וי פאַרשלונגען זיינע כוחות, יענע 
עפּאַכע איז געווען די סאַמע דראַמאַטישסטע אין לעבן פון אונדזער פאָלק 
און במילא האָט עס באַװירקט כמעט די פולע באַלדיקע אויפמערקזאַמקײט 
פון יידישן אַרבעטער-קאָמיטעט, 

אָבער דאָס איז נישט דער גאַנצער אמת : צווישן די גרינדער פון דעם 
יידישן אַרבעטער-קאָמיטעט --- און ווען מיר זאָגן דאָס, מיינען מיר סיי 
יחידים און סיי קערפּערשאַפטן --- האָט דאָמינירט דער טייל פון דער יידי- 
שער אַרבעטערשאַפט, װאָס איז געווען איינגעשטעלט נעגאַטיוו װאָס שייך 
כלל-ישראלדיקער אויסווירקונג. מיר האָבן דאָ נישט קיין אינטערעס פּורש- 
בשמו צו זיין. װאָס איז וויכטיק דאָ צו פאַרצייכענען, לויט אונדזער מיינונג, 
איז אַז במשך פון לאַנגע יאָרן איז אָנגעגאַנגען אין יידישן אַרבעטער-קאָמי- 
טעט אַ טיפער געראַנגל צװישן כוחות, וועלכע האָבן אים געװאָלט האַלטן 
אין שמאָלע באַגרענעצטע ראַמען, כמעט פון אַ סעקטאַנטישן כאַראַקטער, 
און עלעמענטן װאָס דער געזונטער חוש זייערער האָט זיי אונטערגעזאָגט, 

אַז אויב דער יידישער אַרבעטער-קאָמיטעט וויל באַרעכטיקן זיין עקויס- 
טענץ וי אַ װאָרטזאָגער פון מאַסן אין אונדזער יידישן לעבן, מוז ער אַלץ 
מער אויפנעמען די גאַנצע פאָלקס-פּראָבלעמאַטיק. 

אונדזער באַוועגונג, וועלכע איז אַ באַשטאַנדטײל פון יידישן אַרבע- 
טער-קאָמיטעט זינט זיין גרינדונג, האָט, פאַרשטייט זיך, זיך שטענדיק גע" 
פונען צווישן די וועלכע האָבן געמאָנט ברייטערע האָריזאָנטן פאַר זיין אויס- 
ווירקונג, און עס איז נישט לשם נצחון-באַרימערײי װאָס מיר דערלויבן זיך 
אַרויסצוהײיבן דעם פאַקט, אַז אָפּט איז אונדזער באַוועגונג געווען איזאָלירט 
אין דער דאָזיקער שטרעבונג פאַר דעם יידישן אַרבעטער-:קאָמיטעט. מיר 
זאָגן ;אָפט", הגם צװוישן טרייד-יוניאָןיפירער האָבן מיר נישט זעלטן גע- 
פונען שותפים אין דעם געראַנגל, 

נישט קיין אומוויכטיקער מאָמענט אין דעם געראַנגל איז געווען די 
פראַגע פון ארץ ישראל, דער געדאַנק פון אַ יידישער מדינה. מיר האָפן, אַז 
קיינער װעט נישט האָבן קיין פאַראיבל ווען מיר װעלן דאָ דערמאָנען דעם 
פאַקט, אַז אַ סך פון די איצטיקע הייסע פריינד פון דער יידישער מדינה 
האָבן בשעתו נישט דערלאָזט קיין מינדעסטן פּאָזיטיוון אויסדרוק לטובת 
דעם מדינה-געדאַנק. 

אין דעם זכרון פון דעם שרייבער פון די שורות איז פאַרבליבן דער 
דראַמאַטישער געראַנגל אין 1929 איבער דער פראַגע צי דער יידישער 
אַרבעטער-קאָמיטעט זאָל אָננעמען אַ רעזאָלוציע קעגן דעם ענגלישן פּאַפּיר 
װאָס האָט פאַרשפּאַרט די טויערן פון ארץ-ישראל פאַר יידישע פּליטים, 
וועלכע האָבן זיך געריסן פון די אײיראָפּעיִשע לענדער באַדראָט דורך דעם 
נאַציזם. דער אױסגאַנג פון יענעם געראַנגל האָט מיט זיך פאָרגעשטעלט אַן 
איבערברוך אין דער שטרענגער איזאָלירטקייט מצד דעם יידישן אַרבעטער- 
קאָמיטעט, װאָס שייך די אַזױ-גערופענע ציוניסטישע פאָדערונגען אויפן גע- 
ביט פון עליה. מיט אַ קליינטשינקער מאַיאָריטעט איז אָנגענומען געװאָרן 
די רעזאָלוציע קעגן דעם ווייסן פּאַפּיר -- אַ מאַיאָריטעט פון איין שטימע. 

צו דער דרײיסיק-יאָריקער יובל-קאָנפערענץ פון דעם יידישן אַרבע- 
טער-קאָמיטעט דערלויבן מיר זיך צו דערמאָנען אָט יענעם איבערברוך וי 
אַ שבח פאַר דעם יידישן אַרבעטער-קאָמיטעט. עס האָט סוף כל סוף געזיגט 
דער געזונטער חוש און אַ טיפער אומרו איבער אידעאָלאָגיעס, אויסרעכע- 
נונגען און אַפילו שכל. איינער פון די שווערסטע פּראָבלעמען אין יידישן 
לעבן במשך פון דורות, און אַפילו נאָך ביים היינטיקן טאָג, איז, װוי אַזױ 
אַ מאָל צו קענען באַזיגן דעם אַזױ-גערופענעם שכל, דער אויסרעכענונג, 
און לאָזן דאָס האַרץ, דעם אומרו איבער דעם גורל פון אונדזער פאָלק דאָמי- 

נירן די אַקציע. באַװעגונגען, וועלכע זענען געבליבן אָפּגעשלאָסן אין די 
ראַמען פון שכלדיקע פאָרמולעס פאַר זייערע אידעאָלאָגיעס און האָבן אין 
רעזולטאַט דערפון נישט געקאָנט אַנטקעגנקומען די נויטן פון דער צייט 
פאַר זייערע פעלקער, זענען פאַרװיאַנעט געװאָרן און זענען געבליבן בלויז 
פון אינטערעס פאַר אַרכיון, 

אָבער היינט-צו-טאָג פילט זיך דער יידישער אַרבעטער-קאָמיטעט 
נישט נאָר טיף פאַרבונדן מיט דעם עצם געדאַנק פון דער יידישער מדינה, 
נאָר איז אויך באַזאָרגט איבער איר עקזיסטענץ און ווילזיין. מיר זענען 
זיכער, אַז די יובל-קאָנפערענץ װעט ברענגען צום אויסדרוק די דאָזיקע 
געפילן און דערמיט --- ווילן מיר זאָגן --- די געפילן פון כמעט איר גאַנצער 
מחנה. 

כדי צו זיין פולשטענדיק אָפּנהאַרציק, מוזן מיר אָבער צוגעבן אַז עס 
ווירקן זיך נאָך אויס אין יידישן אַרבעטער-קאָמיטעט געוויסע רעזערװואַציעס 
בנוגע ענינים, וועלכע האָבן אַ שייכות צו דער יידישער מדינה. דער עיקר 
גייט אונדז דאָ צו דערמאָנען די באַציָונג צו דער אַרבעטערשאַפט אין די 
ראַמען פון דער הסתדרות. עס איז אומפאַרשטענדלעך דאָס אויסמיידן פון 
אָפּיציעלע באַציָונגען מיט אָט דער קערפּערשאַפט פון ישראלדיקן אַרבע- 
טער-קלאַס. בעת עס איז געלייגט געװאָרן דער פונדאַמענט פון דעם איצטיקן 
צענטראַלן בנין פון דער הסתדרות אין תל-אביב, האָט גראַדע אַן אָפיציעלע 
דעלעגאַציע פון דעם יידישן אַרבעטער-קאָמיטעט זיך באַטײליקט אין דער 
פייערונג פון לייגן דעם גרונטשטיין. מיטגלידער פון דער דעלעגאַציע האָבן 
געחתמעט די מגילה װאָס איז דעמאָלט אַרײנגעמױערט געװאָרן אין דעם 
פונדאַמענט. דאָס איז געווען אין יאָר 1949, אַװודאי באַטראַכט דער יידישער 
אַרבעטער-קאָמיטעט די ישראלדיקע אַרבעטערשאַפט װי דעם נאָענטסטן צו 
אים שיכט אין דער יידישער מדינה, און רעזאָלוציעס פון דעם יידישן אַר- 
בעטער-קאָמיטעט האָבן נישט איין מאָל געבראַכט דאָס צום אויסדרוק. דערי- 
בער איז שווער צו פאַרשטיין פאַר װאָס עס פעלן פאַמיליאַרערע און אָפי- 
ציעלערע באַציונגען מיט דעם הויפּט-אינסטרומענט פון דער יידישער אֶר- 
גאַניזירטער אַרבעטערשאַפט אין דער מדינה --- מיט דער הסתדרות. מיר 
ווילן האָפן, אַז די יובל-קאָנפערענץ פון יידישן אַרבעטער-קאָמיטעט וועט 
מאַכן אַ ווענדונג אין דעם דאָזיקן ענין. 


אֹל 


אַ יחיד קען לעבן אויף דער עלטער אין זכות פון יוגנט-פאַרדינסטן 
אָדער אַפילו אין זכות אָבות. פאַר אַ געזעלשאַפטלעכער קערפּערשאַפט איז 

דאָס נישט מעגלעך. זי מוז זיך כסדר באַנייען. זי מוז שטענדיק זוכן בריי" 
טערע שליאַכן אין דעם לעבן פון איר פאָלק און סביבה בכלל, און דער 
ציקר -- שלאָגן טיפערע װאָרצלען אין דעם פאָלקסלעבן. צו זיין דרייסיק" 
יאָריקן יובל שטייט די דאָזיקע אויפגאַבע פאַרן יידישן אַרבעטער-קאָמיטעט 
אין דער שאַרפסטער פאָרם. אַ צאָל הערלעכע קאַפּיטלעך זיינע פון דער 
פאַרגאַנגענהײט האָבן שוין היינט נישט זייער המשך. קיינער דאַרף נישט 
טרויערן וועגן דעם -- עס איז גוט װאָס די רעטונג און הילפס-אַרבעט פון 
דעם מין מיט וועלכער דער יידישער אַרבעטער-קאָמיטעט האָט זיך באַ" 
שעפטיקט אין די ערשטע צװאַנציק יאָר פון זיין עקזיסטענץ, זענען שוין 
מער נישט נייטיק, | 


נייע פאַרמעסטן װועלן באַשטימען די צוקונפט פון יידישן אַרבעטער- 
קאָמיטעט און אין דער ערשטער רייע דער פאַרמעסט צו פאַרנעמען אַ חשובן 
אָרט אין אונדזער כלל-לעבן װי אַ װעלט-פאָלק און אין דעם גרויסן אַמע- 
ריקאַנער יידישן ישוב בפרט.. 


מיר האָפן, אַז די איצטיקע פירערשאַפט פון דעם יידישן אַרבעטער" 
קאָמיטעט װועט נישט פאַראיבל האָבן אויב מיר װעלן דאָ אָנװייזן אויף אַ 
מאָמענט, װאָס איז מסוגל צו באַשטימען דעם כאַראַקטער פון דעם יידישן 
אַרבעטער-קאָמיטעט אין דער צוקונפט: עס האָט זיך אין גאָר אַ גרויסער 
מאָס געענדערט דער צוזאַמענשטעל פון דעם מענטשן-מאַטעריאַל אין דער 
פירערשאַפּט פון דעם קאָמיטעט. פון דער אַזױ-גערופענער אַלטער גװאַר- 
דיע זיינער --- די גרינדער --- זענען געבליבן זייער װייניק, כמעט געציילטע, 
אין זיינע דאָמינירנדיקע פּאָזיציעס. די ענגלישע שפּראַך, וועלכע איז גע- 
ווען אַמאָל בלויז אַ גאַסט ביי די זיצונגען פון זיינע אינסטאַנצן, איז געװאָרן 
דאָרטן אין די לעצטע יאָרן די צווייטע שפּראַך. מיר דערמאָנען דעם דאָזיקן 
מאָמענט נישט װי אַ חטא, נאָר װי אַ לעבנספאַקט! עס איז געלונגען דעם 
יידישן אַרבעטער-קאָמיטעט אין די לעצטע יאָרן צוצוציִען צו זיינע פירג" 
דיקע קרייזן אַ גרויסע צאָל פון דעם יינגערן דור היגע געבוירענע אָדער 
דערצויגענע -- מענטשן פון טרייד-יוניאָנס און דער אינטעליגענץ. דאָס 
איז אַ ברכה פאַר יעדער קערפּערשאַפט, ספּעציעל פאַר אַ קערפּערשאַפט 
וי דער יידישער אַרבעטער-קאָמיטעט, װאָס איז געווען טיף באַזאָרגט וועגן 
אַ המשך-דור, 


מיר זאָגן : עס איז אַ ברכה, אָבער מיט איין באַדינג: עס וענדט זיך 
װאָס עס װעט דאָמינירן ביי אָט-די עלעמענטן אין דער פירערשאַפט פון 
דעם יידישן אַרבעטער-קאָמיטעט: בלויז דער שכל, זייער פּראַקטישקײט, 

זייער אינטעלעקט אָדער אויך אַ טיפער אומרו איבער דער יידישער פּראָ- 
בלעמאַטיק, מיט איין װאָרט -- איבער דעם גורל פון אונדזער פאָלק, 

אין אַנדערע ווערטער -- אין דער מאָס װאָס דער יידישער אַרבעטער- 
קאָמיטעט אין די קומענדיקע יאָרן װעט זיך װאָס מערער פאַרבינדן מיט די 
פּראָבלעמען פון אונדזער פאָלק בכלל און מיט דעם גרויסן אַמעריקאַנער 
ישוב בפרט, אין דער מאָס װעט דעצידירט ווערן זיין ראָל פון זיין אַ װאָרט- 
זאָגער אין אונדזער יידיש לעבן פאַרשטײיט זיך, אַז דערביי װעט דער 
יידישער אַרבעטער-קאָמיטעט דאַרפן איינהאַלטן זיינס אַ טאָן װי אַ ווירדי- 
קער פאַרטרעטער פון זיין מחנה, אָבער עס טאָר קיין מאָל נישט זיין דער 
טאָן פון אַ גאַסט אין יידישן לעבן. 

צו דעם דרײיסיק=יאָריקן יובל פון דעם יידישן אַרבעטער-קאָמיטעט 
ווינטשן מיר אים נישט נאָר אַ דערפאָלגרייכע קאָנפערענץ, נאָר דער עיקר 
ער זאָל געפינען אין זיך די נייטיקע כוחות וועלכע זאָלן אים אַרויספירן 
אויף די ברייטע וועגן פון אונדזער פאָלקסלעבן מיט פאַרמעסטן וועלכע 
זאָלן נישט פאַרשעמען די הערלעכע קאַפּיטלעך אין זיין געשיכטע, 

אָקטאָבער 1965 


5 יאָר אַרבעטער-רינג 


(באַגריסונגס-רעדע אויף דער 
נאַציאַנאַלעף קאַָנװוענשאָן פון אַרבעטער-רינג) 


די 65-יאָריקע יובל-דאַטע פון אַרבעטער-רינג איז אַ יידישער געזעל- 
שאַפטלעכער יום-טוב, װאָס שפּרייזט אַריבער די גרענעצן פון זיין אָרגאַני- 
זאַציאָנעלער ראַם. איך בין דעריבער דאַנקבאַר פאַר דער געלעגנהייט װאָס 
איז מיר געגעבן געװאָרן צו באַגריסן די יובל-קאָנפרעענץ אין נאָמען פון 
מיין באַוועגונג, אחדות-העבודה -- פּועלי-ציון, און איר צייטשריפט ,אוו- 
דזער וועג", וועמענס רעדאַקטאָר חבר יהודה טיבערג, באַטײליקט זיך אין 
דער קאָנפערענץ אין אַן אַנדער קאַפּאַציטעט. 

איך בין אויך צופרידן װאָס איך קען אונטערשטרייכן, אַז מיין באַ- 
גריסונג איז נישט נאָר אין נאָמען פון אַ פריינדלעכער קערפּערשאַפּט, נאָר 
זי איז אויך אין נאָמען פון אַ גרויסער צאָל חברים פון אונדזער באַװעגונג, 
וועלכע זענען לאַנגיאָריקע מיטגלידער פון דעם אַרבעטער-רינג. 

עס איז געווען, און עס איז, אַ גרויסע מעלה פון דעם אַרבעטער-רינג, 
װאָס ער האָט זיך שטענדיק באַטראַכט וי אַ מין דאַך-אָרגאַניזאַציע פאַר די 
פאַרשײדנאַרטיקע פּאָליטישע און אידעאָלאָגישע שטרעמונגען אין דעם 
יידישן לעבן. דער אַרבעטער-רינג איז געווען די ערשטע גרויסע יידישע, 
נאַציאָנאַלע קערפּערשאַפט, װאָס האָט אָנערקענט אַ מין אידעיִשן פּלוראַליזם 
אין דעם צוזאַמענשטעל פון זיין מיטגלידערשאַפט. דאָס האָט געמאַכט מעג- 
לעך מיט צענדליקער יאָרן צוריק פאַר אונדז, לינקע פּועלי-ציון --- שפּע- 
טער אחדות-העבודה --- פּועלי-ציון --- נישט נאָר זיך אָנצושליסן אין אַר- 
בעטער-רינג, װי יחידים, נאָר אויך צו שאַפן אין אים אייגענע צוייגן, 
ברענטשעס, בלע"ז. 


וי סאָציאַליסטן-ציוניסטן --- לאָמיר דאָ אױסזאָגן אַ סוד -- האָט 
אונדז געלאָקט די געלעגנהייט זיך אויסצװוירקן אין דעם אַרבעטער-רינג, 
װאָס, כידוע, איז נישט שטענדיק געווען פריינדלעך צו די אַספּיראַציעס װאָס 
אונדזער באַװעגונג האָט געהאַט פאַרן יידישן פאָלק. אַז אונדזער אָפּטימיזם 
איז געווען באַרעכטיקט, באַשטעטיקט די היינטיקע באַציונג מצד דער אי" 
בערוועגנדיקער מחנה פון דעם אַרבעטער-רינג און פון זיין אָנפּירערשאַפט, 
צו דער יידישער מדינה, צו אירע נויטן און זיכערקייט, 


און זאָל מיר דערלויבט זיין אַ פערזענלעכער מאָמענט: איך נעם זיך 
אַ ביסל קרעדיט פאַר דעם שיינעם קאַפּיטל װאָס דער אַרבעטער-רינג האָט 
אַריינגעשריבן אין זיין געשיכטע דורך זיין אָנטײל אין ישראל באָנד-אַקציעס, 
עס איז געווען מיין פאָרשלאַג, װי אַ טיטגליד פון דער נאַציאָנאַלער עקזע- 
קוטיווע, װאָס האָט אָנגעהויבן דאָס דאָזיקע קאַפּיטל, 


און אַזױ װוי איך באַטראַכט זיך נישט וי קיין באַגריסער פון דרויסן, 
דערלויב איך זיך אויך צו טראַכטן אויפן קול: פאַר װאָס איז דער אַרבע- 
טער-רינג נאָך נישט דערגאַנגען דערצו, אַז ער זאָל פריי און נאַטירלעך 
פּורש בשמו זיין, וי זיין נאַטירלעכן פאַרבינדעטן, דעם װוּנדערלעכן אינ- 
סטרומענט פון דער ישראלדיקער אַרבעטערשאַפט -- די הסתדרות, 

אָבער אַזױ וי אין אַ באַגריסונג פּאָלעמיזירט מען נישט, יל איך 
נישט מאריך זיין וועגן דעם ענין, הגם אויפן צונג ליגן אַזױ פיל לאָגישע 
אַרגומענטן וועלכע דאַרפן באַװעגן דעם אַרבעטער-רינג אויסצושטרעקן 
אָפיציעל זיין האַנט צו דער הסתדרות אין ישראל. 

צו זיין 65סטער יובל-דאַטע איז דער אַרבעטער-רינג געקומען מיט אַ 
פאַרגאַנגענהײט װאָס באַרעכטיקט אַ טיפע סאַטיספאַקציע צווישן זיינע מיט" 
גלידער און טוער. אָבער אַ געזעלשאַפטלעכע קערפּערשאַפט קען נישט לעבן 

בלויז מיט די זכותן פון דער פאַרגאַנגענהײט און דערמיט װעלן צוציען אין 
אירע רייען אונדזערע המשך-דורות, 

אונדזער דור אין יידישן לעבן שטעלט מיט זיך פאָר אַן איבערגאַנגס- 
דור װאָס דאַרף פאַרבינדן די טראַדיציעס און אַספּיראַציעס פאַרן יידישן 
לעבן פון אונדזערע פריערדיקע דורות מיט די שטרעבונגען פון אונדזער 
המשך-דור, 

אויך דער אַרבעטער-רינג געפינט זיך, אַזױ צו זאָגן, אויף אַ פּרשת- 
דרכים. נישט אַלע טראַדיציעס און אידעאַלן, װאָס עס האָבן געטראָגן מיט 
זיך די גרינדער פון אַרבעטער-רינג און זיינע בויערס במשך פון די פאַר- 
גאַנגענע צוויי דורות, האָבן דעם זעלבן באַדײט פאַר די יינגערע כוחות אין 
זיין מחנה און פאַר אַ סך פון זיין איצטיקער פירערשאַפט, 

דאָס לייגט אַרױיף אַ חוב אויף די, וועלכע זענען פאַראַנטװאָרטלעך צו 
פאָרמולירן דעם אינהאַלט פון דעם אַרבעטערירינג און זיין װייטערדיקן 
גאַנג אין דעם יידישן געזעלשאַפטלעכן לעבן צו זאָרגן דערפאַר, אַז די רומ" 
רייכע געשיכטע פון דעם אַרבעטער-רינג זאָל האָבן אַ בכבודיקע צוקונפט, 

איך דאַרף נישט, גלויב איך, פאַרטייטשן אַז די צוציונגס-קראַפּט פון 
דעם אַרבעטער-רינג איז שוין היינט נישט אויסשליסלעך יענע מאָמענטן 
וועלכע האָבן מיט 6050 יאָר צוריק באַװױגן איינעם צו ווערן אַ מיטגליד, 
די בענעפיטן. 

איך מאַך נישט אַװעק מיט דער האַנט די בענעפיטן, אָבער מען דאַרף 
געדענקען זייער אָרט. היינט איז די צוקונפט פון אַרבעטערירינג פאַרבונדן 
מיט דעם אופן וי אַזױ ער װועט זיך אויסווירקן אין יידישן לעבן און וי ער 
וועט זיך באַציען צו דער גאַנצער פּראָבלעמאַטיק פון אונדזער פאָלק. דער 
אַרבעטער-רינג האָט זיך קיין מאָל נישט פולשטענדיק איזאָלירט פון אונ" 
דזערע פאָלקס-פּראָבלעמען. די דאָזיקע טראַדיציע דאַרף האָבן איר המשך 
אין דעם ווייטערדיקן גאַנג פון אַרבעטער-רינג אין דעם יידישן לעבן. און 
די אויסווירקונג פון דער דאָזיקער טראַדיציע דאַרף האָבן בלויז איין באַ- 
דינג, און דאָס איז : קומען מיט אַן אייגענעם װאָרט, אָבער קומ ען צו אַלע 
אָנשטרענגונגען וועלכע זענען נויטיק פאַר אונדזער פאָלקס-קיום, 

איך ווינטש דער יובל-קאָנפערענץ פון אַרבעטערירינג הצלחה אין 
אירע פאַרהאַנדלונגען, און דער עיקר -- אַז פון דער קאָנפערענץ זאָל אַרױס 
אַן אָנזאָג פון אַ שיינער צוקונפט פאַר דעם גרויסן יידישן נאַציאָנאַלן אָרד 
-- פאַר דעם אַרבעטערירינג, 

יולי 1966 

אַרבעטער-רינג-קאָנװענשאַן 


די הײי-יאָריקע קאָנװענשאָן פון דעם אַרבעטער-רינג האָט זיך פאַר- 
צייכנט וי איינע פון זיינע וויכטיקסטע אין דער געשיכטע פון דער גרויסער 
יידישער פראַטערנאַלער אָרגאַניזאַציע, מיר זאָגן דאָס נישט וי אַ קאָמפּלי 
מענט, װאָס ס'איז צו דערװאַרטן פון פריינד; ס'איז אַ פאַרדינטע כאַראַק- 
טעריזאַציע. 

אין אונדזער קורצער אָפּשאַצונג האָבן מיר נישט בדעה צו דעטאַליזירן 
אַלע מאָמענטן, וועלכע האָבן אונדז געבראַכט צו אונדזער אויספיר, ווי, 
למשל, דער חשבון פון אויפטוען װאָס איז געבראַכט געװאָרן אין די באַ- 
ריכטן, אָדער דער צוזאָג פון גרעסערע פאַרמעסטן. דאָס זענען נאָרמאַלע 
מאָמענטן אויף קאָנפערענצן פון אָרגאַניזאַציעס, 

װאָס מיר האַלטן אָבער פאַר נויטיק אַרױסצוהײיבן איז, קודם-כל, די 
קאָנסטיטוציאָנעלע ענדערונג אין דעם צוזאַמענשטעל פון דער העכסטער 
אינסטאַנץ פון דעם אַרבעטער-רינג : זיין נאַציאָנאַלע עקזעקוטיוו. ביז דער 
היי- יאָריקער קאָנפערענץ איז זי געווען צזאַמענגעשטעלט אויסשליסלעך 
פון ניו-יאָרקער מיטגלידער. די גרויסע פּראָװוינץ איז אַזױ אַרום געוען 
באַעוולהט. די עוולה איז איצט אָפּגעשאַפט געװאָרן. די דאָזיקע ענדערונג 
קומט אַנטקעגן דעם דעמאָקראַטישן פּרינציפּ: שטייער באַרעכטיקט צו אַ 
דעה, 

און הלמאי זאָלן מיר עס נישט זאָגן : דער װויכטיקסטער עלעמענט אין 
אונדזער סאַטיספאַקציע מיט דער קאָנװענשאָן איז װאָס אויף איר האָט דער 
אַרבעטער-רינג ענדלעך געפונען זיינס אַ נאַטירלעכן אַדרעס אין דער יידי- 
שער מדינה. זינט די מדינה איז אַנטשטאַנען האָט זיך דער אַרבעטער-רינג 
אידענטיפיצירט מיט איר פּאָליטיש און דורך זאָרג פאַר אירע עקאָנאָמישע 
נויטן, דורך דער באָנד-אַקציע און פאַראײיניקטן יידישן אַפּיל. אָבער קיין 
אײיגנאַרטיקן אַדרעס האָט דער אַרבעטערירינג נישט געהאַט אין ישראל, 
וי ער װאָלט עס באַדאַרפט האָבן װוי אַן אַרבעטער- און פאָלקס-אָרגאַני- 
זאַציע. | 

אויף דער קאָנװענשאָן האָט דער אַרבעטער-רינג צום ערשטן מאָל 
אָפיציעל אויסגעשטרעקט זיין ברידערלעכע האַנט צו דער הסתדרות. אמת, 

ס'איז געטאָן געװאָרן מיט רעזערװאַציעס: די אידענטיפיקאַציע-רעזאָלוציע 
רעדט בלויז וועגן טרייד-יוניאָניסטישער טעטיקייט פון דער הסתדרות, 

פאַר װאָס נישט דער סאָציאַל-פּאָליטישער אויסבליק פון דער הסתד- 
רות ? אירע קאָאָפּעראַטיוון ? אירע קיבוצים און מושבים ? און אַפילו נישט 
איר פראַטערנאַלער פּראָגראַם? אָט די-אָ מאָמענטן אין דער אויסווירקונג 
פון דער הסתדרות זענען דאָך נענטער צום כאַראַקטער פון דעם אַרבעטער- 
רינג, װי ס'איז סתם טרייד-יוניאָניזם, 

איז תיקו : אונדז גייט דאָ נישט אין מאַכן חשבונות און רעדן ועגן 
דעם פאַרװאָס. די אידענטיפיקאַציע-רעזאָלוציע מיט דער הסתדרות, אַפילו 
אין דער באַגרענעצטער פאָרעם, שטעלט מיט זיך פאָר אַן ערשטן וויכטיקן 
שריט, װאָס וועט מחייב זיין נישט נאָר צו אַן אויסגעשטרעקטער האַנט, נאָר 
וועט, זענען מיר זיכער, ברענגען צו אַ פולן ברידערלעכן אַרומנעמען זיך, 
אַז דאָס וועט זיין אַזױ װערט באַשטעטיקט דורך דעם ביטערן קאַמף, װאָס 
די בונדיסטן האָבן געפירט קעגן דער רעזאָלוציע. און פאַר װאָס זאָלן מיר 
עס אױיסבאַהאַלטן: מיר פילן זיך איצט היימישער אין אַרבעטער-רינג, 


גע 


דער גורל פון אַרבעטער-רינג ליגט איצטער פעסטער אין די הענט 
פון זיין יינגערן דור, די ענגליש-רעדנדיקע אין אים. נישט אַלע טראַדיציעס 
פון די גרינדער פון דעם אַרבעטער-רינג אָדער פון זיינע ערשטע צוויי דורות 
זענען אַקטועל פאַר דעם איצטיקן דריטן דור. 
דאָס איז נאַטירלעך און אויך פּאָזיטיוו. אָבער די עקזיסטענץ-באַרעכ- 
טיקונג פון דעם אַרבעטער-רינג, זיין פּרעטענזיע אויף אייגנאַרטיקײט, איז 
באַדינגט דורך: װאָרצלען אין יידישן נאַציאָנאַלן לעבן און פון דער דאַזי" 
קער באַזע זיך אויסווירקן אין דער געזעלשאַפט. פאַר דעם דאָזיקן עקזאַמען 
שטייט דער מאָרגן פון דעם אַרבעטער-רינג, 
זיין צוזאָג אויף נאָך גרעסערע פאַרמעסטן איז באַגלײט דורך אונדזערע 
ברכות, 
סעפּטעמבער, 1968 

צום צוועלפטן געדענקטאָג! 


היינטיקן חודש פאַלט אויס דער 12טער געדענק-טאָג פון דעם אויפ- 
שטאַנד פון װאַרשעװער געטאָ. דעם 19טן אַפּריל, 1943 איז די וועלט עלעק- 
טריפיצירט געװאָרן דורך דעם אָנזאָג, אַז די רעשטלעך אין װאַרשעװער 
געטאָ, אָנגעפירט דורך די אונטערערדישע יידישע קאַמפס-גרופּן זענען 
אַרױסגעטראָטן אין פאַרטיידיקונג פון די לעבנס און דעם כבוד פון די נאָך 
פּאַרבליבענע יידן אין דער געטאָ. מיט אַ פאַרכאַפּטן אָטעם האָט די וועלט 
און אין דער ערשטער רייע דאָס יידישע פאָלק, נאָכגעפאָלגט דעם יידישן 
העראָיישן לאַמף קעגן דעם מעכטיקן נאַצישן מאָרד-אַפּאַראַט. 30 טעג האָט 
דער קאַמף געדויערט. 0 טעג האָט גענומען דעם געפּאַנצערטן היטלעריס- 
טישן כוח צו דערשטיקן דעם יידישן װידערשטאַנד. און אויף די חורבות 
פון װאַרשעװער געטאָ איז ערשט שטיל געבליבן ווען דער לעצטער יידישער 
מאַרטירער-קעמפער איז געפאַלן, 

ערשט שפּעטער, יאָרן שפּעטער, ווען דער היטלעריזם איז געװאָרן 
באַזיגט און פאַרטריבן פון פּוילן איז קלאָר געװאָרן די העלדישקייט פון די 
אויפשטענדלער אין דער געטאָ. און װאָס אַ יאָר װאַקסט די באַװוּנדערונג 
פון דעם מוט און דעם שטאָלץ פון די, וועלכע זענען געגאַנגען אין קאַמף 
וויסנדיק, אַז קיין פיזישן זיג איבערן שונא דערװאַרט זיי נישט ; זייער ציל 
איז געווען אַ העכערער : באַזיגן אים גייסטיק. ווייזן דעם שונא, אַז ער קאָן 
נישט באַזיגן דעם יידישן כבוד, דעם יידישן גײסט! דער פּאַראָל פון די 
געטאָדקעמפער איז געווען, אין די ווערטער פון קדוש עמנואל רינגלבלום 
,לעבן מיט ווירדע און שטאַרבן מיט ווירדע!" 

וועט אונדזער פאָלק זיכער אויך היי-יאָר טיף בויגן דעם קאָפּ אין 
אָנדענק פון די מאַרטירער פון װאַרשעװער געטאָ. צוזאַמען מיט דעם 
טרויער אויף די געפאַלענע אין געטאָ, װעט אויך זיין באַרעכטיקט אַ גע" 
פיל פון שטאָלץ מיטן העראָיִזם, װאָס די פאַרמוטשעטע רעשטלעך יידן אין 
געטאָ האָבן אַרױסגעװיזן אין פאַרטיידיקונג פון כבוד פון יידישן פאָלק. 

אָבער דער געטאָ-טאָג טאָר ביי אונדז נישט פאַרבלייבן בלויז װי אַ 
געדענקטאָג. ער דאַרף ווערן און בלייבן דער טאָג פון חשבון הנפש אינער" 
האַלב אונדזער פאָלק גופא און, דער עיקר, אַ טאָג פון חשבון מיט דער 
וועלט, װאָס האָט דערלאָזט צו דעם גרויסן חורבן, װאָס עס איז אונדו געשען 
אין דעם היינטיקן דור. אין דער ערשטער רייע דאַרף דער חשבון געמאַכט 

ווערן מיטן דייטשישן פאָלק, װאָס פון זיין אינגעווייד איז אַרױיסגעקומען די 
נאַצישע בעסטיע, װאָס האָט פאַרטיליקט אַ דריטל פון אונדזער פאָלק, 6 
מיליאָן אין צאָל. אונדזער חשבון מיט דעם דייטשישן פאָלק טאָר נאָך נישט 
זיין פאַרענדיקט, אויף דורות לאַנג נאָך נישט פאַרענדיקט ! דעריבער, דאַרף 
אין דעם געטאָ-געדענק-טאָג פאַרטיפט ווערן דער וידערגעפיל צו אַלע 
כוחות אין דער וועלט, װאָס צוליב וועלכע עס איז חשבונות זענען זיי שוין 
גרייט צו רעסטאַוורירן דאָס דייטשישע פאָלק װי אַ גלייכן צווישן גלייכע. 


אָבער מיר טאָרן זיך נישט באַגנוגענען בלויז מיט האַלטן אין זיך דעם 
ווידערגעפיל צום פאַרגעבונגס-פּראָצעס לגבי דייטשלאַנד, װאָס אַנטװיקלט 
זיך אַזױ רעשיק אין אונדזער צייט. דער געטאָיגעדענק-טאָג דאַרף כסדר 
באַנײיען און פאַרשטאַרקן אונדזער קאַמף קעגן דער גלייכשטעלונג פון דייטש- 
לאַנד צווישן די פעלקער פון דער ועלט און אוודאי און אוודאי אין דער 
ערשטער רייע, קעגן זיין באַװאָפענונג, קעגן מאַכן אים פאַר אַ גלייכן צד 
אויף דער װעלט-אַרענע און קעגן אים לאָזן זיך רוקן פאָרויס צו אַ פירנ- 
דיקער פּאָזיציע אין דער וועלט. 


קיינער, װוי מיר יידן, זענען נישט אַזױ באַרופן צו װאָרענען דער וועלט 
קעגן די געפאַרן װאָס דאָס צוריקבאַװאָפּענען דייטשלאַנד איז מסוגל צו 
ברענגען אויף דער װעלט. אמת, אונדזער באַרופנקייט װאָרצלט אין אונדזער 
שינאה צו דעם דאָזיקן פאָלק, אָבער, די דאָזיקע שינאה דאַרף נישט אַזױ 
לייכט אַװעקגעמאַכט ווערן מיט דער האַנט, ווייל עס איז די שינאה פון דעם 
קרבן צו זיין מערדער, און ווער קען דעם מערדער אַזױ גוט וי זיין קרבן ? 
אָבער חוץ דעם, חוץ די יידישע תביעה, האָט דאָס דייטשישע פאָלק כאָטש 
טיילווייז שוין באמת באַװויזן, אַז עס האָט זיך ריין געװאַשן גייסטיק פון 
זיינע פאַרברעכנס ? האָבן מיר שוין דעם מינדסטן סימן, אַז דער רוב פון 
דעם דייטשישן פאָלק לעבט איבער און האָט חרטה אויף זיין שוידערלעכער 
פאַרגאַנגענהײיט ? אַ פאַרגאַנגענהײט װאָס איז נאָך קיין 15 יאָר נישט אַלט. 
איז שוין דאָ די מינדסטע באַרעכטיקונג, אַז מען קאָן אָנפאַרטרױען דעם 
דייטשישן פאָלק װאָפן און, אַז ער װעט עס נישט באַנוצן נאָך אַ מאָל אויף 
אָנצוצינדן אַ נייע וועלט-שרפה ? אויף אַלע די-אָ פראַגעס איז נאָך דערווייל 
דער ענטפער ניין, און דער ,ניין" װוערט באַרעכטיקט מיט דעם טאָגיטעג- 
לעכן לעבן אין דײיטשלאַנד. אָן בושה זענען רעסטאַװרירט געװאָרן נאַצישע 
מערדער צו חשובע פּאָזיציעס אין געזעלשאַפטלעכן לעבן בכלל און אַפילן 
אין די העכסטע אינסטאַנצן פון לאַנד. און נישט וועגן פאַראיינצלטע פאַלן 
רעדט זיך עס, נאָר וועגן הונדערטער טויזנטער און אפשר אויך מיליאָנען. 

אַז מיר זענען נישט פאַראיינזאַמט אין אונדזער מורא פאַר דער צוריק- 
באַװאָפענונג פון דיײיטשלאַנד זאָגן עדות די טיפע אויפטרייסלונגען וועלכע 
קומען פאָר ביים פראַנצויזישן פאָלק און דער טיפער ריס אינערהאַלב דער 
ענגלישער לײבאָר-פּאַרטײ צוליב דער דאָזיקער פראַגע. אַזױ, אַז עס איז 
נישט בלויז אַ יידישער מאָמענט נאָר אַ פראַגע פון די טיפסטע אינטערעסן 
פון דער וועלט, װי עס פאַרשטייען עס גרויסע טיילן פון דער סאָציאַליסטי- 
שער באוועגונג. ווייל נישט נאָר אין דער לײבאָר-פּאַרטײ אין דאָ אַ טיפע 
מחלוקת וועגן דער װידערבאַװאָפּענונג פון דייטשלאַנד. דאָס זעלבע איז אויך 
אמת װאָס שייך דער פראַנצויזישער סאָציאַליסטישער פּאַרטײ און סאָציאַי 
ליסטישע פּאַרטײען פון אַנדערע לענדער, 

דעריבער, סיי פון יידישן שטאַנדפּונקט און סיי פון די אינטערעסן פון 
וועלט-שלום, איז אונדזער חוב נישט נאָר צו פּראָטעסטירן קעגן דער ווידער- 
באַװאָפּענונג פון דייטשלאַנד, נאָר צו פירן קעגן דעם אַ כסדרדיקן און העפ- 
טיקן קאַמף און אויפקלערונג-אַקציעס, און אוודאי זענען מיר מחויב דאָס 
צו טאָן ווען דער געטאָיגעדענק-טאָג פרישט אָפּ אין אונדזער זכרון, װאָס 
עמלק-דײיטשלאַנד האָט געטאָן צו אונדזער פאָלק. און, אויב מיר ווילן באמת 
געבן אַן אינהאַלט די געדענק-טעג פון װאַרשעװער געטאָ, קאָנען מיר עס 
טאָן דורך שטיין אויף דער װאַך פאַר שלום און פאַר מאָראַלישקײט צוישן 
פאָלק און פאָלק און מענטש און מענטש. 

אֲפּריל 1955 


בלויז ביי אונדז 


בלויז ביי אונדז, יידן, קאָן געשען אַז אַפּילו בנוגע דעם גרויסן חורבן 
פון אונדזער דור זאָל זיך נישט אויסווירקן ביי אַלעמען אַ געפיל פאַר נאַ- 
ציאָנאַלער דיסציפּלין פאַר דער עטאַבלירונג פון אַ געדענק- און טרויער-טאָג 
לכבוד אונדזערע זעקס מיליאָן קדושים. אַלע באַמיָונגען צו באַװירקן עטלעכע 
פון אונדזערע היגע נאַציאָנאַלע קערפּערשאַפטן, אַז זיי זאָלן זיך נישט אָפּי 
זונדערן פון יידישן כלל, װאָס שייך אונדזער מאָדערנעם נאַציאָנאַלן טרויער, 
זענען געווען אומדערפאָלגרייך. דאָ רעדט זיך, פאַרשטייט זיך, וועגן דער 
דאַטע פון יזכור פאַר אונדזערע זעקס מיליאָן אומגעבראַכטע דורך די נאַציס, 
צי די דאַטע זאָל זיין כ"ז ניסן, אָדער דער 19טער אַפּריל. 

ווילן מיר זאָגן גאַנץ אָפן, אַז װאָלט זיך עס געהאַנדלט בלויז אין דער 
היגער בונדישער גרופּע, װאָלט עס נישט געווען קיין טעמע אין יידישן לעבן, 
ביי איר איז טריף אַלצדינג װאָס קומט פון דער יידישער מדינה, און 
אַזױ װי די איניציאַטיוו פאַר דער דאַטע כ"ז ניסן איז געקומען פון ישראל, 
איז געווען צו דערװאַרטן, אַז די בונדיסטן זאָלן דערקלערן אַ הייליקע 
,פּרינציפּיעלע" מלחמה דער דאַטע כ"ז ניסן, 

איז ווער װאָלט זיך אומגעקוקט אויף דעם בונדישן ;חרם", ווען מיט 
זיי װאָלטן נישט מיטגעגאַנגען אַזעלכע קערפּערשאַפטן װוי דער אַרבעטער- 
רינג און דער יידישער אַרבעטער-קאָמיטעט? עס איז אָט דער דאָזיקער 
מאָמענט, װאָס איז אייגנטלעך דער ענין אויף אונדזער טאָג-יסדר. אויף וויפל 
מיר ווייסן (און מיר זענען דערמיט אינטים באַקאַנט), ווירקט זיך נישט אויס 
די בונדישע שינאת-ציון אין די דאָזיקע צוויי קערפּערשאַפטן. עס איז דער- 
פאַר אומפאַרשטענדלעך פאַר װאָס אויך ביי דעם אַרבעטער-רינג און ביי דעם 
יידישן אַרבעטער-קאָמיטעט איז טריף די דאַטע כ"ז ניסן, 

אין װאָס אייגנטלעך האַנדלט זיך עס ? 

ימיט עלף יאָר צוריק האָט די כנסת אין ישראל, דורך אַ געזעצגעבע- 
רישן אַקט, באַשטימט אַז כ"ז ניסן זאָל פון דעמאָלט אָן און להבא זיין דער 
געדענקטאָג פאַר אונדזערע זעקס מיליאָן קדושים. ווען די כנסת האָט באַ- 
שטימט כ"ז ניסן, האָט זי געװוּסט, אַז דער אויפשטאַנד פון דעם װאַרשעװער 
געטאָ האָט זיך אָנגעהויבן דעם 19טן אַפּריל, דאָך האָט זי באַשטימט װוי די 
דאַטע כ"ז ניסן. פאַר װאָס ? כדי צו מינערן פון 19טן אַפּריל ? חלילה ! בלויז 
אין בייזוויליקייט װאָרצלט אַזאַ באַשולדיקונג. די אויפקלערונג איז אַ פּשוטע: 
דער 19טער אַפּריל פאַלט אָפּט אויס במשך פון די יום-טוב-טעג פון פּסח, 
און לויט דער יידישער רעליגיע -- יאָ, לוט דער יידישער רעליגיע -- 
קאָן במשך פון יום-טוב נישט זיין קיין טרויער. דאָס האָט געבראַכט דערצו, 
אַז פאַר גרויסע שיכטן פון אונדזער פאָלק, סיי אין ישראל און סיי אין די 
תפוצות, איז געווען אוממעגלעך אויסצודריקן אין דעם 19טן אַפּריל זייערע 
טרויער- און געדענק-געפילן נאָך דעם אומגעבראַכטן דריטל פון אונדזער 
פאָלק, 

אַפילו דער וועלטלעכער טייל, װאָס האָט יאָ פאַרצייכנט דעם 19טן 
אַפּריל, האָט אין פאַרשידענע יאָרן, אויך צוליב די פּסח-טעג, נישט אָפּגע- 
היט פּינקטלעך די דאַטע פון 19טן אַפּריל, ביי אונדז, למשל, אין אַמעריקע, 
האָט מען צוליב פּראַקטישע מאָטיוון, געדענק- און טרויער-טעג אַפילו צו- 
געפּאַסט צו אַ סוף-װאָך, צו אַ שבת-אָװנט, צו אַ זונטיק-אָװנט; וי אַ ביי- 
שפּיל! די עטלעכע אָרגאַניזאַציעס, וועלכע האַלטן זיך נאָך געבונדן מיט 

דעם 19טן אַפּריל, האָבן גאָר אַראַנזשירט היי"יאָר זייער צענטראַלן צוזאַ 
מענקום דעם 15טן אַפּריל. אַזױ אַז די יזכור-פאַרזאַמלונגען, פאַרבונדן מיט 
דעם 19טן אַפּריל, האָבן סיי"ווי-סיי אַרומגעװאַנדערט איבערן קאַלענדאַר. 
ווען מיר זאָגן עס, מיינען מיר נישט צו מינימיזירן דעם באַדײט פון דעם 
9טן אַפּריל. דער טאָג פון דעם אויפשטאַנד פון דער װאַרשעװער געטאָ 
וועט אויף אײביק בלייבן אין זכרון פון אונדזער פּאָלק סיי אין טרויער און 
סיי אין שטאָלץ מיט די גיבורים פון דער װאַרשעװער געטאָ. 


אָבער די כנסת אין ישראל האָט געהאַט פאַר זיך אַן אויפגאַבע אָנצר 
צייכענען אַ דאַטע, װאָס זאָל דערמעגלעכן אַלע שיכטן פון אונדזער פאָלק, 
סֵיי אין ישראל און סיי איבער אונדזער צעשפּרײטקײט צו געבן אַן אויס" 
דרוק צו זיינע געפילן פון געדענקען און טרויער, אַ דאַטע, װאָס זאָל נישט 
מוזן ווערן קיין נידחה, צוליב פּסח-טעג. דאָס איז די איינציקע מאָטיווירונג 
פאַר כ"ז ניסן און נישט װי מען וויל אַרײנטײטשן אין דעם אַ מין גרינג" 
שעצונג צו דעם 19טן אַפּריל. | 

עס איז דאָ נאָך אַ װאָגיקער, לויט אונדזער מיינונג, מאָטיוו, און דאָס 
איז װאָס כ"ז ניסן איז פאַרבונדן מיט דעם יידישן קאַלענדאַר. אַלע יידישע 
יום-טובים און אַלע יידישע טרויערטעג זענען פאַרבונדן מיטן יידישן קאַי 
לענדאַר, און אויך אונדזער נייער טרױערטאָג דאַרף זיין פאַרבונדן מיטן 
יידישן קאַלענדאַר. מיר ווייסן, אַז פאַר בונדיסטן איז דאָס אַ נעגאַטיװער 
מאָמענט, אָבער דאַרף עס אויך אַזױ זיין פאַר אַזעלכע קערפּערשאַפטן וי דער 
אַרבעטער-רינג אָדער דער יידישער אַרבעטער-קאָמיטעט? 


דער עיקר --- וועלכע דאַטע האָט אויסזיכטן צו ווערן פאַקטיש אַ נאַי 
ציאָנאַלער געדענק- און טרויער-טאָג פאַר אונדזער פאָלק, אין ישראל איז 
כ"ז ניסן לויטן געזעץ אַ טרױיערטאָג. דער געזעץ װוירקט זיך אויס אין דעם 
גאַנצן געזעלשאַפטלעכן לעבן. קינדער אין די שולן ווערן דערצויגן דערצו. 
אַלע געזעלשאַפטלעכע כוחות אין לאַנד גיבן פּאַסיקע אויסדרוקן אין דעם 
דאָזיקן טאָג. אין די תפוצות איז שוין כ"ז ניסן במשך פון אַ צאָל יאָרן גע" 
װאָרן דער טאָג פון דערמאָנונג און טרויער. אויך אין די פאַראייניקטע 
שטאַטן און קאַנאַדע, קאָן מען זאָגן, איז כ"ז ניסן אָנגענומען מצד דער 
איבערוועגנדיקער מערהייט פון אונדזער ישוב. איז פרעגן מיר : פאַר װאָס 
זאָל זיך נישט אויסווירקן אַ געפיל פון נאַציאָנאַלער דיסציפּלין בנוגע אַן 
איינהייטלעכן געדענק- און טרויער-טאָג, 


עס איז דאָך באמת אַ חרפּה: אָט האָט די גרופּע וועלכע האַלט זיך ביי 
דעם 19טן אַפּריל, געקראָגן אַ פּראָקלאַמאַציע ביים גאַװערנאָר ראָקעפעלער ! 

אין קאָנגרעס איז אָנגענומען געװאָרן אַ רעזאָלוציע אין פאַרבינדונג מיט כ"ז 
ניסן ; דער מעיאָר פון שטאָט ניו-יאָרק האָט אַרױסגעגעבן אַ פּראָקלאַמאַציץ. 
פאַר כ"ז ניסן, 


מיר קאָנען פאַרשטיין ווען מען קאָן זיך נישט אײניקן אויף שימחות, 
די אָדער יענע ריכטונג אין יידישן לעבן קאָן זאָגן, אַז דאָס װאָס דאָס גאַנ- 
צע פאָלק באַטראַכט פאַר אַ שימחה, איז נישט איר שימחה. עס קאָנען אויך 
זיין טרויער-מאָמענטן ביי אַ פאָלק, װאָס עמיצער קאָן זאָגן, אַז עס איז נישט 
זיין טרויער. אָבער דער היטלער-חורבן איז אונדזער אַלעמענס חורבן און 
דער טרויער -- אַ נאַציאָנאַלער טרויער ! איז ווער האָט די מאָראַלישע, מען 
רעדט נישט פון געזעצגעבערישער, רעכט צו באַשטימען אַ נאַציאָנאַלן טרוי- 
ערטאָג ? האָט יעדע קליינע גרופּע אָדער ריכטונג אַ רעכט צו באַשטימען 
פאַר זיך ? פאַר זיך --- אפשר יאָ, --- אָבער נישט פאַרן פאָלק. פאַרן פאָלק 
באַשטימט די מערהייט, און די מערהייט, די באַװוּסטזיניקע מערהייט, האָט 
באַשטימט כ"ז ניסן פאַר דעם געדענקטאָג פון אונדזער גרויסן חורבן, 


מיר האָבן אין אָנהױב געזאָגט, אַז עס זענען געמאַכט געװאָרן באַמיונ" 
גען צו באַװירקן די קערפּערשאַפטן וועלכע האַלטן זיך ביי דעם 19טן אַפּריל, 
אַז זי זאָלן זיך אָנשליסן אין די פאָלקס-מאַניפעסטאַציעס. איז זאָל דאָ אויך 
דערציילט ווערן, אַז די באַמיונגען האָבן זיך געצויגן עטלעכע יאָר און אַז 
די פון אונדז, למשל, אין יידישן קולטור-קאָנגרעס, וועלכע נעמען אָן כ"ז 
ניסן, האָבן אַרױסגעװיזן אַ סך געדולד, און מער וי געדולד. אין די לעצטע 
עטלעכע יאָר, האָבן מיר פאַקטיש נאָכגעגעבן, מיט דער האָפענונג, אַז סוף- 
כל-סוף װעט קומען צו אַ פאַרשטענדיקונג. צום באַדױערן, איז די האָפע- 
נונג נישט רעאַליזירט געװאָרן. איז נאָך אַ מאָל --- װאָלט זיך עס געהאַנדלט 
בלויז אין דער בונדישער גרופּע, װאָלט זיך קיינער נישט אומגעקוקט אויף 
זיי. יום-העצמאות איז ביי זיי נישט קיין יום-טוב, און אויב זיי ווילן אויך 
נישט טרויערן צוזאַמען מיטן גאַנצן פאָלק, איז נישט. אַלנפאַלס, איז דאָס 
אויסשליסן זיך פון כלל-ישראל אין אײינקלאַנג מיט דער בונדישער טראַדי- 
ציע. אַפילו אין געטאָ, אין דער אונטערערדישער באַװעגונג, אין די קאַמפס- 
מחנות, האָט זיך דער ,בונד" געהאַלטן באַזונדער און אין אָנהויב זיך נישט 
אָנגעשלאָסן אין דעם נאַציאָנאַלן יידישן קאַמפס-קאָמיטעט. אָבער דער יידי- 
שער אַרבעטער-קאָמיטעט ? דער אַרבעטער-רינג? אָט די צוויי קערפּער- 
שאַפטן, וועלכע ווייזן בדרך-כלל אַרױס אַ פאַראַנטװאָרטלעכע באַציוּנג צו 
יידישע אינטערעסן און דיסציפּלין, פּאַר װאָס אויך זיי האָבן נישט געהאַנדלט 
מיט אַ געפיל פאַר נאַציאָנאַלער דיסציפּלין, איז באמת אומפאַרשטענדלעך, 

דער 19טער אַפּריל איז ביי אונדז נישט טריף און וװוערט נישט גע- 
שטעלט אין שאָטן דורך כ"ז ניסן. דער 19טער אַפּריל װועט בלייבן אין זכרון 
פון אונדזער פאָלק וי אַ העראָיש קאַפּיטל פון יידישער גבורה און װעט 
אונדז באַגלײטן לדורות. כ"ז ניסן שליסט איין אי דעם 19טן אַפּריל און אי 
אונדזער גאַנצן גרויסן חורבן, װאָס האָט אונדז געבראַכט זעקס מילאָן 
קדושים. 

מאַי 1962 


די יידישע וועלט 
האָט אַקצעפּטירט די דאַטע פון כ"ז ניסן 


אין איינלאַדונגען צו זיצונגען פון עטלעכע היגע יידישע נאַציאָנאַלע 
קערפּערשאַפטן, װאָס מיר האָבן באַקומען, ווערט אָנגעזאָגט, אַז אויפן טאָג- 
אָרדענונג שטייען די צוגרייטונגען צום קומענדיקן געטאָייזכור. איז גוט 
װאָס דאָס װערט באַצייטנס געטאָן: דער קומענדיקער טרויער-טאָג װעט 
זיין דער 20סטער און ער דאַרף טראָגן אַ טיפערן און ברייטערן כאַראַקטער 
וי די טרויער-טעג אין די פאַרגאַנגענע עטלעכע יאָר. 

אמת, מיר ווייסן, אַז פּראַקטישע מאָטיוון האָבן גורם געווען דערצו, 
װאָס די פראַגע שטייט אַזױ פרי אויף אונדזער טאָג-אָרדענונג: אויב מען 
באַזאָרגט זיך נישט אַמװינציקסטן אַ האַלב יאָר פריער מיט אַ פּאַסיקן זאַל, 
קריגט מען נישט שפּעטער. אָבער װאָס עס זאָל נישט האָבן געבראַכט דער- 
צו, איז עס גוט, ווייל עס גיט אונדז אַלע אַ מעגלעכקייט, איידער עס װערט 
צו שפּעט, זיך ,דורכצושמועסן" וועגן דעם אָנגעווייטיקטן מאָמענט, װאָס 
האָט באַגלײט אונדזערע געטאָ-געדענקיטעג אין די לעצטע יאָרן 

מיר האָבן דאָ, פאַרשטײט זיך, אין זינען די דאַטע פון אונדזער נאַי 
ציאָנאַלן טרויער-טאָג. דער סכסוך צי די דאַטע זאָל זיין כ"ז ניסן אָדער 
דער 19טער אַפּריל איז נאָך נישט ביי אונדז געשליכטעט. אמת, דער פאַקט, 
װאָס אַ צאָל יידישע קערפּערשאַפטן מאַכן שוין צוגרייטונגען באַזונדער, 
זאָגט נישט אָן אַפילו אַ פּרווו צו קומען סוף-כל-סוף צו אַ פאַרשטענדיקונג 
בנוגע דער דאַטע פאַר אונדזער נאַציאָנאַלן טרױיערטאָג. אָבער דאָך ווילן 
מיר נאָך אַלץ גלויבן אַז דער ענין איז נישט קיין האָפענונגסלאָזער, אַז 
אַלע פאַראַנטװאָרטלעכע יידישע קערפּערשאַפטן װועלן זיך נאָך אַ מאָל פאַר- 

סראַכטן וועגן דער נויטווענדיקייט, אַז אונדזער נאַציאָנאַלער טרױערטאָג 
זאָל טראָגן באמת אַ נאַציאָנאַלן כאַראַקטער, 

דער גרויסער חורבן פון אונדזער דור אין וועלכן עס איז אומגע- 
בראַכט געװאָרן אַ דריטל פון אונדזער פאָלק, איז מחייב אַ נאַציאָנאַלן אויס- 
דרוק פון אונדזער טרויער. אַ צעפּיצלונג -- װוּ יעדער איינער טרויערט 
אין זיין אייגענעם ווינקל --- פון אונדזער פאָלקסאויסדרוק, איז באמת אַ 
חילול השם, 

מיר שרייבן דאָ נישט אין אַ טאָן פון פּאָלעמיק, ווייל יעדער טאָן פון 
פּאָלעמיק אַרום אונדזער נאַציאָנאַלן טרויער איז אויך אַ חילול השם. אָבער 
דאָך מוז פאָרט אונטערגעשטראַכן ווערן, אַז ביי די עקסטרעם-פאַרעקשנטע 
קעגנער פון דער דאַטע כ"ז ניסן װאָרצלט זייער קעגנערשאַפּט הױפּטזאַכ- 
לעך אין דעם פאַקט, װאָס די איניציאַטיוו פאַר כ"ז ניסן שטאַמט פון דער 
מדינה ישראל. עס העלפט נישט די מאָטיווירונג, װאָס האָט דאָמינירט ביים 
באַשטימען כ"ז ניסן -- דער פאַקט, װאָס דער 19טער אַפּריל פּאַסט זיך 
נישט אַריין אין דעם יידישן קאַלענדאַר און קומט אָפט אין אַ צוזאַמענשטױס 
מיט די יום-טובדיקע טעג פון פּסח, װאָס מאַכט אוממעגלעך פאַר אַ גרויסן 
סעקטאָר פון אונדזער פאָלק צו טרויערן -- די קעגנער, דער עיקר די 
בונדיסטן, זעען אין דעם סכסוך צװישן כ"ז ניסן און דעם 19טן אַפּריל אַ 
געלעגנהייט צו פירן אַ הױפּטשלאַכט קעגן דער מדינה, און דעריבער זע- 
נען זי די פאַרעקשנטע טאָנגעבער אין דעם קאַמף קעגן כ"ז ניסן. זענען 
מיר זיך מודה, אַז װאָס שייך די בונדיסטן איז נישטאָ קיין האָפענונג, אַז 
זי זאָלן זיך רעכענען מיט דער איבערוועגנדיקער מערהייט פון דעם יידישן 
פאָלק, אָבער מיר ווילן נישט גלויבן, אַז װאָס שייך אַלע אַנדערע באמת 
פאַראַנטװאָרטלעכע יידישע קערפּערשאַפטן, װעט סוף-כליסוף נישט דעצי- 
דירן דאָס געפיל פאַר נאַציאָנאַלער אחריות. 

די איבערוועגנדיקע מערהייט פון אונדזער פאָלק װעט טרויערן דעם 
0סטן יאָרטאָג פון אונדזער נאַציאָנאַלן חורבן אין כ"ז ניסן. אין דער 
מדינה איז כ"ז ניסן עטאַבלירט געװאָרן וי דער נאַציאָנאַלער טרויער, מיט 
אַלע אויסדרוקן פון אַ טרויער-טאָג, װאָס געזעצגעבערישע אינסטאַנצן קאָ- 
נען באַשטימען. איבער דער וועלט, אין אַלע יידישע ישובים, איז שוין כ"ז 
ניסן אויך אָנגענומען געװאָרן װי די דאַטע פאַר אונדזער נאַציאָנאַלן אָנ- 
דענק, אַזױ אַז אַלע מאָראַלישע פאַקטאָרן זענען אויך מחייב די היגע 
יידישע קערפּערשאַפטן נישט אויסצוטיילן זיך פונעם פאָלק, 

עס איז דאָ אַ וויכטיקער מאָמענט, װאָס װאָלט געקאַנט רעאַליזירט 
ווערן מיט דער ליקווידירונג פון דעם סכסוך איבער דער דאַטע. מיר האָבן 

דאָ אין זינען די עטאַבלירונג פון אַ שטענדיקן נאַציאָנאַלן קאָמיטעט, װאָס 
זאָל צוגרייטן די יזכוריטעג. ביז איצט זענען בדרך כלל די טרויער: און 
געדענק-טעג צוגעגרייט געװאָרן כמעט אין דער לעצטער מינוט, אַזױ צו 
זאָגן, צעברעקלונג פון די כוחות האָט אויך גורם געווען צו אומאימפּאָזאַנטע 
מאַניפעסטאַציעס פון דעם טרויער: אַ שטענדיקער נאַציאָנאַלער קאָמיטעט 
פאַר דעם געטאָ-יזכור װאָלט געווען בכוח דורכצופירן גרויסע מאַניפעס- 
טאַציעס אויף אַ נאַציאָנאַלן מאַסשטאַב. 

אָט זענען מיר אין די לעצטע װאָכן געווען עדות פון ריזיקע פּאַראַדן 
װאָס די היגע פּוילישע אָפּשטאַמיקע, און אַפילו היגע דייטשע אָפּשטאַמיקע, 
האָבן דורכגעפירט אויף די גאַסן פון ניו-יאָרק. מיר רעדן שוין נישט פון 
דעם יערלעכן איירישן סט, פּאַטריקס פּאַראַד. במשך פון יאָרן פירן דורך 
אַ סך מינאָריטעטן גרויסע מאַניפעסטאַציעס. פאַר װאָס פילט זיך דער יידי- 
שער ישוב פון ניו-יאָרק אַזױ מינדערוויכטיק און פאַרמעסט זיך נישט אויף 
דעם גרויסן אויסדרוק פון אונדזער טרויער ? 

דער פאַקט, װאָס דער אַמעריקאַנער קאָנגרעס האָט אָנגענומען אַ 
רעזאָלוציע װאָס איז אונטערגעשריבן געװאָרן דורך דעם פּרעזידענט, װאָס 
אָנערקענט כ"ז ניסן װי דעם יאָרטאָג נאָך אונדזערע אומגעבראַכטע זעקס 
מיליאָן, האָט דאָך געשאַפן דעם נויטיקן קלימאַט פאַר גרויסע עפנטלעכע 
טרויער-מאַניפעסטאַציעס מצד דער יידישער באַפעלקערונג אין די פאַר. 
אייגניקטע שטאַטן! 

און טאַקע דערפאַר ווייל מיר גייען אַנטקעגן דעם 20סטן געדענק-טאָג 
איז שוין צייט, אַז מיר זאָלן זיך אין אַמעריקע פאַרטראַכטן וועגן אוים- 
שטעלן אַ נאַציאָנאַלן טרויער-קאָמיטעט און זיך באמת פאַרמעסטן אויף אַ 
װוירדיקן אויסדרוק פון אונדזער פאָלקסטרויער. 

און אַז מיר האָבן שוין דערמאָנט די רעזאָלוציע פון קאָנגרעס, האַלטן 
מיר פאַר נויטיק אויסצודריקן אַ יישר-כוח דער ;אָרגאַניזאַציע פון די נאַצי- 
געליטענע", װאָס איז געווען אינסטרומענטאַל אין דערגרייכן די דאָזיקע רע" 
זאָלוציע. אָבער זאָגט דאָס אונדז נישט עפּעס אויפן חשבון פון דעם אַמע- 
ריקאַנער יידישן לעבן בכלל און זיינע גרויסע קערפּערשאַפטן בפרט, אַז 
עס האָט ערשט באַדאַרפט קומען אַ קליינע און נייע יידישע אָרגאַניזאַציע 
וי די ,אָרגאַניזאַציע פון די נאַצי"געליטענע", כדי צו דערגרייכן דעם גרויסן 
מאָראַלישן אויסדרוק, װאָס די רעזאָלוציע פון דעם אַמעריקאַנער קאָנגרעס 
שטעלט מיט זיך פאָר ? ווען מיר שטעלן די דאָזיקע פראַגע, ווילן מיר 
חלילה דערמיט נישט מינימיזירן דעם אויפטו פון דער קאָרגאַניזאַציע פון 
די נאַצי-געליטענע". עס איז אַ גרויסער אויפטו, און טאַקע ווייל עס איז 

אַ גרויסער אויפטו, שטרייכט עס אונטער דעם דורכפאַל, יאָ, די נישט- 
רירעוודיקייט און אפשר אויך די נישט-געװאַגטקײט, מצד די אַזױ גערופענע 
נאַציאָנאַלע קערפּערשאַפטן אונדזערע. 
אָבער מיר ווילן דאָ נישט צו פיל אויסברייטערן דעם חשבון װאָס 
שייך דעם כאַראַקטער פון אונדזער יידיש מאָביליזירט לעבן בכלל. דאָס 
איז אַ טעמע אַן און פאַר זיך און װעט בלייבן אויף אונדזער טאָג-אָרדענונג 
ביז עס װעט קומען צו אַ טאָלק. דאָ װילן מיר אַװעקשטעלן פאַר אונדזערע 
נאַציאָנאַלע קערפּערשאַפטן בלויז די פראַגע פון דעם 20סטן געטאָייזכור 
מיט דער האָפענונג, אַז עס װעט דערגרייכט וערן די נויטיקע פאַרשטענ- 
דיקונג, װאָס זאָל מאַכן מעגלעך אַ גרויסע נאַציאָנאַלע טרויער-מאַניפעס- 
טאַציע. 
נאָוועמבער 1962 


די יידן אין צפֿון-אַמעריקע 


(פֿון דער רעדע אויף דער װועלט-באַראַטונג 
אחדות-העבודה -- פועלי-ציון) 


דאָס יידישע לעבן אין צפון-אַמעריקע איז וועזנטלעך אַנדערש וי אין 
אַנדערע וועלט-טיילן, אָבער דאָך איז עס אַ גלות-לעבן. אין אונדזער הבא 
ונתחכמא בנוגע דעם אַמעריקאַנער יידנטום מוזן מיר אָנערקענען זיין אַנ- 
דערשקייט, אים אויפנעמען וי ער איז און זוכן די נויטיקע מעטאָדן אים 
צו באַװירקן. | 

אין צפון-אַמעריקע לעבט כמעט אַ העלפט פון אונדזער פאָלק -- 
אַרום 6 מיליאָן. װאָס דער גורל פון די דאָזיקע 6 מיליאָן יידן שטעלט מיט 
זיך פאָר, װאָס שייך דעם קיום פון אונדזער פאָלק, זיין המשך און דער 
צוקונפט פון דער מדינה -- דאַרף איך דאָ נישט איבערחזרן. עס איז אויך 
גוט באַקאַנט, אַז דאָס אַמעריקאַנער יידנטום פילט זיך טיף פאַרװאָרצלט 
אין די פאַראייניקטע שטאַטן; עס איז רייך, האָט אַ סך השפּעה אין פּאָלי- 
טישן לעבן פון לאַנד; באַטראַכט נישט די דעפּראַלעטאַריזאַציע װי אַן 
אומגליק; האָט ליב אַמעריקע, ווייל אַלע. האָריזאָנטן פון מעגלעכקייטן זענען 
פאַר אים אָפן: בילדונג, פּראָפעסיעס, האַנדל, אינדוסטריע, רייכטום און 
אין ערגסטן פאַל -- אַ באַשײדן, באַקװעם לעבן, 

אין אַמעריקע זענען איצט פּאָפּולער די לאָזונגען: ;מלחמה קעגן 
אָרעמקײט", ,קאַמף קעגן הונגער" -- עס איז דאָך אַ יאָר פון װאַלן און 
די לאָזונגען זענען זייער פּאָפּולער, כדי צו קריגן שטימען. מען רעדט וועגן 
דעם, אַז אין אַמעריקע לעבן צװישן 20 און 40 מיליאָן מענטשן אין אַ 
,סוב-סטאַנדאַרד"-צושטאַנד. הונגעריקע אָדער אָרעמע יידן שטעלן אָבער 
מיט זיך נישט פאָר קיין ברוכטייל פון 1 פּראָצענט, װאָס די 40-30 מיליאָן 
שטעלן מיט זיך פאָר אין דער אַלגעמײנער אַמעריקאַנער באַפעלקערונג. 
אָבער נישט װי יחידים פילן זיך יידן װי אין דער היים אין אַמעריקע, נאָר 
אויך וי אַ קאָלעקטיו. דער יידישער ישוב איז אָנערקענט וי איינער פון 
די דריי רעליגיעזע צדדים אין לאַנד: יידישער, פּראָטעסטאַנטישער און 
קאַטױלישער. די דאָזיקע אָנערקענונג היטן יידן זייער שטאַרק אָפּ און נוצן 
זי אויס אויף אַלע שטחים פון געזעלשאַפטלעכן לעבן. דעם דאָזיקן געפיל 
װאָס דער ייד, דער יחיד, און דער יידישער קאָלעקטיוו האָבן, װאָס שייך 
זייער אַזױ גערופענער אַמעריקאַנישקײט, װוערט נישט צו פיל פאַרשטערט 
דורך דעם אַנטיסעמיטיזם, װאָס איז דאָ אין אַמעריקע. עס איז דאָ אַנטי 
סעמיטיזם אין אַמעריקע, ביי אַ גרויסן פּראָצענט פון דער נישטייידישער 
באַפעלקערונג. אמת, אַגרעסיווע אַנטיסעמיטן שטעלן מיט זיך פאָר נישי 
טיקע גרופּקעס, אָבער די אַזױ גערופענע ,דזשענטעלמענישע אַנטיסעמיטן? 
-- זייער צאָל ציילט זיך אין די מיליאָנען. יידן האָבן אויך נישט קיין צו 
גרינגן צוטריט, און אין געוויסע פאַלן גאָרנישט קיין צוטריט, צו פאַרשי" 
דענע עקאָנאָמישע פּאָזיציעס אין לאַנד, עס זענען אויך דאָ פאַלן, װאָס מען 
יל נישט האָבן קיין יידן פאַר קיין שכנים. און יידן גיבן אויס מיליאָנען 
אויף די אַזױ גערופענע ,פּאָבליק ריליישאָנס" טעטיקייטן, קעגנצוּווירקן 
יעדער מאַניפעסטאַציע פון אַנטיסעמיטיזם, 

אָבער לאָמיר דאָ עדות זאָגן, אַז בדרך-כלל פילט זיך נישט דער רוב 
מנין ובנין פון אַמעריקאַנער יידנטום געשטערט אין זיינע געפילן צו אַמע- 
ריקע. דעם אַנטיסעמיטישן מאָמענט שרייבט ער צו יחידים און הייבט 
אַרױס דעם פאַקט, װאָס אין קיין שום מלוכהשער אינסטאַנץ קאָן נישט 
קומען צום אויסדרוק קיין שמץ פון קיין אַנטיסעמיטיזם. אין דעם זעט ער 
די טיפע אַנדערשקײט צװישן אַמעריקע און אַלע אײיררפּעיִשע לענדער, ווּ 
עס זענען געווען יידישע ישובים און װוּ אַנטיסעמיטיזם האָט, אין אַ גרע" 
סערן אָדער קלענערן פאַרנעם, זיך אויסגעװירקט אין דער באַציָונג פון 
מלוכהשע אינסטאַנצן כלפּי די אָרטיקע יידישע ישובים. 

דאָס געפיל פון האָבן פאַקטיש צעבראָכן די געטאָ-װענט, אַפּילו ווען 
יידן זעצן פאָר צו לעבן צוישן יידן, און די זיכערקייט, אַז יידן זענען אין 


אין גאַנג מיט דער צייט 193 


אַמעריקע פולבאַרעכטיקט, זענען, פאַרשטײיט זיך, געווען די הויפּט-גורמים 
צו דעם טיף-אונטערגראָבנדיקן, שפּראַכלעכן אַסימילאַציע-פּראָצעס צווישן 
אַמעריקאַנער יידן. איך שטרייך אונטער דעם שפּראַכלעכן מאָמענט פון דער 
אַסימילאַציע. עס זענען דאָ אויך פאַלן, פון קליינעם פאַרנעם, פון פול- 
שטענדיקער אַסימילאַציע, פון אַװעקגײן פון יידישער אָנגעהעריקייט, אָן 
שמד --- אָבער אַװעקגײן: פון אַרױסציען זיך פון יידישן לעבן, פון גע" 
מישטע חתונות, איאַ.װו. די דאָזיקע פּלאָג איז אונדז נאָכגעגאַנגען און גייט 
אונדז נאָך אומעטום אין אַלע צייטן. אָבער הגם די גרויסע מערהייט יידן 
אין אַמעריקע איז שפּראַכלעך אַסימילירט, קאָנען נישט, אָדער קאָנען זייער 
װײיניק אונדזערע צוויי יידישע לשונות, באַטראַכטן זיי זיך אָבער, פילן זיך 
וי פולשטענדיקע יידן. לויט אונדזער איינשטעלונג איז דאָס דאָך אַסימי- 
לאַציע, נישט פונעם ערגסטן סאָרט, אָבער אַסימילאַציע. אָבער פּרובירט 
זאָגן דעם אַמעריקאַנער ייד פון צווייטן אָדער דריטן דור, אַז צוליב דעם, 
װאָס ער קען נישט קיין יידיש אָדער העברעיש, װאָס זיינע פאַרזאַמלונגען 
ווערן אָפּגעהאַלטן אין ענגליש און װאָס זיינע קינדער, אַחוץ אַ פּאָר בר- 
מצווה ברכות, קענען נישט קיין יידישן אות, אַז דאָס אַלץ מיינט, אַז ער 
איז אַן אַסימילירטער ייד, אָדער בעסער געזאָגט, אַז ער איז נישט קיין 
פולער ייד -- װעט עס ביי אים אַרויסרופן די שאַרפסטע רעאַקציע. אַזאַ 
באַשולדיקטער ייד װועט מיט שטאָלץ און, לויט מיין מיינונג, באַרעכטיקטן 
-- אָנוזייזן אויף זיין גרויסן בײיטראָג אין די אינטערעסן פון יידישן פאָלק, 
סיי אין די יאָרן פאַר דער אַנטשטײונג פון דער מדינה און סיי זינט דע- 
מאָלט. און נישט נאָר װאָס שייך פילאַנטראָפּיע, נאָר אויך אין פאַרבינדונג 
מיט דער גרעסטער פּאָליטישער אַקציע פון אונדזער צויי-טױיזנט-יאָריקן 
גלות-לעבן -- צו באַװירקן דאָס אַמעריקאַנער פאָלק און זיין רעגירונג 
לטובת דעם אויפקום פון דער יידישער מדינה, 

דער פאַרנעם פון אַמעריקאַנער יידישן ישוב --- פון זיין אינערלעכער 
אויסלעבונג און אויסערלעכער אויסווירקונג, איז אַ גװאַלדיקער. ס'איז 
נישט דאָס פּלאַץ צו ברענגען ציפערן פון זיינע בודזשעטן, פון דער צאָל 
יידישע אינסטיטוציעס, פון זיינע געלט:אַקציעס לטובת אָרטיקע צװעקף 
פאַר מעבר-לים, און ספּעציעל פאַר דער מדינה. איך װעל זיך בלויז באַ- 
גנוגענען מיט כאַראַקטעריזירן דעם דאָזיקן געביט פון יידישער געזעלשאַפט- 
לעכקייט דורך זאָגן, אַז ער רופט אַרױס נישט בלויז קינאה און באַװוּג" 
דערונג ביי דער נישט-יידישער באַפעלקערונג, נאָר דינט אויך װי בוימל 
אויפן אַנטיסעמיטישן פייער: זעט וי רייך יידן זענען! 

איינער פון די הויפּט:חסרונות פון װאָס עס ליידט דער אַמעריקאַנער 
יידישער ישוב, איז דאָס פעלן ביי אים פון אַ צענטראַלן װאָרטזאָגער. הגם 
שטעט זענען אָרגאַניזירט אין אַ מין קהילה-לעבן פאַר כמעט אַלע שטחים 
פון געזעלשאַפּטלעכקײט, האָט זיך די דאָזיקע אָרגאַניזירטקײט נישט איבער- 
געטראָגן אויפן נאַציאָנאַלן שטח. אין רעזולטאַט, הערשט אויף אַ סך געָ- 
ביטן פון יידישן אויסדרוק אַ תוהו-ובוהו. לאָמיר נעמען אַ בײישפּיל די רע- 
אַגירונג פון אַמעריקאַנער יידן לגבי דער לאַגע פון סאָװויעטישן יידנטום. 
שוין יאָרן װי עס גייט אָן אַ מחלוקת ער זאָל אָרגאַניזירן די אַקציע פון 
פאַרבעסערן די מערכה פון די רוסישע יידן. נאָך לאַנגע אַמפּערײען איז 
ענדלעך דערגרייכט געװאָרן אַ פאַרשטענדיקונג. אין קומענדיקן חודש װועט 
אָפּגעהאַלטן ווערן אַ נאַציאָנאַלע קאָנפערענץ. אָבער די דאָזיקע פּאַזיטיווע 
געשעעניש זאָגט נאָך דערוווייל נישט אָן קיין ענדערונג אין דעם כאַאָס, װאָס 
הערשט אין אַמעריקאַנער יידישן ישוב, װאָס שייך זיין נאַציאָנאַלן אויס- 
דרוק אַרום וויכטיקע יידישע פּראָבלעמען. 

אויף דער איצטיקער זיצונג פון דעם אַקציאָנס-קאָמיטעט שטייט, וי 
אַ צענטראַלע פראַגע, דער מצב פון אַמעריקאַנער ציוניזם. די דאָזיקע פראַגע 
איז שוין אַזױ אַלט, װוי אַלט עס איז די יידישע מדינה. צום באַדױיערן, זענען 
די אַזױ גערופענע גרויסע ציוניסטישע אָרגאַניזאַציעס נישט אַזױ סענסי- 
טיוו צו דער לאַגע, װוי עס זענען די קלענערע, און מיר בתוכם, 

איינער פון די מאָמענטן פון יידישן לעבן, װאָס רופט אַרױס די טיפ- 
סטע זאָרג, איז די לאַגע פון יידישער דערציונג. סטאַטיסטיש קריגן הונ- 
דערט-טויזנטער יידישע קינדער אַ יידישע דערציונג, אָבער בלויז סטאַ- 
טיסטיש. אין דער דאָזיקער סטאַטיסטיק פאַררעכנט מען צוגרייטונגען צו 
בר-מצווה, אויך בת-מצווה, אַ שעה אַ װאָך פון רעליגיעזער אונטעריכטונג; 
אַ קליינע צאָל, װאָס לערנט זיך אין צוגאָב-שולן, און נאָך אַ קלענערע צאָל, 
װאָס גייט דורך די טאָגשולן. מיט זעלטענע אויסנאַמען זענען די שולן, װוּ 
קינדער קריגן יאָ אַ יידישע דערציונג, רעליגיעזע אינסטיטוציעס, ישיבות 
און תלמוד-תורהס. דער אַזױ גערופענער וועלטלעכער ייד האָט שוין באַלד 
פאַקטיש נישט קיין חלק אין דעם יידישן דערציונגס-וועזן. אין אַזאַ שטאָט 
וי ניוזיאָרק ווען מען רעכנט צונויף צוזאַמען די יידישע וועלטלעכע שולן 
-- אַרבעטער-רינג, נאַציאָנאַלער אַרבעטער-פאַרבאַנד און שלום-עליכם-שולן 
-- וועלכע זענען בלויז צוגאָב-שולן, באַטרעפט נישט די שול-באַפעלקערונג 
מער וי עטלעכע טויזנט קינדער. אין העברעיש איז נישטאָ קיין שום וועלט- 
לעכע שול, און אַ סך עלטערן, וועלכע װאָלטן געװאָלט אַ וועלטלעכע 


אין גאַנג מיט דער צייט 195 


העברעיִשע שול, ווילן אָבער נישט שיקן זייערע קינדער אין קיין רעלי- 
גיעזער שול, 

עס װוערט כסדר קלענער דער אַזױ גערופענער יידישער פאָלקסטימ- 
לעכער סעקטאָר, דער יידיש-רעדנדיקער עולם, דער לייענער פון אַ יידי- 
שער צייטונג, דער באַטײליקטער אין אַ יידישער פאַרזאַמלונג. אויך װאָס 
שייך דער אַזױ גערופענער יידישער אַרבעטערשאַפט, איז דאָס אין אַמע- 
ריקע בלויז אַ ברייטע כאַראַקטעראַציע, אָבער באַצײיכנט נישט קיין שום 
אָרגאַניזאַציאָנעלע ראַם. עס ווערט כסדר קלענער די צאָל פון יידישע אַר- 
בעטער אין דעם ענגן זין פון װאָרט. פון יענער בלי-עפּאָכע פון דער יידי- 
שער אַרבעטער-באַװעגונג מיט אירע פּאַרטײען, װאָס האָט כאַראַקטעריזירט 
די אימיגראַנטישע צייט צווישן די צוויי וועלט-מלחמות, איז שוין פאַקטיש 
נישט פאַרבליבן קיין שפּור, 

אין אָט דער דאָזיקער אַמעריקע װוירקט זיך אויס די אַמעריקאַנער 
פּאַרטײ -- אַ שװאַכע, לויט איר צאָל, אָבער ווען איך טראַכט וועגן דער 
אַמעריקאַנער פּאַרטײ, באַװוּנדער איך זי, װי אַזױ זי האָט, טראָץ איר קלֵיי- 
נער צאָל חברים און פּעריפעריע, דאָך באַװיזן צו זיין אַ מאָראַלישער פאַק- 
טאָר אין יידישן לעבן. עס איז נישטאָ קיין איין געביט פון יידישן אויס- 
דרוק, קיין איין שטח פון יידישער פּראָבלעמאַטיק, װוּ עס קומט נישט צום 
אויסדרוק אונדזער באַטײליקונג, און לאָמיר אויך זאָגן --- באַװירקונג. פון 
קאַנאַדע איז אָפּגערעדט, 

דאָ יל איך באַשולדיקן אונדזערע ישראלדיקע אינסטאַנצן. מיר זע 
נען די איינציקע ציוניסטישע אַרבעטער-פּאַרטײ אין אַמעריקע, װאָס האָט 
נישט געקראָגן די מינדסטע הילף מצד דער באַװעגונג אין ישראל. ווען 
איך זאָג הילף, מיין איך נישט פון קיין פּינאַנציעלן כאַראַקטער, נאָר, אַז 
אונדזער ישראלדיקע באַוועגונג האָט נישט געמאַכט דעם געהעריקן פאַר. 
מעסט איינצונעמען פּאָזיציעס אין אַמעריקאַנער יידישן לעבן. דערביי וויל 
איך מאַכן אַן אויסנאַםס: דער ,קיבוץ המאוחד" אוֹן ,דרור-החלוץ-הצעיר" 
האָבן יאָ געמאַכט גרויסע אָנשטרענגונגען כדי זיך צו עטאַבלירן און אַרײינ- 
דרינגען צווישן דער אַמעריקאַנער יוגנט. די גאַנצע אָנשטרענגונג פון ,דרור 
החלוץ-הצעיר" גייט אין דער ריכטונג פון דערציען חלוצישע עולים. און 
געבענטשט זאָל זיין איר אָנשטרענגונג. יעדע רעװאָלוציאָנערע אָנשטרענ- 
גונג, כדי צו האָבן אויסזיכטן אויף דערפאָלג, מוז מען האָבן נישט נאָר אַ 
סוביעקטיוון טרעגער, נאָר אויך אָביעקטיווע באַדינגונגען פאַר דעם רעװאָ- 
לוציאָנערן פאַרמעסט. און אין בעסטן פאַל קאָן מען רעדן וועגן דער אַמע- 
ריקאַנער יוגנט בלויז װוי וועגן אַ פּאָטענציעלן קװאַל פאַר עליה, אַזױ, אַז 

בנוגע דער אַמעריקאַנער יוגנט דאַרף זיין אַן אַנדער צוגאַנג וי דער, װאָס 
איז דערפאָלגרייך אין אַנדערע לענדער. די אַמעריקאַנער יידישע יוגנט איז, 
פאַרשטענדלעך, טיף באַװירקט פון דעם גאַנצן אַמעריקאַנער קלימאַט און 
פון אַלצדינג, װאָס מען רעדט אַרײן אין דער אַמעריקאַנער יוגנט בכלל: 
בילדונג, פּראָפּעסיע -- אָן דעם, ביסטו אַ פאַרלוירענער. 

ביי יידן איז דער דאָזיקער אַריינגערעדט" 100-פאַכיק שטאַרקער װי 
ביי נישט-יידן, די גאַנצע געשיכטע פון דער ידישער אימיגראַציע אין 
אַמעריקע דערציילט דאָך פון אָרעמע טאַטע-מאַמעס, שקלאַפן אין פאַבריקן, 
וועלכע האָבן אַלצדינג מקריב געווען,כדי זייערע קינדער זאָלן נישט װערן 
קיין פאַבריק-אַרבעטער, נאָר אַ דאָקטאָר, אַדװאָקאַט א.אַ.װו. אין דער עפּאָכע 
פון אױיטאָמאַציע -- ווערט כסדר אַרײינגערעדט אין אוער פון דער יוגנט; 
גרייט זיך צו אַ פּאָזיציע פאַר דער אױטאָמאַציע-עפּאָכע... דער דאָזיקער 
קלימאַט באַװירקט, פאַרשטייט זיך, יעדע חלוצישע אָנשטרענגונג צווישן 
דער אַמעריקאַנער יוגנט. איך קען פיל פאַלן פון קינדער, וועלכע האָבן אָפּ- 
געלעבט אין ;דרור החלוץיהצעיר" ממש פון זייערע קינדער-יאָרן, ווען זי 
זענען געשטעלט געװאָרן פאַר דעם נסיון פון איבעררייסן אָדער בכלל נישט 
אַרײנגײן אין אוניווערסיטעט, אַפילו בלויז אויף אַ יאָר הכשרה -- האָבן זי 
פאַרגעסן זייער גייסטיקע צוגרייטונג פאַר די הכשרה-יאָרן, אַזאַ יוגנטלע- 
כער ווערט באַזייטיקט פון ,דרור החלוץ-הצעיר", אַפילו, ווען ער וויל ממ- 
שיך זיין אויף איין אופן אָדער אַ צווייטן זיין פאַרבינדונג. אָבער עס שטעלט 





| אַמעריקאַנער דעלעגאַטן אויף אַן אויפנאַמע אין בית הנשיא, 1966 

זיך די פראַגע : דאַרף נישט געזוכט ווערן אַ וועג, װוי אַזױ צו שאַפן אַ ראַם, 
װווּ דער יוגנטלעכער זאָל אין גאַנצן נישט פאַרלוירן ווערן פאַר דער באַ- 
וועגונג, פאַרן יידישן לעבן? איך שטעל די דאָזיקע פראַגע, ווייל מיט דעם 
איז פאַרבונדן דער צוגאַנג און די איינשטעלונג פון אונדזער ישראלדיקער 
באַוועגונג צום גלות-אַמעריקע, 

קיינער, בין איך זיכער, טראַכט נישט אין די טערמינען, אַז די זעקס 
מיליאָן יידן אין אַמעריקע װועלן במשך פון אונדזער דור אָדער צוויי עולה 
זיין. איז נישט איינער פון די ציוניסטישע עיקרים צו זאָרגן װעגן דעם 
אינהאַלט פון געזעלשאַפטלעכן יידישן לעבן אין גלות ? איך דענק, אַז דער 
ענטפער איז אַ פּאָזיטיווער. 

פון שטאַנדפּונקט פון דער באַװעגונג, וועלכע זוכט און דאַרף האָבן 
אַן אָנשפּאַר אינעם פאָלק אין אונדזער צעשפּרײטקײט, מוזן מיר טראַכטן 
וי אַזױ נעמט מען איין דעם אונטערװאַקסנדיקן דור אין דעם אַמעריקאַנער 


יידישן לעבן פאַר אונדזער באַװעגונג, פאַר אונדזערע אידייען, אַפילו ווען 
עֶר זאָגט נישט באַלד צו מגשים צו זיין, 
מאַי 1964 


אַובעטער- ציוניום 


פֿאַר אייניקייט אין דעס אַרבעטער-ציוניום 


(באַגויסונגס-רעדע געהאַלטן אויף דעם 
צוזאַמענטרעף פון דער (רעכטער) פֿועלי-ציון- 
אָרגאַניזאַציע אין פיטסבורג) 


חבּר פאָרזיצער און חשובע פאַרזאַמלטע : 

עס פרייט מיר באמת, װאָס איך האָב די געלעגנהייט צו באַגריסן 
אייער נאַציאָנאַלע קאָנפערענץ אין נאָמען פון דער פּאַרטײ אחדות-העבודה 
-- פּועלי-ציון. דאָס איז, אויב איך מאַך נישט קיין טעות, דאָס ערשטע מאָל 
אין דער געשיכטע פון צװוישן-פּאַרטייאישע באַציונגען אין אַמעריקע, װאָס 
איינע האָט איינגעלאַדן די צווייטע צו אירער אַ קאָנפערענץ; און לאָמיר 
אייך דערציילן, אַז מיר האָבן זייער גערן אָנגענומען אייער איינלאַדונג, 

איך גלויב, אַז דאָס איז אין איינקלאַנג מיט דער טראַדיציע פון דער 
ארץ-ישראלדיקער אַרבעטערשאַפט. אַ גאַנץ יאָר פירן די פּאַרטײיען צווישן 
זיך העפטיקע שטרייטן -- אַ סך העפטיקער וי ביי אונדז אין אַמעריקע -- 
און פאַרשטענדלעך פאַר װאָס : דאָרטן אַמפּערט מען זיך וועגן דעם אייגע- 
נעם לעבנסגאַנג און װי אַזױ צו פורעמען די צוקונפט נישט נאָר פון פאָלק 
בכלל, נאָר פאַר זיך אינדיווידועל. בעת מיר אַלע דאָ, זענען בלויז אַ מין 
הינטערלאַנד. דאָך איז דאָרטן דאָ די טראַדיציע פון באַגרֹיסן זיך איינער 
דעם צווייטן ביי אַזעלכע געלעגנהייטן, װוי מיר האָבן דאָ היינט. איר האָט 
געמאַכט דעם אָנפאַנג ; מיר װעלן נאָכטאָן אייער ביישפּיל אין דער צוקונפט, 

איך גלויב, אַז איך ווייס, װאָס אַ גרויסע צאָל פון די פאַרזאַמלטע 
דאָ טראַכט איצט, ספּעציעל די פון די פאַרזאַמלטע, וועלכע געדענקען נאָך 
די צייט מיט קאַרגע 20 יאָר צוריק, ווען פּוצלי-ציון איז געווען איין פּאַר- 

טיי. אַ סך װאַסערן זענען פאַרלאָפן זינט דאַן און אין יידישן לעבן -- בלו" 
טיקע טייכן גאַנצע, וועלכט האָבן טראַגיש אַראָפּגעשװענקט אין זייער אייגן 
בלוט 6 מיליאָן פון אונדזער פאָלק -- אַ דריטל פון אונדזער ציבור. אין 
דעם דאָזיקן טייך פון בלוט זענען געווען פאַראייניקט סיי אונדזערע ביידע 
באַוועגונגען, סיי אַלע אַנדערע יידישע פּאַרטײען און ריכטונגען. אַלע האָבן 
זי זיך צוזאַמענגעגאָסן אין שטראָם פון בלוט, 





אַמעריקאַנער צענטראַליקאָמיטעט אחדותיהעבודה -- פּועליציון 
מיט חבר זרובבל ז"ל און חברה זרובבל 


דאָס איז אַ פאַקט װאָס איז מחייב צו עפּעס, און ספּעציעל לייגט 
דאָס אַרױף אַ חוב אויף אַזעלכע צויי באַװעגונגען וי אונדזערע, װאָס 
װאָרצלען אין איין אָרגאַניזאַציאָנעלן אורשפּרונג און אין איין אידעאָלאָגי- 
שער סביבה. צום באַדױערן איז געבליבן אַ צעטיילונג. נישט דאָ איז דאָס 
אָרט צו זאָגן ער עס איז מער פאַרעקשנט און ווער עס טראָגט אַ גרעסערן 
טייל פון דער שולד. 

דאָ איז אויך נישט דאָס פּלאַץ פון דעררעדן זיך צו דעם סוף. איך 
האָף, אַז קיינער דערװאַרט דאָס נישט פון מיר. און דאָס, װאָס איך האָב 
געזאָגט און װעל באַלד זאָגן וועגן דער פראַגע, בעט איך, אַז מען זאָל דאָס 
אויפנעמען וי אַ מין טראַכטן אויפן קול, 

עס איז מיין טיפע איבערצייגונג, אַז אָן דער פולשטענדיקער פאַר- 
אייניקונג פון אַלע ציוניסטיש-סאָציאַליסטישע כוחות אין ארץ-ישראל און 
איבער גאָר דער װעלט װעט די ארץיישראלדיקע אַרבעטערשאַפט נישט 
קאָנען שפּילן די ראָל, וועלכע איז פאַר איר אָנגעצייכנט אין די איצטיקע 
היסטאָרישע טעג; און מיר אין חוץ-לארץ װעלן נישט קאָנען צוטראָגן 
אונדזער חלק צו דער אויפריכטונג פון יידישן פאָלק אין אונדזער נאַציאָ- 
נאַלער היים, 

מיר זענען, גלויב איך, נישט מחולק צװישן זיך וועגן דעם, אַז דער 
אַרבעטערשאַפט קומט די דאָמינירנדיקע ראָל אין יידישן לעבן: דאָס איז 
דאָך אונדזער סאָציאַליסטישער אני מאמין. און אַװודאי האַלטן מיר, אַז אַזױ 
דאַרף עס זיין אין אונדזער אייגענער מדינה -- אין ארץיישראל. דאָרטן 
איז עס שוין מער וי אַן אַבסטראַקטער אני מאמין: אויב מיר שטייען 
היינט אויף דער שוועל פון יידישער מלוכהשאַפט -- איז דער וועג דערצו 
אויסגעפלאַסטערט געװאָרן, הױפּטזאַכלעך, דורך דעם ידישן אַרבעטער, 
דורך דעם החלוץ. און נישט אומזיסט שטעלט מיט זיך שוין פאָר די ארץ- 
ישראלדיקע אַרבעטערשאַפט, מיט אַלע אירֶע פּאַרטײען און ריכטונגען, די 
מאַיאָריטעט אינעם ישוב. זי האָט דאָס נישט דערװאָרבן דורך דעם, װאָס 
אַנדערע שיכטן פון אונדזער פאָלק האָבן פרייוויליק אָפּגעטראָטן פאַר איר 
דעם פּלאַץ -- זי האָט זיך דאָס דערװאָרבן דורך שווייס און בלוט, דורך 
פּיאָנערטום און האַרטנעקיקן קאַמף, 

צום באַדויערן אָבער קומט נישט דער כוח פון דער מאַיאָריטעט פון 
דער באַפעלקערונג וי געהעריק צום אויסדרוק אין אַלע אינסטאַנצן פון 
דעם ישוב און אין דער ציוניסטישער אָרגאַניזאַציע. דער הויפּט-גורם דער" 
צו איז: די צעטיילונג װאָס הערשט אין דער ציוניסטישער אַרבעטער- 
באַװעגונג. נאָך אַ מאָל: עס גייט מיר דאָ נישט איצט אין אױיסטײלן די 
שולד, נאָר אין פאַרצייכענען אַ פאַקט --- אַ פאַקט, װאָס דאַרף אונדז אָנרעגן 
צו טראַכטן, | | 

און דער דאָזיקער פאַקט, װעלן דאָך אַלע מסכים זיין, וועט שפּילן 
אַ דעצידירנדיקע ראָל אין דער געשטאַלטונג פון אונדזער מדינה, גלייך 
אויף צומאָרגנס נאָך דעם, װי מיר װעלן ענדלעך דערגרייכן מלוכהשאַפט. 

איך גלויב, אַז איך דאַרף פאַר אַזאַ פאַרזאַמלונג, װי די איצטיקע, 
דעם ענין צו פיל נישט מסביר זיין. אייך, חברים דעלעגאַטן, דאַרף איך 
נישט אויפקלערן וועגן דער װירקזאַמקײט פון אַן אַרבעטערשאַפט, װאָס 
איז אינערלעך צעטיילט דורך פּאַרטײען, וועלכע שטעלן מיט זיך פאָר 
איינע -- 5452 פּראָצענט; די צווייטע -- 24 פּראָצענט; די דריטע -- 

7 פּראָצענט, א.אַ.װו. די רעזולטאַטן וװעלן זיך ממשותדיק נישט בייטן דורך 
דעם, װאָס די אָדער יענע פּאַרטײ װעט געווינען אָדער פאַרלירן עטלעכע 
פּראָצענטער. צום גליק --- אַנדערע קאָנען דאָס באַטראַכטן וי אַ מין אומ- 
גליק --- האָבן מיר אין ארץ-ישראל צו טאָן מיט אַ באַװוּסטזיניקער אַרבע- 
טערשאַפט, וועלכע װערט נישט פאַרכאַפּט פון קאָניוקטורן און װאַרפט 
זיך נישט מאַסנװייז פון איין פּאַרטײ אין דער צוייטער, וי עס געשעט 
אָפט ביי די אומות העולם, פּאַרטייאישער גלויבן און צוגעבונדנקייט איז 
שטאַרקער ביי אונדז יידן, װי ביי אַנדערע. אַזױ, אַז אויב עמיצער רעכנט 
אויס אויף מאָמענטאַנע זיגן -- דערװאַרט אים, לויט מיין איבערצייגונג, 
אַ טיפע אַנטוישונג, 





וועט מען מיר פרעגן: נו? װעל איך ענטפערן: יעדער בר-דעת 
פאַרשטײט, אַז דאָס פּראָבלעם פון אייניקייט קאָן נישט געלייזט וערן 
;פיסמיל". עס איז דאָס פּראָבלעם פון דער גאַנצער ציוניסטישער אַרבע- 
טער-באַװועגונג אין אַלע לענדער און, דער עיקר אין ארץיישראל. איך 
שטרייך אונטער: דער עיקר אין ארץיישראל. די לייזונג פון דעם פּראָ- 
בלעם דאַרף מען קודם-כל זוכן דאָרטן -- און טאָן דאָס מיט כבוד פאַר 
אַלע טיילן, מיט דרך:ארץ צו פאַרשיידענע מיינונגען און איינשטעלונגען 
מען מוז האָבן אין זינען, אַז אין אונדזער ארץיישראלדיקער אַרבעטערי 
שאַפט איז נישט מעגלעך קיין טאָטאַלע פּאַרטײ, אָן אַ מעגלעכקייט פאַר 
אַלע ריכטונגען אין דער יידישער אַרבעטערשאַפט צו קומען צום אויס- 
דרוק. אויב איך גלויב אין דער אייניקייט פון דער סאַציאַליסטיש-ציוניס- 
טישער אַרבעטערשאַפט, זע איך דאָס בלויז אויף אָט דעם יסוד. 

יאָרן פון פּאַרטייקאַמפן האָבן פאַרשװערט דעם וועג צו אַזאַ אייני- 
קייט אינערהאַלב דער ארץיישראלדיקער אַרבעטערשאַפט. אָבער פאַר אַן 
אַרבעטערשאַפט, װאָס האָט אָפּגעראַמט אַזױ פיל דערנער און שטיינער 
אויף דעם וועג צו יידישער גאולה, דאַרף אויך נישט זיין צו שווער צו 
באַזײטיקן די שטערונגען װאָס ליגן אויפן וועג צו איר אייגענער אייני- 
קייט ; װאָס בלויז דורך דעם װאָלט זי פאַרזיכערט איר ראָלע װוי דער 
טרעגער פון דער גאולה, 

איך האָף, אַז איך האָב נישט איבערגעטראָטן די גרענעצן ועלכע 
זענען אָנגעצייכנט פאַר אַ באַגריסונג פון אַ צוייטער פּאַרטײ, בלויז מיט 
עטלעכע יאָר צוריק װאָלט נישט מעגלעך געווען אַזאַ מין באַגריסונג. מיר 
לעבן אָבער היינט אין. היסטאָרישע טעג. מיר אַלע פיבערן פול מיט דער- 
װאַרטונג. אונדזער דור שטייט ערב דער פאַרווירקלעכונג פון אַ צויי- 
טױיזנט-יאָריקן חלוֹם. אונדז, סאָציאַליסטן-ציוניסטן, דערװאַרט די מעג- 
לעכקייט פון בויען אַ יידישע מדינה אין איינקלאַנג מיט אונדזערע נאַציאָ- 
נאַלע און סאָציאַלע אידייען און אידעאַלן. מיר שטייען פאַר דער אויפ- 
גאַבע פון אויסלייזן אונדזערע טיפסטע שטרעבונגען -- אין אָט אַזאַ מאָ- 
מענט איז וויכטיק די קעגנװאַרט און צוקונפט, נישט די פאַרגאַנגענהײט, 

צום סוף וויל איך אויסדריקן די טיפע צופרידנקייט פון מיין פּאַרטײ, 
װאָס ביי אונדז דאָ, אין אַמעריקע, האָבן זיך שוין געפונען אַ סך געביטן 
פון צוזאַמענאַרבעט. מיר ווילן האָפן, אַז די דאָזיקע געביטן װעלן זיך 
מערן און אויסגעברייטערט וװערן. װאָס מער קאָאָפּעראַציע מצד די באַ- 
זונדערע פּאַרטײען אין דעם טאָגיטעגלעכן לעבן פון זייערע לענדער, אַלץ 
נענטער קומען מיר צו דער אָרגאַנישער אייניקייט פון דעם סאָציאַליסטישן 
ציוניזם. 

נאָך אַ מאָל, אַ דאַנק פאַר איער אײינלאַדונג און מיין פּערזענלעכער 
דאַנק אייך פאַר אייער געדולד. איך באַגריס אייך אין נאָמען פון דער 
פּאַרטײ, וועלכע איך פאַרטרעט, אין נאָמען פון אחדות-:העבודה --- פּועלי- 
ציון, און ווינטש אייך דערפאָלג אין דער אַרבעט פון אייער קאָנפערענץ. 

וטער דעצעמבער 1947 

די רעװואָלוציע פּאָלטאַװע 


סוף לעצטן חודש איז פאָרגעקומען אַ קאָנפערענץ, בעסער געזאָגט, 
אַ סימפּאָזיום, אויף דער טעמע: ,די װערטן פון דעם מאַרקסיזם אין דער 
מאָדערנער וועלט". פופצן געלערנטע -- פילאָזאָפּן, היסטאָריקער, טעאָלאָגן, 
סאָציאָלאָגן און פּאָליטישע װיסנשאַפטס-לײיט -- פון קאָמוניסטישע לענ" 
דער און פון מערב-אײיראָפּע און אַמעריקע, האָבן געהאַלטן רעפעראַטן און 
דיסקוטירט דעם באַדײט פון מאַרקס'ס װוערט פאַר אונדזער היינטיקער 
געזעלשאַפט. 

בעת מיר פאַרצייכענען דאָ דעם פאַקט האָבן מיר בלויז די ערשטע 
מאָגערע צייטונגס-ידיעות פון דעם פאַרלויף פון דער קאָנפערענץ אין אירע 
ערשטע טעג. אַן אינטערעסאַנטער מאָמענט, װאָס איז כדאי, גלויבן מיר, 
אַרױיסצוהױבן, איז דאָס װאָס די קאָנפערענץ איז פאָרגעקומען אין אַן 
אַמעריקאַנער קאָנסערװאַטיוון אוניווערסיטעט: די קאַטולישע קנאָטר-דאַם". 

עס איז נישט אונדזער ציל דאָ צו באַריכטן וועגן דער דאָזיקער 
קאָנפערענץ, שוין צוליב דעם אַלין װאָס, װי פריער געזאָגט, די ידיעות 
וועגן איר זענען דערווייל באַגרענעצטע. עס װעט אָבער זיין אינטערע" 
סאַנט, גלויבן מיר, זיך גענויער צו באַקענען מיט די אַרױסגעזאָגטע מיי 
נונגען אויף דער קאָנפערענץ: ספּעציעל מיינונגען פון די געלערנטע פון 
קאָמוניסטישע לענדער, איינער פון וועלכע --- דער יוגאָסלאַװישער, למשל, 
האָט געשטעלט אונטער אַ פרעגצייכן געוויסע טעאָרעטישע מסקנות פון 
קאַרל מאַרקס, 

אונדז האָט אָנגערעגט צו דערמאָנען די קאָנפערענץ וועגן מאַרקסן 
אַ טעמע װאָס איז זייער אַקטועל אין אונדזער באַװעגונג היי-יאָר און 
פאַרנעמט אַ סך אָרט אין אונדזער היינטיקן נומער פון ,אונדזער וועג? -- 
פּאָלטאַװע. 

לייענענדיק די ידיעות וועגן דער פריער-דערמאָנטער קאָנפערענץ, 
האָבן מיר געטראַכט אַז אויך די ווערטן פון פּאָלטאַװע, פון באָראָכאָװיזם, 
האָבן שוין פאַרדינט אַן ענלעכע באַטראַכטונג אין יידישן לעבן בכלל, אין 
דער מדינה בפרט, און אוודאי און אוודאי -- אינערהאַלב דער ציוניסטי"- 
שער אַרבעטער-באַװעגונג, 

חברים-צוזאַמענטרעף אין ישראל 


דער לייענער װועט אָנטרעפן אין די אַלע אַרטיקלען וועלכע ווערן דאָ 
פאַרעפנטלעכט ועגן פּאָלטאַװע אי וועגן איר יובלידאַטע --- 60 יאָר, און 
אי וועגן דער גרויסער ;העזה" װאָס אַ קנאַפּע צוויי צענדליק יונגעלײט 
האָבן געהאַט בעת זיי זענען זיך צוזאַמענגעקומען מיט 60 יאָר צוריק אין 
פּאָלטאַװע און דאָרטן פּראָקלאַמירט דעם איינציקן וועג אויף וועלכן דאָס 
באָדנלאָזע יידישע פאָלק װעט דערגרייכן זיין סאָציאַלע און נאַציאָנאַלע 


באַפּרײיוגג, 


יונגעלייט --- די מערסטע פון זיי זענען נאָך געווען מינדעריעריקע, 
לויט דער געזעלשאַפטלעכער איינשטעלונג. מיטן אױיסנאַם פון איינעם -- 
פון אונדזער ליבן חבר יעקב זרובבל, וועלכער איז דאַן געווען אַן אַרבע- 
טער --- האָט קיינער פון זיי נישט געהאַט קיין פּערזענלעכע קלאַסנקאַמף- 
דערפאַרונג. מיטן אויסנאַם פון איינעם --- יצחק בן-צבי, ז"ל --- האָט קיי" 
נער פון זיי נישט געקענט די דעמאָלטיקע ארץיישראלדיקע ווירקלעכקייט 
פון פּערזענלעכער דערפאַרונג. אין יידישן לעבן זענען שוין דעמאָלט גע- 
ווען אױיטאָריטעטע װאָרטזאָגער, וועלכע האָבן געפּרײידיקט פאַרשײידנאַר- 
טיקע רפואות פאַר דער יידישער סאָציאַלער און נאַציאָנאַלער פּראָבלע- 
מאַטיק. זענען זיי געקומען, אָט די יוגנטלעכע, און געהאַט די ;העזה" צו 
פאַרוואַרפן אַלע דעמאָלט-קורסירגדיקע פּראָגראַמען אין יידישן לעבן און 
אויפהייבן אַ נייע פאָן, װאָס אויף איר איז געװען אָנגעשריבן, אַז דאָס 
יידישע פאָלק דאַרף זוכן די לייזונג פאַר זיין אַנאָרמאַלקײט דורך אַן אומ- 

די פּראָקלאַמירונג פון דער ישראל-באָנד-אַקציע 


צעטײילבאַרן קאַמף פאַר זיין נאַציאָנאַלער און סאָציאַלער באַפרײונג -- 
נישט וי באַזונדערע צילן, וועלכע האָבן פּריאָריטעטן צװישן זיך, נאָר װי 
אַ געשלאָסענע אויפגאַבע װאָס האָט גלייכצייטיק צוויי פראָנטן. | 

אין דעם לעקסיקאָן פון אונדזער באַװעגונג איז די דאָזיקע פאָרמו" 
לירונג פאַר אַ סאָציאַליסטיש-ציוניסטישער באַועגונג באַצייכנט געװאָרן 
וי אַ סינטעז צװוישן די נאַציאָנאַלע און סאָציאַלע אויפגאַבעס פאַר אַן 
אַװאַנגאַרד-באַװועגונג אין יידישן לעבן. מיר דאַרפן פאַר אונדזערע לייענער 
נישט אָפּפרישן זייער זכרון וועגן די לאָקנדיקע באַװעגונגען, וועלכע האָבן 
שוין דעמאָלט געװירקט אין יידישן לעבן מיט גרינגערע פאַרמעסטן און 
שנעלערע רפואות. פּאָלטאַװע, מיט בער באָראָכאָוו בראש, האָט עקשנותדיק 
אונטערגעזאָגט דעם יידישן פאָלק און זיין אַרבעטערשאַפט, און אָרעמע 
מאַסן בכלל, אַז בלויז דורך אַ שווערן און לאַנגן קאַמף פאַר דער גלייכצייי 
טיקער לייזונג פון די יידישע נאַציאָנאַלע און סאָציאַלע פּראָבלעמען, וועט 
קומען דער ענטפער אויף אונדזער פאָלקס-פּראָבלעמאַטיק. 

פּאָלטאַװע האָט זיך נישט באַגנוגנט מיט אַלגעמײנע טערמינען, נאָר 
איז אויך אַרינגעגאַנגען אין עיקרדיקע פּראַגן אין זייערע פּרטים. אין 
יידישן לעבן האָט שוין פונקציאָנירט צען יאָר אַן אַלװעלטלעכע ציוניסטי" 
שע באַוועגונג, װאָס איר סאַמע העכסטע אינסטאַנץ איז געווען דער ציוניס- 
טישער קאָנגרעס. אויך וועגן די דעמאָלטיקע פּאָליטישע השגות פון דער 

ציוניסטישער װעלט-אָרגאַניזאַציע וי אַזױ צו דערגרייכן דאָס יידישע היימ- 
לאַנד, האָט פּאָלטאַװע געזאָגט איר מיינונג: נישט דורך שתדלנות און נישט 
דורכן חסד פון מושלים װועט דאָס יידישע פאָלק זיך אומקערן אין זיין 
אַלטער היים. אַ רעאַקציאָנערע װועלט -- און אַזאַ איז די װעלט דעמאָלט 
געווען -- איז נישט מסוגל צו לייזן קיין שום פּראָבלעמען, וועלכע זענען 
נוגע איר גופא, און אוודאי נישט אַזעלכע וועלכע רירן אָן יסודותדיק דעם 
היימלאָזן און פאַרשקלאַפטן יידישן פאָלק. בלויז אין אַ װעלט אין וועלכער 
עס קומען צו דער אויבערפלאַך רעװאָלוציאָנערע כוחות וועלכע װועלן אין 
זייער קאַמף אויך איינשליסן דעם קאַמף פאַר דער באַפרײונג פון די אונ- 
טערדריקטע פעלקער, האָט דאָס יידישע פאָלק אַן אויסזיכט צו געפינען 
זיין לייזונג. דעריבער האָט פּאָלטאַװוע מחייב געווען דעם אָנטייל אין דעם 
קאַמף פאַר אַ פּראָגרעסיווער און יושרדיקער וועלט:געזעלשאַפט. 

און נאָך אַן אָנזאָג האָט פּאָלטאַװע געגעבן: די יידישע נאַציאָנאַלע 
היים װעט אָדער אויפגעבויט װוערן דורך דעם יידישן אַרבעטסקלאַס, אָדער 
זי װעט בכלל נישט אַנטשטײן. עס איז נישט שװער צו פאַרשטיין דעם 
ליצנישן געלעכטער װאָס דער דאָזיקער פּסק-דין האָט באַגעגנט אין יידישן 
לעבן. אַ יידישער אַרבעטער-קלאַס? דער באַגריף גופא איז נאָך דעמאָלט 
געווען פרעמד פאַר די מאַסן, אין די מיליאָניקע ישובים אין מזרח-אײיראָפּע 
פאַר וועמען די יונגעלייט פון פּאָלטאַװע האָבן דעמאָלט געשריבן זייער 
פּראָגראַם. אוודאי זענען שוין דעמאָלט געווען צענדליקער טויזנטער יידישע 
אַרבעטער, אָבער וי אַ טייל פון אַ יידישן אַרבעטעריקלאַס האָבן זיי זיך 
דעמאָלט נאָך נישט געפילט. און צי איז מעגלעך אַ יידישע נאַציאָנאַלע 
היים, אַ טעריטאָריעלע קאָנצענטרירונג פון אַ פאָלק אָן אַ פּויערים-קלאַס, 
װאָס איז בכלל נישט געווען בנמצא אין יידישן לעבן? 

ווען מען טראַכט איצט ועגן יענעם נביאישן אָנזאָג פון פּאָלטאַװע 
אין ליכט פון גרויסן יידישן אַרבעטער-קלאַס אין דער יידישער מדינה 
צוזאַמען מיט דעם פּרעכטיקן פּויערים-סעקטאָר, באַגרייפט מען װאָסער 
וװוּנדערלעכע גייסטרייכקייט און טיפע פאַרשטענדעניש פאַר די געזעל- 
שאַפטלעכע פּראָצעסן עס האָבן זיך אויסגעװוירקט אויף דער קאָנפערענץ 
אין פּאָלטאַװע. 

קען זיך איצט עמיצער פאָרשטעלן, אַז די יידישע מדינה האָט געקאָנט 
אויפקומען אַנדערש װי עס איז איר פאָרגעזאָגט געװאָרן אין פּאָלטאַװע, 
און דורך באָראָכאָוון סיי אין פּאָלטאַווע און סיי שפּעטער ? װאָלט דער אומ- 
קום פון אַ דריטל פון אונדזער פאָלק אין דער היטלער-עפּאָכע געווען גע- 
נוג צו באַװעגן דאָס וועלט-געוויסן צו געבן איר סאַנקציע צו דער אַנט- 

שטייונג פון דער יידישער מדינה, ווען פאַר דעם װאָלטן נישט געליגט 
געװאָרן די יסודות פאַר דער יידישער זעלבשטענדיקייט דורך די תלמידים 
פון פּאָלטאַװע ? די חלוצים אין די דערפער און די שטעט האָבן באַשטעטיקט 
דעם אָנזאָג, אַז די מדינה װועט אַנטשטײן בלויז אויב עס װעט אויפקומען 
אין איר פאַר איר אַנטשטײונג אַ יידישער אַרבעטער- און פּויערים-קלאַס, 


אָט דער אָנזאָג פון פּאָלטאַװע, אַז די מדינה װעט אַנטשטײן אויב דער 
יידישער אַרבעטער-קלאַס װעט זי אויפבויען, האָט געגעבן אַ הויכע גייס- 
טיקע דימענסיע צו די טערמינען אַרבעטער און פּױער. זיי האָבן נישט 
נאָר כאַראַקטעריזירט באַרופן, נאָר אויך, און דער עיקר -- זיי באַקליידט 
מיטן לבוש פון נאַציאָנאַלע און סאַציאַלע התחייבותן. אַנדערש װאָלט נישט 
מעגלעך געווען פאַר די צענדליקער טויזנטער חלוצים פון דער צווייטער, 
דריטער און שפּעטערדיקע עליות --- זיך איבערצובויען, זיך צו פאַרװאַנד- 
לען אין אַרבעטער און פּויערים --- כדי צו װערן בויער פון דעם יידישן 
היימלאַנד, | 


איז אַלץ װאָס איז געזאָגט געװאָרן אין פּאָלטאַװע מקוים געװאָרן? 
איז די גאַנצע באָראָכאָװיסטישע תורה פאַרווירקלעכט געװאָרן ? האָבן אַלע 
טעאָריעס, וועלכע װאָרצלען אין דער פּאָלטאַװער קאָנפערענץ זיך אַרוס- 
געוויזן װי ריכטיקע ? װאָס איז פּאָלטאַװעס באַדײיט פאַר אונדזער דור און 
פאַר די קומענדיקע דורות? די ענטפערס אויף די דאָזיקע פראַגעס באַ- 
רעכטיקן אַן ענלעכע קאָנפערענץ וי מיר האָבן אין אָנהייב דערמאָנט, 
אָבער אומאָפּהענגיק װאָס די ענטפערס װעלן נישט זיין, װעלן זי נישט 
מינערן אויף קיין האָר די באַדייטונג פאַרן יידישן פאָלק פון אָט יענער 
קליינער אסיפה װאָס איז זיך געהיים צוזאַמענגעקומען אין אַ בעקערס הויז, 
אין דער אוקראַיַנישער שטאָט, פּאָלטאַװע. 


וי יעדע רעװאָלוציאָנערע באַװעגונג האָט די אַלװעלטלעכע פּועלי- 
ציון מחנה, װאָס איר יסוד איז געלייגט געװאָרן מיט 60 יאָר צוריק אין 
פּאָלטאַװוע, נישט באַוויזן צו באַהערשן די מערהייט פון פאָלק. רעװאָלו- 
ציאָנערע באַװעגונגען װערן קיין מאָל נישט קיין מערהייט אין אַ פאָלק, 
זייער באַרעכטיקונג, װאָס וי אַ מינדערהייט צווינגען זיי אַרױף דער גע- 
זעלשאַפט נייע יסודות, מוז שטענדיק װאַרטן אויף די רעזולטאַטן פון זייערע 
רעװאָלוציאָנערע פאַרמעסטן. ערשט דעמאָלט קאָנען זיי געמישפּט װערן 
און פאַרנעמען זייער אָרט אין דער געשיכטע פון דעם פאָלק וי פּאַזיטיווע 
אָדער נעגאַטיווע באַוועגונגען. 

חברים-צוזאַמענטועף אין ישראל 


דער פּועלי-ציוניזם, װאָס װאָרצלט אין פּאָלטאַװע, האָט נישט באַ- 
הערשט נישט נאָר די מערהייט פון אונדזער פאָלק, נאָר אַפילו נישט די 
מערהייט פון זיינע אַרבעטס-מאַסן. אָבער דאָך האָט ער, אין סך-הכל, דאָ- 
מינירט דעם פּראָצעס װאָס האָט געפירט אונדזער פאָלק צו זיין זעלב- 
שטענדיקייט. דאָס זעלבע איז אויך אמת װאָס שייך דעם סאָציאַליזם בכלל, 
װאָס אַחוץ אין קאָמוניסטישע לענדער און מיטן אויסנאַם פון עטלעכע איי- 
ראָפּעיִשע מדינות, האָט ער נישט באַװיזן צו ווערן דער פּאָליטישער פאַק- 
טאָר, אָבער דאָך קאָן די סאָציאַליסטישע באַװעגונג אָנווייזן, אַז אַ זייער 
גרויסער טייל פון אירע השגות זענען היינט אַ באַשטאַנדטײל פון קאַפּי- 
טאַליסטישע רעזשימען אַפילו, 

אויך דער פּועלי-ציוניזם, װי פריער געזאָגט, הגם ער איז נישט אָנ- 
גענומען געװאָרן אָפיציעל דורך דער מערהייט פון די יידישע אַרבעטער- 
און פאָלקס-מאַסן --- דאָך דאָמינירט ער ביי דער איבערוועגנדיקער מער- 
הייט פון די יידישע אַרבעטער -- פון מדינת ישראל איז דאָך אָפּגערעדט 
--- אין אונדזער גאַנצער צעשפּרײטקײט, װאָס שייך דער באַציונג צו דער 
יידישער מדינה, איר וויזיע און אירע אַספּיראַציעס. 

אין דעם 60סטן יובל-יאָר פון דער פּאָלטאַװער קאָנפערענץ האָט 
אונדזער באַוועגונג -- װי דער געטרייסטער טייל פון דער מחנה אין דעם 
יידישן לעבן, װאָס איז דורך איר באַהױכט געװאָרן במשך פון דער גאַנצער 
עקזיסטענץ אונדזערער, -- די פולע רעכט צו האָבן די טיפע סאַטיס- 

פאַקציע, אַז זי איז געגאַנגען אויפן ריכטיקן וועג װאָס שייך די הױיפּטצילן 
װאָס פּאָלטאַװע האָט אָנגעצײיכנט פאַר דער באַפּרײוּנג פון אונדזער פאָלק, 
און פאַר דער נאַציאָנאַלער און סאָציאַלער לייזונג פון אונדזער פאָלקס 
גורל-פּראָבלעמאַטיק. 
מיר ווילן פאַרענדיקן אונדזער מאמר מיטן רוף פון אונדזער באַװע- 
גונג אין פאַרבינדונג מיט דער יובל:דאַטע פון פּאָלטאַװע: ,פּאָלטאַװע 
רופט". און דער רוף מאָנט צו פאַרנעמען דעם פּראָגנאָז פון דער פּאָלטאַי 
ווער קאָנפערענץ, אַז די פולע יידישע נאַציאָנאַלע און סאָציאַלע דערלייזונג 
וועט דערגרייכט װוערן בלויז אויב דער יידישער אַרבעטער װעט באַהערשן 
דעם געראַנגל פאַר דער געשטאַלטונג פון אונדוער פאָלקס-געזעלשאַפט 
בכלל און פון דער יידישער מדינה בפרט. 
מאַי 1966 


אַ היסטאָרישע געשעעניש | 
(רעדע אויף דער פֿאַראייניקונגס-קאַנבּערענא 
פון איחוד עולמי און וועלט-באַוועגונג 
אהדות-העבודה -- פועלי-ציון) 


- = אַ גרויסער טאָג האָט זיך פאַרשריבן אין דער געשיכטע פון דער 
סאַציאַליסטישיציוניסטישער באַוועגונג --- דער 21סטער יאַנואַר, 1968 --- 
און איך האָב דעם זכות צו ברענגען צו אייך די ברכה פון דער פּאַרטײ 
אחדות-העבודה --- פּועלי-ציון אין די פאַראייניקטע שטאַטן און קאַנאַדע, און 
צו װוינטשן דער ישראלדיקער אַרבעטער-פּאַרטײ אַ גוטן צונויפלעבן זיך 
און הצלחה אויף איר וועג, אָפּצוהיטן די אַרבעטער-העגעמאָניע אין דער 
מדינה, אין איר שליחות מיט איר וויזיע -- פאַר אונדזער פאָלק אין זיין 
לאַנד און אין גלות. | | 
דערלויבט מיר צו פאַרצייכענען אויך דעם היינטיקן טאָג אויף אַ 
וויכטיקן אָרט אין דער געשיכטע פון אונדזערע באַװעגונגען -- וועלכע 
האָבן זיך שוין פאַראייניקט אין לאַנד און שטייען ערב זייער פאַראייניקונג 
אין די גלות-לענדער. ביי דעם פּונקט קומט אייך, טייערע ישראלדיקע 
חברים, אַ יישר-כוח און אַ גרויסן דאַנק. איר האָט גענומען אויף זיך און 
אַלײין געליטן די חבלי-לידה פון דעם איחוד. פאַר אונדז -- אין די תפוצות 

-- האָט איר איבערגעלאָזט אַ קליינטשיקן טייל פון די יסורים, וועלכע איר 
האָט איבערגעטראָגן ביז ס'איז אַנטשטאַנען די ישראלדיקע אַרבעטער. 
פּאַרטײ, - 

דער אמת איז, אַז אויך מיר, פון דער ווייטנס, זענען נישט געוען 
גלייכגילטיק צו די אַנטװיקלונגען אין דעם פּראָצעס פון די פאַרהאַנדלונגען 
צווישן אייך. מיר האָבן געהאַט צער און אַפילו זיך געברוגזט איבער די 
שטערונגען -- אָבער זיך געפרייט מיט יעדן פאָרשריט. אָבער, דער עיקר, 
מיר האָבן געלערנט פון אייך --- כ'האָף אַז דאָס איז אמת בנוגע אונדז אַלע 
אין גלות --- װיאַזױ צו רעאַליזירן די פאַראײיניקונג אין אונדזערע לענדער 
אָן אַזױ פיל ליידן. און פאַר דעם, נאָך אַ מאָל: אַ דאַנק ! 

דאָס מיינט נישט, אַז ס'זענען נישט געבליבן ביי אונדו אַ צאָל פּראָבלע- 
מען. עס זענען געבליבן. ווען איך זאָג דאָס האָב איך נישט אין זינען אַזעלכע 
טעמעס וי אידעישע מיינונגס-טאַרשיײידנהייט און אַספּיראַציעס, אַפילו 
נישט דאָס פּראָבלעם פון אָרגאַניזאַציאָנעלע אײנאָרדענונגען. איך בין זיכער, 
אַז די דאָזיקע ענינים װעלן זיך דורכקאָכן ביי דעם גוטן ווילן פון די צדדים, 

עס שטייט פאַר אונדז -- אין די גלות-לענדער -- דער עיקרדיקער 
פּראָבלעם : וי אַזױ צו רעאַליזירן די האָפענונג, װאָס איז פאַרבונדן מיט 
אונדזער פאַראייניקונג ? 

עס איז באַקאַנט, װאָס עס ווערט דערװאַרט פון דער פאַראייניקונג אין 
דער מדינה: עס איז אויך באַקאַנט װאָס דאָס לאַנד און די ישראלדיקע אַר" 
בעטער-פּאַרטײ דערװאַרטן פון אונדז. פאַר אייך אין דער מדינה איז דאָ -- 
דערלויב איך זיך צו זאָגן --- אַ גרינגער וועג, אויב די פאַראייניקונג דאָ װועט 
זיין באַגלײט דורך אַ גוטן צונויפלעבן זיך און אַן אינערלעכן גוטן ווילן -- 
דעמאָלט װעט אייך ביישטיין דער כוח צו רעאַליזירן די צילן, וועלכע איר 
האָט פאַר זיך אָנגעצײיכנט אין דער פּלאַטפאָרמע פון דער ישראלדיקער 
אַרבעטער-פּאַרטײ, װאָס איר האָט פייערלעך געחתמעט דעם 21סטן יאַנואַר. 

| אויך מיר --- פון דעם גלות -- חתמענען היינט אַ פאַרפליכטונג. אָבער 

ס'װאָלט נישט געווען ריכטיק פון מיין זייט, אויב איך זאָל זאָגן, אַז מיר 
האָבן פאַר זיך אַן אויסגעפלאַסטערטן וועג. איך קום פון דער גרעסטער 
יידישער קהילה אין דער ועלט, װאָס איז פול מיט װוּנדער און אילוזיעס 
צוזאַמען. זי האָט אַנטפּלעקט אירע פאָלקס-װאָרצלען און דעמאָנסטרירט איר 
שייכות צו דער מדינה אַרום און אין די טעג פון דער זעקס-טאָגיקער מלחמה, 

טויזנטער זענען געווען גרייט צו קומען אַהער -- אַ טייל פון זיי איז 
געקומען -- און נישט בלויז צו אַרבעטן. מיר האָבן געטראַכט, אַז די דאָזיקע 
אידענטיפיקאַציע װעט האָבן איר המשך אין אַ גרויסער עליה. צו אונדזער 


212 פּאַול ל. גאָלדמאַן 


באַדױערן איז די דאָזיקע האָפענונג נישט רעאַליזירט געװאָרן. אָבער מיר 
טאָרן נישט מיאש זיין. אויף אונדז ליגט די אויפגאַבע צו געפינען די לייזונג 
פאַר דעם גרויסן פּראָבלעם, װאָס שטייט אויף דער טאָג-אָרדענונג פון 
דער ציוניסטישער באַוועגונג, 

איך זאָג ,אויף אונדז ליגט די אויפגאַבע" נישט לשם מליצה. דער 
אַדרעס אין דעם פאָלק אין די גלות-לענדער, װאָס איז מסוגל צו זיין סענטי- 
טיוו צו ענטפערן דעם רוף פון דער מדינה עולה צו זיין,. איז דער 
אַדרעס פון דעם יונגן דור און פון דער אינטעליגענץ. דער דאָזיקער טייל 
פון אונדזער פאָלק װועט שנעלער פאַרנעמען, לויט מיין מיינונג, דעם אָנזאָ- 
געװודיקז רוף פון דער ישראלדיקער אַרבעטער-באַװעגונג װוי וועלכן עס איז 
אַנדער רוף. אָבער ביי איין תנאי : דאָס דאַרף זיין אַ רוף װאָס זאָגט אָן אַן 
אַנדערע געזעלשאַפט אין דער מדינה װוי די אין וועלכער זיי לעבן. דאָס 
מיינט, אַז די צוציונגס-קראַפט דאַרף זיין אַ יידישע מדינה װאָס בויט זיך 
דורך די פּראָדוצירער פאַר די פּראָדוצירער -- אַ יידיש-סאָציאַליסטישע 
מדינה, 

איך האָף, אַז דער דאָזיקער רוף װעט װוערן העכער און װעט דער- 
גרייכן אונדזערע תפוצות קלאָר און דייטלעך. און איך ווינטש אונדזערע 
באַוועגונגען אין גלות, אַז זיי זאָלן האָבן די העזה און דעם כוח צו זאָגן אַ 
הויכן אָמן און באַגלײטן עס מיט מעשים, 

בעת איך גרייט זיך דאָ אונטערצושטרייכן דעם פאַראייניקונגס-אָפּמאַך 
איז מיין שימחה צונויפגעמישט מיט טרויער: עס וועלן פעלן אויף אים די 
חתימות פון מיינע לערער און חברים: יעקב זרובבל, יצחק בן-צבי, משה 
שרת, ישראל בר-יהודה, אהרן ציזלינג, דניאל לייבל, יוסף ראָזן, יצחק לעוו, 
יעקב פּעטערזייל און נאָך און נאָך -- די רשימה איז אַ לאַנגע; און זיי צו 
לאַנגע יאָרן, מיינע לערער און חברים : ד"ר נחום ניר, יצחק טאַבענקין און 
ברוך צוקערמאַן. 

און ווען איך רעד דאָ פאַר דער חשובער פאַרזאַמלונג, האָב איך די 
נויטװוענדיקייט צו זאָגן, אַז עס פעלן דאָ צוויי װעטעראַנען, חברים פון דער 
ציוניסטישער אַרבעטער-באַוועגונג : דוד בן-גוריון און מאיר יערי. איך האָף, 
אַז עס װעט נישט נעמען לאַנג ביז זיי װועלן פאַרנעמען זייער באַרעכטיקטן 
פּלאַץ אין אונדזער אָנפירערשאַפט, 

עטלעכע ווערטער וועגן די באַװעגונגען, וועלכע פאַראײיניקן זיך : די 
סאָציאַליסטישע ציוניסטישע באַװעגונג איז קיין מאָל נישט געווען פון איין 
טייג געקנאָטן. עס האָבן זיך אין איר אויסגעװוירקט און עס ווירקן זיך נאָך 
אויס אין איר פאַרשיידענע אידעאָלאָגישע שטראָמען. זיי אַלע שטעלן מיט 

זיך פאָר די באַװעגונג און איר געדאַנקען-גאַנג. די לינקע פּועלי-ציון, פון 
וועלכע איך שטאַם, און וועלכע שטעלן מיט זיך פאָר דעם רוב פון אונדזער 
באַוועגונג אין די תפוצות, האָט געמאַכט אַ בכבודיקן בײיטראָג צו דעם גע- 
דאַנקען"גאַנג פון דער סאָציאַליסטישער ציוניסטישער באַועגונג. מיר האָבן 
געפונען אונדוער אָרט אין דער באַװעגונג אחדות-העבודה -- פּועלי-ציון 
שוין איבער צװאַנציק יאָר און מיר האָבן זיך געפילט גוט אין איר. איך 
בין זיכער, אַז אין דער גרעסערער ראַם, װאָס מיר גייען דאָ שאַפן -- די 
ציוניסטישע אַרבעטער-באַװעגונג --- װעלן מיר אויך שנעל געפינען אַ 
װאַרעמע היים. אין נאָמען פון אונדזער וועלט-באַװועגונג און אַלע אירע טיילן 
זאָג איך צו, אַז מיר װעלן געדענקען די היינטיקע פייערונג -- און אַז מיר 
וועלן אָפּהיטן די התחייבות, װאָס מיר חתמענען דאָ. 
איך הייב אויף מיין כוס און זאָג שהחיינו און מזל-טוב. איך האָף, אַז 
דער היינטיקער אַקט װעט פאַרצייכנט ווערן אין דער געשיכטע פון אונדזער 
פאָלק וי אַ היסטאָרישער מאָמענט און דער אָנהייב פון אַ נייער תקופה פאַר 
דער ציוניסטישער סאָציאַליסטישער באַוועגונג, 
מערץ 1968 


פּועלי ציון 


נאָך 48 יאָר פון צעטיילטקייט איז די פּועלי-ציון-מחנה אין אַמעריקע 
צוריק פאַראייניקט אונטער איין נאָמען --- ,פּועלי ציון". במשך פון די 48 
יאָר האָבן דעם נאָמען ,פועלי ציון" באַגלײיט פאַרשידענע אַדיעקטיון: 
,רעכטע?", /,לינקע? און ;סאָציאַל-דעמאָקראַטישע", און צוגאָבן: צעירי- 
ציון -- פּועלי-ציון און אחדות:העבודה --- פּועלי-ציון. 

שבת, דעם 9טן נאָוועמבער 1968 האָבן די צוויי פאַרבליבענע טרעגער 
--- פון באַזונדערע פּועלייציון-פענער -- די ציוניסטישע אַרבעטער-אָרגאַ- 
ניזאַציע --- פּועלי-ציון און אחדות-העבודה --- פּועלי-ציון --- זיך פאַראיי- 
ניקט און רעסטאַװרירט איין אָרגאַניזאַציאָנעלע ראַם פאַר דער סאָציאַליס- 
טיש-ציוניסטישער מחנה אין די פאַראייניקטע שטאַטן, 


2 


דער אָנהײיב פון דעם מאמר איז מיר געגאַנגען גרינג: איך האָב דער- 
ציילט וועגן אַן אָרגאַניזאַציאָנעלער געשעעניש -- אַ וויכטיקע, אַ היסטאָ- 

גאָלדמאַן -- 202 -- חמיאל. 
רישע געשעעניש -- אָבער ס'איז נישט געווען שווער עס צו דערציילן. 
שווערער ווערט עס אָבער ווען די עמאָציאָנעלע מאָמענטן וועלכע זענען 
פאַרבונדן מיט דער דאָזיקער געשעעניש פאָדערן זייער אויסדרוקי 

פאַר מיר --- און איך בין זיכער, אויך פאַר מיין 48-יאָריקן חברישן 
קאָלעקטיוו --- אין די פאַראייניקונג אַ טיפע עמאָציאָנעלע איבערלעבונג, 
אַ סך פון אונדז האָבן אָנגעהויבן אונדזער גאַנג אין דער פּועלי-ציון-מחנה 
פאַר דער שפּאַלטונג אין איר --- דער גרעסטער טייל װי פרי אַלט-געװאָ- 
רענע יינגלעך און מיידלעך,. אין דער פּאַרטײיאישער יוגנט. 

עס איז פאַרשטענדלעך, אַז ביי אָט דעם טייל פון אונדז זאָל זיין דער 
עמאָציאָנעלער פאַרלאַנג צו װאַרפן אַ בליק אויף צוריק, אויף אַן 48"יאָרי" 
קער עפּאָכע אין לעבן פון דער מענטשהייט בכלל און פון אונדזער פאָלק 
בפרט. / | | 

און װאָסער עפּאָכע דאָס איז געװוען! זי האָט זיך אָנגעהויבן מיט אַ 
צוזאָג פון אַ שענערן מאָרגן אָבער וועלכערס היינטס-פאַר-דעם-מאָרגן זע" 
נען שנעל פאַרפינצטערט געװאָרן דורך די כלומרשטע צוזאָגערס פון דער 
שענערער וועלט. 

ס'איז געווען אַן עפּאָכע פון טייכן מענטשנבלוט אין וועלכע עס האָבן 
זיך געשװענקט אונדזערע אידעישע געראַנגלען. אָבער ס'איז אויך געווען 
די עפּאָכע אין וועלכער עס האָט אויפגעשטראַלט דאָס ליכט פון אַ יידישער 
מדינה, װאָס האָט אױסגעקריסטאַליזירט סך-הכלען פון אונדזערע אידעישע 
געראַנגלען. | | 

עס איז געווען נאַטירלעך אַז אין דעם סענסיטיוון צענטער פון אונ" 
דזער פאָלקסלעבן, אין מדינת"ישראל, זאָלן די אױיסגעקריסטאַליזירטע סךי 
הכלען פון דעם אידעישן געראַנגל און איר אַרבעטערשאַפּט ווערן בולטער 
און באַפעלעריש. די מדינה-ווירקלעכקייט האָט אַװעקגעשטעלט פאַר דער 
אַרבעטער-מחנה אין דער מדינה פּראָבלעמען, וועלכע האָבן אונדז נישט 
קאַנפראָנטירט אין די גלות-לענדער. 

די סאַמע עקזיסטענץ-פּראָבלעמאַטיק פון דער מדינה און דער געי 
ראַנגל פאַר דער געשטאַלטונג פון איר געזעלשאַפט זענען ביי קיין שום 
אַנדער פאָלק אין דער וועלט אַזױ אומצעטײלבאַר װי ביי אונדזער פאָלק 
אין זיין אייגענעם לאַנד. און אַן אַרבעטערשאַפט װאָס האָט גענומען אויף 
זיך -- און טראָגט --- די אַחריות פאַר אָט די צוויי גורלדיקע מאָמענטן אין 
פאָלקסלעבן, האָט עס צו לאַנג פּרובירט טאָן צעטיילטערהייט, בעת בלויז 
פאַראייניקטערהייט איז זי מסוגל צו דערפילן איר אַחריות. 

די אַנטשטײונג פון דער פאַראייניקטער ישראלדיקער אַרבעטער-פּאַר- 
טיי, ;מפלגת עבודה הישראלית", אין רעזולטאַט פון דער פאַראייניקונג פון 
מפּא"י, אחדות-העבודה --- פּועלי-ציון און רפ"י, איז אַנטקעגנגעקומען דער 
ישראלדיקער ווירקלעכקייט. אָט באַלד װעט זיך אין איר אויך אָנשליסן 
דער העובד הדתי. און אוודאי איז גוט װאָס עס איז שוין אויך דאָ אַ פאַר- 
שטענדיקונג מיט מפּ"ם פאַר אַ מערך, הגם אַ באַלדיקער איחוד װאָלט גע- 
ווען פריידיקער. אָבער אויך דאָס, בין איך זיכער, װועט שנעל קומען. 

וי אַ גוט יאָר װעט 1968 אַריין אין דער געשיכטע פון דעם אינער- 
לעכן לעבן פון דער ישראלדיקער אַרבעטערשאַפט ! 

אויך אין די גלות-לענדער איז די יידישע וירקלעכקייט לחלוטין 
אַנדערש וי זי איז געווען מיט 48 יאָר צוריק. איך האָב נישט פאַרטייטשט 
די גורלדיקע מאָמענטן, וועלכע באַגלײיטן די יידישע. מדינה. און כ'האַלט 
נישט פאַר נייטיק צו דעטאַליזירן אונדזער גלות-ווירקלעכקייט, אַחוץ איר 
כאַראַקטעריזירן : אַ שאַרפער פרעגצייכן איבער דעם אינהאַלט פון אונדזער 
צוקונפט -- אין רעזולטאַט פון דעם כסדרדיקן אָפּפרעמדונגס-פּראָצעס אין 
אונדזערע אונטערװאַקסנדיקע דורות. 

כלפּי אָט דעם-אָ אָפּפרעמדונגס-פּראָצעס אין אונדזער פאָלקסלעבן איז 
דער סאָציאַליסטישער ציוניזם מסוגל צו זיין װירקזאַמער וי וועלכער עס 
איז אַנדער אויסטייטש פון דעם ציוניזם. פאַר אונדזער יוגנט און פאַר אונ- 
דזער אינטעלעקטועלן סעקטאָר -- אויף וויפל זיי זענען אידעאַליסטיש בכלל 
-- קען די וויזיע פון אַן אַרבעטער-געזעלשאַפט אין אַן אייגענעם יידישן 
היימלאַנד ווערן די טרײיבקראַפּט װאָס זאָל זיי צוריק פאַרװאָרצלען אין 
אונדזער פאָלק, 

יוגנט זוכט אַװאַנגאַרד-אױפגאַבן, אינטעלעקטואַליזם איז מחויב צו 
באַװאַכן נייע מענטשלעךיגעזעלשאַפטלעכע װערטן. די נאַטירלעכע באַזע 
פאַר ביידע איז די אייגענע פאָלקס-ראַם. דער סאַציאַליסטיש-ציוניסטישער 
עקספּערימענט, טראָץ זיינע ביז איצטיקע דערגרייכונגען אין ישראל, איז 
נאָך אַלץ אַן אַװאַנגאַרד-פּאָזיציע אין אונדזער פאָלקסלעבן. ער איז דעריבער 
מסוגל צו זיין אַ צוציונגס-מאָמענט פאַר אונדזער יוגנט. די װערטן פון דעם 
עקספּערימענט -- דער נייסטער אין דער מענטשלעכער געשיכטע -- פאַר- 
דינען דעם טיפסטן אינטערעס פון אונדזער אינטעלעקטועלן סעקטאָר. 

ברענגען אָט דייאָ מאָמענטן, װאָס די מדינה האָט מעגלעך געמאַכט אין 
אונדזער פאָלקסלעבן, זי צו פּאָפּולאַריזירן איז די אויפגאַבע פון דער פאַר- 
אייניקטער פּאַרטײ אין אַמעריקע. ס'איז אַ שווערע אויפגאַבע, די פאַראיינל- 
קונג האָט נאָך נישט אויפגעשטעלט דעם נײיטיקן גרויסן כוח פאַר דער 

דאָזיקער אויפגאַבע. צוזאַמען זענען מיר נאָך אַלץ נישט די גרויסע מחנה 
אין היגן יידישן לעבן, כדי די אויפגאַבע זאָל זיין אַ גרינגע. אָבער די באַזע 
פאַר אַ פאַרמעסט צו ווערן דער נייטיקער כוח װאָס די אויפגאַבע פאָדערט 
איז געשאַפן געװאָרן, גלויב איך, דורך דער באַנײונג פון דעם פּועלי" 
ציוניזם אויף דעם אַמעריקאַנער באָדן אין רעזולטאַט פון דער פאַראייניקונג. 

דער פּועלי-ציוניזם איז תמיד געווען דער אַװאַנגאַרד אין דעם קאַמף 
פאַר אונדזער פאָלקס-קיום. ער האָט די דאָזיקע ראָל דורכגעטראָגן אין דעם 
אויפבוי פון דער יידישער מדינה און איר פאַרטיידיקונג, און אין דעם אויפ- 
היטן אונדזער פאָלקס-עקזיסטענץ אין די גלות-לענדער. 


* 


פאַראייניקונג מיינט נישט אויפלייזונג. עס מיינט אויך נישט, אַז אַלצ- 
דינג װאָס האָט אונדז געהאַלטן אָפּגעזונדערט במשך פון 48 יאָר איז אָפּגע- 
ווישט געװאָרן. אַװודאי זענען אָפּגעטעמפּט געװאָרן שאַרפע מיינונגס-פאַר" 
שיידנהייטן. אָבער דער עיקר, נייע ווירקלעכקייטן זענען אויפגעקומען וועל- 
כע האָבן געשאַפן אַנדערע פּרײאָריטעטן --- הױפּטזאַכלעך פאַר אונדזער 
פאָלק --- וי מיר האָבן געגלויבט מיט 48 יאָר צוריק. 

אָבער עס װאָלט געווען אַן עוולה וען איך װאָלט געזאָגט, אַז עס 
זענען נישט געבליבן קיין שום אידעאָלאָגישע אונטערשיידן -- דער עיקר 
אין אידעאָלאָגישע אונטערשטרייכונגען -- צוישן די צדדים וועלכע האָבן 
זיך פאַראייניקט. עס זענען אַװודאי געבליבן פאַרשידענע פאַרװאָרצלונגען אין 
דער יידישער פּראָבלעמאַטיק, לשונותדיקע, קולטורעלע און אַפילו סאָציאַ- 
לע. אָבער איך זע אין דעם מער פּאָזיטיוועס וי נעגאַטיוועס : אין דעם פּראָי 
צעס פון צונויפשמעלצונג װעט די פּאַרטײ, גלויב איך, דורך דעם באַרײי 
כערט וערן. 

און איבערחזרנדיק זיך אַליין : אחדות:העבודה -- פועלי-ציון, געבנדיק 
איר האַנט דער אַמעריקאַנער ציוניסטישער אַרבעטעראָרגאַניזאַציצ -- 
פּועלי-ציון -- טוט עס מיט אַ טיפן גלויבן, אַז פאַראייניקטערהייט װעלן 
מיר אויסשמידן עפעקטיווע אינסטרומענטן פאַר אַמביציעזע פאַרמעסטן אין 
דעם אַמעריקאַנער יידישן לעבן און פאַר זייער רעאַליזירונג, 

יאַנואַר 1969 

די ,, איינציקע פּאַרטיײיי 


אונדזער קעפּל איז אַ געבאָרגטער. מיר האָבן אים געבאָרגט פון אַן 
עדיטאָריעל פון איידישער קעמפער" (יאַנואַר 11, 1959), און וועגן וועל- 
כער פּאַרטײ רעדט זיך דאָרט? קלאָר אַז עס קען נאָר זיין מפּאַ"י, 

און זאָל גלייך געזאָגט ווערן, אַז דער איידישער קעמפער" האָט אַלײין 
זיך נישט דערטראַכט צו דער דאָזיקער כאַראַקטעריאַציע פון מפּאַ"י. ער 
האָט עס אױיסגעבאָרגט ביים ;הארץ", די בירגערלעכע צייטונג אין ישראל. 
דעם ,הארץ", קוקט אויס, איז זייער שטאַרק געפעלן געװאָרן די מלחמה 
אינערהאַלב מפּא"י! ,דער וויכוח גופא" (צווישן לבון און דיין --- רעד 
ציטירט דער יידישער קעמפער" דעם ;הארץ" -- ;איז איינער פון די 
זעלטענע ברכה-רעגנס װאָס האָבן זיך אַראָפּגעלאָזט אויף דער פּאָליטישער 
אַרענע פון ישראל זינט אַ לאַנגער צייט. ביים סוף פון דער זאַך איז 
מפּא"י די איינציקע פּאַרטײי װאָס וייזט אַרױס סימנים פון אינערלעכן 
געראַנגל -- און במילא פון לעבן און רייפקייט,,," 

האָבן מיר שוין אַלזאָ דעם מקור פון דער כאַראַקטעריזאַציע פון 
מפּא"י װי ,די איינציקע פּאַרטײ": דער אַטעסטאַט פון דעם בירגערלעכן 
;האַרץ". אָבער כדי נישט צו בלייבן הינטערשטעליק לגבי אַ קעגנערישער 
צייטונג גיט ,דער ייד. קעמפער" צו, אַז מפּא"י איז איצט מער וי אַ פּאָלי- 
טישע פּאַרטײ; זי איז געװאָרן אַ ?מדינה אין אַ מדינה" -- נישט אין נעגאַ- 
טיוון זין, װאָס די קעגנער אירע טייטשן אויס צום שלעכטן, נאָר אין פּאָזי" 
טיוון זין : אַ באַװעגונג װאָס זוכט אַ קאָנקרעטן מדינה:וועג אינעם גרויסן 
פּאַרטײי-כאַאָס פון לאַנד". | 

פאַרשטייען מיר די שמחה פון ,יידישער קעמפער". אַ קלייניקייט: 
אַפילו אַ קעגנער ברענגט בלומען. װאָלטן מיר נישט געװאָלט פאַרשטערן 
די שמחה -- אויב אַפילן מיר װאָלטן עס געקענט טאָן. אָבער ביי יידן 
כידוע, איז נישטאָ קיין פרייד אָן אַ געמיש פון טרויער. איז דער יידישער 
קעמפער" טרויעריק װאָס ער קען ברענגען דעם אַטעסטאַט פון דעם 
,הארץ": נישט בלויז מיט שטאָלץ -- נאָר אויך מיט צער. ,פאַר װאָס זאָל 
בלויז מפּא"י אַרױסװײזן אַזעלכע רייפקייט-סימנים און אַלע אַנדערע פּאַר- 
טייען זאָלן ווייטער בלייבן אין זייער אַלטן גליווער". אָט דעם טרויער פון 
קיידישער קעמפער" ווילן מיר צעשטערן. 

ווען מיר האָבן איבערגעלייענט דעם שטאָלץ און צער-אָפּזאַץ אין דעם 
פריער דערמאָנטן עדיטאָריעל איז אונדז אויפן געדאַנק אויפגעקומען דאָס 

ענגלישע שפּריכװאָרט ,מיזעריי לייקס קאָמפּאַני", אַלנפאַלס, טראַכטן מיר, 
אַז אַ געזונטער סאָציאַליסטישער חוש דאַרף אונטערזאָגן, אַז דער רע- 
װאָלט פון די ,יונגע טערקן" אין דער מפּא"י דאַרף אַרוסרופן קנאַפּ פרייד, 
קאַפּױער : טרויער װאָלט געווען פּאַסיקער. איז, װי קומט דאָ שטאָלצקײט ? 
און מיר פאַרשטייען דעם טרויער פון איידישער קעמפער". עס װאָלט זיך 
אים געװאָלט זען אַן ענלעכע צרה ביי אַנדערע. | 

אַװודדאי איז אַ דיסקוסיע, אַפילו אַ שאַרפע, איבער חלוקי דעות אינער- 
האַלב אַ פּאַרטײ אָפט מאָל אַ געזונטע זאַך פאַר דער געגעבענער פּאַרטײ. 
ווען ? אויב די דיסקוסיע זוכט צו פאַרטיפן די תורה, װאָס די פּאַרטײ 
וויל לערנען אירע חברים און דער געזעלשאַפט אַרום איר. אַן אינערלעכער 
פּאַרטייאישער געראַנגל פון אָט דעם מין, װאָס זוכט צו פאַרטיפן די פּאַר- 
טייאישע אידעאָלאָגיע,. װאָס מאָנט אַ שנעלערן טעמפאָ פאַר איר פאַר- 
ווירקלעכונג, איז באמת אַ ברכה-רעגן פאַר אַ פּאַרטײ, 

און אַװודאי איז דאָס אמת וען אַזאַ דיסקוסיע וערט אַרױסגערופן 
מצד דער יוֹגנט אין אַ באַװעגונג. יוגנט איז אומרויק, אומגעדולדיק. פון 
איר איז צו דערװאַרטן אַ דראַנג צו אַ שנעלערן טעמפּאָ, אַן אומצופרידנ- 
קייט מיט מיושבדיקייט, װאָס כאַראַקטעריזירט דעם עלטערן דור. איז 
װאָלט דאָס געווען דער פאַל אין מפּא"י, װאָלטן די אַזױ גערופענע יונגע 
אין איר אויפגעהויבן די פאָן פון סאָציאַליסטישער און חלוצישער מילי- 
טאַנטישקײט --- צו אַזאַ דיסקוסיע װאָלטן אויך מיר געבראַכט בלומען. 

אָבער דאָס איז דאָך נישט דער פאַל: ווען משה דיין און זיינע חברים 
;װואַרפן שטיינער" אויפן 5טן שטאָק פון ועד-הפּועל פון דער הסתדרות, 
איז דאָך זייער ציל נישט נאָר בלויז צו טרעפן די װאָס זיצן דאָרט, נאָר דער 
עיקר אָפּצופרעגן די גאַנצע הסתדרותישע שיטה אין ישראלס געזעלשאַפט- 
לעכן לעבן. אָדער ווען משה דיין פאָדערט געפישענסי" אויפן חשבון פון 
דעם לעבן-סטאַנדאַרד פון דער אַרבעטערשאַפט, איז דאָס סאָציאַליזם, 
אָדער אַ מין טעכנאָקראַטיע, אָדער עפּעס ערגערס? און וען די קיונגש" 
פרעגן אָפּ די באַרעכטיקונג פון דער אויבן-אָן פּאָזיציע אין דער ישראל- 
דיקער געזעלשאַפט פאַרן חלוציזם, איז װאָס איז די פרייד דערמיט און 
װאָס איז דער שטאָלץ? 

מפּאי" איז דאָך אַ סאָציאַליסטישע פּאַרטײ, אַלנפאַלס אַזױ זאָגט זי. 
זי זיצט דאָך אין דעם סאָציאַליסטישן אינטערנאַציאָנאַל, און וי לאַנג איז 
עס דען ווען איר מנהיג, דוד בןיגוריון, האָט גערעדט ועגן קסאָציאַליזם 
אין אונדזערע טעג"? נו, איז דאָס דער יונגער דור -- װי עס איז דער 
דור. פון אירע איונגע" -- וועמענס קאַמף קעגן די יסודות פון דער פּאַר- 

טיי דאַרף עס אַרויסוופן שטאָלץ! עס איז דערפרייענדיק װאָס אַ טייל 
פון דער פירערשאַפט פון דער מפּא"י טיילט נישט דעם דאָזיקן שטאָלץ- 
געפיל, און נישט נאָר זאָגן זי זיך אָפּ צו פירן אַ דיסקוסיע מיט משה 
דיינען און זיינע חברים, נאָר ווילן אַפילו נישט קומען אין זייערע ד' אמות. 


מיר פאַרשטייען דעם ,הארץ", די צייטונג פון בירגערטום אין ישראל, 
װאָס זעט אין די ,יונגע" אַ האָפענונג, אַז זיי װעלן שטויסן מפא"י נאָך 
נענטער צו דער קליינבירגערלעכער אידעאָלאָגיע, און דעריבער בענטשט 
זי די מחלוקת אינערהאַלב מפּא"י, 


אָבער אויב דער ,הארץ" טוט עס אַזױ איידל און פאַרשטעלט, איז 
אָבער די פרייד ביי דער בורזשואַזיע אין ישראל איבער דער ,צרה" אין 
מפּא"י אָפּענער און קלאָרער. אין אַ רוף, װאָס די ציונים כְּלליים האָבן 
לעצטנס אַרױסגעלאָזט, ווענדן זיך די ציונים כלליים צו די ,יונגע" אין 
מפּא"י מיט אָט דעם לשון: | | 


;משה דיין װאָס האָסטו צו טאָן מיט מפּא"י? די פירער פון 

מפּא"י פאַרלייקענען אין תוך דיינע געדאַנקען און באַטיטלען דאָס 

וי אינפאַנטיליזם. אין זייער כעס שטרייכן אונטער די הערשער 

אין מפּא"י, אַז דיינע אַטאַקעס אויף זיי זענען בעצם אַטאַקעס אויף 

די יסודות אויף וועלכע עס איז באַזירט זייער הערשאַפט... מיר האָבן 

געהערט דיינע רעדעס. אונדז זיינען נאָענט דיינע געדאַנקען, ווייל 

זיי זענען אונדזערע געדאַנקען אַלע מאָל. זיי זענען די פאָן פון אונדזער 

פּאַרטײ און אויף זייער גייסט זענען מיר באַזירט... די פּראָבלעמען 

פון דער מדינה װאָס דו דערװעקסט אין דיינע דערשיינונגען -- 

זי וועסטו נישט לייזן אין אַ ראַם פון מפּא"י. אויב דו ווילסט זיין 

אָרנטלעך צו זיך און צו דיין געוויסן, דאַן איז דיין אָרט נישט אין 

מפּא"י. גיב. דיין האַנט צו דעם בשותפותדיקן קאַמף פאַר אונדזערע 
עקרונות". 

פרעגן מיר נאָך אַ מאָל: מיט װאָס איז דאָס דאָ צו זיין שטאָלץ? איז 

נישט מער באַרעכטיקט דער טיפער טרויער און צאָרן, װאָס הערשט בי 

אַ גרויסן טייל פון דער מפּא"י-פירערשאַפּט צוליב דעם פאַרמעסט פון די 

גיונגע? אונטערצוגראָבן די פּרינציפּיעלע יסודות פון מפּא"י? ניין, אָסור, 

צי ס'איז באַרעכטיקט וועלכע ס'איז פרייד אָדער שטאָלץ:געפיל בי 

מענטשן פון אַ באַװעגונג בעת איר יינגערער דור פאַרלייקנט איר עיקר- 

דיקן וועג אין דער געזעלשאַפט. דאָס איז דער פאַל איצט אין דער מפּא"י. 

ס'איז נישט קיין מחלוקת איבער סאָציאַליסטישע שיטות. עס איז גיכער אַ 

קאַמף פון אַ גרופע, די אַזױ גערופענע יונגע, אויסצוליידיקן מפּא"י פון 

יעדן סאָציאַליסטישן אינהאַלט. 
ביי אַזאַ ספּעקטאַקל איז קלאָר די שמחה ביי דער בורזשואַזיע און 
קליינבירגערטום. אָבער איבער װאָס פרייט זיך דער איידישער קעמפער"? 
פעברואַר 1959 


די , פּרשהי אין אַמעריקע 


דער ענין פון די פּרשיות אין דער יידישער מדינה און זייער רעזול- 
טאַט, דער רעגירונגס-קריזיס --- איז אַ צו אָנגעװײיטיקטער כדי ער זאָל 
דאָ ביי אונדז דינען װי אַ טעמע פאַר פּאָלעמיק. יעדער פריינד פון מדינת 
ישראל -- איך װאָלט געזאָגט, יעדער ייד און אַװדאי יעדער איינער פון 
אונדז וועמענס לעבנס-פילאָזאָפּיע עס איז פאַרבונדן מיט די השגות פון 
דער ישראלדיקער אַרבעטערשאַפט, האָט באַדאַרפט און דאַרף טיף איבער- 
לעבן די דאָזיקע סדרה, 

מיר שטעלן זיך דעריבער פאָר, אַז דער געזונט-צושטאַנד פון די היגע 
קרייזן רעכטע פּועלי-ציון איז זייער שטאַרק באַװירקט געװאָרן פון אָט 
דעם ענין. אייגנטלעך דאַרפן מיר זיך דאָס נישט פאָרשטעלן. במשך פון 
חדשים האָבן מיר געהערט דעם הילכיקן קרעכץ װאָס האָט זיך באַװוּסט- 
זיניק און אומבאַװוּסטזיניק אַרויסגעריסן פון זייערע רייען. דער קרעכץ 
האָט געהאַט אַן עכטן קלאַנג און האָט געהאַט באַרעכטיקט דעם איינדרוק, 
אַז די היגע מפּא"י-באַװעגונג לעבט זייער טיף איבער דעם קריזיס. יעדער 
איינער פון אונדז, די אַזױ גערופענע קעגנער, האָבן פאַרנומען דעם קרעכץ 
און זיך נישט אַרײנגעלאָזט אין אַ שאָדנפרייד-טאַנץ, 

אָבער דאָס אַלץ איז געווען פאַר /מתן תורה": איידער מפּא"י אין 
ישראל האָט זיך פולשטענדיק אונטערגעגעבן דעם דיקטאַט פון דוד בן- 
גוריון. אַזױ שנעל װי דאָס איז געשען, האָט זיך אין גאַנצן געביטן דער 
טאָן פון ;יידישער קעמפער". אַנשטאָט אָנצוּווייזן, װי ער האָט עס פיל מאָל 
געבעטן -- סיי דורך אַרטיקלען און סיי עדיטאָריעל -- אין , אידישער 
קעמפער", אַז דער מקור פון דעם קריזיס איז דוד בן"גוריונס אומפאַר- 
שטענדלעכע עקשנות אויסצופירן זיינס, פאַרנעמט זיך דער ;אידישער 
קעמפער" אין די לעצטע װאָכן מיט אַ פאַרזוך צו פאַרפיקסירן אַלס די שול- 

דיקע, אַלע אַנדערע פּאַרטײען אין דער מדינה, מיט די פריערדיקע קאָאַלי- 
ציע-שותפים בראש. 

פאַר ;מתן תורה" האָבן מיר, למשל, געפונען אין ,אידישער קעמ- 
פער"-עדיטאָריאַל אַ פּאַטעטישן רוף צו דוד בן-גוריונען -- װאָס האָט זיך 
פאַרענדיקט מיט קויבואו מים עד נפש". אָט דער דאָזיקער פּאַטעטישער 
קרעכץ איז אויף די שפּאַלטן פון ,דער אידישער קעמפער" נישט געבליבן 
פאַראיינצלט, כמעט יעדער נומער פון ,אידישער קעמפער" במשך פון 
חדשים האָט געהאַט עדיטאָריעלס אָדער לאַנגע מאמרים וועלכע האָבן 
בולט אונטערגעשטראָכן, אַז די לייזונג פון דעם קריזיס אין ישראל ליגט 
אויסשליסלעך אין די הענט פון דוד בן"גוריונען, 

אָבער עס קומט אויס, אַז די דאָזיקע איינשטעלונג האָט דאָמינירט 
בלויז ביז לבון איז געװאָרן ליקווידירט. אין אַנדערע ווערטער : אַזױ לאַנג 
וי עס איז געווען אַ ברעקעלע האָפענונג, אַז דער אינערלעכער סכסוך אין 
מפּא"י װעט דורך אַ נס פאַרשווינדן, און אי דער װאָלף װעט ווערן זאַט און 
דאָס שעפּסעלע װעט בלייבן גאַנץ, האָט דער ,אידישער קעמפער" נישט 
אַרוסגעפירט אויף דער אַרענע די ,בייזע גייסטער" פון די אַנדערע פּאַר- 
טייען, װי די אמתע גורמים פון דעם קריזיס. איי, װאָלט דעם ,אידישער 
קעמפער" געווען גוט וען ער קען באַװוייזן, אַז אויך דער אינערלעכער 
מפּא"יאישער קריזיס איז אַ פּראָדוקט פון פרעמדע, נישט מפא"יאישע, 
כוחות ! אָבער דאָס איז נישט געווען צום ;האָבן". אַפילו דער פעיקסטער 
בעל-מאמר האָט דאָס נישט געקאָנט אויספּשטלען. קיינער האָט נישט גע- 
קאָנט פאַרטושן דאָס בילד. בן"גוריונס דיקטאַט בנוגע לבונען האָט צו 
הילכיק אָפּגעקלונגען; און יעדער איינער, אַפילו ווען ער האָט דאָס נישט 
געװאָלט, האָט דאָס געמוזט הערן 

אָבער נאָך ;מתן תורה" האָט מען, ווייזט אויס, אין דעם ,אידישער 
קעמפער" פרייער אָפּגעאָטעמט. אַ נייע דראַמע שפּילט זיך אָפּ אין דער 
מדינה -- אַ רעגירונגס-קריזיס צוליב דעם װאָס קיין איינער פון די ביז- 
איצטיקע שותפים פון מפּא"י װויל זיך נישט אומקערן צו אַ רעגירונג מיט 
דוד בן"גוריונען בראש. נייע רשעים זענען דאָ, וועמענס רשעות פאַרדעקט 
כלומרשט בן-גוריונס אַלע עוולות. עס איז שוין נישט מער בן"גוריון, װאָס 
האָט גורם געווען צו דעם רעגירונגס-קריזיס, צו דער טיפער מאָראַלישער 
אויפרודערונג, צו דער גרויסער זאָרג וועגן דער דעמאָקראַטישקײט פון 
ישאלדיקן רעזשים. עס זענען גאָר די לינקע פּאַרטײען, אחדות-העבודה --- 
פועלי-ציון און מפּ"ם, אָדער גאָר די פּראָגרעסיוע, און אויב איר װילט 
-- אַפילן דער רעליגיעזער סעקטאָר : אָט זיי אַלע שפּילן זיך איצט לייכט- 

זיניק מיט די אינטערעסן פון דער מדינה, מיט זייער פאָדערונג פאַר אאַן 
אומגערעכטן אויסוועג" (אידישער קעמפער", דעם 10טן מערץ, 1961). 

דער ,אומגערעכטער אויסוועג" אין דאָס קעפּל פון אַן עדיטאָריעל 
אין ,;אידישער קעמפער", װאָס באַמיט זיך צו שאַפן דעם איינדרוק, אַז בלויז 
די ,אומסימפּאַטישע עקשנות פון אַלע אַנדערע פּאַרטײען (אויסער דער 
מפּא"י), נישט צו דערלאָזן צו אַ לאָגישן אויסגלייך", שטייט אין וועג פון 
,דער איינציקער אויסוועג, װאָס קען אומקערן אונדזער אויסגעציטערטער 
מדינה איר נויטיקע גלײיכװאָג". אונדזערע צוויי ציטירטע פראַזן זענען פון 
דעם אָנהױיב און פון דעם סוף, רעספּעקטיוו, פון דעם פריער דערמאָנטן 
עדיטאָריעל פון ,אידישער קעמפער". אין צװישן די צוויי ציטירטע פראַזן 
ווערן אויסגערעכנט אַ סך סיבות פאַר װאָס ישראל נויטיקט זיך איצט אין 
רו, אין גלײַכװאָג. עס װוערט דערמאָנט די פּאָליטישע סיטואַציע אין דער 
וועלט, דער אײיכמאַן-פּראָצעס, די סכנות פון נאַסערס װוּקס אין כוח און 
פּרעסטיזש ; װאַלן וועלן אָפּקאָסטן צענדליקער מיליאָנען פונט, וועלכע זע- 
נען נויטיקער פאַרן קאָנסטרוקטיוון אויפבוי. װאַלן װעלן פאַרשטאַרקן די 
שנאה-כװאַליע א,אַ.וו. 

װאָגיקע סיבות, אָבער עס שטעלט זיך אַ פראַגע : פאַר װאָס האָט בן" 
גוריון נישט גענומען אין באַטראַכט אָט די אַלע מאָמענטן בעת ער האָט 
דאָס לאַנד פאַרװיקלט אין דעם אומפאַרגלײכלעכן מאָראַלישן קריזיס ? נאָך 
אַ פראַגע : פאַר. װאָס נעמט מפּא"י נישט אין באַטראַכט אָט די אַלע װאָגיקע 
מאָמענטן און איז נישט מוותר אויף בן-גוריונען װי דער ראש-הממשלה? 
פאַר װאָס איז נישט אומסימפּאַטיש דוד בןיגוריונס עקשנות ? זאָל די רע" 
דאַקציע פון ,אידישער קעמפער" נאָך אַ מאָל איבערלייענען אירע אייגענע 
פריערדיקע עדיטאָריעלס און מאמרים וועלכע האָבן בשעתם כאַראַקטע" 
ריזירט בןיגוריונס עקשנות. און פאַר װאָס איז נישט דער איינציקער אויס- 
וועג איצט אַ רעגירונג אָן בן"גוריונען װי דער פּרעמיער? דאָס איז דאָך 
אויך אַ וועג װוי צו לייזן דעם קריזיס ; אַ שנעלער וועג, אויף וועלכן אַלע 
ביזזאיצטיקע קאָאַליציע-פּאַרטײען, חוץ מפּא"י, זענען גרייט. אַפילו אין 
מפּא"י גופא האָבן זיך געהערט גאַנץ װאָגיקע שטימען, אַז דאָס איז איצט 
אַ גוטער אויסוועג. אַפילו שוין נישט רעכענענדיק די מפּא"יאישע שטימען 
פאַר דעם דאָזיקן אויסוועג, איז דאָך אין לאַנד בכלל דאָ איצט אַ מאַיאָרי 
טעט פאַר דעם דאָזיקן אויסוועג, אָדער װאַלן. ישראל איז דאָך אַ דעמאָי 
קראַטישע מדינה, װוּ דער ווילן פון דער מאַיאָריטעט דאַרף זיין דאָס העכ" 
סטע געבאָט. מפּא"י איז טאַקע די גרעסטע פּאַרטײ, אָבער זי איז אַ מינאָ- 
ריטעט אין לאַנד, מפּא"י מעג זיך צושרייבן װי די איינציקע, אמתע זאָגערין 

פאַר די אינטערעסן פון דער מדינה, אָבער קיין אַטעסטאַט דערפאַר האָט 
זי נישט פון דער מאַיאָריטעט פון לאַנד, 

קיינער פרעגט נישט אָפּ, אַפילו זיינע שאַרפסטע קעגנער, בן-גוריונס 
גרויסע פאַרדינסטן פאַר דער מדינה. אָבער די גרעסטע פאַרדינסטן פון אַ 
יחיד אין אַ לאַנד, װאָס וויל אָנגײן וי אַ דעמאָקראַטיש לאַנד, באַרעכטיקט 
נישט דעם יחיד צו אַ דיקטאַטאָרישער פּאָזיציע מיט אַלע אַטריבוטן מיט 
וועלכע אַזאַ פּאָזיציע ווערט באַגלײט. נישט נאָר דער יחיד גופא טאָר נישט 
נעמען אַזאַ פּאָזיציע, נאָר מיר װאָלטן געזאָגט, אַז אַפילן די מאַיאָריטעט 
אין לאַנד האָט נישט קיין שום רעכט דאָס אים צו געבן. אַלנפאַלס װאָרצלט 
נאָך דער דאָזיקער פאַרבאָט נישט נאָר אין דעם סאָציאַליסטישן געדאַנק, 
נאָר אויך אין יעדן באַגריף פון אמתער דעמאָקראַטיע. בכלל, װאָס איז דאָס 
אַזױ אומסימפּאַטיש דער ווידערגעפיל און ווידערווילן ביי דער מאַיאָריטעט 
קעגן בן-גוריונס השגות אויף אַ דיקטאַטאָרישער פּאָזיציץ ? 

װאָס בעצם וויל דער עדיטאָריעל אין דעם ,אידישער קעמפער"? 
ער וויל, אַז מפּא"יס ביזזאיצטיקע שותפים זאָלן זיך אומקערן צו דער קאָ- 
אַליציע-רעגירונג מיט בן-גוריונען בראש. װאָס װאָלט עס געמיינט פאַר די 
שותפים צו גיין צוריק ? דאָס װאָלט געמיינט אַ פּראַקטישע באַשטעטיקונג, 
אַז אי די פּאַרטײען און אי זייערע מיניסטאָרן האָבן נישט דעם מינדעסטן 
זעלבסט-רעספּעקט, און זיי זענען גרייט צו ווערן שפּילצייג אין די הענט 
פון בן-גוריון. בן"גוריון האָט נישט צוגעזאָגט און זאָגט נישט צו, אַז אויב 
מען װעט זיך אומקערן צום אַלטן, װעט ער אָנערקענען מאַיאָריטעט-באַ- 
שלוסן פון דעם קאַבינעט. און לאָמיר זאָגן דעם אמת : װאָס װאָלט באמת 
באַדײיט אַזאַ צוזאָג ווען ער מאַכט אים ? אָט האָט ער אַרױסגעטראָגן שריפט- 
לעך די מיינונג וועגן דעם קאַבינעט-באַשלוס בנוגע לבונען, אַז דאָס איז 
געווען אַ באַשלוס, װאָס האָט פאַרקרימט דאָס געזעץ, עובר געווען אויף 
דעם געזעץ. שפּעטער האָט ער צוריקגעצויגן די דאָזיקע כאַראַקטעריזאַציע, 
ווען דאָס האָט זיך אים געלוינט. אָבער אין זיין רעזיגנאַציע צו דעם פּרע- 
זידענט האָט ער נאָך אַ מאָל איבערגעחזרט די זעלביקע באַשולדיקונג, 

עס זענען דאָ אין דעם קריזיס אין ישראל עטלעכע עלעמענטאַרע 
מאָמענטן װאָס קיין שום חכמהדיקער עדיטאָריעל אָדער מאמר קען זי נישט 
פאַרטושן. דאָס לאַנד איז אויפגערודערט און איז דערדריקט מאָראַליש. דאָס 
געפיל ביי דער איבערװעגנדיקער מערהייט, אַריינגערעכנט גרויסע טיילן 
פון מפּא"י, איז, אַז אַ גרויסע עוולה איז באַגאַנגען געװאָרן דורך בן" 
גוריונען. אַז דאָס איז אמת, זאָגט עדות די אָרגאַניזירונג פון יוגנטלעכע 
כוחות פון מפּא"י גופא קעגן דער הערשאַפט פון אַ יחיד. װאָגיקע מפא"י- 

אישע אינטעלעקטועלע כוחות, מיט פּראָפּעסאָר נתן ראָטענשטרײך בראש, 
טראַכטן וועגן זייער ווייטערדיקער אָנגעהעריקייט צו מפּא"י. דער קריזיס 
האָט זיך אַריבערגעגאָסן, האָט זיך אויסגעברייטערט און אויפגעהערט זיך 
צו דרייען אַרום דעם קאמף צװישן בןגוריונען און לבונען -- װער פון 
זיי עס איז גערעכט. דער קריזיס האָט זיך אויסגעברייטערט. עס איז אויפ" 
געשווומען די קאַרדינאַלע פראַגע בנוגע דער עצם-דעמאָקראַטישקײט פון 
דעם ישראלדיקן רעזשים, פון דער דעמאָקראַטישקײט אין דער מפּא"י, פון 
דער דעמאַקראַטישקײט אין דער הסתדרות. 

נאָך מער -- עס נאָגט די מורא פאַר דער צוקונפט פון דער הסתד" 
רות, פאַר דעם גאַנג פון דער ישראלדיקער אַרבעטערשאַפט, פאַר אירע 
פּאָזיציעס אין לאַנד, און איבער דעם אַלעמען -- בנוגע דער געשטאַלט און 
דער אויסווירקונג פון בן-גוריונען אין לאַנד בכלל און אין מפּא"י בפרט, 
איז, אַזױ לאַנג װוי די פראַגע איז געווען נוגע בלויז מפּא"י, אירע פּראָבלע- 
מען, אירע אינערלעכע אײנאָרדענונגען. האָבן אַנדערע, װאָס אַן אמת, אויך 
געמעגט האָבן אַ מיינונג וועגן דעם, אָבער די אײנאָרדענונגען זענען גע 
ווען דער פּרעראָגאַטיוו פון מפּא"י אַלין. אָבער אַזױ שנעל װי דער אינער" 
לעכער מפּא"יאישער קריזיס איז אַריבערגעפּלאָסן אירע פּאַרטייאישע גרע- 
נעצן און זיך פאַרשפּרײט איבער דער ישראלדיקער געזעלשאַפט בכלל און 
איר רעגירונג בפרט, קען קיין שום מפּא"יאישער מוסר, נישט קיין ישראל- 
דיקער און נישט קיין היגער, נישט קלינגען אָרנטלעך אויפן חשבון פון 
אַנדערע פּאַרטײען אין דער מדינה, 

דער ויצעקו קעגן װאַלן קלינגט דעריבער נישט אָרנטלעך אין מויל 
פון מפּא"י. זי האָט מורא פאַר װאַלן, און מיט רעכט. זי איז מסוגל צו פאַר" 
לירן אָבער זינט ווען איז דאָס אַן ענטפער אויף דער גערעכטער פאָדע" 
רונג, אַז דער מאָראַלישער קריזיס אין ישראל זאָל געמישפּט װוערן דורכן 
פאָלק, דורך װאַלן? 

מיר ווילן נישט רעדן ועגן אַנדערע פּאַרטײען. אָבער מיר וילן 
זאָגן, אַז אונדזער שװעסטער-פּאַרטײ, אחדות-העבודה -- פּועלי-ציון אין 
ישראל, האָט נישט װינציקער רעכט, הגם זי איז אַ סך קלענער, וי מפּא"י, 
צו טראַכטן, אַז זי פאַרשטײט אַזױ גוט די אמתע אינטערעסן פון דער מדינה 
סיי פון מלוכהשן שטאַנדפּונקט און סיי מאָראַליש, װוי עס פאַרשטײט דאָס 
נישט נאָר מפּא"י, נאָר אַפילן בן-גוריון. 

בעת די שורות ווערן געשריבן, ראַנגלט זיך נאָך מפּא"י מיט אירע 
לעצטע כוחות קעגן װאַלן. זי זוכט פאַרשיידענע קאָמבינאַציעס אויסצומיידן 
װאַלן, אָפצולײיגן װאַלן, אַװעקשיקן בן-גוריונען אויף דריי חדשים, אויף 

זעקס חדשים -- דערנאָך זאָל ער קומען צוריק. אָט איז זי גרייט פאַר אַ 
קאָמבינאַציע מיט די פּראָגרעסיוע, אָן דעם רעליגיעזן סעקטאָר, מיטן רע" 
ליגיעזן סעקטאָר אָן די פּראָגרעסיוע, מיט מפּ"ם אָן אחדות-העבודה-- 
פּועלי-ציון, מיט ביידע -- אחדות-העבודה -- פּועלי-ציון און מפּ"ם. נישט 
בכבודיק! ניין, דאָס איז נישט קיין ענטפער אויף דעם מאָראַלישן קריזיס 
אין דער מדינה. אומזיסט איז די סקיזאָפרענישע אָנשטרענגונג פון ,אידי- 
שער קעמפער". אדרבא, זאָל דער ,אידישער קעמפער" דורכפירן אַן אָנ" 
קעטע צװוישן די אָנפירנדיקע חברים פון דער אייגענער באַװעגונג, און 
מיר זענען זיכער, אַז ווען די רעדאַקציע װאָלט זיך גערעכנט מיט די רע- 
זולטאַטן פון אַזאַ אַנקעטע -- װאָלט זי זיך באַפרײיט פון איר סקיזאָפרע- 
נישקייט, 

און װאָס שייך דעם מפּא"יאישן געשריי וועגן די ריזיקע הוצאות -- 
די היגע יידישע צייטונגען האָבן שוין אַפילו אָנגערופן אַזאַ גוזמאדיקע 
סומע וי הונדערט און פופציק מיליאָן פונט --- אויך דער דאָזיקער געשריי 
קלינגט נישט אָרנטלעך. ווען מפּא"י װאָלט באמת געווען באַזאָרגט איבער 
דער מעגלעך-גרויסקייט פון די װאַלן-קאָסטן, װאָלט זי געשטיצט דעם פאָר- 
שלאַג, װאָס איז אַרײנגעבראַכט געװאָרן אין דער כנסת דורך ד"ר ניר- 
ראַפאַלקעס, אין נאָמען פון אחדות-העבודה -- פּועלי-ציון, װאָס באַצװעקט 
צו באַגרענעצן די װאַל-אױסגאַבן פון יעדער פּאַרטײ און די צייט פון װאַל- 
פאַרמעסט. דער געזעץ-פּראָיעקט לייגט פאָר, אַז דער װאַל-יאַריד זאָל גע- 
דויערן בלויז איין חודש פאָרן װאַלטאָג, און אַז די מאַקסימום װאַל-הוצאות 
פּער קאַנדידאַט, װאָס פּאַרטײען שטעלן אַרױס, זאָל זיין 1,500 פונט. אין 
ענגלאַנד איז דאָ אַן ענלעכער געזעץ. פאַר װאָס איז מפא"י קעגן דעם 
געזעץ? פאַר װאָס שטיצט זי אים נישט אויב זי איז אַזױ באַזאָרגט וועגן 
פּאַרשװוענדערישקייט און װאַל-הוצאות ? 

מען ווייסט נאָך נישט, צי עס װעט נישט סוף-כל-סוף געלינגען מפּא"י 
דורך אַ קאָמבינאַציע אויסצומיידן װאַלן בכלל, אָדער זי אָפּצושטופּן, אַזױ 
צי אַזױ, און אַפּילו ווען עס זאָל מפּא"י געלינגען אויסצומיידן װאַלן בכלל, 
וועט נאָך אַלץ אויף אַ לאַנגער, לאַנגער צייט בלייבן די מאָראַלישע דער" 
דריקטקייט ביי יעדן איינעם, װאָס איז באַזאָרגט וועגן דער דעמאָקראַטיש- 
קייט פון דעם ישראלדיקן רעזשים, 

אויב עס האָט געקאָנט קומען דערצו, אַז מפּא"י זאָל האָבן מורא, אַז 
זי קען פאַרלירן אין װאַלן, איצט, אַ דריטל פון אירע מאַנדאַטן, זאָגט דאָך 
דאָס עדות וי טיף עס איז די אויפרודערונג אין דער מדינה. אַזאַ אויפרו" 
דערונג קאָן מען, אין ישראל, נישט פאַרדעקן דורך קאָמבינאַציעס, און דאָ 

ביי אונדז -- נישט פאַרגלעטן מיט עדיטאָריעלס, וועלכע ואַרפן די שולד 
אויף אַ נישט-ריכטיקן אַדרעס. 
אֲפּריל 1961 


הבר בן-אהרונס אַרויסווף 


חבר בן-אהרון האָט לעצטן חודש פאַרעפנטלעכט אין ישראל אַ לאַנגן 
מאמר װוּ ער גיט אַן אָפּשאַצונג פון דעם עקאָנאָמיש-סאָציאַלן מצב פון דער 
יידישער מדינה און צייכנט אָן אַ פּראָגראַם פאַר דער אָרגאַניזירטער אַרבע- 
טערשאַפט, װאָס, לויט אים, באַזיצט זי דעם איינציקן צוזאָג פאַר דער לייזונג 
פון דער ישראלדיקער שווערער פּראָבלעמאַטיק. דער עקאָנאָמיש-סאָציאַלער 
מצב פון דער מדינה, װי עס סומירט אים בןיאהרון, אַנטהאַלט גרויסע גע- 
פאַרן פאַר דער ווייטערדיקער אַנטװיקלונג און געשטאַלטונג פון דער ישראל- 
דיקער געזעלשאַפט; ספּעציעל איז דאָס אמת פון דעם שטאַנדפּונקט פון 
דעם אַרבעטער-קלאַס און זיינע סאָציאַליסטישע השגות. און ווייל אין חבר 
בן-אהרונס אויסבליק אויף דעם ישראלדיקן נאַציאָנאַלן לעבן װאָרצלען סאָ- 
ציאַליסטישע פּרינציפּן, איז פאַרשטענדלעך פאַר װאָס זיין רוף איז געוועג" 
דעט צו דער ישראלדיקער אַרבעטערשאַפט בכלל און צו אירע אָרגאַניזירטע 
באַשטאַנדיטײלן בפרט, 

דער רוף זיינער דעטאַליזירט די געפאַרן וועלכע לויערן אויף דער 
מדינה, סיי װאָס שייך איר עקאָנאָמישער און גייסטיקער געשטאַלטונג און 
סיי אַפּילו בנוגע אירע זיכערקייט-אינטערעסן. זיין בליק אויף דעם עקאָנאָי 
מיש-סאָציאַלן מצב פון דער מדינה ברענגט אים צו דער מסקנה, אַז אַ 
ראַדיקאַלע ענדערונג דאַרף אַרײנגעפירט װערן אין דעם לעבנס-סטאַנדאַרד 
פון דער ישראלדיקער באַפעלקערונג. זיין פאָרמולע פאַר דער ענדערונג איז 
אַזױ: דער איינקונפט פון 50 פּראָצענט פון דער באַפעלקערונג דאַרף 
פאַרפרוירן ווערן. דער איינקונפט פון 25 פּראָצענט דאַרף אויפגעהויבן ווערן 
און די הכנסה פון די איבעריקע 25 פּראָצענט דאַרף אַראָפּגעדריקט ווערן 
ביז צו דער פאַרפרוירענער פּאַזיציע. די דאָזיקע פאָרמולע באַגלײט ער מיט 
דער מאָראַלישער באַרעכטיקונג, אַז דאָס װעט ברענגען דערצו, אַז דער 
ישראלדיקער נאַציאָנאַלער סטאַנדאַרד פון לעבן זאָל זיין באַזירט אויס- 
שליסלעך אויף איר אייגענער הכנסה. דאָס מיינט פאַרשטייט זיך אויף אַ 

פאַרמעסט צו באַגרענעצן די רווחים פון דעם פאַרמיטלער-קלאַס און פון די 
אינדוסטריעלער, און דער עיקר, אַז עס זאָל נישט זיין מעגלעך אין דער עקאַ 
נאָמישער װירטשאַפט די אָנזאַמלונג פון אומבאַרעכטיקער עשירות, 

מיר האָבן דאָ פּרובירט געבן דעם תמצית פון חבר בן-אהרונס אָפּ- 
שאַצונג פון דעם עקאָנאָמיש-סאָציאַלן מצב פון דער מדינה. אין זיין פּראָ- 
גראַם-מאמר באַגרינדעט ער זיין אָפּשאַצונג זייער ברייט, אָבער מיר גלויבן, 
אַז פאַר אונדזער צוועק דאָ, גיט אונדז דער תמצית אַ מער-װייניקער קלאָר 
בילד. דאָ דאַרף נאָך צוגעגעבן ווערן עפּעס װאָס מיר האָבן געהערט פון 
אים בעל פֹּה: מיר עסן אויף אונדזער מאָרגן און דאָס איז נישט נאָר אַן 
עקאָנאָמיש-סאָציאַלער פאַלשער וועג, נאָר אויך מאָראַליש אַ זינד. דעריבער 
דאַרף, לויט חבר בן-אהרונען, עטאַבלירט ווערן אַ באַשײדענער סטאַנדאַרד 
פאַר דער גאַנצער ישראלדיקער באַפעלקערונג באַזירט אויף דער אייגענער 
נאַציאָנאַלער הכנסה, 

בן:אהרון זעט די ישראלדיקע אַרבעטערשאַפט װי דעם איינציקן כוח 
װאָס איז מסוגל צו לייזן דאָס דאָזיקע פּראָבלעם. אָבער נאָר ביי איין באַ- 
דינג : אויב זי װעט האָבן אַ פאַראײיניקטן פּאָליטישן כוח און אַ געמיינזאַמען 
פּראָגראַם אַנטקעגנצוװווירקן די רעזולטאַטן פון איצטיקן עקאָנאָמיש-סאָ" 
ציאַלן מצב אין דער מדינה, 

חבר בן-אהרון שלאָגט נישט פאָר, אַז עס זאָל גלייך אויפקומען איין 
אַרבעטער-פּאַרטײ. ער לייגט פאָר אַ געוויסע ראַם פאַר די דריי אַרבעטער- 
פּאַרטײיען : אחדות-העבודה --- פּועלי-ציון, מפּא"י און מפּ"ם, מיט דער עוועג- 
טועלער מיטבאַטײליקונג פון דעם אַרבעטער:חלק פון דעם רעליגיעזן סעק- 
טאָר. ער וויל אַ מין פּאַרטײ װי די לײיבאָריפּאַרטײ אין ענגלאַנד. אין דער 
דאָזיקער ראַם זאָלן קענען עקזיסטירן אידעישע ריכטונגען, וועלכע זאָלן 
אָבער זיין פאַרפליכטעט אונטערצוּװואַרפן זיך די באַשלוסן פון דער מער- 
הייט בנוגע אַן אַרבעטס-פּלאַן. די באַזונדערע טעגלעכע צייטונגען פון די 
פּאַרטײיען זאָלן אויפהערן צו דערשיינען: די אידעישע ריכטונגען אינער. 
האַלב דער פּאַרטײ זאָלן אָבער האָבן אַ רעכט אויף אייגענע פּעריאָדישע 
צייטשריפטן. 

די אַנטשטײוּנג פון דער פּאַרטײ דאַרף, לויט חבר בן-אהרונס פאָר- 
שלאָג, באַגלײט ווערן דורך דער פאַראייניקונג פון דער קיבוצישער באַווע- 
גונג, פון אַלע אירע ריכטונגען און שטרעמונגען. 

חב בן-אהרון זעט אין דעם אויפקום פון אַ פאַראײניקטן אַרבעטער- 
כוח אין דער מדינה --- װאָס זאָל זיך אויסווירקן אויף אַלע שטחים פון 
מלוכהשן, נאַציאָנאַלן און מוניציפּאַלן לעבן, אָבער דער עיקר, מאָראַליש 

אינערהאַלב דער גאַנצער ישראלדיקער געזעלשאַפט -- דעם איינציקן ענט" 
פער אויף דער גאַנצער ישראלדיקער פּראָבלעמאַטיק. 

וי געזאָגט, באַגנוגענען מיר זיך דאָ מיט געבן דעם תמצית אי פון 
חבר בן-אהרונס אָפּשאַצונג פון דעם ישראלדיקן עקאָנאָמיש-סאָציאַלן מצב 
און אי פון זיינע פאָרשלאָגן וי אַזױ אים געזונט צו מאַכן. אונדזער תמצית, 
וי געלונגען ער איז אונדז, זענען מיר זיכער, טוט נישט די געהעריקע רעכט 
דעם גרויסן פאַרנעם פון חבר בן-אהרונס פּראָגראַם-מאמר, אָבער דאָס איז 
אונדזער ערשטער אָפּרוף אַזױ צו זאָגן און פאַר אונדזער צוועק דאָ, װעלן 
מיר זיך באַגנוגענען מיט דעם. 

חבר בן-אהרונס אַרױסטריט האָט אַרױסגערופן אַ פוראָר אין ישראל, 
ער האָט שוין געהאַט אַן אָפּקלאַנג, סיי אין ישראל, סיי דאָ, אָבער מער װי 
אַ רעאַקציע אויף אַ סענסאַציע וי אַן אויפנעם פון אַ װיכטיקער דיסקוסיעי 
ווען מיר באַנוצן זיך מיט דעם װאָרט ,סענסאַציע", מיינען מיר חלילה 
נישט דערמיט צו מינימיזירן חבר בן-אהרונס ציל. זיין װאָרט אין און זיינע 
פאַרדינטטן פאַר דער יידישער מדינה בכלל און אונדזער באַװעגונג בפרט, 
פאַרדינען אים די פולסטע און ערנסטע אויפמערקזאַמקײט. אָבער דאָך, מוז 
געזאָגט ווערן, קלינגט זיך אויס זיין אַרױסטריט נישט צו סימפּאַטיש װאָס 
שייך אונדזער באַװעגונג. דערמיט מיינען מיר נישט דעם אינהאַלט, נאָר 
דעם אופן וי אַזױ ער האָט עס געטאָן. װאָס שייך דעם אינהאַלט פון זיין 
אַרוױסטריט, זיין אָפּשאַצונג וועגן דעם עקאָנאָמיש-סאָציאַלן מצב פון דער 
מדינה, זיין מאָראַלישע פאָדערונג, אַז די מדינה זאָל לעבן אויף איר אייגע- 
נעם חשבון, און דעם געדאַנק פון אַ פאַראײיניקטן כוח פון דער ישראלדי- 
קער אַרבעטערשאַפט -- אָט די אַלע מאָמענטן האָבן שוין לאַנג געפונען אַ 
פּראָמינענט אָרט אין דעם גרונטיפּראָגראַם פון אחדות-העבודה --- פועלי" 
ציון אין ישראל. מיר קענען זאָגן, אַז זי זענען דער סימן מובהק פון דער 
ישראלדיקער פּאַרטײ 

שוין מיט יאָרן צוריק האָבן פריער חבר יצחק טאַבענקין און שפּעטער 
חבר ישראל גלילי, אויפן גרונט פון אָפיציעלע פּאַרטײי-באַשלוסן און פּלאַט- 
פאָרמעס, פאָרגעלייגט דעם געדאַנק פון אַ פּאָליטישער ראַם פאַר די דריי 
אַרבעטער:פּאַרטײען, באַזירט אויף אַ פאַראייניקטן אַרבעטס-פּראָגראַם. דער 
געדאַנק איז גלייך צוריקגעוויזן געװאָרן, מצד מפּ"ם און מפּא"י, נאָך אַ 
קורצן ישוב-הדעת. מפּ"ם איז געווען קעגן : די מפּ"ם קעגנערשאַפט איז אין 
רעזולטאַט פון דעם, װאָס זי לעבט מיט דער האָפענונג, אַז זי שטעלט מיט 
זיך פאָר די אַלטערנאַטיווע אין דעם פּאָליטישן לעבן פון דער ישראלדיקער 
אַרבעטערשאַפט. מפּא"י, בעסער געזאָגט בן-גוריון, האָט נישט אויפגענו" 

מען דעם פאָרשלאָג פון אחדות-העבודה -- פּועלי-ציון צוליב דעם מאָמענט 
פון פעדעראַטיווקײיט. מפּא"י איז פאַר אַ פאַראייניקונג אויף אירע אייגענע 
באַדינגונגען, אָן שום פּראַקציעס אינערהאַלב דער פאַראייניקטער פּאַרטײ, 
מיט איין װאָרט, וי די מערהייט-פּאַרטײ וויל זי איינשלינגען די מינדערהייט- 
פּאַרטײען. און מיר טראַכטן -- אַלנפאַלס זענען שוין דאָ ידיעות וועגן דעם 
-- אַז אַזױ װעט אויך זיין דער מזל פון בן-אהרונס פאָרשלאָג. מפּ"ם האָט 
עס שוין צוריקגעוויזן. דער גענעראַליסעקרעטאַר פון מפּא"י, ראובן באַר- 
קאַט, איז שוין אויך אַרױסגעקומען מיט אַ נעגאַטיווער שטעלונג. ס'זענען דאָ 
קרייזן אין מפּא"י וועלכע באַציֶען זיך פּאָזיטיוו, אָבער בעת די שורות ווערן 
געשריבן, האָט נאָך בן"גוריון נישט געלאָזט הערן זיין װאָרט. 

אין אחדות-העבודה -- פּועלי-ציון אין ישראל גופא איז הבר בן- 
אהרונס אַרױסטריט אויפגענומען געװאָרן קאַלטלעך. און עס איז נישט 
שווער זיך פאָרצושטעלן, אַז אויב עס איז קאַלטלעך אויפגענומען געװאָרן 
אין דער עפנטלעכקייט, איז דאָ אינערלעך אַן אומצופרידנקייט דערמיט. 
און די אומצופרידנקייט איז זיכער צוליב דעם אופן פון חבר בן-אהרונס 
אַרױסטריט. וי זאָגט דאָס לייט-אַרטיקל אין ,למרחב": ער האָט עס נישט 
געבראַכט פריער צו די אינסטאַנצן פון דער פּאַרטײ, 

חבר בן-אהרונס אַרױסטריט האָט געהאַט אַן אָפּקלאַנג אין ישראל, אי 
ביי שונאים און אי ביי פריינד. די שונאים, די אַנטי-אַרבעטער-עלעמענטן, 
די אַנטיסאָציאַליסטישע כוחות אין לאַנד האָבן לאַנג נישט געװאַרט מיט 
זייער רעאַקציע אויף דעם הבא ונתחכמה פון בן-אהרונס געדאַנק פון דעם 
פאַראייניקטן אַרבעטער-כוח אין לאַנד. די מורא ביי די נישט-פּראָדוצירן- 
דיקע עלעמענטן פאַר דעם אויפקום פון אַזאַ כוח איז פאַרשטענדלעך, און מיר 
דאַרפן זיי דאָ נישט פאַרטייטשן. װאָס שייך דער אַרבעטערשאַפט אין ישראל 
און אירע אָרגאַניזירטע באַשטאַנדיטײלן, זענען מיר זיכער, אַז דער אָפּרוף 
האָט געהאַט אַ טיפן אָפּקלאַנג. װער קען אָפּפרעגן די מעלות פון אַ פאַר- 
אייניקטן אַרבעטער-כוח ? אָבער אייניקייט אָן אַן אידעישער באַזע, האָט אונ- 
דזער דערפאַרונג געלערנט, איז פרוכטלאָז, 

אָבער נישט געקוקט אויף דעם אופן וי חבר בן-אהרון האָט געבראַכט 
צום אויסדרוק זיין דראַמאַטישן רוף צו דער ישראלדיקער אַרבעטערשאַפט, 
איז זיין רוף אַן ערנסטער און פאַרדינט די פולסטע אויפמערקזאַמקײט פון 
אַלע פאַקטאָרן און פון די פאַראַנטװאָרטלעכע אַרבעטער-פּאַרטײען אין דער 
מדינה, 

אפילו ווען עס זענען נישטאָ קיין אויסזיכטן, אַז עס זאָל רעאַליזירט 
ווערן חבר בן-אהרונס גאַנצער פּראָגראַם, דאַרף זיין רוף דינען װי אַן אָנ- 

רעגונג צו זוכן דעם וועג פאַר אַ דערנענטערונג צווישן די דריי אַרבעטער- 
פּאַרטײען באַזירט אויף אַ געמיינזאַמען אַרבעטס-פּלאַן, כאָטש פאַר דער 
נאָענטער צוקונפט. דערביי װאָלט נישט באַדאַרפט דעצידירן, לויט אונדזער 
מיינונג, די ספעציפישע ראַם פאַר אַ בשותפותדיקן פאַרמעסט אין אַ געראַנגל 
פאַר דער געשטאַלטונג פון דער ישראלדיקער געזעלשאַפט, סאָציאַליעקאָ- 
נאָמיש, און דער עיקר, מאָראַליש, 


אַזױ לאַנג װוי עס קען נאָך נישט קומען אין באַטראַכט אַ פולשטענ- 
דיקע פאַראייניקונג, זאָל מען טראַכטן וועגן אַ פעדעראַציע. אויב אַ פעדע- 
ראַציע איז נאָך אַלץ נישט מעגלעך, זאָל געשאַפן װערן אַ געמיינזאַמע 
פּלאַטפאָרמע פון אַקציע. עפּעס דאַרף געטאָן ווערן אין ישראל מצד דער 
אַרבעטערשאַפט און אירע פּאַרטײען, כדי צו פאַרמיידן די געפאַר פון דעם 
אויפקום פון אַ נישט-אַרבעטער ממשלה. אַ צעטיילטע אַרבעטערשאַפט, 
פּאָליטיש, שטאַרקט בלויז דעם שונא. די לעצטע ידיעות פון ישראל, וועלכע 
דערציילן, אַז חרות האָט ביי איר נאַציאָנאַלער קאָנפערענץ באַשלאָסן צו 
שאַפן אַ פראַקציע אין דער הסתדרות, דאַרפן אויך זיין אַ גורם פאַר אַ 
דערנענטערונג צװוישן די סאָציאַליסטיש-ציוניסטישע אַרבעטער-פּאַרטײען 


חרות האָט באַגלײט איר באַשלוס מיט אַ דעמאַגאָגישן פּאַראָל: /מיר 
גייען אין דער הסתדרות כדי אַרונטערצונידערן איר רויטע פאָן". נו, עס 
זענען נאָך נישטאָ די מינדעסטע אויסזיכטן, אַז חרות זאָל באַהערשן די 
הסתדרות, אָבער עס איז קלאָר, אַז אויב עס װעט אויפקומען אין דער 
הסתדרות אַ חרות-פראַקציע, װעט די פּלאַטפאָרמע פון דער הסתדרות פאַר- 
װאַנדלט ווערן אין אַ קאַמפס-פּאָזיציע מצד אַלע דריי אַרבעטער-פּאַרטײיען 
כלפּי אַ בעצם אַרבעטער-פיינטלעכע ריכטונג, װאָס װועט זיצן אינעװייניק, 


חבר בן-אהרונס רוף איז באַהױכט פון דעם חלוצישן גייסט, װאָס 
האָט באַפליגלט די בויער פון דער מדינה אין אַלע זייערע פאַרטיידיקונגס- 
קאַמפן. עס קענען נישט זיין קיין חלוקי-דעות, אַלנפאַלס אינערהאַלב דער 
אַרבעטערשאַפט, אַז די אָפּשװאַכונג פון דער חלוצישער וויזיע --- און מיר 
װאָלטן צוגעגעבן -- אימפּעט, האָט געשאַפן אַ סך שאָטנס אין דער איצטי- 
קער ישראלדיקער געזעלשאַפט און, דער עיקר, איר שווערע פּראָבלעמאַטיק, 


זאָגן מיר נאָך אַ מאָל --- אומאָפּהענגיק פון דער מעטאָדע מיט וװעל- 
כער ער האָט זיך באַנוצט, פאַרדינט חבר בן-אהרונס ווענדונג די גרעסטע 
אויפמערקזאַמקײט מצד די אַלע וועלכע זענען באַזאָרגט װעגן דער מאָרגנ" 
דיקער געשטאַלטונג פון דער ישראלדיקער געזעלשאַפט, 

פלינקע זשורנאַליסטן, סיי די ישראלדיקע, סיי היגע, האָבן שוין גע- 
מאַכט די אַזױ-גערופענע זשורנאַליסטישע אויסטייטשונגען וועלכע נישט 
בן-אהרון און נישט די עצם-פראַגע פאַרדינען עס. 

איין קאָרעספּאָנדענט האָט, למשל, געשריבן אַז בן-אהרון האָט זיך 
צוריקגעצויגן פון זיין פּאַרטײ. דאָס איז פאַלש. חבר בן-אהרון איז נאָך אַלץ 
אַ מיטגליד פון דער כנסת-פראַקציע פון אחדות-:העבודה -- פּועלי-ציון און 
אַ חבר פון אירע אינסטאַנצן, 

דער היגער ;יידישער קעמפער" האָט זיך אונטערגעאיילט מיט אַ 
זאָג -- אַז חבר בן-אהרון איז איצט נענטער צו בך"גוריונען וי צו זיין 
אייגענער פּאַרטײ. אין וועלכן ,שפּיגל" דער רעדאַקטאָר האָט עס געזען 
ווייסן מיר נישט. מיר ווייסן אויך נישט מיט װאָסער מאָס דער פיידישער 
קעמפער" מעסט אידעישע נאָענטקייט. אויב עס האַנדלט זיך אין בן:אהרונס 
פאָדערונג איינצופירן אַ צנע-סטאַנדאַרד פון לעבן אין דער מדינה, איז װי 
קען מען זאָגן, אַז בן-גוריון איז נאָענט צו דעם געדאַנק? בן-גוריון איז 
דאָך דער, װאָס האָט אַזױ עפעקטיוו באַװירקט די מדינה זינט איר אַנט- 
שטייונג ; איז אויב ער האַלט פון דעם צנע-געדאַנק, פאַר װאָס האָט ער און 
זיין פּאַרטײ עס ביז איצט נישט פּרובירט איינפירן. מיר דערלויבן זיך צו 
זאָגן, אַז אי אחדות-העבודה -- פּועלי-ציון און אי מפּ"ם װאָלטן געװוען 
עפעקטיווע שותפים אין אַזאַ פּראָגראַם. װוער טראָגט די פאַראַנטװאָרטלעכ- 
קייט פאַר דעם איצטיקן עקאָנאָמיש-סאָציאַלן מצב אין דער יידישער מדינה, 
אויב נישט מפּא"י מיט בן-גוריונען בראש? 

אויב די נאָענטקייט, לויט דעם ,יידישער קעמפער", באַציט זיך אויף 
צונויפצושטעלן דעם פאַראייניקונגס-כוח, איז בן-גוריון זייער ווייט פון דער 
פאָרמולע פון חבר בן-אהרונען. בן-גוריון וויל אַ פאַראייניקונג --- איין 
פּאַרטײ, אָן אידעישע פראַקציעס, און נישט אַ פּעדעראַטיווע ראַם, װי עס 
שלאָגט פאָר חבר בן-אחרון. 


פעברואַר 1905 

אַ פריידיקער מאַמענט: 
5 יאָר טאַראַנטער פּאַרטײ-אָרגאַניזאַציע 


אונדזער טאָראָנטער פּאַרטײ-אָרגאַניזאַציע גרייט זיך צו איר 45-יאָ- 
ריקער עקזיסטענץ-פייערונג. ווען איך האָב וועגן דעם אינפאָרמירט דעם 
חבר זרובבל, איז גלייך געקומען פון אים : היתכן -- ,איך בין געווען אין 
טאָראָנטאָ מיט 12 יאָר פריער" 

איז נישט נויטיק, גלויב איך, קלאָר צו מאַכן, אַז מיר זאָגן זיך נישט 
אָפּ פון דער פריערדיקער עקזיסטענץ פון דער פועלי-ציוניסטישער באַווע- 
גונג אין טאָראָנטאָ; און אוודאי נישט פון חבר זרובבלס אויסווירקן זיך 
דאָרטן אין 1910. נאָר װאָס דען ? ס'קוקט אויס, אַז נאָך דער ווינער שפּאַל- 
טונג פון דער פּועלי-ציוניסטישער וועלט-באַװועגונג, אָנהױיב צװאַנציקער 
יאָרן, זענען אין טאָראָנטאָ פאַרבליבן בלויז איינצלנע חברים, וועלכע האָבן 
זיך אידענטיפיצירט מיטן לינקן פליגל פון דער באַוועגונג. ערשט אַ קורצע 
צייט שפּעטער, וען די פּוליש-יידישע עמיגראַציע האָט אָנגעהויבן צו 
דערגרייכן קאַנאַדע און געבראַכט דאָרטן חברים פון אונדזער פּוילישער 
יוגנט-אָרגאַניזאַציע, איז געלייגט געװאָרן דער יסוד פון דער איצטיקער 
פּאַרטײי-אָרגאַניזאַציע אין טאָראָנטאָ, 

איך גלויב, אַז איך מאַך נישט קיין טעות כלפּי דער געשיכטע מיט 
מיין אַרױיסהײבן די יוגנטלעכקייט פון די גרונטלייגער פון דער טאָראָנטער 
פּאַרטײ. בעת מיין ערשטער באַגעגעניש מיט איר, סוף צװאַנציקער יאָרן 
האָב איך דאָרטן געטראָפן דעם חברים-באַשטאַנד אין בערך מיין עלטער. 
בלויז געציילטע פון זיי זענען געווען עטלעכע יאָרן עלטער פון מיר. אַ סך 
זענען געווען יינגער. און, דער עיקר, די חברים האָבן זיך שוין דעמאָלט 
אויפגעפירט וי זיי װאָלטן געווען די ראשונים. און אַזױ װי קיינער האָט 
דעמאָלט נישט אָפּגעפרעגט זייער ,באַהופּטונג", איז עס ביי מיר פאַר- 
בליבן װי אַ היסטאָרישע ראיה. 

אָט דער-אָ מאָמענט איז וויכטיק, ווייל ער דערמאַנט אָן דער ראָל פון 
די 16-, 18- און 20-יאָריקע פּועלי-ציוניסטישע יוגנטלעכע נישט נאָר אין 
די מזרח-אײיראָפּעישע שטעט און שטעטלעך, נאָר אַפילו אין די אימיגראַ- 
ציע-לענדער, אין די צװאַנציקער יאָרן פון היינטיקן יאָרהונדערט, די גע- 
שיכטע פון אונדזער יוגנט אין די מזרח-אײיראָפּעישע לענדער װאַרט נאָך 
אויף איר באַרעכטיקטן אָרט אין דער געשיכטלעכער פּובליציסטיק פון 
אונדזער באַוועגונג. דאָס איז אַן עוולה װאָס מיר אַלײן באַגײען. 

די 16*, 18- און 20-יאָריקע חברים, וועלכע האָבן אין 1922 געלייגט 
דעם יסוֹד פון דער טאָראָנטער פּאַרטײ, זענען געווען דער פּראָדוקט הויפּט- 
זאַכלעך פון אונדזער פּוילישער יוגנט-באַװועגונג. און ס'איז נישט געווען 
קיין יוגנטלעכע העזה, נאָר יוגנטלעכער אידעאַליזם, װאָס אָנערקענט נישט 
קיין פּראַקטישן רעאַליזם, װאָס האָט זיי געשטויסן אויפצוהייבן די פאָן פון 
לינקן פּועלי-ציוניזם, אין זייער נייעם וװוינלאַנד, װאָס איז בשעתו געווען 
שוין גאָרנישט פריינדלעך צו לינקע אַרבעטער-ריכטונגען בכלל און יידישע 
בתוכם, 

אין קאַנאַדע האָבן זיך דאַן שטרענג אויסגעװוירקט אַנטי-סינדיקאַ- 
לישע און אַנטי-קאָמוניסטישע געזעצן. אונדזער באַוועגונג איז פון צייט: 
צו-צייט געווען באַדראָט פון די דאָזיקע געזעצן. אַזױ, למשל, איז אין די 
צװאַנציקער יאָרן פאַרבאָטן געװאָרן דאָס אַרײנשיקן פון די פאַראייניקטע 
שטאַטן דעם , פּראָלעטאַרישער געדאַנק", אָרגאַן פון דער פּאַרטײ. 


אָבער אויך דאָס אינערלעכע יידישע לעבן אין קאַנאַדע, פּונקט וי 
אין אַמעריקע, איז נישט געווען פריינדלעך צו אַ ריכטונג, װאָס האָט גע 
װאָלט אי סאָציאַליזם און אי ציוניזם. איך כאַראַקטעריזיר דאָ די אַטמאָספער 
זייער בקיצור, אָבער אַפילו דער קיצור איז גענוג כדי אָפּצושאַצן דעם 
אידעאַליזם פון די יונגע חברים פון טאָראַנטאָ מיט 45 יאָר צוריק, 


און זאָל דאָ דערציילט וערן, אַז פריער װי וועגן אײינאָרדענען זיך 
אין נייעם לאַנד, האָבן זיי געזאָרגט וועגן אויפשטעלן די באַװעגונג. פון דער 
אַרבעט איז מען פריער געגאַנגען אין פּאַרטײלאָקאַל, דערנאָך אַהיים. אין 
פּאַרטײלאָקאַל האָט מען אָפט איבערגעלאָזט דעם גרעסטן טייל פוֹן די 
שכירות. | 

אָבער, דער עיקר, דער פאַרמעסט איז גלייך געווען נישט אַ ווינקל, 
נאָר אַ בכבודיק אָרט אין דעם געזעלשאַפטלעכן לעבן. דערפאַר קענען די 
אַמאָליקע יוגנטלעכע יסוד-לייגער פון אונדזער טאָראָנטער פּאַרטײ קומען 
5 יאָר שפּעטער מיט אַ שיינעם און אינהאַלטרײכן דין-וחשבון צו דער 


איצטיקער יובל-פייערונג. 


דערביי דאַרף פאַרצייכנט ווערן, אַז ס'איז נישט געווען קיין גרינגער 
5אָריקער גאַנג: דער סאָציאַליסטיש-ציניסטישער ועג איז נישט גע- 
יווען קיין פּאָפּולערער. ספּעציעל איו דאָס אמת בנוגע דער אײגנאַרטיקער, 
לינקער פּועלי-ציוניסטישער תורה. דערפאַר מעגן אונדזערע טאָראָנטער 
חברים באמת שטאָלצירן מיט זייער געשיכטע און מיט זייערע דערגריי- 
כונגעך, 

חברים-צוזאַמענטרעף אין ישראל 


צו דער יובל-פייערונג קומט די טאָראָנטער אָרגאַניזאַציע װי די 
שטאַרקסטע אין דער פּאַרטײ ; אָבער דער עיקר -- מיט אַ רייכן געזעל- 
שאַפּטלעכן פאַרמעגן : אַ שולוועזן, װאָס האָט אַרײינגעשריבן אַ שיין בלאַט 
אין דער זאָרג פאַר אונדזערע המשך-דורות ; מיט איינפלוס אין דער טרייד- 
יוניאָן-באַוועגונג אין לאַנד ; מיט אַן אייגענער אינהאַלטסרײכער פראַטער- 
נאַלער אָרגאַניזאַציע: מיט אַ װוּנדערלעכער פרויען-באַוועגונג; מיט אַ 
בכבודיק אָרט אין דער ציוניסטישער באַװעגונג, מיט געטריישאַפט און מיט 
מעשׂים לטובת דער יידישער מדינה. מיט איין װאָרט --- אַ צד אין יידישן 
לעבן בכלל און אין קאַנאַדער יידישן לעבן בפרט. 

און װאָס עס װאַרעמט מיך באַזונדער בעת איך שרייב די דאָזיקע 
שורות איז װאָס יעדעס מאָל װען איך קום קיין טאָראָנטאָ, זע איך דעם 
חברים-באַשטאַנד כמעט װי איך האָב אים געטראָפּן מיט קנאַפּע פערציק 
יאָר צוריק. אמת, מען איז געװאָרן עלטער --- אַזױ איז שוין די טבע פון 
יאָרן, זיי מאַכן עלטער : מען איז געװאָרן מיושבדיקער, דער יוגנטלעכער 
אימפּעט האָט זיך אַ ביסל פאַרלאַנגזאַמט: מען גייט שוין פריער אַהים, 
דערנאָך צו אַ פאַרזאַמלונג, עס זענען שוין דאָ אַזעלכע, וועלכע קומען בלויז 
צו יום-טובדיקע געלעגנהייטן, און נישט שטענדיק רופט מען זיך אָפּ װי 
מען באַדאַרף. אָבער דאָס זענען שוין די ,פעקטס אָװ לייף", װי עס זאָגט 
דאָס אַמעריקאַנער שפּריכװאָרט, 

אָבער עס איז פאָרט גוט אויפן האַרצן ווען מען וייס, אַז אויף איין 
אופן אָדער אַ צווייטן, איז יענער יוגנטלעכער חברים-באַשטאַנד געבליבן 
און פילט זיך פאַרבונדן. און עס מעג אויך געזאָגט ווערן, אַז קיז דעזערטירן 
האָט די טאָראָנטער אָרגאַניזאַציע נישט געהאַט. אַפילו ווען מען האָט אָנגע- 
הויבן צו האָבן צווייפלען, האָבן אָבער געזיגט די װאַרעמע משפּחה-געפילן 
און דער זכרון, אַז מען האָט אָנגעהויבן צוזאַמען און אַז צוזאַמען דאַרף מען 
זוכן דעם ווייטערדיקן וועג. דאָס האָט אויסגעהיט פון לויפן צו ,גרינערע 
לאָנקעס". 

די געשיכטע פון 45 יאָר טאָראָנטער פּאַרטײ-אָרגאַניזאַציע פאַרדינט 
אַ מער דעטאַליזירטן שפּאַציר װוי איך האָב אויף זיך גענומען דאָס צו טאָן 
אין אָט דעם-אָ מאמר מיינעם. איך באַרעכטיק זיך אַ ביסל מיטן וויסן, אַז 
ווען מיר װעלן זיך צונויפקומען אָנהייב יוני, היי-יאָר, צו פייערן די גע- 
שיכטע, אויף אַ ספּעציעלן פּאַרטײי-צוזאַמענפאָר, װועלן מיר דערגענצן דעם 
סיפּור נישט נאָר מיט רעדעס, נאָר זיכער עפעקטיווער, דורך קוקן איינער 
אויף דעם צווייטן -- אויג צו אויג. אויף דעם אופן װעט מען זען נישט 
נאָר איינער דעם צוייטן, נאָר אויך זיך אַלײן, 

איך קען נישט פאַרענדיקן אָן אַ מאָמענט פון פאַרטראַכטונג --- כ'וויל 
נישט זאָגן טרויער. ווען מיר וועלן זיך צונויפקומען, װעלן אונדז אויספעלן 
עטלעכע חברים פון דער חברותא, װאָס איך פלעג טרעפן בעת מיינע ערשטע 
און שפּעטערדיקע באַזוכן אין טאָראָנטאָ: עס װעלן אונדז פעלן שבתי ראַי 
פּאָפּאָרט, משה האָפמיץ, אפרים פּאַנצער, ב. זאַרעצקי --- וועלכע זענען פאַר 
דער צייט אַרױסגעריסן געװאָרן פון אונדזערע רייען, 

אָבער נאָכן פאַרטראַכטן זיך װילט זיך אויפרופן צו עליות חברים- 
ראשונים, וועלכע האָבן באַװאַכט און באַװאַכן די אָרגאַניזאַציע במשך פון 
די 45 יאָר. אָבער דאָ האָב איך שוין מורא פאַרן גליטשיקן װעג: כזאָל 
עמיצן נישט אױסלאָזן. דעריבער װעל איך זיך באַגנוגענען מיט אַן אַלגע- 
מיינעם יישר-כוח צו אַלע וועלכע פילן זיך באַרעכטיקט דערצו, און איך 
טו עס מיטן גאַנצן האַרצן און מיט אַ װונטש פון חג שׂמה! 

מאַי 1967 


דאָס רוסישע יידנטום לעבט 


דער קאַמוניסטישער קאַמף 
קעגן יידישער פֿאַלקסיעקזיסטענא 


מיר האָבן נאָך נישט אָפּגעכאַפּט דעם אָטעם פון דעם שוידערלעכן 
קלאַפּ, װאָס דער פּראַגער מישפּט האָט אונדז געגעבן, ווען פון מאָסקװע, 
מיזרח-דייטשלאַנד און אַנדערע לענדער אין דער סאָוויעטישער אָרביטע, 
האָט מען אונדז געלאָזט וויסן, אַז פּראַג איז נישט געווען קיין פאַראיינצלטע 
געשעעניש, נאָר דער אָנהויב פון אַ געיעג אין דער גאַנצער קאָמוניסטישער 
וועלט קעגן יידישער פאָלקס-עקזיסטענץ בכלל און קעגן דער ציוניסטישער 
באַװועגונג בפרט. אַפילן אין דער ווייטער כינע, האָט מען ;אַנטדעקט" דעם 
פאַררעטערישן ציוניזם, 

װאָס באַדײיט די דאָזיקע מלחמה ? װאָס פאַר אַ מאָטיון האָבן באַװױגן 
דער קאָמוניסטישער ועלט זי אָנצוהייבן און וועלכע צילן איז זי אויסגע- 
רעכנט צו דערגרייכן ? אָט די און נאָך פראַגעס שטעלט זיך אַ דערשטוינטע 
וועלט בכלל, און מיט אַ ספּעציעלן ציטער, יידן בפרט, 

איז דאָס דער אַלט-באַקאַנטער אַנטיסעמיטיזם, אָדער דאַרף דער קרייצ- 
צוג קעגן יידישער פאָלקס-עקזיסטענץ און ציוניסטישער באַװועגונג זיין דער 
אויל אויף די רעדער, וועלכע דאַרפן מאָלן דעם גאַנג פון די סאָוויעטישע 
רעזשימען און זייער פּאָליטיק ? איז דאָס אויסגערעכנט בלויז אויף אינער- 
לעכן פאַרברויך, כדי אָפּצוווענדן עקזיסטירנדיקע אומצופרידנקייטן אין דער 
באַפעלקערונג און זיי ריכטן אויפן חשבון פון אײיביקן שעיר לעזאזל ? אָדער 
איז דאָס אויך אויסגערעכנט צו דערגרייכן געוויסע צילן פון דער סאָוויע- 
טישער אויסערלעכער פּאָליטיק ? 

אַזױ צי אַזױ, װאָס עס זאָלן נישט זיין די מאָטיוון --- פאַר אונדז יידן 
איז דאָס נישט קיין אונטערשייד: פאַר דער װעלט -- אפשר, אָבער נישט 

פאַר אונדז, פאַר דעם באַפּאַלענעם קרבן גופא זענען נישט ויכטיק די 
מאָטיוון פון דעם, װאָס הייבט אויף די האַק איבער זיין קאָפֿ, 

און די האַק איז אויפגעהויבן געװאָרן מצד דער קאָמוניסטישער וועלט 
איבערן יידישן קאָפּ. אין פּראַג זענען נישט געמישפּט געװאָרן איינצלנע 
;פאַרברעכער" אָדער ,פאַרשװוערער" קעגן דעם אָרטיקן רעזשים. אויך אין 
מאָסקווע ווערט נישט צוגעגרייט קיין מישפּט איבער איינצלנע ;זינדיקע" 
יידן, דאָס זעלבע איז אויך חל אויף די צוגרייטונגען אויף מישפּטים אין 
אַלע אַזױ גערופענע פאָלקס-דעמאָקראַטיעס. אומעטום ווערן די באַשולדי 
קונגען קעגן אַ צאָל יידן אויסגענוצט אָנצוקלאָגן דאָס גאַנצע יידישע פאָלק 
אין שוידערלעכע פאַרברעכנס. אַנדערש איז נישט צו פאַרשטיין די אונטער- 
שטרייכונג פון דעם יידישן אָפּשטאַם פון די באַשולדיקטע און דאָס מאַכן 
זיי פאַר אַגענטן פון אינטערנאַציאָנאַלע יידישע פאַרשווערונגען קעגן סאָי 
וויעטישע רעזשימען. פאַר דעם צוועק איז, קודם כל, געווען נויטיק צו באַ- 
שולדיקן די ציוניסטישע וװעלט - אָרגאַניזאַציע, און לעצטנס אויך דעם 
;דזשאינט", אַז זיי זענען געווען די גאַנצע צייט פון זייער עקזיסטענץ אָנ" 
פיר-צענטערס פאַר שפּיאָנאַזש-אַקטיװױטעטן אין די קאָמוניסטישע לענדער. 
און ווען די ווילדסטע און אומזיניקסטע באַשולדיקונג װוערט אין דער קאָי 
מוניסטישער װעלט אַ נויטװוענדיקייט, װעט זיך קיינער דאָרט נישט אַ 
קרים טאָן, און זי װעט געמאַכט װערן. 

און דער פאַרנעם פון די באַשולדיקונגען, װאָס ווערן געמאַכט אויפן 
יידישן חשבון סיי אין מאָסקװע און סיי אין די אַנדערע קאָמוניסטיש-דאָמי- 
נירטע לענדער, לאָזן נישט איבער קיין ספק, אַז די קאָמבאַװעגונג האָט באַ" 
שלאָסן ענדגילטיק אָפּצוּװוישן דעם באַגריף ייד" אין די לענדער פון איר 
באַהערשונג. װאָלט נאָך איצט געווען אין סאָװיעטן-פאַרבאַנד וועלכער עס 
איז סימן פון אָרגאַניזירט אָדער אַפילו נישט אָרגאַניזירט יידיש לעבן, 
װאָלטן מיר זיך נאָך געקאָנט דערלויבן די האָפענונג, אַז די איצטיקע אַנטיי 
יידישע אַטאַקע װועט נישט ברענגען מיט זיך די פולשטענדיקע ליקװידאַ- 
ציע פון דעם באַגריף ייד" אין דער קאָמוניסטישער וועלט. אָבער צום 
באַדױערן מוזן מיר דערװאַרטן דאָס ערגסטע: יעדער סימן פון יידישקייט, 
פון יידיש לעבן, פון געבן אַן אויסדרוק יידישער אָנגעהעריקײט --- װער 
רעדט שוין פון וועלכער עס איז פאַרבינדונג מיטן יידישן פאָלק בכלל אָדער 
מיט מדינת ישראל -- איז שוין לאַנג אױיסגעראָטן געװאָרן אין סאָװיעטן- 
פאַרבאַנד. געבליבן איז נאָר דער אָפּשטאַם-מאָמענט, און אויך ער דאַרף 
פאַרשװוינדן. דעריבער דאַרף מען אים פאַרמיאוסן אין די אויגן פון דער 
אַלגעמײנער באַפעלקערונג דורך צושרייבן צו אים אַזעלכע ,מיאוסע אייגנ" 

שאַפטן? וי , לאַנדלאָזיקײט", , פּאַספּאָרטלאָזיקײט", , קאָסמאָפּאָליטיזם? און 
פאַרבינדן דעם נאָמען ייד מיט די ערגסטע פאַרברעכנס, 

אויך אין די אַנדערע קאָמוניסטישע לענדער אין מיזרח-אײיראָפּע ווערן 
רעשטלעך פון די סימנים פון יידיש לעבן סיסטעמאַטיש און ראַשיק ליק- 
ווידירט. דאָרט איז נאָך דערווייל דערלויבט אַ מין עקזיסטענץ פון באַזונדע- 
רער יידישער אָרגאַניזירטקײט. עס עקזיסטירן נאָך קאָמיטעטן; אין פּוילן, 
למשל, דערשיינט נאָך אַ יידישע צייטונג. אויך דערצו װעט, מעגלעך, אין 
גיכן נעמען אַ סוף. דער סיגנאַל דערויף איז שוין געגעבן געװאָרן אין 
רומעניע, װוּ די פירער פון דעם אַזױ גערופענעם איידישן קאָמיטעט" האָבן 
אַרױסגעלאָזט אַ רוף צו דער יידישער באַפעלקערונג, אַז זי זאָל זיך פול- 
שטענדיק אַסימילירן, זיך אויפלייזן אין דער אַלגעמײנער באַפעלקערונג, און 
אויפגעבן יעדן סימן פון יידיש לעבן -- שפּראַך, קולטור, א.אַאַ.װו. כאַראַק- 
טעריסטיש איז די ברוטאַלע מאָטיױיזאַציע : אַז דאָס איז אין די אינטערעסן 
פון דער יידישער באַפעלקערונג גופא. װאָס מיינט אַזאַ מאָטיװױיזאַציע, אויב 
נישט קיין סטראַשונעק ? 

מיר װעלן מאַכן אַ טראַגישן טעות, אויב מיר װעלן נישט זען קיין 
ענגן שייכות צװישן דעם מישפּט אין פּראַג און די באַשולדיקונגען אין 
מאָסקװע, מיט דעם רוף צו פולשטענדיקער אַסימילאַציע אין רומעניע. 
זיכער זענען געווען אַנדערע מאָטיוון פאַר אויפהענגען סלאָנסקין מיט זיינע 
חברים און פאַר מאַכן די באַשולדיקונגען קעגן די דאָקטױירים אין מאָס- 
קווע. אָבער דער אופן וי אַזױ דאָס איז געטאָן געװאָרן לאָזט נישט איבער 
קיין ספק, אַז מען װיל שיסן מער וי איין האָז מיט איין קויל; צי עס איז 
געווען צופעליק צי נישט, װאָס די מאַיאָריטעט פון די באַשולדיקטע, אי 
אין פּראַג און אי אין מאָסקװע, זענען יידן -- אין אַלע חשבונות מיט זי 
ווערן זיי אויך אויסגענוצט צו מאַכן אַ חשבון מיטן האַרטן נוס, װאָס 
הייסט אייד", 

דאָס איז דער איינציק-מעגלעכער טראַגישער אויספיר פון דעם איצ- 
טיקן אַנטיײידישן קרייצצוג אין דער קאָמוניסטישער וועלט. 

אנ 

דער אַנטי-ציוניסטישער און אַנטיזײידישער געיעג װאָס צעשפּרײט 
זיך איצט וי אַ װאַלדפײער אין דער קאָמוניסטישער װעלט איז דער סאַמע 
ברוטאַלסטער אויסדרוק פון דער לאַנג-יאָריקער נעגאַטיווער איינשטעלונג 
פון דער קאָמבאַװעגונג אין דער יידן-פראַגע. און אויב מען וויל זיך נישט 
מאַכן קיין אילוזיעס, מוז מען זאָגן, אַז דאָס איז אַ יסודותדיקער פאַרמעסט 
אויף אונדזער פאָלקס-עקזיסטענץ אין יענע לענדער. 

עס האַנדלט זיך שוין מער נישט אין אַ וויכוח וועגן דער לייזונג פון 
דער יידן-פראַגע -- סיידן מען איז גרייט אויפצונעמען וי אַ לייזונג די פול- 
שטענדיקע ליקװידאַציע פון יידישן לעבן בכלל און פון דעם באַגריף לייך", 
יענע צייטן, ווען די קאָמוניסטישע באַוועגונג --- און אין דער ערשטער ריי, 
די יידישע קאָמוניסטן --- האָט נאָך געמאַכט אַן אָנשטעל פון האָבן אַן איי- 
גענע אַלטערנאַטיווע לייזונג אין דער יידן-פראַגע, איז שוין לאַנג פאַריבער, 
היינט האַנדלט זיך עס אין דער עצמדיקער עקזיסטענץ אָדער, בעסער גע" 
זאָגט, אין דעם לעבן פון ייד וי אַ ייד, אָן אונטערשייד װאָס פאַר אַ מין ייד 
דאָס זאָל נישט זיין. 

דער סאָוויעטן-פאַרבאַנד גופא איז דער טרויעריקסטער ביישפּיל פון 
דער אויסווירקונג פון דעם קאָמוניסטישן אַלטערנאַטיו פאַר דער ידן- 
פראַגע. פון אַ יידיש לעבן איז דאָרט שוין לאַנג נישטאָ קיין זכר. און דאָ 
רעדט זיך נישט פון אַ קלייניטשקער געמיינדע, װאָס האָט אויסגעהויכט 
איר נשמה מיט אַ נאַטירלעכן טויט. דאָס האָט מען דאָך דאָרט אין משך 
פון יאָרן צעריבן מיליאָנען יידן, זיי אָפּגעריסן פון אונדזער פאָלקס-קערפּער 
און אין זיי דערדריקט יעדן אויסדרוק פון אָנגעהעריקייט צו אונדזער 
פאָלקס-לעבן. נישט אין ליידן און נישט אין פריידן, האָט מען זי געלאָזט 
זיין אַ טייל פון יידישן פאָלק; נישט זיי האָבן געקאָנט צוזאַמען מיט אונדז 
באַװיײינען דעם גרויסן חורבן פון אונדזער דור -- אונדזערע זעקס מיליאָן 
קדושים --- און נישט מען לאָזט זיי זיך באַטײליקן אין דער פרייד פון 
דעם אויפקום פון דער יידישער מדינה, 

אַ פולשטענדיקער מידבר איז געװאָרן פון יידישן לעבן אין ראַטן- 
פאַרבאַנד, און מיר זענען עדות װי אַזױ עס װערן צו אַן ענלעכן מידבר 
געשלעפּט די רעשטלעך -- די געמוטשעטע און בגװאַלד פאַרבליבענע 
רעשטלעך --- פון די יידישע קיבוצים אין די אַנדערע קאָמוניסטישע לענ- 
דער. | 

און עס איז שוין דערביי נישטאָ מער די איינרעדעניש, אַז דאָס אַלץ 
איז די מלאכה פון אַ יעווסעקציע, אין װאָס פאַר אַ פאָרם זי זאָל נישט 
זיין, װאָס האָט כלומרשט פאַרפירט די מאַכטפאַקטאָרן אין דער קאָמוניס- 
טישער וװעלט, װאָס שייך דער יידן-פראַגע. אויב עס איז געווען ווען עס 
איז אַ שמץ פון אמת אין דער דאָזיקער איינרעדעניש, קאָן דאָס אָבער שוין 
היינט מער קיינעם נישט דינען -- נישט פון אַ יעווסעקציע, און אַפילו נישט 
פון יידישע קאָמוניסטן װי יידישע קאָמוניסטן, איז געבליבן אַ זכר אין 
ראַטן-פאַרבאַנד. אויך דער קאָמוניסטישער ;אוטשאָני יעוורעי" איז דאָרטן 
שוין לאַנג נעלם געװאָרן. עס איז אויך שוין פאַרענדיקט דער פּעריאָד פון 


אין גאַנג מיט דער צייט | 2411 


דעם לאַנגזאַמען פּראָצעס פון אויסליידיקן דאָס יידישע לעבן. גרינטלעך 
און מיט אַ שנעלן טעמפּאָ, איז, ווייזט אויס, דער פּסק-דין --- דאַרף דער- 
ליידיקט ווערן דאָס יידן-פּראָבלעם אין דער סאָוויעטישער וועלט. דעריבער 
--- דער פאַרנעם פון דעם געיעג אויפן ציוניזם און אויף דעם ייד-אָפּשטאַם, 
דאָס איז די איינציק-מעגלעכע דערקלערונג פאַר דער אונטערשטרייכונג 
פון דעם יידישן אָפּשטאַם פון די באַשולדיקטע אין אַלע מישפּטים -- די 
שוין פאָרגעקומענע און די, װאָס װערן צוגעגרייט, 

און נישט נאָר די יידן אין סאָװויעטן-פאַרבאַנד און אין די אַנדערע 
קאָמוניסטישע לענדער, ווייזט אויס, האָט מען באַשלאָסן צו פאַרמיאוסן אין 
די אויגן פון דער אָרטיקער באַפעלקערונג, נאָר דאָס גאַנצע יידישע פאָלק 
ווערט פאָרגעשטעלט אין דער שװאַרצסטער ליכט. אַלע יידישע קערפּער- 
שאַפטן -- ציוניסטישע, נישט-ציוניסטישע, פּאָליטישע און הומאַניטאַרע, פון 
וועמעס הומאַניטאַרישקײט די קאָמוניסטישע לענדער האָבן אַ סך גענאָסן 
-- אַלע ווערן זיי איצט געמאָלן װי אַגענטורן פון סאַבאָטאַזש און שפּיאָ 
נאַזש און אַגענטן פון אימפּעריאַליזם, איאַ.וו. די זעלבע באַשולדיקונגען 
ווערן אויך געװאָרפן אויף ישראל. דערפאַר טאָרן מיר זיך נישט באַפרײיען 
פון דעם טיפן ציטער איבער די מעגלעכע צרות װאָס די איצטיקע ליניע 
פון דער קאָמוניסטישער וועלט קאָן אָנטאָן ישראל. די בייזע ווינטן וועלכע 
בלאָזן איצט פון יענעם סעקטאָר אויף מדינת ישראל, האָבן שוין אויסגע- 
לאָשן דאָס ליכט פון גראָמיקאָס רעדע און פון דער קאָמוניסטישער אונ" 
טערשטיצונג פון דער גרינדונג פון דער יידישער מדינה, 

דאָס איז אַ מוראדיקער אויספיר, און ער װערט געמאַכט מיט אַ 
שווער האַרץ. עס װאָלט אָבער געווען טראַגיש-פאַרברעכעריש נישט צו 
קוקן דעם אמת אין די אויגן אַרײין. דאָס װאָס די קאָמוניסטישע ועלט פאַר- 
מעסט זיך איצט צו טאָן צו יידן, האָבן זיך ביז איצט, דערלויבט בלויז די 
היסטאָרישע שונאים פון אונדזער פאָלקס-עקזיסטענץ. דערפאַר, צואַמען 
מיט אונדזער אויסגעשריי קעגן דער בלוטיקער עוולה װאָס ווערט באַגאַג- 
גען קעגן אונדז, דאַרף קומען די פאָדערונג : לאָזט זיי אַרױס ! לאָזט אַרױס 
די יידן! גיט זיי אַ ברירה! | 


וי יידן, װי די דירעקטע קרבנות, האָבן מיר אין אָנהייב געזאָגט, איז 
אונדז נישט קיין חילוק װאָס פאַר אַ מאָטיוון האָבן באַװױגן מאָסקװע צו 
לאָזן אין גאַנג אַזאַ שוידערלעכע קאַמפּאַניע קעגן יידישן פאָלק. מיר קאָנען 
אָבער נישט אָפּזונדערן אונדזער רעאַקציע אויף די אַנטי-יידישע האַנדלוג- 


242 | פֿאַול ל. גאַלדמאַן 


גען מצד דער קאָמוניסטישער באַוועגונג, פון נעמען אַ שטעלונג צו איר 
איצטיקער ראָל אין דער וועלט בכלל. פּונקט וי עס איז פאַרפירעריש צו 
זאָגן, אַז לגבי מרדכי אורענען איז באַגאַנגען געװאָרן אַן עוולה, אָדער אַז 
אַ סלאַנסקי אָדער אַ קלעמענטיס האָבן געקראָגן זייער גערעכטיקייט, אַזױ 
איז אויך נאַיִוו און פּשוט נאַריש צו זאָגן, אַז בדרך-כלל זענען די קאָמוניס- 
טישע מישפּטים גערעכט, נאָר אין דער יידן-פּראַגע זינדיקן זיי. וי פאַר 
וועמען, אָבער פאַר אונדז יידן איז גענוג די באַציונג צו אונדזער פאָלק צו 
פּסלען דעם גאַנצן יושר און גערעכטיקייט פון אַזאַ כוח, 

מיר האָבן אָבער אַ טיפן אינטערעס אין דעם מהות פון דער קאָמוניס- 
טישער באַוועגונג, נישט נאָר פון אַ יידישן שטאַנדפּונקט. עס איז דאַך 
נישט מעגלעך, אַז די איצטיקע מוראדיקע באַציונג צום יידישן פאָלק זאָל 
האָבן אַרױסגעװאַקסן פון אַ וועלט פון בלויז גערעכטיקייט און יושר, 

עס איז אַ קנאַפּע טרייסט, אָבער קיין בעסערע האָבן מיר נישט אין 
אונדזערע איצטיקע טראַגישע טעג : מיר זענען נישט די איינציקע. די גאַנ- 
צע סאָציאַליסטישע װעלט האָט איצט אַ חשבון מיט דער קאָמוניסטישער 
באַװועגונג. מיט דעם דאָזיקן חשבון איז אויך פאַרבונדן דער גורל פון 
יידישן פאָלק, 

פוטער פעברואַר 1953 


די העכסטע צייט צו רעאַגיון 


די טראַגעדיע פון די יידן אין ראַטנפאַרבאַנד איז טראַגיש גענוג מיר 
זאָלן זיך האָבן געמעגט באַגיין אָן דעם עגמת-נפש און דער בושה, וועלכע 
באַגלײטן די רעאַגירונגען דערויף מצד דעם אַמעריקאַנער יידנטום. די דאָי 
זיקע מחשבה באַזאָרגט, זענען מיר זיכער, יעדן סענסיטיוון אַמעריקאַנער 
ייד, װאָס לעבט איבער דעם מצב פון אונדזער דריי-מיליאָניקן שבט אין 
דעם סאַװויעטן-פאַרבאַנד און זעט וי אַזױ נישט װירדיק דער גרויסער פיל- 
מיליאָניקער אַמעריקאַנער יידישער ישוב רעאַגירט אויף דעם, 

מיט עטלעכע װאָכן צוריק איז אונדז אָנגעזאָגט געװאָרן די בשורה, 
אַז אויף דער איניציאַטיוו פון עטלעכע יידישע רעליגיעזע קערפּערשאַפטן 
איז גערופן געװאָרן אַ קאָנפערענץ, הינטער געשלאָסענע טירן, פון די יידי" 
שע נאַציאָנאַלע קערפּערשאַפטן צו באַטראַכטן די לאַגע פון רוסישן יידנטום, 

דערביי איז אונטערגעשטראָכן געװאָרן, אַז צו דער קאָנפערענץ איז נישט 
איינגעלאַדן געװאָרן קיין שום ציוניסטישע קערפּערשאַפט. דער מאָטיוו פאַר 
נישט װעלן האָבן די באַטײליקונג פון ציוניסטישע קערפּערשאַפטן איז כלו- 
מרשט די מורא, אַז דאָס איז מסוגל צו שטרויכלען די אויסזיכטן צו פּועלן 
ביים קרעמל אַ פאַרבעסערונג אין דעם קאָלעקטיוון לעבן פון רוסישן יידג- 
טום. דאָס װאָרט ,ציוניזם" איז דאָך צו ענג פאַרבונדן מיט ישראל, און אַזױ 
װי ישראל איז טריף אין דער אינטערנאַציאָנאַלער אויסווירקונג פון דעם 
ראַטנפאַרבאַנד, איז בעסער, אַז די באַמיָונגען לטובת דעם רוסישן יידנטום 
זאָלן זיין ציוניסטיש-ריין, 

דער דאָזיקער מאָטיוו איז נישט אָנגעגעבן געװאָרן אָפיציעל מצד 
די צונויפרופער פון דער געשלאָסענער קאָנפערענץ. דאַקעגן איז אָבער יאַ 
אונטערגעשטראָכן געװאָרן, אַז דער לייט-מאָטיוו פון דעם פּראָגראַם, װאָס 
וועט באַטראַכט ווערן אויף דער קאָנפערענץ, איז אַ רעליגיעזער. אין אַנדע- 
רע ווערטער -- אַז די הױפּט-אָנשטרענגונג, װאָס דאַרף אַרויסקומען פון 
דער באַראַטונג װעט זיין געצילט צו פּועלן ביי די רוסישע מושלים צו געבן 
די יידן אַ מעגלעכקייט זיך אויסצולעבן רעליגיעז. 

איז װאָס שייך דעם מאָטיוו אויסצושליסן די ציוניסטישע באַװעגונג, 
איז גענוג בלויז צו זאָגן, אַז די וועלכע האָבן פאַרטראַכט דעם דאָזיקן מאָ- 
טיוו, זענען פון די נאַיווסטע מענטשן, אויב זיי מיינען אַז דערמיט װעט 
ווערן פאַר זיי לייכטער צו דערגרייכן זייער ציל. עס איז אַ מין מה יפית- 
איינשטעלונג, װאָס מיר האָבן געטראַכט, אַז עס איז שוין לאַנג פאַרשװוּנדן 
פון אונדזער לעבן, אָבער עס זעט אויס, אַז מיר האָבן געמאַכט אַ טעות. 
די געשיכטע פון דעם קרעמל האָט שוין פאַר אַלעמען באַדאַרפט קלאָר 
מאַכן, אַז בלויז אַ העפטיקער און װוירדיקער קאַמף איז מסוגל צו ברענגען 
רעזולטאַטן : אין קאָמוניסטישן לעקסיקאָן איז נישטאָ קיין װאָרט רחמנות, 

אויך די אָנצײיכענונג פון אַ רעליגיעזער ראַם מצד די איניציאַטאָרן 
פון דער געשלאָסענער קאָנפערענץ קלינגט זיך אויס חווזקדיק, ווען מען 
זעט דעם רייסטער פון אָרגאַניזאַציעס, וועלכע זענען יאָ צוגעלאָזט געװאָרן 
צו דער קאָנפערענץ: אָרגאַניזאַציעס, וועלכע האָבן נישט קיין שום רעלי" 
גיעזן מאָמענט אין זייער פּראָגראַם, האָבן זיך יאָ באַטײליקט אין דער 
קאָנפערענץ, 

אָבער די גרעסטע בושה אין פאַרבינדונג מיט דער אַזױ גערופענער 
יידישער באַראַטונג דאַרף מען פילן ווען מען פאַרגלייכט דעם פאַרנעם פון 
איר ,העזה" מיט דעם פאַרמעסט פון אַ צווייטער קאָנפערענץ, װאָס איז אָפ- 
געהאַלטן געװאָרן כמעט אין די זעלבע טעג אַרום דער זעלבער פראַגע 

מצד אַ גרויסער צאָל אַמעריקאַנער, יידישע און נישט-יידישע, אינטעלעק- 
טואַלן און פּערזענלעכקייטן. אויך די צווייטע קאָנפערענץ איז אָפּגעהאַלטן 
געװאָרן הינטער פאַרשלאָסענע טירן. אָבער וי ווייט עס זענען באַװוּסט די 
רעזולטאַטן פון דער דאָזיקער קאָנפערענץ, שטעלט זי באמת אין שאָטן די 
יידישע באַראַטונג, 


בעת די אַזױ גערופענע ריין-יידישע באַראַטונג וויל זיך באַגנוגענען צו 
דערגרייכן בלויז דאָס רעכט פון רעליגיעזער אויסלעבונג פאַר רוסישע יידן, 
איז אויף דער צווייטער קאָנפערענץ געקומען צום אויסדרוק אַ פּראָגראַם, 
װאָס נעמט אַרום אַלע רעכטן צו װאָס אַ נאַציאָנאַלע מינדערהייט אין אַ 
לאַנד איז באַרעכטיקט. צווישן די פאָדערונגען פון די אינטעלעקטואַלן ווערט 
בפירוש אונטערגעשטראָכן דאָס רעכט פאַר יידן אין ראַטנפאַרבאַנד צו אַ 
פול קולטורעל לעבן, נישט נאָר פון אַ רעליגיעזן כאַראַקטער. עס איז אויך 
דאָ אַ פאָדערונג פון פרייער עמיגראַציע, פון האָבן אַ מעגלעכקייט אֶנצו- 
האַלטן קולטורעלע פאַרבינדונגען מיט יידישע ישובים אויסער די גרענעצן 
פון ראַטנפאַרבאַנד, און עס איז אַפילו דאָ די פאָדערונג, אַז עס זאָל געגעבן 
ווערן רוסישע יידן דאָס רעכט זיך צו פאַראייניקן מיט זייערע משפּחות אין 
אױיסלאַנד, אײינגעשלאָסן אין ישראל. 


עס איז גענוג צו פאַרגלייכן די פאַרמעסטן פון די צוויי קאָנפערענצן 
כדי, װוי מיר האָבן פריער געזאָגט, אַז מיר זאָלן האָבן אַ געפיל פון טיפער 
בושה. און דער דאָזיקער בושה-געפיל ווערט נאָך גרעסער דורך דעם, װאָס, 
וי מיר הערן, האָט מען זיך שטאַרק געקריגט אויף דער יידישער באַראַטונג 
און עס איז שיעור נישט געקומען צו אַן אויפרייס. די רבנים, וועלכע האָבן 
באַהערשט די באַראַטונג, און ווילן באַהערשן די באַװעגונג אַרום דער פראַ- 
גע פון רוסישן יידנטום, האָבן זיך נישט געקאָנט איינטיילן מיט די כיבו- 
דים. איז אפשר גוט, װאָס די באַראַטונג איז פאָרגעקומען הינטער געשלאָ- 
סענע טירן. זאָל כאָטש די וועלט נישט האָבן געזען, װי מיר זענען מאָראַ- 
ליש אַנטװאָפנט, אַפילו ווען עס האַנדלט זיך אין אַזאַ ערנסטער פראַגע װי 
דער גורל פון דעם סאָװיעטישן יידנטום, 


פאַר װאָס ביידע באַראַטונגען האָבן באַדאַרפט פאָרקומען הינטער גע- 
שלאָסענע טירן, איז אונדז נישט קלאָר. אוב מיר קאָנען נאָך זיך דער- 
טראַכטן פאַר אַ מאָטיוו דערפאַר, װאָס שייך דער באַראַטונג פון די 
אינטעלעקטואַלן, איז אונדז לגמרי אומפאַרשטענדלעך פאַר װאָס עס האָט 
דאָס געטאָן די יידישע באַראַטונג. סיידן, װוי פריער געזאָגט, די איניציאַטאָרן 
האָבן דערװאַרט אַן אינערלעכע מחלוקת. אָבער אויב דער מאָטיוו איז גע- 

ווען נישט איינצורייסן זיך מיט דעם פּריץ, איז עס געווען באמת אַן אומ- 
ווירדיקער מאָטיוו. | 

דער ווייט גרעסטער טייל פון די קערפּערשאַפטן, וועלכע האָבן זיך 
באַטײליקט אין דער יידישער באַראַטונג, האָבן שוין אויף זייערע קאָנפע- 
רענצן און אַנדערע אָפענע פאָרומס רעאַגירט, און שטאַרק רעאַגירט, אויף 
דער גרויסער עוולה, װאָס ווערט באַגאַנגען אין דעם ראַטנפאַרבאַנד כלפּי 
דעם יידישן ישוב. איז װאָסער טעם האָט עס געהאַט דאָס צוזאַמענקומען 
זיך אין באַהעלטעניש? אויף דער דאָזיקער פראַגע האָבן מיר באמת דעם 
טראַדיציאָנעלן ענטפער גתיקו"., 

װאָס שייך דער עוולה, װאָס איז באַגאַנגען געװאָרן לגבי דער ציו- 
ניסטישער באַװעגונג, מוזן מיר זיך מודה זיין, אַז אין אַ געוויסן זין האָט 
זי פאַרדינט די עוולה. זי האָט דאָס פאַרדינט ווייל זי האָט צו לאַנג אָפּגע- 
טראָטן פאַר אַנדערע קערפּערשאַפטן אָט דאָס וויכטיקע פּראָבלעם. די ציו" 
ניסטישע באַוועגונג, לויט איר גאַנצן וועזן, איז באַרעכטיקט צו זיין די 
באַזאָרגסטע איבער אַלע יידישע פּראָבלעמען. איז גוט װאָס סוף כל סוף 
האָט דער אַמעריקאַנער ציוניסטישער ראַט באַשלאָסן צו ווערן אַקטיוו אין 
דער פּראַגע. װי אַ פאַראַנטװאָרטלעכע קערפּערשאַפט, װעט זי קודם כל 
פּרובירן באַװעגן די קאָנפערענץ פון יידישע פּרעזידענטן צו פאַרנעמען זיך 
מיט דעם ענין, אין נאָמען פון דעם גאַנצן אַמעריקאַנער יידישן ישוב. אויב 
איר איניציאַטיוו אויף דעם דאָזיקן געביט װעט נישט ברענגען קיין רע" 
זולטאַטן, װעט דאַרפן די אַמעריקאַנער ציוניסטישע באַועגונג אַליין אויפ- 
הייבן אַ גרויסע מאַסן-באַװעגונג אין פּראָטעסט קעגן די אונטערדריקונגען 
פון דער יידישער באַפעלקערונג אין דעם ראַטנפאַרבאַנד, 

אין דער לעצטער צייט האָבן מיר געהערט אַ סך זיך קלאַפּן חטאתי 
אויף דעם, װאָס דאָס אַמעריקאַנער יידנטום האָט נישט געטאָן גענוג בעת 
דער היטלער-עפּאָכע, כדי אָפּצושטעלן די נאַצישע מאָרדמאַשין. איז, פאַר- 
שטייט זיך, נישט צו פאַרגלייכן די לאַגע אין וועלכער עס געפינט זיך דער 
יידישער ישוב אין דעם סאָװויעטן-פאַרבאַנד מיט דער לאַגע פון די יידן 
אונטער היטלערן. אָבער איז דאָ אַן אמתער וועזנטלעכער אונטערשייד צווישן 
דעם מצב פון רוסישן יידנטום, למשל, מיט דער לאַגע פון דער נעגער. 
באַפעלקערונג אין אַמעריקע? זענען נישט אונדזערע תביעות צו די הער. 
שער אין ראַטנפאַרבאַנד כמעט ענלעך צו די תביעות, װאָס די נעגער האָבן 
כלפּי אַמעריקע ? אין ביידע פאַלן האַנדלט זיך אין פולער גלײכבאַרעכטי- 
קונג, װאָס די קאָנסטיטוציעס פון ביידע לענדער פאַרזיכערן כלומרשט זייע- 
רע בירגער. אין אונדזער פאַל האַנדלט זיך אויך, אַז אונדזער שבט אין 

סאָװיעטן-פאַרבאַנד זאָל האָבן די מעגלעכקייט פאַר פולער נאַציאָנאַלער 
אויסלעבונג, אַז עס זאָל קאָנען זיין אַן אינטעגראַלער טייל פון אונדזער 
פאָלק, אַז זיינע שפּראַכן, קולטור און רעליגיע זאָלן נישט גערודפט וערן. 
אַזעלכע עוולות באַרעכטיקן דעם העפטיקסטן פּראָטעסט און דאַרפן 
אויפהייבן אונדזער גאַנצן יידישן ישוב אין אַמעריקע. קלענערע עוולות אין 
דער װעלט האָבן געבראַכט צו פּראָטעסטן, דעמאָנסטראַציעס און זיץ- 
שטרייקן. דאָס, װאָס געשעט צו דעם יידישן לעבן אין ראַטנפאַרבאַנד דאַרף 
אויפהערן צו זיין בלויז אַן ענין פון שתדלנות און דיפּלאָמאַטיע. די נאָר- 
װאָס דערמאַנטע צוויי מעטאָדן האָבן שוין געהאַט די מעגלעכקייט צו באַי 
ווייזן רעזולטאַטן און האָבן זיך אַרױסגעװיזן צו זיין עפעקטפול. עס איז 
געקומען די צייט פאַר אַן אויפברויז אין יידישן לעבן. עס האַנדלט זיך נישט 
אין קיין קלייניקייט, נאָר אין דער צוקונפט פון אַ דריי-מיליאָניקן יידישן 
ישוב און זיינע אויסזיכטן צו פאַרבלייבן אַן עפעקטיווער טייל פון אונדזער 

פאָלק, 
נאָוועמבער 1963 


די קאַנפֿערענצ פֿאַרן רוסישן יידנטום 


ענדלעך איז אונדז אָנגעזאָגט געװאָרן די בשורה, אַז סוף כל סוף 
װעט יאָ צו שטאַנד קומען אַ נאַציאָנאַלע יידישע קאָנפערענץ געווידמעט 
דער פראַגע פון דעם יידנטום אין דעם סאָװויעטן-פאַרבאַנד. מיר זאָגן ;ענד- 
לעך", ווייל שוין יאָרן װי די פראַגע: יאָ קאָנפערענץ, נישט קאָנפערענץ, 
שטייט אויפן טאָג-סדר פון אונדזער היגן ישוב, 

די לאַנגזאַמקײט פון באַשליסן וועגן אַ קאָנפערענץ איז נישט גע- 
ווען אַ רעזולטאַט פון אַ מיינונגס-פאַרשידנקייט אין יידישן לעבן וועגן דער 
ערנסטקייט פון דער לאַגע אין וועלכער עס געפינט זיך אונדזער רוסישער 
שבט. אַלע זענען געווען, און זענען מסכים, אַז דאָס רוסישע יידנטום ווערט 
באַרױבט פון דער מינדסטער מעגלעכקייט צו געבן זיין לעבן אַ נאַציאָנאַלן 
אויסדרוק. די לאַגע אין וועלכער עס געפינען זיך די איבער דריי מיליאָן 
יידן אין דעם סאָװויעטן-פאַרבאַנד איז שוין, טראָץ דעם אייזערנעם פאָר" 
האַנג, גענוג באַקאַנט כדי מיר זאָלן עס דאַרפן דאָ פאַרטייטשן. און עס קאָן 
שוין מער נישט זיין קיין ספק, אַז די איינשטעלונג פון דעם רעזשים איז 

אַזאַ, װאָס צילט צו ברענגען דערצו, אַז יידן זאָלן פאַרשװינדן וי אַ נאַציאָ- 
נאַלע מינדערהייט אין סאָװיעטן-פאַרבאַנד, 

דער דאָזיקער פאַרמעסט, מצד דעם סאָוויעטישן רעזשים, רירט אָן די 
סאַמע סענסיטיווסטע געפילן פון אונדזער פאָלק, אַלנפאַלס פון דעם טייל 
פון אונדזער פאָלק, װאָס גלויבט אין נצח ישראל. אָבער נישט נאָר פון 
אונדזער נאַציאָנאַלן שטאַנדפּונקט איז באַרעכטיקט אַן אויפברויז קעגן דער 
פאַרברעכערישער האַנדלונג פון דעם סאָוויעטישן רעזשים קעגן אונדזער 
פאָלק, נאָר אויך װאָס אָנבאַלאַנגט מענטשנרעכט בכלל, דאַרף פאַראור- 
טיילט ווערן די ווילקירישע דיסקרימינאַציע כלפּי דעם רוסישן יידנטום 
מצד דעם רעזשים. סאָװיעטן-פאַרבאַנד באַרימט זיך, אַז ער האָט געגעבן 
פולן נאַציאָנאַלן אויסדרוק צו אַלע זיינע נאַציאָנאַלע באַשטאַנדטײלן. אַפילו 
פעלקער, װאָס זייערע צאָלן זענען אַ סך קלענער װי די צאָל פון יידן אין 
ראַטנפאַרבאַנד, האָבן אַ מעגלעכקייט זיך אויסצולעבן אין זייער נאַציאָנאַ- 
לער קולטור. בלויז די יידן זענען באַרױבט פון דער דאָזיקער מעגלעכקייט, 
און בלויז אין סאָװויעטן-פאַרבאַנד געשעט עס. 

דער סאָוויעטישער רעזשים, וועלכער פּאַראַדירט אין דער וװעלט וי 
דער טשעמפּיאָן פון נאַציאָנאַלער באַפריונג און נאַציאַנאַלן אויסדרוק, נישט 
נאָר שעמט ער זיך נישט װאָס שייך זיין באַציונג צו די נאַציאָנאַלע אינטע- 
רעסן פון אונדזער פאָלק בכלל און פון אונדזער רוסישן שבט בפרט, נאָר 
ער האָט נאָך אויך די חוצפּה צו פאַרשרייען, װי רעאַקציאָנער, יעדע פאָ- 
דערונג אונדזערע, אַפילו די עלעמענטאַרסטע, לטובת דער נאַציאָנאַלער 
אויסלעבונג פון די רוסישע יידן. אָט הערן מיר, למשל, אַז די קאָמוניסטישע 
באַוועגונג שטיצט די נאַציאָנאַלע פאָדערונגען פון די פראַנצויזיש-אָפּשטאַ- 
מיקע אין קאַנאַדע, אָדער פון די קורדן אין איראַק. מיט װאָס זענען די 
תביעות פון די קורדן און קאַנאַדער פראַנצויזן װאָגיקער וי די יידישע ? 

אָבער דאָ גייט אונדז נישט בלויז אין נאָך אַ מאָל צו דערמאָנען די 
לאַגע פון דעם סאָוויעטישן יידנטום און צו רעאַגירן דערויף. ס'איז, גלויבן 
מיר, אונדזער חוב דאָס צו טאָן טאָגיטעגלעך. דעריבער מאַטערט -- און 
דאָס איז דער עיקר -- די פראַגע: פאַר װאָס האָבן מיר אַזױ לאַנג גע- 
שוויגן ? 

װאָס נאָך דאַרף געשען צו אונדזער רוסישן שבט, כדי מיר זאָלן װוערן 
אויפגעשטורעמט ? איז נאָך דאָ ביי עמיצן אַ ספק בנוגע דעם סאָװויעטישן 
פּראָגראַם אָפּצומעקן יעדן שפּור פון יידישן נאַציאָנאַלן אויסדרוק אין רוס- 
לאַנד ? איז אָט דער רוסישער פאַרמעסט נישט גענוג כדי מיר זאָלן פילן 
דעם חוב צו שטורעמען כסדר די עפנטלעכע מיינונג פון דער װועלט? 

די לאַגע פון די סאָוויעטישע יידן באַרעכטיקט אַן ענלעכן קאַמף וי 
עס פירט די נעגערישע באַפעלקערונג אין די פאַראייניקטע שטאַטן פאַר 
איר ווירדיקער אויסלעבונג. אָבער אונדזערע אנוסים אין סאָװיעטן-פאַרבאַנד 
זענען באַרױיבט פון דער רעכט, װאָס די נעגערס האָבן אין אַמעריקע: זיך 
צו אָרגאַניזירן און פירן אַ קאַמף פאַר זײיערע רעכטן און פאָדערונגען. 
ס'איז נישט שווער זיך פאָרצושטעלן דעם גורל פון יידישע זיץישטרייקערס 
אָדער דעמאָנסטראַנטן אין רוסלאַנד. די ברוטאַליטעטן כלפּי די נעגערישע 
זיץישטרייקערס און דעמאָנסטראַנטן אין די אַמעריקאַנער דרום-שטאַטן זע" 
נען אַ קינדערשפּיל אין פאַרגלייך מיט דעם, װאָס עס װאָלט געשען צו יידן 
אין סאָװיעטן-פאַרבאַנד ווען זיי װאָלטן געװאַגט צו טאָן דאָס, װאָס די נע" 
גערס טוען אין אַמעריקע. 

די טענה פון די סאָוויעטישע מושלים און זייערע יידישע משרתים 
אין רוסלאַנד גופא און איבער דער ועלט, אַז די דאָרטיקע יידן זענען 
גליקלעך און האָבן נישט קיין שום נאַציאָנאַלע פאַרלאַנגען איז ענלעך צו 
די טענות פון די ווייסע שאָװיניסטן אין אונדזערע דרום-שטאַטן. אויך זי 
טענהן, אַז די נעגערישע באַפעלקערונג איז צופרידן און װאָלט זיך אויס- 
געלעבט גליקלעך, ווען נישט די פּראָפּאַגאַנדע פון די פרעמדע אַגיטאַטאָרן. 
אָט דייאָ טענה וועגן פרעמדע אַגיטאַטאָרן האָט איר פּראָטאָטיפּ אויך אין 
קרעמל. אויך פון דאָרט הערן מיר, אַז דער געשריי בנוגע דער יידישער 
נאַציאָנאַלער רעכטלאָזיקייט אין סאָװיעטן-פאַרבאַנד איז די אַרבעט פון דער 
יידישער וועלט-רעאַקציע אין דינסט פון אימפּעריאַליזם. 

איז אַפילו ווען דאָס סאָוויעטישע יידנטום װאָלט אַלײין געקענט געבן 
אַן אויסדרוק בנוגע זיין לאַגע, װאָלטן מיר אויך געהאַט נישט נאָר אַ רעכט 
נאָר אויך אַ חוב זיך משתתף צו זיין אין זיין קאַמף. מיר װאָלטן זיך אַפילו 
נישט באַדאַרפט פאַררופן אויפן ביישפּיל פון רוסלאַנד גופא, װאָס מישט 
זיך אַרײין אין דער גאַנצער וועלט, כדי דאָס צו באַרעכטיקן. אוודאי איז עס 
אונדזער הײיליקער חוב אויפצורודערן די וועלט וועגן דער נאַציאָנאַלייידי- 
שער רעכטלאָזיקייט אין דעם סאָװיעטן-פאַרבאַנד, בעת די דירעקטע קרב" 
נות האָבן נישט אַפילו קיין רעכט צו פאָדערן זייערע רעכטן. 

דאָס אַלץ פירט אונדז צו דער פּראַגע, צי די אָנגעזאָגטע יידישע 
נאַציאָנאַלע קאָנפערענץ װעט מיט זיך פאָרשטעלן אַן עפּיזאָד אָדער װעט 
זי זיין דער אָנהייב פון אַ ברייטער און אינטענסיווער אַקציע אויפצורודערן 
די עפנטלעכע מיינונג בנוגע דער לאַגע פון רוסישן יידנטום. 

עס זענען דאָ מאָמענטן אין די לאַנגע חבלי-לידה פון דער קאָנפערענץ, 
װאָס באַרעכטיקן זאָרג. עס איז פאַר קיינעם נישט קיין סוד, אַז די דעציזיע 

צונויפצורופן אַ יידישע נאַציאָנאַלע קאָנפערענץ איז נישט אָנגעקומען גרינג, 
דאָס פעלן פון אַ רעפּרעזענטאַטיווער קערפּערשאַפט אין אונדזער היגן יידישן 
ישוב האָט גורם געווען דערצו, אַז פאַרשידענע סעקטאָרן אין אונדזער לעבן 
זאָלן זיך באַטראַכטן --- יעדער איינער פון זיי --- װי אונדזער סאַמע וויכ- 
טיקסטער װאָרטזאָגער, אויב נישט וי דער איינציקער. חוץ דעם, ליידן מיר 
אין די לעצטע יאָרן שוין אַ ביסל צו פיל פון דער עקספּערטיזע פון ,פּאָב- 
ליק ריליישאָנס"-עקספּערטן, און די עקספּערטן, כידוע, באַטראַכטן זיך שיר" 
שיר וי װיסנשאַפטס-לײיט, וועלכע זענען באַרעכטיקט צו לאַנגידוערנדיקע 
אונטערזוכונגען. 

ווילן מיר דאָ איצט נישט אַרײנגײן אין די דאָזיקע באַגלײט-מאָמענטן 
פון דעם געבורט פון דער קאָנפערענץ. איר אויפגאַבע איז צו וויכטיק און 
צו ברענענדיק כדי מיר זאָלן זי אויפנעמען מיט רעזערװאַציעס. קאַפּױער, 
מיר ווילן איר ווינטשן, אַז זי זאָל האָבן דעם געפיל, אַז זי איז זיך צונויפ- 
געקומען צוליב אונדזערס אַ וויכטיקן און ברענענדיקן גורל-פּראָבלעם. לויט 
דער מאָס, װאָס די קאָנפערענץ װעט דאָס פילן, װועט זי געמישפּט ווערן. 

מיר ווייסן, אַז עס זענען דאָ חלוקי-דעות אין יידישן לעבן וועגן דעם, 
װאָס עס דאַרפן זיין די לאָזונגען און פאָדערונגען פון אונדזער קאַמף לטובת 
דעם רוסישן יידנטום. עס זענען דאָ אַזעלכע וועלכע ווילן זיך באַגנוגענען 
בלויז מיט פאָדערן דאָס רעכט אויסצולעבן זיך רעליגיעז. מינימיזירן מיר . 
נישט די דאָזיקע פּאָדערונג, אָבער אויב מיר וועלן זיך באַגנוגענען בלויז 
מיט דעם, װעלן מיר באַגײן אַ געשיכטלעכן פאַרברעכן קעגן אונדזער פאָלק, 

אָן אַ פולער נאַציאָנאַלער אויסלעבונג פון אונדזער איבער דריי-מיליאָ- 
ניקן יידישן ישוב אין רוסלאַנד, האָט נישט קיין שום יידישער אויסדרוק --- 
רעליגיעזער אָדער קולטורעלער -- קיין שום אויסזיכט. חוץ דעם, װער 
האָט עס דאָס רעכט מוותר צו זיין אויף אַ פול יידיש לעבן פאַר די רוסישע 
יידן ? 

מערץ 1964 


וועגן דער קאָנפּערענא 
לטובת דעם סאַוויעטישן יידנטום 


די נאַציאָנאַלע יידישע קאָנפערענץ וועגן דער לאַגע פון סאָװיעטישן 
יידנטום, װאָס איז אָפּגעהאַלטן געװאָרן אָנהויב אַפּריל אין װאַשינגטאָן, האָט 
פאַרצייכנט אַ הויכן מאָמענט אין דעם לעבן פון דעם אַמעריקאַנער יידישן 

ישוב. די דאָזיקע כאַראַקטעריזאַציע פאַר דער קאָנפערענץ איז באַרעכטיקט 
בלויז שוין דורך דעם פאַקט, װאָס די קאָנפערענץ איז באמת געווען אַ נאַי 
ציאָנאַלע און האָט רעפּרעזענטירט אונדזער גאַנצן היגן ישוב מיטן אויס- 
נאַם פון קליינטשינקע ברוכטיילן, וועלכע לעבן בכלל נישט מיט אונדזערע 
נאַציאָנאַלע פּראָבלעמען, 

מיר הייבן אַרױס דעם רעפּרעזענטאַטיוון כאַראַקטער פון דער קאָנ- 
פערענץ, ווייל זי האָט פאָרגעשטעלט מיט זיך -- אַזױ האָפן מיר -- אַן 
איבערברוך אין דעם כאַאָטישן גאַנג פון דעם אַמעריקאַנער יידנטום בנוגע 
אַפילו אונדזערע נאַציאָנאַלע גורל-פּראָבלעמען. און װוי וויכטיק עס איז, אַז 
אין אונדזערע צענטראַלע נאַציאָנאַלע פראַגן זאָל קומען צום אויסדרוק אַ 
געאייניקטער יידישער כוח, באַװייזט דער פאַקט, װאָס אַפילו די רוסישע 
רעגירונג האָט געפונען פאַר נויטיק צו נעמען צו קענטעניש די נאַציאָנאַלע 
קאָנפערענץ און צו פּרובירן זי באַװוירקן. צום ערשטן מאָל האָבן סאָװויע- 
טישע אַגענטורן געמאַכט כמעט אָפיציעלע ווענדונגען צו אַ יידישער קאָנ" 
פערענץ בנוגע דער לאַגע פון די יידן אין רוסלאַנד: פּראָטעסט-בריוו קעגן 
דער קאָנפערענץ, כלומרשט אונטערגעשריבן דורך יידן אין סאָװויעטן-פאַר- 
באַנד, זענען צוגעשיקט געװאָרן צו דער קאָנפערענץ, 

עס איז קלאָר, אַז די קאָנפערענץ קאָן נאָך דערווייל נישט אָפּגעשאַצט 
ווערן דורך דערגרייכונגען, װאָס שייך דער לאַגע פון די רוסישע יידן 
קיינער האָט נישט געטראַכט, אַז בלויז דורך דעם צו שטאַנד קומען פון דער 
קאָנפערענץ, װעט די לאַגע פון די רוסישע יידן פאַרבעסערט וערן, אָדער 
אַז עס װעט קומען אַ גוטער צוזאָג מצד די מושלים אין דעם קרעמל, דאָס 
איז נישט דער דרך אין יענעם וועלט-טייל. דאָרטן שלאָגט מען זיך נישט 
אַזױ לייכט חטאתי. אָבער אויב מיר האָבן אַ רעכט צו זיין צופרידן מיט 
דער קאָנפערענץ, איז ווידער אַ מאָל דער עיקר, צוליב איר פאַרנעם, איר 
נאַציאָנאַלן כאַראַקטער, און װוירדיקן פאַרלויף. 

שוין יאָרן לאַנג װוי אויף אַ יידישער נאַציאָנאַלער קאָנפערענץ אין 
אַמעריקע, האָט זיך נישט געפילט אַזאַ אחריותדיקייט װוי עס האָט גע- 
הערשט אויף דער דאָזיקער קאָנפערענץ. עס האָט אין אַ גרויסער מאָס 
דערמאָנט אין די ערשטע יאָרן פון דער "אַמעריקאַנער יידישער קאָנפע- 
רענץ", אין דעם אָנהויב פון די 40ער יאָרן, ווען עס איז געקומען צום 
אויסדרוק דער קאָלעקטיווער ווילן פון דעם אַמעריקאַנער יידנטום אַרום 
עיקרדיקע פּראָבלעמען און צילן פון אונדזער פאָלק. אַזאַ גייסט איז אויך 
געווען ביי דער קאָנפערענץ אין װאַשינגטאָן. אין אַלע רעדעס און אין די 
רעזאָלוציעס איז געקומען צום אויסדרוק אַ ווירדיקער פּראָטעסט און אַ 

שטאָלצע פאָדערונג אָפּצושאַפן די יידישע רעכטלאָזיקײיט אין דעם סאָװויעטן- 
פאַרבאַנד, | 

אָבער ביי אונדזער גאַנצער צופרידנקייט מיט דער קאָנפערענץ, בלייבט 
אַ נאָגנדיקע פּראַגע: איז די קאָנפערענץ געווען אַן עפּיזאָד אין אונדזער 
היגן יידישן לעבן, אָדער האָט זי מיט זיך פאָרגעשטעלט דעם אָנהויב פון 
יידישער אָרגאַניזירטקײט פאַר דעם קאַמף צו פאַרבעסערן די מערכה פון 
די רוסישע יידן. די פראַגע איז, צום באַדױערן, באַרעכטיקט. אָט איז שוין 
אַריבער אַ חודש זינט דער קאָנפערענץ, און ביז איצט איז נאָך נישט גע" 
קומען צום אויסדרוק אין דער עפנטלעכקייט קיין ממשותדיקער המשך פון 
דער קאָנפערענץ. און דאָס איז שלעכט. אַ געזעלשאַפטלעכע אַקציע, כדי 
צו זיין עפעקטיוו, טאָר נישט פאַרלירן איר אימפּעט. ווען דאָס געשעט, 
דעגענערירט די אַקציע און באַקומט אַ פּנים פון חוזק, דאָס טאָר נישט 
געשען, און מיר האָפן, פאַרשטײיט זיך, אַז עס האַלט נישט דערביי. מיר 
דאַרפן, גלויבן מיר, נישט פאַרטייטשן פאַר װאָס דאָס טאָר נישט געשעף 
די טראַגישע לאַגע פון דריי מיליאָן יידן אין רוסלאַנד און דער כבוד פון 
דעם אַמעריקאַנער יידישן ישוב טאָרן נישט דערלאָזן, אַז דאָס זאָל געשען. 
מיר האָפן, אַז עס װעט נישט זיין אַזוֹי, 

די חבלי-לידה פון דער קאָנפערענץ זענען געווען זייער שווערע. עס 
האָט גענומען עטלעכע יאָר ביז מען האָט זיך ענדלעך צונויפגערעדט און 
דערמעגלעכט, אַז די נאַציאָנאַלע קאָנפערענץ זאָל צו שטאַנד קומען. עס 
איז פאַר קיינעם קיין סוד נישט פאַר װאָס די חבליילידה זענען געווען 
אַזעלכע שווערע. דער כאַאָס, װאָס הערשט אין אונדזער געזעלשאַפּטלעכן 
לעבן, האָט געפירט דערצו, אַז פאַרשידענע נאַציאָנאַלע קערפּערשאַפטן זאָלן 
אָנהייבן צו פּרעטענדירן, אַז זיי זענען באַרעכטיקט צו דער ראָל פון זיין די 
איינציקע װאָרטזאָגערס אין נאָמען פון דעם אַמעריקאַנער יידנטום. האָבן 
מיר נישט בדעה צו פורש-בשמם זיין און פאַרטיילן דאָ שולד. ספּעציעל 
ווילן מיר דאָס נישט טאָן ווען דער עיקר, דאַרף אונדז איצט אָנגיין װאָס 
וועט זיין ווייטער, 

און עס מאַטערט אונדז טאַקע די פראַגע: װאָס וועט זיין ווייטער ? 

די קאָנפערענץ האָט פאַר זיך אָנגעצייכנט אַ פּראָגראַם, װאָס דאַרף 
באַקומען סיי אַן אינטערנאַציאָנאַלן און סיי אַ לאָקאַלן אויסדרוק. איז װאָס 
שייך דעם אינטערנאַציאָנאַלן טייל פון פּראָגראַם, װועלן מסתמא נישט זיין 
קיין שוועריקייטן. מען װעט זיך פאַרשטענדיקן וי אַזױ דאָס צו טאָן גע- 
מיינזאַם. אָבער מיר הערן שוין וועגן מיינונגס-פאַרשידנקייטן בנוגע ווער 
עס דאַרף אָנפירן מיטן לאָקאַלן פּראָגראַם. עס זענען דאָ פאַרשידענע פּרע- 

טענדענטן פאַר דער אויפגאַבע, און מיר האָבן מורא, אַז אין דער דאָזיקער 
קאָנקורענץ װאָרצלט דער פאַקט, װאָס ביז איצט האָט די קאָנפערענץ נישט 
געקראָגן איר המשך אין דעם טאָגיטעגלעכן לעבן פון אונדזער געזעלשאַפט. 
די נאַטירלעכע קערפּערשאַפט פאַר דער לאָקאַלער טעטיקייט, לוט 
אונדזער מיינונג, דאַרף זיין דער אָרגאַניזאַציע-קאָלעקטיו, װאָס האָט צו" 
נויפגערופן די קאָנפערענץ. אָבער דער דאָזיקער קאָלעקטיוו האָט נישט קיין 
אַפּאַראַט, און קיין טייל פון אים װועט מסתמא נישט מסכים זיין דערצו, אַז 
מען זאָל אויפשטעלן אַ געמיינזאַמען אַפּאַראַט. דעריבער איז לאָגיש, אַז דער 
אַפּאַראַט פון דער פּרעזידענטן-אָרגאַניזאַציע דאַרף קריגן די אויפגאַבע אָנ" 
צופירן טעכניש מיט דער אַרבעט. אין דער פּרעזידענטן-אָרגאַניזאַציע באַ" 
טײיליקן זיך כמעט אַלע פון די צוזאַמענרופער פון דער קאָנפערענץ. 
עס װעט באמת זיין אַ טראַגעדיע אויב די קאָנקורענץ צװישן די 
אָרגאַניזאַציעס, וועט גורם זיין דערצו, אַז די היסטאָרישע נאַציאָנאַלע קאָנ" 
פערענץ לטובת דעם רוסישן יידנטום זאָל פאַרטאַכלעװעט װערן. דער אַמע- 
ריקאַנער יידישער ישוב, װאָס האָט אין זיין געשיכטע פאַרצייכנט מאָמענטן 
פון גרויסער פאַראַנטװאָרטלעכקײט בנוגע אונדזערע קיום-פּראָבלעמען, טאָר 
נישט דערשיינען דיסאָרגאַניזירט אין דעם געראַנגל פאַר דער פולער גלייכ- 
באַרעכטיקונג פון סאָװיעטישן יידנטום און זיין אינטעגראַציע אין אונדזער 
פאָלקסלעבן. 
מאַי 1964 


לענינגראַד 


ס'איז צוגעקומען נאָך אַ קללה-שטאָט אין דער יידישער געשיכטע: 
ערב קריסמעס 1970 האָט זיך לענינגראַד אַזױ פאַרצייכנט אין אונדזער 
פאָלקס- באַװוּסטזײן. 

נאָך אַ מישפּט אונטער פאַרמאַכטע טירן, צו וועלכן מען האָט אַפילו 
נישט צוגעלאָזט די נאָענטע משפּחות פון די אָנגעקלאָגטע -- װער רעדט 
שוין פון דער וועלט-פּרעסע --- איז אַרױסגעטראָגן געװאָרן דער פּסק-דין 
אויף די עלף אָנגעקלאָגטע : זיי האָבן קאָנספּירירט צו פאַרכאַפּן אַ סאָװיע- 
טישן עראָפּלאַן. 

וועגן פאַרלויף פון דעם פּראָצעס און די ראיות קעגן די באַשולדיקטע 
האָבן מיר װייניק ידיעות. וי אַזױ זענען געקומען די צוויי ,גויים" צום 

ענין! אפשר איז עס בכלל אַ פּראָװאָקאַציע אינסצעניזירט דורך אַלטע 
מייסטערס ? זעט אויס, אַז אַן אויפקלערונג װועט אַזױ שנעל נישט קומען 
וועט מען מוזן װאַרטן אויף אַן ענלעכער געלעגנהייט װוי דער צװאַנציקסטער 
רוסיש-קאָמוניסטישער קאָנגרעס, 

זיי האָבן זיך מודה געווען, האָט טריומפירט די רוסישע נייעס-אַגעג- 
טור ;טאַס?. נאָכן ערשטן ציטער איבער דער ידיעה איז געקומען די דער- 
מאָנונג וועגן די ,פּראָצעסן" אין די דרייסיקער יאָרן. עס האָבן זיך דאַן 
מודה געווען זינאָוויעוו, בוכאַרין, ראַדעק, קאַמענעװ; כמעט די גאַנצע 
,פּני? פון דער רוסישער קאָמוניסטישער פּאַרטײ און פון דעם קאָמינטערן, 
און אין װאָס ? נישט אין אידעאָלאָגישע מיינונגס-פאַרשיידנהייטן מיט סטאַ- 
לינען, נאָר... אינעם זיין שפּיאָנען אין דינסט פון פרעמדע, אימפּעריאַליס- 
טישע קאָנטר-רעװאָלוציאָנערע מאַכטן. זיי האָבן דאָס געטאָן אויף עפנט- 
לעכע פּראָצעסן, אָבער שוין בשעתו האָט די וועלט זיך פאָרגעשטעלט (היינט 
ווייסט מען עס שוין) וי אַזױ די ענקאַװעדע האָט אַרױסבאַקומען די 
ווידוּים און זייער ווערט. טאָ װאָס פאַר אַ װוערט -- רעטאָריש געפרעגט -- 
האָט דאָס מודה זיין פון די לענינגראַדער עלף אויף אַן אָפּגעשלאָסענעם 
מישפּט ? 

בעת ס'איז אָנגעגאַנגען דער מישפּט אין לענינגראַד, האָט ,טאָס" 
דערציילט : אין סאָוויעטן-פאַרבאַנד הערשט אַ געװאַלדיקע אויפרעגונג 
צוליבן אַרעסט פון אַנדזשעלאַ דייוויס. פערצן פון די וויכטיקסטע סאָוויע- 
טישע װיסנשאַפטס-לייט האָבן געשיקט אַ בריוו צו פּרעזידענט ניקסאָן און 
געפאָדערט גערעכטיקייט פאַר איר (ווי אַן ענטפער אויף זייער בריוו האָבן 
זיי געקראָגן אַן איינלאַדונג בייצוזיין דעם פּראָצעס פון אַנדזשעלאַ דייוויס, 
איז דער קרעמלין גרייט אויף אַזאַ מין אויסטויש ?). 

אַנדזשעלאַ דייוויס ווערט, כידוע, באַשולדיקט, אַז זי האָט געליפערט 
די רעװאָלװערן, וועלכע זענען באַנוצט געװאָרן צו דערמאָרדן אַ ריכטער 
און פאַרװוּנדן אַ צאָל געריכט-אָנגעשטעלטע בעת אַ פּראָצעס. דער מאָרד- 
אַקט איז דורכגעפירט געװאָרן פאַר די אויגן פון צענדליקער עדות, און נאָך 
אַן אַרױפגעצװוּנגענער פאָדערונג פון אַ צייטונגס-פאָטאָגראַפער, אַז ער 
זאָל פאָטאָגראַפירן די סצענע. נאָך דעם וי מען האָט זי אַרעסטירט אין 
ניו-יאָרק, איז יעדער פּראָצעדורעלער שריט -- בנוגע איר אויסליפערונג 
צו קאַליפאָרניע, װוּ זי דאַרף ערשט געמישפּט װערן --- געווויגן און גע- 
מאָסטן געװאָרן דורך אַלע ניו-יאָרקער געריכט-אינסטאַנצן; און דורך אַ 
ריכטער פון העכסטן געריכט אין לאַנד בכלל. דערביי איז יעדע געלעגנ- 

הייט באַגלײיט געװאָרן מיט אומגעשטערטע דעמאָנסטראַציעס פון אירע פאַר" 
ערער און קאָמוניסטישע פּאַרטײי-:חברים, 

אָבער בעת אַ יידישע פרוי אין מאָסקװע האָט אויסגעדריקט איר פּראָ- 
טעסט --- בלויז מיטן מויל -- קעגן דעם לענינגראַדער פּראָצעס, איז זי 
פאַרהאַלטן געװאָרן און געקראָגן אַ װאָרענונג, אַז פאַר אַן איבערחזרונג 
פון איר האַנדלונג איז אָנגעגרייט פאַר איר אַ משוגעים הויז. קיין איינער 
פון די פערצן רוסישע װיסנשאַפטס-לייט -- וועלכע האָבן זיך אָנגענומען 
פאַר אַנדזשעלאַ דייוויס --- האָט זיך דערפון נישט אויפגערעגט. 

פאַרשפּאַרן אין משוגעים-הייזער, ווען ס'איז נישטאָ קיין בפירושער 
קרימינעלער קאָדעקס קעגן אַ האַנדלונג, איז באמת אַ נײיפּאַטענטירטע 
דערפינדונג. זי פּאַסט זיך אַרײן אין דער טראַדיציע פון סטאַלין-בעריאַ. 


דער גורל האָט געװאָלט, אַז כמעט אין דעם זעלביקן מעת-לעת זאָלן 
צוויי דיקטאַטאָרישע רעזשימען דערשיינען אויף דער ועלט-בינע מיט 
ענלעכע בלוט-דראַמעס : פראַנקאָס שפּאַניע און די ,וועלט פון מאָרגן". דער 
סיפּוריהמעשה פון ביידע איז גוט באַקאַנט, אָבער די געשיכטע װעט אוודאי 
פאַרשרייבן, אַז פראַנקאָ איז געווען דער מורה-דרך פון קרעמלין אויפן גע- 
ביט פון מילדערן די אורטיילן, 


אָבער פראַנקאָ האָט עס געמאַכט גראַציעזער : ער האָט זיין ,זשעסט" 
נישט באַגלײט מיט קיין פאַראָרדענונג פון אַ ספּעציפיש-ספּעציעלן תפיסה- 
רעזשים פאַר די באַסקער נאַציאָנאַל-רעװאָלוציאָנערן וועלכע זענען דער- 
קלערט געװאָרן אי שולדיק (שולדיק --- לויט אַ מיליטערישן געריכט) אין 
האָבן דערמאָרדעט אַ פּאַליצײייאינספּעקטאָר. דאַקעגן די ;גרויסמוטיקייט" 
פון קאָסיגין-ברעזשניעוו האָט זיך אויסגעדריקט אין בפירוש פאַרבייטן די 
שטראָף פון אַ שנעלן טויט (דורך דערשיסן) אויף אַ לאַנגזאַם-פּלאַנירטער 
דערמאָרדונג דורך טורמע-באַהאַנדלונג פאַר דעם יידישן אָנגעקלאָגטן קוז" 
נעצעוו --- פאַר בלויז וועלן (אויב ס'איז אמת) פאַרכאַפּן אַן עראָפּלאַן. װאָס 
דען אַנדערש מיינט די פאַרשרייבונג אין דעם ,מילדערן" פּסק-דין, אַז 
קוזנעצעוון זאָל צוגעטיילט וערן אַ דיעטע פון אַ דריטל פון דעם מינימום 
אַרעסטאַנטן-דיעטע און אַ ספּעציפיש-שטרענגן תפיסה-רעזשים ? דעם צווייטן 
ייד, דימשיצן, איז שוין אָנגעזאָגט אַן עטװאָס בעסערע באַהאַנדלונג; אָבער 
אויך זי פאַרזיכערט אַ בהדרגהדיקן טויט, 

און קיין איינער פון די פערצן סאָוויעטישע װיסנשאַפּטסילײט -- 
וועלכע האָבן זיך אָנגענומען פאַר אַנדזשעלאַ דייוויס --- האָט צוליב דעם 
נישט אויסגעדריקט קיין אויפרעגונג! 

בלויז נאַיָווע און פאַרגלויבטע אין קרעמלינישן יושר װעלן זען אין 
דער ,מילדערונג" אַ געוויסנס-מאָמענט. אין דעם געדאַנקעןגאַנג פון די 
סאָוויעטישע הערשער איז נישט בנמצא אַזאַ מין מענטשלעכע אייגנשאַפט 
וי געוויסן,. בלויז נאַיו-גלױביקע וװועלן אָננעמען פאַר גוט געלט די סאָ- 
וויעטישע דערקלערונג, אַז ס'האָט זיך בלויז געהאַנדלט אין אַ קידנעפּינג- 
מישפּט; און נישט חלילה, אין אַן אַנטיסעמיטישן, אָדער אַפילו בלויז אין 
אַן אַנטיציניסטישן װאָרענונגס-פּראָצעס, 

די אַזױ גערופענע מילדערונג פונעם אורטייל איז נישט קיין רעזולטאַט 
פון קאָסיגין-ברעזשניעווס יושר. דער הויפּטיגורם דערצו איז געווען די 
עפנטלעכע מיינונג פון דער פרייער וועלט, װאָס דעם שטורעם פון יידישן 
פאָלק אין זיין גאַנצער צעשפּרײטקײט, מיט ישראל בראש, האָט אויפגע- 
וועקט. אָבער דער איינשטעל פון אָט דעם שטורעם מוז בלויז זיין צייט- 
װײיליק. ערשטנס, זענען אַפילו די געמילדערטע שטראָפן געװיסנסלאָז, 
צווייטנס, בעת די שורות ווערן געשריבן זענען שוין אָנגעזאָגט געװאָרן נאָך 
פּראָצעסן אַרום דעם זעלביקן ענין, 

און דער עיקר: די יידישע געשיכטע איז פול מיט געטאָס -- אין 
מיטלאַלטער און אין היינטיקן יאָרהונדערט. נאַצישע געטאָס און די עלטערע 
פון זיי --- שוין העכער פופציק יאָר אַלט -- די גרויסע סאָוויצטישע געטאָ. 
די ווענט פון די געטאָס אין מיטלאַלטער זענען צעשטערט געװאָרן דורך 
די װוינטן פון פרייהייט און דעמאָקראַטיע. וי אַזױ די נאַצישע געטאָס זע- 
נען צעשטערט געװאָרן, איז בלוטיק איינגעקריצט אין אונדזער זכרון. װאָס 
וועט זיין דער סוף-פּסוק פון רוסישן געטאָ? 

דער יידישער שטורעם טאָר נישט איינגעשטילט ווערן -- ביז די 
ווענט פון דער רוסישער געטאָ װעלן אײינגעבראָכן ווערן און דאָס נאַציאָנאַל- 
דערװאַכטע יידנטום דאָרטן װעט ווערן פריי צו באַשליסן זיין ווייטערדיקן 
גאַנג אין אונדזער פאָלקסלעבן. 


און נאָך דעם אַלעמען דערשיינט נאָך אַ ;מאָרגן פרייהייט", װאָס 
רעדט ,קלוג" און אויסגעהיטן --- פון ביידע זייטן פון מויל --- בנוגע סאָ- 
װויעטן-פאַרבאַנד בכלל און זיין באַציונג צו אונדזער פאָלק און צו ישראל 
בפרט. כ'ווייס נישט וויפל לייענער זי האָט. אָבער זי וערט געשטיצט פון 
אַ צאָל יידן, װאָס האָבן אַליין אַמאָל געשװאַרצט גרענעצן צו אַ פרייערער 
וועלט. ניין, די ,מאָרגן-פרייהייט" האָט נישט גערופן אירע לייענער צו די 
דעמאָנסטראַציעס קעגן דעם מישפּט אין לענינגראַד און זיינע אורטיילן, - 

ס'איז נאָך פאַראַן אַן ;איקוף", װאָס מיינט: דורך רעהאַביליטירן די 
אומגעברענגטע יידישע שרייבער און פּאָעטן אויף די שפּאַלטן פון זיין צייט- 
שריפט, קויפט ער זיך אויס פון זיין אומפאַרגעבלעכער זינד פון האָבן 
בשעתו פאַרשוויגן (מילד כאַראַקטעריזירט) די סטאַלין-מאָרדן. אויך דער 
,איקוף" האָט נישט גערופן זיינע געטרייע צו די דעמאַנסטראַציעס און 
פאָדערט נישט קיין פרייע אױיסװאַנדערונגס-רעכט פאַר די יידן, וועלכע פילן 
זיך אונטערדריקט אין דער ,װועלט פון מאָרגן", 

עס עקזיסטירן נאָך דאָ עמאַ לאַזאַרוס-קלובן (הױפּטזאַכלעך מיט אַ 
יידישער פרויען-מיטגלידערשאַפט), וועלכע האָבן מיטן נישט רופן זייערע 
נאָכפאָלגער צו די דעמאַנסטראַציעס פאַרשװעכט דעם אָנדענק פון עָמאַ 
לאַזאַרוס. איר סטאַטוע שטייט דאָך אין דעם ניו-יאָרקער האַפן מיט אויס- 
געשטרעקטע אָרעמס צו די גערודפטע, געפּײניקטע און אונטערדריקטע פון 
אַלע געטאָס ! 

ווער האָט דאָס רעכט צו דעפינירן דעם כאַראַקטער פון רדיפה -- 
דער יאָגער אָדער דער געיאָגטער ? װוער האָט דאָס רעכט צו כאַראַקטערי 
זירן פּייניקונג -- דער פּייניקער אָדער דער געפּײניקטער? די זעלביקע 
פראַגע בנוגע אונטערדריקונג : ווער באַשטימט עס -- דער אונטערדריקער 
אָדער אונטערדריקטער ? און אַ געטאָ, װוער דעפינירט עס -- דער װאָס 
בויט ווענט אַרום מענטשן, אָדער דער וועמען מען צווינגט צו לעבן אין 
אײינגעשלאָסנקײט ? 

אויב די ;מאָרגן-פרייהייט", דער ,איקוף" און די עמאַ לאַזאַרוס-קלובן 
האָט נישט געפּאַסט זיך אָנצושליסן אין דעם כאָר פון דעם יידישן כלל -- 
ווייל דאָס צווינגט צו רעדן מיט אַ פול מויל ווען עס האַנדלט זיך אין גורל- 
פראַגן פאַרן יידישן פאָלק --- האָבן זיי דאָך געקאָנט נאָכפאָלגן דעם ביי" 

שפּיל פון דער בונדישער גרופּע: 

| דער היגער ,בונד", כידוע, צייכנט זיך אויס מיטן אָפּהיטן זיין ;כש- 
רות": חלילה זיך נישט טריף צו מאַכן דורך אַ כלל-יידישן אױיסדרוק; 
ספּעציעל נאָך ווען ציוניסטן זענען דערביי און די יידישע מדינה איז דערין 
פאַרוויקלט, אָבער די בונדיסטן האָבן יאָ גערופן צו אַ דעמאָנסטראַציע, אַן 
אייגענע. אַז מען האָט מזל, זאָגט דאָס שפּריכווערטל, איז דאָך נישט שייך 
צו רעדן: זי האָט געלאָזט וויסן, אַז זי קומט מיט , דזשואיש לײבאָר". זע- 
נען די טעלעװיזיע-רעפּאָרטערס געקומען צו לויפן מיט זייערע פאָטאָגראַף- 
אַפּאַראַטן און געטראָפן אַ 574 ;װאָרטזאָגערס?. װוּ זענען די ,דזשואיש 
לייבאָר"-מאַסן ? איז געקומען אַ אקלוגער" ענטפער: די דעמאָנסטראַציע 
איז צוריקגערופן געװאָרן, נאָך דעם װי עס איז געקומען די ידיעה ועגן 

דער מילדערונג פון די אורטיילן... עס װוּנדערט אונדז בלויז אויף די קלוגע 
רעפּאָרטערס, װאָס עס איז זיי נישט איינגעפאַלן צו פרעגן: אין דער לעצ- 
טער מינוט ? ווי אַזױ האָט מען עס באַװויזן צו לאָזן וויסן די מאַסן-נאָכפאָל- 
גער וועגן דעם אָפּרוף פון דער דעמאָנסטראַציע ? און אַז די אורטיילן זענען 
געמילדערט געװאָרן, האָבן שוין די בונדיסטן מער נישט איבער װאָס צו 
דעמאָנסטרירן בנוגע דעם סאָװויעטן-פאַרבאַנד ? אָבעֶר וי געזאָגט: אַז מען 
האָט מזל -- ווערט מען פאַראײיביקט אויף דער טעלעוויזיע. 
לענינגראַד -- די שטאָט פון טויזנט טעג אויסהאַלטן די נאַצישע באַ- 
לאַגערונג, האָט פאַרשװועכט איר רום. צוויי מאָל איז איר נאָמען געביטן 
געװאָרן, זינט פּיאָטר דער גרויסער האָט פאַרטראַכט פּעטערבורג וי אַ 
טיר צו דער מערב-וועלט. ווען דאָס רוסישע פאָלק גופא װועט זיך באַפרײיען 
פון זיין געטאָיצושטאַנד -- װעט זיכער אויך שטיין אויף זיין טאָג-אָרדענונג 
די פּראַגע וי אַזױ צו ענדערן דעם נאָמען -- לענינגראַד. 
5טער יאַנואַר 1971 


, ווידוייםי 


| זיי זענען זיך מודה --- די פיר יידישע געמישפּטע אין ריגע -- האָט 
;טאַס?" ,אוױיסגעזאָגט פון חדר". און נאָכן פּראָצעס האָט ,טאַס" וידער 
;מגלה סוד געווען" : זיינע מילדע שטראָפן, האָט דער ריכטער מאָטיווירט, 
כדי צו ווייזן די מענטשלעכקייט פון דער סאָוויעטישער גערעכטיקייט, 

,מילדע שטראָפן": דריי, צוויי און איין יאָר פון קרעמלינישער קאַ- 
טאָרגע. און פאַר וועלכע פאַרברעכנס ? די פאַרמישפּטע האָבן נישט גערופן 
צו קיין מרידה קעגן דעם סאָוויעטישן רעזשים. זייער שולד : זי ווילן קאָנען 
לעבן וי יידן ; זיי האָבן געװאָלט עולה זיין קיין ישראל; זיי האָבן זיך גע- 
לערנט העברעיש וי אַ צוגרייטונג צו זייער עליה; זיי האָבן זייער פאַר- 
לאַנג אויסגעדריקט בקול רם ; זיי האָבן געזאָרגט דערפאַר, אַז זייער פאַר- 
לאַנג זאָל געהערט ווערן נישט נאָר אין מאָסקװע, נאָר אויך מחוץ דעם 
סאָװיעטן-פאַרבאַנד, 

;טאַס* האָט געבראַכט נאָך אַ רעװעלאַציע : עטלעכע פון די פאַרמיש- 
פּטע אין די לענינגראַד-פּראָצעסן זענען אויפגעטראָטן װוי עדות אויף דעם 
ריגער מישפּט. עס איז גרינג זיך פאָרצושטעלן װאָסער ,כוח" עס האָט זי 
געבראַכט דערצו, 

פאַר װאָס איז דער פּראָצעס אין ריגע פאָרגעקומען הינטער פאַרשלאָ- 
סענע טירן ? פאַר װאָס איז די װעלט געווען אָנגעװויזן בלויז אויף ;טאַס"- 
פּראָפּאַגאַנדע-ידיעות ? (די זעלבע פראַגעס זענען חל אויף די לענינגראַך- 
מישפּטים). אָט, האָט די אַמעריקאַנער קאַפּיטאַליסטישע גערעכטיקייט גע- 
געבן איר בײישפּיל: די מישפּטים פון די 13 פּענטערס און פון באָבי סילס 
-- אָפענע פּראָצעסן, מיט דער מעגלעכקייט פאַר אַ קעמפערישער פאַרטיי 
דיקונג. חוץ לזה : ווען גרופּן אָדער יחידים װאָלטן בלויז געזאָגט, װוער 
רעדט שוין ווען זיי װאָלטן געטאָן, אַ הונדערטסטל כלפּי דעם רוסישן רע- 
זשים, װוי עס טוען עס די פּענטערס אין אַמעריקע -- װאָלטן זיי שוין לאַנג 
געפוילט אין סיביר אָדער אין משוגעים-הייזער. אַ סאָוויעטישער פּראָקו- 
ראָר װאָלט נישט געגאַנגען צו אַ מישפּט, װער רעדט נאָך, צו אַן אָפענעם, 
אָן אַ ,צוגעגרייטן? ווידוי. און דער עיקר: איז מעגלעך זיך פאָרצושטעלן 
אַ נישטישולדיק אורטייל אין אַן ענלעכן פּראָצעס, (װוי די פּענטערס, און 
באָבי סילס מישפּטים) אין סאָװויעטן-פאַרבאַנד? 

אייגנטלעך זענען נאַיוו די פראַגעס בנוגע די פאַרמאַכטע מישפּטים 
אין סאָװיעטן-פאַרבאַנד: אין דער אוועלט פון מאָרגן" איז דער ;היינט" 
בכלל פאַרזיגלט אונטער טויזנט שלעסער. אָבער דאָך: 

אין דער קאָמוניסטישער וועלט וייסט מען וי אַזױ אַרויסצוקריגן 
ווידויים. סטאַלין האָט עס באַװויזן מיט אַזעלכע קאָמוניסטישע ;גאונים" 
וי זינאָװיעװו, קאַמיענעװ, בוכאַרין, ראַדעק א.אַ. זינט דעמאָלט איז עס גע" 
װאָרן אַ ,קינדערשפּיל? ווען עס האָט זיך געהאַנדלט אין ,פּשוטע" מענטשן, 
און אַ װידוי ווערט דאָך דאָרטן צוגעגרייט באַצייטנס: די ענקאַװעדע פאַר- 
לאָזט זיך נישט אויף אַ פּלוצלונג-דערװאַכטן געוויסן פון דעם אָנגעקלאָגטן 
-- ער זאָל דאָס טאָן בעת דעם מישפּט. 

װאָלט דאָך באַדאַרפט זיין אדרבא: זאָל די עפנטלעכקייט הערן די 
װידויים בעל-פּה. דער מוסר-השכל פאַר אַנדערע פּאָטענציעלע ;זינדיקץ" 
װאָלט דאָך געווען עפעקטיווער. ווייזט אָבער אויס, אַז דווקא דאָס האט דער 
קרעמלין געװאָלט אויסמיידן : די וועלט זאָל הערן די שטאָלץיציוניסטישע 
;װידויים? פון דעם אַװאַנגאַרד פון דער ידיש:נאַציאָנאַלער דערװאַכונג 
הינטער דעם אייזערנעם פאָרהאַנג, 

אַפילו פון די רמזים וועגן די ,װידױים" אין דעם נוסח-,טאַס" איז 
קלאָר די שטאָלצע דערקלערונגען פון די אָנגעקלאָגטע: מיר זענען יידן 
נאַציאָנאַלע, ציוניסטישע יידן : אונדזער פאָטערלאַנד איז ישראל -- לאָזט 
אונדז אַרױס ! 

זעכציק אײראָפּעישע און אַמעריקאַנער אינטעלעקטואַלן, מיט זשאַן- 
פּאָל סאַרטר בראש, האָבן געשריבן אַ בריוו צו פידעל קאַסטראָ, אויסדריקנ- 
דיק שאַנד און כעס, צוליב דער װידוי פון דעם קובאַנער פּאָעט העבערטאָ 
פּאַדילאַ. 

דער קובאַנער פּאָעט האָט זיך ,פאַרזינדיקט": אין זיין פּאָעזיע זענען 
געקומען צום אויסדרוק פראַגע-צייכנס און קריטיק כלפּי דעם קאָמוניס- 
טישן רעזשים אין קובאַ. ער האָט זיך אויך דערלויבט צו געבן אינטערוויוס 
צו ענגלישע און קאַנאַדער ראַדיאָ-סטאַנציעס. לויט דער קאָמוניסטישער 
גערעכטיקייט איז עס מרידה: דער פּאָצט איז פאַרשפּאַרט געװאָרן אין 
טורמע. און נאָך אָפּזיצן דאָרטן 328 טעג האָט עֶר זיך מתוודה געווען, (אינעם 
נוסח פון בימי סטאַלין), אַז ער האָט ;געהאַנדלט שלעכט און געטראַכט 
שלעכט? (מיין אונטערשטרייכונג --- פ.ל,ג.). װוי אַ באַלױנונג פאַר זיין ווידוי 
איז דער פּאָעט באַפרײט געװאָרן, 

נו, װעט די פירערשאַפט פון די היגע יידישע קאָמוניסטישע קערפּער- 
שאַפטן און ,פּראָגרעסיוע? אָרגאַניזאַציעס -- כאָטש -- נאָכטאָן דעם ביי- 
שפּיל פון די זעכציק אינטעלעקטואַלן ? פאַר די זעכציק --- כמעט אַלע קאָ- 
מוניסטיש אָריענטירטע -- אינטעלעקטואַלן איז עס בלויז אַ מאָראַליענין. 
די עקזיסטענץ פון זייערע פעלקער איז נישט באַדראָט דורך דער קובאַ- 
קאָמוניסטישער גערעכטיקייט, 

איך האָב געזאָגט -- ,כאָטש נאָכטאָן" --- אָבער אַפילו ווען די װאָרט- 
זאָגערס פון די היגע יידישע קאָמוניסטן װאָלטן נאָכגעטאָן דעם בײישפּיל פון 
די אינטעלעקטואַלן -- װאָלט עס נאָך אַלץ זיי נישט באַרעכטיקט אָנצוגיין 
וי באַזאָרגטע איבער און וי זאָרגער וועגן דעם יידישן קיום. 

די לענינגראַד- און ריגע-מישפּטים און ,װידױיים" זענען ענג פאַר- 
בונדן מיט דער ,פראַגע װאָס שטייט פאַר אונדז איז, אַז די סאָוויעטישע 
פּאָליטיק לגבי דעם יידישן פאָלק באַדראָט דעם נאַציאָנאַלן קיום פון פיר 
מיליאָן יידן --- װוי אַ פאָלק --- אין סאָװיעטן-פאַרבאַנד" (א.ג. ,פון חודש" 
איקופס גיידישע קולטור", מאַרטש, 1971), 

און ‏ ,שוין צייט, אַז ערגעץ זאָלן די הויכע אינסטאַנצן אין סאָװויעטן- 
פאַרבאַנד רעווידירן זייערע טעאָריעס וועגן דער אַסימילירבאַרקײט פון סאָ- 
ויעטישן יידישן פאָלק. דאָס יידישע פאָלק אין סאָװויעטן-פאַרבאַנד, אָן דער 
מעגלעכקייט פון אַ נאַציאָנאַלן לעבן און קולטורעלערער אַנטװיקלונג און 
אַ נאַציאָנאַל לעבן-אופן (און מיר שליסן איין די ביי וועמען רעליגיע איז 
דער נאַציאָנאַלער לעבן-אופן) שטייט אויף דער שװעל פון אונטערגאַנג" 
(אינעם זעלבן ,פון חודש" פון א. ג.), 

שטאַרקע ווערטער : אָבער צו װאָס זענען זיי מחייב די װאָרטזאָגערס 
פון די היגע יידישע קאָמוניסטן ? בלויז אומרו -- אָן כעס. בריסל-קאָנפע- 
רענץ האָט נישט געטויגט, פּראָטעסט-דעמאָנסטראַציעס באַעװולען דעם סאָ- 
װיעטן-פאַרבאַנד --- ווידער אַ פּראָשעניע-צום-פּריץ, 

איך זאָג ,ווידער": דעם 4טן נאָוועמבער, 1956 -- נאָך דעם 20סטן 
קאָמוניסטישן קאָנגרעס --- ווען עס איז שוין געװאָרן ?;באַקװעם" צו װערן 
אויס סטאַלין-פאַרערער --- האָט די ,מאָרגן-פרייהייט" פאַרעפנטלעכט אַ 
בריוו צו די העכסטע אינסטאַנצן פון דעם סאָװויעטן-פאַרבאַנד, אונטערגע- 
שריבן פון דער פירערשאַפט פון דער יידישער קאָמוניסטישער באַװעגונג 
אין אַמעריקע. | 

דער בריוו האָט כאַראַקטעריזירט װאָס עס איז געשען צו דעם יידישן 
ישוב אונטער סטאַלינען. איך װעל דאָ ברענגען בלויז איין זאַץ פון דעם 
לאַנגן ,אומרו"-בריוו: ;עס ווערט צו נישט געמאַכט די סאַמע עקזיסטענץ 
פון דעם יידישן פּאָלק...* (מיין אונטערשטרייכונג), 

כרושטשאָווס אויפשטייג האָט אפשר אָנגעזאָגט די היגע יידישע פריינד 
פונעם סאָװויעטן-פאַרבאַנד פרילינג-טעג פאַר די דאָרטיקע יידן. זינט דע 
מאָלט זענען שוין אָבער אַריבער פופצן יאָר. דער לעצטער סאָוויעטישער 
צענזוס האָט דערציילט, אַז בלויז 2,150,000 האָבן זיך פאַרשריבן װי יידן, 
דאָס מיינט, אַז כמעט אַ העלפט פון די רוסישע יידן האָבן זיך אויסגעשריבן ; 
אָדער מען האָט זיי אויסגעמעקט, פון אונדזער פאָלקסראַם, 

נו, װוי אַזױ דאַרפן יידן, וועלכע באַטראַכטן זיך וי ,,באַזאָרגט" איבער : 
;די פּראָבלעט איז דער מאָרגן פון יידישן לעבן אין סאַוויעט-פאַרבאַנד? 
(א. ג. אין זיין פריער דערמאָנטן ,פון חודש? -- זיין אונטערשטרייכונג) 
רעאַגירן כלפּי אַ רעזשים, װאָס האָט שוין אין אַ גרויסער מאָס אימפּלימירט 
דאָס --- ;עס ווערט צו נישט געמאַכט די סאַמע עקזיסטענץ פון דעם יידישן 
פאָלק ?" 

ווער האָט אַרױסגעהױבן אויף דער וועלט-אַרענע בכלל און אין יידישן 
לעבן בפרט דאָס לעבן-און-טױט-פּראָבלעם פון רוסישן יידנטום ? עס האָבן 
עס נישט געטאָן די היגע יידישע פריינד פון סאָװויעטן-פאַרבאַנד. זייערע 
פּראָשעניעס, רעזאָלוציעס און דעקלאַראַציעס האָבן בלויז זיי געהאָלפן צו 
פאַרפירן זייערע נאָכפאָלגערס. אַפילו אויף אהרון ווערגעליסן האָבן זי 
נישט געהאַט קיין השפּעה --- ביי אים בליט אַ יידיש לעבן הינטערן אייזער- 
נעם פאָרהאַנג --- ווער רעדט שוין פון די מושלים אינעם קרעמלין, 

עס קלינגט באמת קאָמיש -- הלוואי װאָלט עס נישט געווען טראַגיש 
--- ווען אין 1971, זאָגט מען אונדז: ;יע, די ,מאָרגן-פרייהייט" איז, קלוג 


אין גאַנג מיט דער צייט 1 


און אויסגעהיטן" אין איר צוגאַנג צו דעם סאָװיעטן-פאַרבאַנד און צו דעם 
יידישן לעבן דאָרטן... ;עס איז פאַרשטענדלעך אַז דער סאָװיעטן-פאַרבאַנד 
זאָל זיך צוהערן צו דער קריטיק פון פריינד און איגנאָרירן די העצעס פון 
געשוווירענע סאָװויעטן-:האַסער" (חיים סולער, ,מאָרגן-פרייהייט", 1,28,71), 
| = און דער ווייטיק דערביי איז, װאָס עס זענען נאָך פאַראַן פאַרפירטע 
יידן, וועלכע טראָגן צו דער , מאָרגן-פרייהייט" הונדערטער טויזנטער דאָלאַר 
אַ יאָר, פאַר רעדן פון ביידע זייטן פון מויל, װאָס איז כלומרשט ,קלוג און 
אויסגעהיטן" אַרום דער טראַגישער לאַגע פון דעם סאָװויעטישן יידנטום, 


גע 


עס זענען געווען און עס זענען די בעלי-,װידױים" אין לענינגראַד, 
ריגע און די ווצלכע שטייען נאָך אין דער רייע אין אַנדערע שטעט הינטערן 
אייזערנעם פאָרהאַנג, וועלכע האָבן אַרױפגעבראַכט אויף דער ;מאַפּע" פון 
מענטשלעכן געוויסן דעם געזעלשאַפטלעכן און קולטורעלן גענאָסיד-פּראַ- 
גראַם פון דעם קרעמלין לגבי אונדזער פאָלק. און ס'איז די פליכט פון יידן, 
וועמען עס גייט אָן דער קיום פון אונדזער פאָלק, צו סאַלידאַריזירן זיך מיט 
זייערע ,ווידויים" --- נישט מיט אַ ,קלוג און אויסגעהיט"-סאָלידאַריזאַציע 
-- נאָר מיט אַ נאַציאָנאַליײידישער עמאָציע, װי עס פּאַסט כלפּי אַ טויט- 
שונא פון אונדזער פאָלק, 


* 


יאָ, ס'איז שוין די העכסטע צייט פאַר אַ ,ווידוי", מצד די היגע קלוגע 
און אויסגעהיטע יידישע פריינד פון דעם סאַָװיצטן-פאַרבאַנד, 
171 


ווער גלויבט ייז 


דער קבר פון יידישן לעבן, װאָס איז דערשטיקט געװאָרן אין 
סאָװיעטן-פאַרבאַנד, איז שוין אָפן. די קברים פון די שעפער און טרעגער 
פון דער יידישער קולטור אינעם ;לאַנד פון סאַציאַליזם" וועלכע זענען 
דערמאָרדעט געװאָרן, זענען שוין באַשטעטיקט -- הגם מען וייסט נאָך 
נישט װוּ זיי זענען. פון מאָסקװע דורך װאַרשע איז געקומען אַן אָנווייז צו 
דער היגער ,מאָרגן-פרייהייט", אַז מען מעג שוין דערציילן און רעדן וועגן 
דעם גרויסן בראָך, װאָס עס איז געשען דעם רוסישן יידנטום, 

און מיט דער מינע פון אַ פרומער קאַץ האָט זיך די , מאָרגן-פרייהייט" 
אַװעקגעזעצט זאָגן קינות אויף דער אומגעבראַכטער יידישער קולטור און 
די אומשולדיקע יידישע שרייבער, קינסטלער און קולטוריטוער, וועלכע 
זענען דערמאָרדעט געװאָרן דורך אַ מערדערישן רעזשים, װאָס האָט גע" 
װועלטיקט אין סאָװיעטן-פאַרבאַנד אַ פערטל יאָרהונדערט -- לויט דער כאַ- 
ראַקטעריזאַציע פון דער ,מאָרגן-פרייהייט" גופא, 

נאָך צענדליקער יאָרן פון באַפאַלן יעדער מאָנונג פאַר אַ חשבון פון 
יידישן קולטור-לעבן אין ראַטנפאַרבאַנד, נאָך יאָרן פון באַשמוצן יעדן, װאָס 
האָט געפרעגט די מינדסטע פראַגע וועגן דעם גורל פון די דאָרטיקע יידישע 
קולטורישעפער און טרעגער -- טראָגט אונדז איצט אונטער די ;מאָרגן- 
- פרייהייט? איר ;אונדזער וייטיק און אונדוער טרייסט". זי מיינט אוודאי, 
אַז דערמיט וועט זי װערן אַן אָבל און אַ טרייסטערין אין אונדזער לעבן. 

איז דאָ אַ גרעסערע פאַרדאָרבנקײט אָדער צינישע פאַראַכטונג צו 
מאָראַל װי די, מיט וועלכע די װאָרטזאָגערס פון די יידישע קאָמוניסטן ווילן 
זיך אַרײינרײסן וי גלייכע אין אונדזער הויז פון טרויער און צאָרן און ווערן 
רעהאַביליטירט ? 

אָט נעכטן איז סטאַלין געווען זייער גאָט און בעריאַ זיין נביא. היינט 
איז שוין סטאַלין --- דערווייל נאָך מיט אַ האַלב מויל -- אַ פּשוטער אַנטי- 
סעמיט און בעריאַ --- אַ מערדער. 

װאָס פאַר אַ צינישע פאַראַכטונג צו די אייגענע נאָכפאָלגער -- צו 
זייער מאָראַל, מענטאַליטעט און פאַרשטענדעניש! במשך פון צענדליקער 
יאָרן האָט מען נישט געלאָזט פאַלן קיין שפּרענקעלע אויפן סאָװויעטן-פאַר- 
באַנד : ס'איז אַ גודעדן פאַר אַלעמען, אַ סאָציאַליסטישע קאָנסטיטוציע, װאָס 
פאַרזיכערט יעדנס רעכטן, די יידן-פראַגע איז פולשטענדיק געלייזט אויף 
דעם אידעאַלסטן וועג אאַ.וו. -- די פּסוקים זענען געווען גענוי סאָרטירט 
און די זאָגערס גוט אויסגעמושטירט. 

אַלע ידיעות, אַלע חשדים, וועלכע האָבן געװאָרפן שאָטנס אויפן רצי 
זשים פון סאָוויעטן-פאַרבאַנד, זענען באַצײכנט געװאָרן װי די מיאוסטע 
בילבולים, װאָס בלויז קאָנטר-רעװאָלוציאָנערן האָבן זיי פאַבריצירט. יאָרן 
לאַנג נאָך דעם וי ס'זענען פאַרשטומט געװאָרן דאָס יידישע לעבן, די יידי- 
שע קולטור-שאַפונג, האָט נאָך די ;מאָרגן-פרייהייט" ביז אָט די טעג, גע- 
לייקנט שטיין און ביין, אַז דאָס איז געשען. איצט קומען אירע מענטשן 
און ווילן ווייטיקן מיט אונדז צוזאַמען און אונדז אונטערטראָגן אַ טרייסט, 

ווער גלויבט זייער ווייטיק און ווער דאַרף זייער טרייסט ? װאָלטן זי 
געהאָט די מינדסטע אַנשטענדיקײט, װאָלטן זיי אויף אייביק געבליבן שטום. 

אָבער נישט זיי --- מיטן מאָראַל פון אַ װאַלד-גזלן ווילן זיי נאָך בלייבן זיצן 
אויף זייערע פּאָזיציעס און גילטן װי טרעגערס פון מענטשלעכע אידעאַלן 
און אַ באַפרייערישער מיסיע. | 

ס'איז געווען אַ צרת רבים -- טרייסט אונדז די ,מאָרגן-פרייהייט", 
פּונקט וי דאָס װאָלט אונדז געקענט טרייסטן. אָבער גייט דען דאָ אין דער 
טרייסט װאָס די ,מאָרגן-פרייהייט" טראָגט אונטער? פילן נישט אירע 
מענטשן, אַז אין װאָס ס'האַנדלט זיך איצט װאָס שייך זיי גופא, איז װאָס 
זי אַלע, און קאָמוניסטן איבער דער גאַנצער וועלט, האָבן די גאַנצע צייט 
גוטגעהייסן און דערהויבן צו דער גרעסטער רעװאָלוציאָנערער הויך אָט די 
אַלע, דורך זיי אַליין אויסגערעכנטע מערדערייען און רשעותן פון דעם רע- 
זשים און דעם ראַטנפאַרבאַנד, 

די ,מאָרגן-פרייחייט" גיט שוין איצט צו, אַז זי האָט געװוּסט וועגן 
דעם יידישן חורבן אין רוסלאַנד שוין אַ לענגערע צייט. דער איינדרוק איז 
אַז זי האָט עס געװוּסט נאָך ביי סטאַלינס לעבן. און נישט נאָר דער יידישער 
אומגליק נאָר אויך דער אַלגעמײנער אומגליק איז איר געווען באַקאַנט. איז 
פאַר װאָס האָט זי געשוויגן? איז זי נישט באַפלעקט מיטן בלוט פון די 
קרבנות, װאָס בעת זיי זענען אומגעבראַכט געװאָרן, האָט זי גוטגעהייסן 
זייער אומקום, 

מילא, כרושטשאָװו האָט אַ תירוץ: װי מען גיט איבער, האָט ער זיך 
פאַרענטפערט, אַז ער האָט געמוזט מיטמאַכן דעם סטאַלין-רעזשים וייל 
אַנישט איז ער נישט געווען זיכער מיטן לעבן. אָך און וויי צו אַזאַ פאַרענט- 
פערונג, און אֶך און וויי צו אַ באַװעגונג, װאָס אַזעלכע מענטשן שטייען נאָך 
אין איר שפּיץ און פּרעטענדירן צו זיין געשטאַלטיקער פון דער מענטשהייט, 

אָבער די מענטשן פון דער ;מאָרגן-פרייהייט", זייערע לעבנס זענען 
דאָך נישט געווען אין געפאַר. זיי האָבן דאָך געקאָנט זיך אַנטקעגנשטעלן 
פּראָטעסטירן. ס'האָט זיך דאָך נישט געהאַנדלט, וי זיי אַלײן גיבן איצט צו, 
אין קלייניקייטן : ס'איז דאָך פאַרקריפּלט געװאָרן די רעװאָלוציע, ס'איז דאָך 
אומגעבראַכט געװאָרן אַ גאַנצע קולטור, 

אָבער אומזיסט זענען אָט אַזעלכע שפּעקולאַציעס אויפן חשבון פון די 
דאָזיקע מענטשן. אויך זייער איצטיקער געוויין איז נישט קיין אויפריכטי- 
קער, און דער עיקר, ער קומט נישט פון אַ טיפן חשבון-הנפש נאָך אַ מענטש- 
לעכער אויפטרייסלונג. ס'איז צוגעשניטן לויט אַ פאַראָרדענונג, 

אַנדערש: פאַר װאָס זעען מיר נישט אין דער ,מאָרגן-פרייהייט" און 
אין דער קאָמוניסטישער פּרעסע בכלל די פאָדערונג, אַז יעדער איינער װאָס 
האָט געהאַט אַ האַנט אין דעם בלוטיקן רעזשים, װאָס האָט געהערשט אַזײ 


264 פּאַול ל. גאַלדמאַן 


לאַנג אין סאװויעטן-פאַרבאַנד, זאָל באַזײטיקט ווערן פון זיין פירנדיקער פאָ" 
זיציע ? װוי גראַמט זיך דער ,ווייטיק" מיט דער הסכמה, אַז אין בולגאַריע, 
אונגאַרן און אַנדערע לענדער אין סאָװיעטישן בלאָק מיטן ראַטנפאַרבאַנד 
בראש, זאָלן בלייבן ביי דער אָנפירונג מענטשן, וועלכע האָבן אויף פאַרשיי- 
דענע אופנים צוגעטראָגן צום רשעותדיקן רעזשים, 

נאָך מער דערווידער איז די ,מאָרגןיפרייהייט"-טרייסט פאַר אונדז 
יידן, ספּעציעל אין די טעג, ווען סאָװויעטיש געווער אין די הענט פון ישראלס . 
שונאים שטייט אָנגעצילעװעט אויף דער יידישער מדינה. מען דאַרף באמת 
האָבן אומבאַגרענעצטע חוצפּה צו קומען באַװיינען די יידישע קרבנות, וי 
ס'טוט די ,,מאָרגן-פרייהייט", און אין דער זעלבער צייט באַרעכטיקן די ליי 
פערונגען פון געווער מצד דעם סאָװויעטישן בלאָק צו ישראלס בלוטיקע 
שונאים, װאָס האָט שוין געבראַכט נייע יידישע קרבנות. 

און בלויז די ,מאָרגן-פרייהייט" איז פעיק צו שרייבן אַרטיקלען אַז 
זי איז, כלומרשט, אויפגעשוידערט איבער די קרבנות פון די עגיפּטישע 
קאָמאַנדאָס און אין דער זעלבער צייט צו פאַרשווייגן, אַז די פעדאַין-באַנ" 
דעס זענען געווען באַװאָפּנט מיט טשעכישע מאָרדיאינטטרומענטן. 

ניין ! ס'איז נישט זייער ווייטיק. ס'איז בלויז אַ קאָזשאָלעק -- איינע 
פון די אומצאָליקע, װאָס זיי האָבן שוין געמאַכט. דעריבעד װער, װער, אָבער 
זיי זענען זיכער נישט ראוּי צו זיין טרייסטער בישראל. 

מאַי 1956 


קראַקאָדיל-טועון פֿון יידישע קאָמוניסטן 


מיט 17-16 חדשים צוריק האָט אונדז די פּאָסט געבראַכט אַ קאָפּיע 
פון אַ בריוו, װאָס אַ גרופּע היגע יידישע קאָמוניסטן און מיטלויפערס, מיטן 
רעדאַקטאָר פון דער ,מאָרגן-פרייחייט" בראש האָט געשיקט צו די העכסטע 
רעגירונג-אינסטאַנצן פונעם סאָװיעטן-פאַרבאַנד. די קאָפּיע איז אונדז צו" 
געשיקט געװאָרן דורך די מחברים גופא, נישט לשם אינטימער אינפאָר. 
מאַציע; דער טעקסט פונעם בריוו איז פאַרעפנטלעכט געװאָרן אין דער 
,;מאָרגן-פרייהייט", דעם 4טן נאָוועמבער, 1956, 

דער בריוו האָט זיך באַצױגן צו דער לאַגע פון יידן אין סאָװויעטן" 
פאַרבאַנד בכלל און בנוגע דעם מצב פון דער יידישער קולטור דאָרטן 

בפרט. ער איז, נישט מער און נישט וייניקער, וי אַדרעסירט געװאָרן צו 
ניקאָלאַי א. בולגאַנין, דעם פאָרזיצער פונעם מיניסטאָרן-ראַט פון סאָװיעטן- 
פאַרבאַנד און צו ק. י. װאָראָשילאָוו, דעם פאָרזיצער פון העכסטן סאָוויעט, 
אין אַנדערע וװוערטער: די היגע יידישע קאָמוניסטן, און מענטשן פון זייער 
סביבה, האָבן זיך צום ערשטן מאָל אין זייער געשיכטע דערלויבט צו האָבן 
טענות און עפּעס דירעקט פאָדערן, ביי די העכסטע קרייזן פון דער קאָמו- 
ניסטישער וועלט, פאַר יידן, 

אמת, די מחברים פונעם בריוו האָבן זיך פאָרגעשטעלט זייער עניות- 
דיק: ,די אונטערגעשריבענע זענען יחידים, וועלכע זענען טעטיק אינעם 
יידישן געזעלשאַפּטלעכן און קולטור-לעבן"... (אונדזער אונטערשטרייכונג), 
מיט קיין װאָרט װוערט נישט דערמאָנט, אַז די אונטערגעשריבענע זענען 
געווען און זענען די װאָרטזאָגערס פון די יידיש-רעדנדיקע קאָמוניסטישע 
-- אָפיציעלע און סביבהדיקע -- אינסטיטוציעס און געזעלשאַפטלעכע איג- 
סטרומענטן. אָבער דער קאַמופלאַזש פאַרדעקט נישט דעם פאַקט, אַז ס'איז 
אַ דאָקומענט, װאָס האָט געקאָנט געבוירן ווערן בלויז מיט דער צושטימונג 
פון דער היגער קאָמוניסטישער פּאַרטײ. אָן אַזאַ צושטימונג װאָלט אַ נאָװיק 
אָדער אַ זאָלצמאַן און אַפילו נישט דער ראַבאַי אברהם ביק געװאַגט צו 
דערטראַכטן זיך צו דער ,עזות", ווער רעדט שוין פון אַזשׁ צו פאַרעפנטלעכן 
עס אין דער ;מאָרגן-פרייהייט" און עס אַזױ ברייט פאַרשפּרייטן וי אַ 
,פּרעסע רעליס". אונדזער אָנווייזן אויף דער באַשײידנקייט פון די אונטער- 
שרייבערס איז נישט לשם פּאָלעמיק, נאָר כדאי אונטערצושטרייכן, אַז מען 
קאָן באַטראַכטן דאָס שיקן פונעם בריוו, װוי כמעט אַן אָפּיציעלן אַקט פון 
דער היגער קאָמוניסטישער פּאַרטײ, 

מיר האָבן אויך נישט בדעה דאָ צו כאַראַקטעריזירן דעם אָנגעגעבע- ‏ 
נעם זכות פאַר נעמען אויף זיך צו מאָנען רעכט פאַר די יידן אין רוסלאַנד : 
,מיר האָבן אַלע מאָל געהאַלטן טייער די געמיײינשאַפטלעכע פעדים, װאָס 
פאַרבינדן די אַמעריקאַנער יידן מיט זייערע ברידער און שוועסטער אין 
דער גאַנצער וועלט" (אונדזער אונטערשטרייכונג). מיר טוען עס נישט הגם 
אויפן צונג ליגט די פראַגע : אַזױ, ;אַלע מאָל? --- איז פאַר װאָס האָט איר 
אַזױ לאַנג אומפאַרשעמט געשוויגן וועגן דעם פּאָנראָם אויף דעם יידישן 
לעבן אינעם סטאַלין-לאַנד ? 

אָבער נישט דעם מאָמענט זענען מיר אויסן געווען צו באַרירן, בעת 
די קאָפּיע פונעם בריוו איז אונדז לעצטנס ווידער געקומען אויף דער האַנט, 
מיר האָבן זיך דערמאָנט, אַז בעת מיר האָבן דעם בריוו געלייענט דעם 
ערשטן מאָל --- מיט 16-17 חדשים צוריק --- האָבן מיר אַ טראַכט געטאַן: 

אפשר ? אפשר, איז דאָ אַ װונק, אַז מען זאָל שרייבן אַזאַ בריוו, כדי עס זאָל 
געגעבן װערן אויף אַ פֿאַװאָריזירטן אַדרעס אַ גוטע תשובה? האָבן מיר 
אַװעקגעלײגט דעם בריוו און געװאַרט -- אים שיער מיט דער צייט פאַר- 
געסן -- און זיך נישט דערװאַרט. ס'איז דעריבער צייט, טראַכטן מיר, צו 
רעאַגירן אויף דעם בריוו. 

נאָך דעם וי די מחברים רעכענען אויס די גרויסע טובות, װאָס דער 
סאַװויעטן-פאַרבאַנד האָט געטאָן בכלל פאַר די פאַרשיידענע פעלקער אין 
אירע גרענעצן און בפרט פאַרן יידישן פאָלק, זאָגט זיך צװוישן אַנדערן אין 
דעם בריוו : 

;אין ליכט פון אָט דעם פּאָזיטיוון צוגאַנג צו די פּראָבלעמען פון דעם 
יידישן פאָלק האָבן די אויפדעקונגען פון די פאַרברעכנס, װאָס זענען באַ- 
גאַנגען געװאָרן קעגן די סאָוויעטישע יידן -- װי אַ רעזולטאַט פון אָפּקערן 
זיך פון דער היסטאָרישער סאָוויעטישער נאַציאָנאַלער פּאָליטיק, אַרױסגע- 
רופן אַ ברייט פאַרשפּרײטע אויפטרייסלונג און שטוינונג נישט נאָר צווישן 
יידן, נאָר צװישן מיליאָנען אַמעריקאַנער". 

;. די יידן אין אַמעריקע זענען שטאַרק באַזאָרגט צוליבן פאַקט, װאָס 
ביז היינט צו טאָג איז נאָך נישט געמאַכט געװאָרן קיין אױיטאָריטעטע דער- 
קלערונג וועגן דער פאַרשווינדונג פון יידישע קולטור-געזעלשאַפטלעכע 
אינסטיטוציעס, אָדער וועגן דער הינריכטונג און דעם אַרינזעצן אין תפיסה 
פון אַזױ פיל יידישע פירער" 

?און פּונקט אַזױ באַאומרויַקנדיק איז געווען די דערקלערונג פון 
יעקאַטערינאַ פורצעוואַ, אַז געוויסע מלוכה-אָרגאַנען האָבן כלומרשט אַ צו 
גרויסע צאָל יידן, ווען דאָס קומט אין אַ צייט, בשעת געוויסע ידיעות דער- 
ציילן אונדז וועגן ענלעכע באַמערקונגען מצד אַנדערע פירער אין ראַטג- 
פאַרבאַנד --- זענען יידן, װוי אויך אַנדערע דעמאַקראַטיש-געשטימטע גרופּן 
-- טיף דערשיטערט דורך דעם פאַקט, װאָס דייט אָן אויף קװאָטעס, גע- 
שטיצט אויף ראַסע אָדער נאַציאָנאַליטעט?. 

;אַן אַנדער פאַקט, װאָס האָט אַרויסגערופן זאָרג, איז די באַהאַנדלונג 
פונעם יידישן פאָלק אינעם באַנד 15 פון דער ,גרויסער סאָוויעטישער ענ- 
ציקלאָפּעדיע", װאָס איז דערשינען אין 1952 (1). די אָפּטײלונג וועגן יידן 
(יעוורעי) איז רעדוצירט געװאָרן צו פיר שפּאַלטן אין פאַרגלייך מיט 112 
שפּאַלטן אין דער אויסגאַבע פון 1932. עס ווערט צוניששט געמאַכט די סאַמע 
עקזיסטענץ פון דעם יידיעזן פאָלק.." (מיין אונטערשטרייכונג), 

איצט האָבן מיר פאַר זיך דעם טראַגישן פאַקט, אַז אָט די אַלע 
אינסטיטוציעס זענען פולשטענדיק פאַרשװוּנדן," 

פאַר אָט דעם ציטירטן פּאַסוס וערט אינעם בריוו גערעדט וועגן דער 
פילפאַרביקער און פאַרצווייגטער קולטור-טעטיקייט און קולטור-אויסדרוקן 
וועלכע האָבן זיך אַנטװיקלט אין רוסלאַנד ;אין לויף פון העכער הונדערט 
יאָר". 

דער בריוו איז פאַרענדיקט מיט דרינגנדיקע בקשות:; 

;אַן עפנטלעכע און אױטאָריטעטע דערקלערונג, װאָס זאָל באַהאַנדלען 
די אומגערעכטיקייטן, וועלכע זענען באַגאַנגען געװאָרן.." 

אַז צוליב די פיזישע און אינטעלעקטועלע פאַרלוסטן, װאָס די 
סאָװיעטישע יידן האָבן געליטן, װעט דער פּראָצעס פון ווידעראויפבוי פון 
זייער געזעלשאַפטלעכן לעבן פאָדערן די סימפּאַטיע און ענערגישע הילף פון 
דער סאָוויעטישער פירערשאַפט". 

און: / 

,מיר גלויבן, אַז אַזאַ הילף װעט קומען אין אינקלאַנג מיטן סאָװויע- 
טישן פּרינציפּ צו שטאַרקן די קולטורן פון די נאַציאָנאַליטעטן? 

מיט אונדזער זאָג, פריער, אַז ס'איז שוין צייט צו רעאַגירן אויף דעם 
בריוו, האָבן מיר נישט געמיינט, אַז מיר האָבן בדעה צו פּאָלעמיזירן מיט 
זיין אינהאַלט (און דער בריוו איז פול מיט מאָמענטן, וועלכע זענען דער- 
ווידער יעדן װירדיקן און שטאָלצן יידן). די געבראַכטע ציטאַטן ווערן באַ- 
גלייט דורך אַ קנעכטישקייט, שתדלנות און שקרדיקע זכותן, װאָס די מחב- 
רים האָבן זיך גענומען צו רעדן אין נאָמען פון די אַמעריקאַנער יידן און 
זייער מכלומרשטער צוגעבונדנקייט ;אַלע מאָל" צו די יידישע פאָלקס- 
פעדים. | 

אָבער, וי געזאָגט, נישט דאָס זענען מיר דאָ אויסן. מיר ווילן בלויז 
טראַכטן אויפן קול : אָט זענען שוין אַריבער 17-16 חדשים זינט דער בריוו 
איז אָפּגעשיקט געװאָרן. אַפּילו אָן אַ ספוטניק האָט שוין לאַנג געקאָנט זיין 
אַ תשובה. איז װאָס פאַראַ אויספירן האָבן די 26 מחברים געצויגן פון דעם 
טויט-שטילשווייגן װאָס זייער בריוו האָט באַקומען ? האָט די גרופּע, אָדער 
האָבן כאָטש עטלעכע פון זיי -- איינער בלויז! -- געגעבן אַ קלאַפּ מיט 
דער טיר ? 

;די געמיינשאַפטלעכע פעדים" פון יידישן פאָלק זענען זיי טײער; 
די יידישע קולטור איז ביי זיי הייליק: עלעמענטאַרע רעכט פאַר יידן -- 
אוודאי --- איז נו ? , קװאָטעס געשטיצט אויף ראַסע אָדער נאַציאָנאַליטעט?; 
;עס ווערט צונישט געמאַכט די סאַמע עקזיסטענץ פון דעם יידישן פאָלק" 
-- אויף וועלכן אַנדערן רעזשים אין דער װעלט האָבן אייגענע פריינד גע- 

קאָנט װאַרפן אַזעלכע באַשולדיקונגען? אָבער דער עיקר, װי קאָנען די 
באַשולדיקער דערנאָך נאָך בלייבן פריינד פון אַזאַ רעזשים ? 

וי קאָנען די מחברים פון דעם בריוו, נאָך דעם וי זיי האָבן באַ" 
שולדיקט דעם סאָװיעטן-פאַרבאַנד אין אָט די פאַרברעכנס קעגן אַלץ, װאָס 
איז אַזױ טייער און ליב, אי בלייבן פאַרליבטע אין דעם דאָרטיקן רעזשים 
און אי אָנגיין וי יידן? 

מיר האָבן נישט קיין מורא-קאָמפּלעקסן, טאָמער װעט מען באַשולדיקן, 
אַז יידן זענען אַ צו גרויסער פּראָצענט צװישן די היגע נאָך פאַרבליבענע 
קאָמוניסטן און זייערע מיטלויפערס. אָבער אָט האָט זיך דער ,דעילי װאָרק" 
ער" פאַרמאַכט. פאַר װאָס נישט די ,מאָרגן-פרייהייט"? האָבן די נישט- 
יידישע קאָמוניסטן גרעסערע טענות צו דעם סאָװויעטן-פאַרבאַנד, וי ס'האָבן 
יידן, אַפילו יידישע קאָמוניסטן, לוט זייערע אייגענע באַשולדיקונגען קעגן 
דעם ראַטנפאַרבאַנד ? 

די מחברים פון דעם בריוו שמאַיען טאָג-איין, טאָגיאויס אַרום דער 
יידישער קולטור, מאַכן אַ געזעלשאַפטלעכן לעבן אַרום אַזױ גערופענע 
יידישע קולטור-קלובן, יידישע כאָרן. עמאַ לאַזאַרוס איז זייערס אַ זעלבסט 
גענומענער סימבאָל. אויף זייערס אַ קאָנצערט פיטשורט מען דזשאָרדזש 
ואַשינגטאָנס בריוו צו יידן. כדי װאָס? כדי צו פאַרדעקן די יודאַש-ראָל, 
װאָס מען שפּילט אין יידישן לעבן. 

װוּ איז כרושטשאָווס בריוו צו יידן ? פאַר װאָס האָט בולגאַנין נישט 
געענטפערט אויף זייער בריוו ? װי קען עס זיין, אַז אַפּילו קיין איינער פון 
די 26 האָט נישט געצויגן די ערנהאַפטע מסקנה, װאָס י. ב. זאַלצבערג פון 
קאַנאַדע האָט אַרױסגעצױגן פון זיין אַרײינבליק אין דער פינצטערניש, אין 
וועלכער ער האָט געפונען אונדזערע יידישע ברידער אין לאַנד פון כלומר- 
שטער פרייהייט און גלייכהייט פאַר אַלע פעלקער ? 

אָדער לעבן די אונטערשרייבערס גאָר אין טויטשרעק צוליב זייער 
,עזות" ? װוער ווייס װאָס זיי װאָלטן נישט געגעבן כדי צו קאָנען איצט 
צוריקכאַפּן זייער חתימה. דערפאַר זייער גאַנצער רעש מיט זייער ;איבער" 
געגעבנקייט" צו דער יידישער קולטור דאָ. עס לייגט זיך אויפן שכל, 

, קלוג און אויסגעהיטן" 


;די ,מאָרגן-פרייהייט? האָט מיך מזכה געווען מיט ענטפערס אויף 
מיינע טענות (,לענינגראַך" און ,די מענטשלעכע ראַסע איז איבערצייגט" 
-- קיידישער קעמפער", 8.1.1971 און 5.2,1971) בנוגע דעם אופן װי איר 
באַװעגונג און פּעריפעריע האָבן רעאַגירט אויף דעם לענינגראַד-מישפּט 
און זיינע אורטיילן, אַזױ אויך בנוגע דער לאַגע פון יידישן לעבן אין סאָ- 
װיעטן-פאַרבאַנד בכלל (חיים סולער, ;מאָרגן-פרייהייט", 28,1,1971 און אויך 
1, 

אין זייער ערשטן ענטפער (28.1,1971) זאָגט סולער : איע, די ,מאָרגן- 
פרייהייט" איז ,קלוג און אויסגעהיטן? אין איר צוגאַנג צו דעם סאָװיעטן- 
פֿאַרבאַנד און צו דעם יידישן לעבן דאָרט"... ווייל ,מיר האַלטן, אַז אויב 
דער אורטייל אין לענינגראַד איז פאַרביטן געװאָרן, איז דאָס געקומען אַ 
דאַנק דער קריטיק פון אַ צאָל קאָמוניסטישע פּאַרטײען אין אײראָפּע און 
אַזעלכע סאָװויעטיש-פריינדלעכע און פּראָגרעסיווע אױיסגאַבעס וי די ,מאָרגן- 
פרייהייט". עס איז פאַרשטענדלעך אַז דער סאָװיעטן-פאַרבאַנד זאָל זיך צו- 
הערן צו דער קריטיק פון פריינד און איגנאָרירן די העצעס פון געשוווירענע 
סאָװויעטן-האַסער". 

פון אָט די ציטירטע הויך-מאָמענטן האָט מיך אַרומגעכאַפּט אַ רחמנות- 
געפיל צו אַזעלכע סאָוויעטישע פריינד װי די ,מאָרגן-פרייהייט? און איר 
באַװעגונג. מילא, דאָס זיין קלוג איז שטענדיק אַ גוטע אייגנשאַפט, אַפילן 
אין באַציוּנג צו פריינד. אָבער זיין ,אויסגעהיטן", ווען אַפילו אַ פריינד באַ- 
גייט אַ גרויסע עוולה (מילד גערעדט אין דעם פאֵל) איז אָך-און-וויי צו אַזאַ 
איינזייטיקע פריינדשאַפט-באַציונג, 

אָסור, אויב איך װאָלט רעאַגירט אויף חיים סולערס ערשטן ענטפער 
(28.1,1971), ווען ער װאָלט נישט געשטיגן ,אויב נישט נאָך העכער" אין 
זיין צווייטן ענטפער (5.2.1971). אויף מיין כאַראַקטעראַציע ,די געטאָ- 
לאָגע פון סאָװיעטישן יידנטום? רעאַגירט עֹר: ,עס איז זייער אַ מאָדנע 
'געטאָ?, ווען יידן זענען אױסגעשפּרייט איבער דער גאַנצער לענג און ברייט 
פון סאָװיעטן-פּאַרבאַנד און טויזנטער יידן קאָנען אין משך פון איין יאָר פאַר- 
לאָזן דעם סאָװיעטן-פאַרבאַנד ; און אַפּילו הונדערטער אַנדערע קומען באַזוכן 
זייערע קרובים אין אױסלאַנד. דאָס איז די ריכטיקע 'געטאָי, װוען דער 
פּראָצענט פון יידישע קינדער, װאָס באַזוכן מיטעלע און העכערע בילדונגס- 

אינסטיטוציעס, איז גרעסער וי פון רוסן און אַנדערע נאַציאָנאַליטעטן ; ווען 
דער פּראָצענט פון יידישע װיסנשאַפטס-לײט און אַנדערע פּראָפּעסיאָנאַלן 
איז איינער פון די העכסטע". 

אָט דער אַרגומענט קעגן דער געטאָיכאַראַקטעראַציע פון סאָוויע- 
טישן יידנטום איז נישט בלויז ,קלוג און אויסגעהיטן?, נאָר אויך אַ פילאָ- 
זאָפישער צוגאַנג, װאָס פּאַסט נאָר פאַר אָפּגעפרעמדטע יידן, וועלכע האָבן 
נישט די מינדסטע אַמביציעס װאָס שייך אונדזער פאָלקס-המשך מיט זיינע 
אייגענע שפּראַכן, טראַדיציעס, קולטור, און דער עיקר: עקזיסטענץ וי 
אַ פאָלק, 

נישט צופעליק האָט סולער --- ביים אויסרעכענען די יידישע גליקן 
אין סאַװיעטן-פאַרבאַנד -- נישט דערמאָנט אַז זיי זענען דאָרט אויך באַ- 
גליקט מיט אַ געהעריקער צאָל (װוי עס קומט דעם איבער דריי מיליאָניקן 
יידישן ישוב) קולטור-אינסטיטוציעס, אַ פאַרצווייגט-יידישע שולנעץ, מיט 
אַ רעכט צו פּראָפּאַגאַנדירן אַ יידיש קולטור-לעבן, מיט דער , פּריװױלעגי? 
צו קאָנען שטיין אין פאַרבינדונג מיט אַלע צווייגן פון יידישן פאָלק (אויב 
נישט אין די קאַפּיטאַליסטישע לענדער, כאָטש אין דער קאָמוניסטישער 
וועלט) ; און חיים סולער, אויב איך מאַך נישט קיין טעות, איז יאָרן לאַנג 
געווען אַ יידישער לערער... 

,קלוג און אויסגעהיטן? --- וי לאַנג ? דעם 4טן נאָוועמבער 1956 האָט 
די ,מאָרגן-פרייהייט" פאַרעפנטלעכט אַ בריוו, װאָס אַ גרופּע היגע יידישע 
קאָמוניסטן און פירער פון זייער סביבהדיקער באַװעגונג (מיטן רעדאַקטאָר. 
פון ,מאָרגן-פרייהייט" בראש) האָבן געשיקט צו די העכסטע רעגירונגס- 
אינסטאַנצן פון סאָװיעטן-פאַרבאַנד. אַ קאָפּיע פון דעם בריוו איז בשעתו 
פונאַנדערגעשיקט געװאָרן מיטן פאַרלאַנג דאָס צו פאַרעפנטלעכן. די אונ- 
טערגעשריבענע האָבן דאָס נישט געטאָן אין נאָמען פון זייערע אָרגאַניזאַ- 
ציעס ; זיי האָבן זיך באַצײיכנט וי ,יחידים וועלכע זענען טעטיק אינעם 
יידיש-געזעלשאַפטלעכן און קולטורעלן לעבן". איך געדענק נישט, צי חיים 
סולער איז געווען צװישן די אונטערגעשריבענע ;יחידים". בכל-אופן וויל 
איך אים דערמאָנען אין די פאָלגנדיקע מאָמענטן, וועלכן די בריוו-שרייבער 
האָבן אַרױסגעהױבן אין זייער ווענדונג צו ניקאָלאַי בולגאַנין, דער פאָרזי- 
צער פון מיניסטאָרן-ראַט פון סאָװיעטן-פאַרבאַנד און צו ק. װאָראָשילאָו, 
דער פאָרזיצער פון העכסטן סאָװיעט: 

;די יידן אין אַמעריקע זענען שטאַרק באַזאָרגט צוליבן פאַקט, װאָס 
ביז היינט צו טאָג איז נאָך נישט געמאַכט געװאָרן קיין אױיטאָריטעטע דער- 
קלערונג וועגן דער פאַרשווינדונג פון יידישע קולטוריגעזעלשאַפטלעכע 

אינסטיטוציעס, אָדער וועגן דער הינריכטונג און דעם אַריינזעצן אין תפיסה 
פון אַזױ פיל יידישע פירער". 

,.און פּונקט אַזױ באַאומרויִקנדיק איז געווען די דערקלערונג פון 
יעקאַטערינאַ פורצעוואַ, אַז געוויסע מלוכה-אָרגאַנען האָבן מכלומרשט אַ צו 
גרויסע צאָל יידן, ווען דאָס קומט אין אַ צייט, בשעת געוויסע ידיעות דער- 
ציילן אונדז וועגן ענלעכע באַמערקונגען מצד אַנדערע פירער אין ראַטנ- 
פאַרבאַנד -- זענען יידן, װוי אויך אַנדערע דעמאָקראַטיש געשטימטע גרופּן 
-- טיף דערשיטערט דורך דעם פאַקט, װאָס דייט אָן אויף קװאָטעס, גע 
שטיצט אויף ראַסע אָדער נאַציאַנאַליטעט? 

| ;אַן אַנדערער פאַקט, װאָס האָט אַרױסגערופן זאָרג, איז די באַהאַנד" 

לונג פונעם יידישן פאָלק אינעם באַנד 15 פון דער ,גרויסער סאָוויעטישער 
ענציקלאָפּעדיף", װאָס איז דערשינען אין 1952 (?). די אָפּטײלונג וועגן יידן 
(יעוורעי) איז רעדוצירט געװאָרן צו פיר שפּאַלטן אין פאַרגלייך מיט 112 
שפּאַלטן אין דער אױיסגאַבע פון 1922. עס ווערט צונישט געמאַכט די סאַמע 
עקזיסטענץ פון דעם יידישן פאָלק..." (מיין אונטערשטרייכונג), 

;. איצט האָבן מיר פאַר זיך דעם טראַגישן פאַקט, אַז אָט די אַלע 
אינסטיטוציעס זענען פולשטענדיק פאַרשװונדן.." 

פאַר אָט דעם ציטירטן אָפּשניט װערט אינעם בריוו גערעדט ועגן 
דער פילפאַרביקער און פאַרצווייגטער קולטור-טעטיקייט און קולטור-אויס- 
דרוקן וועלכע האָבן זיך אַנטװיקלט אין רוסלאַנד ,אין לויף פון העכער 
הונדערט יאָר". דער בריוו איז פאַרענדיקט מיט דרינגנדיקע בקשות ; 

אאַן עפנטלעכע און אױטאָריטעטע דערקלערונג, װאָס זאָל באַהאַנדלען 
די אומגערעכטיקייטן, וועלכע זענען באַגאַנגען געװאָרן.." 

2אַז צוליב די פיזישע און אינטעלעקטועלע פאַרלוסטן, װאָס די סאָ- 
וויעטישע יידן האָבן געליטן, װעט דער פּראָצעס פון ווידעראויפבוי פון זייער 
געזעלשאַמטלעכן לעבן פאָדערן די סימפּאַטיע און ענערגישע הילף פון דער 
סאָוויעטישער פירערשאַפט". און : ,מיר גלויבן, אַז אַזאַ הילף װעט קומען 
אין איינקלאַנג מיטן סאָװיעטישן פּרינציפּ צו שטאַרקן די קולטורן פון די 
נאַציאָנאַליטעטן?, 

אין דעם בריוו איז אויך פאַראַן אַ פּאַטעטישע דערקלערונג: ,מיר 
האָבן אַלע מאָל געהאַלטן טייער די געמײינשאַפטלעכע פעדים, װאָס פאַר. 
בינדן די אַמעריקאַנער יידן מיט זייערע ברידער און שוועסטער אין דער 
גאַנצער וועלט" (מיין אונטערשטרייכונג), | 

;קלוג און אויסגעהיטן", וי לאַנג ? עס װוערט שוין באַלד 15 יאָר זינט 
יענער ;עזותדיקער" בריוו איז אָפּגעשיקט געװאָרן צו דעם געוויסן פון דער 

וועלט פון מאָרגן". קאָן חיים סולער פאַרזיכערן מיט דער האַנט אויפן האַרץ 
(אויב ער האָט אַ יידיש האַרץ), אַז יענער בריוו האָט געהאָלפן? אַז װי אַ 
רעזולטאַט פון יענער ווענדונג האָבן זיך פונאַנדערגעבליט יידישע קולטור- 
קערפּערשאַפטן (זאָל זיין מיט אַ קאָמוניסטישן אינהאַלט): אַז עס איז כאָטש 
דאָ אַ יידיש געמיינדע-לעבן אין סאָװויעטן-פאַרבאַנד, מיט דער אייגענער 
שפּראַך און קולטור, מיט אינסטאַנצן (זאָל זיין קאָמוניסטישע), וי עס האָבן 
עס אַלע אַנדערע נאַציאָנאַלע מינדערהייטן אין ראַטנפאַרבאַנד ? 

און װאָס איז אַ געטאָ? זי מוז נישט באַשטײן פון מויערן און ווענט; 
עס קען אויך זיין אַ גייסטיקע געטאָ --- אויב מען פאַרשליסט העכער דריי 
מיליאָן פון אונדזער פאָלק און מ'לאָזט זיי נישט אָנהאַלטן טייערע ;געמיינ- 
שאַפטלעכע פעדים? װאָס פאַרבינדן זי ,/מיט זייערע ברידער און שוועסטער 
אין דער גאַנצער וועלט", 

עס איז באמת , קלוג און אויסגעהיטן? ווען מען הייבט אַרױס די פּראָ- 
צענטער פון יידישע קינדער װאָס באַזוכן מיטעלע און העכערע ידישע 
אינסטיטוציעס --- מער וי רוסן און אַנדערע נאַציאָנאַליטעטן און אַז ;דער 
פּראָצענט פון יידישע װיסנשאַפטס-לײט און אַנדערע פּראָפּעסיאָנאַלן איז 
איינער פון די העכסטע", 

עס ;ווייזט אויס" אַז די ,מאָרגן-פרייהייט"-מענטשן האָבן נישט גע- 
הערט וועגן שװועריקייטן, װאָס יידישע סטודענטן באַגעגענען אין העכערע 
בילדונגס-אַנשטאַלטן אין סאָװיעטן-פאַרבאַנד. עס ,ווייזט אויס", אַז זיי האָבן 
נישט באַמערקט, אַז דער גאַנצער דיפּלאָמאַטישער קאָרפּוס פון סאָװויעטן- 
פאַרבאַנד איז יידן-ריין, אָבער צי גייט דען דער וויכוח אין דעם 1 וי יידן 
גייט אונדז אין אַ יידיש לעבן אין סאָװיעטן-פאַרבאַנד, מיט אַלע מענטש- 
לעכע און דעמאָקראַטישע רעכטן און װאָלט געווען אַזאַ לעבן (אַפילו אין 
דעם אַזױ באַרימט געװאָרענעם יעווסעקישן נוסח) װאָלטן די, וועלכע זענען 
מחולק מיט דעם נוסח, געקאָנט פירן אַ וויכוח. אָבער עס װאָלט דאַן שווער 
געווען צו באַנוצן זיך מיטן אויסדרוק גייסטיקע געטאָ. 

איך קער זיך מער נישט אום צו דער פראַגע פון דעם געטאָ-כאַראַק- 
טער װאָס דערלויבט נישט קיין פרייע עמיגראַציע. 


א 


חיים סולער פאָדערט, אַז איך זאָל פּראָטעסטירן ,אויך קעגן די פאַר- 
פאָלגונגען אויף אַנדזשעלאַ דייוויס". בין איך גרייט דאָס צו טאָן, אַזױ שנעל 
וי איך װעל אָנהייבן צו טראַכטן, אַז אַנדזשעלאַ דייוויס ווערט באמת פאַר- 
פאָלגט. איך װעל עס טאָן, פּונקט וי איך האָב עס געטאָן בעת די היגע 

קאָמוניסטישע פירער זענען אַרעסטירט געװאָרן אונטערן סמיט-געזעץ; 
הגם ווען טראָצקיסטן זענען אַרעסטירט געװאָרן אונטערן זעלביקן געזעץ 
מיט אַ שטיקל צייט פאַר די קאָמוניסטן, האָט די קאָמוניסטישע פּרעסע זיך 
עפנטלעך עגעריבן די הענט" מיט הנאה און הסכמה. איך האָב אויך בשעתו 
פּראָטעסטירט קעגן די פאַרפּאָלגונגען פון דער קאָמוניסטישער פּאַרטײ אין 
דער מעקאַרטי-עפּאָכע, אין ביידע פאַלן האָט זיך עס געהאַנדלט אין פאַר- 
פאָלגונגען צוליב פּאָליטישע איינשטעלונגען, דער אַרעסט און פּראָצעס פון 
אַנדזשעלאַ דייוויס איז פאַרבונדן מיט אַ באַשולדיקונג אין מאָרד, װאָס איז, 
כידוע (סיידן די ,מאָרגן"פרייהייט?-מענטשן האַלטן פון פּאָליטישע מאָרדן, 
פּשוט אַ פאַרברעכן אונטער אַלע מענטשלעכע געזעץ-איינשטעלונגען ; מ'קאָן 
דאָס נישט איינוויקלען אין דער װאַטע פון איינשטעלונגען, פּאָליטישע אָדער 
ראַסישע, | 

אַנדזשעלאַ דייוויס ווערט פאַרפאָלגט ? האָט מען זי, נאָך איר אַרעסט 
ביז צו איר פּראָצעס, פאַרשפּאַרט אין אַ קעלער און זי אויסגעשטעלט צו אַן 
אינקװיזיטאָרישער אױיספאָרשונג, מיטן ציל זי צו צווינגען זיך מודה צו 
זיין ? אַן אָנגעקלאָגטער, לויט דער אַמעריקאַנער געזעצגעבונג, איז נישט 
מחוייב צו ענטפערן אויף קיין שום פראָגן. האָט מען זי באַרױבט פון דעם 
רעכט צו קריגן באַזוכער : סיי אירע אַדװאָקאַטן, איר משפּחה, אירע פריינד ? 
זי האָט אַפילן דאָס רעכט אויפצונעמען געסט פון אױסלאַנד; אָט האָט זי 
באַזוכט די אירלענדישע דעפּוטאַטקע אין ענגלישן פּאַרלאַמענט --- דעוולין, 

דער אמאָרגן-פרייהייט? און איר סביבהדיקע באַװעגונג און פירער 
זענען באַקאַנט די מעטאָדן פון אַרעסט-און-משפּט אין סאָװויעטן-פאַרבאַנד, 
נישט בלויז פון בימי סטאַלין נאָר אַפּילו פון כרושטשאָווס און אין אונדזערע 
טעג : דער אַרעסטירטער װערט הערמעטיש אָפּגעשלאָסן פון דער געזעל- 
שאַפּט און גייט דורך אַן אױספאָרשונגס-רעזשים, װאָס קען צעברעכן די 
שטאַרקסטע מענטשן ,וי עס איז געשען אַפילו מיט אַזעלכע אידעאָלאָגן פון 
דער קאָמוניסטישער וועלט-באַװעגונג, וי זינאָװיעוו, בוכאַרין, ראַדעק, קאַ- 
מעניעוו און אומצייליקע אַנדערע גרויסע קאָמוניסטישע װאָרטזאָגערס, און 
ווער ווייסט וויפל הונדערטער טויזנטער פּשוטע מענטשן אין דער איבער 
סיאָריקער געשיכטע פון דעם קאָמוניסטישן רעזשים און אין דער געשים- 
טע פון זיינע סאַטעליטן. איך טראַכט, אַז חיים סולער און זיינע חברים האָבן 
געמעגט אַ קוק טאָן אויף דעם פילם ,די קאָנפעשאָן", 

ניין, איך האָב נישט געװאָלט, אַז אַנדזשעלאַ דייוויס זאָל פאַרמישט 
ווערן אין דער אָפּשאַצונג פון סאָװיעטישן יידן-לעבן, צי וי אַ געטאָ, צִי 
נישט, די פון דער ,מאָרגן-פרייהייט" און איר סביבה, וועלכע האָבן אונ- 

טערגעשריבן דעם בריוו צו בולגאַנין און װאָראָשילאָוו מיט קנאַפּע 15 יאָר 
צוריק און אַרױסגעהױבן זייער אינטערעס אין אַ יידיש פאָלקסלעבן, אין 
דער יידישער קולטור, אין דער יידישער שפּראַך און אַז עס איז זיי ,טייער 
די געמיינשאַפטלעכע פעדים װאָס פאַרבינדן די אַמעריקאַנער יידן מיט 
זייערע ברידער און שװועסטער אין דער גאַנצער וועלט" -- זאָלן זיי נאָך אַ 
מאָל איבערלייענען זייער בריוו און זיך פרעגן: וי לאַנג נאָך דאַרפן זי 
זיין ,קלוג און אויסגעהיטן" אין זייער צוגאַנג צו דעם טאָװיעטן-פאַרבאַנד 
און צו דעם יידישן לעבן דאָרט, כדי צו האָבן דאָס רעכט צו זיין זאָרגער 
וועגן, און באַזאָרגער פון אַ יידישן פאָלקס-קולטור-אויסדרוק, 
מיר פרעגן די פראַגע, אגב, רעטאָריש: אויב במשך פון די 15 יאָר 
זינט דעם דערמאַנטן בריוו איז מען אַלץ געבליבן ,קלוג און אויסגעהיטן", 
האָבן מיר אַ תפילה: זאָל דאָס יידישע פאָלק אויסגעהיטן ווערן פון אַזעלכע 
זאָרגער און באַזאָרגער ! 
עס איז בלויז אַ שאָד, װאָס עס זענען נאָך פאַראַן נאַיווע יידן וועלכע 
גלויבן ווייטער, אַז דער סאָװויעטן-פאַרבאַנד רעכנט זיך מיט דער קריטיק 
פון אַזעלכע פריינד וי די ,,מאָרגן-פרייהייט" און איר סביבה, 
פוטער מערץ 1971 


דאָס רוסישע יידנטום לעבט 


אויף דעם ראַנד און די געדאַנקען און מחשבות װעגן דעם רע- 
זשים אין סאָװויעטן-פאַרבאַנד איז ביי אונדז אויפגעקומען דער פאַר- 
לאַנג צו טראַכטן אויפן קול וועגן אַ נסימדיקייט, װאָס האָט זיך לעצטנס 
אַנטפּלעקט פאַר אונדז בנוגע די יידן אין דעם סאָװויעטן-פאַרבאַנד. מיר 
מיינען דאָ, פאַרשטײט זיך, די ידיעות וועלכע מערן זיך אין די לעצטע 
חדשים, אַז טראָץ אַלצדינג װאָס דער סאָוויעטישער רעזשים האָט געטאָן 
--- און װאָס האָט ער נישט געטאָן -- כדי אָפּצוװווישן יעדן שפּור פון יידי- 
שער אויסלעבונג, איז דאָרטן ביי דער דריי מיליאָניקער יידישער באַפצל- 
קערונג געבליבן טיף פאַרװאָרצלטקײט און צוגעבונדנקייט צו דעם יידישן 
פאָלק בכלל און מדינת ישראל בפרט, 

| = נאָך צענדליקער יאָרן פון אָפּגעריסנקײט און שטרענגער אָפּגעזוג- 
דערטקייט װאָס איז אַרױפגעצװוּנגען געװאָרן אויף די יידן פון דעם סאָ- 
וויעטן-פאַרבאַנד, װוערט דערציילט פון עדות ראיה, אַז דער באַװוּסטזיני- 


אין גאַנג מיט דער צייט 275 


קער באַגער פון דער איבערוועגנדיקער מערהייט פון יידן אין רוסלאַנד איז 
נישט נאָר צו בלייבן יידן, נאָר אויך צו זיין פאַרבונדן מיט דעם יידישן 
פאָלק און צו האָבן אַ מעגלעכקייט עולה צו זיין קיין ישראל, 

מיר האָבן דאָס באַצײיכנט וי נסימדיקייט. אָבער מיר טראַכטן גלייך, 
אַז אפשר זענען מיר נישט מיט דעם גערעכט צו די יידן אין סאָװיעטן- 
פאַרבאַנד. מיט װאָסער רעכט כאַראַקטעריזירן מיר דעם פאַרלאַנג פון מי" 
ליאָנען יידן צו בלייבן יידן און צו זיין אַ טייל פון יידישן פאָלק וי אַ נס? 
אונדזער פאַרענטפערונג איז, אַז מיר זענען אַ געשטראָפטער דור, װאָס די 
רשעות לגבי אונדז האָט אונדז שוין געמאַכט צו גלויבן, אַז אַלצדינג אין 
מעגלעך. פּונקט װי עס איז געוועזן מעגלעך די אױיסראָטונג פון זעקס מיליאָן 
יידן, איז פאַר װאָס איז נישט מעגלעך, האָט אונדז פאַרפאָלגט דער געדאַנק, 
אַז דריי מיליאָן יידן זאָלן קאָנען אָפּגעריסן ווערן פון אונדזער שטאַם און 
צעמאָלן ווערן אין שטויב דורך אַ רעזשים, װאָס האָט זיך אויף דעם פאַר- 
מאָסטן, י 

האָבן מיר, װי עס זעט אויס, שטאַרק געזינדיקט כלפּי די יידן איז 
רוסלאַנד. מיר האָבן אויפגענומען זייער שטומקייט ווי זייער ווילן צו בלייבן 
שטום און שיער, שיער נישט שלום געמאַכט מיט דעם געדאַנק, אַז זיי זע" 
נען פאַרלוירן פאַר אונדז. אָבער דאָס איז געווען אַ טעות און מיר דאַרפן 
זיך קלאַפּן חטאתי. די יידן אין סאָװויעטן-פאַרבאַנד זענען געווען שטום, 
ווייל זיי האָבן נישט געקאָנט רעדן, אָבער אַזױ שנעל וי זיי האָבן געפונען 
אַ מעגלעכקייט צו געבן אַן אויסדרוק צו זייערע געפילן, האָבן זיי כמעט 
וי אָפן דעמאָנסטרירט, אַז זיי זענען נאָך אַלץ יידן און פילן זיך נאָך פאַר" 
בונדן מיט אונדז און מיט מדינת ישראל. 

דעם בולטסטן אויסדרוק האָבן די סאָוויעטישע יידן געגעבן בעת דעם 
באַזוך היי-יאָר פון ישראלס משלחת צו דעם פעסטיװאַל אין מאָסקװע. די 
באַשרײיבונג פון דער אויפנאַמע מצד יידן פאַר דער ישראל-יוגנט, די באַ- 
געגעניש צװישן צענדליקער טויזנטער סאָוויעטישע יידן מיט די הונדער- 
טער יוגנטלעכע פון ישראל איז געווען דער שענסטער היסטאָרישער אויס- 
דרוק פון נצח ישראל, די איינצלהייטן פון דער באַגעגעניש זענען נאָך נישט 
געבראַכט געװאָרן אין דער פול אין דער עפנטלעכקייט, הגם די יידישע 
פּרעסע האָט זי אַ סך באַשריבן, אין זייער פולן פאַרנעם זענען זיי ראי 
באַצײיכנט צו ווערן װי די שענסטע מגילה פון אונדזער צייט. דאָס אַרײיני 
שושקען אין אוער פון אַ ישראלדיקער, ,מיר זענען מיט אייך", אָדער 
דאָס אַ קוש טאָן דעם ישראל-עמבלעם, װאָס די יוגנטלעכע האָבן געטראָגן 
אויף זייערע לאַצן, ווער רעדט שוין פון דעם שטומען נאָכגײן די דעלעגאַציע 

און די שיינענדיקע פּנימער ביי יעדן אויפטריט פון דער דעלעגאַציע. און 
דער דערפרייענדיקסטער מאָמענט דערביי איז װאָס אין דער יידישער דע" 
מאַנסטראַציע האָבן זיך באַטײליקט נישט בלויז יידן פון דעם עלטערן דור, 
נאָר אויך גרויסע צאָלן יוגנטלעכע -- געבוירענע און דערצויגענע נאָך 
דער רעװאָלוציע. 

מיר ווייסן, אַז דאָס באַרימען זיך מיט דעם דאָזיקן יידישן אויסדרוק 
אין דעם סאָװיעטן-פאַרבאַנד איז מסוגל צו ברענגען געפאַרן פאַר די רוסיי 
שע יידן. אפשר האָבן מיר נישט געטאָרט אַזױ ברייט אויסדריקן אונדזער 
פרייד איבער זייער צוגעבונדנקייט צום יידישן פאָלק, הגם דער פאַרלאַנג 
דאָס צו טאָן איז פאַרשטענדלעך. נאָך דעם חורבן פון אונדזער דור איז די 
אָפּגעריסנקייט פון דריי מיליאָן יידן אין סאָװיעטן-פאַרבאַנד, װאָס דויערט 
שוין צענדליקער יאָרן, די צווייטע גרעסטע טראַגעדיע אין אונדזער פאָלקס- 
לעבן. דעריבער ווען מיר האָבן זיי געפונען, אַזױ צו זאָגן --- איז שווער צו 
זיין איינגעהאַלטן, 

עס איז דאָ נאָך אַ מאָמענט און שוין גאָר נישט קיין מינדערוויכטי- 
קער, װאָס מיר דאַרפן פאַרצייכענען אין פאַרבינדונג מיט דער באַגעגעניש 
פון די רוסישע יידן מיט דער ישראל-יוגנט. מיר האָבן דאָ אין זינען דעם 
איינדרוק װאָס דאָס האָט געמאַכט אויף ישראלדיקע, אויף די סאַברעס. עס 
ווערט דערציילט, אַז די לעצטע זענען געקומען צוריק פון מאָסקװע נישט 
נאָר טיף באַאײינדרוקט, נאָר אויך כמעט מיט אַ נייעם, פאַר זיי, געפיל, אַז 
זיי זענען קינדער פון אַ פאָלק אין זיין גאַנצער צעשפּרײטקײט און נישט 
בלויז אַ שבט אין ישראל, 

בעת די משלחת איז געפאָרן צו דעם פעסטיװאַל אין מאָסקװע, איז אי 
אין ישראל און אויך דאָ געווען אַ קריטישע באַציונג דערצו אין געוויסע 
קרייזן. היינט גיבן שוין כמעט אַלע צו, אַז דאָס איז געוועזן אַ היסטאָרישע 
שליחות. מיר האָפן, אַז עס װעלן זיין אַ סך און אָפּטע איבערחזרונגען פון 
דעם מין, 

דעצעמבער 1957 


אין אידעישן געראַנגל מיט קעגנער 


דיפּלאַמאַטישער ברוך 
צווישן מאָסקוע און ירושלים 


עס איז קלאָר פאַר דער גאַנצער וועלט, אַז מאָסקװעס איבעררײסן 
אירע דיפּלאָמאַטישע באַציונגען מיט ירושלים איז נישט אַ פּועל-יוצא פון 
דער באָמבע, װאָס אַן אומפאַראַנטװאָרטלעכע גרופּע מענטשן אָדער אַן אומ- 
פאַראַנטװאָרטלעכער יחיד, האָבן געװאָרפן אויף דער סאָוויעטישער אַמבאַ- 
סאַדע אין תל-אביב, נאָר עס שטעלט מיט זיך פאָר אַן אינטענסיפיקאַציע 
פון דער מלחמה, װאָס די קאָמוניסטישע װעלט פירט קעגן דעם יידישן 
פאָלק בכלל און מדינת ישראל בפרט. 

די אַנטװיקלונג אין דער באַציונג, מצד דער קאָמוניסטישער װעלט 
צום יידישן פאָלק און צו ישראל -- אַן אַנטװיקלונג, וועלכע האָט געגעבן 
אַזעלכע בלוטיקע אויסדרוקן וי דער פּראַגער מישפּט און די באַשולדיקונג 
קעגן יידישע דאָקטױירים אין מאָסקװע, און בכלל דער גאַנצער אַנטייײידי- 
שער געיעג אין די קאָמוניסטישע לענדער -- האָבן אָנגעזאָגט לאַנג איידער 
די באָמבע איז געװאָרפן געװאָרן אין תל-אביב, אַז עס גייט צו אַן איבער- 
רייס פון די דיפּלאָמאַטישע באַציונגען צװישן די קאָמוניסטישע לענדער 
און מדינת ישראל. אויב אין די פּראָצעסן האָט פּראַג געגעבן דעם סיגנאַל, 
איז װאָס שייך די דיפּלאָמאַטישע באַציונגען מיט ישראל, האָט מאָסקװע 
פאַר זיך גענומען די בכורה, 

מיט דעם אַלץ געזאָגטן, ווילן מיר נישט מינימיזירן דעם פאַרברעכן 
פון די, וועלכע האָבן געװאָרפן די באָמבע. זייער האַנדלונג איז געווען נישט 
נאָר פאַרברעכעריש, נאָר אויך פאַררעטעריש קעגן די אינטערעסן פון דער 
יידישער מדינה און פון פאָלק ישראל. אַזאַ אָפּשאַצונג און פאָראורטייל איז 

אַרױסגעטראָגן געװאָרן, סיי אין מדינת ישראל מצד אַלע פאַראַנטװאָרט" 
לעכע פאַקטאָרן און געזעלשאַפטלעכע קרייזן און סיי איבער גאָר דער גאַ:- 
צער יידישער וועלט. קיין איין פאַראַנטװאָרטלעכע שטימע איז נישט גע" 
הערט געװאָרן אין יידישן לעבן, נישט אין ישראל און נישט איבער גאָר 
דער ועלט, װאָס זאָל האָבן באַרעכטיקט דאָס װאַרפן פון אַ באָמבע אויף 
דער סאָוויעטישער אַמבאַסאַדע. קאַפּױער, דער דאָזיקער אַקט איז דורך 
אַלעמען שאַרף פאַראורטיילט געװאָרן, 

דער דאָזיקער פאַקט האָט נישט געמאַכט דעם מינדסטן איינדרוק אין 
מאָסקװע. עס האָט אויך נישט געהאָלפן די אָפיציעלע אַנטשולדיקונג פון 
דער ישראל-רעגירונג, און איר פאַרזיכערונג צו טאָן אַלצדינג צו כאַפּן די 
פאַרברעכער און זיי שטרענג צו באַשטראָפן. מיט קאַלטקײט איז צוריקגע- 
וויזן געװאָרן די אַנטשולדיקונג פון דער ישראל-רעגירונג, און מיט אומ- 
פאָרשעמטקייט איז געװאָרפן געװאָרן די באַשולדיקונג אויף דער ישראל- 
רעגירונג, אַז זי איז דירעקט פאַראַנטװאָרטלעך פאַר דער געװאָרפענער 
באָמבע. 

ביים אַרױסטראָגן אָט דעם איינזייטיקן פּסק-דין אויף מדינתיישראל, 
האָט מאָסקװע אָנגענומען די פּאָזצ פון, ,כאַפּט דעם גנב"; זי האָט פאָרגע- 
װאָרפן, אַז דערמיט, װאָס אין ישראל זענען געקומען צום אויסדרוק שאַרפע 
פּראָטעסטן קעגן מעשה-פּראַג, דעם מאָסקװער דאָקטױירים-בילבול און אָב" 
דערע אַנטי-ציוניסטישע און אַנטי-ײידישע האַנדלונגען אין דער קאָמוניס- 
טישער װועלט -- אַז דערמיט איז געשאַפן געװאָרן אַן אַטמאָספער פאַר 
באָמבעס װאַרפן. באמת צום לאַכן, ווען עס װאָלט נישט געווען אַזאַ טראַ- 
גיש-טרויעריקע סיטואַציע. שוין יאָרן, און דער עיקר, אין די לעצטע חד' 
שים, װוי אין די סאָוויעטישע לענדער וערט אָנגעפירט די מיאוסטע און 
ליגנערישסטע קאַמפּאַניע קעגן יידישן פאָלק, קעגן דער ציוניסטישער באַ 
וועגונג און קעגן ישראל. אין װאָס זענען מיר יידן שוין נישט באַשולדיקט 
געװאָרן אין די אָרגאַנען פון דער קאָמוניסטישער באַװועגונג און אויף אירע 
טריבונעס ? וועלכע פאַרברעכנס זענען דען נישט פאַרשריבן געװאָרן אויפן 
חשבון פון יידישן פאָלק און פון מדינת ישראל? און די צינישקייט דערביי 
איז די דערװאַרטונג און דער פאַרלאַנג, אַז דאָס אַלץ זאָל דורכן יידישן 
פאָלק אָנגענומען ווערן באהבה, קיין פּיפּס זאָל נישט געהערט וערן וועגן 
דעם ; ווער רעדט שוין וועגן אַ פאָדערונג פאַר אַ געלעגנהייט זיך צו פאַר 
טיײידיקן קעגן די אױיסגעטראַכטע מאָנסטערהאַפטע באַשולדיקונגען, וועלכע 
ווערן געמאַכט קעגן יידישן פאָלק און קעגן דער יידישער מדינה. 

אָט די דאָזיקע פּאָזע פון ,כאַפּט דעם גנב", װערט איצט מיט דער 
גרעסטער ריכטזיכטלאָזיקייט אָנגעװוענדט, מצד דער קאָמוניסטישער װעלט 
קעגן יידישן פאָלק און מדינת ישראל. כדי צו באַרעכטיקן אירס אַ באַ- 
שלוס צו פאַרשטאַרקן איר קאַמף קעגן אונדזער פאָלקס-עקזיסטענץ און 
קעגן דער יידישער מדינה, האָט די קאָמוניסטישע װעלט אױיספאַנטאַזירט 
אַ כלומרשטע קאָנספּיראַציע, מצד דעם ועלט-יידנטום און מדינת ישראל 
קעגן די סאָוויעטישע לענדער. 

אָן שום באַרעכטיקונג און אַװדאי אָן וועלכן עס איז מאָראַלישן יסוד, 
האָט זיך די קאָמוניסטישע באַוועגונג פאַרמאָסטן אויף אונדזער פאָלקס- 
עקזיסטענץ, און אָנגעהויבן אַ קאַלטע מלחמה קעגן מדינת ישראל און כדי 
זיך צו פילן פולשטענדיק פריי אין דער קאַלטער מלחמה, װאָס זי האָט 
פאַרפירט קעגן ישראל, און נישט האָבן אויף זיך די רעסטריקציעס, װאָס 
דיפּלאָמאַטישע באַציונגען לייגן אַרױיף, איז געווען נויטיק צו געפינען אַ 
תירוץ זיי איבערצורייסן. דאָס איז דער איינציק מעגלעכער אויספיר פון 
דעם איבעררייס פון די באַציָונגען מיט מדינת ישראל מצד דעם סאָװויעטן- 


פאַרבאַנד, 

דער דאָזיקער פיינטלעכער אַקט מצד דעם סאָװויעטן-פאַרבאַנד לגבי 
מדינת ישראל זאָגט אָן גרויסע געפאַרן דער יידישער מדינה. די אַראַבישע 
מדינות האָבן איצט צוגעקראָגן אַ ריזיקן אונטערשטיצונגס-כוח אויף דער 
אינטערנאַציאָנאַלער אַרענע, אין דער יו-ען. דער דרוק פון דער עפנטלעכער 
מיינונג איבער דער װעלט אוֹיף די אַראַבישע מדינות איינצושטעלן שלום 
מיט ישראל איז זיכער שװאַכער געװאָרן, אין רעזולטאַט פון דער פיינט- 
לעכער פּאָזיציע, װאָס דער קאָמוניסטישער סעקטאָר האָט פאַרנומען לגבי 
ישראל, 

אויך די מלחמה"שטימונגען אין די אַראַבישע לענדער, דער רוף צו 
דער צווייטער רונדע, זענען איצט זיכער פאַרשטאַרקט געװאָרן. פון ביידע 
זייטן פון דער צעטיילטער וועלט, קאָקעטירט מען מיט די אַראַבישע מדי- 
נות. ענגלאַנד ליפערט זיי געווער, און פון אַמעריקע זענען דאָ צוזאָגן אויף 
געווער. איז איצט געקומען דער סאָװיעטן-פאַרבאַנד, און פאַרנעמט זיך 
אױיסצוקאַנקורירן די אַראַבישע לענדער פון דעם צד שכנגד. איז פאַר װאָס 
זאָלן די אַראַבישע מדינות נישט װערן האָפערדיק און נישט אָנהייבן צו 
טראַכטן וועגן אַ צווייטער רונדע קעגן ישראל? 

וועלכע אויפגאַבעס ליגן איצט אויף אונדז, יידן אין דער פרייער 
וועלט ? אוודאי דאַרפן מיר פּראָטעסטירן, און אונדזער פּראָטעסט דאַרף זיין 
שטאַרקער וי עס איז געקומען צום אויסדרוק אין יידישן לעבן ביז איצט, 
עס זעט אויס, אַז דער קלאַפּ װאָס מאָסקװע האָט געגעבן דעם יידישן פאָלק, 
האָט אונדז פּרעטשמעליעט, און אַ געפיל פון הילפלאָזיקייט האָט אַרומגץ- 
נומען גרויסע טיילן פון אונדז. אָבער עס איז שוין צייט, אַז מיר זאָלן זען 
די געפאַרן אין זייער פולן פאַרנעם, און אַז עס זאָל זיין קלאָר, אַז דאָ 
האַנדלט זיך נישט אין קיין אײינמאָליקן קלאַפּ, װאָס די קאָמוניסטישע וועלט 
האָט געגעבן אונדזער פאָלק און מדינת ישראל, נאָר אַז מיר געפינען זיך 
אין אַ דויערנדיקער סיטואַציע, און מיר קאָנען דערװואַרטן קלאַפּ נאָך קלאַפּ, 
אי אין דער סאָוויעטישער וופלט גופא און אי מצד איר קעגן מדינת ישראל. 
מדינת ישראל װעט זיכער רעאַגירן אינערהאַלב און אַרום אירע גרץ- 
נעצן און אויף דער טריבונע פון דער יויען, צו פאַרטײידיקן איר זיכערקייט 
און אירע פּאָליטישע פּאָזיציעס אין דער וועלט. אָבער אויך מיר יידן אין די 
תפוצות האָבן איצט אויף זיך די היסטאָרישע אויפגאַבע צוצוטראָגן אונדזער 
חלק אין דעם קאַמף פאַר דער זיכערקייט פון מדינת ישראל און פאַר אונ- 
דזער פאָלקס-עקזיסטענץ. די דאָזיקע אויפגאַכע װעלן מיר נישט דערפילן 
אַפילו מיט די גרעסטע פּראָטעסט-באַװעגונגען, וועלכע זענען אוודאי נויטיק, 
אונדזער הײליקסטע פליכט איז איצט צו מאָביליזירן די גרעסטע מאַטע- 
ריעלע הילף פאַר מדינת ישראל. מיר האָבן באַװיזן אין 1947 און 1948, 
ווען די יידישע מדינה איז געשטאַנען אין דירעקטן קאַמף פאַר איר עקזיס- 
טענץ און זיכערקייט, צו מאָביליזירן גרויסע פינאַנציעלע מיטלען, וועלכע 
האָבן אָן שום ספק געהאָלפן מדינת ישראל אַרױסצוקומען זיגרייך פון דער 
מלחמה. אויך איצט טאָרן מיר נישט איבערלאָזן ישראל אַליין זיך צו ראַנג- 
לען מיט די נייע געפאַרן וועלכע לויערן אויף איר, און וועלכע פאָדערן פון 
איר באַפעלקערונג גרויסע קרבנות. מיר מוזן איר העלפן טראָגן אַלע אירע 
לאַסטן, סיי פּאָליטישע און סיי עקאָנאָמישע. 
דאָס יידישע לעבן איבער גאָר דער װעלט דאַרף איצט וערן פול- 
שטענדיק מאָביליזירט, סיי פאַר פּאָליטישער אַקציע און סיי און דער עיקר, 
צו שאַפן די נויטיקע מאַטעריעלע מיטלען, װאָס זאָלן באַפרײיען ישראל פון 
אירע אינערלעכע עקאָנאָמישע נויטן, פאַרזיכערן איר עקזיסטענץ און מאַכן 
פאַר איר מעגלעך אָנצופירן מיט דער רעטונגס-אַרבעט, װאָס שטייט ווידער 
אויפן טאָג-אָרדענונג פון אונדזער פאָלקס-לעבן. 
מערץ 1953 

דער נס פֿון מאָסקוע 


די ידיעה וועגן דער באַפרייונג פון די מאָסקװער דאָקטױירים, מיט 
דער פעסטשטעלונג, אַז זיי זענען אומשולדיק, האָט עלעקטריזירט די גאַנצע 
וועלט, און מיט רעכט אַרויסגערופן גרויס פרייד אין יידישן לעבן אַ נס 
איז געשען, האָבן יידן זיך געזאָגט איינער דעם צוייטן. אַ נס, ווייל דאָס 
איז דאָס ערשטע מאָל אין דער געשיכטע פון סאָװויעטישן רעזשים, װאָס 
אַזױנס איז געשען. צום ערשטן מאָל זענען אַרעסטירטע אויף אַ באַשול- 
דיקונג פון האָבן באַגאַנגען די שוידערלעכסטע פאַרברעכנס פון מאָרד, 
שפּיאָנאַזש און פאַרראַט, באַפרײיט געװאָרן, שוין נאָך אַ מישפּט און שוין נאָך 
דעם וי זיי האָבן זיך מודה געווען אין אַלע באַשולדיקונגען, וועלכע זענען 
געמאַכט געװאָרן קעגן זיי. צוזאַמען מיט זייער באַפּרײוּנג איז אויך צום 
ערשטן מאָל צוגעגעבן געװאָרן, אַז זי זענען לכתחילה פאַלש באַשולדיקט 
געװאָרן, אַז פאַראַנטװאָרטלעך פאַר אָט דעם שוידערלעכן בלבול זענען די 
העכסטע באַאַמטע פון דעם זיכערקייטס-מיניסטעריום, וועלכע זענען דער- 
פאַר אַרעסטירט און שוין פאַרמישפּט געװאָרן, 

עס איז באמת צו רייבן זיך די אויגן ווען מען לייענט אין דער ,פּראַװו" 
דאַ?, אַז מען האָט דורך אומלעגאַלע און אומדערלאָזבאַרע מיטלען געצווונ- 
גען די באַשולדיקטע זיך מודה צו זיין. אָדער אַזאַ ציטאַט וועגן ריומין, דער 
געוועזענער געהילף-מיניסטער פון שטאַט-זיכערקײיט : ,די נידערטרעכטיקע 
אַװאַנטוריסטן פון דעם טיפּ פון ריומין, דורך זייער פאַבריצירטער אונטער- 
זוכונג, האָבן זיך פאַרמאָסטן אויפצובלאָזן אין דער סאָוויעטישער געזעל- 
שאַפט, װאָס איז געשלאָסן דורך נאָרמאַלער און פּאָליטישער אייניקייט און 
אידייען פון פּראָלעטאַרישן אינטערנאַציאָנאַליזם, געפילן פון נאַציאָנאַלע 
אַנטאַגאָניזמען (אונטערשטרייכונג אונדזערע), וועלכע זענען ווילד-פרעמד 
דער סאַציאַליסטישער אידעאָלאָגיץ". 

אין דעם זעלבן לייט-אַרטיקל אין ,פּראַװדאַ" ווערט אויך רעהאַבילי- 
טירט שלמה מיכאָעלס. עס װערט דאָרט געזאָגט: ,עס איז, למשל, פעסט- 
געשטעלט געװאָרן, דורך פאָרזיכטיקער אונטערזוכונג, אַז אויף דעם אופן 
איז די אָרנטלעכע געזעלשאַפטלעכע פיגור פון פאָלקס-אַרטיסט פון פ.ס.ס.ר,, 
שלמה מיכאָעלס, פאַלש באַשולדיקט געװאָרן". 

מיר האָבן אין דעם ערשטן געבראַכטן ציטאַט פון דער , פּראַװודאַ" אונ" 
טערגעשטראָכן דעם אויסדרוק, ,געפילן פון נאַציאָנאַלע אַנטאַגאָניזמען. אַ 
ריכטיקערער אויסדרוק דערפאַר װאָלט געווען, אַנטיייידישע געפילן. מיר 
זענען זיכער, אַז מען האָט דאָ טאַקע געמיינט דאָס לעצטע, וייל אין דעם 
גאַנצן פאַרלױיף אין די לעצטע חדשים, אי אַרום דער דאָקטוירים-אַפערע, 
און אי אַרום אַנדערע באַשולדיקונגען, זענען בכיוון אונטערגעשטראָכן גע 
װאָרן די יידישע נעמען פון די באַשולדיקטע. מיר רעדן שוין נישט פון 
דעם פאַרזוך, װאָס עס איז געמאַכט געװאָרן צו פאַרבינדן די באַשולדיקטע 
מיט --- און זיי מאַכן פאַר אַגענטן -- דער ציוניסטישער װעלט-אָרגאַניזאַי 
ציע און פון ,דזשוינט". 

האָבן מיר נישט, אין אונדזער איצטיקן געמיט-צושטאַנד, בדעה צו 
האָבן טענות, פאַר װאָס מען האָט נישט אָנגערופן דאָס קינד ביים נאָמען 
זאָל זיין װוי די ,פּראַװדאַ" האָט דאָס געזאָגט. פאַר דער װעלט איז קלאָר, 
אַז דער גאַנצער ענין איז געווען און איז פאַרבונדן מיט דער יידן-פראַגע. 
דער מענדל בייליס סוף פון דעם פּראָצעס פון די מאָסקװער דאָקטױירים 
מאַכט אויך קלאָר דעם כאַראַקטער פון די באַשולדיקונגען, וועלכע זענען 
געמאַכט געװאָרן במשך פון די לעצטע חדשים אין סאָװויעטן-פאַרבאַנד און 
אין די אַנדערע לענדער פון איר אָרביטע אויפן חשבון פון דעם ציוניזם, 
פון דער ציוניסטישער װעלט-אָרגאַניזאַציע און פון דעם ,דזשוינט". אמת, 
די דאָזיקע באַשולדיקונגען זענען אָפיציעל נאָך נישט צוריקגעצויגן גע- 
װאָרן, מצד די סאָוויעטישע מאַכטפאַקטאָרן, וי זיי האָבן דאָס געטאָן, װאָס 
שייך די דאָקטוירים גופא. און אויב מאָסקװע יל באמת רעהאַביליטירן 
איר יוסטיץירעזשים, איז זי מחויב אויך די דאָזיקע באַשולדיקונג צוריק- 
צוציען. 

גערעכטיקייט איז נישט צעטיײילבאַר. עס טאָר נישט בלייבן די נאַציאָ- 
נאַלע עוולה, װאָס עס איז באַגאַנגען געװאָרן לגבי דעם יידישן פאָלק אין 
סאָװיעטן-פאַרבאַנד, סיי אין שייכות מיט דער דאָקטױירים-אַפערע און סיי 
בכלל. דער כוח, װאָס האָט מעגלעך געמאַכט פאַר די איצטיקע מאַכטפאַק- 
טאָרן אין סאָװויעטן-פאַרבאַנד אַליין אויפצודעקן אַזאַ טוגקעלן אַספּעקט פון 
איר רעזשים, דאַרף זיי באַװעגן גוט צו מאַכן די גאַנצע עוולה, װאָס דאָס 
יידישע פאָלק האָט פון סאָװויעטן-פאַרבאַנד. אין װאָס אונדזער נאַציאָנאַלע 
עוולה באַשטײט דאַרפן מיר נישט דעטאַליזירן, 

די גאַנצע וועלט שפּעקולירט וועגן דער באַדייטונג פון די דראַמאַ- 
טישע געשעענישן אין מאָסקװע. און דאָס װאָס סע איז געשען אין מאָסקװע 
האָט שוין אויך געהאַט אָפּקלאַנגען אין די אַנדערע קאָמוניסטישע לענדער. 

װאָס באַדײט דאָס אַלץ -- פרעגט אַן איבערראַשטע װעלט? װאָס פאַר אַ 
שייכות האָט עס מיט די טענער ועלכע קומען פון מאָסקװע בכלל אויף 
דער אינטערנאַציאָנאַלער אַרענע ? 

אַז עס איז דאָ אַ שייכות צווישן דעם אױסגאַנג פון דער דאָקטוירים- 
אַפערע און דעם נייעם טאָן, װאָס דער סאָוויעטן-פאַרבאַנד האָט בכלל אָנ- 
געשלאָגן אין די לעצטע װאָכן --- וועגן דעם קאָן קיין ספק נישט זיין, 

בעת מיר שרייבן די שורות, האָבן זיך צוריק אָנגעהויבן די פאַרהאַנד- 
לונגען וועגן אַ װאָפּנשטילשטאַנד אין קאָרעאַ. פון די ערשטע באַריכטן איז 
באַרעכטיקט די האָפענונג, אַז דאָס מאָל גייט עס טאַקע צו אַ װאָפנשטיל- 
שטאַנד און ממילא צו אַן אָפּשטעל פון דער מלחמה אין קאָרעאַ. אויך אין 
דער יודען זענען געװאָרן פריינדלעכער די באַציָונגען צװישן די דיפּלאָ- 
מאַטן פון ביידע צדדים. אויף דעם זאָגט עדות די גיכע פאַרשטענדיקונג 
װאָס עס איז דערגרייכט געװאָרן בנוגע דעם נאָכפאָלגער פון טריגווע לי, 
צום אַמט פון גענעראַל-סעקרעטאַר. און בכלל, ווערט דערציילט, אומעטום, 
אין מאָסקװע און אין בערלין און אין פּאַריז און אין לאָנדאָן און אין ניו- 
יאָרק, האָבן זיך אָנגעהויבן צו באַגעגענען די פאַרטרעטער פון סאָװויעטן- 
פאַרבאַנד מיט די פאַרטרעטער פון דער מערב-וועלט אויף אַן אומגעהויער- 
פריינדלעכן אופן --- עפּעס, װאָס איז זינט דעם סוף פון דער לעצטער 
מלחמה נישט געשען. 

אָט די אַלע געשעענישן, ווילן מיר האָפן און גלייבן, זענען אַן אָנזאָג 
פון אַ װענדפּונקט אין די באַציונגען וועלכע האָבן כאַראַקטעריזירט די 
קאַלטע מלחמה אין דער װעלט. דער דאָזיקער אָנזאָג דאַרף אויסגענוצט 
ווערן מיט אַ פולן פאַרנעם. אין קאָן שטייט די עקזיסטענץ פון דער גאַנ- 
צער מענטשהייט. די פאַראַנטװאָרטלעכקײט פון ביידע צדדים איז דעריבער 
אַ היסטאָרישע --- צו זוכן אַלע וועגן און צו טאָן אַלצדינג כדי אויסצומיידן 
אַ דריטע וועלט-מלחמה, 

און װאָס שייך אונדזער יידישן טייל, װאָס הענגט איצט אויך אויף 
דער װאָגשאָל, נויטיקט זיך אויך שטאַטסמענערישקײיט פון דער העכסטער 
מדרגה אין יידישן לעבן בכלל און דער עיקר אין מדינת ישראל, 

מיר זאָגן, דער עיקר אין ישראל, ווייל צום ערשטן מאָל אין צויי 
טויזנט יאָר האָט דאָס יידישע פאָלק אַ מלוכהשן אינסטרומענט עס צו רע" 
פּרעזענטירן אויף דער אינטערנאַציאָנאַלער אַרענע, ווען זיינע גורל-פראַגעס 
שטייען אויף דער טאָג-אָרדענונג. אין אַזאַ מאָמענט דאַרפן אָפּטרעטן פּאַר- 
טייאישע אידעאָלאָגיעס און איינשטעלונגען, און עס דאַרף קומען צום אויט- 

אַ געזעלשאַפּטלעכער שפֿאַציר 


פאַר אונדז יידן איז דאָס, װאָס עס איז געשען אין מאָסקװע אין שייכות 
מיט די דאָקטוירים אַ יובל-מאָמענט. און אין יובל-מאָמענטן פּאַסט זיך נישט 
צו מאַכן צו פיל חשבונות. מיר זענען אָבער נישט אַזעלכע צדיקים, אַז מיר 
זאָלן זיך קאָנען אָפּזאָגן פון מאַכן אַ שטיקל חשבון מיט די היגע יידישע 
קאָמוניסטן און מיט זייער אָרגאַן, די ,מאָרגן-פרייהייט". 

אויב פאַר יידן בכלל איז די באַפרײונג פון די מאָסקװער דאָקטױירים 
געווען אַ פריידיקע ידיעה, איז דאָס, זענען מיר זיכער, געקומען צו די 
שרייבער אין דער ,מאָרגן-פרייהייט" וי אַ דונער פון הימל, 

װוי אַזױ קאָנען איצט אָט די מענטשן זיך איינער דעם צווייטן אָנקוקן ? 
אָבער, דער עיקר, וי אַזױ קאָנען זיי לעבן מיט זייער אייגענעם געוויסן ? 

אָבער נישט געזאָרגט, לויט דער דערפאַרונג, װאָס מיר האָבן מיט די 
װאָרטזאָגערס אין דער ;מאָרגן-פרייהייט", קאָנען מיר פאָרױיסזאָגן, אַז 
לאַנג פּריטשמעליעט וועלן זיי נישט בלייבן. זייער קאַפּאַציטעט אַריבערצו" 
גיין אַזעלכע געשעענישן וי די אַרום די מאָסקװער דאָקטוירים, פּונקט וי 
עס װאָלט גאָרנישט געשען צו זייער ,װאָרט פון אמת", איז ממש גרענעצ- 
לאָז. מיט דעם זעלבן קופּערנעם שטערן זענען זיי בכוח היינט צו דער- 
קלערן פאַר ווייס דאָס, װאָס זיי האָבן ערשט נעכטן באַצײיכנט וי שװאַרץ, 

אָט נעכטן איז שלמה מיכאָעלס געווען אַ שפּיאָן און אַ פאַררעטער, 
אַן אַגענט פון ,דזשוינט" און פון דער ציוניסטישער װעלט-אָרגאַניזאַציע, אַ 
פאַרמיטלער, װאָס האָט געבראַכט אינסטרוקציעס צו די מאָסקװער דאָק- 
טוירים צו פאַרסמען זשדאַנאָװן, ערשט מיט 24 שעה פריער זענען די 
מאָסקװער דאָקטוירים געווען די ערגסטע מנובלים, די גרעסטע פאַרברע- 
כערס, פאַרגיפטער און מערדער, מאָנסטער-מענטשן. 

היינט איז שלמה מיכאָעלס אַן אומשולדיקער מענטש, אַ פאַלשיבאַ- 
שולדיקטער, און די דאָקטוירים זענען בלויז אומשולדיקע קרבנות פון אַנ- 
דערע אאַגענטן פון פרעמדע מאַכטן? 

זענען מיר זיך מודה, אַז נאָרמאַל טראַכטן מיר ועגן שװערערע 
שטראָפן פאַר די דאָזיקע מענטשן פון דער ,מאָרגן-פרייהייט", וי די שטראָף, 
װאָס מיר װאָלטן איצט אויף זיי אַרופגעלײגט. ווען מיר װאָלטן געהאַט די 
מאַכט דערויף, װאָלטן מיר זיי פאַרמישפּט צו לייענען אין דער עפנטלעכ- 

קייט, דריי מאָל אַ טאָג, במשך פון 20 טעג, זייערע אַרטיקלען, װוּ זיי האָבן 
באַרעכטיקט אַלץ װאָס עס איז געזאָגט געװאָרן אויפן חשבון פון די מאָס- 
קווער דאָקטוירים, דער ציוניסטישער אָרגאַניזאַציע, דעם ,דזשוינט" און 
זייער אייגענעם שלמה מיכאָעלס. 

אַ צו מילדע שטראָף? נו, מיר לעבן דאָך אין אַמנעסטיע-טעג איצט, 


8 


די שרייבער פון דער ,מאָרגן-פרייהייט" װעלן אונדז מוזן מוחל זיין, 
װאָס אויף אונדזער געזעלשאַפטלעכן שפּאַציר זענען מיר זיי מווג אין 
אונדזערע היינטיקע נאָטיצן מיט אַ גרופּע פון שרייבער און אַקטיאָרן, ווצל- 
כע האָבן פאַרעפנטלעכט אַ דערקלערונג, פאַרטיידיקנדיק סענאַטאָר מעק- 
אַרטין. דער שידוך פּאַסט זיך. 

מיר האָבן נישט געזען דעם פולן טעקסט פון דער דערקלערונג פון 
מעקאַרטיס פאַרטיידיקונג. די ,ניו-יאָרק טיימס" האָט געבראַכט בלויז קור- 
צע אויסצוגן דערפון. לויט זיי קומט אויס, אַז מעקאַרטיס פאַרטיידיקער 
האַלטן, אַז ער װערט געקריוודעט אין דער אַמעריקאַנער פּרעסע בכלל, 
פאַרשטייט זיך, אַז די טענה זייערע איז נישט אויפן חשבון פון דעם ליבעי 
ראַלן טייל פון דער פּרעסע. אויף אָט דעם טייל, וייזט אויס, האָבן זי 
נישט די מינדסטע האָפענונג, אַז מעקאַרטי זאָל דאָרט קריגן אַ געהעריקע 
אָפּשאַצונג, װוי ער, לויט זיי, פאַרדינט, די טענה איז געװוענדט דווקא צו 
דער קאָנסערװאַטיווער פּרעסע װאָס אַפילו פאַר איר זענען מעקאַרטי, אי 
וי אַ פּערזאָן, אי װוי אַ געזעלשאַפטלעכע פיגור, און, דער עיקר, זיינע מע" 
טאָדן, נישט אָננעמבאַר, 

דער פאַרזוך אַװעקצושטעלן מעקאַרטין וי אַ באַעװולטן און שיעור 
נישט וי אַ קרבן פון דער אַמעריקאַנער פּרעסע -- אַ פאַרזוך װאָס קומט 
בולט צום אויסדרוק אין דער דערקלערונג --- איז באמת אַ חוצפּה. װאָלטן 
דאָס געטאָן בלויז ,פּאָליטישנס", װאָלט דאָס נאָך געװען צו דערלידן. 
אָבער ווען מען לייענט די רשימה פון דער גרופּע, אין וועלכער עס געפינען 
זיך אָנגעזעענע שרייבער און אַקטיאָרן -- אויך אַ רב איז דאָ איף אַ 
רפואה, הרב מעקס מעריט פון לאָס אַנדזשעלעס, און אַפּילו אַן אַמאָליקער 
סאָציאַליסט איז דאָרט פאַראַן --- דאַן ווערט באמת טרויעריק אויפן האַרצן. 

און דאָס סאַמע נידעריקסטע אין דער דערקלערונג איז די פאַרטיי- 
דיקונג פון מעקאַרטיס מעטאָדן --- מעטאָדן, װאָס ווערן צוריקגעוויזן אַפילו 
פון יעדן אָנשטענדיקן קאָנסערװאַטיוון מענטש, און װאָס ווערט פאַראור- 
טיילט דורך כמעט דער גאַנצער אַמעריקאַנער פּרעסע, 

דער פאַקט, װאָס אָנגעזעענע שרייבער און אַקטיאָרן זענען אַרונטער" 
געפאַלן דער השפּעה פון מעקאַרטיזם, שטרייכט אונטער, אַז די געפאַר- 
מעקאַרטי װאַקסט כסדר. און לאָמיר זיך נישט נאַרן: פאַר יעדן איינעם פון 
די 28 וועלכע האָבן אונטערגעשריבן די דערקלערונג, זענען זיכער דאָ 
צענדליקער, װאָס האָבן נישט נאָר שלום געמאַכט מיט מעקאַרטין, נאָר 
זענען גרייט אים נאָכצוגין, 

מיר האָבן דאָ אַ זייער טרויעריקע דערשיינונג פון אונדזער צייט. 
אָנשטאָט דעם, אַז שרייבער און אַקטיאָרן, װאָס זייער באַרוף באַצײיכנט זי 
וי טרעגער פון קולטור, זאָלן זיין צוישן די הייסטע אָפּהיטער פון מענטש- 
לעכער רעכט און ווירדע, ווערן זיי גאָר די פאַרטײידיקער פון אַ כוח אין 
לאַנד, װאָס פאַרמעסט זיך אָפּצושאַפן מענטשלעכע רעכט און ווירדע בכלל, 

אַפּריל 1953 


סטאַלינס דעטראַניזירונג 


די סטאַלין:דראַמע וי זי ווערט איצט סצעניזירט אין דעם סאָװויעטן- 
פאַרבאַנד און פאַר דער וועלט בכלל, איז נאָך נישט פונאַנדערגעװויקלט גע- 
װאָרן אין איר פולן פאַרנעם. גאַנצע דריי יאָר -- זינט סטאַלין איז גע- 
שטאָרבן -- האָבן געדויערט די צוגרייטונגען איידער דער ערשטער פאָר- 
האַנג איז אויפגעהויבן געװאָרן אויף דעם דעטראָניזירונג פּראָצעס פון 
סטאַלינען. אָבער הגם ס'איז נישט שווער זיך אָנצושטױסן, װאָס עס זענען 
די צילן פון די מחברים פון דער סטאַלין-דראַמע, האָט מען דער װעלט 
דערװײַל בלויז געוויזן שטיקלעך און ברעקלעך פון איר, 

אמת, גלייך נאָך סטאַלינס טויט זענען געקומען צום אויסדרוק בולטע 
סימנים, וועלכע האָבן אָנגעזאָגט דער וועלט, אַז זיינע יורשים האָבן נישט 
בדעה אים איבערצולאָזן אויף זיין פּעדעסטאַל. די לאָזונג פון קאָלעקטיווער 
אָנפירונג, װאָס איז פּראָקלאַמירט געװאָרן װי אַ הײיליקער געבאָט, האָט ביי 
אַפילו דעם בלינדסטן אַבערגלױבער אַרונטערגעריסן סטאַלינס אַליין-הער- 
שאַפט און דיקטאַטור אין סאָװיעטן-פאַרבאַנד גופא און אין דער קאָמוניס- 
טישער באַוועגונג בכלל, דערנאָך זענען געקומען סיסטעמאַטיש אַ ריי אַנ- 
דערע האַנדלונגען מצד סטאַלינס יורשים אין די מאַכט-פּאָזיציעס אין 
ראַטן-פאַרבאַנד, וועלכע האָבן קלאָר געמאַכט, אַז זיי האָבן נישט בדעה 

לאָזן סטאַלינען ווערן אַ צווייטן לענין אין זכרון פון רוסישן פאָלק און אין 
דער ליטעראַטור פון דער קאָמוניסטישער באַװעגונג. 

אָבער עס דאַרף געזאָגט װערן, אַז טראָץ דעם אַלעמען אין די קאָנ- 
צענטרירטע אַטאַקע װאָס װערט געמאַכט, אי אין רוסלאַנד, אי אין די 
קאָמוניסטישע פּאַרטײען אויסער איר, אויף סטאַלינען פּערזענלעך און 
אויף זיין רעזשים, געקומען אומדערװואַרט. אָבער װאָס עס זאָלן נישט זיין 
די מאָטיוון דערפאַר איז די דעגראַדירונג פון דעם סטאַליניזם און סטאַלין- 
קולט אַ היסטאָרישע געשעעניש װאָס אין פּאָטענץ פאַרמאָגט זי גרויסע 
פּאָזיטיווע װערטן פאַר דער אַרבעטערשאַפט, | 

דער אומדערװאַרטעטער מאָמענט אין דער דאָזיקער געשעעניש 
װאָרצלט אין דעם פאַקט, װאָס סטאַלינס אַרונטעררײיסערס זענען זיינע נאַ- 
ענטסטע מיטאַרבעטער און אַרויסהעלפער. די וועלט, און אין דער ערשטער 
ריי די פון אונדז, וועלכע האָבן נאָך ביי סטאַלינס לעבן געזען ביי אים אָט 
די אַלע אייגנשאַפטן װאָס כרושטשעוו און בולגאַנין װאַרפן איצט אויף זיין 
חשבון, האָבן אַ רעכט צו שטעלן די איצטיקע קאָמוניסטישע רעפאָרמירער 
אַ סך ביטערע פראַגן. אַ בעל-תשובה, אויב ער איז אַן אמתער בעל-תשובה, 
איז טאַקע באַרעכטיקט צו אַ סך פאַרשטענדעניש, אָבער מיט קיין שום 
באַגריף פון מאָראַל קומט אים נישט קיין הערשאַפּט-פּאָזיציעס אין דער 
געזעלשאַפּט. דעריבער מוזן מיר זאָגן, אַז ס'איז, מילד גערעדט, פּריקרע 
דאָס איצטיקע קלאַפּן חטאתי אין סטאַלינס ברוסט, מצד די וועלכע האָבן 
יאָרן לאַנג געזונגען הללויה צו אים, און נישט נאָר גוטגעהייסן אַלע זיינע 
רשעותן, נאָר אויך געווען זיינע אַקטיװוסטע אויספירער. דערווייל איז נאָך 
נישטאָ קיין שום גרונט צו גלויבן די כרושטשעווס, אַז זיי ועלן ענדגילטיק 
פאַרװאַרפן דעם סטאַליניסטישן וועג און דעם סטאַליניסטישן מעטאָד, 

די פון אונדז, אין דער אַרבעטערשאַפט, וועלכע האָבן שוין לאַנג צו- 
ריק דערקענט דעם סטאַליניזם און סטאַלינען גופא אין זיין אמתער גע" 
שטאַלט, האָבן שטענדיק געגלויבט, אַז זיין סוף אין דער געשיכטע ועט זיין 
אַזאַ װי עס קומט אַן אוזורפּאַטאָר און פאַרקרימער פון אַ גרויסער אידייע. 
אָבער מיר האָבן געהאַלטן און האַלטן, אַז דעם חשבון איבער אַזעלכע פיגורן 
וי סטאַלין איז מאָראַליש באַרעכטיקט צו מאַכן בלויז דער וועמעס געוויסן 
ס'איז נישט באַפּלעקט דורך דער זעלבער זינד. 

דער פּראָצעס פון דער דעטראָניזירונג פון סטאַלינען װי ער וערט 
פונאַנדערגעװויקלט אין ראַטנפאַרבאַנד און אין דער קאָמוניסטישער באַווץ- 
גונג בכלל, קאָן זיך דאָך נישט באַגרענעצן צו אַן אויסווירקונג אויף סטאַ- 
לינס אָרט אין דער געשיכטע און װאָס שייך זיין זכר אין סאָװיעטן-פאַר- 

באַנד. האָט סטאַלין פאַרקרימט דעם וועג פון דעם אָקטאָבער בלויז װאָס 
שייך דעם געזעלשאַפּטלעכן לעבן אין דעם סאָװויעטן-פאַרבאַנד? האָט ער 
בלויז געזינדיקט דורך זיינע רשעותן כלפּי דעם רוסישן פאָלק און דער 
רוסישער קאָמוניסטישער פּאַרטײ און אירע װעטעראַנען? און װאָס איז 
בנוגע דער אויסווירקונג פון דעם סטאַליניזם אויף דער אויסערלעכער פּאָ- 
ליטיק פון דעם סאָװויעטן-פאַרבאַנד און ממילא אויף דער מענטשהייט בכלל ? 
אין װאָסער ליכט דערשיינט איצט, למשל, דער סטאַלין-היטלער-אָפּמאַך ? 
אָט אַזעלכע און אַנדערע אומצאָליקע פראַגן פון נישט קיין קלענערן באַ- 
דייט מוזן איצט אויפקומען און מאָנען זייערע ענטפערס -- ענטפערס וועל- 
כע קאָנען זיין בלויז טראַגיש פאַר אָט די אַלע, וועלכע האָבן בלינד נאָכגע- 
פאָלגט דעם סטאַלין-רעזשים, 

אַ באַזונדער חשבון האָט דאָס יידישע פאָלק אין דעם טרױיעריקן 
סטאַלין-קאַפּיטל. צוישן אַלע זיינע אייגנשאַפטן וי אַ דעספּאָט, װאָס זיינע 
אייגענע יורשים שרייבן אים איצט צו, ווערט אויך דערמאָנט זיין אַנטיסע- 
מיטיזם. די טראַגישע געשיכטע פון יידישן לעבן אין סאָװיעטן-פאַרבאַנד 
און דער איצטיקער געזעלשאַפטלעכער מצב פון רוסישן יידנטום האָט דורך 
דער אָפיציעלער באַשולדיקונג פון אַנטיסעמיטיזם געקראָגן אַ נייע באַלױכ- 
טונג .די כלומרשטע לייזונג פון דער יידן-פראַגע אין ראַטנפאַרבאַנד, מיט 
וועלכע די קאָמוניסטן בכלל און, צו זייער שאַנדע די יידישע קאָמוניסטן 
בפרט, האָבן זיך טאָג-טעגלעך באַרימט איז גאָר געווען דער פּראָדוקט פון 
סטאַלינס אַנטיסעמיטישער באַציונג צום יידישן פאָלק. אַזױ און נישט אַנ- 
ז'ערש קאָן זיין דער געשיכטלעכער אויספיר, 

און אוודאי האָבן מיר אַ רעכט מיט דער גאַנצער קאַטעגאָרישקײט 
צו פרעגן די איצטיקע װאָרטזאָגער פון דעם סאָװיעטן-פאַרבאַנד: װוּ איז 
דער קאָרעקטיוו איבער סטאַלינס באַציונג צום יידישן פאָלק בכלל און 
צום רוסישן יידנטום בפרט? וויפל אמת איז דאָ אין דער פּראָקלאַמירונג 
פון אַ נייעם גייסט און פון מער דעמאָקראַטיע און מענטשלעכקייט אין דעם 
סאָװיעטן-פאַרבאַנד אויב דאָס ווערט נישט באַגלײט דורך געבן דעם רוסישן 
יידנטום די פולע רעכט זיך אויסצולעבן וי אַ טייל פון דעם יידישן פאָלק, 

מיט דער זעלבער שאַרפקייט שטייט די פראַגע װאָס שייך דער פּאַלי- 
טיק פון דעם סאָוויעטישן בלאָק בנוגע מדינת ישראל. אויף דעם דאָזיקן 
געביט זעען מיר אַ פאַרערגערונג. די ליפערונג פון געווער צו די אַראַבישע 
רעאַקציאָנערע דיקטאַטורן מאַכן דווקא די ,,בעלי-תשובה", די כרושטשעווס 

און בולגאַנינס. אין מויל פון אַ מלחמה-הענדלער קלינגט שטענדיק פֿאַלש 
רייד וועגן שלום און יושר, 


וויפל די איצטיקע װאָרטזאָגער פון דעם סאָװיעטן-פאַרבאַנד זאָלן 
זיך נישט װאַשן פון דעם בלוט, װאָס סטאַלין האָט פאַרגאָסן, װעלן זי קיין 
מאָל נישט ווערן ריין. דער סטאַלין-רעזשים, אויב ער איז געוען אַזאַ װי 
זיינע נאָכפאָלגער אַלין באַצײכענען אים איצט, האָט אַרױפגעלײגט זיין 
חתימה אויף די כלומרשטע רעפאָרמירער פון דעם רעזשים. די כרושטשעווס 
און בולגאַנינס און מיט זיי די גאַנצע פּלעיאַדע פון קאָמוניסטישע פירער אין 
דער וועלט קאָנען זיך אַזױ לייכט נישט באַפּרײיען פון זייער פאַראַנטװאָרט- 
לעכקייט פאַר אַלצדינג, װאָס עס איז געשען אונטער סטאַלינס רעזשים. 
דער ספּעקטאַקל פון ווידויים, װאָס נעמט איצט אַרום די גאַנצע קאָמוניס- 
טישע באַװועגונג אין פאַרשײידענע לענדער און איר פּרעסע, איז נישט איבער- 
צייגנדיק. דאָס איז נישט דאָס ערשטע מאָל ווען פון טאָג איז געװאָרן נאַכט 
און קאַפּױער אין דער קאָמוניסטישער באַוועגונג. דער איצטיקער פאֵַל 
איז אפשר, װאָס שייך דער אינערלעכער קאָמוניסטישער סטרוקטור, דער 
דראַסטישער, אָבער אין קיין שום פאַל נישט דער פאַראיינצלטער פאַל. אין 
אָט דעם ליכט דאַרף געזען ווערן די איצטיקע ראָל פון, למשל, די היגע 
קאָמוניסטן אין דער אַנטי-סטאַלין-דראַמע. 
אַפּריל 1956 


די לעקציע זשוקאָװו 


דאָס אַראָפּזעצן פון מאַרשאַל זשוקאָוו האָט ווידער דעמאָנסטרירט, אַז 
די פירערשאַפט פון דעם רעזשים אין סאָװויעטן-פאַרבאַנד האָט זיך נאָך 
נישט סטאַביליזירט. דער געראַנגל פאַר דער צענטראַלער מאַכט-פּאָזיציע 
אין דעם קרעמל זינט סטאַלינס טויט, װי עס קוקט אויס, גייט נאָך אָן. דאָס 
;שיינע פּנים" װאָס סטאַלינס יורשים האָבן אַרױיסגעשטעלט נאָך זיין טויט, 
װאָס האָט צוגעזאָגט, אַז כוח און טעראָר װעלן שוין מער נישט באַגלײטן 
די אײינאָרדענונג פון די פירערשאַפּט-פּאָזיציעס אין דעם סאָװויעטן-פאַר- 
באַנד -- דאָס דאָזיקע ,שיינע פּנים? איז בלויז געווען אַ מאַסקע, װאָס האָט 
באַדאַרפט פאַרדעקן דעם פאַקט, אַז עס איז כמעט געבליבן ביי דעם אַלטן 

מיר זאָגן כמעט, ווייל נאָך דער ליקווידירונג פון בעריאַ און זיינע 
מענטשן אויף דעם אַלטן סטאַליניסטישן אופן, זענען די מעטאָדן פון ליק- 
װידאַציע געװאָרן אַ ביסל ראַפינירטער. מאַלענקאָװו, קאַגאַנאָװיטש, מאָלאָ 
טאָוו און שעפּילאָוו האָבן דאָך דערווייל נישט געטיילט בעריאַס גורל. זי 
זענען בלויז פאַרשיקט געװאָרן. אונדזער דערווייל איז זיך סומך אויף דעם 
װאָס זיכער קאָנען זיי נאָך נישט זיין מיט זייער לעבן. אַ ליאַדע טאָג קאָנען 
זיי גיין דעם זעלבן וועג אויף וועלכן בעריאַ איז געגאַנגען. דאָס װאָס מען 
לאָזט זיי נאָך דערווייל לעבן ערגעץ אין פאַרשיקונג לוינט זיך מסתמא 
כרושטשאָוון און איז נישט קיין רעזולטאַט פון זיין ווייכקייט, אַן אייגנשאַפט 
װאָס איז אים גאַנץ פרעמד, לויט דעם װי די וועלט האָט אים שוין לערנען 
געקענט, 

איצט איז געקומען די רייע פון זשוקאָוו. מיט דער גאַנצער סאַדיס" 
טישקייט, װאָס כאַראַקטעריזירט דיקטאַטאָרן, איז זיין אַראָפּגײין פון דער 
סצענע סצענירט געװאָרן : געשיקט אים אויף אַ וויכטיקער מיסיע צו טיטאָן 
און אַלבאַניע, און אַ שעה נאָך זיין אומקערן זיך, נאָך כלומרשט אַ דערפאָלג- 
רייכער שליחות, איז געקומען די מעלדונג, אַז ער איז פאַרשװוּנדן פון דער 
עפנטלעכקייט. און וי עס איז כאַראַקטעריסטיש אין דער קאָמוניסטישער 
וועלט, האָט מען דערביי נישט נאָר אָנגעגעבן געוויסע זינד זיינע זינט ער 
איז מיט עטלעכע יאָר צוריק עולה לגדולה געװאָרן, נאָר אויך אויפגעמישט 
זיין זינד פון אַ סך יאָרן צוריק און, דער עיקר, בעת דער צווייטער וועלט- 
מלחמה. עס האָט נישט קיין זין, פאַרשטייט זיך, צו פרעגן, נו, אָט די אַלטע 
זינד זיינע זענען דאָך געווען באַקאַנט די גאַנצע צייט און אויב ער איז גע" 
וועזן דאָס װאָס מען באַשולדיקט אים איצט, אַז ער איז געווען, איז פאַר 
װאָס האָט מען אים אַרויפגעפירט צו די העכסטע שטאַפּלען פון מאַכט- 
פּאַזיציעס אין לאַנד ? 

אָטיאָ דעם דאָזיקן קאַפּיטל אין דעם סאָװויעטישן רעזשים פון ליקוי" 
דירן נישט נאָר דעם מענטש, נאָר אויך זיין גאַנצע פאַרגאַנגענהײט, האָט 
כרושטשאָוו געירשנט פון סטאַלינען. און שוין דאָס באַנוצן זיך מיט דער 
דאָזיקער מעטאָדע מצד כרושטשאָוו דערציילט, אַז קיין וועזנטלעכע ענדע- 
רונג אין דעם סאָוויעטישן רעזשים איז נישט געקומען. מען דערציילט, אַז 
אויף דער 0סטער קאָנפערענץ פון דער קאָמוניסטישער פּאַרטײ אין סאָ" 
וויעטן-פאַרבאַנד, האָט כרושטשאָוו בעת זיין רעדע געוויינט, וען ער האָס 
דערציילט וועגן סטאַלינס גרויזאַמקײטן. זיך און זיינע דעמאָלטיקע קאָ- 
לעגן, מאַלענקאָו, קאַגאַנאָװיטש און מאָלאָטאָוו, האָט ער געמאָלן װי סטאַי 
לינט אומבאַהאָלפענע קרבנות, וועלכע האָבן טאָגיטעגלעך געדאַרפט ציטערן 

איבער זייערע אייגענע לעבנס. פון היינט אָן און ווייטער, האָט ער דעמאָלט 
פאַרזיכערט, װועט הערשן אַ דעמאָקראַטישע אָרדענונג אין דער פירערשאַפט 
פון דער פּאַרטײ. קאָלעקטיווע פירערשאַפּט װעט פאַרנעמען דעם אָרט פון 
דעם ,פּערזאָנען-קולט" אין דער פירונג פון לאַנד און דער פּאַרטײ, װאָס 
עס איז געװאָרן פון די דאָזיקע צװזאָגן, ווייסן מיר שוין. פּונקט װי סטאַלין, 
| נוצט אויס כרושטשאָוו פּאָטענציעלע קאָנקורענטן אין דער היעראַרכיע אין 
קרעמל. אַזױ האָט ער אויסגענוצט מאַלענקאָװון, מאָלאָטאָװן, קאַגאַנאָװיטשן 
און זשוקאָוון קעגן בעריאַן. שפּעטער, האָבן אים געהאָלפן זשוקאָוו, קאַגאַ- 
נאָװיטש און מאָלאָטאָוו קעגן מאַלענקאָוו. דערנאָך האָט ער זיך אָנגעשפּאַרט 
אויף זשוקאָוון אין זיין קאַמף קעגן מאָלאָטאָון און קאַגאַנאָװיטשן. און איצט, 
אַז דער מור, זשוקאָוו, האָט שוין אָפּגעטאָן זיינס, איז אַראָפּ מיט אים, 
זאָלן אונדזערע לייענער נישט מאַכן קיין טעות : מיר באַוויינען דאָ 
נישט זשוקאָווס דאָליע און מיר האָבן נישט קיין צער איבער דעם גורל 
נישט פון בעריאַ און נישט פון מאָלאָטאָוו, און פון די אַנדערע, און אַפילן 
נישט פון קאַגאַנאָװיטשן, װאָס מיט זיין פאַרשװוינדן איז דער קרעמל גע" 
װאָרן יידן-ריין. מיר טראַכטן, אַז די געשיכטע ועט פּסקענען, אַז זיי, וועלכע 
האָבן געלעבט מיט דער שװוערד, זענען ווערט געווען די שווערד. און יעדער 
איינער פון כרושטשאָווס איצטיקע קרבנות האָבן בלוטיק געלעבט מיט דער 
שװוערד, אי בעת סטאַלינס לעבן און אי נאָך זיין טויט. אויב מיר טראַכטן 
דאָ אויפן קול וועגן זיי, איז דאָס בלויז כדי אונטערצושטרייכן אין װאָסערע 
געפערלעכע הענט עס ליגט אַזױ פיל מאַכט אין אונדזערע טעג. 
די טיפע אויפטרייסלונגען, וועלכע קומען פאָר אין די אינערלעכע 
סאָוויעטישע מאַכט-פּאָזיציעס, דאַרפן מאַכן קלאָר פאַר יעדן איינעם, אַז 
אויך כרושטשאָוו איז נאָך נישט זיכער, אַז ער האָט געזאָגט סוף- פּסוק, 
אויך ער לעבט מיט דער שװערד און עס װעט נישט זיין פאַר קיינעם קיין 
איבערראַשונג, זענען מיר זיכער, אויב בקרוב װעט קומען זיין רייע אויף 
צו ,מודה-זיין-זיך". די געשיכטע און די מאָראַל פון דער חד-גדיא זענען 
אָנגעמאָסטן אויף דעם געראַנגל אין דעם קרעמל, 
דעצעמבער 1957 

אויפן ראַנד פון שלאַָנסקיס רעהאַביליטאַציע 


אַ ידיעה פון פּראָג, טשעכאָסלאָװאַקיע, דערציילט, אַז שלאָנסקי איז 
רעהאַביליטירט געװאָרן : דאָס העכסטע טשעכאָסלאָװאַקישע געריכט האָט 
אַרײינגעקוקט אין די פּראָטאָקאָלן פון דעם שלאָנסקי-פּראָצעס און האָט 
געפּסקנט, אַז ,געוויסע יוסטיץ-באַאַמטע" האָבן פאַבריצירט די פאַלשע 
קלאַגעס, און אַז דער טויט-אורטייל, װאָס איז אויסגעפירט געװאָרן איבער 
אים איז געווען אַ פאַרברעכן קעגן דעם סאָציאַליסטישן געזעץ. 

מיט דעם דאָזיקן פּסק-דין, ווייזט אויס, פילט דער קאָמוניסטישער 
רעזשים פון טשעכאָסלאָװאַקיע, אַז ער האָט נישט נאָר רעהאַביליטירט 
שלאָנסקין, נאָר אויך זייער אַזױ גערופן סאָציאַליסטיש געזעץ, און במילא --- 
דאָס סאַציאַליסטישע געוויסן בכלל, 

די פאָרמולירונג פון דעם פּסק-דין פון העכסטן געריכט, װאָס װאַרפט 
די שולד פון דעם פאַרברעכן קעגן שלאָנסקין אויף ;געוויסע יוסטיץ-באַ- 
אַמטע?, איז כאַראַקטעריסטיש פאַר אַלע רעהאַביליטאַציע-אַקטן אין דער 
קאָמוניסטישער װועלט. דער מאָטיוו פאַר דער דאָזיקער פאָרמולירונג איז 
אַן אויבנאויפיקער : נישט לאָזן חס ושלום פאַלן די מינדסטע פאַראַנטװאָרט- 
לעכקייט פאַר אַזעלכע פאַרברעכנס אויף דעם עצם פון אַ קאָמוניסטישן 
רעזשים בכלל. דעריבער ווערן שטענדיק די עוולות צוגעשריבן אויפן אַד- 
רעס פון יחידים. אין סאָװויעטן-פאַרבאַנד האָט דער אַדרעס אַזש דערגרייכט 
צו סטאַלינען, דערנאָך בעריאַן און אין טשעכאָסלאָװאַקיע ווערט דאָס איצט 
צוגעשריבן צו ,געוויסע יוסטיץ-באַאַמטע? 

װוּ איז געווען דער צענטראַל-קאָמיטעט פון דער טשעכאָסלאָװאַקישער 
קאָמוניסטישער פּאַרטײ, דער גאַנצער צענטראַל-קאָמיטעט? און װוּ זענען 
געווען די איצטיקע פירער פון דאָרטיקן קאָמוניסטישן רעזשים? איז דען 
מעגלעך זיך פאָרצושטעלן, אַז שלאָנסקי, דער גענעראַליסעקרעטאַר, און 
אַנדערע צענטראַלע פירער פון דער טשעכאָסלאָװאַקישער קאָמוניסטישער 
פּאַרטײ און פון דער דעמאָלטיקער רעגירונג, זענען געשטעלט געװאָרן 
צום משפּט און זענען געצווונגען געװאָרן זיך מודה צו זיין אין אויסגע- 
טראַכטע פאַרברעכנס, אָן דעם וויסן און אָן דעם באַשלוס פון דעם קאָמו- 
ניסטישן צענטראַל-קאָמיטעט ? בלויז אַ צאָל יוסטיץ-באַאַמטע האָבן דאָס 


= 


אַלץ אַליין אַראַנזשירט און דורכגעפירט ? 

מיר פאַרשפּאָרן צו ענטפערן אויף די דאָזיקע פראַגן. דער דאָזיקער 
מין דערװאַכונג פון ,סאָציאַליסטישן געוויסן" אין דער קאָמוניסטישער 
וועלט נייטיקט זיך שוין מער נישט אין קיין כאַראַקטעריזאַציע. עס איז 
שוין באַקאַנט, אַז די דאָזיקע דערואַכונג װאָרצלט נישט אין אַן אויפריכטיק 
געוויסן, נאָר איז אַ רעזולטאַט פון חשבונות אינערהאַלב קאָמוניסטישע 
היעראַרכיעס. מאָדנע: ביז איצט איז נאָך קיין איין רעהאַביליטירטער אין 
דער קאָמוניסטישער וועלט נישט אומגעקערט געװאָרן צו זיינע פריערדיקע 
פירנדיקע פּאָזיציעס, צי אין דער פּאַרטײ, צי אין דער רעגירונג. בכלל 
זענען הױפּטזעכלעך רעהאַביליטירט געװאָרן אומגעבראַכטע קרבנות. זייער 
רעהאַביליטאַציע האָט נישט באַדראָט די פּאָזיציעס פון די איצטיקע מושלים. 
אויב מיר מאַכן נישט קיין טעות, זענען רעהאַביליטירט געװאָרן אויך אַ 
צאָל פון די, וועלכע האָבן זיך געראַטעװעט פון דער תליה. נו, האָט מען זיי 
געגעבן אַ פּענסיע, אָבער צו זייער פריערדיק אָרט אין דער קאָמוניסטישער 
געזעלשאַפט האָט מען זיי נישט אומגעקערט. ספּעציעל איז דאָס אמת בנוגע 
צענטראַלע מענטשן אין דער קאָמוניסטישער וועלט. 

װאָס שייך שלאָנסקיס רעהאַביליטאַציע, איז דאָס, מן הסתם צו דער 
גרויסער סאַטיספאַקציע פון זיין משפּחה. דאָס װעט זיכער פאַרבעסערן די 
עקאָנאָמישע פּאָזיציעס פון דער משפּחה, אויב ער האָט איבערגעלאָץ אַ 
משפּחה. אָבער דאָס אַלץ, װאָס מיר האָבן געזאָגט ביז איצט, זענען מיר זיך 
מודה, װאָלט אונדז נישט אָנגערעגט צו שרייבן וועגן שלאָנסקיס רעהאַבי- 
ליטאַציע, אוב מיר טוען עס, איז דאָס צוליב אַן אַנדערן מאָטיו: 

צוזאַמען מיט שלאָנסקין און זיינע חברים, זענען אויף דער באַשולדי- 
קונגס"באַנק געזעסן נאָך אָנגעקלאָגטע: דער ידישער קאָסמאָפּאָליטיזם, 
דער ציוניסטישער שפּיאָנאַזש-סיסטעם, דער דזשוינט. שלאַנסקי, דער ייד, 
איז דאָך געמשפּט געװאָרן װי דער אַגענט אין דינסט פון ציוניסטישן שפּיאַ- 
נאַזש. דער אורטייל איבער אים איז דאָך אויך געווען אַן אורטייל קעגן 
דער ציוניסטישער באַװעגונג, קעגן דזשוינט, קעגן יידישן קאָסמאָפּאָלי- 
טיזם. שטעלט זיך די פראַגע: איז די רעהאַביליטאַציע פון שלאָנסקין אויך 
אַ דערקלערונג, אַז די באַשולדיקונגען, וועלכע זענען געמאַכט געװאָרן 
אויפן יידישן אַדרעס בכלל, זענען געווען פאַלשע ? דער פּסק דין פון טשע- 
כישן הויכן געריכט זאָגט גאָרנישט וועגן דעם. דאָס געוויסן פון דער איצ- 
טיקער טשעכישער יוסטיץ איז נאָך נישט סענסיטיוו צו דער גרויסער 
עוולה, װאָס די קאָמוניסטישע וועלט איז באַגאַנגען און באַגײט קעגן דער 
יידישער וועלט. 

שלאָנסקיס רעהאַביליטאַציע איז נישט גענוג אויף ריינצוואַשן די קאָמו" 
ניסטישע גערעכטיקייט אַזױ לאַנג װוי זי ווערט נישט באַגלײט מיט אַ מודה 
זיין זיך, אַז אויך די באַשולדיקונגען קעגן דער יידישער וועלט זענען געווען 
פאַלשע. 

עס בלייבט נאָך די נייגעריקע מחשבה: וי אַזױ איז די שלאָנסקי 
רעהאַביליטאַציע אויפגענומען געװאָרן דורך דעם טייל פון יידישע סימ- 
פּאַטיקער פון דער קאָמוניסטישער וועלט, װאָס האָט נאָך איינגעהאַלטן אין 
זיך אַ ביסל מענטשלעכע סענסיטיווקייט און יידישע באַװוּסטזיניקײט. אפשר 
איז די מחשבה אַ נאַיװע? נאָך דער געשיכטע פון דעם דאָקטױירים-פּראָצעס 
אין סאָװויעטן-פאַרבאַנד, נאָך דער אױסראָטונג פון דער יידישער שרייבער- 
וועלט, נאָך דעם אַלעמען װאָס מיר וייסן שוין בנוגע דעם מצב פונעם 
יידישן קולטור-לעבן בכלל אין סאָװויעטן-פאַרבאַנד, איז אפשר באמת נאַיוו 
צו טראַכטן, אַז די שלאָנסקײירעהאַביליטאַציע װועט אויפעפענען די אויגן, 

אַזױ צו זאָגן, פון די, וועלכע ;גייען נאָך מיט". 
סעפּטעמבער 1965 


קאַנפֿליקט אין דער קאַמוניסטישער וועלט 


דער ריס צװוישן דעם סאָװויעטן-פאַרבאַנד און כינע נעמט כסדר אָן אַ 
שאַרפערן כאַראַקטער. ס'איז נישט אױיסגעשלאָסן, אַז אַ ליאַדע טאָג װועט קו" 
מען דערצו, אַז אַפילו די אָפיציעלע דיפּלאָמאַטישע באַציונגען צווישן די 
צוויי לענדער זאָלן איבערגעריסן וערן, פּונקט װי עס אין שוין געשען 
צווישן דעם סאָװויעטן-פאַרבאַנד און אַלבאַניע. 

די מחלוקת צווישן די צוויי גרעסטע קאָמוניסטישע צענטערס טליִעט 
שוין יאָרן, ביז גאָר לעצטנס אָבער, האָבן ביידע צדדים זיך אויסגעהיט פון 
אָנרופן דאָס קינד ביים נאָמען. מען האָט זיך געזידלט איינער דעם צווייטן, 
אָבער דערביי האָבן ביידע צדדים נישט אָנגעגעבן דעם אָפיציעלן אַדרעס 
פאַר די זידל-פאָרװוּרפן. ווען דער ראַטפאַרבאַנד האָט עפּעס געװאָלט אַרײנ- 
זאָגן כינע, האָט זי עס געזאָגט אויפן חשבון פון אַלבאַניע. ווען פּעקינג האָט 
געװאָלט פאַראורטיילן מאָסקװע, האָט זי זיך באַנוצט מיטן אַדרעס פון טיטאָן 
אָדער סתם רעװיזיאָניסטן אָדער טראָצקיסטן, 

די גאַנצע וועלט האָט געװוּסט אין יעדן פאַל וועמען יעדער צד מיינט. 
אָבער די צוויי הויכע קאָמוניסטישע טעמפּלען האָבן זיך נישט געשעמט 
מיט דעם קינדערשפּיל אין פּרובירן אָפּנאַרן די װועלט. װי עס איז אָבער 
געווען צו דערװאַרטן, האָט געמוזט קומען צו אַ סוף פון דעם לשוןינסתר 
אין דער מחלוקת. דער לעצטער אָפענער בריוו פון כינע, װאָס ענטפערט 
אויף אַ פריערדיקן אָפענעם בריוו פון סאָװויעטן-פאַרבאַנד, רופט שוין אָן 
דאָס קינד ביים נאָמען, פּונקט וי דער סאָוויעטישער בריוו האָט עס שוין 
געטאָן. די קעגנזייטיקע אַדרעסן זענען שוין אָפיציעל באַשטעטיקט געװאָרן : 
דער סכסוך צווישן די צוויי גרויסע קאָמוניסטישע לענדער איז שוין אָפן 
אַריבערגעטראָגן געװאָרן אויף דער אינטערנאַציאָנאַלער אַרענע. פון אַן 
אינערלעכן אידעאָלאָגיש-טעאָרעטישן וויכוח, איז דער סכסוך שוין פאַר- 
וואַנדלט געװאָרן אין אַן עפנטלעכן שאַרפן ריס, װאָס װוירקט זיך שוין אויס 
פּראַקטיש אין די מלוכהשע באַציונגען פון די צוויי לענדער. 

אין דעם לעצטן כינעזישן אָפענעם בריוו, אַדרעסירט צו דעם צענ- 
טראָל-קאָמיטעט פון דער קאָמוניסטישער פּאַרטײ פון סאָװויעטן-פאַרבאַנד, 
ווערט שוין באַנוצט אַ שפּראַך, װאָס איז ביז איצט רעזערווירט געװאָרן אין 
דער קאָמוניסטישער ועלט בלויז פאַר די קלאָסן-שונאים : אימפּעריאַליס- 
טישע לענדער און מאָנאָפּאָל-קאַפּיטאַליזם. כרושטשאָוו און זיינע חברים 
ווערן שוין באַטיטלט מיט די זעלבע עפּיטעטן וי פּרעזידענט קענעדי און 
נערו. כרושטשאָוו, לויט דעם טאָן פון דעם כינעזישן אָפענעם בריוו, איז 
אַפּילו ערגער וי די קענעדיס און אַנדערע אימפּעריאַליסטישע מלחמה- 
צינדער. אַחוץ די אַלע זינד, װאָס די קענעדיס האָבן, איז כרושטשאָוו אויך 
אַ פאַררעטער, אַ פּחדן, און װאָס נישט אין דער קאָרט. 

דער כינעזישער אָפענער בריוו, װאָס האָט פאַרנומען אַזש דריי זייטן 
אין דער ,ניו-יאָרק טיימס", סומירט אַלע טענות, װאָס די כינעזער האָבן 
צו כרושטשאָווס רעזשים און צו אים פּערזענלעך. איינע פון די הויפּט-טענות 
באַציט זיך צו דעם דעסטאַליניזאַציע-פּראָצעס, װאָס כרושטשאָוו האָט גע" 
לאָזט אין גאַנג אויף דעם 20סטן קאָנגרעס פון דער קאָמוניסטישער פּאַרטײ 
אין סאָוויעטן-פאַרבאַנד. אין דער דעסטאַליניזאַציע זעען די כינעזער דעם 
מקור פון אַלע שלעכטע זאַכן אין דער סאָוויעטישער אינטערנאַציאָנאַלער 
פּאָליטיק. דערביי, דערציילן די כינעזער, אַז זיי זענען לכתחילה געווען 
קעגן דער דעסטאַליניזאַציע. אמת, גיבן זיי צו, אַז סטאַלין איז באַגאַנגען 
פעלערן, אָבער אין סךיהכל איז ער ביי זיי פאַרבליבן דער גרעסטער פּראַק- 
טישער אַרכיטעקט פון דער רוסישער רעװאָלוציע און אַ ריכטיקער אידעאָ- 
לאָג פון דער קאָמוניסטישער וועלט בכלל. פּעקינג קאָן דעריבער נישט מוחל 

זיין כרושטשאָוון דאָס פאַרטרייבן סטאַלינען פון דעם פּאַנטעאָן פון די קאָ- 
מוניסטישע גייסטער, | 

דעם אמת געזאָגט, איז דאָ אַ טעם אין דער כינעזישער טענה בנוגע 
סטאַלינען. די רוסישע קאָמוניסטישע פירער -- נישט נאָר רוסישע, נאָר 
פון דער גאַנצער וועלט -- וועלכע האָבן במשך פון צענדליקער יאָרן מיט- 
געמאַכט סטאַלינס ברוטאַליטעטן אי לגבי דעם רוסישן פאָלק און אי לגבי 
די פאַרשידענע נאַציאָנאַליטעטן אין סאָװויעטן-פאַרבאַנד --- ווער רעדט שוין 
פון אַ סך אייגענע קאָלעגן אין דער קאָמוניסטישער היעראַרכיע -- זענען 
נישט באַרופן צו מאַכן דעם חשבון מיט סטאַלינען. דער דעסטאַליניזאַציע- 
פּראָצעס װאָלט געהאַט אַן אמתן מענטשלעכן ווערט ווען צוזאַמען מיט דער 
דעסטאַליניזאַציע װאָלטן אויך פאַרטריבן געװאָרן אַלע די, וועלכע האָבן 
אים אַזױ שקלאַפיש באַגלײט אין זיינע מערדערלעכע אַקטן אָבער דער 
מאָמענט, קוקט אויס, װועט נאָך דאַרען װאַרטן אויף אַ געשיכטלעכן תיקון. 

אַזױ לאַנג װי דער וויכוח צווישן די צוויי קאָמוניסטישע ריזן האָט 
געטראָגן בלויז אַ טעאָרעטישן כאַראַקטער, האָבן ביידע צדדים זיך אָנגע- 
שטרענגט זיך צו באַנוצן מיט ,אַן אָנשטענדיקער שפּראַך". אָבער אַזױ שנעל 
וי זייערע טיפע מיינונגס-פאַרשײידנקייטן האָבן אָנגעהויבן צוֹ קריגן אַ 
פּראַקטישע אימפּלעמענטאַציע, איז געקומען צו דעם אָפענעם שאַרפן ריס, 
די אָפיציעלע פּאָזיציע פון מאָסקװע, אַז אין דער איצטיקער עפּאָכע פון 
אַטאָמישער באַװאָפענונג און די קאָנסעקװענצן פון אַ הייסער אַטאָמישער 
מלחמה פאַר דער מענטשהייט, איז דער ערשטער חוב צו זוכן אַן אַקאָמאָ- 
דאַציע -- קאָדעקזיסטענץ -- מיט דער קאַפּיטאַליסטישער וועלט. דאָס האָט 
אָנגעצונדן דעם כעסדיקן פייער, װאָס ברענט אַזױ שטאַרק אין דער כינע- 
זישער אָנפירונג. מאַאָ צע-טונג וויל זיך נישט רעכענען מיט די קאָנסע- 
קווענצן פון אַן אַטאָמישער מלחמה. ער פאַרלאַנגט, אַז כרושטשאָוו זאָל 
נישט מורא האָבן צו באַגלײטן די רעװאָלוציאָנערע קאָמוניסטישע שטרע- 
בונגען אין דער וועלט מיטן רוסישן אַטאָמישן כוח. דער מין מענטש, דער 
יחיד, מעגן זיי זיך ציילן אין צענדליקער און הונדערטער מיליאַנען, האָט 
נישט קיין ווערט ביי מאַאָ צע-טונגן, אויב די רעװאַלוציע פאָדערט זייער 
אומקום. אַלע מיטלען זענען כשר, כדי צו דערגרייכן דעם ציל, 

אין אַלע מיטלען, װאָס מאַאָ צע-טונג איז גרייט זיך צו באַנוצן נישט 
נאָר כלפּי דער פרייער וועלט, נאָר אויך אַפילו קעגן דער איצטיקער סאָ- 
וויעטישער אָנפּירערשאַפט, איז אויך דאָ דער ראָסן-מאַמענט, מאַאָ צע-טונג 
האָט שוין אַרױסגעהױבן דעם דאָזיקן מאָמענט נישט נאָר קעגן דער קאַפּי 
טאַליסטישער וועלט, נאָר אויך קעגן רוסלאַנד: די געלע ראַסע קעגן דער 

ווייסער. עס איז שוין געשען, אַז אויף אַזיאַטישע קאָנפערענצן האָבן זיך 
די כינעזער געשטעלט אַנטקעגן דער באַטײליקונג פון סאָוויעטישע פאַר- 
טרעטער, מיט דער טענה, אַז זיי באַלאַנגען נישט צו דער אַזיאַטישער ראַסע. 

אַ יסודותדיקער מאָמענט אין דעם ריס צווישן כינע און סאָװויעטן-פאַר- 
באַנד איז אַן אַלט-באַקאַנטע איינשטעלונג פון גרויסמאַכטן, װאָס פאַרלאַנגט 
פאַר זיך ספערן-אינטערעסן אין דער ועלט. אין דעם גלאַנץיפּעריאָד פון 
אימפּעריאַליזם האָט עס כאַראַקטעריזירט גרויסע קאַפּיטאַליסטישע לענדער. 
די קאָמוניסטישע באַוועגונג האָט שטענדיק באַקעמפט די דאָזיקע וועלט. 
אײינאָרדענונג -- און מיט רעכט. אָבער די דאָזיקע פּרינציפּיעלע קעגנער- 
שאַפט האָט איר גופא נישט געשטערט איבערצונעמען די דאָזיקע קאָנ- 
צעפּציע אַזױ שנעל וי זי האָט געקראָגן די מאַכט דאָס צו דערגרייכן. אַזױ 
האָט געטאָן דער סאָװיעטן-פאַרבאַנד נאָך דער צווייטער וועלט-מלחמה, און 
אַזוי האָט געטאָן די קאָמוניסטישע כינע נאָך דעם וי זי האָט זיך אינערלעך 
פאַרפעסטיקט, 

די קאָנקורענץ אויף דעם דאָזיקן געביט האָט זיך אַריבערגעטראָגן 
אויך צווישן די צוויי גרויסע קאָמוניסטישע לענדער. ביסלעכווייז און ביס- 
לעכוויין האָט כינע אַרױסגעשטױסן דעם סאָוויעטן-פאַרבאַנד פון אַ צאָל 
אַזיאַטישע לענדער. דער סאָװויעטן-פאַרבאַנד, װאָס האָט פּרעטענדירט צו 
זיין דאָס מוטערלאַנד פון אַלע קאָמוניסטישע לענדער, און זי איז דאָס גע- 
ווען פאַר אַ לאַנגער צייט, האָט פאַרלוירן זיין מאָנאָפּאָל אין רעזולטאַט פון 
דער אויסווירקונג פון דער כינעזישער אַמביציע, אַז זי איז באַרופן צו זיין 
דער צענטער פון --- און אַז אין איר ספערן-אָרביטע דאַרפן זיך געפינען -- 
אַזיאַטישע און אַפּריקאַנישע קאָמוניסטישע לענדער. מאַאָ צע-טונג האָט 
דערגרייכט אַ געוויסן דערפאָלג אויף דעם געביט און דאָס האָט, פאַרשטײט 
זיך, נישט אַרוסגערופן קיין צופרידנקייט אין קרעמל. אָבער מאַאָ צע-טונג 
האָט זיך נישט באַפרידיקט דערמיט ; היינט װויל ער שוין ווערן דער רבי 
נישט נאָר אין אַזיע, נאָר אויך װאָס שייך דער קאָמוניסטישער אידעאַלאַגיע 
בכלל --- פאַר דער גאַנצער וועלט-באַװועגונג. איז אויב דער סאָװיעטן-פאַר- 
באַנד האָט נאָך געקאָנט מאַכן אַן אָנשטעל פון פאַרקוקן די אױיסשפּרײיטונג 
פון כינעזישן איינפלוס אויף דעם אַזיאַטישן קאַנטינענט, איז אָבער מאַאַ 
צע-טונגס פאַרמעסט אויף דער העגעמאַניע פון דער גאַנצער קאָמוניסטי- 
שער ועלט אַן אַרױסרוף צו אַ לעבן-און-טויט קאַמף מיט דעם קרעמל, / 

איינער פון די הױיפּט-צוזאָגן פון דעם קאָמוניזם איז, אַז ער וועט אָפּ- 
שאַפן די קאָנקורענץ צווישן פעלקער : אונטער אַ קאָמוניסטישער אײנאָרדע- 
נונג װועט נישט געדייען קיין שום נאַציאָנאַלער עגאָיִזִם. די ביז איצטיקע 

געשיכטע פון קאָמוניסטישן מלוכה-לעבן האָט עס נישט באַװויזן. סאָװיעטן" 
פאַרבאַנד איז כסדר געווען נאַציאָנאַליעגאָיסטיש אַפילו כלפּי אירע אייגענע 
סאַטעליטן. אָבער דער סאַמע עקסטרעמער אויסדרוק פון אָפּהיטן די אייגע- 
נע נאַציאָנאַלע אינטערעסן איז געקומען צום אויסדרוק אין דער מחלוקת 
צווישן כינע און דעם ראַטנפאַרבאַנד. דאָס קאָמוניסטישע רוסלאַנד האָט 
מורא פאַר דעם װוקס פון דער קאָמוניסטישער כינע. אין דעם לעצטן כינע- 
זישן אָפענעם בריוו װערט געװאָרפן די באַשולדיקונג, אַז דער סאָװיעטן- 
פאַרבאַנד האָט קיין מאָל נישט מקיים געווען אָפּמאַכן לויט וועלכע ער האָט 
באַדאַרפט העלפן כינע זיך אויפבויען עקאָנאָמיש. דער בריוו דערציילט אויך, 
אַז אין די לעצטע יאָרן האָט דער סאָװויעטן-פאַרבאַנד צעריסן הונדערטער 
ווירטשאַפּטלעכע אָפּמאַכן מיט כינע. די כינעזישע הויפּט-טענה איז, אַז דער 
סאָװויעטן-פאַרבאַנד האָט כסדר זיך אָפּגעזאָגט איר צו העלפן אויפבויען אַן 
אַטאָמישע אינדוסטריע. 

סאָוויעטן-פאַרבאַנד איז נישט געוווינט צו װידערשפּעניקייט אין דער 
קאָמוניסטישער וועלט. במשך פון צענדליקער יאָרן זינט זיין אויפקום האָט 
ער צענטראַליזירט אין דעם קרעמל די פולשטענדיקע מאַכט איבער דער 
קאָמוניסטישער װעלט און דיריגירט אַפילו מיט פּאַרטײען וועלכע האָבן 
שוין דערגרייכט די מאַכט-פּאָזיציעס אין זייערע לענדער. עס זענען געווען 
צוויי אויסנאַמען צו דער דאָזיקער אונטערטעניקייט לגבי דעם קאָמוניס- 
טישן מוטערלאַנד. טיטאָ איז געווען דער ערשטער און כינע איז די צווייטע. 
די העזה פון די דאָזיקע צוויי לענדער װאָרצלט אין דעם פאַקט, װאָס אין 
ביידע לענדער האָבן די רעװאָלוציעס געזיגט נישט דורך דער רויטער אַר- 
מיי. אָבער דאָס איז אַ קאַפּיטל פאַר זיך און גייט נישט אַריין אין אונדזער 
באַטראַכטונג דאָ. װאָס עס דאַרף אָבער אַרױסגעהױבן ווערן איז דער פאַקט, 
אַז אין דעם ריס צווישן כינע און ראַטנפאַרבאַנד קומט אויך צום אויסדרוק 
אויף אַ שאַרפן אופן די סטאָישע שטאָלצקייט פון דעם כינעזער און זיין 
פאַראַכטונג צו דעם ווייסן מענטש. אין דער דאָזיקער פאַראַכטונג מאַכט ער 
נישט קיין אונטערשייד צווישן דעם ווייסן קאַפּיטאַליסט און דעם ווייסן קאָי 
מוניסט. עס איז נויטיק פאַר די הערשער פון כינע אָנצושטעקן אירע מאַסן 
מיט אַ געפיל פון קוקן אַראָפּ אויף די ווייסע, כדי זיי זאָלן באַטראַכטן זייער 
מיסיע צו דאָמינירן די וועלט, צווישן אַנדערע מאָטיוון, אויך צוליב זיינע 
נאַציאָנאַל-ראַסן-אינטערעסן, 

דער הױכפּונקט אין דעם אָפענעם ברוך צווישן ראַטנפאַרבאַנד און 
כינע איז געקומען אין רעזולטאַט פון דעם אָפּמאַך צווישן אַמעריקע, ענג" 
לאַנד און ראַטנפאַרבאַנד צו באַגרענעצן די אַטאָמישע עקספּערימענטן. אין 

דעם דאָזיקן אָפּמאַך זעט מאַאָ צע-טונג, אַז כרושטשאָװו האַלט, אַז אַ פאַר- 
שטענדיקונג מיט דער פרייער וועלט איז וויכטיקער פאַר די נאַציאָנאַלע 
אינטערעסן פון דעם סאָװיעטן-פאַרבאַנד װי די פריינדשאַפט מיט כינע. 
דער אָפּמאַך איז אָבער בלויז דער העכסטער קולמינאַציע-פּונקט פון דעם 
נייעם גאַנג פון דעם סאָװיעטן-פאַרבאַנד אויף דער אינטערנאַציאָנאַלער 
אַרענע. דאָס שטעלן זיך אויף דער זייט פון אינדיע אין דעם כינע-אינדיע- 
סיכסוך און מלחמה האָט שוין פריער קלאָר געמאַכט פאַר כינע, אַז דער 
קרעמל איז אַנטשײדן צו האַנדלען בנוגע די ענגע נאַציאָנאַלע אינטערעסן 
פון דעם סאָװויעטן-פאַרבאַנד, זיך נישט רעכענענדיק מיט די אַזױ גערו- 
פענע עטאַבלירטע קאָמוניסטישע אידעאָלאָגישע פאָרמולעס, 

דער לעצטער כינעזישער אָפענער בריוו דערציילט וועגן גרויסע 
עוולות, װאָס דער סאָװויעטןיפאַרבאַנד איז באַגאַנגען כלפּי איר, עװולות 
אַפילו פון אַ מיליטערישן כאַראַקטער און פון אַרױסנאַרן צענדליקער טויזנ- 
טער כינעזער פון כינע קיין רוסלאַנד און דערווייל זיך אָפּצזאָגן זיי אומ- 
צוקערן. דער דאָזיקער פאַקט איז אױיסבאַהאַלטן געװאָרן פון דער עפנט- 
לעכקייט במשך פון עטלעכע יאָר. דאָס אױיסבאַהאַלטן פון דעם דאָזיקן פאַקט 
שטרייכט אונטער וי ווייט-גרייכנדיק און וי לאַנגדױערנדיק עס איז שוין 
דער סיכסוך. גאָר לעצטנס איז באַװוּסט געװאָרן װעגן דעם צװאַמענ- 
שטויס אויף דער כינעזישירוסישער גרענעץ. דער סאָװיעטן-פאַרבאַנד 
טענהט, אַז די כינעזער האָבן פאַרכאַפּט אַ רוסישע באַן-סטאַציץ; די 
כינעזער דערציילן, אַז זייערע פּאַסאַזשירן זענען במשך פון טעג טעראָ 
ריזירט געװאָרן אויף דער דאָזיקער סטאַציע. 

די מחלוקת צווישן ראַטנפאַרבאַנד און יוגאָסלאַװיע האָט אין ערגסטן 
פאַל געקאָנט ברענגען צו אַ װאָס שאַרפערן אויסטויש פון עפּיטעטן. דאָס 
זעלבע איז אויך בנוגע די באַציונגען צװישן דעם סאָװיעטן-פאַרבאַנד און 
אַלבאַניע. יוגאָסלאַװיע און אַלבאַניע גרענעצן זיך נישט מיטן ראַטנפאַרבאַנד, 
וי עס איז דער פאַל מיט כינע. חוץ דעם, זענען דאָ אַלטע תביעות צווישן 
כינע און ראַטנפאַרבאַנד. גרויסע שטחים פון דעם ראַטנפאַרבאַנד האָבן אַמאָל 
באַלאַנגט צו דער כינעזישער אימפּעריע, און הגם דער באַגריף פון אימפּע- 
ריע איז טאַבו אין דעם קאָמוניסטישן לעקסיקאָן, האָט עס נאָך ביז איצט 
נישט אָפּגעהאַלטן קאָמוניסטישע לענדער פון אויפמאָנען דאָס, װאָס זיי באַ- 
טראַכטן וי זייערס. אַזױ האָט געטאָן דער סאָװויעטן-פאַרבאַנד בנוגע פּולן, 
בנוגע רומעניע, בנוגע פינלאַנד, נישט רעכענענדיק זיך מיט גרענעצן וועל- 
כע האָבן עקזיסטירט הונדערטער אאָרן, און אַזױ וויל זיך כינע איצט נישט 

רעכענען מיט אירע גרענעצן מיטן ראַטנפאַרבאַנד, וועלכע עקזיסטירן שוין 
אויך הונדערטער יאָרן. 
די נאָענטקײיט צווישן די צוויי קאָמוניסטישע שונאים איז מסוגל צו 
ברענגען צו גאָר-גאָר שאַרפע אויסדרוקן פון דעם סיכסוך. דער איינציקער 
אָפּהאַלט פאַר אַ בלוטיקן אויסדרוק איז דאָס, װאָס כינע האָט נאָך נישט 
דעם כוח זיך צו פאַרמעסטן מיטן ראַטנפאַרבאַנד. װאָלט מאַאָ צע-טונג גע- 
האַט דעם כוח, װאָלט ער אַפילו קיין פּינטל מיטן אויג נישט געטאָן, כרוש- 
טשאָװוו איז דאָך איצט ביי אים ערגער װי קענעדי. דערצו װאָלט ער זיך 
נאָך געקאָנט באַרעכטיקן מיט דער הײליקער מיסיע פון באַפרײיען דאָס 
קאָמוניסטישע מוטערלאַנד פון אירע איצטיקע קאָנטר-רעװאָלוציאָנערע 
פירער. 
-עס איז נאָך פריצייטיק אונטערצוציען אַ סך-הכל פון דעם ביטערן 
געראַנגל צווישן מאָסקװע און פּעקינג. די קאָמוניסטישע וועלט האָט נישט 
איין מאָל שוין געשטעלט די מענטשהייט פאַר סורפּריזן. אָבער עס קוקט 
נישט אויס, אַז דער ביטערער געראַנגל צווישן די צוויי קאָמוניסטישע ריזן 
וועט זיך בקרוב פאַרענדיקן מיט אַ מעלאָדראַמאַטישן סוף. עס האַנדלט זיך 
נישט אין אַ געראַנגל פון אידעאָלאָגישע פּאָסטולאַטן. עס איז אַ צוזאַמענ- 
שטויס פון ענגע נאַציאָנאַלע אינטערעסן, װאָס זיין אױיסגאַנג איז מסוגל 
צו ברענגען ווייט-גרייכנדיקע רעזולטאַטן נישט נאָר פאַר די בעלי פּלוגתא, 
נאָר אויך פאַר דער וועלט בכלל. 
אָקטאָבער 1963 


טשעכאַסלאַװאַקיע 


ראַדיאָ פּראַג : 

;צו דעם גאַנצן פאָלק פון דער טשעכאָסלאָװאַקישער סאַציאַליסטישער 
רעפּובליק : 

נעכטן, דעם 20סטן אויגוסט, אַרום 11 אין אָװנט, זענען אַרמײען פון 
סאָװויעטן-פאַרבאַנד, פּוילישער פאָלקס-רעפּובליק, מיזרח-דייטשלאַנד, אונ- 
גאַרישער פאָלקס-רעפּובליק און בולגאַרישער פאָלקס-רעפּובליק, אַריבער 
די גרענעצן פון דער טשעכאָסלאָװאַקישער סאָציאַליסטישער רעפּובליק, 

דאָס איז געשען אָן דעם וויסן פון דעם פּרעזידענט פון דער רעפּובליק, 
פון דעם פאָרזיצער פון דער נאַציאָנאַלער אַסעמבלי, פון דעם פּרעמיער, 
אָדער פון דעם ערשטן סעקרעטאַר פונעם צענטראַל-קאָמיטעט פון דער 
טשעכאָסלאָװאַקישער קאָמוניסטישער פּאַרטײ.., 

פּרעזידיום פונעם צענטראַל-קאָמיטעט 

פון דער טשעכאָסלאָװאַקישער קאָמוניסטישער פּאַרטײ, 


8 


אויגוסט-טעג. אַן אומגליקלעכער איז דער חודש איגוסט אין דער 
געשיכטע פון דער מענטשהייט. אױיגוסט 1929 ; נאַצי-דײטשלאַנד ,פאַרטיי- 
דיקט" זיך אין אײראָפּע און צעטרעט די זעלבשטענדיקייט פון פעלקער. 
אויגוסט 1968 : דער סאָװויעטן-פאַרבאַנד און זיינע סאַטעליטן ;פאַרטײידיקן 
זיך" און דעם טשעכאָסלאָװאַקישן פאָלק --- קעגן אימפּעריאַליסטישע כוחות 
מיט די פאַראייניקטע שטאַטן בראש. אַזױ קלערט אויף אינעם סעקיוריטי 
קאָונסיל דער סאָוויעטישער פאַרטרעטער, מאַליק, די אינװאַזיע אין טשע- 
כאָסלאַָװאַקיע, | 

בעת מיר האָבן זיך צוגעהערט צו מאַליקס אַראָגאַנטער אויפקלערונג : 
די נאָבעלע און הויך-מאָראַלישע מאָטיוון וועלכע האָבן נעבעך געצווונגען 
דעם סאָװויעטן-פאַרבאַנד און זיינע סאַטעליטן אַריינצושיקן אַרמײען אין 
טשעכאָסלאַװאַקיע --- האָבן אין אונדזערע אויערן אָפּגעקלונגען דעם זעלבן 
מאַליקס גיפטיקע שטראָפּרײיד און מוסר בעת ער האָט -- אָט ערשט מיט 
אַ צען טעג צוריק -- דיריגירט איבער דער פאַראורטײילונגס-רעזאָלוציע 
קעגן ישראל פאַר האָבן נאָכגעיאָגט ירדנישע אַרײינדרינגער און צעשטערן 
זייערע מאָרד-באַזעס, 

טשעכאָסלאָװאַקיע האָט נישט געסטראַשעט אירע שכנים מיט אומ- 
ברענג -- װי עס האָבן דאָס געטאָן און טוען עס טאָגיטעגלעך ישראלס 
שכנים. פון איר טעריטאָריע זענען נישט באַשאָסן געװאָרן שכנישע ישובים. 
אַריינדרינגער זענען נישט אַריבער אירע גרענעצן צו לייגן מינעס, הרגע- 
נען שכנישע בירגער און פאַרניכטן האָב און גוטס, 

טשעכאָסלאָװאַקיע האָט בלויז געװאָלט אַ קליינע מאָס פון זעלבשטעג- 
דיקייט, זוכן איר אייגענעם וועג צו אַ סאָציאַליסטישער געזעלשאַפט, געבן 
אַ ביסעלע מער פרייהייט אירע בירגער. 

;הערט אונדז! הערט אונדז!* האָט זיך געבעטן אַ טשעכאָסלאָװאַקישע 
ראַדיאָ. די וועלט האָט געהערט דאָס געבעט. אָבער זי האָט גלייך אויך גע- 
הערט דעם גערויש פון עראָפּלאַנען, דאָס סקריפּען פון טאַנקן און שווערע 

אַרמײ:װעגענער און דעם קלאַנג פון ברוטאַלע סאָלדאַטסקע שטיוול, וועלכע 
האָבן צעטראָטן די ערשטע שפּראָצן פון דער טשעכאָסלאָװאַקישער זעלב- 
שטענדיקייט. | 

נאַיִווע מענטשן האָבן געגלויבט, אַז נאָך סטאַלינען װעט נישט זיין 
מעגלעך קיין איבערחזרונג פון פעברואַר 1948, ווען דראָענדיקע סאָוויע- 
טישע עראָפּלאַנען איבער פּראָג האָבן געצװוּנגען מאַסאַריקן אויפצוגעבן 
די באַנייטע קורץ-דויערנדיקע טשעכאָסלאָװאַקישע זעלבשטענדיקייט נאָך 
דער צווייטער וועלטימלחמה, 

נאָך נאַיַװוערע האָבן געטראַכט, אַז נאָך כרושטשאָוון װעט נישט קומען 
קיין צווייט אונגאַרן. אָבער אויך זיי האָבן געלעבט אין טעות. דער קאָמוניס- 
טישער לעקסיקאָן וועגן זעלבשטענדיקייט פון פעלקער, קאָלאָניאַליזם, גע- 
רעכטיקייט און שלום איז פאַרבליבן אַ קאַמופלאַזש, װאָס האָט געדינט צו 
פאַרדעקן אַגרעסיווע פּלענער פאַר דער אויסשפּרײטונג פון די סאָוויעטישע 
מאַכט-פּאָזיציעס אין דער ועלט, 

;הערט אונדז !* די וועלט האָט געהערט און מאַכטלאָז זיך צוגעקוקט 
וי צו דעם דריטן מאָל פאַרלירט אַ פאָלק איר זעלבשטענדיקייט: אין 1928 
-- דער נאַצישער אַרײנמאַרש, אין 1948 -- סאָוויעטישע באָמבען-עראָ- 
פּלאַנען אין די הימלען איבער פּראָג, און אין 1968 --- ווען עס האָבן נישט 
געהאָלפן קיינע דראָונגען, איז געקומען ברוטאַלע סאָוויעטישע מאַכט, 

* 

מאַכטלאָז אָבער נישט גלײיכגילטיק. בעת די שורות ווערן געשריבן 
האָט שוין דער סעקיוריטי-קאָונסיל אָנגענומען אַ פאַראורטײלונגס-רעזאַ- 
לוציע, װאָס פאָדערט די עװאַקוּאַציע פון די אַריינדרינגער. קיינער נאַרט 
זיך נישט װאָס שייך די השפּעה װאָס די רעזאָלוציע וועט האָבן אויפן 
קרעמלין. אויך די אויפרודערונג און די אויפרעגונג פון דער גאַנצער ציווי- 
ליזירטער װעלט --- און אַפילו די פּראָטעסטן פון קאָמוניסטישע פּאַרטײען 
מחוץ דעם אייזערנעם פאָרהאַנג -- װעלן נישט באַװוירקן מאָסקװע. דאָס אַלץ 
איז דאָרטן גענומען געװאָרן אין חשבון, בעת דער באַפעל אַרײנצומאַרשירן 
אין טשעכאָסלאָװאַקיע איז געגעבן געװאָרן, שוין נישט רעכענענדיק אַז אין 
יענעם וועלט-טייל איז בכלל נישטאָ קיין שאַנדגעפיל, 

אָבער װאָס עס װועקט יאָ פונקען פון האָפענונג איז די ווירדיקע און 
שטאָלצע האַלטונג פון דעם טשעכאָסלאָװאַקישן פאָלק. דער דאָזיקער מאָ- 
מענט איז מסוגל צו זיין דער גרעסטער גורם צו דער ליקװידאַציע פון דער 
פאַרברעכערישקייט פון דעם סאָװויעטן-פאַרבאַנד און זיינע סאַטעליטן. 


דעריבער: סאַלוט צום טשעכאָסלאָװאַקישן פאָלק ! 
סעפּטעמבער, 1968 

, די מענטשלעכע וראסע איז איבערצייגט" 


,היינט, מיסטער פּרעזידענט, איז די גאַנצע מענטשלעכע ראַסע אי- 
בערצייגט, אַז אַנדזשעלאַ דייוויס איז ערב אַ מישפּט צוליב איר איינשטעלונג 
בנוגע פּאָליטישע און ראַסן-פּראָבלעמען". אין אָט דעם נוסח האָבן געשריבן 
-- צו פּרעזידענט ניקסאָן --- די קאָמפּאָזיטאָרן דימיטרי שאָסטאַקאָװיטש 
און אַדאַם כאַטשאַטוריאַן ; די באַלערינאַ מאַיאַ פּליעסעצקאַיאַ : דער אױטאָ- 
מאַציע"ספּעציאַליסט איװאַן י. איטאַבאַלעװסקי; דער אָרקעסטער-דיריגענט, 
קיריל פ. קאַנדראַשין; די פילם*אַקטריסע לודמילאַ סאַװעליעװאַ: דער אַר- 
כעאָלאָג באָריס א. ריבאַקאָו; דער שרייבער קאָנסטאַנטין א. פעדין; דער 
פאָלקסטענץ-דירעקטאָר איגאָר מאָיסעיעוו און דער היסטאָריקער יעווגעגי 
מ. זשוקאָוו, 

כ'האָב זיי דאָ אַלע אויסגערעכנט -- די בריווישרייבער אינעם נאָמען 
פון דער מענטשלעכער ראַסע --- ווייל זיי דאַרפן געדענקט ווערן פאַר זייער 
פאַרשווייגן די אָןיאַןזערך גרעסערע עוולות כלפּי יידן אין זייער אייגענעם 
פאָטערלאַנד, 

בלויז אכזריותן כלפּי יידן האָבן זיי דען פאַרשוויגן ? און בנוגע סטאַ- 
לינס פאַרברעכן האָבן זיי יאָ (אויב נישט ביי זיין לעבן, ווייל צוליב דעם 
האָבן זי אַליין געקאָנט ווערן קרבנות) אויפגעהויבן זייער שטימע שוין נאָך 
זיין טויט ? האָבן זיי כאָטש געפאָדערט, אַז סטאַלינס שותפים, די גרויסע 
און קליינע -- מיט די איצטיקע קרעמלין-מושלים אַריינגערעכנט -- זאָלן 
לכל-הפּחות באַזייטיקט ווערן פון זייערע מאַכט-פּאָזיציעס (ווער רעדט שוין 
פון געשטעלט ווערן צו אַ מישפּט)? און סאָלזשעניצינס רעכט צו שילדערן 
סטאַלינס שקלאַפן-לאַגערן (װוי זיין קריגן דעם נאָבל-פּרײיז) פאַרדינט נישט 
קיין פאַרטײידיקונג מצד אָט די סענסיטיווע װאָרטזאָגערס אין נאָמען פון 
דער אַל-מענטשלעכקייט ? 

די רשימה פון געוויסנס-מאָמענטן אין דעם בלוטיקן סאָװויעטישן רע- 
זשים איז אַ לאַנגע: די פּראָצעסן אין די דרייסיקער און פערציקער אאָרן, 
דער דאָקטױירים-פּראָצעס, דער סלאַנסקי-פּראָצעס, די אונטערדריקונג פון 
אונגאַרן און די אינװאַזיע פון טשעכאָװסלאָװאַקיע --- בלויז צו דערמאָנען 
עטלעכע מיילן-שטיינער אויפן וועג פון דער קרעמלינערישער רשעות. צי 
זענען זיי אַלע געווען שווה-בשווה מיטן געוויסן פון דער מענטשלעכער 

ראַסע ? און די לאַגע פון די יידן אין סאָװיעטן-פאַרבאַנד ? זיין באַציוּנג צו 
ישראל? וועגן דעם, ווייזט אויס, קאָנען שאָסטאַקאָװיטש און זיין חברותא 
שלאָפן רויק. 

;אַנדזשעלאַ דייוויס", באַקלאָגן זיך די כריוו-שרייבער, ,איז פאַקטיש 
ערב אַ מישפּט צוליב איר איינשטעלונג בנוגע פּאָליטישע און ראַסן-פּראָב- 
לעמען". אויב דאָס זיין אַ פאַקטאָר (אין דעם ווערט זי באַשולדיקט) אין דעם 
מאָרד פון אַ ריכטער און נאָך דריי מענטשן, איז אַ פּאָליטישע, אָדער אַ 
ראַסן-איינשטעלונג, װאָס איז דאַן --- אין פאַרגלייך דערמיט -- אַ באַשול- 
דיקונג פון בלויז װעלן פאַרכאַפּן (אויב ס'איז אמת) אַן עראָפּלאַן, בכדי זיך 
אַרױסצורײסן פון דעם, װאָס יענער באַטראַכט וי אַ גיהנום ? און מיט װאָס 
איז אַ נאַציאָנאַלע, אָדער אַפילו אַ ציוניסטישע איינשטעלונג ערגער וי אַ 
פּאָליטישע אָדער אַ ראַסן-איינשטעלונג ? פאַר װאָס האָבן די ;װאָרטזאָגערס" 
פון דעם אַלמענטשלעכן געוויסן אויך נישט געפונען דעם נאָענטן-צו-זײ 
אַדרעס פאַר אַ בריוו, בכדי צו בעטן יושר (אָדער כאָטש רחמים) פאַר די 
טרעגערס פון דער יידישער נאַציאָנאַלער איינשטעלונג? 

די יידישע (ווייזט אויס אַסימילירטע) באַלערינאַ פּליעסעצקאַיאַ האָט 
זיך קיין מאָל נישט געגעבן קיין װאַקל אין איר טאַנץ צוליב דעם גענאָסיד 
פון דער יידישער געועלשאַפטלעכקײט אין דעם סאָוויעטן-פאַרבאַנד, זי 
צוזאַמען מיט אַנדערע בינע-קינסטלער, האָבן נישט געריסן קיין קריעה 
איבער דעם מאָרד פון זייער קאָלעגע מיכאָעלס. פאַר וועלכער זינד איז ער 
דערהרגעט געװאָרן ? אַפילו נישט צוליב פּאָליטישע איינשטעלונגען -- 
בלויז פאַרן האָבן סימבאָליזירט אַ יידישן קולטור-אויסדרוק, 

אָט די קינסטלער -- צוזאַמען מיטן שרייבער פעדין --- האָבן אַפילו 
נישט געגעבן קיין קרעכץ בעתן אויסמאָרדן די יידישע שרייבער און פּאָעטן ; 
זיי האָבן נאָך ביזן היינטיקן טאָג נישט געשטעלט קיין יאָרצייט-ליכטל צו 
זייער אָנדענק, 

דער היסטאָריקער זשוקאָוו װאַגט נישט צו דערמאָנען זיין ;וועלט פון 
מאָרגן", אַז נאָך אין סאָקראַטעס צייט איז אין אַטען געווען אַ פּרינציפּ 
(בעסער געזאָגט: אַ געזעץ), אַז יעדער פוליעריקער בירגער, וען ס'איז 
אים נישט געפעלן זיין שטאָט (דעמאָלט --- זיין לאַנד) האָט געהאַט אַ רעכט 
צו פאַרלאָזן זי ; גיין װוּ ער האָט געװאָלט און דערביי מיטנעמען זיין האָב- 
און-גוטס. אויב זשוקאָווס היסטאָרישער וויסן דערגרייכט נישט צו דער 
אַטענישער עפּאָכע פון דער מענטשלעכער ראַסע, איז אים דאָך זיכער באַ- 
קאַגט, אַז ס'איז נישטאָ קיין איין איינציקע דעמאָקראַטישע מדיגה אין דער 
וועלט, װאָס האַלט פאַרשלאָסן אירע גרענעצן פאַר אירע בירגער קעגן זייער 

װוילן; אַז דאָס רעכט פון עמיגראַציע װאָרצלט אינעם טשאַרטער פון די 
פאַראייניקטע פעלקער, װי עס װערט אויסגעטייטשט דורך דער איבערוועגנ- 
דיקער מערהייט אין איר --- טראָץ דער אָפּאָזיציע פון דעם קאָמוניסטישן 
בלאָק און זיינע אַראַבישע סאַטעליטן. פאַר װאָס איז דער סענסיטיווער 
היסטאָריקער שטום בנוגע דער עלעמענטאַר מענטשלעכער רעכט פון עמי- 
גראַציע און אַזױ באַרעדעװדיק אַרום דעם ענין אַנדזשעלאַ דייוויס ? 


אין זייער בריוו צום אַמעריקאַנער פּרעזידענט איז דאָ די טענה: נאָך 
איידער איר פּראָצעס איז צו שטאַנד געקומען האָט שוין די עף.בי.איי גע- 
שטעלט אין שאָטן איר רעכט ,באַטראַכט צו ווערן װוי אומשולדיק" -- ביזן 
אויסגאַנג פונעם מישפּט, די אונטערגעשריבענט וענדן זיך בכן צו ניקסאָ- 
נען אַז ער זאָל באַנוצן זיין השפּעה וי דער פּרעזידענט ,און וי אַן אַדװאָ- 
קאַט כדי גערעכטיקייט זאָל טריומפירן און אַז דער שאָטן פון גאַזקאַמער 
זאָל היינט נישט פאַרטונקלען די פאַראייניקטע שטאַטן". דערביי פאַררופן 
זי זיך אויף די אומגערעכטיקייטן וועלכע זענען באַגאַנגען געװאָרן .קעגן 
טאָם מוני, סאַקאָ און װאַנצעטי און אַנדערע העלדן און מאַרטירער אין דעם 
געראַנגל פאַר אַ דעמאָקראַטישער אַמעריקע". 


איז טאַקע דאָס פאַראורטיילן טאָם מוני, סאַקאָ און װאַנצעטי אַ שוי- 
דערלעכער שאַנדפלעק אויף דעם אַמעריקאַנער געזעץ-וועזן. אָבער אין יע 
דער דעמאָקראַטיש-מענטשלעכער אָרדענונג איז פאַראַן דער פּרינציפ, אַז 
דער װאָס קומט מאָנען גערעכטיקייט, דאַרף קומען מיט ריינע הענט. אין 
סאָװיעטן-פאַרבאַנד שרייבט מען נישט קיין אָפענעם בריוו אויף אייגענער 
איניציאַטיוו. ס'איז שוין גוט באַקאַנט װאָס עס געשעט צו די, װאָס טוען 
עס : ספּעציעל בנוגע פּגימות אויף דעם דאָרטיקן רעזשים און זיין געריכט- 
וועזן, ובפרט צו יידן, וועלכע מאָנען זייער רעכט אויף עליה קיין ישראל, 


חוץ דעם: בעת און נאָך דעם וי די עוולות קעגן טאָם מוני, סאַקאָ 
און װאַנצעטי זענען באַגאַנגען געװאָרן, האָבן ריזיקע מאַסן געשטורעמט 
אין דער אַמעריקאַנער געזעלשאַפט. אמת, בלויז אינעם פאַל פון טאָם מוני 
האָט עס געהאָלפן. אין סאָװיעטן-פאַרבאַנד איז נישט געהערט געװאָרן דער 
מינדעסטער פּיפּס, בעת דאָרטן זענען באַגאַנגען געװאָרן די שוידערלעכסטע 
פאַרברעכנס כלפי מיליאָנען מענטשן, אַריינגערעכנט אייגענע אידעאָלאָגן און 
פירער ; און נישט קיין קליינע צאָל יידן --- בלויז ווייל זיי זענען געווען יידן, 

מען דאַרף באמת האָבן אַ קופּערנעם שטערן בכדי צו קענען קומען 
און פאָרװואַרפן די פאַראייניקטע שטאַטן --- פאַר איינצלנע פאַלן במשך אַ 
יאָרהונדערט -- (די בריוו-שרייבערס דערמאָנעו דאָס לינטשן די טרייד- 

יוניאָן-טוערין מאַלי מעקווייר, אין 1879) -- בעת ביי זיך אין דער היים 
איז עס געווען און עס איז ביז היינטיצו-טאָג אַ טאָג-טעגלעך ברויט, 

דערביי נאָך עפּעס: וועלכער גורל װאָלט דערװאַרט די אַנאַרכיסטן 
-- טאָם מוני, סאַקאָ און װאַנצעטי -- אין דער ,ועלט פון מאָרגן"? ס'איז 
נישט קיין רעטאָרישע פראַגע, ווייל ס'איז באַקאַנט דער גורל פון אַנאַרכיסטן 
אין סאַװיעטן-פאַרבאַנד גופא און דער מזל פון די שפּאַנישע אַנאַרכיסטן אין 
די הענט פון די קאָמינטערן-אַגענטן בעת דעם שפּאַנישן בירגערקריג, 


** 


איך טראַכט נאָך נישט, אַז אַנדזשעלאַ דייוויס איז שולדיק. אין דעם 
אַמעריקאַנער געזעץ-וועזן איז פאַרװאָרצלט דער פּרינציפּ, אַז אַ באַשולדיק- 
טער איז אומשולדיק ביז עס ווערט באַװויזן זיין שולד אָן דעם מינדעסטן 
פאַרשטענדלעכן ספק; אַ מענטשלעך-דעמאָקראַטישער פּרינציפּ, װאָס אין 
סאָוויעטן-פאַרבאַנד איז ער נישט בנמצא. 
איך טראַכט אָבער יאָ, אַז דעם שולד-קלימאַט אַרום איר מישפּט 
(אויף וויפל עס איז דאָ אַזאַ קלימאַט) האָט אַנדזשעלאַ דייוויס אַלײן גע 
שאַפן און נישט די עף.בי.איי. זי האָט דאָס געטאָן דורך איר אױיסבאַהאַלטן 
זיך און דורכן פאַרװאַנדלען זיך אין אַ זוך-אָביעקט פאַר דער עף.ביאיי. 
אַנדזשעלאַ דייוויס איז נישט קיין איבערגעשראָקן מיידל. זי איז אַן אָפן- 
דעקלאַרירטע קאָמוניסטקע און דערצו אַן אוניווערסיטעט-אינסטרוקטאָרין 
פון פילאַדעלפיאַ. זי ווייסט וי אַזױ צו דעמאָנסטרירן מיט אַ רעװאָלוציאָ- 
נערער פויסט. אויב זי איז טאַקע אומשולדיק, האָט זי נישט געטאָרט שטעלן 
אין שאָטן איר אומשולד דורך אױיסבאַהאַלטן זיך. סיידן זי האָט געטראַכט 
וועגן דער מערכה פון באַשולדיקטע אינעם לאַנד פון אירע אַספּיראַציעס. 
- להיפּוך צום סאָװויעטישן אַרעסט און מישפּטים-סיסטעם איז די 
אַרעסט-פּראָצעדור פון אַנדזשעלאַ דייוויס ביז איצט און איר אויסליפערונג 
פון איר באַהעלטעניש אין ניו-יאָרק צו קאַליפאָרניע --- װוּ זי דאַרף גע- 
מישפּט װערן -- זענען אירע רעכט פולשטענדיק אָפּגעהיט געװאָרן. זי 
וועט אויך נישט געמישפּט ווערן דורך קיין קאָמיסאַרן:ריכטער. אירע אַד-י 
װאָקאַטן װעט זי אַליין קענען אויסקלייבן (אַ פּאַנעל פון צװועלף שװאַרצע 
יוריספּרודענץ-פּראָפּעסאָרן איז שוין פאָרמירט געװאָרן) און זיי װעלן נישט 
מוזן זיין פון דעם אָפּהענטיק-דערשראָקענעם מין וי עס איז דער סדר אין 
סאָויעטן-פאַרבאַנד, 
זי װועט געמישפּט ווערן דורך אַ זשורי ; און אינעם אױיסװאַל פון דער 
זשורי װעלן אירע אַדװאָקאַטן האָבן די זעלביקע רעכט וי דער פּראָקוראָר, 

עס װועלן װאָרשײנלעך זיצן אין דער זשורי מענטשן פון איר ראַסע. במשך 
פונעם פּראָצעס װעט דעם ריכטערס ראָל -- נישט וי אין רוסלאַנד --- זיין 
באַגרענעצט. בלויז די זשורי װעט אַרױסטראָגן דעם פּסק-דין, און אויב עס 
וועלן זיין נויטיק אַפּעלאַציעס --- װעלן זיי אויך נישט גיין צו קיין קאָמי- 
סאַָרן:ריכטער אָדער אויף פּאָליטישע אַדרעסן, נאָר צו אומאָפּהענגיקע גע- 
ריכטס-אַנשטאַלטן, וועלכע האָבן זיך אין אונדזער דור אַרױסגעהױבן מיט 
זייער שטרענגן אָפּהיטן די קאָנסטיטוציאָנעלע רעכטן פון דעם יחיד, 

אוודאי זענען נאָך דאָ אין דער אַמעריקאַנער געזעלשאַפט צו פיל אומ- 
גערעכטיקייטן, אָבער אָט דער טייל פון דער מענטשלעכער ראַסע, פון װאַ- 
נעט דער בריוו איז געקומען, איז נאָך נישט באַגליקט מיט אַזאַ מענטשלעכן 
געוויסן, װאָס זאָל באַרעכטיקן אירע אינטעלעקטואַלן צו ווערן מאָראַל-פּרע- 
דיקער אינערהאַלב דער מענטשלעכער ראַסע. 


אל 


ס'איז פאַראַן אַ מאָמענט אין אונדזער היגן יידישן לעבן, װאָס האָט 
אַ שייכות צו דעם ענין, אַפילו אויב מען דאַרף אים אַ ביסעלע אַרײנשלעפּן 
ביי די אויערן: אין די היגע, אַזױ גערופענע יידישע פּראָגרעסיווע קלובן 
זינגט מען נאָך : 
;ווער זאָגט, אַז יידן קענען נאָר האַנדלען, 
עסן פעטע יויך מיט מאַנדלען 
נאָר נישט זיין קיין אַרבעטסמאַן. 
דאָס זאָגן נאָר אונדזערע שונאים, 
יידן, שפּייט זיי אָן אין פּנים, 
גיט אַ קוק אויף דזשאַן, דזשאַן, דזשאַן", 
| (געמיינט ביראָ-בידזשאַן) 
אין אָט די ,יידישע" קלובן קאָכט מען זיך איבער די עוולות בלפּי 
אַנדזשעלאַ דייוויס. דאָס איז פאַרשטענדלעך: מען נעמט זיך אָן פאַר אַן 
אייגענער ; און צוליב דעם אַליין װאָלט עס נישט באַדאַרפט דערמאָנט ווערן. 
אָבער גלייכצייטיק האָבן די איידישע פּראָגרעסיווע" אַרױסגעלאָזט אַ 
קוליקורא קעגן דער ,דזשואיש דעפענס ליג? צוליב איר טעטיקייט אַרום 
דער לאַגע פון סאָװיעטישן יידנטום. נעם איך זיך דאָ נישט אָן די קריוודע 
פון דער ;דזשואיש דעפענס ליג". אָבער ס'איז דאָך נאַטירלעך די פראַגע : 
זענען די איידישע פּראָגרעסיווע קלובן" געווען אַזױ אומרויק בנוגע דעם 
אַרעסט און מישפּט פון די לענינגראַדער יידן, וי זיי זענען אינעם פאַל פון 
אַנדזשעלאַ דייוויס ? 

פאַר זיי זענען דאָך נישט טאַבו קיין דעמאָנסטראַציעס. האָבן זיי דע- 
מאַנסטרירט --- זאָל זיין אַלײן, נישט מיטן יידישן כלל -- קעגן דער געטאַ- 
לאָגע פון דעם סאָוויעטישן יידנטום ? אָדער האָבן זיי זיך באַגנוגנט מיט אַ 
צו-אַדפּריץ-,פּראָשעניע". און דער עיקר: זענען זיי כאָטש סענסיטיוו צו 
דער אַנטי-ײידישער שינאה װאָס ווייעט פון דער ,וועלט פון מאָרגן"? 

די מענטשלעכע ראַסע בכלל איז נאָך ווייט פון האָבן אַ מענטשלעך 
געוויסן. אָבער די מורי-דרך צו דער מענטשלעכער אידיליע זענען נישט 
די אונטערגעשריבענע אויפן בריוו צו פּרעזידענט ניקסאָן, הגם די פּרעסע 
האָט זיי כאַראַקטעריזירט וי אינטעלעקטואַלן, עס זענען דאָס ראוּי צו זיין 
די סאָלזשעניצינס, די יעװטושענקאָס, די פאַרשפּאַרטע --- אין טורמעס און 
משוגעים-הייזער -- רוסישע און רוסיש-יידישע שרייבער און פּאָעטן ; מעג" - 
טשן מיט אמתע געוויסנס װוי די קוזנעצאָווס און דימשיצס און זייערע קאָ- 
לעגן-פאַראורטײילטע : די טרעגער פון דער יידישער נאַציאַנאַלער דערװאַ- 
כונג אינערהאַלב דעם סאָוויעטישן יידנטום. אַזױ װעט זיכער פּסקענען די 
מענטשלעכע ראַסע, ווען זי װועט דערגיין צו דער אידיליע פון מענטשלעכן 
געוויסן, 
8 יאַנואַר 1971 


יידישע דעמאַנסטראַציעס אין אַמעויקע 


פאַר װאָס מעג מאָסקװע זיך קאָכן און אַפילו סטראַשען מיט איבער- 
רייסן די באַציָונגען מיט סודאַן צוליב דער באַהאַנדלונג פון די קאָמוניסטן 
דאָרטן און מיר, יידן, טאָרן נישט געבן קיין פּיפּס בנוגע דער לאַגע פון 
יידן אין סאָװיעטן-פאַרבאַנד ? 

דער אַדרעס פאַר דער דאָזיקער פראַגע איז נישט דער קרעמלין, צו 
ברעזשניעוון װעט עס נישט אָנקומען. אפשר קאָנען אויף איר טנטפערן די 
לייט פון דער היגער אַזױ גערופענער יידישער פּראָגרעסיווער באַװעגונג, 
פאַר וועמען יעדער אונדזער אויסגעשריי לטובת דעם רוסישן יידנטום איז 
אַ ;שאָס? אין דער קאַלטער מלחמה פון סאָװיעטן-פרעסער, 

מיט װאָס איז אַ פּראָטעסט-דעמאָנסטראַציע ביי דער סודאַנישער אַמ- 
באַסאַדע אין מאָסקװע כשר, בעת יידישע דעמאַנסטראַציעס כלפי רוסישע 
דיפּלאָמאַטישע אַנשטאַלטן אין דער פרייער װעלט זענען טריף? זאָל עס 
זיין צוליב דעם, װאָס די ערשטע איז אָרגאַניזירט געװאָרן מצד די רוסישע 
מושלים גופא ? 

מיר נעמען אויף זיך די ריזיקע צו זיין עלעמענטאַר: די מאָטיוון פאַרן 
יידישן אויפברויז איבער דער לאַגע פון די סאָוויעטישע יידן װאָרצלען אין 
אונדזער באַזאָרגטקײיט איבער דעם קיום פון אונדזער פאָלק אין זיין גאַנ" 
צער צעשפּרײטקײט. דעם סודאַנישן פאָלק, װי אַ פאָלק, דראָט נישט קיין 
אומקום, װער עס זאָלן נישט זיין זיינע דיקטאַטאָרן, די איצטיקע, אָדער 
אַפילו קאָמוניסטישע; בעת, דער פיל-מיליאָניקער יידישער ישוב אין סאָ- 
װיעטן-פאַרבאַנד איז שוין יאָרן אונטערגעװאָרפן אַן אכזריותדיקן פּראָצעס, 
װאָס צעשטויבט אים וי אַ קאָלעקטיו און זאָגט אָן זיין פאַרשװינדונג פון 
אונדזער פאָלקסראַם -- אויב עס װעט נישט קומען צו קיין ענדערונג אין 
דעם קרעמלינס טײיװולאָנישן פּראָגראַם, 

מיין גוטער פריינד, יעקב גלאַטשטײן, האָט אַנומלט געמאַכט קאָמ"- 
פּלימענטן דעם ,גרעסטן טייל פון די חיגע יידישע קאָמוניסטן" פאַר האָבן 
זיך אַרױסגעריסן פון דער אָפּיציעל-קאָמוניסטישער צוים, װאָס שייך דער 
יידן-פראַגע אין פּוילן, און אין אַ געוויסער מאָס, אין סאָװויעטן-פאַרבאַנד. 
(;דער פלעק אויפן פּוילישן פאָלק", דער טאָג-מאָרגן זשורנאַל, 7,30,71), 

יעקב גלאַטשטײן קרעדיטירט די ,פרייהייט" און די װאָרטזאָגער פון איר 
באַוועגונג פאַר זייער מוטיקן קאַמף קעגן פּוילן צוליב איר מערדערלעכער 
באַהאַנדלונג פון דעם אָרטיקן יידישן שארית הפּליטה און פאַר זייער קריטיק, 
כלפּי דעם ראַטן-פאַרבאַנד, װאָס שייך דער יידן-פראַגע. (איך האָב אונטער- 
געשטראַכן ,קריטיק", ווייל צו פאַראורטיילן דעם סאָװויעטן-פאַרבאַנד, זאָל 
זיין צוליבן נישט דערלאָזן אַפילו אַ יידיש-לעבן אינעם נוסח פון דער 
,פרייהייט? --- צו דער מדרגה -- זענען נאָך די היגע יידישע קאָמוניסטן 
נישט געקומען. 

מיין פריינד גלאַטשטײן פּרצדיקט זיין מאמר מיט אַ ,נו?" און פאָ- 
דערט אַ ,מוסר השכל". די היגע יידישע קאָמוניסטן זאָלן ציען די נויטיקע 
מסקנה װאָס שייך זייער באַציונג צו דער קאָמוניסטישער װעלט בכלל, וי 
זי װוערט געשטאַלטיקט דורך דעם ראַטן-פאַרבאַנד, אין ליכט פון איר באַ- 
ציונג צו אונדזער פאָלקס-קיום. 

שליס איך זיך אָן אין דעם ,נו". אָבער איך וויל אים ריכטיק דאַטירן, 
דער ;,נו ?7 האָט באַדאַרפט מאַכן שלאָפּלאָז די היגע יידישע קאָמוניסטן 
גלייך נאָך דעם וי ס'איז געקומען די ידיעה וועגן דעם סטאַלין-היטלער- 
אָפּמאַך. און אוודאי, האָט עס באַדאַרפט געשען -- אויב זיי פאַרמאָגן אַ 
,װאַרעמע יידישע שטעלונג" (גלאַטשטײנס כאַראַקטעריאַציע) -- ביים 
ערשטן רמז פון דער אויסמאָרדונג פון די יידישע שרייבער און דאָס צו" 
מאַכן פון אַלע יידישע קולטור-אינסטיטוציעס אין סאָװויעטן-פאַרבאַנד. דאַן 
האָט זיך דאָך אָנגעהױיבן דער פּראָצעס פון אױיסראָטן יעדן אויסדרוק פון 
אַ יידיש קאָלעקטיוו לעבן אין דער ;וועלט פון מאָרגן". 

אין דער גאַנצער סטאַלין-דעװאַלואַציע-,דראַמע? זענען צוויי /אוים- 
טוען? זיינע נישט דעװאַלױירט געװאָרן ביז היינט-צויטאָג. דער סטאַלין- 
היטלער-אָפּמאַך און זיין גענאָסיד-פּראָגראַם בנוגע דעם יידיש-געזעלשאַפט- 
לעכן קולטור-לעבן; װאָס שייךף דער יידן-פראַגע האָבן זיינע נאָכפאָלגער 
אינעם קרעמלין עפעקטיוו אימפּלעמענטירט זיין פּראָגראַם. 

איז, װי געזאָגט: איך שליס זיך אָן אין יעקב גלאַטשטײנס ;נו?", 
אָבער מיט מיין דאַטע, נישט פון בימי גאָמולקאַ-גיערעק אָדער אַפילו פון 
דער זעקס-טאָגיקער מלחמה. 


איך וויל נישט ריזיקירן מיט נביאות, צי מאָסקװוע װעט יאָ אָדער 
נישט איבעררייסן אירע דיפּלאָמאַטישע באַציונגען מיט סודאַן, צוליב די 
עקזעקוציעס פון די אָרטיקע קאָמוניסטישע פירער. װאָלט איך געװאָלט 
שפּעקולירן, װאָלט איך געזאָגט ניין והראיה: אין דער גאַנצער אַראַבי- 
שער וועלט ווערן קאָמוניסטן גערודפט עד חרמה און דאָך קושן זיך ברעזש- 
ניעוו, קאָסיגין, פּאָדגאָרני און גאָמולקאַ אין די פּיסקעס, מיט די דיקטאַטאָרן 
פון די אַראַבישע לענדער. דאָס קושן זיך איז שוין געװאָרן ביי זיי אַ ריטואַל, 
װאָס דאָס דאַרף דעמאַנסטרירן די אומבאַגרענעצטע ליבע, װאָס הערשט 
צווישן זיי, 

און די דאָזיקע ,ליבע" ווערט באַגלײט מיט מיליטערישע אױיסשטאַ- 
טונגען און אַנדערע הילף אין אַ ביליאָנען-באַטרעף און װאָרצלט, פאַרשטייט 
זיך, אין דעם קרעמלינס טיפן גלויבן אין פעלקעררעאכט און זעלבסטשטענ- 
דיקייט (פאַרגעסט אונגאָרן און טשעכאָסלאָװאַקיע), װאָס װוערט אין דעם 

מיטעלן מזרח באַדראָט דורך דעם אימפּעריאַליסטישן ישראל, 

| און זאָל קיינער נישט פרעגן קיינע נאַיווע פראַגעס : היתכן ? װי לייגט 
זיך אויפן שכל, אַז דאָס קליינע ישראל, מיט אירע צוויי און אַ האַלב מיליאָן 

יידן, שטעלט אין געפאַר די אַראַבישע וועלט און אירע פעלקער מיט זייערע 
צענדליקער מיליאָנען? האָט נישט ישראל אָנגענומען דעם חלוקה-פּלאַן פון 
די פאַראייניקטע פעלקער ? און איז שפּעטער געווען גרייט צו מאַכן אַ דוי- 
ערדיקן שלום מיט אירע שכנים נאָך ישראלס באַפרײונגס-מלחמה, 1948--- 
9, דעמאָלט האָט דער סאָװויעטן-פאַרבאַנד געגעבן גערעכט ישראל. ווער 
האָט וועמען זינט דעמאָלט כסדר באַדראָט ? געזוכט אונטערצוברענגען װי 
אַ פאָלק ? ישראל די אַראַבישע פעלקער אָדער קאַפּױער? 


אָדער, אָט איז ישראל אַ דעמאָקראַטיש לאַנד, װאָס זינט זי איז אַנט- 
שטאַנען איז זי דאָמינירט דורך דער אַרבעטער-באַװעגונג. נישט נאָר װערן 
דאָרטן קאָמוניסטן נישט פאַרפאָלגט װוי קאָמוניסטן, זיי האָבן אַפילו צַוויי 
פּאַרטײען, וועלכע זענען פאַרטראָטן אין דער כנסת : איינע, נישט אַזױ כשר 
ביים קרעמלין, מק"י, און די צווייטע שוין גאָר גלאַט-כשר, רק"ח. חוץ דעם 
האָט דאָך די יידישע מדינה אַזױ פיל שיינע סאַציאַליסטישע אויפטוען: 
קיבוצים, קאָאָפּעראַטיון א.אַ.װו. װאָלט דאָך אַ ;סאָציאַליסטישער" חוש באַ 
דאַרפט אונטערזאָגן, אַז דער וועג צו אַ שענערער װעלט און געזעלשאַפט 
איז קירצער אין ישראל וי ער איז אונטער די אַראַבישע דיקטאַטאָרן, 


נאַיִווע פראַגעס! ערשטנס, איז דיקטאַטור בכלל נענטער צום האַרצן 
די מושלים פון קרעמלין. צווייטנס, אמת-מענטשלעכע װערטן און פעלקער- 
דעכט, זענען אין דעם קרעמלין סובאָרדינירט צו דער רעאַל-פּאָליטיק דיק- 
טירט דורך די נאַציאָנאַלע אינטערעסן פון דער סאָוויעטישער אימפּעריע. 


און ס'איז אָט די-אָ רעאַל-פּאָליטיק װאָס מאַכט דעם סאָװויעטן-פאַר- 
באַנד צו פאַרקוקן די רדיפות אויף זיינע אייגענע אידייעןיגענאָסן אין דער 
אַראַבישער וועלט. און סיידן סודאַן װעט נעמען די איניציאַטיוו איבער- 
צורייסן די דיפּלאָמאַטישע באַציונגען מיטן סאָוויעטן-פאַרבאַנד, אָדער זי 
צו פאָרערגערן, װעט זיך דער קרעמל באַגנוגענען מיט לייט-אַרטיקלען אין 
;איזוועסטיאַ? און , פּראַודאַ?. | 

בעת די שורות וערן געשריבן זענען שוין אָנגעקומען ידיעות אַז 
סודאַן מאַכט ;ענג" די רוסישע קראַטגעבער" וועלכע זענען דאָ אין סודאַן 
אין די טויזנטער. און לויט ,טאַס", האָט געהויבן די ,טעמפּעראַטור" אין 
מאָסקװע כלפּי דעם סודאַנישן דיקטאַטאָר, גענעראַל נומעירי, נישט דאָס 
אומברענגען פון די קאָמוניסטישע פירער נאָר סודאַנט חשק פּטור צו וערן 
פון די רוסישע ,ראַטגעבער". און כאַראַקטעריסטיש פאַר דעם קרעמלינס 
קאָנצעפּציע פון דעמאָקראַטיע, איז מאָסקװעס באַקלאָגן זיך, אַז נימעיריל 
פאַרשוועכט די פּרינציפּן פון דער ,סודאַנישער דעמאַקראַטישער רעפּובליק", 

פּונקט וי דער סודאַנישער דיקטאַטאָר װאָלט געהאַט געקומען צו דער מאַכט 
דורך דעמאַקראַטישע װאַלן אין זיין לאַנד, 


+ 


פאַר װאָס ברוגזט זיך מאָסקװע איבער ניקסאָנס פּאַקן זיך אויף אַ 
נסיעה קיין פּעקין ? ,קאָדעקזיסטענץ" איז אַ קרעמלין-געטובלטער געדאַנק. 
לויט אים, דעם געדאַנק, קען מען זיין קעגנער, אַפילו האָבן פיינטלעכע 
אידעאָלאָגיעס בנוגע דער מענטשלעכער אײינאָרדענונג, דאָך דאַרף מען קאָי 
נען לעבן זייט-ביי-זייט און נישט משיג גבול זיין איינער דעם צווייטן, (ווי" 
דער, פאַרגעסט אונגאַרן און טשעכאָסלאָװאַקיע, --- דאָרט האָט עס זיך גע" 
האַנדלט אינערהאַלב דער ,משפּחה?), 

איז פאַר װאָס טאָרן נישט די פאַראייניקטע שטאַטן פּרובירן איינ. 
שטעלן אַ ,קאָרעקזיסטענץ"-פאַרשטענדיקונג מיט כינע ? לוט די פאַרעפנט- 
לעכטע קעגנזייטיקע מיינונגען זענען סאָװויעטן-פאַרבאַנד און כינע גרעסערע 
קעגנזייטיקע דם-שונאים, װוי עס זענען אַמעריקע און כינע. איז פאַר װאָס 
מעג מאָסקוע אָנהאַלטן דיפּלאָמאַטישע באַציונגען (אמת, אָך-און-וויי צו זיי- 
ער כאַראַקטער) מיט פּעקין, און װאַשינגטאָן טאָר נישט װעלן? 

ס'איז נישט נויטיק קיין עלעקטראָנישער אַרײנקוק אין דעם געדאַנ- 
קען-גאַנג פון די הערשער אין דעם קרעמלין, כדי צו קריגן אַן ענטפער אויף 
די פראַגעס. װוידער, און נאָך אַ מאָל, דאָמינירט אין די פראַגעס די סאָוויע- 
טיש-נאַציאָנאַליסטישע רעאַל-פּאָליטיק, אין וועלכער עס פּאַסט זיך אַרין 
אַן איזאָלירטע כינע. און אפשר ווירקט זיך אויך אויס אין קרעמלין אַ ביי- 
זער חלום פון דעם סטאַלין-היטלער-פּאַקט, װוי אַ פּרעצעדענט פאַר אַ מעג- 
לעכער פאַרשטענדיקונג צװישן די פאַראייניקטע שטאַטן און כינע, 


2 


מיין צונויפברענגען סודאַן, ישראל, כינע, סאָװיעטן-פאַרבאַנד און 
יעקב גלאַטשטײנס ענו 77 פּאָדערט אַ מוסר-השכל: אויב די ריינע נאַציאָ- 
נאַלע אינטערעסן פון דעם ראַטן-פאַרבאַנד דאָמינירט נישט נאָר אין זיין 
אויסערן-פּאָליטיק נאָר אויך זיין געזעלשאַפטלעכע אידעאָלאָגיע --- איז שוין 
נישט צייט אַז דער זעלבער מאָמענט --- די נאַציאָנאַלע אינטערעסן פון דעם 
יידישן פאָלק -- זאָל וערן דער אויסשליסלעכער אױסגאַנגיפּונקט פאַר 

יידישע קאָמוניסטן, וועלכע האָבן װאַרעמע יידישע געפילן? 
172 


אין גאַנג מיט דער צייט 213 


,, יידישע בריגאדע" 
צו ואַטעווען פּוילנס כבוך 


א 


עס איז נישט אין גאַנצן מיין המצאָה אָט דער געדאַנק פון אַ יידי- 
שער בריגאַדע צו ראַטעװען פּױילנס כבוד. דער הויפּט-קרעדיט פאַרן גע 
דאַנק קומט דעם היגן ;איקוף". איך האָב געפונען דעם ;אלף" פון דעם גע- 
דאַנק אין אַ רעזאָלוציע, װאָס איז אָנגענומען געװאָרן אויף אַן ,איקוף"- 
פּלענום לעצטן דעצעמבער אין ניו-יאָרק (גיידישע קולטור", יאַנואַר 1971), 
מיין בײיטראָג איז דער ,בית", װאָס דאַרף קומען ווען מען זאָגט ;אלף", 

איידער דער לייענער הייבט אָן הייבן מיט די פּלײצעס, זאָל ער לייע- 
נען דעם פאָלגנדיקן פּאַראַגראַף פון דער רעזאָלוציע: 

;אין פּױלן איז פאָרגעקומען אַ היסטאָרישע טראַגעדיע (פאַר װאָס 
נישט אַ פאַרברעכן ?... --- פ.ל.ג.) פאַרן יידישן פאָלק, וי פאַר פּוילן גופא --- 
פאַרן פּױלן פון מיצקעוויטש, אָזשעשקאָװאַ, קאָנאָפּניצקאַ און אַנדערע הומאַ- 
ניסטן ; פאַרן פּױילן פון אמתע סאָציאַליסטן, וועלכע האָבן באַקעמפט דעם 
אַנטיסעמיטיזם. דער יידישער ישוב קען שוין ליידער נישט צוריק אויפגע- 
שטעלט ווערן װי ער איז געווען, אָבער דאָס מינדסטע װאָס דער רעזשים 
פון פּוילן קאָן און מוז טאָן איז אַרױסצוקומען מיט אַ פאַראורטײלונג פון 
דעם אַנטיסעמיטיזם, און פון אַנטיסעמיטן, וועלכע האָבן די אַנטיסעמיטישע 
כװאַליע פאַראורזאַכט (עס איז נישטאָ דער מוט צו פאָדערן די באַזייטיקונג 
פון דעם איצטיקן רעזשים, װאָס האָט געלאָזט אין גאַנג די אַנטיסעמיטישע 
כװואַליע... --- פּ, ל, ג). דערביי מוז אַרױסגעלאָזט ווערן אַ רוף צו אַלע יידן, 
װאָס ווילן קומען צוריק, אַז זיי האָבן די מעגלעכקייט דאָס צו טאָן. מיר 
צווייפלען צי פיל װאָלטן זיך אומגעקערט, אָבער אַ געוויסע רעהאַביליטאַציע 
פאַר פּוילן װאָלט עס געווען, אַ רעהאַביליטאַציע פאַר דער געשיכטע. אָט 
פאַר דעם פּסק-דין פון דער געשיכטע געפינט זיך איצט פּוילן? 

מיר האָבן דאָ געבראַכט דעם טשװאָק-פּאַראַגראַף פון דער לאַנגער 
רעזאָלוציע, װאָס דער ,איקוף?-פּלענום האָט אָנגענומען בנוגע פּוילן. אין 
דער רעזאָלוציע ווערן מיט עװײיטאָג?" אויסגערעכנט אַלע עוולות, װאָס זע- 
נען באַגאַנגען געװאָרן כלפּי דער שארית-הפּליטה פון פּוילישן יידנטום 

זינט דער זעקס-טאָגיקער מלחמה, און דער סךיהכל װאָס דער פּלענום האָט 
וועגן דעם געמאַכט איז; ,די טראַגעדיע פון דער יידישער קולטור אין 
פּױלן, די טראַגעדיע פון יידישן פאָלק איז אַ טראַגעדיע פאַר פּוילן גופא 
און פאַרן סאָציאַליזם?. און נאָך אַן אומגליק : ס'זענען קאַדמיניסטראַטיו צו" 
געמאַכט געװאָרן" אינסטיטוציעס וי דער פאַרלאַג קיידיש-בוך", דער חודשי 
זשורנאַל עיידישע שריפטן" (מיט דעם פאַרלאַג איז דער ;איקוף" געווען אין 
שטענדיקן קאָנטאַקט : אייניקע ,איקוף"-ביכער זענען דורך דעם פאַרלאַג 
אַרױסגעגעבן געװאָרן). | 
אַ טראַגעדיע ? פאַר װאָס נישט אַ פאַרברעכן! אויב עס אי דאָ אַ 

,פאַרברעכערישע באַהאַנדלונג? פון אַנדזשעלאַ דייוויס --- װאָס אין ערגסטן 
פאַל איז עס אַ קינדערשפּיל אין פאַרגלייך מיט דער באַהאַנדלונג פון דער 
יידישער שארית-הפּליטה אין פּוילן (און נישט נאָר זינט דער זעקס-טאָגי 
קער מלחמה) --- וי פּאַסט זיך דאָ אַריין די שעקספּירישע כאַראַקטעריזאַי 
ציע: אַ טראַגעדיע? עס איז דאָך גיכער אַ הימלישרייענדיקער פאַרברעך, 
סיי אַ פיזישער און סיי אַ מאָראַלישער, קעגן דעם מין מענטש אין דער 
וועלט, 

| אַ טראַגעדיע פאַרן יידישן פאָלק און זיין קולטור און אַ טראַגעדיע פאַר 
פּױלן, פאַרן סאָציאַליזם ! גלייך אויף גלייך ? די ;טראַגעדיע" איז באַלאַנ- 
סירט ביים , איקוף". דער ,װײיטאָג", לויטן איקופישן געוויסן, דאַרף פאַר" 
טיילט װערן, גלייך אויף גלייך, צוישן לאַנד פון רשעות און פינצטערן 
באַרבאַריזם (אַלס יינגל האָב איך דאָרט געהערט: ;זשידזשי דאָ פּאַלעסטי 
ני" ; היינט װאַרפט מען אַרױס מיט אַן אַרויפגעצװונגענער ישראל"וויזע) -- 
צווישן אָט דעם לאַנד מיט זיין ברוטאַל-אַנטיסעמיטישן פאָלק -- גלייך אויף 
גלייך --- מיט זיינע קרבנות. עס דערמאָנט אין דעם זון װאָס האָט דערהר- 
געט זיין טאַטן און געבעטן רחמנות ווייל ער איז אַ יתום. 


* 


אומקערנדיק זיך צו דער רעזאָלוציע. װאָס הייסט ,מיר צווייפלען צי 
פיל װאָלטן זיך אומגעקערט, אָבער אַ געוויסע רעהאַביליטאַציע פאַר פּולן 
װאָלט עס געווען"... אויב עס װאָלט געווען אַן אומקער -- פאַר װאָס דער 
צווייפל? אמת, דער ,איקוף"-פּלענום האָט עס נישט געקאָנט דערװאַרטן 
פון די באַלײדיקטע און אַרױסגעװאָרפענע קאַץיסוכיס, אָדער פון די, װאָס 
מיט די אַרויפגעצװוּנגענע ישראל-וויזעס האָבן זי זיך באַזעצט אין אַנדערע 
לענדער, װוער רעדט שוין פון די וועלכע האָבן יאָ ריכטיק אויסגענוצט די 
ישראל-וויזעס. 

אָבער אויב דער ;װײיטאָג" איבער דער ,טראַגעדיע פאַר פּוילן גופא 
און פאַרן סאָציאַליזם? איז אַן אמתדיקער, נישט קיין רעזאָלוציע-פּאַטאָס --- 
דאַן, פאַר װאָס נישט אַ יידישע בריגאַדע, אָנהױבנדיק מיט דער ,איקוף"- 
מחנה, מיט די איטשע גאָלדבערגס בראש (איך רעכן דאָ נישט אויס קיין 
אַנדערע ,גענעראַלן", ווייל איך װיל נישט זינדיקן אינעם אויסטייל פון 
כיבודים). אַזאַ אָנהױב װאָלט צונויפגעבראַכט אַ לאַנג אויסגערוטן אַװאַנ- 
גאַרד, װאָס איז נאָך נישט געפּרװוט געװאָרן אינעם פייער פֿון קאָמוניסטישע 
רעזשימען. 

דאָס איז שוין מיין מוסף-,בית" צום ,אלף" פון דער רעזאָלוציע. 

אַזױ דאַרפן האַנדלען אמתע פריינד, װאָס ,וייטיקן? איבער דעם 
כבוד פון פּוילן, פון סאָציאַליזם. מען פאַרלאַנגט נישט ביי אַ פריינד אַ 
פּוסטן זשעסט. מען הייסט אים נישט אויסשטרעקן אַ האַנט, ווען מען ווייסט 
אַז זי װעט בלייבן הענגען אין דער לופטן. ;װייטאָג" מאַכט דאָך חבריש, 
דאַרף זיין די גרייטקייט אַנטקעגנצוקומען דעם זינדיקן פריינד, 

אַזאַ אויסגערוטע, פריש-גרייטע בריגאַדע-מיסיע, װאָלט דאָך געקאָנט 
מאַכן אַ היסטאָרישן בײיטראָג לטובת דער רעסטאַװרירונג פונעם כבוד פון 
פּוילן, פונעם סאָציאַליזם, דורך מחיה-מתים זיין אַ שארית-הפּליטהדיק יידיש 
לעבן אין פּוילן, מיט וועלכן די היגע אױיסבראַקירטע און געקליבענט עאי- 
קוף"-מחנה װאָלט געקאָנט שטיין אין שטענדיקן קאָנטאַקט, געמיינזאַם 
אַרױסגעבן ביכער און אַזױ ווייטער, װי עס איז געװען די ,אידיליע" ביז 
מיט דריי יאָר צוריק, | 

אָבער כדי אין דער בריגאַדע זאָלן זיך נישט אַרײנכאַפּן קיין שואַכלינ- 
גען, װאָס זייער מסירת"נפש קען שנעל געשטרויכלט וװערן, דאַרף יעדער 
אַפּליקאַנט איידער מען נעמט אים אַרין, איבערלייענען אַרטור לאָנדאָנס 
;די קאָנפעשאָן". זאָל ער זיך באַקענען מיטן גורל פון די מיטגלידער פון 
דער אינטערנאַציאָנאַלער בריגאַדע, װאָס האָבן געקעמפט אינעם שפּאַנישן 
בירגערקריג, און װאָס עס איז געשען צו די, וועלכע זענען דערנאָך אַרײנ- 
געפאַלן אין די הענט פון די קאָמוניסטישע רעזשימען. דאָס ראוּי זיין אַרײן- 
גענומען צו װוערן אין דער יידישער בריגאַדע צו ראַטעװען פּוילנס כבוד 
זאָל באַשטימט װערן דורך זיין גרייט און מסוגל געמישפּט צו װערן װי אַ 
טראָצקיסט, ציוניסט, אַגענט פון אַמעריקאַנער אָדער ישראל-, אימפּעריאַ- 
ליזם", 

די ,בריגאַדע? דאַרף, בכן, ווערן די ,מצווה" פון די איקופיסטן און 
זייערס גלייכן. פאַרן יידישן פאָלק בכלל אָבער איז חרם-שפּאַניע צו װינציק 
פאַר פּוילן. שפּאַניע האָט כאָטש געגעבן די יידן אַ ברירה : זיך טויפן. דער 


316 פּאַול ל. גאַלדמאָן 


פּױלישער סאָציאַליזם האָט אַזאַ אויסװאַל אַפילו זיינע געטרייע יידן נישט 
געגעבן. אַחוץ דעם : דער קעניגין איזאַבעלאַ האָבן נישט געקאָנט קומען צו 
חלום מיצקעוויטשעס, אָזשעשקאָװאָס, קאָנאָפּניצקאַס ,און אַנדערע הומאַ 
ניסטן"; זיי זענען דעמאָלט נישט געווען בנמצא ביים שפּאַנישן פאָלק. אָבער 
גאָמולקאַ פריער און איצט גיערעק האָבן געשפּיגן און שפּייען אויפן אָנ- 
דענק פון די עטלעכע פּוילישע הומאַניסטן (אגב, עס איז כאַראַקטעריסטיש, 
װאָס ביים אָנגעבן אַ הומאַניסטן-אַדרעס אין פּױלן, האָט דער ,איקוף" גע- 
מוזט אָנקומען צו בית:הקברותן. די רעזאָלוציע-שרייבער האָבן אין דעם 
גאַנצן פערטל יאָרהונדערט פון פּולישן קאָמוניסטישן רעזשים נישט גע- 
קאָנט געפינען אַפילן קיין איין הומאַניסטישן נאָמען אין די הערשנדיקע 
קרייזן, און אויך נישט אַ לעבעדיקן פּולישן סאָלזשעניצין אָדער יעווטו- 
שענקאָ). 


ב 


אונטער די חורבות פון פּוילן ליגט באַגראָבן נישט נאָר אונדזער דריי 
מיליאָניק פּויליש יידנטום, נאָר אויך די ,װועלט פון מאָרגן". דאָס װאָס די 
סטאַלין-'היטלער-שותפות האָט אָנגעהויבן, האָט דער פּױליש-קאָמוניסטישער 
רעזשים פאַרענדיקט, סיי װאָס שייך אונדזער פּאָלק, סיי װאָס אָנבאַלאַנגט 
דעם סאָציאַליזם, איז זאָלן די ,איקוף"-יידן אויפהערן צו ,וייטיקן" איבער 
דער טראַגעדיע פון פּױלן און דער טראַגעדיע פון סאָציאַליזם, איך זאָג דאָס 
זיי --- אף על פּי שחטאו וחוטאים, 

און אויב די איקופיסטן מיינען ערנסט מיט זייער זאָרג /פאַרן קיום 
פון יידישן פאָלק", וי זיי שרייבן זיך צו אין זייער פּלענום-רעזאָלוציע, 
װאָלט עס געווען געװיסנהאַפטיק ווען זיי װאָלטן זיך געמאַכט אַ חשבון: 
צו װאָס איז די זאָרג פאַרן קיום פון אייגענעם פאָלק מחייב ? 

סטאַלין איז קיין מאָל נישט געווען מיין רבי, אָבער זייערער, יאָ. איז 
װאָס האָט ער נישט געטאָן אין די אינטערעסן פון זיין פאָלק : פריער איז 
ער געלאָפן צו היטלערן, דערנאָך האָט ער געבעטן אַ צווייטן פראָנט ביים 
אַמעריקאַנער ,אימפּעריאַליזם", און אין צווישן האָט מען אויף די אַמערי- 
קאַנער גאַסן געשריגן ,דהי יענקיס אַר נאַט קאַמינג", 

שלאָג איך נישט פאָר די איקופיסטן מחדש צו זיין זייער אַמאָליקע 
פאַרליבטקייט אין סטאַלינען. אָבער אויב מען איז באַזאָרגט בנוגע דעם קיום 
פונעם אייגענעם פאָלק --- מוז מען קודם כל וויסן ווער עס איז דער שונא, 
װאָס װיל אומברענגען אונדזער פאָלק. מען דאַרף דערצו נישט האָבן קיין 

שפּאַקטיוו : אין וועלכע לענדער װוערט באַװוּסטזיניק צעשטערט די באַזע 
פון אונדזער פאָלקס-קיום 1 די ,איקוף"-רעזאָלוציע גופא דערציילט: אין 
פּױילן ענדגילטיק ; אין סאָװיעטן-פאַרבאַנד -- כמעט ענדגילטיק, 

אָבער דער עיקר: ער באַדראָט די סאַמע עקזיסטענץ פון מדינת 
ישראל ? וועמענס געווער שטייט ביי אירע גרענעצן? וועמענס מיסילס און 
פּערסאָנאַל פאַר זיי? די ,קאַטישאַס", װאָס שיסן אַריבער פון אַראַבישע 
לענדער אויף ישראלס שטעט און קיבוצים -- דאַכט זיך, אַז ;קאַטיושאַ" 
איז אַ רוסיש װאָרט, | 

איך הער דעם ענטפער: נו, ישראל האָט דאָך אַמעריקאַנער געווער. 
ווער האָט עס אָבער פריער געבראַכט צו די גרענעצן פון ישראל, אַמעריקע 
צי סאָוויעט-רוסלאַנד? פאַר דער זעקס-טאָגיקער מלחמה איז אין ישראל 
נישט געווען קיין אַמעריקאַנער געווער, בעת דער סיני און ביידע זייטן 
פונעם סועץ זענען געווען אָנגעפּראָפּט מיט סאָוויעטישע טויט-מכשירים. 
אָבער דער עיקר העיקרים: געטרייע זין פון אַ פאָלק, וועמען עס דראָט 
ממש פיזישע פאַרניכטונג, רעדן נישט פון ביידע זייטן פון מויל בנוגע דעם 
שונא נומער איינס פון זייער פאָלק --- סאָװיעט-רוסלאַנד, 

אַזאַ סאָרט רעדן קומט צום אויסדרוק אין דער רעזאָלוציע, װאָס שייך 
דעם מצב פון דער איידישער קולטור אין סאָװיעטן-פאַרבאַנד". און נאָך 
בולטער איז עס אין דער רעזאָלוציע וועגן דער ;דזשואיש דעפענס ליג", 
איך באַלאַנג צו אַ צאָל אָרגאַניזאַציעס, װאָס ווערן אויסגערעכנט אין דער 
רעזאָלוציע, וועלכע האָבן זיך שאַרף אָפּגעגרענעצט פון געוויסע אַקטיװי- 
טעטן פון דער ,ליג", אָבער די ,ליג" איז וי אַ ניי געבוירן קינד אין פאַר- 
גלייך מיט דער , איקוף"-באַװעגונג און אירע פאַרבינדעטע, װאָס שייך זינד 
כלפּי אונדזער פאָלק און מענטשלעכקייט בכלל, איך האָב געזוכט מיט ליכט 
אין דער רעזאָלוציע בנוגע דער ,ליג" אַ רמז ועגן דעם כוליגאַניזם אין 
מאָסקװע כלפּי אַמעריקאַנער דיפּלאָמאַטן, צייטונגס-לייט און טוריסטן. אָן אַ 
רעאַגירונג אויף דעם האָט נישט דער ;איקוף" קיין מאָראַלישע רעכט צו 
רעדן וועגן די ,פאַרברעכערישע מעשים? פון דער ,ליג". סיידן ער האַלט, 
אַז אין דער ;וועלט פון מאָרגן" איז כוליגאַניזם אַ מצווה, װאָס פּאַסט זיך 
אַרײן אין דעם קאָמוניסטישן לעקסיקאָן, 

געטרייע זין פון אַ פאָלק מוזן פיינט האָבן בתכלית השינאה דעם טויט- 
שונא פון זייער פאָלק, און קיין שום ,באַפּוצונג? און אַמאָליקע ;,ליבעס" 
טאָרן נישט מינערן פון דער שינאה, אַזױ, אַז ווען דער ,;איקוף"-פּלענום האָט 
גערעדט וועגן אַמעריקעס ראָל אין װיעטנאַם, האָט ער באַדאַרפט מיט איין 
אָטעם דערמאָנען די סאָוויעטישע כוחות אין עגיפטן, און צו זיין געוויסג- 

האַפטיק, גלייכצייטיק דערמאָנען די אונטערדריקונג פון אונגאַרן און די 
אינװואַזיע פון טשעכאָסלאַָװאַקיע. 


אי 


די דעקלאַראַציע פונעם ,איקוף"-פּלענום ענדיקט זיך מיט: ,דער 
,;איקוף" שטרעקט אויס זיין ברידערלעכע האַנט צו בויער און שאַפער פון 
וועלטלעך-יידישער קולטור אין אַלע ריכטונגען, צו אַלעמען, אַלעמען, אָן 
אויסנאַם?. 
אַ פּאַטעטישער רוף! די האַנט וועט אָבער בלייבן הענגען אין דער 
לופטן -- ביו די ,איקוף"-מחנה װעט זיך באמת שטעלן מיט ביידע פיס 
אינעם יידישן לעבן. אירע אַמאָליקע זינד װועלן ערשט דאַן -- אין יידישן 
נוסח --- קאָנען פאַרגעבן ווערן. 
171 


ווערטער און מעשים 


נישט מיט קיין גרינגן געמיט גיי איך דאָ רעאַגירן אויף א. גלאַנצס 
פּסק-דין, אַז ;מיט די לינקע פּועלי-ציון איז אַ סך ערגער און ערנסטער" 
װאָס שייך דער באַציונג צו יידיש (;ווערטער און ווערטן" -- טאָג-מאָרגן 
זשורנאַל, 13טער מערץ, 1960). מיין נישט-גרינגער געמיט שטאַמט פון דעם 
פּלוצלונגדיקן בוכצע אין דער זייט, װאָס א. גלאַנץ האָט געפונען פאַר נויטיק 
אונדז צו געבן. װוי אַזױ רעאַגירט מען, ווען אַ לאַנג יאָריקער פריינד, מיט 
וועמען דו גייסט פון צייט צו צייט צוזאַמען אין געראַנגל פאַרן יידישן קיוּם, 
גיט דיר פּלוצלונג אַ זעץ איבערן קאָפּ ? נאָך געפּלעפטקייט קומט דער כעס 
אין אַזאַ פאַל. אָבער איך וויל דאָ נישט זיין אין כעס, 
און כדי די רוגזה זאָל מיך דאָ נישט ווייטער באַגלײטן, האָב איך זיך 
דאָ אָפּגעשטעלט און נאָך אַ מאָל און נאָך אַ מאָל איבערגעלייענט א. גלאַנצס 
מאמר און, דער עיקר, די פּאַסוסן װאָס ער ווידמעט דאָרט די לינקע פּועלי- 
ציון, און איך ברענג זיי דאָ: 
;מיט די לינקע פועלי-ציון איז עס אַ סך ערגער און ערנסטער. 
זיי האָבן באמת אַ סך געטאָן פאַר יידיש און זייערע שבועות פון 
ליבשאַפט און טרייהייט צו יידיש האָבן געקלונגען אויפריכטיק. אַזױ 
ווייט, אַז זיי האָבן פאַרפירט נישט װינציק יידישיסטן. אָבער --- זי 

זענען געפאַלן קרבנות פון דעם שטאַטיזם, פון דעם מלוכה-פעטישיזם 
און זענען געקומען דערצו, אַז אַפילו אין דעם היגן קולטור-קאָנגרעס 
שטייען זיי אויף מיט רוגזה, ווען עמיצער דערמאָנט, אַז די דאָזיקע 
קערפּערשאַפט איז געבוירן און איז דאָ צוליב יידישיסטישע באַגערן 
און מאָטיוון". 
....איך האָב אַבסאָלוט נישט קיין גוסט זיך אַרײנצולאָזן אין 
וועלכער עס איז פּאָלעמיק מיט די אָפּגעקערטע אָדער צווייפלערס 
אין יידיש, סיי פון די לינקע פּועלי-ציון, סיי פון ,בונד". זיי פאַר" 
שטייען זייער װינציק דעם כוח פון ווערטער, װאָס ליגט אין די 
יידישע וערטער. זיי האָבן אַ גאָר קנאַפּן באַגריף וועגן דעם מהות 
אין היסטאָריש-נאַציאָנאַלן, װי אויך מענטשלעך-אוניװערסאַלן באַ- 
דייט פון שפּראַך, װי אַ װעלטבאַנעם, 
;װאָס שייך דער ליטעראַטור אָדער קולטור, װאָס אַ געגעבענע 
שפּראַך האָט געשאַפן, אין דעם פאַל יידיש -- װאָס אין דער אמתן 
ווייסן זיי וועגן דעם, װאָס קאָנען זיי וויסן ? ווען האָבן זיי צייט און 
װוּ זאָלן זיי נעבעך נעמען כוחות יאָ צו וויסן אין זייער מעת-לעתדיי 
קער פּאַרטײ-פאַרהאָרעװעטקײט ? 
;עס איז שוין גענוג, ווען זי איז באַקאַנט אַ געוויסע צאָל נע- 
מען פון שרייבערס, װאָס זענען ספּעציעל רעקלאַמירט געװאָרן ברייט 
און ווייט. עס איז איבערגענוג, ווען זיי האָבן כאָטש געלייענט געוויסע 
װערק פון אָט די געציילטע מפורסמדיקע נעמען -- אַ זאַך, װאָס עס 
װאָלט געווען נישקשה פון אַן איינשטעלעניש אָנצונעמען פאַר די 
מערסטע. די מערסטע קומען אָפּ מיט געדענקען די איינצלנע שריי- 
בער"נעמען, 
;בנוגע שפּראַך שטעקן זיי אין דער הונדערט יאָר אַלטער אוטי- 
ליטאַריסטישער וועלט פון דזשאָן סטיואַרט מיל, װאָס האָט געהאַלטן, 
אַז ווערטער זענען דאָ בלויז אויף איבערצוגעבן געדאַנקען פון איין 
מענטש צו אַ צווייטן. בנוגע דער קולטור און ליטעראַטור פון אַ 
שפּראַך -- איז בעסער זיי נישט צו שטעלן צו אַן עקזאַמען". 
איז װאָס שייך דער עם-הארצות, װאָס לויט א. גלאַנצן איז כאַראַקטע- 
ריסטיש פאַר די לינקע פּועלי-ציון, אונדזער נישט-פאַרשטײן ,דעם כוח פון 
ווערטן, װאָס ליגן אין די יידישע ווערטער, אאַ.וו."; אָדער אונדזער אומ- 
וויסנקייט ,װאָס שייך דער ליטעראַטור אָדער דער קולטור, װאָס אַ געגע- 
בענע שפּראַך האָט געשאַפן, אין דעם פאֵל יידיש -- װאָס אין דער אמתן 
ווייסן זיי וועגן דעם, װאָס קאָנען זיי וויסן? אאַ.וו."; אָדער אונדזער באַ- 

גנוגענען זיך מיט דעם, װאָס עס איז אונדז ,באַקאַנט אַ געוויסע צאָל נעמען 
פון שרייבערס, א.אַ.וו,", און ;װאָס עס װאָלט געווען נישקשה פון אַן אייג" 
שטעלעניש אָנצונעמען פאַר די מערסטע", אַז ,זיי האָבן כאָטש געלייענט 
געוויסע ווערק פון אָט די געציילטע מפורסמדיקע נעמען" --- װאָס קאָן איך 
זאָגן וועגן אָט דעם דעטאַליזירטן באַשולדיקונגס-אַקט ? זאָל איך פאַרזיכערן 
א. גלאַנצן, אַז מיר זענען נישט אַזעלכע עם-הארצים ? װעט אונדז דען העלפן 
אַזאַ זעלבסט-אַטעסטאַט אין א, גלאַנצעס אויגן? 

אָבער מיט דער גאַנצער באַשײדנקיט, װאָס איך צווינג אַרױף אויף 
זיך ביי דער געלעגנהייט, דערלויב איך זיך צו זאָגן א. גלאַנצן, אַז אין דער 
מחנה פון די לינקע פּועלי-ציון, צווישן אירע װאָרטזאָגערס, זענען דאָ גענוג 
מענטשן, וועלכע פאַרשטייען נישט װינציקער וי ער דעם כוח פון װערטן 
װאָס ליגט אין די יידישע ווערטער, און ווייסן אויך נישט װינציקער װי ער 
וועגן דער ליטעראַטור אָדער קולטור, װאָס יידיש האָט געשאַפן. יאָ, אַזעלכע 
בריהס זענען דאָ אין דער מחנה לינקע פּועלי-ציון װאָס ;אין זייער מעת- 
לעתדיקער און אומעטומיקער פּאַרטײפאַרהאָרעװעטקײט* באַװייזן זיי נישט 
נאָר צו געדענקען די נעמען פון רעקלאַמירטע שרייבער נאָר אויך אַרײינ" 
צוקוקן אין די ווערטפולע שאַפונגען אויף יידיש, און האָבן מער װי אַ 
;קנאַפּן באַגריף וועגן דעם מהות פון היסטאָרישן, נאַציאָנאַלן און אויך 
מענטשלעך-אוניװערסאַלן באַדײט פון שפּראַך װי אַ װעלטפאַרנעם?, 

איך זאָג דאָס אַלץ אָן רוגזה, נאָר בלויז װי אַ פעסטשטעלונג פון דעם 
אמת, אין וועלכן איך גלויב, 

איך קום איצט צו א. גלאַנצעס באַשולדיקונג, אַז ;מיר האָבן פאַרפירט 
נישט װינציק יידישיסטן" מיט אונדזערע ;שבועות פון ליבשאַפט און טריי" 
הייט צו יידיש" וועלכע ,האָבן געקלונגען אויפריכטיק". דאָ איז שוין אַ 
ביסל שווערער איינצוהאַלטן דעם כעס, ווייל דער אויסטייטש פון דער דאָי 
זיקער באַשולדיקונג קאָן בלויז זיין, אַז דאָס װאָס מיר ;האָבן באמת אַ סך 
געטאָן פאַר יידיש" און אונדזערע ;שבועות פון ליבשאַפט און טרייהייט צו 
יידיש? האָבן געהאַט אַ ציל בלויז צו פאַרפירן די יידישיסטן. װעל איך זיך 
דאָ נישט צעחשבונען מיט די ,פאַרפירטע יידישיסטן", צוישן וועלכע א. 
גלאַנץ פאַררעכנט זיך מסתמא, בנוגע דעם בײטראָג, װאָס די לינקע פּועלי- 
ציון האָבן געמאַכט לטובת יידיש אויף דער קאַמפס-פּאָזיציע, װאָס האָט גע" 
הייסן ארץ-ישראל, און בנוגע דעם בײטראָג, װאָס די דאָזיקע באַװעגונג 
מאַכט דאָרט זינט די מדינה איז אויפגעקומען. עס איז אַ געשיכטלעכער 
פאַקט, אַז אויב עמיצער האָט געלייגט די יסודות פאַר פּאָזיציעס אין מדינת 
ישראל פאַר יידיש, זענען דאָס געווען די לינקע פּועליציון. בעת די לינקע 

פּועלי-ציון האָבן אין ארץיישראל דורכגעטראָגן דעם קאַמף, טאָג-טעגלעך, 
האָבן זיך די ,פאַרפירטע יידישיסטן" באַגנוגנט אין בעסטע פאַלן מיט אַ 
פּראָטעסט-רעזאָלוציע, אָדער בדרך-כלל, מיט אומקערן זיך מיטן רוקן צו 
ארץיישראל, בכלל, 

יאָ, אויף איין באַשולדיקונג דערקלערן מיר זיך שולדיק: מיר זענען 
עטלעכע מאָל אויפגעשטאַנען מיט רוגזה אין דעם היגן קולטור-קאָנגרעס, 
אָבער נישט דערפאַר, װי עס װויל א. גלאַנץ, װאָס עמיצער האָט דערמאָנט 
;אַז די דאָזיקע קערפּערשאַפט איז געבוירן און איז דאָ צוליב יידישיסטישע 
באַגערן און מאָטיון". ווייזט אויס, אַז א. גלאַנץ טראָגט זיך שוין לאַנג אַרום 
מיט פאָראורטיילן קעגן אונדז, אַז נישט װאָלט ער זיך בעסער איינגעהערט 
צו אונדזערע רוגזהדיקע אויפטרעטונגען אין קולטוה-קאָנגרעס און װאָלט 
געדענקש, אַז זי זענען געווען אויפטרעטונגען קעגן פאַרזוכן צו פאַרװאַנדלען 
די פּלאַטפאָרמע פון קולטור-קאָנגרעס אין אַן אַנטי-ישראלדיקער, און נישט 
צוליב דעפיניציעס וועגן דעם כאַראַקטער פון דעם קולטור-קאָנגרעס. אגב, 
גלויב איך נישט, אַז א. גלאַנץ װעט קריגן אַ מאַיאָריטעט אין קולטור-קאָנ- 
גרעס פאַר זיין דעפיניציע פון דעם כאַראַקטער פון דעם קולטור-קאָנגרעס. 

| יאָן איך בין זיך מודה, אַז אונדזער באַװעגונג מיט איר גאַנצער ליב- 

שאַפט צו יידיש און יידיש-ווערטן -- און עס איז אַ גרויסע ליבשאַפט -- 
װועט נישט זיין קיין שותף מיט אַנטי-ישראל אָדער אַיישראל-עלעמענטן --- 
מעגן זיי זיין די גרעסטע ליבהאָבער פון יידיש -- אין וועלכער עס איז 
אַקציע קעגן מדינת ישראל, אַפּילו אין דעם באַרעכטיקטן קאַמף פאַר דער 
חשיבות פון יידיש אין דער יידישער מדינה. 

א. גלאַנץ, זעט אויס, האָט פּלוצלונג אַנטדעקט, אַז די לינקע פּועלי- 
ציון ;זענען געפאַלן קרבנות פון דעם שטאַטיזם, פון דעם מלוכה-פעטישיזם". 
אָבער אויב ער װעט אין זיין מעת-לעתדיקער פאַרנומענקייט אַרײנקוקן אין 
דער פּאַרטייאישער ליטעראַטור פון די לינקע פּועלי-ציון, װעט ער נישט 
דאַרפן זוכן צו ווייט בכדי צו געפינען, אַז די לינקע פּועלי-ציון זענען שוין 
לאַנג-לאַנג געפאַלן אַ קרבן פאַר דעם געדאַנק פון אַ יידישן נאַציאָנאַלן מלו- 
כהשן לעבן אין ארץ-ישראל און אַז דאָס האָט זיי נישט געשטערט צו פירן 
אַ קאַמף פאַר יידיש. איך דערלויב זיך צו זאָגן, אַז אונדזער קאַמף איז גע- 
ווען עפעקטיווער און געבראַכט מער רעזולטאַטן אין רעזולטאַט פון אונדזער 
האָבן געװאָרן ;קרבנות" פון דעם באַגער צו אַ יידישן שטאַט. 

איך ווייס נישט פון וועלכער דאַטע, לויט א. גלאַנצן, עס האָט זיך 
אָנגעהױבן אונדזער פאַררעטערישע עפּאָכע בנוגע יידיש. דעריבער וייס 
איך נישט וועלכע מעשים אונדזערע לטובת יידיש איך זאָל דאָ אויסרעכע- 

נען. לאָמיר אָננעמען אַז אונדזער פאַרראַט איז געװאָרן קלאָר פאַר א. גלאַנצן 
ווען מדינת ישראל איז אַנטשטאַנען. אויב דאָס איז אַזױ, קאָנען די לינקצ 
פּועלי-ציון, לויט מיין מיינונג, צושטעלן אַ גאַנץ בכבודיקן חשבון פון מעשים 
לטובת יידיש אין ישראל און אין דער וועלט בכלל, 

אויב עס איז איצט דאָ אין דער יידישער מדינה אַ יידישע פּרעסע, 
מעגן זיך די לינקע פּועלי-ציון איבערנעמען, אַז זיי האָבן אױיסגעבאַנט אַ 
וועג פאַר דער מעגלעכקייט, אַז עס זאָלן קאָנען זיין יידישע צייטשריפטן אין 
דער מדינה, און האָט באמת א. גלאַנץ נישט געהערט פון דער י. ל. פּרץ 
ביבליאָטעק, די גרעסטע יידישע ביבליאָטעק אין דער מדינה; אָדער זענען 
אים אומבאַקאַנט די גרויסע מעשים פון דעם י. ל. פּרץיפאַרלאַג, װאָס אָט- 
אָט --- זייענדיק בלויז דריי יאָר אַלט -- װעט ער פאַרצייכענען זיין 50סט 
יידיש בוך ? 

און װאָס שייך אונדזער היגן יידישן לעבן, דערלויב איך זיך צו זאָגן, 
אַז מיר זענען גאָרנישט הינטערשטעליק לגבי די ,פאַרפירטע יידישיסטן? 
אין מעשים -- נישט אין ווערטער --- לטובת יידיש און דער יידישער קול- 
טור, און נישט כדי זיך אויסצופיינען פאַר אונדזער שופט גיי איך דאָ דער- 
ציילן וועגן דעם באַשלוס פון דער אַמעריקאַנער פּאַרטײ אחדות-:העבודה --- 
פּועלי-ציון, אַז אונדזערע פאַרטרעטער אין אַלע יידישע אינסטאַנצן און ביי 
אַלע יידישע צוזאַמענקונפטן זאָלן אויפטרעטן אין יידיש. 

דאָ האָב איך זיך ווידער אָפּגעשטעלט און נאָך אַ מאָל איבערגעלייענט 
א. גלאַנצס אַרטיקל און פּלוצלונג האָב איך דערזען פאַר װאָס מיר זע- 
נען געװאָרן זיינע קקרבנות". אים האָט דער עיקר אָנגערירט צו שרייבן 
זיין מאמר געוויסע שטימען אין ,בונד", וועלכע פאָדערן ביים ,בונד" אַ 
רעוויזיע אין דער באַציונג צו יידיש. איז אַנשטאָט צו בלייבן אויג-אויף-אויג 
בלויז מיטן , בונד", איז אים -- איך באַשולדיק נישט, איך טראַכט בלויז 
אַזױ --- געווען באַקװעמער אויסצוברייטערן דעם פראָנט. און כדי צו מאַכן 
די חברותא פון די ,פאַררעטער" פּיקאַנטער, האָט א. גלאַנץ אויך צוגעטשע- 
פּעט די יידישע קאָמוניסטן, 


איז הלמאי זאָל איך ליגן זאָגן. איך האָב אַ שטאַרקן פאַרדרוס אויף 
א. גלאַנצן פאַר דעם אופן וי אַזױ ער האָט אונדז אַרײנגעשלעפּט, און װאָס 
אין דעם חשבון װאָס ער האָט געפונען פאַר נויטיק צו מאַכן, אונדז געגעבן 
די ערגסטע בוכצע. 

גענוג אַזאַ קליינטשינקער ביישפּיל, װאָס גיט אַ רמז אויף עפּעס אַ 
פאָראורטייל, װאָס א. גלאַנץ האָט כלפי אונדו: 

בעת ער צערעכנט זיך מיט דעם ,בונד", געפינט ער פאַר נויטיק צו 
דערמאָנען, אַז אין ,, אונדזער צייט" איז דאָ אַ װאַרעמע באַציונג צו יידיש. 
נו, פרעג איך : איז אין ,/אונדזער וועג" דאָס נישטאָ? אויב ער האָט געפו- 
נען פאַר נויטיק צו דערמאָנען אליהו שולמאַנס אַרטיקל וועגן דעם באַריכט 
פון די יידישע פּעדעראַציעס און װוילשטאַנד-פאָנדן בנוגע יידיש, איז דאָס 
בלויז אַ צופאַל, װאָס ער האָט נישט דערמאָנט, אַז אין ,אונדזער וועג" איז 
אויך געקומען צום אויסדרוק אַ פאָדערונג פאַר אַ חשיבותדיקער באַציוּנג צו 
יידיש מצד דער דאָזיקער קערפּערשאַפט יִ 
אפשר פאַרשטייען נישט די לינקע פּועלי-ציון דעם כוח פון װערטן, 
װאָס ליגט אין די יידישע ווערטער -- לויטן נוסח פון א. גלאַנץ -- אָבער 
מעשים לטובת װערטן זענען אָפט וויכטיקער וי ווערטער. און װאָס שייך 
מעשים -- זענען די לינקע פּועלי-ציון נישט געבליבן הינטערשטעליק לגבי 
די הייסטטטע ווערטער-זאָגער לטובת יידיש, 
אַפּריל 1960 


דער "בונדיי און מדינת ישראל 


דער בונדישער 
קאַאַרדיניר-קאַמיטעט און מדינת ישוראל 


װאָלט דער בונדישער קאָאָרדיניר-קאָמיטעט זיך באַגנוגנט מיט זאָגן 
ניין ; װאָלט ער בלויז געזאָגט: ;ס'איז נישט אונדזער זאַך, מיר זענען קעגן 
דער יידישער מדינה, ס'איז שעדלעך פאַר יידן", אָדער ווען ער װאָלט אַפילו 
געזאָגט, אַז יידישע מלוכה מיינט יידישע רעאַקציע --- װאָלט נאָך אַלץ גע" 
בליבן אַ באָדן מיט אים צו פּאָלעמיזירן. דער וויכוח װאָלט דעמאָלט געקאָנט 
געפירט וערן פון דעם שטאַנדפּונקט, לאָמיר זאָגן, פון די נאַציאָנאַלע אינ- 
טערעסן פון דעם שוין אויך דורך דעם ,בונד" אָנערקענטן אַלװעלטלעכן 
יידישן פאָלק : אָדער פון שטאַנדפּונקט פון סאָציאַליזם, אָדער אפשר אונטער 
דער פראַגע : רעאַקציע און פּראָגרעס אין יידישן לעבן. 

די בונדישע פירער האָבן זיך אָבער אין זייער לעצטער רעזאָלוציע 
נישט באַגנוגנט אונדז צו דערציילן, אַז זיי זענען געבליבן ביי זייער אַלטער 
שינאת-ציון ; אַז אַלצדינג װאָס ס'איז אין די לעצטע יאָרן געשען אינעם 
יידישן לעבן, אַפילו דאָס פאַרשווינדן פון זייער אייגענער באַזע, דער אומ- 
קום פון זייער מאַסן-נאָכפאָלגערשאַפט אין פּױלן, האָט אויף אַ האָר נישט 
באַװירקט זייער אַנטי-ציוניזם. ניין, דאָס איז נישט געווען גענוג פאַרן בונ- 
דישן קאָאָרדיניר-קאָמיטעט. ער האָט נאָך אויך גענומען אויף זיך די שווש- 
רע אויפגאַבע ריינצוּוואַשן די ענגלישע רעגירונג פון אירע מערדערלעכע 
מעשים אין און אַרום ארץיישראל. דערמיט אָבער האָט זיך דער בונדישער 
קאָאָרדיניריקאָמיטעט געשטעלט מחוץ לגדר פון וועלכער עס איז דיסקוסיע 
מיט אים. דאַקעגן איז אָבער צוליב כמה-וכמה טעמים נויטיק שאַרף צו רעץ- 
אַגירן קעגן דער דערמאַנטער רעזאָלוציע און דאָס איז דער אייגנטלעכער 
ציל פון אונדזער איצטיקן אַרטיקל, 


אָט װאָס די רעזאָלוציע פון דעם בונדישן קאָאָרדיניר-קאָמיטעט זאָגט 
וועגן בעווינס ראָל אין ארץ-ישראל: 


;װאָס שייך ענגלאַנד, האָט זי -- געשטופּט דורך די קעגנזאַצן 
אין דער אינטערנאַציאָנאַלער פּאָליטיק און דורך פּראָװאָקאַציעס פון 
די קריגערישע ציוניסטישע קרייזן מיטן ,אירגון" און ,/שטערן" אין 
דער שפּיץ -- פאַרנומען אַ שטעלונג פון איינזייטיקער הילף און צו" 
זאַמענאַרבעט מיט דעם אַראַבישן צד בעת דער איצטיקער מלחמה 
און דערמיט גענומען אויף זיך אַ טייל פון דער אחריות פאַרן איצ- 
טיקן טראַגישן צושטאַנד אין פּאַלעסטינע. אַרױסטרעטנדיק קעגן דעם, 
גרענעצן מיר זיך גלייכצייטיק אָפּ פון דער אומפאַראַנטװאָרטלעכער 
דעמאַגאָגישער העצע, װאָס װערט געפירט קעגן דער ענגלישער ר9- 
גירונג". 


װאָס מיינט אָט דער אָפּזאַץ אין דער בונדישער רעזאָלוציע, אויב נישט 
אַ פּרווו צו באַרעכטיקן די מלחמה, װאָס די ענגלישע רעגירונג פירט קעגן 
דער יידישער מדינה ? איז נאָך דאָ אַ בר-דעת אין דער גאַנצער וועלט, װאָס 
ווייסט נישט, אַז דאָס װאָס עס קומט איצט פאָר אין ישראל איז הױפּטזאַכ- 
לעך ענגלאַנדס אַן אַרבעט, כדי צו דערטרינקען אין בלוט די יידישע מדינה ? 
אויב אַפּילו די בונדיסטן װאָלטן געווען גערעכט, אַז יידן דאַרפן נישט קיין 
אייגענע מדינה, אַז אַ יידישע מלוכה איז שעדלעך און רעאַקציאַנער, װי 
קאָנען זיי באַרעכטיקן, אַז בעווין מעג און דאַרף טאָן דאָס, װאָס ער טוט 
אין ארץיישראל? 


אין גאַנג מיט דער צייט . | 325 


זעט נאָר מיט וויפל איידלקייט און טאַקט די בונדישע פירער מאַכן דאָ 
כלומרשט אַ לייכטן פאָרװוּרף דער ענגלישער רעגירונג און בנשימה-אחת 
פאַרענטפערן זיי די זעלבע רעגירונג, אַז: ;געשטופּט דורך קעגנזאַצן אין 
דער אינטערנאַציאָנאַלער פּאָליטיק און דורך פּראָװאָקאַציעס פון די קרי- 
גערישע ציוניסטישע קרייזן" האָט זיך ענגלאַנד פאַרבונדן מיטן ;אַראַבישן 
צד" ,און דערמיט גענומען אויף זיך אאַ טייל" (בלויז אַ טייל און דערצו 
אפשר נישט קיין גרויסן טייל,,. פּ.ל. ג.) ,פון דער אחריות פאַרן איצטיקן 
טראַגישן צושטאַנד אין פּאַלעסטינע?... 

װאָס מיינען די בונדישע פירער מיטן װאָרט ,אחריות"? איז דאָס ביי 
זי אַ סינאָנים פאַרן װאָרט מלחמה 1 אָדער איז דאָס אין זייער לעקסיקאָן 
אַ מיטל צו פאַרדעקן דעם ברוטאַלן ענגלישן קריג קעגן דעם יידישן פאָלק ? 

און װאָס מיינען זיי מיט דעם אויסדרוק ;איצטיקן טראַגישן צושטאַנד 
אין פּאַלעסטינע?"? ווען וערט אַ טראַגישער צושטאַנד אויס צושטאַנד און 
הייבט אָן צו ווערן אַ מלחמה ? וויפל נאָך טויזנטער טויטע דאַרפן פאַלן אין 
ישראל און וויפל נאָך צענדליקער טויזנטער פאַרװונדעטע דאַרפן דאָרטן 
זיין, כדי אין אַ בונדישער רעזאָלוציע זאָלן לעגאַליזירט ווערן די ווערטער ; 
די מלחמה אין ישראל, פּאַרדאָן, אין פּאַלעסטינע? דוכט זיך, די גאַנצע 
וועלט האָט שוין אָנערקענט, אַז דאָס װאָס עס קומט פאָר אין ישראל איז 
אַ פולבלוטיקע מלחמה -- אָבער ביים , בונד" איז דאָס נאָך אַלץ בלוין אַ 
טראַגישער צושטאַנד, 

און נאָך אַ פּערל פון דער בונדישער רעזאָלוציע: ,פאַרנומען 
שטעלונג פון איינזייטיקער הילף און צוזאַמענאַרבעט מיט דעם אַראַבישן 
צד". דאָס זענען באמת קלאַסישע בונדישע וװערטער. אָ, וויפל בונדישע 
איידלקייט עס שטעקט אין אָט דעם זאַץ, 

ענגלאַנד האָט באַװאָפנט און האַלט אויס אַבדוללאהס לעגיאָן. ענגלי- 
שע קאָמאַנדירן פירן אָן מיט די פאַקטישע מלחמה-אָפּעראַציעס פונעם אַראַ- 
בישן לעגיאָן אין ישראל. די עגיפּטער באָמבאַרדירן תל-אביב מיט ענגלישע 
עראָפּלאַנען. די גאַנצע אַראַבישע אינװאַזיע איז ,מעיד אין ענגלאַנד?. ענג- 
לאַנד פאַרטײידיקט ביי דער יו-ען די אַראַבישע אינװאַזיע. יידיש בלוט גיסט 
זיך אין ישראל לויט גענויע אינסטרוקציעס, אויך ,מעיד אין ענגלאַנד" און. 
ביים בונדישן קאָאָרדיניר-קאָמיטעט איז דאָס אַלץ בלויז ;אַ שטעלונג פון 
איינזייטיקער הילף און צוזאַמענאַרבעט מיטן אַראַבישן צד"... 

יאָ, בעווין האָט פאַר אָט דעם אַלעמען אַ תירוץ: ער מוז נעבעך צאָלן 
אַבדוללאהן, ווייל ער האָט אים צוגעזאָגט. ער מוז צושטעלן די אַראַבער 
קריגס-מכשירים, ווייל ער האָט מיט זיי אַזאַ אָפּמאַך. איז אָט דער תירוץ 

אויך גילטיק פאַר די בונדישע פירער ? איז אויך ביי זיי חשובער און וויכ- 
טיקער די ענגלישע צוזאָגן און די אָפּמאַכן מיט די אַראַבער וי די הבטחות 
און די אָפּמאַכן װאָס ענגלאַנד -- אַריינגערעכנט די ענגלישע לײבאָר-פּאַר- 
טיי -- האָט געמאַכט צום און מיטן יידישן פאָלק ? אומזיסט װעט איר אין 
דער בונדישער רעזאָלוציע זוכן אַן ענטפער אויף דער דאָזיקער פראַגע. 

דערפאַר װעט איר אָבער דאָרטן געפינען, אַז די גאַנצע בונדישע איידל- 
קייט און טאַקט ווערט אויסגערונען, ווען עס קומט צו דעם צווייטן צד אין 
דער מלחמה -- צום יידישן. דעמאָלט פאַרמאָגט דער בונדישער לעקסיקאָן 
אַזעלכע אויסדרוקן, װי , ציוניסטישע פּראָװאָקאַציעס", , אומפאַראַנטװאָרט- 
לעכע דעמאַגאָגישע העצע", אױיסגאַנגס-פּונקטן צו נייע טעריטאָריעלע דע- 
ראָבערונגען אאַ.וו. 

לויט דער בונדישער רעזאָלוציע קומט אויס, אַז בראשית זענען גע- 
ווען די , פּראָװאָקאַציעס פון קריגערישע ציוניסטישע קרייזן" און דערנאָך 
ערשט האָט דער בורא-בעווין אָנגעהויבן די ענגלישע ברוטאַלע מלחמה 
קעגן ישראל. פריער האָבן אַפּנים די יידן צעריסן אָפּמאַכן, נישט געהאַלטן 
קיין װאָרט, געשפּיגן אויף אייגענע רעזאָלוציעס און דערפאַר האָט די עטלי- 
בעווין-רעגירונג זיך פאַרבונדן מיטן ;אַראַבישן צד". אָ, וויפל איידלקייט 
און גראָבקײט עס געפינען זיך גלייכצייטיק אויף דער בונדישער מטבע! 
עס ווענדט זיך נאָר אויף וועלכער זייט מטבע איר קוקט: אויב אויף דער 
ענגלישער איז עס בלויז אַן ;אַראַבישער צד" --- דאַקעגן אויף דער יידישער 
זייט --- איז עס , ציוניסטישע פּראָװאָקאַציע", ;אומפאַראַנטװאַרטלעכע דע- 
מאַגאָגישע העצע"... 

דאָס יידישע פאָלק האָט אָבער שוין כמעט איינשטימיק געפּסקנט -- 
און געפּסקנט מיט אַן אויפגעברויזטן קול און מיט טיפער איבערלעבעניש 
-- אַז די ענגלישע לײבאָר-רעגירונג פירט אַ מלחמה קעגן יידן און די 
בונדישע רעזאָלוציע װעט זי נישט מער בכוח זיין רײינצוּוואַשן. 

די וועלט האָט געמישפּט און פאַרמישפּט ענגלאַנדס ראָל אין ארץ- 
ישראל און געגעבן דעם יידישן פאָלק גערעכט אין זיין פאָדערונג פאַר 
זעלבסטשטענדיקייט. 22 פעלקער האָבן אַרױסגעגעבן דעם דאָזיקן פּסק-דין, 
צווישן די ,יאָ-זאָגערס? זענען דאָ נישט בלויז אַמעריקע און די סאָוויעטישע 
אָריענטירטע פעלקער, וועמענס מאָטיוון די בונדישע פירער שטעלן אונ- 
טער אַ פראַגע-צייכן, נאָר אויך פראַנקרייך, װאָס האָט אַראַבישע אינטף- 
רעסן, וועלכע קאָנען ליידן צוליב אַ פּראָדיידישער שטעלונג. עס זענען דאָרטן 
אויך דאָ אַלע ענגלישע דאָמיניאָנס (חוץ אינדיע און פּאַקיסטאַן), וועלכע 
האָבן נישט קיין יידישן ,װאַוט" און אַװדאי האָבן זיי נישט קיין שלעכטע 

כוונות קעגן ענגלאַנד. ענגלאַנד וויל אָבער נישט אָננעמען דעם דאָזיקן אור" 
טייל און דער בונדישער קאָאָרדיניר-קאָמיטעט זוכט דערפאַר אַ זכות. 

עס האָט אויך געפּסקנט לטובת די יידן די גאַנצע סאָציאַליסטישע באַ- 
וועגונג און די גאַנצע טרייד-יוניאָן-באַװעגונג -- מיטן אויסנאַם, פאַרשטײט 
זיך, פון דעם ענגלישן טייל -- אָבער ביי דער אָפּיציעלער בונדישער אָנ- 
פירערשאַפט איז די יידישע אָנשטרענגונג צו פאַרטיידיקן דעם שווער-דער- 
װאָרבענעם פּסק-דין קעגן אַ שונא, װאָס נוצט אַלע מיטלען אונדז צו באַ- 
רויבן פון דעם, נישט עפּעס אַנדערש וי , אומפאַראַנטװאָרטלעכע דעמאַ- 
גאָגישע העצץ". 


אין נאָמען פון װאָס --- פרעגן מיר -- איז דער בונדישער קאָאָרדי- 
ניר-קאָמיטעט פאַרקראָכן אין אַזאַ משונהדיקער פּאָזיציע בנוגע אַ לעבן- 
און-טויט-פראַגע אין יידישן לעבן? װאָס איז פאָרט די טרײיבקראַפט, װאָס 
האָט געבראַכט דעם ,בונד" צו אָט דער פּאָזיציע? דעם ענטפער אויף דער 
דאָזיקער פראַגע קען מען װאָרשײנלעך געפינען טאַקע אין דער רעזאָלוציע 
גופא, 

אין צוויי מאָמענטן פון דער רעזאָלוציע געפינט מען דעם בונדישן 
ענטפער : איינער איז אַ כלומרשט יידישזער, דער צווייטער איז אַ כלומרשט 
סאַציאַליסטישער. 

דער יידישער מאָמענט אין דער רעזאָלוציע איז די בונדישע זאָרג 
פאַר די אינטערעסן פון וועלט-יידנטום בכלל און פאַר דער זיכערקייט פון 
דעם ישוב אין ארץ-ישראל בפרט. איידישער ישוב איז וויכטיקער איידער 
יידישע מלוכה", שרייט אויס די בונדישע רעזאָלוציע מיט אַ געקינצלטן 
פּאַטאָס. די דיסקוסיע אינעם יידישן לעבן, וועגן דעם, װאָס עס זענען די 
אינטערעסן פון יידישן פאָלק און אין װאָס עס קאָן זיך אויסדריקן זיין 
זיכערקייט איז שוין אַן אַלטע. דאָס יידישע פאָלק האָט מיט אַזאַ איבער- 
וועגנדיקער מערהייט אויסגעקליבן דעם וועג פון אַ יידישער מדינה און די 
בונדישע פירער זענען נאָך אַלץ געבליבן ביי זייער ,זאָרג", וועלכן זי 
ברענגען איצט אַרױס מיט אַזאַ געקינצלטן פּאַטאָס.. 


מען דאַרף צוגעבן, אַז דאָס איז זייער רעכט. און זיי זענען דערצו באַ- 
רעכטיקט אַפילו ווען דאָס גאַנצע יידישע פאָלק זאָגט זיי: מוחל אייער זאָרג. 
אַפילו ווען זייערע , אייגענע" מענטשן, די בונדישע גרופּע אין ישראל, האָט 
אויסגעקליבן דעם וועג פון דער ,הגנה" אָנשטאָט די , זיכערקייט" פון דער 
בונדישער רעזאָלוציע, האָבן די ,וועלט-פירער" פון ,בונד" נאָך אַלץ אַ 
רעכט צו זיין , באַזאָרגט?... אָבער צװוישן זאָרגן פאַרן ישוב און פּראָ-בעװי- 

ניזם איז אַזאַ טיפער און גרויסער תהום, וועלכן בלויז בונדישע רעזאָלוציע- 
מחברים קאָנען אים נישט באַמערקן. 


אָבער מיטן צווייטן מאָמענט אין דער רעזאָלוציע, מיטן אַזױ גערופע- 
נעם סאָציאַליסטישן מאָמענט, איז עס שוין נישט אַזױ פּשוט. צוליב דעם 
סאָציאַליסטישן מאָמענט פון דער ענגלישער רעגירונג, פּרוּוון די בונדישע 
פירער צו באַרעכטיקן בעווינס מלחמה קעגן יידישן פאָלק און זיי נעמען 
אונטער זייער שוץ די ענגלישע רעגירונג, קעגן דער יידישער ,אומפאַר- 
אַנטװאָרטלעכער דעמאַגאָגישער העצע". 


ווילן מיר זיך נישט אַרײינלאָזן אין אַ דיסקוסיע וועגן דעם מהות פון 
בעווינס סאַציאַליזם. לאָמיר אויף אַ ווייל צוגעבן, אַז ער איז ;דער בעסטער 
אונטער די אומשטענדן"; נאָך מער : אַז ער איז גוט פאַר ענגלאַנד, נו, איז 
וי װאָלט געווען ווען דער דאָזיקער סאָציאַליזם, װאָס איז ,גוט פאַר ענג" 
לאַנד" װאָלט געפאָדערט, אָדער זיך גענויטיקט, אין פאַרגיסונג פון פראַנ- 
צייזיש בלוט, װאָלט זיך געפונען איין פראַנצויז, װאָס װאָלט אין נאָמען 
פונעם ;,גוט-פאַר-ענגלאַנד - סאָציאַליזם?" באַרעכטיקט דאָס פאַרגיסן פון 
פראַנצייזיש בלוט ? אָדער, לאָמיר אָננעמען, אַז עטלי װעט זאָגן אַז זיין 
סאָציאַליזם, נויטיקט זיך אין בלוט פון די מיליאָנען איינװווינער פון די 
ענגלישע קרוין-קאָלאָניעס, װעט דער בונדיסט שערער אויך דערויף גע- 
פינען אַ זכות ? 

דער ,בונד" האָט יאָרן לאַנג געפּרוּווט אָפּצולײקענען אַ קלאַנג, אַז 
זיינער אַ פירער האָט זיך אַ מאָל אויסגעדריקט, אַז יידיש בלוט איז אויל 
אויף די רעדער פון דער רוסישער רעװאָלוציע" און איצט קומט אַרױס 
דער בונדישער קאָאָרדיניר-קאָמיטעט מיט אַ רעזאָלוציע, וועלכע אַפילו 
דער גרעסטער ,געניוס" פון זייערע איצטיקע שטעמפּל-האַלטער װעט מער 
נישט קאָנען דעמענטירן די אומגעלומפּערטקײט, װאָס שטאַרצט אַרױס פון 
דעם געדאַנקען"גאַנג פון זייער רעזאָלוציע. 


װאָלט דער קאָאָרדיניר-קאָמיטעט פון ,בונד" באַשטאַנען פון שטאָלצע 
יידן און אמתע סאָציאַליסטן, װאָלטן זיי אין אַ רעזאָלוציע, אין יאָר 1948, 
געזאָגט : ענגלאַנדס האַנדלונג אין ארץ-ישראל איז פאַרברעכעריש און פּאָרט 
זיך לחלוטין נישט מיט סאָציאַליזם, און קיין שום אימפּעריאַליסטישע קעגנ- 
זאַצן באַרעכטיקן נישט דעם שידוך צוישן אַ סאָציאַליסטישער רעגירונג 
און רעאַקציאָנערע אַראַבישע כוחות. עס איז נישט גוט פאַר דעם סאָציאַ- 
ליזם און עס טויג נישט פאַר די אמתע אינטערעסן פון ענגלישן פאָלק, 
די צווייטע וועלט-מלחמה האָט באַװיזן דעם ווערט פון אָפּמאַכן מיט די אַראַ- 


אין גאַנג מיט דער צייט 2209 


בישע כנופיות. ראַמזי מעקדאָנאַלד האָט שוין בשעתו באַװיזן דעם רעזול- 
טאַט פון קאָמפּראָמיסן מיט דער רעאַקציע. 

האָט אָבער ביי די בונדישע פירער נישט געסטייעט, נישט קיין שטאָלצ- 
קייט און נישט קיין סאָציאַליזם. בלויז בלינדע שינאת-ציון האָט זיי דיק- 
טירט די רעזאָלוציע און אין רעזולטאַט דערפון שטייט איצט די בונדישע 
פאָן אַ פאַרשעמטע, און אַ גרויסער טייל -- אפשר דער גרעסטער טייל -- 
פון דער בונדישער שארית-החורבן רעװאָלטירט איצט קעגן דער פירער. 
שאַפט. אַז דאָס איז אַזױ באַװייזט די לעצטע רעזאָלוציע פון דער ני-יאָר- 
קער אָפּאָזיציע. דאָס באַשטעטיקט אויך די אונטערגעדריקטע בונדישע אָפּאַ- 
זיציע אין פראַנקרייך און דאָס אַרײינטרעטן פון דער בונדישער גרופּע אין 
ארץ-ישראל אין די רייען פון דער ,הגנה". דאָס באַװייזן אויך די שטעלונ- 
גען פון ;בונד" אין פּוילן, פון די בונדישע גרופּן אין מעקסיקע און אין אַ 
ריי אַנדערע לענדער, אַזױ, אַז מען קאָן דרייסט זאָגן, אַז אויף דער אַלטער 
פּאָזיציע זענען געבליבן בלויז אַ קליינע צאָל איזאָלירטע (דערפאַר אָבער 
פּאַטענטירטע) פירער פונעם אַמאָליקן , בונד". 

רעדנדיק וועגן דער לעצטנס פאַרעפנטלעכטער רעזאָלוציע פון דער 
ניוזיאָרקער אָפּאָזיציע ביים קבונד", ווערט אָבער באַלד אַקטועל די פראַגע 
וויפל אַמעריקאַנער בונדיסטן עס שטייען הינטער איר? דאָס איז אָבער 
נישט וויכטיק. וויכטיק איז, װאָס עס האָבן זיך אויך געפונען אַ צאָל בונ- 
דיסטן, וועלכע האָבן רעװאָלטירט קעגן דער שענדלעכער רעזאָלוציע פון 
דעם בונדישן קאָאָרדיניר:קאָמיטעט. אמת, די אָפּאַזיציע רעדט נישט מיט 
דער שפּראַך, װאָס די רעזאָלוציע האָט פאַרדינט. אָבער איין גוטע זאַך האָט 
די אָפּאָזיציע יאָ געטאָן : זי האָט צוגענומען דאָס רעכט ביי די מחברים פון 
דער אָפיציעלער פּאַריזער בונדישער רעזאָלוציע צו טענהן, אַז בלויז ציו" 
ניסטן געפעלט זי נישט. אמת, די אָפּאָזיציאָנעלע רעזאָלוציע גייט נישט גע 
נוג ווייט. עפּעס װערט דאָרטן נישט דערזאָגט. אַחוץ דעם אָפּגרענעצן זיך 
פון דער אָפּיציעלער רעזאָלוציע פונעם קאָאָרדיניר-קאָמיטעט, װאָלט די 
אָפּאָזיציע באַדאַרפט עפּעס זאָגן אויך פּאָזיטיווס אין שייכות מיט דעם קאַמף 
פון ישראל --- הגם מיר פאַרלאַנגען נישט פון איר קיין פּאַזיטיווע שטעלונג 
צום ציוניזם. אָבער, לכל-הפּחות, צום קעגנװאַרטיקן קאַמף אין ישראל האָט 
זי יאָ געמעגט און געדאַרפט אַרויסקומען מיט קלאָרע ווערטער, 

אָבער, דאָס איז שוין אַן אַנדער ענין. 

וטער סעפּטעמבער 1948 

אַנשטאָט אַ בריוו צום , וועקער" 


קודם כל אַן אויפקלערונג פון אונדזער קעפּל: אַ בריוו צו אַ רעדאַק- 
ציע דאַרף מען געוויינטלעך אָנהייבן מיט: ;חשובער רעדאַקטאָר" אָדער 
;חשובע רעדאַקציע". אָבער אַזױ וי בנוגע דעם ענין װאָס מיר ווילן דאָ באַ- 
רירן, האָבן מיר נישט קיין חשיבותדיקע געפילן, נישט צום רעדאַקטאָר און 
נישט צו דער רעדאַקציע פון דעם אוועקער", האָבן מיר אויסגעקליבן צו 
,;בלייבן ביי זיך אין דער היים", 

און איצט צום סיפּור-המעשה : 

אין ,אונדזער וועג" פון נאָװועמבער, 1962 האָבן מיר רעאַגירט אויף 
אַן אַרטיקל פון מרדכי וו. בערנשטיין, װאָס איז דערשינען אין ,וועקער" 
(אָקטאָבער, 1962). אין זיין אַרטיקל האָט מרדכי װו. בערנשטיין אַלאַרמירט 
קעגן דער ציוניסטישער ,בהלה-פּראָפּאַגאַנדע אַרום אַדגענטינע?, באשר ציו" 
ניסטן און ישראלים האָבן גערופן יידן עולה צו זיין. מיר האָבן די בונדישע 
טרעװאָגע בכלל און מרדכי וו. בערנשטיינס בפרט, כאַראַקטעריזירט וי אַ 
שינאת-ציונדיקע. 

האָט זיך נעבעך דער קוועקער" באַלײדיקט (/,די גערעטעניש אויף 
שונאי ציון" -- קוועקער", פעברואַר 1, 1963). סטייטש, מען באַשולדיקט 
אים אומזיסט אין שינאת-ציון. והראיה --- טריומפירט דער ;,וועקער" -- 
אַפילו פאַראַנטװאָרטלעכע ציוניסטישע פּאַרטײען און זייערע צייטשריפטן 
אין אַרגענטינע האָבן אויך גערופן נישט צו מאַכן קיין בהלה. װאָס דאַרפט 
איר מער, אויך חיים פינקעלשטיין, דער פירער פון דער אַרגענטינער פּאַר" 
טיי אחדות-:העבודה -- פּועלי-ציון, אַ פּאַרטײ:חבר פּון דעם שרייבער פון 
אָט די-אָ שורות, איז קעגן די בהלה-מאַכער. דער קוועקער" ברענגט אַ 
לאַנגן ציטאַט פון חבר פינקלשטיינס אַן אַרטיקל אין אונדזער אַרגענטינער 
ברודער-אָרגאַן, אונדזער װאָרט?, װאָס רופט קעגן פּאַניק. דער ;וועקער" 
פאַררופט זיך אויך אויף דער אַרגענטינער ,דאַיאַ", די אָרטיקע יידישע טאָג- 
צייטונגען, אַרגענטינער ציוניסטישע שרייבער און אויף מרדכי שטריגלער: 
זיי אַלע האָבן געװאָרנט קעגן מאַכן אַ פּאַניק, 

פרייט זיך דער קוועקער" װאָס ער געפינט זיך (אַ זעלטענע געשעט- 
ניש) אין אַזאַ אָנשטענדיקער ציוניסטישער געזעלשאַפט. אַי, סאַראַ ;גערע- 
טעניש אויף שונאי-ציון"? עס בלייבט נאָר דער פאַקט, אַז ,עס דעקן זיך די 


רייד און פאָרשלאַגן פון דער ציוניסטישער רעװיזיאָניסטישער וועלט-עק- 
זעקוטיווע מיט די טענות פון ג. לאַזאַרוס" *. כ'לעבן, משיחס צייטן --- װאָלט 
אַ פרומער ייד געזאָגט -- עס זענען יאָ דאָ אָנשטענדיקע ציוניסטן / 

װאָלט דאָס אַלץ געווען גוט און פיין ווען די טענה כלפּי אונדז װאָלט 
געווען דער גאַנצער אמת. מיר װאָלטן דאַן דעם ,וועקער" געװאָרן שולדיק 
אַ חטאתי. אָבער דער קוועקער" מאַכט בלויז אַן אומגעלומפּערטן הודיני- 
קונץ -- (ס'איז אַן אָנשטרענגונג נישט צו באַנוצן דאָ דאָס װאָרט שווינדל., 
מרדכי וו. בערנשטיין האָט אין זיין ,בהלה-פּראָפּאַגאַנדע אַרום אַרגענטינש" 
נישט געמאַכט די ציוניסטן-רעװיזיאָניסטן פאַרן צילברעט פון זיין אַטאַקע, 
ער האָט באַשולדיקט די ציוניסטן בכלל. ער האָט נישט אונטערגעשטראָכן 
-- וי עס טוט איצט דער ,וועקער" -- אַז די אַנדערע ציוניסטישע ריכטונ- 
גען האָבן נישט געמאַכט קיין פּאַניק. ערשט איצט אין זיין ,פאַרענטפערן 
זיך" הייבט דער ,וועקער" אַרױס די באַזונדערע ראָל פון די ציוניסטן-רע- 
װיזיאָניסטן אין אַרגענטינע און דערמאָנט דערביי דעם רעװיזיאָניסטישן 
כנסת-דעפּוטאַט, לאַנדאָ, 

געפעלט אונדז װאָס דער קוועקער" פילט זיך געטראָפן פון אונדזער 
מאַרקע פאַר אים -- שינאת-ציון -- און װאָס ער האָט געפונען פאַר נויטיק 
זיך אַ ביסל אויפקלערן. איז װאָלט זיך עס געהאַנדלט בלויז אין דעם װאָלטן 
מיר זיך נישט מטריח געווען בנוגע דעם ענין. אָבער אין זיין אויפגעבראַכט- 
קייט אויף אונדז האָט דער ;וועקער" זיך אַװעקגעלאָזט אויפן וועג פון ביל- 
בול-מסירה, װאָס איז עס אויב נישט אַ בילבול-מסירה דער וייטערדיקער 
אויסצוג פון דער זעלבער נאָטיץ אין ,וועקער"? 

;דער זעלבער ענטפער איז גילטיק אויך פאָר ש. שחריהן וועלכער 
האָט אין דער ,ישראלדיקער שטימע" (דער ברודער- אָרגאַן פון נ"י ,אוו- 
דזער וועג") אויך אונדז צוגעקלעפט דעם ,שזינאת-ציון"-עפּיטעט. אגב דער- 
װיסן מיר זיך אַז די ,ישראל-שטימעניקעס" אַטאַקירן דעם אַמעריקאַנער 
אימפּעריאַליזם און זענען הייסע חסידים פון קאַסטראָ און מאַרסטאַאָ, זי 
דרוקן איבער פון דער קאָמוניסטיש-כינעזישער צייטונג ,פעקינג רעוויוּ" אַן 
אַרטיקל אונטערן שרייענדיקן קעפּל ,דאָס אָפּטרעטן פּאָרן אימפּעריאַליזם 
-- אַ פאַרברעכן". | 

די ,ישראל שטימע" לאָזט הערן אַז ,דער אימפעריאַליזם וועט אָפּ- 
נאַרן" און אַזוי אַרום זעט עס אױס, אַז זי נעמט די שטעלונג פון כינע, אַז 
מ'האָט גלייך געדאַרפט אָנהייבן די מלחמה". 


* פּסיידאַנים פון פּ. ל. גאָלדמאַן 

װאָס פאַר אַ סמיכת-הפּרשה האָט דער נאָר װאָס געבראַכטער ציטאַט 
מיט אַ פּאָלעמיק איבער אַ ,בהלה-פּראָפּאַגאַנדע אַרום אַרגענטינע". די כוונה 
איז אַ בפירושע: צו פאַרמסרן אונדזער באַװעגונג אין ישראל, מיט דער 
האָפענונג, אַז עס װעט זיך אויך צוקלעפּן צו אונדז דאָ. אָבער װאָס געשעט 
אָפט צו אַ מסור ? ער פאַלט אַלײן אַריין אין רינשטאָק. אָדער וי זאָגט אַ 
פאָלקסווערטל : פאַרשטונקענע פיש געגעסן און קיין הנאה נישט געהאַט. 

דער קוועקער" האָט דאָ געמאַכט אַ בילבול: די ,, ישראל שטימע" איז 
נישט אַ ברודער-אָרגאַן פון ,אונדזער וועג" און האָט נישט קיין שום שייכות 
מיט אונדזער באַוועגונג אין ישראל אָדער װוּ עס איז. אונדזער יידישע צייט- 
שריפט אין ישראל הייסט גאָר ,פאָלקסבלאַט?. נו, װעט דער אוועקער" כאָטש 
האָבן די אָנשטענדיקייט אויפצוקלערן זיין ;טעות" אויף זיינע שפּאַלטן 
אָדער וועט אויף אים זיין גילטיק דער זאָג : ערגער פון אַ באָלשעװיק איז 
אַן אַזױ גערופענער סאָציאַל-דעמאָקראַט, װאָס באַנוצט באָלשעװיסטישע 
מעטאָדן. 

זאָל עס זיין צוליב דעם בילבולימסירה-טייל פון דער קוועקער"-נאָי 
טיץ, װאָס זי איז געגעבן געװאָרן אָן אַ נאָמען פון אַ מחבר ? 


4 


אַז מיר האָבן שוין דעם ;וועקער" ווידער אויף אונדזער טאָג-אָרדע- 
נונג, ווילן מיר באַרירן נאָך צוויי , פיטשורס" זיינע : 

דער ערשטער ,פיטשור" איז די כמעט שטענדיקע רובריק פון נאָטיצן 
אונטערן נאָמען ;הכלל" פון אַ געוויסן שלי. דער דאָזיקער שלי װאָלט בכלל 
געדאַרפט בייטן זיין נאָמען אויף שלי שלי, שלך שלי. ער ;מאַכט אַ לעבן" 
פון אָנפילן זיינע נאָטיצן מיט יענעמס ציטאַטן. ער איז אויך שטענדיק באַ- 
זאָרגט מיט אַ בינטל בריוו פון, פאַרשטײט זיך, ,געטרייע לייענער", וועלכע 
מאָנען ביי אים, אַז ער זאָל נישט שווייגן און זאָל נישט ,פאַרשווייגן", 

אויך דער פריער דערמאָנטער פעברואַר-נומער פון ,וועקער" איז 
באַזאָרגט מיט דעם שלישן ,פיטשור". אונטער אַן אונטערקעפּל עוועגן פי- 
רער און אונטערפירער" באַאַרבעט דער געוויסער שלי ,די זייער אָפטע 
רייזעס פון כל-ערליי דעלעגאַציעס קיין מדינת ישראל". אָט האָט ער גע- 
הערט וועגן 120 פירער, אָט וועגן 120 פירער און אַפילו וועגן 145 דעלע- 
גאַטן, וועלכע ,אויפן וועג צוריק וועט מען אונטערזוכן פראַנקרייך,,,* 

שלי אַלין קאָן נעבעך נישט שלאָפן צוליב אָט די-אָ יאַזדעס. אין דאָס 
נאָך נישט גענוג, האָט ער אַ לייענער אַזש פון פּיטסבורג, װאָס אַלאַרמירט 
אים : ;און פון װאַנען אַזאַ גערעטעניש אויף פירער, טאַטע-פאָטער !...* איז 

הגם מיר האָבן נישט אַזאַ גוט הארץ אויף דעם דאָזיקן שלין, װילן מיר 
אים באַרױיַקן -- זאָל ער דורכשלאָפן די נאַכט. אָט די אַלע דעלעגאַציעס 
צאָלן זייערע אייגענע הוצאות, נישט נאָר פאַר דער נסיעה קיין ישראל נאָר 
אויך פאַר זייער אויפהאַלט אין פראַנקרייך. און אַזױ װוי אונדזער האַרץ איז 
אויף אַ וויילע געװאָרן גוט צו דעם געוויסן שלי, װעלן מיר אים דערציילן, 
װאָס מיר האָבן מיט אונדזערע אייגענע אויערן געהערט פון אַזאַ מין דעלע- 
גאָט אויף דער לעצטער קאָנפערענץ פון ;יו. דזשיי. איי.": ,איך בין גע- 
ווען אין ישראל אין דער שטודיר-דעלעגאַציע, כ'בין דערנאָך געווען אין 
טרעבלינקע, זיך אויך אָפּגעשטעלט אין פראַנקרייך, כדי זיך צו באַקענען 
מיט דעם פּראָבלעם פון די אַלזשירער פּליטים און --- אַנשטאָט מיין פאַראַ- 
יאָריקער ביישטייערונג פון 50 טויזנט דאָלאַר, באַשטײער איך זיך היי-יאָר 
מיט 75 טויזנט דאָלאַר?, 

מיר האָפן, אַז נישט נאָר װעט זיך איצט שלי באַרוַקן, נאָר װעט אויך 
לאָזן וויסן זיין געטרייען לייענער פון פּיטסבורג, אַז זיי ביידע קאָסט נישט 
קיין גראָשן אָט די-אָ אַלע נסיעות קיין ישראל. אגב, ס'איז צו פאַרשטיין אַז 
דער דאָרף:ייד פון פּיטסבורג האָט נישט געװוּסט אָדער געקאָנט וויסן דעם 
סוד פון די ;,יאַזדעס"-הוצאות. אָבער די רעדאַקציע פון עוועקער", װאָס 
ווייסט װאָס עס טוט זיך אין אַרגענטינע, אין ישראל און איבער דער גאַנ- 
צער וועלט האָט געמעגט וויסן דאָס, װאָס עס איז לייכט זיך צו דערוויסן 
אונטערן נאָז, אין ניו-יאָרק, 

שלי איז אויך באַזאָרגט וועגן די הוצאות פון די פאָרער צו דער זיצונג 
פון ציוניסטישן אַקציאָנס-קאָמיטעט אין ירושלים. ווילן מיר אים דאָ בלויז 
זאָגן, אַז זיין חלק אין די הוצאות זענען מיר אים גרייט אומצוקערן. 

און איצט צום צווייטן שטענדיקן ?פיטשור" פון דעם ,וועקער". אייגנט- 
לעך איז דאָס װאָרט ,פיטשור" נישט די ריכטיקע באַצײיכענונג פאַר דעם, 
װאָס מיר האָבן דאָ אין זינען. נאָר װאָס איז אין אַ װאָרט ? װאָס מיר האָבן 
דאָ אין זינען איז די מאַראַנישקײט פון דער רעדאַקציע, אָדער בעסער גע- 
זאָגט, פונעם רעדאַקטאָר פון דעם ,וועקער". 

דער רעדאַקטאָר פונעם ,וועקער" מוז נעבעך מאַכן אַן אָנשטעל אַז 
ער איז אַן אוהב ישראל. פאַר װאָס ער מוז עס נעבעך טאָן װעלן מיר דאָ 
נישט אויפקלערן. יודעי-דבר ווייסן פאַר װאָס, און די װאָס ווייסן עס נישט 
װועט עס זיי נישט שאַטן. אָבער פּונקט וי יענער לעגענדאַרער מאַראַן האָט 
זיך געקליגלט וי אַזױ אָפּצונאַרן די אינקוויזיציע, אַזױ, להבדיל, פאַרשטייט 
זיך, קליגלט זיך דער רעדאַקטאָר פון ;וועקער" כדי ער זאָל קאָנען אָפּהיטן 
די תרי"ג מצוות פון זיין אַמאָליקער אָפיציעלער תורה -- בונדיזם, 

איר װעט דעריבער אומזיסט זוכן אויף די שפּאַלטן פונעם ,וועקער" 
בכלל, ביים רעדאַקטאָר גופא איז דאָך אָפּגערעדט, אַ גוט װאָרט פאַר ישראל, 
פאַר איר אַרבעטערשאַפט און אירע אויפטוען, פאַר דעם יידישן פּויערים- 
קלאַס און זיינע דערהויבענע דערגרייכונגען. אָ, איר װעט געפינען אינעם 
;וועקער" אַ סך וועגן ישראל, יעדער שאָטנדיקער מאָמענט, יעדע אינער- 
לעכע מחלוקת, יעדער אויסדרוק פון זעלבסטקריטיק אָדער קעגנזייטיקער 
קריטיק, יעדע שאָדנפרייד --- קריגט גלייך אַן אָפּקלאַנג אינעם ;וועקער". 
אויב ער פאַרשפּעטיקט אַ מאָל מיט אַ ידיעה פון אָט די-אָ מינים איז דאָס 
ווייל דער רעדאַקטאָר האָט געװאַרט ביז אַ ציוניסט האָט עס דערציילט, אָדער 
אַ ציוניסטישע צייטשריפט האָט עס באַשריבן. מיט ציטאַטן פון אַזעלכע 
מקורות איז מען גוט סטראַכירט קעגן טענות. 

איי, ציוניסטן און זייערע צייטשריפטן דערציילן אָפּטער וועגן גוטע, 
פּאָזיטיווע זאַכן אין ישראל. איי, אַלע, חוץ שונאי-ציון, געפינען אַז אין סכום 
איז ישראל געװאַלדיק פּאָזיטיוו, וועגן דעם װעט איר, בדרך כלל, אין 
;וועקער" נישט געפינען דעם מינדסטן רמז. דער ;בדרך כלל" באַציט זיך 
דאָ צו די זעלטענע אויסנאַמען ווען דער רעדאַקטאָר האָט נישט קיין ברירה : 
ער האָט אַ מיטאַרבעטער וועמען ער קאָן נישט צענזורירן, 

נו, איז נישט אַ רחמנות אויף דעם רעדאַקטאָר פון דעם ,וועקער" ? 

מערץ 1963 


צוויי דערקלערונגען 


מיר האָבן געבאָרגט אונדזער קעפּל פון דער בונדישער ;אונדזער 
צייט". די צוויי דערקלערונגען זענען: אוועגן דעם לענינגראַדער פּראָצעס? 
און ,;וועגן אונטערדריקן די אַרבעטער און אַרױסשטױסן די יידן פון פּױלן". 
ביידע פאַרדינען אַ גרעסערן פּרסום, וי זיי װועלן האָבן דורך דער בונדישער 
צייטשריפט, 

נאָך אַ שאַרפן פּראָטעסט קעגן די לענינגראַדער אורטיילן און אַ פאַר- 
לאַנג, אַז זי זאָלן אָפּגעשאַפט וערן, פּראָקלאַמירט דער בונדישער קאָאָר- 
דיניר-קאָמיטעט אין אַ קאַטעגאָרישן טאָן: 

;מיר דערקלערן : דער 'בונד' איז קעגן דער ציוניסטישער לאָ- 
זונג פון 'עקזאָדוס! אָדער פון עמיגראַציע בלויז קיין מדינת ישראל; 
דאַקעגן האַלטן מיר, אַז יעדער בירגער פון סאָװיעטן-פאַרבאַנד, אומ- 
אָפּהענגיק פון זיין נאַציאָנאַליטעט, דאַרף האָבן די רעכט און די מעג- 
לעכקייט פון פרייער עמיגראַציע װוּהין ער וויל. דאָס געהערט צו די 
עלעמענטאַרע, ציווילע רעכט פון יעדן מענטש". 
און נאָך דעם װי די בונדישע דעקלאַראַציע פאָדערט די פולע רעכט פאַר 
יידן זיך אויסצולעבן נאַציאָנאַל-קולטורעל וכדומה, וי עס האָבן עס ;אַנדערע 
נאַציאָנאַלע מינדערהייטן אין סאָװויעטן-פאַרבאַנד..." פאַרענדיקט זיך די 
דערקלערונג מיט אַן אָנזאָג : 
,די סאָוויעטישע יידן, גלויבן מיר, וועלן בייקומען אַלע שוועריקייטן 
מצד דער איצטיקער סאָוויעטישער דיקטאַטור, און וועלן דאָרט אָנהאַלטן אַ 
דויערהאַפטיק יידיש לעבן מיט אַ פאָרשריטלעכער יידיש-וועלטלעכער קול- 
טור" (מיין אונטערשטרייכונג), 


װועלן מיר זיך נאָך אומקערן צו דער בונדישער לאָגיק, זאָרג און צי" 
טער און יידישע השגות, וועלכע ,קװאַלן אַרױיס? פון דער דערקלערונג. 
פריער ווילן מיר זי אָבער קאָנפראָנטירן מיט אַ געדאַנק אין דער דערקלע- 
רונג בנוגע פּוילן, נאָך אַ ריכטיקער אָפּשאַצונג פון די לעצטע קאָנװוּלסיעס 
אין פּוילן, וװוערט דאָרט --- װאָס שייך דעם יידישן מאָמענט -- געזאָגט: 


| ;עס האָט זיך מיט דעם אַנטפּלעקט די אַבסאָלוטע פאַלשקייט פון דער 
קאָמוניסטישער טעאָריע און די אכזריותדיקייט פון דער קאָמוניסטישער 
פּראַקטיק לגבי דער יידישער נאַציאָנאַלער מינדערהייט. נישט בלויז סתם 
יידן, נאָר אַפילו מיטגלידער און טוער פון דער קאָמוניסטישער פּאַרטײ 
זענען געצװוּנגען צו פאַרלאָזן דאָס לאַנד פון זייער געבורט, לעבן און טע- 
טיקייט דערפאַר, װאָס זיי זענען יידן אָדער ,פּאָליאַקן פון יידישן אָפּשטאַם". 
דער דאָזיקער פאַקט איז אַ שאַרפע פאַראורטיילונג פון דער קאָמוניסטישער 
דיקטאַטור, גלייכצייטיק ווייזט ער דעם פולן באַנקראָט אויך פון די יידישע 
קאָמוניסטן און די אומזיניקייט פון דעם וועג, אויף וועלכן זיי זענען געגאַנ- 
גען במשך אַ האַלבן יאָרהונדערט" (מיין אונטערשטרייכונג), 


מען דאַרף נישט זיין קיין האַנטשריפט-עקספּערט בכדי צו קאָנען באַ" 
הױפּטן, אַז איין האַנט האָט געשריבן ביידע דערקלערונגען אין נאָמען פון 
;װעלט-קאָאָרדיניר-קאָמיטעט פון בונד". װאָרשײינלעך זענען זיי געשריבן 
געװאָרן אין איין אָטעם. בכל-אופן זענען זיי דאָך פאַרטראַכט געװאָרן פאַרן 
זעלביקן נומער פון דער בונדישער צייטשריפט. 

שטעלט זיך די פראַגע: אויב ס'איז געווען אומזיניק דער וועג פון די 
יידישע קאָמוניסטן אינעם ליכּט פון ;דער אכזריותדיקייט פון דער קאָמו- 
ניסטישער פּאַרטײ לגבי דער יידישער מינדערהייט" אין פּוילן, איז וי פּאָרט 
זיך עס מיטן אָנזאָג פון ;אַ דויערהאַפטיק יידיש לעבן מיט אַ פאָרשריטלע- 
כער יידיש-וועלטלעכער קולטור אין סאָװויעטן-פאַרבאַנד"? איז די סאָוויע- 
טישע קאָמוניסטישע דיקטאַטור געווען, אָדער איז, װוינציקער ;אכזריותדיק 
לגבי דער יידישער נאַציאָנאַלער מינדערהייט" וי די פּוילישע? װאָס איז 
בעסער : אַ רעזשים װאָס מאַכט דיר ענג, אָבער לאָזט (אָדער װאַרפט אַפילו) 
דיך אַרױס { אָדער אַזאַ, װאָס האָט זיך פאַרלײיגט דיך צו צעשטויבן אינע- 
וייניק. נאָך אַלעמען : אַפילו קאַץ-סוכי האַלט דאָך שוין ביים אויסגעפינען, 
אַז ער איז אַ ייד ! 

און אפשר איז דער פאַקט, װאָס די סאָוויעטישע דיקטאַטור לאָזט נישט 
אַרױס (אָדער װאַרפט נישט אַרױיס) די יידן, דער ציצית-כנפות, אויף וועלכן 
דער ,בונד" הענגט אָן זיין גלויבן אין ,אַ דויערהאַפטיק יידיש לעבן מיט 
אַ פאָרשריטלעכער יידיש:וועלטלעכער קולטור"? אויב ס'איז אַזױ, דער- 
מאָנט עס אין דער באַרעכטיקונג פון יידיש בלוט אויף די רעדער פון דער 
רעװאָלוציע. אָבער כדי צו זיין גערעכט צום ,בונד" קומט דאָ אַן אויסבע" 
סערונג : יידיש בלוט אויף די רעדער פון דער קאָנטר-רעװאָלוציע. 


ִ* 


מיר ווייסן נישט וויפל בונדיסטן עס האָבן געלעבט אין קובאַ פאַר 
קאַסטראָן, נו, האָט דער ;בונד" בשעתו פון זיי געפאָדערט צו בלייבן אויף 
די ערטער -- נישט צו מאַכן קיין ,עקזאָדוס? --- און װאַרטן אויף ישועה- 
צייטן ? מיר ווייסן נישט וויפל בונדיסטן עס לעבן, אָדער האָבן נעכטן גע" 
לעבט, אין טשילע. האָט זיי דער ,, בונד" געגעבן די זעלביקע עצה װאָס ער 
גיט די סאָוויעטישע יידן? (װאָס שייך טשילע -- האָב איך, דאַכט זיך, 
אַ טעות), 

מיר ווייסן אָבער יאָ, אַז דער עצם געדאַנק פון ;עקזאָדוס" איז נישט 
שטענדיק טריף געווען אין בונדישן שולחן-ערוך. והראיה : די גאַנצע בונ- 
דישע פירערשאַפט האָט געמאַכט אַן ;עקזאָדוס* פון פּוילן גלייך נאָכן אויס- 
ברוך פון דער צווייטער וועלט-מלחמה. דער רבי מעג? וייסן מיר נישט 
צי עס איז געווען אַ שולדגעפיל, װאָס האָט איר --- דער בונדישער פירער- 
שאַפט -- געגעבן די חוצפּה, גלייך ביים אָנקומען אין ניו-יאָרק, צו פּראָ- 
קלאַמירן פון היגע פּלאַטפאָרמעס: מאַכט נישט קיין בהלה! רופט נישט צו 
קיין ;עקזאָדוס" פון פּוילישן יידנטום, 

|אָבער וי האָט זיך נישט אַ װאַקל געטאָן די בונדישע ,עקזאָדוס"- 
האַנט, בעת זי האָט געשריבן: ;דער 'בונד' איז קעגן דער ציוניסטישער 
לאָזונג פון 'עקזאָדוס! אָדער פון עמיגראַציע בלויז קיין מדינת ישראל". אין 
9, 1940 האָט מען נאָך נישט געװוּסט וועגן היטלערס ;ענדגילטיקער 
לייזונג" פון די יידן אין די אָקופּירטע לענדער. אָבער אין 1970 --- ווען די 
בונדישע קעגנערשאַפט צו אַן /עקזאָדוס" פון די רוסישע יידן איז פּראָקלאַ- 
מירט געװאָרן --- איז דאָך שוין געווען גוט באַקאַנט דער גענאָסיד-פּראָגראַם 
פון דעם קרעמלין ,לגבי דער יידישער נאַציאָנאַלער מינדערהייט". טאָ מיט 
װאָס איז טריף אַ סאָוויעטישער ,עקזאָדוס? --- הלוואי בימינו !? 

די בונדישע דערקלערונג איז ברײיטהאַרציק, װאָס שייך עמיגראַציע 
בכלל פון סאָװויעטן-פאַרבאַנד: ,יעדער בירגער פון סאָװויעטן-פאַרבאַנד, 
אומאָפּהענגיק פון זיין נאַציאָנאַליטעט, דאַרף האָבן די רעכט און די מעגלעכ- 
קייט פון פרייער עמיגראַציע װוּהין ער וויל. דאָס געהערט צו די עלעמענ- 
טאַרט, ציווילע רעכט פון יעדן מענטש". 

בראַװאָ! װוער עס װיל; און װוּהין ער וויל. עלעמענטאַר! ,סאיז די 
ציווילע רעכט פון יעדן מענטש". נו, יעדער װאָס װויל עס, דאַרף דאָך אָבער 
דאָס זאָגן. נאָר װוי איז דער דין, אַז בלויז יידן פאָדערן עס ? און װאָס דאַרף 
זיין דער סדר, אויב נישט בלויז יידן-יחידים מאָנען די , ציווילע רעכט", 
נאָר עס טוען עס אָרגאַניזירטע יידן; אָדער אַפילו אַ גאַנצע יידישע נאַציאָי 
גאַלע מינדערהייט ? 

;װווּהין ער וויל" : אמתע עמיגראַציע-רעכט טאָר דאָך נישט זיין באַ- 
גרענעצט דורך אַ באַשטימטן דורך דער מאַכט אַדרעס. דער עמיגראַנט 
דאַרף דאָך האָבן דעם אויסשליסלעכן זכות אויסצוקלייבן דעם װוּהין. און 
דער עיקר : עס דאַרף דאָך זיין אַ װוּהין. 

1 

אויב אַן עמיגראַנט באַטראַכט זיך וי אַן עולה, און ער האָט אויסגע- 
קליבן דעם װוּהין, װאָס איז גרייט אים אויפצונעמען, איז עס אָסור? עדי 
רעכט און די מעגלעכקייט פון פרייער עמיגראַציע װוּהין ער וויל..." אין די 
מחנות שטורעמען זיי די סאָוויעטישע געטאָיװענט, פאָדערן די ,עלעמענ- 
טאַרע, ציווילע רעכט פון יעדן מענטש". אין די צענדליקער טויזנטער האָבן 
זיי זיך פאַרשריבן, בעטנדיק די דאָזיקע רעכט, אויב מען האָט אין זינען, 
מיט וועלכע סכנות אַפילו דאָס פאַרשרייבן זיך איז פאַרבונדן -- ווער שמו- 
עסט שוין, װאָס עס דערװאַרט די וועלכע שטורעמען -- װעט נישט זיין 
איבערגעטריבן צו זאָגן : װאָלט דער סאָװויעטן-פאַרבאַנד געגעבן די פולע 
פרייהייט פון עמיגראַציע, װאָלטן הונדערטער טויזנטער יידן עס ,געכאַפּט?. 

טעאָדאָר הערצל האָט זיי נישט פאַרדרייט דעם קאָפּ; אַפילו נישט 
באָראָכאָוו, הגם עס זענען געווען באָראָכאָװ-באַטאַליאָנען אין די ערשטע 
חדשים פון דער אָקטאָבער-רעװאָלוציע. זייער אָנדענק איז שוין לאַנג ברו" 
טאַל אָפּגעװישט געװאָרן אין דער סאָויעטישער עפנטלעכקייט. די ציוניס" 
טישע באַוועגונג האָט דאָרט נישט קיין דריסת-הרגל. גאָלדע האָט זיי נישט 
פאַרכישופט, 

אַ פענאָמען? ניין! אַ נס ? ניין! נצח ישראל לא ישקר -- יאָ! מיר 
האָבן אַנומלט זיך צוגעהערט צו אַן איין-און-צװאַנציק יאָריקער עולה פון 
סאָװויעטן-פאַרבאַנד ‏ אין הויז איז נישט געווען די מינדעסטע יידישע באַ" 
הויכונג; נישט קיין רעליגיעזע, נישט קיין וועלטלעכע. אַפּילו װאָס עס מיינט 
אַ סינאַגאָגע האָט זי נישט געװוּסט ביז דער זעקס-טאָגיקער מלחמה. פון 
איר מויל האָט געפלאָסן אַן ענגליש, װאָס האָט דערציילט פון אַ הויכער ביל- 
דונג. וי אַזױ איז זי געװאָרן אַ ציוניסטקע (אַ דריטער דור נאָך דער רע" 
װאָלוציע געבוירענע. און עס זענען דאָ אַ סך אַזעלכע וי זי אין סאָװיעטן" 
פאַרבאַנד --- האָט זי דערציילט --- וי אַ דאַמבע װאָלט זיך אויפגעריסן ? 
מיר װעלן אַפּילו עס נישט פּרובירן פאַרטייטשן דעם בונדישן ,קאָאָרדיניר" 
קאָמיטעט". 

דאָס פאַרשטײט די גאַנצע סאָציאַליסטישע באַװעגונג. אַפילו אַזאַ 
נישט-ציוניסט וי עס איז פּראָפּעסאָר מאַרקוזע שטיצט די עליה-פאָדערונג ; 
און אוודאי פאַרשטײט עס כמעט דאָס גאַנצע יידישע פאָלק אין זיין צע" 
שפּרײטקײט, און איז אָנגעפילט מיט אמתן זאָרג און ציטער און מיט אַ 
געפיל פון כבוד צו דעם אַװאַנגאַרד פון דער נאַציאָנאַלער דערװאַכונג אין 
דעם סאָװויעטישן יידנטום. דער בונדישער אָנזאָג פון אַ ;דויערהאַפטיק יידיש 
לעבן מיט אַ פאָרשריטלעכער וועלטלעכער קולטור" --- איז קיין מאָל נישט 
מסוגל געווען אַרויסצוברענגען פון די כלים אָט אַזאַ יונגן דור אינערהאַלב 
וועלכער עס איז יידישער קהילה. 

דער ;בונד" איז קעגן דעם שטורמישן דראַנג צו עליה אינערהאַלב 
דעם סאָװויעטישן יידנטום. דער קרעמלין איז קעגן. איז מילא, די בונדישע 
קעגנערשאַפט ! אָבער צי טראַכט נישט די בונדישע פירערשאַפּט, אַז איר 
;איסור? באַזאָרגט דעם קרעמלין מיט אַ מאָראַלישער באַרעכטיקונג פאַר 


זיין איזדיעקעווען זיך איבער מענטשלעכע רעכט? 


א 


אין דער דערקלערונג בנוגע פּױלן טריוּמפירט דער ,בונדי' איבער דעם 
;באַנקראָט אויך פון די יידישע קאָמוניסטן און די אומזיניקייט פון דעם 

וועג, אויף וועלכן זיי זענען געגאַנגען במשך פון אַ האַלבן יאָרהונדערט", 
זענען מיר מסכים. און דער , בונד* ? די אומזיניקייט פון זיין וועג איז שוין 
אַ סך עלטער. ער האָט געבלאָנדזשעט איבער רוסלאַנד, פּולן און ליטע. אין 
רעזולטאַט פון דער צווייטער וועלט-מלחמה האָט ער ,פאַרבלאַנדזשעט" קיין 
אַמעריקע. קיינער בעט נישט זיין הסכמה ; נישט זיין צווייטער אינטערנאַ- 
ציאָנאַל, נישט אַפילו די עטלעכע יידישע קערפּערשאַפטן, װוּ ער זיצט מיט 
אַ שולדגעפיל. און ס'איז גוט, װאָס אויך סאָוויעטישע יידן דאַרפן נישט 
זיין הסבמה, | 

דעם 26סטן פעברואַר 1971 


היינט -- וי נעכטן 


די גאַס אין קרית-שלום געגנט אין תל-אביב, װאָס האָט בִיז 
איצט געהייסן ,רחוב הפסנתר", װועט אָנהייבנדיק פון דינסטיק, דעם 
8סטן מאַי, 1963, טראָגן דעם נאָמען פון שמואל-מרדכי (אַרטור) 
זיגלבוים, 
די ישראלדיקע פּרעסע װאָס האָט געבראַכט די דאָזיקע ידיעה, האָט 
דערציילט אַז די שטאָט-פאַרװאַלטונג פון תל-אביב איז אַנטקעגן געקומען 
דער ווענדונג פון די בונדיסטן אין ישראל צו פאַראײיביקן דעם נאָמען פון 
אַרטור זיגלבוים, װאָס איז באַגאַנגען זעלבסטמאָרד אין לאָנדאָן, ענגלאַנד, 
וי אַ פּראָטעסט-אויסדרוק קעגן דער וועלטס גלייכגילטיקייט צו דער אויס- 
ראָטונג פון דעם פוילישן יידנטום. 
מדינת ישראל האָט שין הינטער זיך 15 יאָר פון איר עקזיס- 
טענץ. אין דער היינטיקער דינאַמישער צייט איז עס אַ היפששע דאַטע. 
זי איז פאַרבונדן מיט אַ טרױער צוליבן טויט פונעם צוױייטן ישראל- 
פרעזידענט, בן-צבי. 
ער האָט געהאַט אַ סך פּערזענלעכע, מענטשסלעכע מעלֵות, זי 
זענען, אָדער דאַרפן זיין, זעלבסטפאַרשטענדלעך ביי יעדן, װאָס 
פאַרנעמט אַזאַ הויכע געזעלטאַפטלעכע פּאָזיציע. אַלס פּאָליטיקער, 
אַלס פרעזידענט פון מדינת יששראל, האָט ב-צבי נישט געשפּילט 

קיין זעלבסטשטענדיקע ראָל. ער איז געווען אויפן דאָזיקן אַמט דער 
פאַרטרויוּנגס-מאַן פון בן-גוריונס מלוכהפּאָליטיק, מיט אַלע אירע 
פעלערןן. 

אין די פאַרגאַנגענע 15 יאָר האָט זיך די ישראל-מלוכה שטאַרק 
פונאַנדערגעבויט. נישט אַריײנגײענדיק אן פרטים, דאַרף באַטאָנט 
װערן, אַז פאַר דער זיכערקייט פון דאָזיקן אויפבי או פון יששראל- 
ישזוב בכלל איז נויטיק פריער פון אַלץ -- אַ פרידלעכע נאָרמאַל 
זירונג פון די ישראל- אַראַבישע באַציוּנגען 

מיר זענען איצט עדות פון אַ פאַרשטאַרקטער שטרעבונג צו 
אַראַבישער פאַראייניקונג. אַזאַ פאַראײניקונג איז נישט וייניקער 
באַרעכטיקט וי די פאַראייניקונגען אָדער פעדעראַציעס אין אַנדערע 
וועלט-טײלן אָבער לגבי אַלע פעדעראַציעס גילט דער זעלבער כלל: 
װי דאַרפן דינען דער טובה פון די אייגענע פעלקער, נישט לרעה 
פון אַנדערע. אין דער איצטיקער לאַגע איז נאָך נייטיקער וי פריער 
-- סיי מצד די אַראַבער, סיי מצד דער ישראל-מלוכה -- אַ פּאַליטיק 
פון אַזעלכע קעגנזייטיקע קאָמפּראָמיסן, װאָס זאָל קאָנען פירן צו אַ 
קעגנזייטיקער אַנטשפּאַנונג, אַנטוואָפּענונג און שלום. לדער פעלט 
איצט אַפילו די אָריענטאַציע אויף אַזאַ קאָמפּראָמיס-פאָליטיק". 

(מאַינומער ;אונדוער צייט? -- 
חודש-אָרגאַן פון די אַמעריקאַנער בונדיסטן, 


כ'האָף אַז איך דאַרף נישט צו פיל פאַרטייטשן מיין מאָטיוו פאַר פאַר" 
בינדן דאָ די ידיעה וועגן דער אַרטור זיגלבוים-גאַס אין תל-אביב מיט דעם 
;פריידיקן אויסדרוק? פון די היגע בונדיסטן מיט דער פופצן יאָריקער עק- 
זיסטענץ פון דער יידישער מדינה. אָבער אויב עס איז נאָך פאָרט נויטיק אַ 
רמז, איז די אויפקלערונג אַ פּשוטע : ס'איז מיר געגאַנגען אין דעמאָנסטרירן 
די קעגנזייטיקע באַציונגען צװוישן דער ציוניסטישער מדינת ישראל און 
דער בונדישער באַװעגונג, 

אָדער אפשר מאַך איך גאָר אַ גרויסן טעות. עס קאָן גאָר זיין, אַז די 
היגע בונדישע פירער איז גאָר נישט צום האַרצן דער כיבוד פון דער ציו- 
ניסטישער מדינה פאַר זייערס אַ פּערזענלעכקייט. אַזאַ כיבוד פאַרפליכטעט 
דאָך צו עפּעס אין דער עיקרדיקער באַציונג צו דער עקזיסטענץ פון אַ 
יידישער מדינה. ספּעציעל איז דאָס אמת ווען מען בעט דעם כיבוד. אין 
דעם עצם בעטן װאָרצלט דאָך די ח שיבות פון דעם כיבוד-געבער -- אין 
דעם פאֵל, פון דער עקזיסטענץ פון דער יידישער מדינה. קען גאָר זיין אַז אין 

דעם גאַנצן ענין פון דער אַרטור זיגלבוים-גאַס אין תל-אביב האָבן די ישר- 
אלדיקע בונדיסטן געהאַנדלט אויף זייער אייגענער האַנט, נישט האָבנדיק 
פריער זיך אָנגעפרעגט בנוגע דעם ביי דעם בונדישן קאָאָרדיניר-קאָמיטעט 
אין ניו-יאָרק, 

כ'װעל דאָ נישט ממשיך זיין איבער דער דאָזיקער סברא. אויב זי איז 
אַ ריכטיקע איז עס אַן אינערלעך בונדישער ענין, אָבער די בונדישע ,באַ- 
גריסונג" צו דער יידישער מדינה, לכבוד איר פופצן יאָריקער עקזיסטענץ 
פאַרדינט נאָך עטלעכע באַמערקונגען. 

איך האָב בכיוון געבראַכט דעם גאַנצן לײיטאַרטיקל פון ,אונדזער צייט" 
כדי דער לייענער זאָל זען דעם ,פאַרנעם" פון דער בונדישער ,פרייד" מיטן 
כנטן יום"העצמאות און אויך וועגן דעם יידישן טרויער װאָס האָט באַגלײט 
די היי-יאָריקע פייערונג פון דער יידישער זעלבסטשטענדיקייט, צוליב דעם 
טויט פון ישראלס פּרעזידענט, יצחק בן-צבי, 

די בונדישע האַנט װאָס האָט אָנגעשריבן דאָס לײיטאַרטיקל איז באמת 
אַ פלינקע האַנט, אין 32 שמאָלע שורות האָט ער באַװויזן צו דעקן, אי 15 
יאָר יידישע מדינה און אי די פּטירה פון איר פּרעזידענט. עס קומט אים 
באמת אַ בונדישער מעדאַל. כ'ווייס נישט צי די האַנט װאָס האָט אָנגעשריבן 
דאָס לײיטאַרטיקל האָט שוין דערגרייכט דעם העכסטן שטאַפּל אין דער 
היגער בונדישער היעראַרכיע. אויב נאָך נישט, איז ער אַ גוטער קאַנדידאַט 
פאַר דער פּאָזיציע. 

איז מילא די אָפּשאַצונג פון די 15 יאָר פון ישראלס עקזיסטענץ וי 
אַ ;היפּשע דאַטע? און וועגן ישראלס דערגרייכונגען : ;אין די פאַרגאַנגענע 
3 יאָר האָט זיך די ישראל-מלוכה שטאַרק פונאַנדערגעבויט". דאָס זענען 
באמת קאויסשעפּנדיקע קאָמפּלימענטן" אין אַ בונדישן אָרגאַן אויפן אַדרעס 
פון דער יידישער מדינה. איך שטעל מיר פאָר, אַז דער בונדישער מחבר פון 
די דאָזיקע קאָמפּלימענטן איז געבליבן אַזױ אױיסגעשעפּט מאַכנדיק זיי דער 
יידישער מדינה, אַז ס'איז אים פשוט נישט געבליבן מער קיין כוח צו דער 
מאָנען אַזעלכע קלייניקייטן וי : דאָס אױיסװאַקסן פון אַ געזונטן מיליאָניקן 
יידישן פּראָלעטאַריאַט, די עקזיסטענץ פון אַ בײישפּיללאָזן חלוצישן פּױער- 
טום, ריזיקע קאָאָפּעראַטיווע קערפּערשאַפטן, יידישע חשיבות װאָס שטראַלט 
פון די גרענעצן פון דער יידישער מדינה און באַשטראַלט אַלע אונדזערע 
תפוצות -- און ווער רעדט שוין פון אַזאַ קלייניקייט, וי אַן אייגענער כוח 
װאָס קען באַשיצן יידישע לעבנס ממש. יאָ, כ'האָב שיער נישט פאַרגעסן נאָך 
אַ קלייניקייט ; די מעגלעכקייט צו געבן נעמען נישט נאָר גאַסן נאָר אַפילן 
גאַנצע שטעט און דערפער, 


342 פּאַול ל. גאַלדמאַן 


זאָל קיינער נישט האָבן דעם איינדרוק, אַז כ'וויל דאָ לערנען מיט בוג- 
דיסטן אַ בלאַט יידישע מדינה לויט מיין נוסח. חס וחלילה. באָרגנדיק א 
װאָרט (אָן זיין אַריגינעלן גייסט --- פאַרשטייט זיך) פון דער פּסחדיקער 
הגדח, זאָג איך אויף די בונדישע קאָמפּלימענטן פאַר דער יידישער מדינה 
--- דיינו. כ'טו עס ווייל איך שטעל מיר פאָר וי שווער עס איז זיי אָנגע- 
קומען די ,;היפּשע דאַטע" און ;אין די פאַרגאַנגענע 15 יאָר האָט זיך די 
ישראל-מלוכה שטאַרק פונאַנדערגעבויט". 

אָבער אַזױ וי קאָמפּלימענטן פאַרדינען זייער שכר, וויל איך מאַכן 
אַ קאָמפּלימענט דער בונדישער ,אונדזער צייט", פאַר דער פאָרמולירונג פון 
אַ נייעם נוסח פאַר הספּדים. לויטן נוסח פון דעם בונדישן פּאָרישורותדיקן 
הספּד נאָך יצחק בן-צבי, דאַרפן פון היינט אָן און ווייטער הספּדים זיין וי 
פאָלגנדיק : 

דער פאַרשטאָרבענער האָט געהאַט אַ סך פּערזענלעכע און מענטשלעכע 
מעלות. זיי זענען, אָדער דאַרפן זיין, פאַרעשטענדלעך ביי יעדן וועלכער פאַר- 
דינט אַ הספד, לאָמיר דעריבער אויף זיי נישט פאַרלירן קיין צייט. און די 
פּאַר ווערטער װאָס עס קומט אים לאָמיר ווידמענען צו אַנאַליזירן זיינע 
חסרונות, | 

באמת אַ פיינער און אינטערעסאַנטער נוסח פאַר הספּדים ! אָבער פאַר 
װאָס נאָר פאַר הספּדים ? פאַר װאָס נישט אויך, להבדיל בין מוות לחיים, 
פאַר לעבעדיקע חתני-יובל? אַ געשטאָרבענעם װעט דאָך נישט פאַרשאַטן 
אויב מען װעט בפרטיות אויסרעכענען זיינע פּערזענלעכע און מענטשלעכע 
מעלות, בעת אַ לעבעדיקער בעלישימחה קען דאָך אַ מאָל באַקומען קאָפּ- 
שווינדל דערפון, | | 

אָבער די אינטערעסאַנטע פראַגע איז, צי דער דאָזיקער נוסח, זאָל זיין 
דערווייל בלויז פאַר הספּדים, איז דער נייער אָפיציעלער בונדישער נוסח, 
אויב יאָ, האָבן די בונדיסטן באַגאַנגען אַן עוולה דערמיט װאָס זיי האָבן זיך 
פאַרשפּעטיקט מיט אים. עס קאָן זיין, אַז ווען זיי װאָלטן אים מפרסם געווען 
באַצײיטנס, װאָלטן אפשר די הונדערטער סאָציאַליסטישע טאָג-צייטונגען און 
זשורנאַלן -- יידישע און נישט-יידישע -- אין דער גאַנצער וועלט, אָנגע- 
נומען דעם בונדישן נוסח און װאָלטן זיך אַזױ נישט צעשפּרײט מיט אָפּשאַ- 
צונגען וועגן דער פּערזענלעכקייט פון יצחק בן-צבי. 


4 


אין דעם זעלבן נומער ;אונדזער צייט" האָב איך געלייענט די פאָלגנדע 
ערשטע מאַי-באַגריסונג : /,,מיין ערשטער מאַייגרוס צו אַלע בונדיסטן און 

צוקונפיסטן --- היינט וי נעכטן ביי דער פאָן פון ,בונד". ,היינט װי נעכטן" 
איז אַ פיינער פּאַראָל ; אָבער ביי איין באַדינג : אויב מען איז נישט געבליבן 
אידעיִש פאַרפרוירן אין דעם נעכטן. דער פּאַראָל האָט אַ זינען אויב דער 
נעכטן איז פאַרבונדן מיט דער ווירקלעכקייט פון דעם היינט, 
אין דעם יידישן לעבן זענען פאָרגעקומען גרונטלעכע ענדערונגען 
צווישן אונדזערע נעכטנס און אונדזער היינט. דער געראַנגל פאַר אונדזער 
פאָלקס-קיוּם טראָגט היינט אַן אַנדער כאַראַקטער וי ער האָט געהאַט אין 
אונדזערע נעכטנס אין, למשל, פּױלן. היינט פילן מיר זיך מער געשלאָסן 
וי אַ פאָלק -- טראָץ אונדזער צעשפּרײטקײט איבער דער וועלט --- װוי מיר 
האָבן עס געפילט אין די פּוילישע נעכטנס. דער מאָטאָר פאַר דעם דאָזיקן 
געפיל ביי דעם רוב מנין ובנין פון אונדזער פאָלק איז די יידישע מדינה. 
אַ באַװועגונג װאָס צוליב איר ,נעכטן" װויל עס נישט אָנערקענען איז פאַר- 
מישפּט צו פרוכטלאָזיקייט אין יידישן לעבן. אַ פאָן פון אַזאַ ,נעכטן" גייט 
נישט אַנטקעגן אַ געזונטן מאָרגן פאַר אונדזער פאָלק, 
יוני-יולי 1963 


געשטאַלטן 


אַבראַמאָװויטש און אַלעקסאַנדער 


מיט ברכות, זאָגט מען, פאַרשפּעטיקט מען נישט. איך זאָג דאָס אַנט- 
קעגן מיין פאַרשפּעטיקן אַ ביסל מיט מיין פאַרנויג צו די חברים דניאל לייבל 
-- אַלעקסאַנדער, און ז. אַבראַמאָװיטש, צו זייער ווערן בניישבעים. אין 
ישראל זענען די צוויי דאַטעס געפייערט געװאָרן נאָענט איינע צו דער 
אַנדערער, מיט עטלעכע חדשים צוריק. 

די געפילן פון באַציוּנג, אָפּשאַצונג, און דער עיקר, פון תלמידישקייט, 
האָבן זיך זייערע באַשטימטע טערמינען. דעריבער, נישט צוליב שפּאָרזאַמ" 
קייט, נאָר ווייל מיינע געפילן וועגן די צוויי בעלי-יובל זענען ענלעכע, 
שרייב איך וועגן ביידע צוזאַמען. | 

הגם אין מיין גאַנצן פּאַרטייאישן לעבן האָב איך נישט געלעבט פּער- 
זענלעך אין זייער דירעקטער סביבה, בין איך אָבער געווען באַװירקט דורך 
זיי לאַנג איידער מיר האָבן זיך פּערזענלעך באַקענט. פאַרשטייט זיך, אַז די 
באַװוירקונג איז געווען אין רעזולטאַט פון זייערע מאמרים און טעאָרעטישע 
בײיטראָגן אין דער ליטעראַטור פון אונדזער װעלט-באַװעגונג. עס האָט אויך 
צוגעטראָגן דערצו דאָס, װאָס חברים, וועלכע האָבן זיי געקענט פּערזענלעך 
פון פריער, האָבן מיר דערציילט וועגן די חברים דניאל לייבל און ז. אַבראַ- 
מאָוויטש. ווען איך האָב זיך סוף-כל-סוף געטראָפן, פריער מיטן חבר דניאל 
לייבל און דערנאָך מיטן חבר ז. אַבראַמאָװיטש, האָבן זיך מיינע פאָרשטע- 
לונגען וועגן זיי פולשטענדיק באַשטעטיקט. 

אונדזער וועלט-באַװעגונג האָט זיך קיין מאָל נישט אויסגעצייכנט מיט 
אַ מאַטעריעלן שכר פאַר אירע פירער און װאָרטזאָגער. די ביאָגראַפיעס פון 

אונדזערע פירער קאָנען דערציילן פון יאָרן פון לעבן אין דחקות און אין 
געראַנגל פאַר זייער מאַטעריעלער עקזיסטענץ. עס איז געווען נישט נאָר 
די פראַגע, װאָס די באַװעגונג איז געווען מאַטעריעל אָרעם, װי עס איז נאַי 
טירלעך פאַר אַ באַװעגונג פון דעם אָרעמסטן טייל פון דער יידישער אַרבע" 
טערשאַפט, נאָר מען קאָן זאָגן, אַז ביי אונדזער פירערשאַפט איז נישט געָ- 
ווען די השגה, װאָס האָט כאַראַקטעריזירט די פירערשאַפט פון אַנדערע באַ- 
וועגונגען, װאָס שייך זייער פּערזענלעכן סטאַנדאַרד פון לעבן. דעם אָרט פון 
מאַטעריעלן שכר האָבן פאַרנומען באַציונג און ליבע, מצד די חברים פון 
דער שורה צו דעם קאַדר פון פירערשאַפט. און מען קען זאָגן, אַז אָט דער 
מאָמענט אין לעבן פון דער באַװועגונג איז געווען אַ קעגנזייטיקער. דאָס צו- 
נויפלעבן זיך פון דער פירערשאַפט מיט דער מאַסע איז געווען די אינטימ- 
סטע פון אַלע אַנדערע באַעגונגען. נישט אומזיסט האָט מען שטענדיק גע- 
הערט, און מען הערט עס נאָך היינט, אַז לינקע פּועלי-ציון צייכענען זיך 
אויס מיט זייער משפּחהדיקייט אין דער צונויפלעבונג פון אירע חברים, 


*+ 


מיטן חבר דניאל לייבל (אַלעקסאַנדער), האָב איך זיך דעם ערשטן 
מאָל געטראָפן נאָך דער צווייטער וועלט-מלחמה, אין באַזעל, סוף 1946, װוּ 
מיר זענען ביידע געווען דעלעגאַטן צום ציוניסטישן קאָנגרעס. מיטן אויס- 
נאַם פון געציילטע חברים וועלכע זענען, צוישן דער ערשטער און צווייטער 
וועלט-מלחמה, געקומען אַהער אין שליחותן צי פון ארץיישראל צי פון 
פּוילן, האָב איך ביז דעמאָלט נישט געקענט די גאַנצע פּרעכטיקע גאַלעריע 
פון אונדזער וועלטפירער. עס איז פאַר מיר דעריבער געוען אַ גרויסע 
איבערלעבונג צו באַגעגענען זיך דעמאָלט מיט כמעט אַלע פירנדיקע חברים 
פון אונדזער וועלט-באַװועגונג, און צווישן זיי, דעם חבר אַלעקסאַנדער, 

איך װאָלט געדאַרפט האָבן אַ בעסערע פעדער כדי צונויפצונעמען און 
דאָ איבערגעבן זיין געשטאַלט װי ער איז פאַרבליבן ביי מיר זינט אונדזער 
ערשטן פּערזענלעכן באַקענען זיך. דאַכט זיך -- אַ שטרענגער, װאָס שייך 
דער פּאַרטײיאישער ליניע, און דאָך אַזאַ גוטמוטיקער ביים פאַרטייטשן זיין 
איינשטעלונג. און גוטמוטיקייט, כידוע, באַשטראַלט דעם מענטשן. 

אָט די-אָ כאַראַקטעריסטיק פון דעם חבר דניאל לייבל האָט אים פאָר- 
װאָרצלט אין מיינע בעסטע געפילן. און אַזױ האָב איך אים געטראָפן אין 
אַלע מיינע שפּעטערדיקע באַגעגענישן בעת מיינע באַזוכן אין ישראל, סיי 
אין פּערזענלעכע שמועסן, ביים זיצן צוזאַמען אין אַ קאַפע, און סיי אַפילן 
אין דער אָנגעשטרענגסטער סביבה פון זיצונגען, װאָס זענען פון צייט צו 

צייט געווען אָנגעלאָדן מיט אויפרײיסשטאָף. מיר זענען שוין היינט נישט 
אַזױי פיל מחולק װי מיר זענען געוען אַמאָל. אַמאָל זענען פאָרגעקומען 
אידעאָלאָגישע צוזאַמענשטױסן, אָבער פון דעם חבר דניאל לייבל בין איך 
קיין מאָל נישט אַװעק פון זיי מיט אַ נאָך-טעם אָדער מיט אַן אָפּגעפרעמד- 
קייט. 

אין די לעצטע יאָרן איז ער צוריקגעצויגן פון פּאַרטייאישע טעטי- 
קייטן. ער איז אַרײנגעטאָן אין, און איז פאַרנומען מיט פאָרשן אונדזער 
אַלטע ליטעראַטור. מען זאָגט, אַז ער האָט זיך אומגעקערט צו זיין ערשטער 
ליבע: צו דער יידישער ליטעראַטור. ווען איך זאָג ,יידישע" מיין איך אויף 
אונדזערע ביידע שפּראַכן, אין וועלכע מען באַטראַכט אים וי איינעם פון 
די בעסטע קענער פון אונדזער דור. במשך פון די צענדליקער יאָרן פון זיין 
געזעלשאַפטלעכער און פּאַרטייאישער טעטיקייט, האָט ביי אים גובר געווען 
זיין געפיל פון התחייבות איבער זיין געפיל פון ליבע. פון זיינע סאַמע יינג- 
סטע יאָרן, דערציילן די, וועלכע האָבן אים דאַן געקענט, האָט אים געצויגן 
צו ליטעראַרישער שאַפונג, אָבער דער רוף פון דעם ידישן נאַציאָנאַלן 
פּראָגנאָז האָט אים אַוועקגעפירט אויף די וועגן פון פּאַרטייאישער טעטיקייט 
און אים אַרויפגעפירט אויף די סאַמע שפּיצן-ערטער פון אונדזער וועלט- 
באַוועגונג : מיטגליד פון אונדזערע וועלט-אינסטאַנצן; פון די צענטראַל- 
קאָמיטעטן אין די לענדער װוּ ער האָט געלעבט: רעדאַקטאָר פון פּאַרטײ- 
אישע צייטשריפטן, און פאַרטייטשער פון פּאַרטײיאישן װאָרט. און דאָס אַלץ 
האָט ער געטאָן אָן ווען עס איז צו פּאָזירן אין דעם מאַנטל פון אַ פירער, 
זעלטן װוּ עס איז צו געפינען אַזאַ באַשײדנקײט, װי מען קען באַצײכענען 
דעם חבר דניאל לייבלס גאַנג אין יידישן געזעלשאַפטלעכן לעבן בכלל און 
אין אונדזער באַועגונג בפרט, 


דעם חבר ז. אַבראַמאָװיטש האָב איך באַגעגנט צום ערשטן מאָל אַ 
ביסל שפּעטער, אין יאָר 1949, בעת מיין ערשטן באַזוך אין דער יידישער 
מדינה. אין מיין צונויפפּאָרן דאָ די צוויי בעלי-יובל, העלפט מיר אַרױס דער 
פאַקט, װאָס ביי ביידן האָב איך געפונען אַ סך ענלעכקייט אין זייער ואַ- 
רעמער באַציוּנג צו חברים וי צו דעם מענטש בכלל, און אָט דעראאָ צַלֵץ- 
מענט אין דעם מענטשן איז דער סאַמע עפעקטיווסטער, װאָס שייך זיין גע- 
שטאַלט אין זיין סביבה. איך האָב נאָך נישט געטראָפן אַ מענטש אויף ווע 
מען עס זאָל זיין אַזױ שווער צו קאָנען האָבן דעם מינדסטן ברוגז װי אויף 
דעם חבר אַבראַמאָװיטש, און מיר דאַכט זיך, אַז אויך ביי אים איז זעלטן 

דאָ אַ כעס-שאָטן. ווען איך טראַכט פון אים, און דאָס איז נישט זעלטן, 
דערשיינט ער פאַר מיר מיט זיין גוטמוטיק פּנים און שמייכלדיקע אויגן. 
אַזױ האָב איך אים געזען אויג-אויף-אויג, און אַזױ האָב איך אים אויך גע" 
זען אין די הייסטע דיסקוסיעס. 

איך דערמאָן זיך 1951 : אַ וועלט-צוזאַמענפאָר פון דער לינקער פּועלי- 
ציון-באַװועגונג אין ישראל. מיר, די אַמעריקאַנער, זענען געווען,. מילד גע- 
רעדט, די אָפּװײיכער פון דער דעמאָלטיקער ליניע, און וי עס איז נאָרמאַל 
ביי אַ וועלט-צוזאַמענפאָר, האָבן נישט געפעלט קיין שאַרפע ווערטער אויף 
אונדזער אַדרעס. מיר זענען געווען כמעט פאַראיינזאַמט מיט אונדזער איינ" 
שטעלונג, ביז דער חבר אַבראַמאָװיטש האָט גענומען אַ װאָרט אין דעם 
וויכוח און האָט פאַרטיידיקט אונדזער רעכט צו זיין אַפּיקורסיש. איך דער" 
לויב זיך צו טראַכטן, אַז ער האָט דאָס געטאָן נישט נאָר ווייל ער איז געי 
ווען ווייטזעעוודיקער װוי אַ סך חברים וועלכע האָבן אונדז דעמאָלט געזאָגט 
מוסר, נאָר אויך זיין גוטסקייט-געפיל האָט אים אונטערגעזאָגט, אַז ער דאַרף 
אונדז אַ ביסל באַפרײיען פון דעם איינזאַמקײיטס-געפיל. 

ער איז נישט געווען מיט אונדז אין גאַנצן מסכים, אָבער אויך נישט 
מיט דעם צד שכנגד דעמאָלט, און ער האָט געהאַט אַן ?אָבער* אויף אונדזער 
חשבון, פּונקט װי ער האָט עס געהאַט לגבי דעם צוייטן צד, דער מאַיאָי 
ריטעט. דאָ איז נישט דאָס אָרט צו דערציילן וועגן יענעם געראַנגל פון אונ" 
דזער וועלט-באַװעגונג און דעם חבר אַבראַמאָװיטשעס פּאָזיציע אין דעם 
דאָזיקן געראַנגל. איך האָב נאָר געװאָלט אַרױסהײבן די מענטשלעכקייט און 
חברשאַפט, װאָס איז דעמאָלט געקומען צום אויסדרוק ביים חבר אַבראַ" 
מאָוויטש. : 

מיט איבער 50 יאָר צוריק איז חבר אַבראַמאָװיטש צוגעשטאַנען צו 
דער פּועלי-ציון-באַװעגונג. עס װוערט דערציילט, אַז ער האָט דאָס געטאָן 
אונטער דער דירעקטער השפּעה פון בער באָראָכאָוון. ער איז שוין דעמאָלט 
געווען, הגם נאָך זייער יונג, אַ פאָרשער פון עקאָנאָמיק בכלל און פון דער 
יידישער עקאָנאָמיק בפרט : און במשך פון דעם איבער האַלבן יאָרהונדערט, 
פאַרנעמט ער אַן אָרט צװישן די הויפּט-טעאָרעטיקער פון דעם פועלי-ציו" 
ניסטישן געדאַנק. ער פאַרעפנטלעכט אָן אַ צאָל אַרטיקלען און גרעסערע 
אַרבעטן, סיי וועגן דער יידישער נאַציאָנאַלער פראַגע און סיי וועגן דער 
יידישער עקאָנאָמיק, אין דער וועלט און אין ישראל. מיט עטלעכע יאָר צו" 
ריק האָט חבר אַבראַמאָװיטש פאַרעפנטלעכט אַ בוך איבער ,די נאַציאָנאַלע 
פראַגע און די יידישע פראַגע אין אונדזער צייט". די באַװעגונג, נישט נאָר 
אונדזערע, נאָר מען קאָן זאָגן --- די גאַנצע ציוניסטישע און סאָציאַליסטישע 

באַװעגונג, האָט געזינדיקט דערמיט, װאָס זי האָט נישט געזאָרגט דערפאַר, 
אַז דאָס דאָזיקע בוך זאָל קריגן די ברייטסטע פאַרשפּרײטונג אין די תפו"- 
צות, און דער עיקר צװישן אונדזער יינגערן דור, 

אייגנטלעך װאָלט איך יאָ געדאַרפט זיין אַ ביסעלע ברוגז אויפן חבר 
אַבראַמאָװיטש: בעת אונדזער באַוועגונג איז אַװעק פון מפּ"ם, איז ער נישט 
מיטגעגאַנגען מיט אונדז; ער איז אויך נישט פאַרבליבן אין מפ"ם, און 
זינט דעמאָלט שטייט ער אין אַ זייט. ווען עס איז פאָרגעקומען די שפּאַלטונג, 
זענען אַ צאָל אָפּשטאַמיקע פון לינקע פּועלי-ציון געבליבן אין מפּ"ם. חבר 
אַבראַמאָװויטש האָט זיך געפילט וי אין מיטן אַ געשפּאָלטענער משפּחה און 
האָט, ווייזט אויס, נישט געװאָלט געבן זיין מאָראַלישן אַקסל, אַזױ צו זאָגן, 
איינעם אָדער דעם צווייטן צד. אָבער --- גיי, ווער ברוגז מיטן חבר אַבראַ- 
מאָװויטש. אוממעגלעך ! | 

עס קען זיין, אַז זיין שטעלן זיך אין אַ זייט איז אויך געווען אַ רעאַק- 
ציע אויף דער לאַנגער געשיכטע פון שפּאַלטונגען אין אונדזער באַוועגונג. 
מיר האָבן זיך קיין מאָל נישט אויסגעצייכנט מיט מתנגדישקייט אין אונדזער 
באַוועגונג. יעדער קוצו של יוד אין אונדזער אידעאָלאָגיע איז געווען אַ וויכ" 
טיקער באַשטאַנדטײל פון אונדזער גאַנצער תורה, װוער רעדט שוין פון 
אמת-וויכטיקע איינשטעלונגען. אין יידישן לעבן זענען געווען, און זענען 
דאָ, פּאַרטײען וועלכע מען קאָן כאַראַקטעריזירן מיטן פּסוק: כל דיבפין 
יתא ויכול. אָבער נישט ביי לינקע פּועלי-ציון. ביי אונדז האָט מען געמוזט 
גלויבן אין דער גאַנצער תורה. קלייב איך זיך נישט דאָ צו כאַראַקטעריזירן 
אָט דעם-אָ טייל פון דער געשיכטע אונדזערער. איך האָב דאָס דאָ באַרירט 
ווייל איך טראַכט, אַז דאָס גיט אפשר די אויפקלערונג אויף דער רעטעניש 
פאַר װאָס חבר אַבראַמאָװויטש שטייט אין אַ זייט, 

אָבער מיט זיין אַװעקשטעלן זיך פּאַרטײאיש-אָרגאַניזאַציאָנעל אין אַ 
זייט, האָט ער זיך נישט אָפּגעפרעמדט פון אונדז. יעדע געלעגנהייט אין יש- 
ראל פון אַ צוזאַמענקונפט אָדער באַגעגעניש פון אָפּשטאַמיקע פון לינקע 
פּועלי-ציון, באַשײנט דער חבר אַבראַמאָוויטש מיט זיין אָנװעזנהײט, 


* 


צו זייערע יובל-דאַטעס זענען די חברים דניאל לייבל און ז. אַבראַ- 
מאַװיטש געקומען איבער זייער אַ לאַנגן און שווערן וועג. זיי זענען געווען 
צווישן די ערשטע וועלכע האָבן מיט איבער 50 יאָר צוריק אָנגעצייכנט דעם 
וועג פאַר אונדזער פאָלק בכלל און פאַר אונדזער אַרבעטערשאַפט בפרט, אַ 
וועג, װאָס האָט געפירט צו דער אַנטשטײונג פון דער מדינה. אין דער מדינה 

גופא האָבן זי פאַר און נאָך איר אַנטשטײונג, געמאַכט גרויסע בײטראָגן אין 
דעם געראַנגל פאַר איר געשטאַלטונג, וי אַ מדינה פאַר אַ פאָלק פון אַרבעט 
און מיט כבוד פאַר אַרבעט. דער דאָזיקער געראַנגל איז נאָך נישט געענ" 
דיקט, די חברים דניאל לייבל און ז. אַבראַמאָװויטש זענען פון די באַרופנסטע 
אין דער מדינה צו באַװירקן דעם דאָזיקן געראַנגל, 
ווינטש איך זי ביידע אַ סך, אַ סך יאָרן פון שעפערישער אויסווירקונג 
לטובת אונדזער וויזיע פאַר דער יידישער מדינה, 
אַפּריל, 1962 


משה אַזערבערג -- 
צו זיין 75סטן געבוירנטאָג 


געבענטשט איז אַ באַװעגונג װאָס אין אירע דייען װוירקן זיך אויס 
ראשונים מיט דעם יוגנטלעכן אימפּעט פון זייער אָנהײב, הגם ס'איז שוין 
מער וי אַ האַלב יאָרהונדערט זינט דעמאָלט. זייער ביישפּיל פרעגט אָפּ 
דעם תירוץ פון ,האָבן אַלט געװאָרן". אָבער זייער עיקרדיקסטער פאַרדינסס 
און באַלױנונג איז זייער פּערסאָניפיקאַציע פון דער געשיכטע פון מעשים, 
וועלכע האָבן אויפגעהאַלטן די באַװעגונג זינט דעם סאַמע אָנהױב, 

אין אונדזער באַװעגונג פאַרנעמט אַזאַיאָ אָרט ח' משה אָדערבערג, 
וועמענס 75 יאָר יונג ווערן איך וויל דאָ מפרסם זיין. און איך טו עס מיט 
רעספּעקט און ליבע. 

שוין באַלד 45 יאָר װוי דער נאָמען משה אָדערבערג איז פאַרװאָרצלט 
אין מיין פּאַרטייאישן און פּערזענלעכן זכרון. זיין אָרט אין אונדזער באַװע" 
גונג איז אַ סך עלטער. דער אונטערשייד אין אונדזער --- זיינער און מיינער 
--- עלטער שאַפּט שוין היינט נישט די דיסטאַנץ צװוישן אונדז, װאָס עס איז 
געווען מיט 45 יאָר צוריק: איך -- אַ חבר אין דער פּאַרטייייוגנט, בעת ער 
איז שוין דעמאָלט געווען אַ לאַנג יאָריקער מיטגליד פון דעם צענטראַל-קאָי 
מיטעט פון דער פּאַרטײ --- בין געווען שטאַרק פאַראינטערעסירט אין דעם 
נאָמען, משה אָדערבערג. 

איך באַריר דאָ די געשיכטע פון אונדזער באַװעגונג אין די צװאַנצי" 
קער יאָרן. ס'איז געווען די צייט באַלד נאָך דער שפּאַלטונג פון דער פּועלי 
ציון-באַװעגונג אויף רעכטע און לינקע. ס'זענען אויך געווען די יאָרן פון 
דעם ביטערן געראַנגל אינערהאַלב אונדזער פּאַרטײ מיט די ליקװידאַטאָרן. 

און כדי צו דערגאַנצן דאָס בילד װוי עס איז פאַרבליבן אין מיין זכרון, דאַרף 
דאָ דערמאָנט װערן, אַז עס זענען דעמאָלט אויך געווען פירנדיקע חברים, 
אַפּילו פּאַרטײי-סעקרעטאַרן, וועלכע האָבן נישט אױיסגעהאַלטן דעם נסיון צו 
בלייבן ביי אַ קליינער פּאַרטײ. אייניקע פון זיי זענען בכלל אַװעק צו דעם 
אַנטי-ציוניסטישן לאַגער און אַ צאָל האָבן געפונען זייער וועג צו דער 
רעכטער פּועלי-ציון-אָרגאַניזאַציע, | 


אונדז, די חברים פון דער פּאַרטײ-יוגנט, איז דעמאָלט נישט געווען 
גענוג קלאָר װאָס עס קומט פאָר אין דער פּאַרטײ. מיר האָבן געלעבט מער 
מיט די אידעאַלן װאָס מיר האָבן מיטגעבראַכט מיט זיך פון דער אַלטער 
היים װוי מיט די טעאָרעטישע וויכוחים, וועלכע האָבן אויפגעפרעסן די פּאַרי 
טיי. אַזױ אַז די אויפטרייסלונגען אין דער פּאַרטײ האָבן כמעט נישט באַרירט 
די יוגנט. חוץ דעם, ווייזט אויס, איז קיינעם פון די אַװעקגײענדיקע פירנ" 
דיקע חברים נישט געלונגען צו באַװירקן פּאַרטייאישע יוגנט, 


איך האָב נישט פּורש בשם געווען די העלדן פון אָט יענער גאַלעריע 
פּאַרטײי-פירער, ווייל זיי זענען דאָ נישט מיין טעמע. אָבער זייער אַנאָנימע 
אָנװעזנהײט איז מיר דאָ נויטיק ווייל זי דערמאָנט מיר ווען איך האָב צום 
ערשטן מאָל געהערט דעם נאָמען: חבר משה אָדערבערג, 


איך געדענק נישט אין וועלכן יאָר אין די צװאַנציקער עס איז אַרי 
בערגעפירט געװאָרן דער צענטראַל-קאָמיטעט פון דער פּאַרטײ פון ניוייאָרק 
קיין שיקאַגאָ. אין דער פּאַרטייייוגנט האָט עס אַרױסגערופן פאַרװוּנדערונג, 
ס'טייטש, מען פירט אַריבער דעם צענטראַל-קאָמיטעט פון דער גרויסער 
מעטראָפּאָליע אין דער פּראָװינץ-שטאָט שיקאַגאָ. איך דערמאָן זיך נישט װאָס 
עס איז געווען דער אָפיציעלער תירוץ. אָבער װי אַ נייגעריקער האָב איך 
זיך דעמאָלט דערגרונטעװועט צו דעם אמת : אין לאַנד איז נישט געווען קיין 
פולער צוטרוי צו דער צענטראַלער אָנפירונג פון דער פּאַרטײ, האָט מען 
זי אַריבערגעפירט פון ניו-יאָרק קיין שיקאַגאָ. פאַר װאָס שיקאַגאָ! ווייל 
נישט נאָר איז דאָרטן געווען אַ שטאַרקע פּאַרטײ-אָרגאַניזאַציע, נאָר אויך 
ווייל -- אַן עיקרדיקער מאָטיוו -- דאָרט איז בראש פון איר געשטאַנען דער 
חבר משה אָדערבערג. | 

מיט יאָרן שפּעטער, ווען איך האָב זיך פּערזענלעך באַקענט מיט חבר 
משה, האָב איך פאַרשטאַנען דעם מאָטיו. איך זאָג ;מיט יאָרן שפּעטער?: 
דער מרחק צװישן ניו-יאָרק און שיקאַגאָ איז נאָך דעמאָלט נישט געווען 
באַזיגט דורך דער דזשעט-עפּאָכע. חוץ דעם, זענען די פּאַרטײ-קאַסע און די 
קעשענעס פון די חברים געווען צו עכט פּראָלעטאַריש, לויט דער דעמאָלט- 

דיקער טראַדיציע, כדי מען זאָל זיך קאָנען דערלויבן דעם לוקסוס פון אָפטע 
אָדער אַפילו ווייטע באַגעגענישן, 

ערשט אין דעם אָנהויב פון די דרייסיקער יאָרן, דער צענטראַל-קאָי 
מיטעט איז שוין געווען אין ניו-יאָרק, איך האָב שוין געהאַט גראַדוּיָרט 
פון דער יוגנט אין דער פּאַרטײ, ווען איך בין געשיקט געװאָרן קיין שיקאַגאָ 
אויף אַ פּאַרטײ-שליחות, האָבן מיר זיך באַגעגנט צום ערשטן מאָל, ס'איז 
געווען מיין ערשטע וויכטיקע מיסיע. ער האָט דערפילט מיין אומרו. און װי 
אַן עלטערער חבר האָט ער מיך נישט ;אַרױסגעלאָזט פון אױג" ביז ער 
האָט מיך באַרױיַקט, 

אין די עטלעכע טעג װאָס איך בין דעמאָלט געווען אין שיקאַגאָ, איז 
מיר קלאָר געװאָרן פאַר װאָס זיין נאָמען איז געווען פאַרבונדן מיטן אַרי- 
בערפירן דעם צענטראַל-קאָמיטעט קיין שיקאַגאָ. איך האָב געזען װי די 
פּאַרטײ איז סינאָנים מיט זיין לעבן און וי זיין פּריװואַט לעבן איז סובאָר- 
דינירט צו די פּאַרטײי:אינטערעסן. און אַזױ קען איך אים ביז היינט צו טאָג, 
דערביי איז נישטאָ ביי אים קיין חילוק צווישן די צענטראַלסטע פּאַרטײ- 
אישע אויפגאַבן און די קלענסטע קלייניקייטן, אין וועלכע די פּאַרטײ בכלל 
אָדער די לאָקאַלע אָרגאַניזאַציע -- פריער אין שיקאַגאָ, און איצט אין לאָס 
אַנדזשעלעס, נויטיקט זיך, 

'ס'איז נאַטירלעך פאַר יעדן געזעלשאַפטלעכן מענטש צו מאַכן זיך פון 
צייט צו צייט אַ חשבון פון זיין געזעלשאַפטלעכן גאַנג. איך בין זיכער, אַז 
ווען משה אָדערבערג טוט עס, טוט ער עס אָן חרטה און אָן אַ קרעכץ אויף 
דעם שווערן וועג. און אויב ער גיט אַ מאָל אַ קרעכץ -- מיינט ער עס 
נישט, און ער האָט נישט געהאַט קיין גרינגן גאַנג. וי אַ װאָרטזאָגער פון אַ 
קליינער פּאַרטײ אין יידישן לעבן, וועלכע וויל זיך אָבער אויסווירקן אויפן 
גאַנצן שטח פון אונדזער פאָלקס-פּראָבלעמאַטיק, האָט ער זיין גאַנץ לעבן 
געטראָגן אַ שווערן יאָך. 

אָבער ער האָט געטראָגן דעם יאָך מיט כבוד און מיט אַ טיפן געפיל 
פון אחריות. די דאָזיקע אייגנשאַפט זיינע װוירקט זיך אויס אין אַלע זיינע 
שליחותן אין נאָמען פון דער פּאַרטײ. צי עס איז די ציוניסטישע באַװעגונג 
בכלל, דער געװוערקשאַפטן-קאַמפּיין, דער יידישער אַרבעטער-קאָמיטעט, די 
יידישע קולטור, אָנשטרענגונג אויף נאָך און נאָך געביטן -- אומעטום איז 
ער אַ װוירדיקער און עפעקטיווער פּאַרטײי-שליח, 

| = און אין דער פּאַרטײ גופא איז ער דער לאַנג-יאָריקסטער מיטגליד פון 

צענטראַל:קאָמיטעט און מיטאַרבעטער פון אונדזערע צייטשריפטן. אָבער 
דער עיקר --- אַפילו פון דער ווייטנס, אַזש פון לאָס אַנדזשעלעס -- איז ער 

דער שומר פון דער פּאַרטײ. ער איז פון די פילבאַרסטע צווישן אונדז צו 
יעדן קריזיס וי צו יעדער שימחהדיקער געלעגנהייט. 

זינט אונדזער ערשטער באַגעגעניש האָט זיך פאַרפונדעוועט צװישן 
אונדז אַן אינטימקייט, װאָס איז געפלעגט געװאָרן דורך אַן אָפּטער קאָרעס- 
פּאָנדענץ און פאַרשטאַרקט געװאָרן דורך באַגעגענישן פון צייט-צויצייט, 
וי דער סעקרעטאַר פון דער פּאַרטײ האָב איך פאַרדרוס אויף חברים, וועל- 
כע ענטפערן נישט שנעל אויף בריוו. די טענה קומט מיר קיין מאָל נישט 
אויס צו האָבן צום חבר אָדערבערג. קאַפּױער איז דער פאַל: אָפט האָט ער 
גערעכטע טענות צו מיר. אָבער ווען ער טוט עס, באַגלײט ער עס שטענדיק 
מיט אַ באַמערקונג: מסתמא ביסטו געווען פאַרנומען. 

אַ באַזונדער קאַפּיטל איז די אָדערבערג-שטוב, די װאַרעמקײט פון 
איר. פאַר דעם קומט, פאַרשטײיט זיך, דער הויפּט-קרעדיט דער חברה מרים, 
(האָב נישט פאַראיבל, משה). איך האָב גענאָסן פון מרימס שטוב, און דאָס 
איז געװאָרן אַ טייל פון מיין באַציוּנג צו דער משפּחה אָדערבערג, 


מיט 45 יאָר צוריק זענען די אָדערבערגס פון דער חופּה אַװעק צו אַן 
ערשטער מאַי-דעמאָנסטראַציע. דער דאָזיקער צונויפגוס פון זיין פּערזענ- 
לעכן לעבן מיט זיין געזעלשאַפטעלכן גאַנג כאַראַקטעריזירט חבר משה אָדער- 
בערגס לעבנסוועג פון זיין סאַמע אָנהױיב אָן ביז היינט צו טאָג, 
חבר משה האָט אָנגעהויבן זיין געזעלשאַפטלעכע קאַריערע מיט 55 
יאָר צוריק אין טשענסטאָכאָו, פּוױלן. אַ 15-יאָריקער יינגל איז ער דעמאָלט 
געווען : אַ קינד אין אַ פאַרמעגלעכער משפּחה. איז ער אָבער פאַרכאַפּט גע- 
װאָרן פון די באַפרייערישע, סאָציאַליסטישע אידייען און פון די נאַציאָנאַלע 
שטרעבונגען פון יידישן פאָלק. די דאָזיקע אידייען און שטרעבונגען פירן 
אים כמעט גלייך אין זיין אָנהױיב אין די פּועלי-ציוניסטישע ריע נישט 
פּערזענלעכע נויט האָט אים געבראַכט אין די רייען פון דער יידישער גע- 
זעלשאַפט, נאָר זיין סענסיטיווקייט צו אומגערעכטיקייט און זיין גרויסער 
פאַרלאַנג פאַר יושר בכלל און יושר פאַרן יידישן פאָלק בפרט, 
| דער שװאַרצער משה -- אַזױ האָט מען אים גערופן אין טשענסטאָ- 
כאָוו,. מסתמא האָט מען אים אַזױ גערופן צוליב זיין טונקעלן קאָליר און 
שװואַרצע האָר. היינט זענען שוין די האָר זיינע גרוי און זיי ראַמען אַרום זיין 
יונגן קאָפּ, אָבער דער נאָמען שװאַרצער משה איז נאָך צוגעפּאַסט װי אַ 
סימבאָל היינט צו טאָג, ווייל, אויב איך קען אַ חבר אין אונדזער באַוועגונג 
פאַר וועמען די שװאַרצסטע אַרבעט אין דער פּאַרטײ איז געווען פּונקט אַזױ 
הײיליק און וויכטיק וי צענטראַלע אויפגאַבן אין דער פּאַרטײ, װוי שרייבן 

וי רעפעראַטן אויף צוזאַמענפאָרן, א.אַ.וו., א.אַ.וו. -- איז דאָס חבר משה 
אָדערבערג. 
דעריבער ווייס איך אויך נישט פון נאָך אַ חבר אין אונדזער באַװעגונג, 
װאָס איז אַזױ באַליבט וי ער איז, און וועמענס װאָרט טראָגט אין זיך גרויס 
אויטאָריטעט אין אונדזער באַװעגונג, 
יאַנואַר, 1966 


משה אום 


ווער זאָגט, אַז מען מוז װאַרטן אויף אַ געלעגנהייט צו זאָגן אַ חבר 
װאָס צו טראַכטן וועגן אים ? ספּעציעל איז דאָס נישט ריכטיק ווען עס רעדט 
זיך בנוגע אַ חבר, װאָס האָט בשום אופן נישט געלאָזט, אַז באַרעכטיקטע 
דאַטעס אין זיין לעבן זאָלן זיין געלעגנהייטן צו ,עפענען דאָס האַרץ". און 
אפשר איז עס גאָר בעסער ווען מען טוט עס אָן דעם קקלימאַט" פון אַ 
פייערונג -- ווען ס'איז נישט קיין אויפגאַבע, נאָר ס'איז אַ מין טראַכטן -- 
אַרטיקלען, װוי באַטײליקן זיך אין רעדאַקציעס אין אונדזערע צייטשריפטן, 
אויפן קול, 

דער פאַרלאַנג צו טראַכטן אויפן קול וועגן משה ארם איז ביי מיר ניט 
קיין פרישער. איך האָב אים שוין אַ סך יאָרן --- בערך פינף און דרייסיק יאָר 
-- זינט מיר האָבן זיך צום ערשטן מאָל באַגעגענט. ער איז דעמאָלט געקו- 
מען קיין אַמעריקע, צוזאַמען מיט חבר נאַדזשיב נצר, אין נאָמען פון דער 
דאַן עקזיסטירנדיקער אַנטי-פאַשיסטישער אָרגאַניזאַציע ;אַנטיפאַ", װאָס די 
| אָרטיקע לינקע פועלי-ציון, צוזאַמען מיט אַראַבישע חברים, האָבן געשאַפן 
אין ארץ-ישראל, | : 

איך האָב שוין דעמאָלט געהאַט געהערט אַ סך ועגן חבר משה ארם, 
וועגן זיין אָרט אין דער וועלט-אָנפירונג פון דער לינקער פּועלי-ציון-באַ- 
וועגונג. איך האָב שוין געהאַט געלייענט זיינע אַרטיקלען און די דורך אים 
פאַרפאַסטע רעזאָלוציעס פון װועלט-קאָנפערענצן. אָבער דאָס אַלץ האָט מיר 
נישט צוגעגרייט פאַר דער פירער-פּערזענלעכקייט, װאָס דער דירעקטער 
קאָנטאַקט האָט פאַר מיר אַנטפּלעקט: פּשטות אין באַציונג צו חברים, קלאָר- 
קייט, אָן פראַזעאָלאָגיע, אין הסברה, 

מיין ערשטער דערמאָנונגסיגעדאַנק -- טאַקע פון בעת אונדזער ער" 
שטער באַקאַנטשאַפט -- איז אַ טענהדיקער כלפּי אים : בעת זיין באַזוך איז 
פאָרגעקומען אַ פּאַרטײ-קאָנפערענץ פון דער אַמעריקאַנער פּאַרטײ;. מען 
האָט געוויילט אַ צענטראַל-קאָמיטעט. משה ארם האָט מיך צוגערעדט איך 
זאָל אָננעמען די נאָמינאַציע פאַר דער צ. ק.-מיטגלידערשאַפט. ער איז נישט 
געווען דער ערשטער, װאָס האָט מיך פאַרבונדן מיט דער פּאַרטײ. פאַר אים 
האָבן געהאַט זכותן דערפאַר, אים צו לענגערע יאָר, די חברים בארו און 
זרובבל. אָבער פאַרװאָרצלט האָט מיר משה ארמס קצורעדונג". שפּעטער, 
אין שווערע מאָמענטן, און זיי האָבן נישט געפעלט אין לעבן פון דער היגער 
לינקער פּועלייציון-פּאַרטײ, האָב איך געטענהט אין מיין חשבון הנפש: -- 
איי, ווען איך װאָלט זיך נישט געלאָזט צורעדן דורך משה ארמען. - 


296 | | פּאַול ל. גאַלדמאַן 


אָבער מיין טענה פאַרשװינדט יעדעס מאָל, ווען מיר באַגעגענען זיך ; 
ס'איז שווער צו האָבן טענות צו משה ארם, אַלנפאַלס, פּנים-אל-פּנים. ער 
איז אַ מייסטער אויף אַנטװאָפּענען בעלי-טענות, אַפילו אין די הייסטע אי- 
דעאָלאָגישע וויכוחים, און זיי זענען נישט געווען זעלטן אין דעם גאַנג פון 
דער לינקער פּועלי-ציון וועלט-באַועגונג. אין די לעצטע דרייסיק יאָר, 
למשל, זענען מיר, אַמעריקאַנער חברים, פון צייט צו צייט אַװעק בייזע פון 
קאָנפערענצן כלפי פירנדיקע חברים. אָבער דאָס איז קיין מאָל נישט געשען 
לגבי משה ארם. ער פלעגט שטענדיק איבערלאָזן אַן אָפּענע טיר --- אַ פאַר" 
שטענדעניש --- פאַר אַפּיקורסישע געדאַנקען אין דער באַװעגונג. ער האָט 
געהאַט בלויז איין פאָדערונג -- חברישקייט און גאַנצקײט פון דער באַװע- 
גונג, 

האָבנדיק דערמאָנט אַ ,טענה", וויל איך זי באַגלײטן מיט אַן אָנגענע- 
מער דערמאָנונג : משה ארם האָט מיר געוויזן די כנסת, װאָס האָט בעת מיין 
ערשטן באַזוך אין ישראל אין 1949, געהאַט איר זיצאָרט אין תל-אביב. די 
כנסת-געביידע אין תל-אביב איז נישט געווען אַזאַ אױיסגעפּוצטע וי דער 
כנסת-משכן אין ירושלים. אָבער שטייענדיק דעמאָלט אין דער טיר און אַרוג- 
טערקוקנדיק צום טונקעלן זאַל, האָבן געשטראַלט צו מיר די פולסטע זונען- 
שיינען און נאָך קאָלירפולער איז עס געװאָרן ווען משה ארם האָט מיר אָנ- 
געוויזן : זעסט, דאָרטן זיצט חבר ניר, וי איינער פון די צוויי וויצע-פאָרזי" 
צערס פון יידישן פּאַרלאַמענט, 

איך האָב פאַרטײיטשט פאַר זיך דעם דאָזיקן זאָג ,עס האָט זיך אַלץ 
געלוינט? : דער שווערער וועג פון שיבת-ציון : די מחנה פּועלי-ציון אין אַלע 
אירע שאַטירונגען, וועלכע האָט געלייגט דעם יסוד פון דער מדינה און זי 
געשטאַלטיקט.., 

* 

חבר הכנסת (חוץ צוויי קאַדענצן) זינט די מדינה איז אַנטשטאַנען 
מיטגליד פון דער יידישער אַגענטור, אין דער הופּט-אָנפירונג פון דער 
הסתדרות, אין די הױיפּט-אָרגאַנען פון יידישן װעלט-קאָנגרעס --- בלויז צו 
דערמאַנען הױיפּט-מאָמענטן אין משה ארמס פּאַרטייאיש-געזעלשאַפטלעכן 
פּראָגראַם, 

אין די מיטעלע צװאַנציקער יאָרן האָב איך צום ערשטן מאָל געהערט 
זיין נאָמען ווען ער האָט עולה געווען קיין ישראל. זיין וועג צו זיין עליה 
האָט זיך אָנגעהױבן אין רוסלאַנד און האָט געפירט דורך פּוילן -- בעת אין 
ביידע לענדער זענען עס געווען שטורעם- און דראַנג-יאָרן, אי פאַר די אָר- 
טיקע פעלקער בכלל, און אי פאַר די דאָרטיקע יידישע ישובים בפרט, 

ביי אַ באַגעגעניש מיטן נשיא ז. שזר 
(פֿון לינקס: כבוד הנשיא, פּ. ?. גאָלדמאַן און משה ארם) 


(איך שרייב דאָ נישט זיין ביאָגראַפּיע; זאָל אָבער פאַרצייכנט װערן 
זיינע קליטה-ליידן וי אַ בוי-אַרבעטער, װאָס זיינע מיטאַרבעטער, אויס רח- 
מנות צוליב זיין נישט שטאַרקן פיזישן צושטאַנד, אָבער דער עיקר, צוליב 
זייער דרך-ארץ צו אים -- האָבן געזאָרגט דערפאַר, אַז ער זאָל האָבן די 
גרינגסטע אַרבעט.) 

אָבער נישט וועגן משה ארם אויף זיינע הויכע פּאָזיציעס אין יידישן 
פאָלקס-לעבן בכלל און אין דער מדינה בפרט -- האָב איך דאָ גענומען אַ 
;װואָרט". דאָס איז אַ קאַפּיטל פאַר אַן אױטאָביאָגראַפיע -- װאָס איך האָב 
מורא, ס'ליגט משה ארמען אַפילו נישט אין זינען--- אָדער פאַר אַן אָפּשאַ- 
צונג דורך איינעם, װאָס איז טאָגיטעגלעך געשטאַנען נאָענט צו אים, 

מיין ,װאָרט? דאָ איז וועגן משה ארם, דער חבר, פריינד און מענטש, 
װאָס הגם פאַרן װאָרט חבר דאַרף שטיין פירנדיקער, האָט עס קיין מאָל נישט 
געשאַפן קיין פּאַרקאַן פאַר זיין פריינדשאַפט און מענטשלעכקייט. איך האָב 
גענאָסן פון דעם סכום פון אָט די-אָ אייגנשאַפטן זיינע. איך בין אָבער נישט 
געווען קיין אויסגעוויילטער פאַר דעם גענוס, נישט וי אַ יחיד און נישט וי 
איינער פון אַן ענגן קרייז. עס האָבן דאָס איבערגעלעבט אַלע, וועלכע זענען 
געקומען מיט אים אין באַרירונג, אַפילו אַזעלכע וועלכע האָבן נישט געהאַט 
דאָס זעלבע פּאַרטײי-קאַרטל וי ער, 

אַ באַזונדער קאַפּיטל איז זיין שאַפן בריקן צו דער אַראַבישער אַרבע- 
טער-גאַס, בעת דער ענין איז נאָך נישט געווען אַזױ פּאָפּולער אין ארץ- 
ישראל. היינט זענען שוין פאַראַן אַראַבישע חברים אין אַלע ציוניסטישע 
אַרבעטערפּאַרטײען אין ישראל און אין דער הסתדרות. אָבער מיט 235 יאָר 
צוריק זענען געווען די לינקע פּועלי-ציון אין ארץיישראל די איינציקע אויף 
דעם געביט. דאָס איז געשען, הױפּטזאַכלעך, אַ דאַנק משה ארם. 

די פאַרבינדונג װאָס ער האָט דעמאָלט געשאַפן מיט אַראַבישע אַרבע- 
טער, האָבן אים געפירט צו פאַרנעמען די אָנפירונג פון דער אַראַבישער 
אָפּטײלונג אין דער פּראָװיזאָרישער רעגירונג פון ישראל. דאָס האָט אים 
שפּעטער געמאַכט פאַר דעם אַדרעס פאַר באַעװלטע אַראַבער, וועלכע האָבן 
| געזוכט הילף, 


די גמרא און אירע מפרשים אויף די פּאָליצעס אין שכנהשאַפט מיט 
קאַרל מאַרקסעס , דאָס קאַפּיטאַל? און זיינע אויסטייטשערס: דער רעװאָלו- 
ציאָנערער סאָציאַליסט און חב"דניק, דאָס פרייען זיך מיט אַ זעלטענעם ספר 
אָדער אַ פּסוק און די הנאה פון פאַרטייטשן באָראָכאָוװן --- ביי אַן אַנדערן 
װאָלט איינס אָפּגעפרעגט דאָס צווייטע, אָבער אין משה ארמס גייסטיקן רוים 
איז עס אַ נאַטירלעכע גאַנצקײט, | 

זיינע טיפע װאָרצלען אין די יידישע טראַדיציעס האָבן אים נישט גע- 
שטערט צו ווערן אַ היינט-װועלטיקער װאָרטזאָגער פון דער העכסטער מדרגה 
אין דעם רעװאָלוציאָנערן אויפשוװוּנג אין יידישן פאָלקסלעבן אין גלות מזרח- 
אײראָפּע און אין דער מדינה פאַר און נאָך איר אַנטשטײונג, 

און ער איז באַרעכטיקט צו דער סאַטיספאַקציע, װאָס דער סינטעז אין 
זיין לעבנס-פילאָזאָפּיע האָט אַ טיפן אָפּקלאַנג צוישן די יינגערע דורות אין 
דער מדינה, דער עיקר, אין די קיבוצים, וועלכע זוכן אַ פאַרבינדונג צװוישן 
די יידישע מקורות מיט זייער פּראָגראַם פאַר היינט און מאָרגן, 


= 


איך זע שוין דעם אומצופרידענעם אויסדרוק אין משה אַרמס פּנים 
און זיין מאַך מיטן האַנט, װאָס איך האָב אים דאָ געמאַכט פאַר אַ טעמע. אָבער 
אַזױ װוי ער האַלט פון פרייהייט פון װאָרט --- האָב איך גענומען דאָס ,װאָרט", 
װאָס עס קומט מיר שוין לאַנג צוליב ,געלעגנהייטן? אין זיין לעבן, 

דאָס ,װאָרט" װאָלט מיר געווען אַ סך פריידיקער, ווען די הימלען פון 
מיין חבר --- פירער און פריינד װאָלטן נישט געווען אַזױ פאַרװאָלקנט, איבער 

דעם טראַגישן טויט פון זיין:אונדזער ריווע. זי האָט איר זכות עצמה אין 
נישט קיין קליינעם חלק אין פלאַסטערן דעם וועג אויף וועלכן ער איז גע- 
גאַנגען ביז איצט, 

יאַנואַר, 1972 


יצחק בן-אהרן 


דריי מאָל האָט יצחק בן-אהרן אויפגערודערט די ישראלדיקע געזעל- 
שאַפט ; און יעדעס מאָל האָבן אַפילו אַ סך פון זיינע נאָענטסטע געשטעלט 
אַ פראַגע-צייכן. אין דער געזעלשאַפט איז טייל מאָל פאַראַן אַ חשד, אַז דער 
;רוישטערער" וויל דורך זיין וועג קומען צו מאַכטפּאָזיציעס. ביי יצחק בן" 
אהרן איז עס קאַפּױער: זיצנדיק אויף בכבודיקע פּאָזיציעס, װוערן ביי אים 
נישט איינגעדרימלט די ,שומרישע" אייגנשאַפטן, 

מיט העכער צען יאָר צוריק האָט ער רעזיגנירט פון זיין אַמט, װי דער 
טראַנספּאָרט-מיניסטער. ער האָט דאָס נישט געטאָן, ווייל ער איז נכשל גע- 
װאָרן אין זיין אַמט : ער איז גאָר, בשעתו, באַטראַכט געװאָרן װוי איינער פון 
די פעיקסטע מיניסטאָרן אין קאַבינעט. אָבער מיט דער רעזיגנאַציע האָט ער 
געװאָלט דראַמאַטיזירן זיין אומרו איבער דער ;קינסטלעכער פּראָספּעריטי? 
װאָס האָט געהערשט אין לאַנד. די ישראלדיקע װירטשאַפט, האָט ער גע" 
טענהט, באַרעכטיקט נישט דעם לעבנס-סטאַנדאַרד ביי גרויסע שיכטן פון 
דער באַפעלקערונג. 

ער האָט פּורש בשמם געווען נישט בלויז די רייכע און קליינבירגער- 
לעכע שיכטן, נאָר אויך דעם איינגעפונדעוועטן טייל פון דער אַרבעטערשאַפט 
-- אין מלוכהשן אַפּאַראַט, װוי אין געזעלשאַפטלעכע אונטערנעמונגען. װי אַ 
װאָרטזאָגער פון דער ישראלדיקער אַרבעטערשאַפט, פון דער העכסטער מדר- 
גה, האָט ער זיך געפילט נישט בלויז קאָמפּעטענט, נאָר אויך װי אַ ,בעל 
חוב", דאָס צו זאָגן צו די מיטגלידער פון דעם אַרבעטער-שיכט, אין נאָמען 
פון די נאַציאָנאַלע אינטערעסן פון לאַנד, 

די אָרגאַניזירטע ישראל-אַרבעטערשאַפט איז דעמאָלט געווען מער 
פּאָליטיש צעטיילט און שאַרף קאָנקורירנדיק, וי זי איז היינט. ערב װאַל- 
פאַרמעסטן האָבן אַלע אַרבעטער-פּאַרטײען געװאָלט זיין גוט צו די אַרבעטער 
-- ספּעציעל צו די גרויס-אָרגאַניזירטע סעקטאָרן. אַ װאַל-יאָר איז געווען 

אַ שעת-הכושר צו קריגן העכערע לוינען און אַנדערע בענעפיטן. אָט, האָט 
נעכטן דער פינאַנץימיניסטער דערקלערט, אַז די ,קאַסע* איז ליידיק ; אַז 
אַ העכערונג װעט גורם זיין אַן אינפלאַציע וכדומה --- אָבער פּלוצלונג זענען 
;געפונען" געװאָרן די מיטלען אַנטקעגן צו קומען די פאָדערונגען פון די 
אַרבעטער (עס זענען אָבער שטענדיק פאַרבליבן סעקטאָרן פון נישט קואַלי- 
פיצירטע אַרבעטער, אָדער אַזעלכע װאָס קאָנען נישט אויסאיבן קיין דרוק, 
וועלכע האָבן נישט גענאָסן פון דעם ,סעזאָן" ; זיי זענען געװאָרן אַ ;שפע- 
פעלד" פאַר חירות-דעמאַגאָגיע), 

ווען יצחק בן-אהרן האָט רעזיגנירט װוי דער טראַנספּאָרט-מיניסטער, 
איז ער געווען אין דער אָנפירונג פון דער אַרבעטער-קאָאַליציע, וועלכע האָט 
דאָמינירט די רעגירונג. מיט זיין ;אויסגעשריי", אַז דאָס לאַנד לעבט אָן אַ 
ריכטיקן חשבון בנוגע זיינע מיטלען, האָט ער זיין טענה קודם-כל געווענדט 
כלפּי דער אייגענער מחנה. 

אגב : זיין װאָרענונג, אַז דאָס לעבן אָן אַ חשבון װעט ברענגען צו אַ 
קריזיס איז שנעל מקויים געװאָרן. דער עקאָנאָמישער װוּקס פון דער מדינה 
האָט זיך פאַרהאַקט: די צאָל אַרבעטלאָזע איז כסדר געװאַקסן. די שטענדיק 
מאָגעדע רעגירונגס-קאַסע האָט געמוזט אונטערגאַרטלען אינדוסטריעלע אונ- 
טערנעמונגען און אויסברייטערן דעם שטח פון מלוכהשער באַשעפטיקונג, 

דאָס װאָרט ,מיתון", װאָס כאַראַקטעריזירט אַזאַ מין עקאָנאָמישן צושטאַנד, 
איז געװאָרן אַ שרעקװאָרט אין דער ישראלדיקער געזעלשאַפט. 

יצחק בן-אהרן איז דעמאָלט אַװעק אין זיין קיבוץ, גבעת חיים, ער האָט 
זיך כמעט צוריקגעצויגן פון אָפיציעלער פּאָליטיש-געזעלשאַפטלעכער אַק- 
טיוויטעט. אָבער ער האָט זיך נישט באַפרײיט פון זיין זאָרג און טראַכטן: 
עטלעכע יאָר שפּעטער, 1962, רודערט ער ווידער אויף די ישראלדיקע אַר- 
בעטערשאַפט מיט זיין באַרימט געװאָרענער לאָזונג: ,עז לתמורה בטרם 
פורענות", | 
,מוט צו ענדערן איידער עס קומט די צרה" איז געווען אַ רוף צו דער 
אָרגאַניזירטער ישראל-אַרבעטערשאַפט זיך צו פאַראיײיניקן איידער זי פאַר- 
לירט די העגעמאָניע אין לאַנד און די געלעגנהייט צו געשטאַלטן די געזעל- 
שאַפּט. יצחק בן-אהרן האָט געזען אין דער פּאָליטישער צעטיילטקייט פון דער 
אַרבעטערשאַפּט גרויסע סכנות פאַרן אַרבעטער-קלאַס אין דער מדינה. ער 
האָט כאַראַקטעריזירט די צעטיילטקייט, װוי אַ שטרויס-פויגלדיקייט : עס ווערן 
פאַרקוקט היסטאָרישע פּראָצעסן, צוליב מאָמענטאַלע פּאַרטײ:אַמביציעס. ער 
האָט נישט געזען אין זיי קיין באַרעכטיקונג, אַפילו ווען זיי זענען געווען 
באַהױכט דורך אידעאָלאָגישע איינשטעלונגען. 

אויך זיין ,עוז" איז באַגלײט געװאָרן מיט אַ פראַגע-צייכן, אַפילו מצד 
זיינע נאָענטע חברים. דאָס האָט זיך נישט באַצױיגן צו זיין עצם-געדאַנק, 
נאָר צו דעם אופן וי ער האָט עס ,פאָרגעשטעלט" וי אַ יחיד : זיין נישט 
אויסנוצן די דעמאָלטיקע פּאַרטײ- קאַנאַלן (פּאָליטישע קעגנער אין דער אַר- 
בעטערשאַפט האָבן זיין ;עוז" באַצײיכנט װי ליקװידאַציע). פינף יאָר שפּע- 
טער איז ער געווען צווישן די הױיפּט-מחותנים ביי דער פאַראייניקונגס-צע- 
רעמאָניע -- אין חיפה -- פון מפּא"י, אחדות-העבודה -- פּועלי-ציון און 
רפ"י, ער איז דאָרטן געווען אין זכות פון זיין ;עוז לתמורה בטרם פורענות". 

אַוודאי איז דער פּראָצעס פון פאַראייניקונג באַװירקט געװאָרן פון די 
געשעענישן פאַר, בעת און נאָך דער זעקס-טאָגיקער מלחמה. אָבער די גע- 
שיכטע פון דער ישראל-אַרבעטערשאַפט װועט זיכער פאַרצייכענען יצחק בן" 
אהרנס פאָרויסזאָגן דעם מוז פון דעם פאַראייניקונגס-פּראָצעס פאַרן גע- 
שטאַלטיקן פון דער מדינה, אירע מאָרגנס, נישט בלויז פאַרן אַרבעטער- 
קלאַס, נאָר אויך פאַרן פאָלק בכלל. 

יצחק בז-אהרנס לעצטער ;אויפטרייסל" איז נאָך צו פריש פאַר אַן 
אַרומנעמענדיקן אָפּשאַץ. זיין רעזיגנאַציע װוי דער סעקרעטאַר פון דער הס- 
תדרות האָט גורם געווען אַן אידענטיפיקאַציע-אויפרודערונג ביי דער הסתד" 
רות-מיטגלידערשאַפט, װאָס האָט נישט קיין פאַרגלייך אין דער געשיכטע 

פון דער ישראל-אַרבעטער-באַװעגונג : הונדערטער טויזנטער אַרבעטער, אין 
כמעט דעם גאַנצן אינדוסטריעל-װוירטשאַפטלעכן שטח פון דער מדינה, האָבן 
אַדורכגעפירט שעהדיקע, אָדער צוויידשעהדיקע שטרייקן -- אָדער געדראָט 
צו טאָן --- מיט דער ווענדונג צו אים ער זאָל צוריקציען זיין רעזיגנאַציע. 
אַן ענלעכע פאָדערונג איז געקומען פון כמעט דער גאַנצער קיבוץ-באַעגונג 
און אַקאַדעמישער וועלט. אויך פון דעם אינטעלעקטועלן סעקטאָר איז גע- 
קומען דער רוף : ;בן-אהרן --- אל תלף !* 

דער סיפּוריהמעשה: אין דער קאָנסערװןיאינדוסטריע זענען אָנגע- 
גאַנגען שווערע פאַרהאַנדלונגען איבער דעם יוניאָן-קאָנטראַקט. ביידע צדדים 
האָבן געסטראַשעט מיט פּאַראַליזירן די אינדוסטריע. די אַרבעטער אין דעם 
פאַך זענען פון די נידעריקסטע אויף דעם שכירות-לייטער פון דער מדינה, 
ווֹצן עס האָט אויסגעזען, אַז מ'האָט דערגרייכט די זעראָדשעה פאַר אַ שטרייק, 
האָט זיך אַריינגעמישט די רעגירונג: די פּרעמיערין, גאָלדע מאיר, טענהט 
מען, האָט ;אַרויפגעצװונגען" אַ פּשרה-אָפּמאַך. 

אין ישראל איז פאַראַיאָרן אַריין אין קראַפט אַן אַרביטראַזש-געזעץ. 
דאָס גיט דער רעגירונג אַ מעגלעכקייט צו פּסקענען אין סכסוכים צווישן 
אַרבעט-געבער און יוניאָנס. יצחק בן-אהרן האָט מאָטיווירט זיין רעזיגנאַציע 
מיט דער טענה, אַז די רעגירונג האָט זיך צו פרי אַרײינגעמישט ; און דער 
עיקר : זי איז געװאָרן אַ פאַקטאָר אין די פאַרהאַנדלונגען און נישט פאַר" 
האַנדלט פריער מיט דער הסתדרות. 

יצחק בן-אהרן האָט בשעתו געשטיצט דעם אַרביטראַזשיגעזעץ. ער 
איז אָבער נישט געווען פולשטענדיק צופרידן מיטן אָנגענומענעם נוסח, 
חוץ לזה : די אָנווענדונג פון דעם געזעץ -- לויט אים -- דאַרף האָבן אַ 
מאָדוס פון ווען און װווּ: איין סיטואַציע איז ווען אַ שטרייק רירט אָן וועזנט- 
לעך-עקאָנאָמישע פּאָזיציעס אין לאַנד; אַ צווייטע זאַך, איז ווען ס'האַנדלט 
זיך אין אַזאַ געביט וי די קאָנסערוװון-אינדוסטריע. 

אָבער דער עיקר איז אים געגאַנגען אין דעם אָרט. װאָס די הסתדרות 
דאַרף פאַרנעמען אין געראַנגל פאַר דער עקאָנאָמישער געשטאַלטונג פון דער 
מדינה, פאַר אונדזערע לייענער דאַרף מען נישט פאָרשטעלן די הסתדרות; 
איר היסטאָרישע ראָל אין לייגן דעם פונדאַמענט פון דער מדינה, איר באַ- 
װאַכונג, און טאָגיטעגלעכן בײיטראָג : מען דאַרף אויך נישט דעטאַליזירן איר 
אײיגנאַרטיקן כאַראַקטער --- סיי וי אַ נאַציאָנאַל-בױענדיקער אינסטרומענט, 
און סיי אירע ספּעציפישע אַרבעטער-פאַרמעסטן. 

אָבער די אײיגנאַרטיקײט פון דער הסתדרות, האָט נישט שטענדיק גע- 
קאָנט שאַפן דעם טאָג-טעגלעכן פּראַקטישן סינטעז צװישן די נאַציאָנאַלע 

אינטערעסן פון לאַנד מיט די השגות פון יוניאָניזם. דערביי האָט זיך אויס- 
געווירקט אַ ,באַשװערונג", װאָס וואָרצלט אין דעם מקור, פון וועלכער עס 
האָבן אַרױסגעשפּראָצט אַלע דערגרייכונגען פון דער מדינה : דער פּאָליטיש 
דאָמינירנדיקער כוח אין דער מדינה בכלל און אין דער הסתדרות איז דער 
זעלבער : פריער מפּא"י, און אין די לעצטע פיר יאָר די פאַראייניקטע פּאַר- 
טיי ,עבודה", מיט איר מערך-:שותף: מפּ"ם, 

די באַשװערונג: ,שליחים" פון דער אַרבעטער-פּאַרטײ, זיצנדיק אין 
דער ממשלה, האָבן אָפּט זיך געפילט געצוווּנגען צו סובאָרדינירן, אַפילו באַ- 
רעכטיקטע תביעות פון לוין-אַרבעטער צו די הצטרכותן פון לאַנד בכלל:. 
ישראלס זיכערקייט-בודזשעט מיטן צוגאָב פון די נייטיקע פאָנדן פאַר קליטה 
פון עולים. שליחים פון דער זעלבער פּאַרטײ, זיצנדיק אין דער אָנפירונג 
פון דער הסתדרות זענען, פאַרשטענדלעך, סוביעקטיווער צו די פאָדערונגען 
פון אירע מיטגלידער. 

דער , צוזאַמענשטױס? איז נישט, חלילה, צװישן פיינטלעכע, אָדער 
אַפילו פרעמדע, צדדים. אין ביידע ראַמען -- די ממשלה און די הסתדרות 
--- איז דאָ די פולע פאַרשטענדעניש פאַר די נאַציאָנאַלע און סאָציאַלע פּראָ- 
בלעמען, וועלכע שטייען פאַר דער מדינה. אָבער דער רוב מנין ובנין פון 
דער ישראלדיקער אַרבעטערשאַפט, װאָס האָט שטענדיק אַרױסגעװיזן אַ 
גרייטקייט צו די גרעסטע קרבנות אין דער פאַרטיידיקונג פונעם לאַנד -- 
ווערט געפּלאָגט -- טאָגיטעגלעך -- דורך חיונה-באַדערפענישן. ס'איז אין 
דער מענטשלעכער נאַטור : פּאַטריאָטיזם האָט זיין בכבודיקן אָרט אין אַ 
מענטשנס לעבן: אָבער ער באַגלײט נישט דעם אַרבעטערס מוז צונויפצו" 
שטעלן זיין חיונה-בודזשעט ; ספּעציעל ווען ס'איז אַ יאָר-איין-יאָר-אױס- 
פּראָבלעם. און, דער עיקר : ווען ער זעט אַרום זיך גרויסע שיכטן אין דער 
באַפעלקערונג, וועמענס לעבנס-סטאַנדאַרד איז נישט אונטערן זעלבן דרוק 
וי זיינער. | 

פאַר דעם ישראלדיקן אַרבעטערס אומצופרידנקייט מיט זיין מצב איז 
דאָ אַן אָנגעגרײטער אַדרעס: די פירערשאַפט אין לאַנד און אין דער הסתד" 
רות ; און ער איז נישט איבערקלייבעריש, װאָס שייך דעם גענויען אַדרעס : 
די שטימען פון צענדליקער טויזנטער אַרבעטער אין נאַציאָנאַלע און הסתד- 
רות-װאַלן איז זיין פּראָטעסט-אויסדרוק (חירות װאָס מאָנט נישט קיין גרויסע 
מאַטעריעלע קרבנות ביי די אַרבעט-געבער, איז שטענדיק ברײטהאַרציק 
מיטן צוזאָגן גליקן די אומצופרידענע אַרבעטער ; צוזאָגן... זאָגט מען, קאָסט 
נישט קיין געלט), 

בעת יצחק בן-אהרן האָט איבערגענומען דעם אַמט, װי דער סעקרע- 
טאַר פון דער הסתדרות, איז די חשיבות פון דער הסתדרות געווען שטאַרק 
געפאַלן, ביי אַ נישט-מינדערווערטיקן טייל פון אירע מיטגלידער. ס'איז גע- 
ווען די טענה, אַז איר פירערשאַפּט פירט אויס , בלינדערהייט" אַלצדינג, 
װאָס די ממשלה פאַרלאַנגט, | 

עס איז גענוג צו דערמאָנען די שטרייקן װאָס זענען נישט געווען אוי- 
טאָריזירט דורך דער הסתדרות, וועלכע האָבן אָנגעטאָן גרויס שאָדן דער 
מדינה (אָט די ,מחלה" האָט אָנגעהאַלטן אויך בעת בן-אהרנס קאַדענץ, אין 
אַ פאַרקלענערטן פאַרנעם. צוליב דיסציפּלינלאָזיקײט מצד אַ טייל אַרבעטער 
איז געקומען דער אַרביטראַזש-געזעץ). 

דער אױיסװאַל פון יצחק בן-אהרן צו דעם אַמט, איז געווען באַרעכנט 
דורך דעם געדאַנק, אַז ער איז באַרופן פאַר דער שווערער אויפגאַבע: צוריק 
אויפצוהויבן דעם פּרעסטיזש פון דער הסתדרות ביי אירע מיטגלידער און 
דערביי נישט פּוגע זיין אין די גרונט-אינטערעסן פון דער מדינה בכלל, 
| זיינע פילאָזאָפישע איינשטעלונגען האָבן אים צוגעגרייט צום זיין אַ 
גוטער װאָגשאָל-אָפּהיטער, אָבער יצחק בן-אהרן האָט צוויי ;חסרונות": ער 
קען זיין אַ {יחיד", ווען זיינע פּרינציפּן פאָדערן עס --- און ער איז געקומען 
צו זיין אַמט פון אַ מינאָריטעט-אָפּשטאַמיקער ריכטונג אין דער פאַראייניק- 
טער פּאַרטײ: אחדות-העבודה --- פּועלי-ציון. | 


מיר איז נישט באַקאַנט װי עס װוירקט זיך אויס אין דער װועלט דאָס 
צוזאַמענלעבן פון פאַרשידענע מחנות אין דער פאַראייניקטער פּאַרטײ. אָבער 
אין ישראל (און פריער ארץ-ישראל) איז נישט קיין סוד, אַז אָפּשטאַמיקײט 
אין פאַראייניקטע פּאַרטייען איז אָפּט געווען אַ דעצידירנדיקער פאַקטאָר 
אין דער באַשטימונג פון פּאָזיציעס און שליחותן. 


דער ,שליסל" איז שטענדיק געווען און איז: די גרעסטע ריכטונג 
קריגט די וויכטיקסטע פּאָזיציעס און שליחותן. דער סעקרעטאַר-אַמט פון 
דער הסתדרות איז פון די וויכטיקסטע אין לאַנד, מפּא"י האָט שטענדיק גע- 
האַלטן דעם אַמט און דאָס אַװעקגעבן די פּאָזיציע יצחק בן-אהרנען האָט 
אַרויסגערופן גרויס אומצופרידנקייט צווישן די מפּא"י-אָפּשטאַמיקע אין דער 
;עבודה"-פּאַרטײ, 

אָט די אומצופרידנקייט האָט זיך נישט איינגעשטילט ביז היינט. אין 
זיין מאָטיוױירן די רעזיגנאַציע, האָט יצחק בן-אהרן אַרױסגעהױבן דעם דאָ- 
זיקן פאַקט : ער האָט עס געפילט און פילט עס כסדר אין הסתדרות-הויז און 
נישט זעלטן אין דער פּאַרטײ: עס איז אים שווער -- האָט ער דערקלערט -- 

צו זיין אַ פּאַרטײי-שליח, װאָס דאַרף אָפט קומען אין צוזאַמענשטױס מיט 
אַנדערע שליחים פון דער פּאַרטײ, 

כ'ווייס נישט צוליב וועלכער סאַטיספאַקציע בן-אהרן האָט צוריקגע- 
צויגן זיין רעזיגנאַציע. דער ,בן אהרן -- אל תלך!* מצד דער הסתדרות- 
מיטגלידערשאַפט און אירע אינסטאַנצן, דער אינטימער געשפּרעך מיט פּרע- 
זידענט שזר, די באַגעגעניש מיט גאָלדע מאיר -- זענען זיכער געלעגן אויף 
דער ,װאָגשאָל", װי אַ פאַראַנטװאָרטלעכע פערזענלעכקייט אין דער מדינה 
און איר אַרבעטערשאַפט, האָט ער נישט געפייערט קיין ניצחון : ס'איז אים 
גאָרנישט צוגעזאָגט געװאָרן, האָט ער דערקלערט. ער האָט בלויז איין האָפע- 
נינג: דער קריזיס װעט הויבן דעם פרעסטיזש פון דער הסתדרות, נישט 
בלויז ביי אירע מיטגלידער, נאָר אויך ביי די אינסטאַנצן פון דער מדינה; 
נישט וי צדדים מיט קעגנערישע אינטערעסן, נאָר װוי שותפים אין די נאַ- 
ציאָנאַלע און סאַציאַלע פאַרמעסטונגען פון דער מדינה, 

מיר האָבן זיך באַקענט אין באַזעל, סוף 1946, ביים לעצטן ציוניסטישן 
קאָנגרעס אין גלות. נאָכן קאָנגרעס, אָנהױב 1947, זענען מיר ,געשווּמען" 
צוזאַמען קיין אַמעריקע. במשך די עטלעכע חדשים, װאָס ער איז דאָ געווען, 
איז אונדזער פריינדשאַפט געװאָרן דוױיערהאַפטיק, 

איינע פון זיינע אויפגאַבעס אין די פאַראייניקטע שטאַטן און קאַנאַדע 
איז געווען אַרײנצופירן אונדז, לינקע פּועלי-ציון, אין דער אחדות-העבודה 
-- פּועלי-ציון וועלט-באַװעגונג. צוזאַמען מיט חבר בצלאל שערמאַן ע"ה, 
אים צו לאַנגע יאָרן, האָט יצחק בן-אהרן אָנגעשריבן אַ פּלאַטפאָרמע פאַר 
אחדות-העבודה --- פּועלי-ציון אין די תפוצות. מיט זיין הילף איז אויך גע" 
שאַפן געװאָרן דער אָנהויב פון דער יוגנט-אָרגאַניזאַציע ;דרור". 

בעת מייגע ערשטע באַזוכן אין דער מדינה, אָנהױבנדיק פון 1949, איז 
ער אָפּט געווען מיין ,דאָלמעטשער", שפּראַכלעך און געזעלשאַפטלעך. איך 
האָב אַ סך אים צו פאַרדאַנקען: נישט בלויז פאַר פּערזענלעכער הילף, נאָר 
דער עיקר, פאַר זיין פאַרטייטשן די ישראל-פּראָבלעמאַטיק אין די ערשטע 
יאָרן פון דער מדינה און שפּעטער. אַ װויכטיקער מאָמענט אין אונדזערע 
באַציונגען, איז געווען זיין געראַנגל אינערהאַלב דער מפּ"ם -- װאָס האָט 
דערפירט צו איר שפּאַלטונג און דאָס אומקערן זיך פון אחדות-העבודה -- 
פּועלי-ציון צו איר זעלבסטשטענדיקער ראַם, 

איך װעל אָבער קיין מאָל נישט פאַרגעסן דעם אָװנט, אַ טאָג-צוויי נאָך 
זיין רעזיגנאַציע פון זיין אַמט װי דער טראַנספּאָרט-מיניסטער. ביז די שפּע- 

טע שעהען אין דער נאַכט (אין זיין מיניסטער-דירה, װאָס ער האָט באַפרײט 
אויפן צווייטן טאָג) האָט ער באַרויַקט מיין צער איבער זיין רעזיגנאַציע, מיט 
זיין פאַרטייטשן די מאָטיוון פאַר זיין באַשלוס. דאָס געשטאַלט פון אַ מנהיג 
איז ביי מיר פאַרבליבן. 

ווען ער איז דערוויילט געװאָרן װי דער סעקרעטאַר פון דער הסתד" 
רות, האָט יצחק בן-אהרן געזאָגט : 

אויף אַלע פראָנטן פון אונדזער געזעלשאַפטלעכן לעבן אין דער מדינה 
איז נישטאָ אַ גרעסערער כבוד און אַ שווערערער יאָך, וי צו זיין דער שליח 
פון דער ישראל-אַרבעטערשאַפט. עס זענען דאָ יניקה-קװאַלן פאַר יעדן 
מענטש. און יעדער מענטש האָט אַ געוויסן און ער האָט אויך אַ קאָמפּאַס. 
מיין קאָמפּאַס איז געװוענדט צום מענטש װאָס הייבט זיך אויף באַגינען צו 
דער אַרבעט, טוט אָן זיינע אַרבעט-קלײידער, און גייט אַרױס דער ערשטער 
אין פעלד, אין פאַבריק, צו דער בוי-רושטאָװאַניע, צום אַרבעט-טיש : דורך 
דעם מענטש, װאָס די ליכט אין זיין צימער ברענט ביז די קליינע שעהען 
אין דער פרי, ביי דער אַרבעט פון מעדיטאַציע, שאַפונג און פאָרשונג: מיט 
די-אָ אַלע, װאָס זייער באַשעפטיקונג איז : צו שאַפן מיט אַרבעט, גייסט און 
עקשנות, צו בויען דעם יש, דעם ממשות, דעם כוח; מיט אַלע װאָס זייער 
באַשעפטיקונג אין אונדזער פאָטערלאַנד איז אַ שליחות צום פאָלק; צו דעם-אָ 
פאָלק, צו די בעסטע ווערטן און האָפענונגען פון דעם מענטשלעכן מין פון 
אונדזערע טעג". 

יוני 1972 


דייר נחום גאָלדמאַן -- אַ בן-שישים - 


אָנהױב היינטיקן חודש װעט די היגע ציוניסטישע באַװעגונג באַערן 
ד"ר נחום גאָלדמאַן צו זיין 60סטן געבוירן-טאָג. די געלעגנהייט װועט זיין אַן 
אינטים-באַשײדענער און חברישער צוזאַמענקונפט פון פאַרטרעטער פון אַלע 
ציוניסטישע פּאַרטײען, איינגעאָרדנט דורך דעם אַמעריקאַנער ציוניסטישן 
קאַונסיל. אויף דעם אָװונט, זענען מיר זיכער, װעט קומען צום אויסדרוק דער 
אינערלעכער פאַרלאַנג פון דער גאַנצער ציוניסטישער באַװעגונג אָפּצוגעבן 
כבוד איר מנהיג און פירער. 

דאָס ועט זיין איינע פון די זעלטענע געלעגנהייטן אין דער ציוניסטי- 
שער באַװעגונג, װוּ עס װעט הערשן אַ פולשטענדיקע איינשטימיקייט. ד"ר 
נחום גאָלדמאַן איז אומאָפּפרעגבאַר היינט צו טאָג דער וויכטיקסטער װאָרט- 
זאָנער פון דער ציוניסטישער וועלט-אָרגאַניזאַציע, דער דינאַמישער יידישער 
מנהיג אין חוץ לארץ, | 

אָבער דאָס אַלץ מיינט נישט צו זאָגן, אַז ד"ר נחום גאָלדמאַן איז נישט 
קיין קאָנטראָװערסאַלע פיגור אין דער ציוניסטישער באַװעגונג. אין דער 
ציוניסטישער באַוועגונג זענען דאָ גענוג טיפע חילוקי דעות צווישן גרויסע 
טיילן אין איר און ד"ר נחום גאָלדמאַן. אַ פאָלקס-באַװעגונג, װי עס איז די 
ציוניסטישע, װאָס נעמט אַרום אַלע וועלט-טיילן און אַנטהאַלט אין זיך אַלע 
קלאַסן און שיכטן פון פאָלק, װאָלט געווען אַ טויטע באַװעגונג, ווען אין איר 
װאָלטן נישט געקומען צום אויסדרוק די אידייען און אידעאָלאָגיעס פון אירע 
פאַרשידענע טיילן, | 

אָבער טראָץ דעם אַלעמען, גלויבן מיר, אַז עס איז נישטאָ קיין ממשות- 
דיקער טייל אין דער ציוניסטישער באַוועגונג, װאָס שאַצט נישט אָפּ די 
אומגעהויער גרויסע פאַרדינסטן פון ד"ר נחום גאָלדמאַן, זיין דעדיקאַציע צו 
דער פילזייטיקער פּראָבלעמאַטיק פון יידישן לעבן בכלל און פון דער יידי- 
שער מדינה בפרט, 

עס איז נישט נייטיק, גלייבן מיר, אויסצורעכענען אַלע זיינע מעלות ; 
זי זענען צו ברייט באַקאַנט. עס איז נישטאָ כמעט קיין איין ווינקל אין יידישן 
לעבן, וער רעדט שוין אין דער ציוניסטישער באַװעגונג, אויף וועלכן 
ד"ר נחום גאָלדמאַן האָט נישט אַרױפגעלײגט זיין שטעמפּל. ער איז דער 
דיפּלאָמאַט פּאַר עקסעלאַנס פון יידישן פאָלק. ער נויטיקט זיך נישט אין די 
אָפיציעלע פולמאַכטן װאָס דיפּלאָמאַטיע פאָדערט. זיין קרעדענשאַל איז זיין 
אָנערקענטע פירער-פּאָזיציע אין יידישן פאָלק. י 

ער איז היינט צו טאָג אפשר דער סאַמע אומרויקסטער פירער אין 
דער ציוניסטישער באַװעגונג. אין דער דאָזיקער. אומרויקײיט, זיינער, װאָר- 
צלט זיין שעפערישקייט. די אַנטשטײונג פון דער יידישער מדינה, צו װאָס 
ער האָט אַ סך צוגעטראָגן, איז ביי אים דער װויכטיקסטער עטאַפּ אין דער 
יידישער געשיכטע. ער זעט זי וי דעם איינציקן אינסטרומענט פאַר דעם 
קיִום און דער װוירדיקער אויסלעבונג פון אונדזער פאָלק. דערפאַר ציטערט 
ער איבער איר עקזיסטענץ און זיכערקייט און רופט און מאָנט צו איר אָפּ- 
היטונג. דער דאָזיקער ציטער און זאָרג מאַכט אים האַרב אין זיינע פאָדע- 
רונגען צו דער ציוניסטישער באַװעגונג. ער האַלט זי, די ציוניסטישע באַ- 
וועגונג, פאַר נייטיקער וי ווען עס איז אין יידישן לעבן און דעריבער פאַר- 

לאַנגט ער פון איר, אַז זי זאָל זיין אַרבעט- און קאַמפס-פעיִק, אַ געשלאָסענע 
מחנה, װאָס פאַרשטייט אירע אויפגאַבן און איז גרייט זיי צו דערפילן, 

אפשר די וויכטיקסטע אויפגאַבע, װאָס ד"ר נחום גאָלדמאַן האָט אין 
די לעצטע יאָרן גענומען אויף זיך, איז צו שאַפן אַ בריק צװישן מדינת 
ישראל און דעם יידישן פאָלק אין גלות. וי רעװאָלוציאָנער און טעמפּעראַ- 
מענטפול ער איז אין געזעלשאַפטלעכן לעבן, פאַרשטײט ער אָבער, אפשר 
בעסער וי װוער עס איז אין דער ציוניסטישער אָרגאַניזאַציע, אַז דער 
פּראָצעס פון פאַרשטענדיקונג צווישן ציוניסטן אין ישראל און אין גלות 
איז אַ לאַנגזאַמער און דאַרף געפלעגט ווערן מיט אַנדערע מעטאָדן, וועלכע 
זענען באַנוצט געװאָרן ביז איצט. ער זעט נישט קיין ,, ציוניסטישע פּרנסה" 
אין דעם אַרײנזאָגן איינער דעם צווייטן. ער בויט גיכער אויף אַ ברייט- 
פאַרצווייגטן פּראָגראַם פון דערציוּנג און איבערדערציונג אין דער ציוניס- 
טישער באַוועגונג און אין פאָלק בכלל. בלויז אַזאַ פּראָגראַם װעט, לויט 
אים, ברענגען דער ציוניסטישער באַוועגונג צו דעם פולן פאַרשטיין פון 
איר פאַראַנטװאָרטלעכקײט, װאָס די אַנטשטײונג פון דער מדינה האָט אויף 
איר אַרויפגעלײגט. ער איז אָבער נישט גרייט צו װאַרטן אויף דער אויס- 
ווירקונג פון די פּראָצעסן, ער וויל זיי באַװירקן און דערפאַר מאָנט ער אַ 
נייעם אינהאַלט און נייע אָרגאַניזאַציאָנעלע מעטאָדן, 

אונדזער באַװעגונג האָט טיפע פּרינציפּיעלע חילוקי דעות מיט ד"ר 
נחום גאָלדמאַן. אַזױ, למשל, זענען מיר, אין זיינער צייט, געווען מיט אים 
שטאַרק מחולק אין דער פּראַגע פון די דייטשישע רעפּאַראַציעס. אויך נישט 
מיט אַלע זיינע געדאַנקען װאָס שייך אַ נייער סטרוקטור פאַר דער ציוניס- 
טישער באַוועגונג זענען מיר מסכים. אָבער דאָס אַלץ שאַפט נישט בי 
אונדז קיינע רעזערװאַציעס אין אונדזער אָפּשאַצונג פון זיין פּערזענלעכ- 
קייט און פון זיינע גרויסע דערגרייכונגען פאַר דער ציוניסטישער באַ- 
וועגונג, 

צו זיינע 60 יאָר ווינטשן מיר ד"ר נחום גאָלדמאַן נאָך פיל-פיל יאָרן 
פון דינאַמישן בײיטראָג אין דינסט פון אונדזער פאָלק, פאַר דעם אויפבוי 
פון מדינת ישראל װי די היים פון פאָלק ישראל. 

אָקטאָבער, 1954 

בנימין געבינער -- אַ בןישבעים 


ס'איז גוט אויב דער פּראָצעס פון עלטער וערן ברענגט נישט צו 
גייסטיקער פאַרפרוירונג. ספּעציעל איז עס אַ ברכה פאַר אַ געזעלשאַפטלעכן 
מענטש, וועמענס סביבה איז בדרך כלל סענסיטיווער צו זיין אויסווירקונג, 
בנימין געבינער, צו זיינע זיבעציק יאָר, איז געבענטשט מיט דער דאָזיקער 
ברכה, 

דער שידוך װאָס ער האָט געמאַכט מיט דעם אַרבעטער:רינג איז 
געווען גוט פאַר ביידע צדדים. דער אַרבעטער-רינג האָט געבינערן געגעבן 
אַ ברייט פעלד פאַר זיינע פעיקייטן און פאַר זיין דראַנג צו גייסטיקער 
אויסווירקונג. און ער, געבינער, האָט אָפּגעדינט פאַר דער געלעגנהייט מיט 
אַ גרויסן פּראַקטישן בײיטראָג און גייסטיקער באַװירקונג לטובת דעם אַר- 
בעטער-רינג און ממילא דער יידישער געזעלשאַפט בכלל, 

עס דאַרף אויך דערמאַָנט װערן, אַז פאַר זיין אַרבעטער:רינג-גע- 
שיכטע איז ער געווען דער ערשטער סעקרעטאַר פון יידישן אַרבעטער- 
קאָמיטעט. דאָס באַרעכטיקט אים צו דעם קרעדיט פון האָבן אַ חלק אין די 
היסטאָרישע אויפטוען פון יידישן אַרבעטער-קאָמיטעט, וועמענס טעטי- 
קייטן ער באַגלײט זינט דעמאָלט וי אַן אָנגעזעענער מיטגליד פון דער אָנ" 
פירערשאַפּט פונעם קאָמיטעט, 

לערער, שרייבער, װאָרטזאָגער און רעדאַקטאָר פון אַרבעטער-רינג- 
צייטשריפטן -- זענען אַ טייל פון געבינערס ;באַרופן" אין דער יידישער 
געזעלשאַפט. צו אָט דייאָ פאַראַנטװאָרטלעכקײטן האָט ער זיך געווידמעט 
מיט אַ געטריישאַפט, װאָס הייבט אַרױס אַ געזעלשאַפטלעכן טוער. 

נישט שטענדיק האָב איך מסכים געווען מיט געבינערס פּריאָריטעטן 
אין יידישן פּאָלקסלעבן ; פון צייט צו צייט זיך אַפילו געקריגט מיט אים, 
בנוגע אונטערשטרייכונגען און פּריאָריטעטן. אָבער דאָס שטערט מיר נישט 
צו מאַכן אַ פּאָזיטיוון סך-הכל פון זיין געזעלשאַפּטלעכן גאַנג. ווייל ער 
איז קיין מאָל נישט פאַרבליבן דאָגמאַטיש: והראיה, ער איז געווען פון די 
ערשטע אין זיין סביבה, וועלכע זענען געװאָרן סענסיטיוו צו די גורלדיקע 
מאָמענטן אין אונדזער פאָלקסלעבן ערב, בעת און נאָך דער אַנטשטײונג פון 
דער יידישער מדינה. | 

און געבינער האָט געמאַכט מסקנות פון דעם װאָס זיין יידישע סענסי- 
טיווקייט האָט אים אונטערגעזאָגט: נישט נאָר געלט-אַקציעס לטובת נויט- 
באַדערפטיקייטן אין ישראל איז דער חוב פון דעם אַרבעטער:רינג, נאָר 
אויך פּאָליטישע אידענטיפיקאַציע מיט דער מדינה גופא און מיט איר 
אַרבעטערשאַפט בפרט, 

פאַר דעם אַלעמען -- און נישט װינציקער פאַר דער פּערזענלעכער 
פריינדשאַפט, װאָס ער האָט שטענדיק אַרױסגעװיזן צו אונדזער באַװעגונג 
-- באַגריס איך בנימין געבינערן צו זיין 70 יאָר יונג ווערן און ווינטש 
אים און זיין פרוי נאָך אַ סך יאָרן פון געזונט און געזעלשאַפטלעכן ביי- 
טראָג, | | | | 

יאַנואַר, 1969 


אַ געזעגענונגס-װואַָרט דעס ח' גרין 


די געלעגנהייט עפּעס צו זאָגן צו אָדער ועגן אַ נאָענטן חבר און 
פריינד איז פון די אָנגענעמסטע מאָמענטן אין געזעלשאַפטלעך-פּערזענ- 
לעכער אויסלעבונג. אַזאַ געלעגנהייט האָט אונדזער באַװעגונג אין פאַרי 
בינדונג מיט דער עליה פון פעני און כיל גרין, פון טאָראָנטאָ, קאַנאַדע. נאָך 
אַ לעבנס-לאַנגער אויסווירקונג אין אַ פּאַרטייאישער ראַם, װאָס איינער פון 
אירע הויפּט:עיקרים איז הגשמה עצמית, זענען חברים פעני און כיל 
מגשים. היינטיקן חודש װעלן זיי זיך אָנשליסן אין די רייען פון די פאַר- 
ווירקלעכער. | 

דער מאָמענט פון געזעגענען זיך מיט די נאָענטע פריינד און לעבנס- 
לאַנגע חברים וועלכע קלייבן זיך אויף שטענדיק אין ווייטע מרחקים, רופט 
נאָרמאַל נישט אַרױס קיין פריידיקע געפילן. אַנדערש איז אָבער ווען די 
צעשיידונג איז פאַרבונדן מיט דעם עולה זיין פון דעם וועמען מען געזעגנט. 
אין אַזאַיאָ צעשיידונג טאָר נישט זיין קיין שאָטן פון טרויער. קאַפּױער: 
דאָס געזעגענען זיך דאַרף זיין באַגלײט מיט אַן אַרויפקוק צו די מגשימים, 
און דער עיקר -- מיט דעם ציוניסטישן פּאַראָל: להתראות בארץ! 

אָבער נישט וועגן די פליכטן צו וועלכע דער ציוניזם איז מחייב 
זיינע אָנהענגער, קלייב איך זיך דאָ צו שרייבן. מיין טעמע איז פּשוט: 
פעני און כיל גרין, און די געפילן וועלכע באַהערשן מיך --- און איך גלויב, 

אַז נישט נאָר מיך, נאָר אויך אַלע חברים --- בעת איך זאָג זיי דעם צאתכם 
לשלום ! 

כיל גרינען, אָדער בעסער געזאָגט -- כילן, אַזױ קענען מיר זיך שוין 
איבער 30 יאָר, דאַרף מען נישט פאָרשטעלן נישט אין אונדזער וועלט-באַ- 
וועגונג, און אַװודאי נישט אין דער אַמעריקאַנער באַװעגונג. מען קאָן דאָס 
זעלבע זאָגן אויך אָן וועלכע עס איז רעזערװאַציעס, אַז ער ניטיקט זיך 
נישט אין קיין פאָרשטעלונג פאַר דעם טאָראָנטער יידישן ישוב, בכלל. פון 
זיינע ערשטע שריט אויף דעם קאַנאַדישן באָדן, שוין אַריבער 40 יאָר, איז 
ער פאַרבונדן מיט דעם יידיש-געזעלשאַפטלעכן אַרבעטער-לעבן פון קאַ 
נאַדע, װוי אַ פירנדיקער חבר פון אונדזער באַוועגונג, אָנהײבנדיק מיט דער 
פּאַרטיי-יוגנט, 

צו אונדזער באַוועגונג איז ער געקומען פון השומריהצעיר. גענוי, 
וי אַזױ און װאָס עס האָט באַװויגן זיין אַריבערגאַנג, ווייס איך נישט. אָבער 
קענענדיק כילן, דערלויב איך זיך צו טראַכטן, אַז איך ווייס דעם פאַרװאָס, 
דער השומר-הצעיר האָט זיך בשעתו געהאַלטן איזאָלירט פון דעם ;דאָ" 
און פון די אַלע פּראָבלעמען, וועלכע האָבן זיך אויסגעווירקט אויף אונדזע- 
רע יידישע ישובים אין די תפוצות. כיל, דער אַרבעטער אין פאַבריק, װאָס 
איז געווען באַהױכט פון דעם רעװאָלוציאָנערן דראַנג און שטורעם פאַר אַ 
שענערער װעלט בכלל אין וועלכער אויך אונדזער פאָלק זאָל דערגרייכן 
זיין פולע נאַציאָנאַלע אויסלייזונג, האָט געזוכט און געפונען דעם באָראָי 
כאָװיסטישן וועג פאַר דעם יידישן און אַלגעמײנעם געראַנגל, 

אין אונדזער באַװעגונג איז ער שנעל געװאַקסן, װוי אַ דיסציפּליניר- 
טער חבר, אָבער דער עיקר, װי אַ מענטש װאָס פילט זיך פולשטענדיק 
פאַרפליכטעט צו זיינע אידייען און אידעאַלן, האָט ער זיך צו שטאַרק נישט 
געווערט קעגן דעם באַשלוס פון דער פּאַרטײ, אַז ער זאָל פאַרלאָזן די פאַ- 
בריק און וערן אַ פּאַרטײ-פּראָפּעסיאָנאַל און פאַרװאַלטער פון דער דע- 
מאָלט געגרינדעטער באָראָכאָװו-שול אין טאָראָנטאָ. איך זאָג ,, צו פיל זיך 
נישט געווערט", הגם ערנסטע רעזערװאַציעס קעגן זיין װערן אַ פּאַרטײ: 
פּראָפּעסיאָנאַל זענען געווען. אונדזער באַװעגונג אין טאָראָנטאָ איז געווען 
אַן אָרעמע, אויך די באָראָכאָװ-שול, הגם רייך אין גייסט, איז געווען אָרעם 
װאָס שייך פינאַנצן. גרין איז שוין דעמאָלט געווען אַ בעל-משפּחה. אין 
פּאַבריק זענען נישט געווען קיין גליקן, אָבער נאָך װינציקער האָט צוגט- 
זאָגט די פּאַרטײי-פּאָזיציע. די יאָרן שפּעטער האָבן באַרעכטיקט די רעזער. 
װאַציעס; נישט שטענדיק איז געווען די באַשײדענע פּענסיע, אָבער קיין 
מאָל האָב איך נישט געהערט פון אים און אויך נישט פון פענין אַן אויס- 

דרוק פון חרטה. אַזױ זענען זיי, פעני און כיל, אָן אַ ברעקל קינאה צו 
אַנדערע וועלכע האָבן זיך אויסגעקליבן אַן אַנדער וועג, װאָס האָט געבראַכט 
אַ בעסערן מאַטעריעלן באָדן אונטער די פיס. אויף אַזעלכע מענטשן, אויף 
אַזעלכע חברים דאַרף מען זאָגן /כן ירבו", 

פעני און כיל באַלאַנגען נישט צו דעם שיכט פון אידעישע מענטשן 
וועלכע האַלטן, אַז דער שווערער יאָך פון אידייע איז בלויז פאַר זי ; פאַר 
זייערע קינדער זוכן זי אַ גרינגערן וועג אין לעבן, װאָס איז נישט באַגלײט 
מיט געזעלשאַפטלעכע התחייבותן. דאָס איז נישט געווען און איז נישט די 
לעבנס-פילאָזאָפיע פון די גרינס. זייערע צוויי זין האָבן די גרינס דערצויגן 
אין גייסט פון סאָציאַליסטישן ציוניזם. אמת, נישט אָפט געלינגט עס על- 
טערן צו באַװוירקן זייערע אייגענע קינדער, אַז זיי זאָלן גיין אין טאַטע- 
מאַמעס דרכים. אָבער אָן אַן אָנשטרענגונג דאָס צו דערגרייכן, געשעט דאָס 
זייער זעלטן, און אַחוץ אָנשטרענגונג, זענען אויך נויטיק עלטערנס ביי- 
שפּילן. פענין און כילן איז דאָס געלונגען אין אַ גרויסער מאָס דורך דעם 
ביײישפּיל פון זייער אייגענעם לעבן, דורך דעם גייסט, װאָס האָט געהערשט 
אין זייער היים, דורך דער באַשײדנקייט פון זייער אייגענעם פּערזענלעכן 
לעבן, און דער עיקר דורך זייער אויסווירקן זיך אין דער באַװעגונג און 
אין דער געזעלשאַפט בכלל, 
| אין רעזולטאַט פון אָט דעם אַלעמען, װאַקסט עס אַזױ נאַטירלעך 
אַרױס די עליה פון פענין און כילן, די עליה פון זייער גאַנצער משפּחה, 
בעת זיי װעלן אָנקומען אין ישראל, װעלן זיי באַגעגנט ווערן דורך זייערע 
צוויי זין, אַ שנור און דריי אייניקלעך. די צוויי זין האָבן רעאַליזירט די 
חלוצישע דערציונג וועלכע זיי האָבן באַקומען אין דער היים און אין 
;דרור החלוץ הצעיר". דער עלטערער זון, מנשה, האָט עס שוין געטאָן מיט 
צען יאָר צוריק דורך באַזעצן זיך אין קיבוץ ;כיסופים": דער יינגערער, 
לייבל, האָט עולה געווען מיט עטלעכע חדשים צוריק, װי אַ חבר אין קיבוץ 
;רביבים". אויף די גרינס איז אוודאי אָנגעמאָסטן אונדזערס אַ פאָלקס- 
אָפּשאַצונג : װויל איז אַזאַ משפּחה, װאָס לעבט זיך גאַנץ און אין פולער 
פאַרשטענדיקונג, 

עס איז שווער אויסצורעכענען אַלע אַמטן און פּאַזיציעס װאָס כיל 
האָט באַקלײדט און פאַרנעמט סיי אין אונדזער באַװעגונג גופא און סיי 
אין איר שליחות, ווייל װאָס האָט ער נישט געטאָן? דערביי איז נישט גע- 
ווען קיין אויפגאַבע צו גרויס, אָדער צו קליין, װאָס זאָל נישט קריגן זיין 
אויפמערקזאַמקײט און באַװאַכונג. במשך פון אַלע יאָרן איז ער געווען דער 
צענטראַלער מענטש פון דער באַװעגונג אין טאָראָנטאָ, מיטגליד פון אַמע- 

ריקאַנער צענטראַל-קאָמיטעט ; פון דעם פאַרבאַנדס-ביוראָ פון דער וועלט- 
באַוועגונג ; אַ סגן אין אַקציאָנס-קאָמיטעט: דער סעקרעטאַר אין דער באָ- 
ראָכאָװישול און פאַרװאַלטער פון דעם באָראָכאָװ-צענטער; סעקרעטאַר פון 
דעם אינדעפּענדענט אַרבעטער-רינג ; אַדמיניסטראַטאָר און פאַרװאַלטונגס- 
רעדאַקטאָר פון ,אונדזער וועג": אָנפירער פון כמעט אַלע אַקציעס פון דער 
באַװועגונג; דער שליח פון דער פּאַרטײ צו אַלע אינסטיטוציעס פון יידיש- 
געזעלשאַפטלעכער אויסווירקונג סיי לטובת מדינת ישראל און סיי פאַר אָר- 
טיקע צװועקן; און נישט נאָר אויף דער יידישער גאַס, נאָר אויך אין דער 
קאַנאַדישער אַלגעמײנער אַרבעטערשאַפט, 

דער צעטל איז אַ לאַנגער, אָבער איך בין זיכער, נישט קיין אויס- 
שעפּנדיקער. איך גלויב אָבער, אַז בלויז שוין די פריער-דערמאַנטע פּאָזי" 
ציעס און געביטן פון כילס געזעלשאַפטלעכער אויסווירקונג, כאַראַקטע- 
ריזירן כילס פּערזענלעכן, און זיין פּאַרטייאישן און געזעלשאַפטלעכן ביי- 
טראָג. מיט אַזאַדאָ אַרבעטס-פּראָגראַם פאַר איין מענטשן איז נאַטירלעך, 
אַז עס האָבן געמוזט זיין פּריאָריטעטן וועלכע האָבן פון צייט צו צייט 
אַרויסגערופן אומצופרידנקייטן ביי אַ חבר דאָ אָדער דאָרטן אָבער דער 
סך-הכל ,זינגט אַרונטער פון די דעכער", און שטעלט מיט זיך פאָר אַ 
פּרעכטיקן קאַפּיטל פון אַ געזעלשאַפטלעכן מענטשן בכלל און פון אַ פּאַרי 
טיי-אָנפירער בפרט. : 

איז הגם איך האָב אין אָנהױב געזאָגט, אַז אין אונדזער געזעגענען 
זיך מיט די גרינס טאָר נישט זיין קיין נישט פריילעכער געפיל, ווייסן מיר 
אָבער אַלע, אַז מיט זיין עליה װעט ער איבערלאָזן אַ גרויסן ואַקוּוּם אין 
אונדזער באַװעגונג בכלל, און בפרט אין טאָראָנטאָ. ער לאָזט אָבער אויך 
איבער אַ טראַדיציע, װאָס דאַרף דינען וי אַ ביישפּיל פאַר אונדז אַלעמען, 
און דער עיקר ביי די חברים אין טאָראָנטאָ, און איך בין זיכער, אַז כילס 
קליטה אין ישראל װעט אים זיין לייכטער און פריידיקער ווען ער װעט 
קריגן גרוסן פון טאָראָנטאָ וועלכע װעלן דערציילן, אַז דאָס װאָס ער האָט 
געהאָלפן בויען, האָט נישט געליטן דורך זיין עליה; אַז אַנדערע חברים 
האָבן עפעקטיוו איבערגענומען זיינע אויפגאַבן און פירן דורך זיינע באַ- 
וועגונגסישליחותן. 

די געזעגענונג מיט פענין איז נישט נאָר אין זכות פון כילן, זי האָט 
איר אייגענעם זכות נישט נאָר אין אירע געפילן, נאָר אויך אין אונדזער 
באַװועגונג. אָבער אויך וי די פרוי פון אַ געזעלשאַפטלעכן און פּאַרטײיאישן 
טוער, פאַרדינט זי אַן אָפּשאַצונג. חוץ דעם װאָס זי איז אויך שוין יאָרן 
לאַנג פאַרבונדן מיט דער פּאַרטײ, איז זי אויך אַ מאַמע, און װי אַ מאַמע 

און װי די באַלעבאָסטע פון דער גרין-משפּחה, האָט זי אַ סך יאָרן נישט 
געהאַט קיין גרינג מאַטעריעל לעבן. איך בין זיכער, אַז עס זענען געווען 
צייטן ווען די מאַמע און באַלעבאָסטע אין איר האָבן רעװאָלטירט, אָבער 
איך האָב נישט געהערט קיין עדות פון אַן עפנטלעכן אויסדרוק פון דעם 
דאָזיקן רעװאָלט. זי האָט באַגלײט כילן אין אַלע זיינע פריידן און אין אַלע 
זיינע געראַנגלען, און זי האָט זיכער אויפגענומען, וי אַ באַלױינונג, כילס 
געזעלשאַפטלעכע אויסווירקונג, 


אָבער איר עיקרדיקער זכות איז איר אייגענער בײטראָג אין אונ- 
דזער באַװועגונג. זי איז געווען צװישן די גרינדערס פון דעם באָראָכאָװ 
פרויען-קלוב, װאָס האָט אָפּגעהיטן די באָראָכאָװישול פון דעם ערשטן טאָג 
פון איר עקזיסטענץ, און צוזאַמען מיט די אַנדערע חברטעס איז די באַװאַ- 
כונג באַגלײט געװאָרן נישט נאָר מיט די אינטערעסן פון דער פּאַרטײ און 
באַװעגונג, נאָר אויך מיט װוונדערלעכע מאַמעשע געפילן. דאָס זעלבע קאָן 
אויך געזאָגט װוערן בנוגע איר װאָס שייך אונדזער יוגנט- באַוועגונג אין 
טאָראָנטאָ און די יוגנטלעכע זומער-קאָלאָניעס. אין דער פּאַרטײ גופא איז 
זי אויך נישט געווען פּאַסיוו. פעני האָט שטענדיק געהאַט איר װאָרט צו . 
זאָגן, און עס שטענדיק געזאָגט מיט אימפּעט און האַרץ, אייגנשאַפטן וועל- 
כע זענען אַ מאָל נוצלעכער וי קאַלטבלוטיקע לאָגיק. וװוען איך זאָג דאָס, 
מיין איך חלילה נישט צו זאָגן, אַז ביי פענין האָט געפעלט לאָגיק אין איר 
געזעלשאַפטלעכער אויסווירקונג און באַווירקונג, 


איך בין זייער שטאַרק צופרידן, און בין זיכער, אַז אויך זיי זענען 
צופרידן דערפון, װאָס אונדזער טאָראָנטער באַװעגונג האָט זיי, ערב זייער 
עליה, אונטערגעטראָגן דעם דרייפאַכיקן פּאַרטייאישן יום-טוב : דעם חנוכת 
הבית פון דעם נייעם באָראָכאָװויצענטער און שול, דעם 30-יאָריקן יובל 
פון דער באָראָכאָוו-שול, און די פייערונג פון 30 יאָר עקזיסטענץ פון דעם 
אינדעפּענדענט אַרבעטערירינג. כיל און פעני האָבן אַ גאָר גרויסן חלק אין 
די דאָזיקע יום-טובדיקע מאָמענטן פון אונדזער טאָראָנטער באַװעגונג. 
זייער בײיטראָג במשך פון שוין איבער 30 יאָר, איז נישט קיין קליינער חלק 
אין די דאָזיקע דערגרייכונגען אונדזערע אין טאָראָנטאָ. 


די עליה פון פענין און כילן װוערט באַגלײט דורך די הייסע ברכות 
פון אונדזער גאַנצער פּאַרטייאישער משפּחה, און פאַרשטייט זיך, אויך מיינע. 
צוזאַמען מיט אונדזערע ברכות באַגלײיטן זיי אויך אונדזערע װוּנטשן פאַר אַ 
פריידיקער קליטה אין ישראל, נישט נאָר װאָס שייך דעם מאַטעריעלן אייני 
אָרדענען זיך, נאָר אויך, און דער עיקר, פולע גייסטיקע און געזעלשאַפט- 

לעכע אויסווירקונג אין דעם ישראלדיקן געזעלשאַפטלעכן לעבן בכלל און 
אין אונדזער אָרטיקער באַװעגונג בפרט, 
צאתכם לשלום, פעני און כיל! 
פעברואַר, 1963 


גאָדל דזייקאָשבסאָן (בעטעסדאַ, מערילענד) 


יאָ! ס'איז אמת. אויך גאָדל האָט זיך אַרײנגעכאַפּט אין דעם בני-שישים 
קלוב. און איך טראַכט: ווען איז עס געשען? ווען האָבן מיר זיך אַזױ גע 
עלטערט ? וי לאַנג איז עס זינט מיר זענען געווען חברים פון דער פליטער- 
יוגנט ? איך אַ ביסל עלטער, ער, פון די יינגסטע צווישן אונדז, 

גאָדלס גאַנג אין אונדזער באַװעגונג ציט זיך פון קאַליש-פּױלן, דורך 
מאָנטרעאַל, ניו-יאָרק, אַטלאַנטאַ ביז צו דער סביבה פון דער הױפּטשטאָט, 
וװואַשינגטאָן. פון ניװוייאָרק פאַרטרייבט אים דער עקאָנאָמישער קריזיס, װאָס 
האָט אַרומגעכאַפּט אַמעריקע אין די ערשטע דרייסיקער יאָרן. ס'איז נישט 
געווען קיין ברויט --- איז װאָס האָט געטויגט צו זיין אַ מייסטער ביי פוטער- 
װאַרג ? הונגעריקע קויפן נישט קיין פוטער-מאַנטלען. 

די זאָרג פאַר זיך האָט אין יענער צייט אַ סך פון אונדז באַפרײט פון 
די זאָרגן פאַר דעם כלל און אין דער ערשטער ריי פון אידעאַלן. אַ סך האָבן 
זיך אַרױסגעגליטשט און פאַרשווונדן. בלויז געציילטע האָבן אויסגעהאַלטן 
דעם עקזאַמען. גאָדל איז געווען איינער פון זיי. ער האָט זיך געעלטערט אין 
דער באַװעגונג, 

ס'איז נישט געווען גרינג צו זיין אַ לינקער פּועלי-ציוניסט אַפילו ווען 
מען האָט זיך אויסגעווירקט אין אַ שטאָט װוּ מיר זענען געווען אַ גרופּע -- 
אַ קלענערע אָדער אַ גרעסערע. אָבער נאָך שווערער איז עס געווען ווען מען 
איז געווען דער איינציקער אין שטאָט. גאָדל איז עס געווען יאָרן לאַנג און 
עס באַװויזן צו זיין מיט כבוד, 

װוּ ער האָט געװוינט איז ער געווען דער אַדרעס פון דער פּאַרטיי, 
סיי כלפּי פּנים, סיי כלפּי חוץ. און נישט נאָר אַן אַדרעס: זיין שטוב איז 
שטענדיק געווען אַ פּאַרטייאיש-געזעלשאַפטלעכע. 

צו זיין ווערן 60 יאָר יונג איז גוט צו זען וי אַזױ גאָדל האָט איינגע 
האַלטן נישט נאָר זיין יוגנטלעכן אויסזען, נאָר אויך די יוגנטלעכע התפּעלות 

פאַר די ווערטן, וועלכע האָבן אים אין קאַליש פאַרבונדן מיט אונדוער 
געדאַנקען-גאַנג, 
ווינטש איך אים אין מיין נאָמען און אין נאָמען פון אונדזער באַװע- 
גונג אַז נאָך אַ סך יאָרן זאָל אים באַגלײטן זיין יוגנטלעכע התלהבות. 
סעפּטעמבער, 1968 


דרך צלחה וקליטה טובה 
צו דער עליה פֿון די חברים דושעסל 


דער באַשלוס פון די חברים, ד"ר לייוויק און עטל דזשעסל עולה צו 
זיין איז כאַראַקטעריסטיש פאַר זייער לעבנסוועג : מקיים צו זיין די מצוות 
וועלכע זענען דער געבאָט פון זייער פּערזענלעכן און געזעלשאַפטלעכן לעבן. 
ס'איז געווען אָט דער-אָ געבאָט, װאָס האָט גרינגער געמאַכט פאַר זי 
די צעשיידונג מיט זייער טאָכטער נעמי, וועמען זיי האָבן דערצויגן צו הגש- 
מה עצמית און וועלכע האָט מיט צװאַנציק יאָר צוריק אויפגעשטעלט אַ היים 
אין דער יידישער מדינה. איצט ענטפערן די דזשעסלס דעם רוף פון דער 
דאָזיקער היים און מיט זייער עליה װעט צוקומען נאָך אַ שטוב אין ישראל, 
אַ מענטשנס כאַראַקטער דאַרף מען אָפּשאַצן נישט בלויז דורך זיינע 
גרויסע דעמאָנסטראַטיוע אַקטן. אַ בעסערער מעסטער איז די טאָגיטעגלעכע 
אויסווירקונג פון זיין לעבנסוועג. די מצוות פון אַ גאַנץ יאָר זענען חשובער 
וי די יום-כיפּורדיקע : זיי זענען שווערער מקיים צו זיין ; מען קען זיי נישט 
אָפּפּטרן מיט אַ תפילה, 
די דזשעסלס זענען פון דעם סאָרט מענטשן, וועלכע טראָגן דעם יאָך 
פון זייער תורה אַ גאַנץ יאָר. און ווען דאָס קומט -- און דאָס איז געשען 
זייער אָפט -- אין אַ צוזאַמענשטױס מיט זייערע פּערזענלעך פּראַקטישע 
אינטערעסן, איז פאַרפאַלן. אָפּט איז עס נישט באַקוועם. פּראַקטישע מענטשן 
פאַרשטייען עס נישט. אָבער דאָס אַלץ באַװירקט נישט זייער גאַנג אין לעבן. 
איך רעד כסדר וועגן די דזשעסלס און טייל נישט פונאַנדער עטלען און 
לייוויקן, הגם זיי האָבן זיך אויסגעווירקט אויף פאַרשיידענע פּאָזיציעס אין 
אונדזער באַװועגונג אין טאָראָנטאָ און אין אָרטיקן געזעלשאַפטלעכן לעבן 
בכלל. איך טו עס ווייל שוין איבער דריי צענדליק יאָר וי איך זע זי אין 
פולשטענדיקער האַרמאָניע, דערגאַנצנדיק איינער דעם צווייטן, 

אונדזער פּערזענלעכע באַקאַנטשאַפט האָט זיך אָנגעהויבן וי פריער 
געזאָגט מיט איבער 20 יאָר צוריק. די דזשעסלס האָבן זיך דאַן געהאַט אַרי 
בערגעצויגן פון לאָנדאָן, אָנטעריאָ קיין טאָראָנטאָ, װוּ לייוויק האָט אויפגע- 
שטעלט זיין מעדיצינישע פּראַקטיק און, צוזאַמען מיט עטלען, זייער געצעלט 
אין דער באַװעגונג און אַ װאַרעמע פּאַרטייאיש-געזעלשאַפטלעכע שטוב, 

לייוויק איז געקומען צו אונדזער באַװעגונג אין זיינע רייפע יאָרן. זיין 
פּראָפּעסיע האָט נישט פאַרכאַפּט זיין פולן אינטעלעקטואַלן אינטערעס. היילן 
פיזיש מענטשן האָט זיך געפּאָרט ביי אים מיט זאָרג איבער אַ קראַנקער 
מענטשהייט בכלל און דער יידישער נאַציאָנאַלער און סאָציאַלער פּראָבלע- 
מאַטיק בפרט. ס'איז געווען אָט די-אָ זאָרג װאָס האָט אים געבראַכט צו 
אונדזער באַוועגונג, 

ער פאַרנעמט גלייך אַן אָרט צװוישן אונדזערע אָנגעזעענע װאָרטזאָ- 
גערס, סיי אינערלעך, אין אונדזערע צענטראַלע אינסטאַנצן, און סיי כלפּי 
חוץ, אין וויכטיקע פּאַרטייאישע שליחותן, און אין דער יידישער געזעל- 
| שאָפט אין טאָראָנטאָ. אומעטום גיט ער אַן אינטעלעקטואַלן בײיטראָג, 

יעדער געזעלשאַפטלעכער מענטש -- און אוודאי איז דאָס אמת װאָס 
שייך אַ פּאַרטײי-מענטש -- האָט זיינע סאַטיספאַקציעס פון זיין אויסלעבן זיך 
גייסטיק אין דער געזעלשאַפט אָדער פּאַרטײ. אַנישט װאָלט ער נישט גענו" 
מען אויף זיך דעם שוערן יאָך װאָס דאָס לייגט אַרױף. בעת לייוויק פּאַקט 
זיך אויף זיין עליה, בין איך זיכער, װעט אין זיין /,באַגאַזש" פאַרנעמען אַ 
היפּש ביסל אָרט אַ סך סאַטיספאַקציעס, װאָס זיין בײיטראָג אין אונדזער באַ- 
וועגונג האָט אים געגעבן. 

און ווען לייוויק וועט פון צייט צו צייט, װי עס פּאַסירט ביי אַ מענטש, 
אױספּאַקן זיין זכרונות-באַגאַזש, טראַכט איך, װעלן צוויי פון זיינע אויפטוען, 
זיין די ערשטע אָן וועלכע ער װעט זיך דערמאָנען מיט גרויס סאַטיספאַק- 
ציע : זיין לאַנגייאָריקע אָנפירונג פון אונדוער באָראָכאָװ-שולװעזן אין טאָ- 
ראָנטאָ, און זיין איבערזעצן וויכטיקע אַרבעטן פון בער באָראָכאָוו אויף 
ענגליש, | 
אונטער זיין גייסטיקער אָנפירונג --- װוי דער לאַנגזיאָריקער פאָרזי- 
צער -- איז די באָראָכאָוו-שול אַרױיס פון פאַרשטעקטע ווינקלען און איז גע- 
װאָרן אַ שם-דבר אין דעם יידיש-וועלטלעכן שולוועזן, מיט אַן אייגענעם 
פּרעכטיקן בנין, | 

און נישט װינציקער װעט אים װאַרעמען די דערמאָנונג, אַז טויזנטער 
אַמעריקאַנער און קאַנאַדער יידישע יוגנטלעכע פון אַלע חלוצישע ריכטונגען 
האָבן זיך באַקענט מיט באָראָכאָווס תורה דורך זיינע איבערזעצונגען, 

איך האָב אַרױסגעהױבן אָט די-אָ צוויי מאָמענטן פון לייוויקס בײיטראָג, 
דערמיט וויל איך נישט מינימיזירן זיין אויסווירקן זיך בכלל אין דער טאָ- 
ראָנטער יידישער געזעלשאַפט און אין אונדזער באַװעגונג. איך טו עס ווייל 
ווען איך װאָלט עס אָנגעמאָסטן אויף זיך, װאָלט איך אַזעלכע צוויי אויפטוען 
באַטראַכט װוי קרוין-מאָמענטן אין דעם חשבון-הנפש פון אַ געזעלשאַפטלעכן 
מענטש. 

עטל און לייוויק דזשעסל זענען עולה מיט אַ שיינעם חשבון פון זייער 
לעבן. װוערט דעריבער זייער עליה באַגלייט מיט דער ליבע פון זייער אַרום, 
מיט אַ געפיל אַז זיי װעלן פעלן אין אונדזער סביבה, און אַז זייער עליה 
וועט זיין אַ ביישפּיל פאַר אַ סך פון אונדז, | 

שיק איך איבער צו די דזשעסלס אַ סאַלוט און האַרציקע ברכות פאַר 
אַ גוטער און גרינגער קליטה. איך טו עס נישט נאָר אין מיין אייגענעם נאָ- 
מען, נאָר אויך װוי דער שליח פון אונדזער גאַנצער פּאַרטייאישער משפּחה. 

דרך צלחה ! עטל און לייוויק, 

מאַי, 1968 


ב. הימל -- אַ בן-שישים 


איינע פון די זאַכן, װאָס געפעלן מיר נישט איז ווען עמיצער שאַרט 
זיך אַרײן אַזױ שטילערהייט אין אַן עקסקלוסיוון קלוב. איך האָב דאָ אין 
זינען דעם חבר בעני הימל, װאָס איז געװאָרן אַ בן שישים, און נישט נאָר 
מאַכט ער זיך אַליין נישט װויסנדיק דערפון, נאָר ער וויל נאָך אַז אויך אנ" 
דערע זאָלן טאָן דאָס זעלבע, 

אַ ,געשעפטס-בריוול" פון דער טאָראָנטער אָרגאַניזאַציע האָט אַזױ 
אגב-אורחהדיק דערציילט, אַז ביי אַן אָרטיקער געלעגנהייט -- נישט גע" 
פּלאַנט פאַר דעם צוועק -- װעט מען דערמאָנען אַז חבר הימל איז געװאָרן 
0 יאָר אַלט. 

נו, האָב איך נישט בדעה צו פאַרשווייגן דעם ענין. איך בין שוין אַ 
שטיקל ותיק אין דעם דאָזיקן קלוב און איך האָב בדעה מקפּיד צו זיין איבער 
דעם אָנגענומען צו װוערן אין דעם בני"שישים קלוב אונדזערן. און עס איז 
מיין גרויסע פרייד װאָס איך קען אין דעם פאַל פון חבר הימל זאָגן, אַז ער 
איז ראוי באַטראַכט צו ווערן װי אַ בכבודיקער מיטגליד אין דער חברותא, 

מיר קענען זיך שוין אַזױ לאַנג און פילן זיך אַזױ נאָענט, אַז איך האָב 
דאָס געפיל, אַז מיר האָבן זיך שטענדיק געקענט. אין מיין זכרון איז נישט 
פאַרצייכנט אונדזער ערשטע באַגעגעניש, אָבער זינט איך געדענק אים, גע- 
דענק איך אים אַ פאַרװאָרצלטן אין אונדזער באַװעגונג און וי אַ באַזאָרג- 
טער און זאָרגער איבער דער אָרגאַניזאַציאָנעלער פּראָבלעמאַטיק פון אונ- 
דזער טאָראָנטער פּאַרטײ, 


איך האָב דעם דאָזיקן געפיל פון נאָענטער פריינדשאַפּט און חברשאַפט 
הגם מיר לעבן נישט אין איין שטאָט און אונדזערע טרעפונגען זענען באַ- 
גרענעצט צו מיינע, פון צייט צו צייט, באַזוכן אונדזער טאָראָנטער באַװוע- 
גונג. עס זענען פאַראַן מענטשן מיט וועמען מען מוז אָפּלעבן אַ לאַנגן צייט- 
אָפּשניט כדי צו ווערן נאָענט איינער צום צווייטן, און עס זענען פאַראַן 
מענטשן מיט וועמען עס שאַפּט זיך אַ טיפע פאַרבינדונג נאָך די ערשטע 
באַגעגענישן. אָט אַזאַ סאָרט מענטש איז חבר הימל --- אַן אָפענער, אַ 
פאָלקס-מענטש, אַ געטרייער און אַן איבערגעגעבענער צו זיין געזעלשאַפט- 
לעכן גאַנג. אָט די"אָ אייגנשאַפטן רופן אַרױס אַ געפיל פון רעספּעקט און 
באַציָונג, און איך בין צופרידן װאָס איך קאָן דאָ באַשטעטיקן, אַז די דאָזיקע 
געפילן צו אים זענען נישט באַגרענעצט בלויז צו זיינע נאָענטע חברים, נאָר 
זיי ווערן געטיילט דורך דער יידישער געזעלשאַפטלעכקײט אין טאָראָנטאָ 
בכלל, 


אין אונדזער טאָראָנטער באַועגונג איז חבר הימל אַ געטרייער אָנ- 
שפּאַר פאַר אַלע אונדזערע נויטן, און פאַרנעמט זיך מיט אירע װוירטשאַפט- 
לעכע פּאָזיציעס. ער איז געווען דער יעניקער װאָס האָט באַװאַכט דאָס אויפ- 
שטעלן פון אונדזער ערשטן באָראָכאָוו שול-צענטער און געזאָרגט וועגן זיין 
קיָום. און אויך דער נייער פּרעכטיקער בנין, װוּ עס קאָנצענטרירט זיך אונ- 
דזער שולוועזן און אַלע אַנדערע אינסטיטוציעס פון אונדזער באַװעגונג, איז 
אין אַ גרויסער מאָס מעגלעך געװאָרן אַ דאַנק זיין ווידמונג און אַרבעט. 


אָבער, וי שוין פריער געזאָגט, איז זיין אויסווירקונג נישט באַגרע- 
נעצט צו דער ראַם פון אונדזער באַװעגונג. אין איר שליחות איז ער אָנגעזען 
אין די װיכטיקסטע צענטראַלע יידישע אינסטיטוציעס אין שטאָט, און אַזױ 
אָרום טראָגט ער אויך דעם כלל-ישראל-יאָך. און װאָס עס װאַרעמט מיך 
ביי דעם אַלעמען איז װאָס אי זיין מאַטעריעלע לאַגע און אי זיין דערפאָלג 
אין די ברייטע יידישע שיכטן פון שטאָט, האָבן ניט פאַרטונקלט זיין פאָלקס- 
טימלעכקייט און דער עיקר --- זיין געפיל, אַז די פּאַרטײ איז זיין באַזע פאַר 
אַלע זיינע געזעלשאַפּטלעכע טעטיקייטן און פאַראַנטװאָרטלעכקײטן, 

אין יעדער באַװעגונג זענען דאָ, פאַרשטייט זיך, חברים, אָבער עס זע" 
נען אויך דאָ פּאַרטײיאישע משפּחות. אָט די פּאַרטייאישע משפּחות שאַפן 
װאַרעמע אינדזלען אין אַ שטאָט, אין אַן אָרגאַניזאַציע. מען קומט צוֹ זיי, 
דער מאַן און די פרוי קומען צוזאַמען צו דער פּאַרטײ, צו אירע אונטער- 
נעמונגען. אָט אַזאַ משפּחה שטעלט מיט זיך פאָר חבר הימל און זיין פרוי, 
חברה אידיט. די חברה הימל האָט איר זכות עצמה, און פרויען, כידוע, 
האַלטן נישט פון פייערן געבורטסטעג נאָך אַ געוויסן עלטער. אָבער עס איז 
גוט דאָ צו פאַרצייכענען, אַז אין דעם ביז איצטיקן לעבנסוועג פון חבר 
הימל, האָט זי אים באַגלײט מיט איר אייגענעם בײטראָג צו אונדזער באַ- 
וועגונג, 

דאָס דאַרף זיי ביידע געבן אַ סך סאַטיספאַקציע. אונדז, אין דער באַ- 
וועגונג, האָבן זיי געגעבן אַ פּאַרטייאישע שטוב מיט אַלע מעלות, װאָס װאַי 
רעמע מענטשן קאָנען אָנפילן אין זייער היים, 

אָבער איין טענה האָב איך פאָרט : איך ווייס נישט פאַר װאָס עס קומט 
מיר און צוזאַמען מיט מיר, בין איך זיכער, אַ סך חברים, אַז מיר זאָלן 
נישט האָבן די מעגלעכקייט קאַרײנצוזאָגן" דעם חבר הימל ביי אַ יום-טובדי- 
קער געלעגנהייט. אָבער טראָץ דער דאָזיקער טענה מיינער באַגריס איך 
דעם חבר הימל צו זיין ווערן 60 יאָר יונג און ווינטש אים, צוזאַמען מיט 
חברה אידיט, נאָך לאַנגע יאָרן פון געזונט, נחת פון משפּחה און ווייטערדיקן 
פעסטן גאַנג אין געזעלשאַפטלעכן לעבן בכלל און אין אונדזער באַװעגונג 
בפרט, 

אַפּריל, 1966 


אַדאָלף העלד -- אַ בן-שבעים 


היינטיקן חודש װועט די יידישע געזעלשאַפט פייערן דעם 70סטן גע- 
בורטסטאָג פון דעם פאָרזיצער פון יידישן אַרבעטער-קאָמיטעט, אַדאָלף 
העלד. אין דער עפנטלעכקייט װעט דער דאָזיקער יום-טוב פאַרצייכנט ווערן 
אויף אַ פייערלעכער זיצונג פון דעם נאַציאָנאַלן צוזאַמענפאָר פון דעם יידישן 
אַרבעטער-קאָמיטעט אין ניו-יאָרק, װאָס װועט פאָרקומען דעם 13טן, 14טן 
און 15טן ה. ח. 

עס איז כאַראַקטעריסטיש פאַר אַדאָלף העלדן װאָס ער האָט זיך העפ- 
טיק קעגנגעשטעלט, װי עס איז אונדז באַקאַנט, יעדן פאַרזוך פון זיינע נאָ- 
ענטסטע מיטאַרבעטער און פריינד צו פאַרבינדן זיין פייערונג מיט אַ באָנ- 
קעט. זיין הסכמה צו דעם עפנטלעכן יום-טוב אין דער פאָרם װוי ער ווערט 
צוגעגרייט איז באַקומען געװאָרן בלויז אין רעזולטאַט פון פאַרבינדן דעם 
יום"טוב מיט אַן אַקציע צו ווערבירן פריינד פון דעם יידישן אַרבעטער-קאָ- 
מיטעט. און עס װערט טאַקע פּלאַנירט, אַז אויף דער פריער דערמאָנטער 
פייערלעכער זיצונג זאָל צוגעטראָגן װוערן, וי אַן אויסדרוק פון אָנערקענונג 
פאַר זיין פיליאָריקער און אַלזײטיקער טעטיקייט, אַ רשימה פון די אומצאָ- 
ליקע פריינד זיינע, וועלכע האָבן לכבוד אים זיך פאַרצייכנט װי פריינד פון 
דעם יידישן אַרבעטער-קאָמיטעט, 

אָט די באַשײדנקייט פון נישט װעלן אַפילו, אַז אַ פּערזענלעכער יום- 
טוב זאָל זיין דער צענטראַלער מאָמענט פון אַ פייערונג, נאָר זאָל דינען דעם 
כלל, איז דאָס כאַראַקטעריסטישע אין אַדאָלף העלדס צוגאַנג צו געזעלשאַפט- 
לעכער טעטיקייט. די פון אונדז, וועלכע קענען אים פון דער נאָענט, וועלכע 
האָבן געדינט אונטער אים און מיט אים במשך פון צענדליקער יאָרן יידישע 
אינטערעסן, קאָנען עדות זאָגן, אַז אָט די דאָזיקע באַשײדנקייט איז נישט 
ביי אים קיין אָנשטעל נאָר אַ טיף פאַרװאָרצלטע איינשטעלונג, 

מיר קלייבן זיך נישט דאָ צו שרייבן אַדאָלף העלדס ביאָגראַפיע. אויך 
נעמען מיר זיך דאָ נישט אונטער צו דעטאַליזירן זיין קאָלירפולע ראָל אין 
יידישן לעבן. װאָס מיר ווילן דאָ פעסטשטעלן איז, אַז וועלכן געביט און אין 
וועלכער צייט פון זיין געזעלשאַפּטלעכן לעבן מען זאָל נישט באַרירן, גע- 
פינט מען אים אין פאַרבינדונג מיט יידישע נויטן, מיט יידישע פּראָבלעמען 
און אין געראַנגל פאַר זייער לייזונג, צי דאָס איז געווען אין די אָנהײב 20ער 
ווען ער איז געווען דער הױיפּט-פאַרטרעטער פון ,האַיאַס" אין פּױלן ביי אַ 
װויכטיקער עמיגראַציע-אַרבעט, צי דאָס איז געווען שפּעטער ווען ער איז 
געווען פּרעזידענט פון דער אַמאַלגאַמײטעד באַנק און עס איז געווען גריג- 
גער פאַר שרייבער דעמאָלט אַרױסצוגעבן אַ בוך און פאַר אַן אָרגאַניזאַציע 
צו קריגן אַ באַנק-הלוואה, צי די לעצטע צענדליקער יאָרן װאָס ער פרעזי- 
דירט איבער דעם יידישן אַרבעטער-קאָמיטעט, אין יעדן פאַל --- מיר האָבן 
בלויז דערמאָנט דריי מאָמענטן פון זיין לעבן -- האָט אַדאָלף העלד צוגע- 
טראָגן די ערנסטע באַציונג און איבערגעגעבנקייט צו זיין אַרבעט. 

אָבער, נישט נאָר ביי קאָלעקטיווער אַרבעט, נאָר דער עיקר אין דער 
באַציָוּנג צום יחיד, צו דעם איינצלנעם מענטש, װאָס קומט צו אים מיט אַ 
פּראָבלעם, הייבט זיך אַרױס אַדאָלף העלד וי איינער פון די שענסטע טיפּן 

פון געזעלשאַפטלעכע פירער. זיין אַרבעטס-צימער איז קיין מאָל נישט אָפּי 
געשלאָסן פאַר קיינעם, װאָס וויל פאַר אים ברענגען אַ פּערזענלעכן פּראָבלעם, 
אַזױ איז עס געווען בעת ער איז געזעסן אויף דער פּרעזידענטן-שול פון דער 
באַנק און אַזױ איז עס איצט בעת ער פירט אָן מיט זייער אַ וויכטיקן דעפּאַר- 
טאַמענט פון דער אינטערנעשאָנעל ליידיס גאַרמענט װאָרקערס יוניאָן. און 
אויב נאָר מעגלעך, אויב עס איז נאָר אין זיינע כוחות, װעט יעדער יחיד 
װאָס קומט צו אים מיט אַ בקשה נישט אַװעקגײן אַן אַנטושטער, 

מאַי, 1955 


ישראל זיסאַפּל --- אַ בן-שישים 


היינטיקע צייטן איז ווערן זעכציק יאָר אַלט שוין נישט קיין צייכן פון 
עלטער. דעריבער פאַרשטיי איך נישט פאַר װאָס דער יונגער חבר ישראל 
זיסאַפּל האָט נישט מגלה סוד געווען וועגן דעם באַצײטנס, אַזױ אַז איך 
זאָל נישט דאַרפן קומען אַ ביסל פאַרשפּעטיקט מיט מיינע ברכות צו אים, 

איך בין שוין אַ פּאָר יאָר עלטער פון אים און האָב זיך שוין צוגע- 
װוינט צו דער בן-שישימדיקייט און אַריבער -- און איך קען פאַרזיכערן 
ישראלן, אַז די בעסטע זאַך איז ווען מען געװוינט זיך צו צו דער בחינה אין 
וועלכער זיין בן-שישימדיקייט האָט אים איצט אַריינגעפירט. איך קאָן דאָס 
טאָן מיט אַ גוטן חברישן געפיל, ספּעציעל אין דעם פאַל, ווייל ישראל זיס- 
אַפּל מיט זיין אויסזען און אימפּעט קאָן דינען װי אַ גוטער ביײישפּיל פאַר 
מענטשן פון זיינע יאָרן. 
- = בי ענלעכע געלעגנהייטן אין די לעצטע יאָרן האָב איך געזאָגט, אַז 
עס זענען פאַראַן חברים אין דער פּאַרטייאישער משפּחה װאָס איך האָב דאָס 
געפיל, אַז מיר קענען זיך שוין אַ גאַנץ לעבן, הגם דאַטע-מעסיק איז דאָס 
נישט ריכטיק. דאָס געפיל פון לעבן-לענגלעכער באַקאַנטשאַפט װאָרצלט אין 
דער נאָענטקײט, װאָס האָט זיך אַנטװיקלט במשך פון צענדליקער יאָרן צווישן 
חברים, וועלכע האָבן געטראָגן דעם יאָך פון די זעלבע צילן און פאַרמעסטן 
אין דעם לעבן פון אונדזער פאָלק. די נאָענטקײיט װערט נישט געשטערט 
דורך דער ווייטער פיזישער אָפּגעזונדערטקייט איינער פון צווייטן. הגם מען 
קאָן וווינען און זיך אויסווירקן ווייט איינער פון צווייטן, שטערן אָבער נישט 
די מרחקים דער נאָענטער פריינדשאַפּט און צוגעבונדנקייט, וועלכע אַנט- 
וויקלען זיך אין רעזולטאַט פון אַ געמיינזאַמען געזעלשאַפטלעכן גאַנג. 

זינט איך קען אונדזער טאָראָנטער פּאַרטײ --- און דאָס איז שוין אַרום 
7 יאָר --- דאַכט זיך מיר אַז איך האָב שטענדיק דאָרטן געזען ישראל זיס- 
אַפּל אין צענטער פון דער אָרטיקער אַקטיוויטעט און בראש פון אַ סך פּאַר- 
טייאישע שליחותן. אַזױ אין זיינע יינגערע יאָרן און אַזױ איז ער אויך אין 
זיין יונגער בן-שישימדיקייט. | 

װאָס עס כאַראַקטעריזירט ישראל זיסאַפּל איז נישט נאָר זיין רירעוו" 
דיקייט און אימפּעט, נאָר אויך זיין אייגנשאַפט נישט צו בלייבן פאַרפרוירן 
אין איינשטעלונגען. אַפילו זיינע אַפּיקורסותן פון צייט צו צייט וועגן געוויסע 
ענינים אין אונדזער באַװעגונג דאַרפן צוגעשריבן ווערן צו זיין יוגנטלעכן 
ברען און זייער פּאָזיטיווקײט באַשטײט אין דעם װאָס זיי רופן אַרױס גע- 
זוֹנטע וויכוחים און רעגן אָן אַן ענלעכע הייסע קעגנערשאַפט -- עפּעס װאָס 
איז געזונט פאַר יעדער באַװעגונג, 

זאָל אָבער קלאָר זיין, אַז אָט די לעצטע כאַראַקטעריזאַציע פון דעם 
בעל-היובל באַציט זיך נישט צו עיקרדיקע פּרינציפּיעלע מאָמענטן פון דער 
באַוועגונג צו וועלכע ישראל זיסאַפּל איז געווען, און איז שטענדיק געבליבן 
געטריי אוֹן איבערגעגעבן, 

עס איז שווער זיך פאָרצושטעלן די פאַרשידנאַרטיקע געביטן פון טע- 
טיקייטן פון אונדזער טאָראָנטער באַװעגונג אָן דעם בײיטראָג פון חבר זיס- 
אַפּל, אונטער זיין אויסווירקונג איז אונדזער פראַטערנאַלע אָרגאַניזאַציע, 
דער אינדעפּענדענט אַרבעטער-רינג, נישט נאָר אוױיסגעװואַקסן אין צאָל, נאָר 
--- דער עיקר -- פאַרװאַנדלט געװאָרן אין אַן אָרגאַניזאַציע, װאָס באַגרע- 
נעצט זיך נישט צו די אַזױ גערופענע פראַטערנאַלע אויפגאַבן, נאָר איז אַ 
באַשטאַנדטײל פון יידיש-געזעלשאַפטלעכן לעבן אין טאָראָנטאָ בכלל און פון 
אונדזער באַוועגונג בפרט. דאָס זעלבע קאָן געזאָגט ווערן וועגן אים בנוגע אַ 
סך אַנדערע געביטן פון אונדזערע פּאַרטייאישע אינטערעסן אין טאָראָנטאָ, 
װוּ ער איז איינער פון אונדזערע אָרטיקע ראשי-המדברים אין פאַרשיידענע 
שליחותן פון אונדזער באַועגונג, 

האָף איך, אַז ישראל זיסאַפּל וועט נישט האָבן אויף מיר פאַראיבל 
פאַר מפרסם זיין זיין ווערן זעכציק יאָר יונג. װוי אַ מיטגליד פון אונדזער 
צענטראַל-קאָמיטעט, ווייס ער אַז אין אַזעלכע זאַכן איז דאָ אַ ;דיסציפּלין", 
װאָס פאַרבאָט אַזעלכע סודות. איך באַגריס דעם חבר ישראל זיסאַפּל אין 
נאָמען פון אונדזער גאַנצער פּאַרטײיאישער משפּחה און ווינטש אים און דער 
חברה זיסאַפּל, נאָך אַ סך יאָרן פון געזונט און רירעוודיקייט אין זיין געזעל- 
שאַפטלעכער אויסווירקונג, 

אַפּריל, 1967 

דוד טאַבאַטשניק 


די גרויע האָר זאָגן --- יאָ. אָבער די רירעוודיקייט, דער טעמפּאָ פון 
אַרבעט, שטעלן אַ פראַגע-צייכן. אָבער אַז אַ מענטש פאַרשרייבט זיך אַלין 
אין דעם עקסקלוזיוון קלוב פון די בני שישים, איז נישט שייך זיך צו מת- 
ווכחן מיט אים, 

דער, װאָס האָט געזען דודן אין זיין שטאָט פּתח-תקוה, װוּ ער איז 
וויצע-מעיאָר, אָדער װאָס האָט אים געזען אין זיינע פריערדיקע אַמטן אין 
דער הסתדרות, װועט נאָך מער באַװונדערן דעם ברען פון זיין אַרבעט, דער- 
װויסנדיק זיך זיין יובל-דאַטע, 

איך האָב נישט איין מאָל גענאָסן פון זיין וועג-ווייזעריי אין זיין שטאָט, 
אַפילו ווען ער איז נאָך געווען דאָרט בלויז אַ ראַטמאַן, האָב איך געזען דעם 
חותם פון זיין בײיטראָג, 

ביי דודן איז נישטאָ קיין מחיצה צװוישן װאָרט און טאַט. דאָס האָט אים 
אַרױסגעהױבן אין אונדזער באַװעגונג ווען זי איז נאָך געווען לינקע פּועלי- 
ציון און שפּעטער אחדות-העבודה --- פּועלי-ציון. דאָס איז אויך אמת איצט, 
אין דער פאַראייניקטער פּאַרטײ אין ישראל, 

די דאָזיקע כאַראַקטעריסטיק זיינע האָט אים אױיסגעשטאַט צו פירג- 
דיקע פּאָזיציעס נישט נאָר אין דער מדינה נאָר אויך אין אונדזער וועלט- 
באַוועגונג, 

אַ יובל-דאַטע איז אַ מאָמענט פאַר זכרונות. ביי מיר איז אָפּגעהיטן דער 
זכרון פון אונדזער ערשטער באַגעגעניש, ס'איז געווען אין 1945, עטלעכע 
חדשים נאָך דעם סוף פון דער צווייטער וועלט-מלחמה. איך בין דאַן געווען 
אין שליחות פון יידישן אַרבעטער-קאָמיטעט צו אונדזער שארית-הפּליטה 
אין דיײיטשלאַנד, ער האָט זיך דאַן באַװעגט אין דער באַפּרײיטער אײראָפּע 
וי אַן אומלעגאַלער שליח פון דער ציוניסטישער באַװעגונג, זוכנדיק וועגן 
פאַר דער , אומלעגאַלער עליה". 

דער יידישער חורבן אין אײיראָפּע האָט אונדז ביידע דערשיטערט, אָבער 
ער איז געווען שטאַרקער פון מיר. ער האָט געבראַכט מיט זיך פון ארץ- 
ישראל אַן אָנזאָג. די מדינה איז נאָך דאַן געווען אונטערוועגנס. אָבער ער 
האָט איר שוין דאַן געזען קלאָרער װי עס האָט איר געקאָנט זען אַ ייד פון 
גלות, און געקאַנט האָט ער עס ווייל ער האָט געהאָלפן לייגן דעם פונדאַ- 
מענט פון דער מדינה, 

האָב איך זיך געפרייט ווען איך האָב געלייענט, אַז נישט נאָר אונדזער 
באַװעגונג נאָר אַז אויך דודס שטאָט, פתח-תקוה, האָט געפייערט זיין יובל- 
דאַטע. שליס איך זיך אָן אין דעם יום-טוב און איך טו עס אין נאָמען פון 

אונדזער גאַנצער פּאַרטייאישער משפּחה. 
סעפטעמבער 1968 


חבר יהודה טיבערג -- אַ בןישישים ‏ 


חבר יהודה טיבערג איז געװאָרן אַ בן שישים. ווען די אינסטאַנצן פון 
דער פּאַרטײ; און מיר -- זיינע חברים און פריינד --- האָבן געװאָלט מאַכן 
דערפון אַן עפנטלעכן וועזן, האָבן מיר געקראָגן פון בעל-היובל אַ קאַטעגאָ- 
רישן פאַרבאָט. אַזױ אַז לית ברירה, מוזן מיר זיך באַגנוגענען מיט פאַרציי- 
כענען די דאָזיקע פריידיקע דאַטע אויף אַ באַשײדענעם אופן, 


8 


וועמען עס איז באַקאַנט יהודה טיבערגס פּערזענלעכער און געזעל- 
שאַפטלעכער אימפּעט, װועט אים נישט אָפּשאַצן װוי אַ זעכציק-יאָריקן.. און 
דער װוּנדער פון זיין יוגנטלעכן אימפּעט איז װאָס ער איז נישט באַװירקט 
געװאָרן דורך אַ מידקייט, װאָס קומט פון אַ לאַנגײאָריקער אינטענסיווער 
טעטיקייט און פון אַ שווערן װאַנדערונגס-וועג -- סיי פיזישן, סיי. געזעל- 
שאַפטלעכן --- װאָס ציט זיך פון פּוילן, דורך בעלגיע ביז צו אונדו --- דאָ. 

אונדזער בעל-יובל האָט אָנגעהויבן זיין געזעלשאַפטלעכן גאַנג אין 
זיינע סאַמע יינגסטע יאָרן, אין מלאַװע, און באַלד דערנאָך אין װאַרשע. איך 
האָב נישט קיין פּערזענלעכע דערפאַרונג פון יהודה טיבערגס עפּאָכע -- 
פּוילן-בעלגיע. זי איז מיר אָבער גענוג באַקאַנט פון דער פּרעסע און דער 
ליטעראַטור פון אונדזער וועלט-באַװעגונג. און לויט אָט די ידיעות מיינע, 
ווייס איך, אַז גלייך ביי זיינע ערשטע אויפטריטן אין אונדזער וועלט-באַ- 
וועגונג לינקע פּועלי-ציון, מיט איבער 40 יאָר צוריק, איז געווען דער אָנ- 
זאָג, אַז ער װוצט מיט דער צייט פאַרנעמען אַן אָרט אין די פירנדיקע פּאָזי- 
ציעס אין דער באַוועגונג, אין וועלכן עס איז לאַנד עס זאָל אים נישט אויס- 
קומען זיך צו געפינען. 

נישט יעדער חבר איז אין אונדזער פּוילישער פּאַרטײ אַזױ יונג, וי 
יהודה טיבערג, געקרוינט געװאָרן מיט אַ פּאַרטײיאישן פּסײידאָנים, זיין פּסיי- 
דאָנים -- װלאַדעק -- האָט ער געקראָגן כמעט גלייך ביי זיין סאַמע אָנהויב, 
דאָס קריגן דעם פּסײדאָנים איז געווען אַ מין דיפּלאָמע, דאָס האָט באַשטע- 
טיקט אַ חברס פעיקייט און גרייטקייט צו זיין אַ פּאַרטייאישער און געזעל- 
שאַפטלעכער טוער, אָבער דער עיקר -- פון אַ העכערער מדרגה. דער פּױ- 
לישער פּעריאָד אין חבר טיבערגס לעבן איז געווען אַ קורצער. אָבער שוין 
אין דער קורצער צייט װאָס ער האָט זיך אויסגעװוירקט אין דער פּוילישער 
פּאַרטײ, איז ער רייף געװאָרן פאַר אַ וויכטיקער באַוועגונג-שליחות, װאָס 
האָט געבראַכט צו זיין באַזעצן זיך אין בעלגיע. 

ער וערט גלייך אַ צענטראַלער מענטש אין דער בעלגישער פּאַרטײ 
לינקע פּועלי-ציון, און איינער פון די אָנגעזעענסטע פּערזענלעכקייטן אין 
בעלגישן יידישן געזעלשאַפטלעכן לעבן בכלל : רעדאַקטאָר פון פּאַרטייאישע 
אויסגאַבן : רעדאַקטאָר פון אַן אַלגעמײנער יידישער צייטשריפט, אַרױסגע- 
געבן פון דעם דאָרטיקן יידישן ישוב; אומדערמידלעכער רעפערענט אין 
דער באַוועגונג און אין דעם יידישן לעבן בכלל, װאָרטזאָגער פון דער פּאַר- 
טיי אויף אַלע ציוניסטישע און אַרבעטער-קאָנפערענצן, סיי פון אַ לאָקאַלן 
כאַראַקטער און סיי פֿון אַן אינטערנאַציאָנאַלן. | 

איך װאָלט געקאָנט אויסרעכענען אומצאָליקע אויסדרוקן פון יהודה 
טיבערגס געזעלשאַפטלעכע טעטיקייטן, אָבער מיר דאַכט זיך, אַז ווען איך 
װעל צו די שוין אויסגערעכנטע אויך צוגעבן נאָך איין כאַראַקטעריסטיק 
וועגן אים, װעט עס זיין גענוג כדי צו געבן אַ בילד פון זיין אָרט אין זיין 
סביבה. מיר איז אויסגעקומען צו באַזוכן מיט אים בעלגיע נאָך דער צויי- 
טער וועלט-מלחמה. דאָס איז געווען ווען מיר זענען ביידע געפאָרן צו דעם 
ציוניסטישן קאָנגרעס און צו דער װעלט-קאָנפערענץ פון די לינקע פּוצלי- 
ציון אין באַזעל, סוף 1946. איך בין געווען אַן עדות פון דער טיפער ליבע 
און גרויסן רעספּעקט, װאָס די בעלגישע חברים האָבן אַרױסגעװיזן צו זייער 
חבר יהודה, צו זייער װלאַדעק. איך האָב דערנאָך דאָס אויך געזען אין מדינת 
ישראל, בעת זיינע באַגעגענישן דאָרטן מיט די בעלגישע חברים וועלכע 
זענען עולה געווען. | 


מיין אינטימע באַקאַנטשאַפט, סיי געזעלשאַפטלעכע און סיי פּערזענ- 
לעכע, מיט יהודה טיבערגן האָט זיך אָנגעהױיבן מיט צװאַנציק יאָר צוריק, 
ווען ער, צוזאַמען מיט זיין קליינער משפּחה, האָט זיך מיט דער הילף פון 

יידישן אַרבעטער-קאָמיטעט, געראַטעװעט פון די נאַצישע נעגל נאָך דעם ‏ 
אויסברוך פון דער צווייטער וועלט-מלחמה. בעלגיע און פראַנקרייך זענען 
שוין געווען פאַרפלייצט פון היטלער-חיילות. אונדזער פאַרצווייפולנג איבער 
דעם גורל פון די אָרטיקע יידישע ישובים, אונדזערע שװעסטער-פּאַרטײען, 
און איבער אונדזערע חברים, איז געווען זייער גרויס. ווען עס איז געלונ- 
גען דעם יידישן אַרבעטער-קאָמיטעט צו געפינען אַ וועג אַרױסצוראַטעװען 
געציילטע פירנדיקע מענטשן פון דעם יידישן לעבן בכלל און פון דער אַר- 
בעטערשאַפט בפרט, האָבן מיר אין אַן אָנװייזונג פון די בעלגישע און פראַנ- 
צויזישע אינסטאַנצן פון דער באַװעגונג געקראָגן אַ בקשה, אַז יהודה טיבערג 
זאָל זיין צוישן די ערשטע וועמען מען זאָל אַרױסראַטעװען. אויך אין דעם 
איז געווען אַן אַטעסטאַט פון דער באַציונג מצד אונדזער דעמאָלטיקן איי- 
ראָפּעיִשן ביוראָ בנוגע דעם אָרט פון חבר יהודה טיבערג אין אונדזער 
באַוועגונג. 


מיט גרויס פרייד געדענק איך, בין איך געגאַנגען באַגעגענען אים 
און אַנדערע חברים ביי דער שיף, און שוין פון זיינע ערשטע טעג אָן אויף 
דעם היגן באָדן האָט זיך צווישן אונדז פאַרבונדן נישט נאָר אַ פּאַרטײאיש- 
געזעלשאַפּטלעכע געמיינזאַמקײט, נאָר אויך אַן אינטימע, פערזענלעכע 
פריינדשאַפט, | | 

יהודה טיבערג פאַרנעמט גלייך זיין אָרט אין דעם אָנפירנדיקן קאַדר 
אין דער אַמעריקאַנער פּאַרטײ. ער ווערט אַ מיטגליד פון אונדזער צענטראַל- 
קאָמיטעט, און שליח-ציבור פון דער באַװעגונג, אירס אַ װאָרטזאָגער, רע- 
דאַקטאָר, מיט איבעררייסן, פון דער פּאַרטייאישער צייטשריפט ; די לעצטע 
יאָרְן װידער רעדאַקטאָר פון ,אונדזער וועג". צו די אַלע פּאַרטייאישע שלי- 
חותן ברענגט ער זיין גרויסן טאַלאַנט אַלס רעדנער, און פעיקייט אַלס רע 
דאַקטאָר און שרייבער, | | 
| == אין פּאַרטײיאישן לעבן װוערן נישט געמאַכט קיינע חשבונות וער עס 
געניסט מער: דער חבר פון דער פּאַרטײ, אָדער די פּאַרטײ פון חבר. אין 
דער אינטימער איינלעבונג פון אַ חבר אין דער פּאַרטײ זענען דאָ קעגנזיי- 
טיקע קאָמפּענסאַציעס, וועלכע נויטיקן זיך נישט אין קיין סך-הכלען. דערי- 
בער װעל איך זיך דאָ באַגנוגענען מיט זאָגן, אַז אין יהודה טיבערגן האָט 
אונדזער באַװעגונג שטענדיק געהאַט אַ געטרייען חבר, װאָס האָט איר גע- 
דינט מיט אַלצדינג, װאָס ער האָט פאַרמאָגט, 

איך טראַכט: יהודה טיבערג האָט אַ סך סאַטיספאַקציעס אין אונדזער 
סביבה, אין אונדזער פּאַרטייאישער משפּחה. ער איז פון אונדזערע ערשטע 
קאַנדידאַטן שטענדיק פאַר אונדזערע דעלעגאַציעס אומעטום, צי עס איז 
צום ציוניסטישן קאָנגרעס, צו דעם אַמעריקאַנעם ציוניסטישן קאָונסיל, צי 
צום יידישן אַרבעטער-קאָמיטעט, א.אַ.וו. און אוודאי האָט ער אַ סאַטיספאַק- 
ציע װאָס זיין אויסשולונג אין אונדזער באַװעגונג, זיין װאַקסן אין איר, האָט 
אים צוגעגרייט צו זיין איצטיקער פּאָזיציע אין דער ישראל באָנד-אָרגאַני 
זאַציע, װוּ ער פאַרנעמט דעם חשובן אָרט, וי דער דירעקטאָר פון דער 
טרייד-יוניאָן און פון דער אַרבעטער-רינג-דיוויזיע. זיינע דערגרייכונגען אין 
דער דאָזיקער טעטיקייט זיינער באַשטעטיקן זיינע פעיקייטן. אָבער איך וויל 
זאָגן, אַז פעיקייטן אַליין װאָלטן אים נישט געבראַכט דעם דערפאָלג, װאָס 
ער האָט אין פאַרבינדונג מיט זיין גרויסער אַרבעט לטובת מדינת ישראל, 
ער איז נישט קיין ,סאָשל װאָרקער" אָדער , קאַמפּײינער? לויט די אָנגענו- 
מענע דעפיניציעס. דער װיכטיקסטער אַטריבוט פאַר זיין הצלחה איז זיין 
טיפע ליבשאַפט פאַרן פאָלק ישראל אוֹן פאַר מדינת ישראל, און זיין גרויסע 
פאַרשטענדעניש, אי פאַר ישראל-נויטן און אי װאָס שייך די התחייבותן, װאָס 
יידן אומעטום דאַרפן האָבן אין פאַרבינדונג מיט די נויטן פון דער מדינה, 
אין רעזולטאַט פון דער-אָ פאַרשטענדעניש װועט זיך פון יהודה טי- 
בערגס צונג קיין מאָל נישט אַראָפּגליטשן קיין פראַזע װאָס איז פאַרבונדן 
מיט פילאַנטראָפֿיע. ווען ער מאָנט לטובת ישראל, מאָנט ער אין נאָמען פון 
יידישער שותפות, פון יידישער גורל-געמיינשאַפט, פון פאַראַנטװאַרטלעכקײט 
פאַרן יידישן פאָלקס-קיָום, 
עס איז באמת מיין גרויסע פרייד, װאָס איך קען ביי דער געלעגנהייט 
פון יהודה טיבערגס װערן אַ בןדשישים, אים איבערגעבן דאָ די האַרציקסטע 
ברכות און ליבע פון אונדזער גאַנצער פּאַרטייאישער משפּחה, פון אונדזערע 
אינסטאַנצן, און אויך מיינע פערזענלעכע. איך וינטש אים און כאַנקען 
וועלכע האָט במשך פון זייערע אַלע יאָרן פון זייער צוזאַמענלעבן, אַרױסגע- 
וויזן אומבאַגרענעצטע פאַרשטענדעניש פאַר איר מאַנס געזעלשאַפטלעכן 
גאַנג, נאָך אַ סך יאָרן פון געזונט און טיפער סאַטיספאַקציע אין זייער גע- 
זעלשאַפטלעכער אויסלעבונג, 
נאָוועמבער, 1960 

מודכי לעומאַן -- אַ בן:חמישים 


אין אונדזער פּאַרטייאישער משפחה איז דער פּערזענלעכער יום-טוב 
פון אַ חבר, אַ יום-טוב פון אונדזער גאַנצער משפּחה. מיר האָבן דעם דאָ- 
זיקן געפיל, הגם געאָגראַפיש קאָנען מיר זיין טויזנטער מייל ווייט איינער 
פון צווייטן. דעריבער איז נאַטירלעך, װאָס ביי אונדז דאָ אין אַמעריקע איז 
פאַרצייכנט מיט גרויס פרייד דער 50סטער געבױירנטאָג פון דעם חבר 
מרדכי לערמאַן, גענעראַל-סעקרעטאַר פון דער פּאַרטײ אַחדות-העבודה -- 
פּועלי-ציון אין פראַנקרייך, און שעף-רעדאַקטאָר פון דער צייטשריפט אַר- 
בעטער-װאָרט?, | 
די פון אונדז, וועלכע האָבן אין די יאָרן פון חבר לערמאַנס אַמטירן 
אין אָט די צוויי וויכטיקע פּאָזיציעס פון אונדזער פראַנצויזישער פּאַרטײ, 
געהאַט געלעגנהייטן צו קומען מיט אים אין פּערזענלעכן און פּאַרטייאישן 
קאָנטאַקט, האָבן אין אים געפונען אַ גוטן חבר סיי פּערזענלעך און סיי װי 
אַ װאָרטזאָגער פון אַ וויכטיקן טייל פון אונדזער וועלט-באַװעגונג. איך פאַר- 
רעכן צװוישן מיינע בעסטע מאָמענטן פון באַגעגענישן מיט חברים אין אָנ" 
דערע לענדער, די געלעגנהייט צו קומען אין פּערזענלעכן און פּאַרטייאישן 
קאָנטאַקט מיט דעם חבר מרדכי לערמאַן. 
מיט גרויס פאַרגעניגן, דעריבער, באַגריס איך אין נאָמען פון דעם 
אַמעריקאַנער צענטראַל-קאָמיטעט און אין מיין אייגענעם נאָמען, דעם חבר 
מרדכי לערמאַן צו זיין ווערן אַ בן-חמישים, און שיק אים איבער די בעסטע 
ברכות און װונטשן פאַר אַ סך יאָרן פון פּאַרטייאיש-געזעלשאַפטלעכער אויס- 
ווירקונג און פּערזענלעכער באַפרידיקונג, 
מאַי, 1962 

יעקב מען -- צו זיין 75סטן געבוירנטאָג 


אונדזער ליבער חבר יעקב מען, איז אַלט געװאָרן 75 יאָר. און הגם 
דער חבר מען האָט עס געװאָלט האַלטן בסוד, ווילן מיר אים נישט טאָן 
די דאָזיקע טובה, ווייל מיר באַטראַכטן זיין יובל-דאַטע וי אַ יום-טובדיקן 
מאָמענט אין דער גאַנצער פּאַרטייאישער משפּחה און מיר האָבן נישט בדעה 
זיך אָפּצוזאָגן פון ברענגען צום אויסדרוק אונדזער פריידיקע באַגריסונג צו 
אים ביי דער דאָזיקער געלעגנהייט, 

אונדזער באַװעגונג װעט קומענדיקן יאָר פייערן זעכציק יאָר פּאָלטאַװע, 
װוּ עס איז געלייגט געװאָרן דער יסוד פון דער פּועלי-ציוניסטישער וועלט- 
באַװעגונג. אויב איך מאַך נישט קיין טעות איז חבר יעקב מען באַװירקט 
געװאָרן דורך דער פּאָלטאַװער קאָנפערענץ, װוּ אונדזער אומפאַרגעסלעכער 
בער באָראָכאָוו האָט פאָרמולירט דעם פּראָגראַם, װאָס איז געװאָרן די תורה, 
װאָס באַגלײט אונדזער באַװעגונג שוין אָט באַלד זעכציק יאָר, אַזױ אַז חבר 
מען באַלאַנגט כמעט צו די ראשונים פון דער באַוועגונג, 

חבר מען האָט אָנגעהויבן זיין וועג אין דער פועלי-ציון- באַװעגונג אין 
זיין געבורטסשטאָט, פּינסק. זיין פאָטער האָט געװאָלט, אַז ער זאָל גיין אין 
זיינע טראַדיציאָנעל רעליגיעזע דרכים. אָבער דער אָנזאָג פון פּאָלטאַװע 
האָט אים באַװירקט און ער ווערט צווישן די גרינדער פון דער פּועלייציו- 
ניסטישער פּאַרטײ אין פּינסק און װוערט גלייך איינער פון אירע אַקטיוסטע 
חברים. אָן דעם וויסן פון זיינע עלטערן -- װי ער האָט עס אַלין ביי אַ 
געלעגנהייט דערציילט -- איז זיין היים פאַרװאַנדלט געװאָרן כמעט אין אַ 
פּאַרטייאישן שטאַב, װוּ עס האָט זיך געפונען דער פּאַרטיי'העקטאָגראַף און 
װוּ עס האָבן זיך געדרוקט פּאַרטייאישע פּראָקלאַמאַציעס און אַנדערע ליטע- 
ראַטור. ער פאַרנעמט אויך אַ חשובן אָרט אין דער זעלבסטשוץ װאָס די 
פּינסקער פּאַרטײ האָט בשעתו אָרגאַניזירט בעת עס האָט געדראָט מיט פֹּאַ- 
גראָמען אין פּינסק און איר סביבה. און אונטער זיין ווירקונג ווערט אויך 
זיין יינגערער ברודער חבר משהל מענאַכאָוסקי, אַרײנגעצויגן אין דער 
קאָנספּיראַטיווער טעטיקייט פון דער פּינסקער פּועלי-ציון-פּאַרטײ פון וועל- 
כער ער האָט גראַדוױרט מיט גרויס כבוד צו אָפיציעלער פּאַרטייאישער 
אָנגעהעריקייט. איך בין זיכער, אַז חבר מען באַטראַכט דאָס פאַר אַ גרויסן 
פּערזענלעכן זכות און אין נאָמען פון אונדזער באַװעגונג וויל איך דאָ זאָגן, 
אַז ער איז באַרעכטיקט דערצו, 

נאָך זיין אימיגראַציע קיין אַמעריקע האָט חבר מען ווייטער ממשיך 
געווען זיין געזעלשאַפטלעכן גאַנג אין די ראַמען פון דער פּועלי-ציון"באַ- 
וועגונג און שוין צענדליקער יאָרן װי ער איז אַ צענטראַלער מענטש פון 
אונדזער שיקאַגער פּאַרטײ און אין אירע שליחותן װירקט ער זיך אויס 
בכבודיק און מיט כבוד פאַר דער באַװעגונג אויף אַלע געביטן פון יידישן 
לעבן. פּונקט װי חבר מען האָט געמאַכט דאָס הויז פון זיינע עלטערן פאַר 
אַ פּאַרטײיאישן שטאַב, אַזױ האָט ער אַלע זיינע יאָרן פאַרװאַנדלט זיין היים 
אין שיקאַגאָ אין אַ פּאַרטייאישער שטוב. צוזאַמען מיט זיין פרוי, אונדזער 
ליבע חברה חנה, זענען די מענס געווען פון די גאַסטגעבער נישט נאָר פאַר 
פּאַרטייאישע אורחים, נאָר אויך פאַר אונטערנעמונגען און צוזאַמענקונפטן. 
אַן איינלאַדונג פון די מענס האָט גאַראַנטירט אַ דערפאָלגרײיכע אונטערנץ- 
מונג אָדער אַ צוזאַמענקונפט, ווייל די שטוב איז אַ װאַרעמע און חנה און 
יעקב מען האָבן שטענדיק געזאָרגט אַז זייער סביבה זאָל זיין היימיש און 
חבריש. 

אָט דער דאָזיקער מאָמענט ביי די מענס האָט זיי באַליבט געמאַכט אין 
שטאָט בכלל און ביי חברים בפרט. מענטשן קאָנען אַ מאָל זיין שטאַרק 
אַקטיוו און איבערגעגעבן אין געזעלשאַפטלעכן לעבן, אָבער דאָס איז נישט 
שטענדיק גענוג צו שאַפן אַרום זיך אַ נאָענטן קרייז פון פּערזענלעכע פאַר- 
בינדונגען. אויב עס פעלט מענטשלעכע װאַרעמקײט, בלייבט אַ מאָל דער 
אַקטיווסטער געזעלשאַפטלעכער טוער איזאָלירט. די מענס, יעקב און חנה, 
זענען געבענטשט מיט אַ װאַרעמער באַציוּנג צו זייער אַרום, צו דער סביבה 
וו זי ווירקן זיך אויס, און דערפאַר איז חבר מענס יובל-דאַטע אַ יום-טוב- 
דיקע געשעעניש אין די ברייטע יידישע קרייזן אין זיין וװוינשטאָט שיקאַגאָ 
און אָפּגערעדט װאָס שייך אונדזער פּאַרטייאישער משפחה. 

דער גורל האָט געװאָלט אין די לעצטע יאָרן אַז אַ צאָל פון חבר 
מענס חברים מיט וועלכע ער האָט יאָרן לאַנג געטראָגן דעם יאָך פון פּאַר- 
טייאישער שליחות, זאָלן מער נישט זיין ביי זיין זייט. שוין אַ סך יאָרן וי 
ער דאַרף דאָס טאָן אַלײן, און הגם איך הער פון אים אַ מאָל אַ קרעכץ אַז 
עס איז שווער, ווייס איך אָבער, אַז װי שווער עס זאָל נישט זיין פאַר אים, 
וועט ער אָפּהיטן די פּאַרטײיאישע פּאָזיציעס, און ער טוט עס מיט ווידמונג 
און מיט אַ געפיל פון אחריות. און וי אַ מיטגליד פון אונדזער צענטראַל- 
קאָמיטעט שוין יאָרן לאַנג טראָגט ער די זאָרג נישט נאָר פון אַ לאָקאַלן 
כאַראַקטער, נאָר פון דער גאַנצער פּאַרטײ, 

צו זיין 75סטן געבוירנטאָג שיק איך איבער אין נאָמען פון אונדזער 
גאַנצער פּאַרטײיאישער משפּחה אונדזער חברישן סאַלוט צו אַ װעטעראַן פון 

אונדזער באַװעגונג, חבר יעקב מען, און ווינטש אים נאָך אַ סך יאָרן פון 
געזונט, צוזאַמען מיט דער חברה חנה, אין ווייטערדיקן בכבודיקן גאַנג אין 
שליחות פון אונדזער באַוועגונג, אין יידישן לעבן. 

נאָוועמבער, 1965 


חיים פּאַפּיערניק 


איך קרוין חיימען װי דעם מוזיניקל צוליב צוויי מאָטיוון: ערשטנס, 
זענען מיר ביידע אין די זעלבע יאָרן. און ס'ווילט זיך אַזױ טראַכטן וועגן 
זעכציק-יאָריקע. צווייטנס, און דאָס איז דער אמת, די יאָרן זעען זיך נישט 
אָן אויף אים. 

(אָט האָב איך אים געזען מיט אַ זעקס חדשים צוריק, בעת איך האָב 
גאַסטראָלירט אין מאָנטרעאַל מיט מיינע זעכציק יאָר. כ'האָב הנאה צו שפּיג- 
לען מיין עלטער-װערן אין זיין עלטערן זיך, אַזױ יונג אויסקוקנדיק. 

וועגן חיים פּאַפּיערניקס יובל-דאַטע בין איך אַ ביסל פאַרשפּעטיקט. 
אין דעם פאַל איז עס געשען ווייל עס איז מיר אָנגעקומען שווער. און ס'איז 
מיר נאָך אַלץ שווער, נישט ווייל חיים האָט נישט פאַרדינט אַז זיין ווערן 
אַ בןדשישים זאָל פאַרצייכנט װוערן, נאָר ווייל יעדעס מאָל װאָס איך טראַכט 
וועגן אים, מישט זיך אַ ביסל אַרײן מיין אייגן לעבן, 

מיר קענען זיך שוין פינף און דרייסיק יאָר. אונדזער ערשטע באַגע- 
געניש איז פאָרגעקומען אין מאָנטרעאַל. מיר זענען נאָך דאַן ביידע געשטאַ- 
נען מיט איין פוס אין דער פּאַרטײי-יוגנט און מיט דער צווייטער שוין אין 
דער פּאַרטײ גופא. דעמאָלט איז געלייגט געװאָרן דער יסוד פון אונדזער 
פריינדשאַפט. און הגם מיר זעען זיך נישט אַזױ אָפט וי פריינדיחברים 
דאַרפן זיך זען -- האָט אונדזער פריינדשאַפט אױיסגעהאַלטן דעם עקזאַמען 
פון צייט, 

יעדעס מאָל ווען מיר טרעפן זיך, פרישט זיך אָפּ דער לאַנגער וועג 
זינט אונדזער ערשטער באַגעגעניש. גיי שרייב וועגן אַ חברס לאַנגן װעג 
און דערביי זאָלסטו נישט טראַכטן וועגן זיך, וועגן דער אייגענער יוגנט און 
דעם אייגענעם עלטער-ווערן. 

דער יסוד פון פריינדשאַפט איז מענטשלעכע װאַרעמקײט. חיים פּאַ- 
פּיערניק פאַרמאָגט אָט די אייגנשאַפט אין אַ גרויסער מאָס. דאָס האָט אים 

איינגעהאַנדלט אומצאָליקע פריינד נישט נאָר צווישן חברים, נאָר אין יידישן 
לעבן און מאָנטרעאַל בכלל, ער איז נישט פון דעם סאָרט מענטש װאָס האַלט 
זיך אין איין דערקלערן אין קליבע"; אין אַ געוויסן זין קען מען אים באַ- 
צייכענען װי אַן אָפּגעשלאָסענעם מענטש. אָבער די מענטשלעכע װאַרעמ- 
קייט װאָס שלאָגט פון אים, רעדט מער וי אַן אַנדערנס צען מאָס רייד. ער 
דאַרף אייך נישט זאָגן אַז ער איז אַ פריינד --- איר ווייסט דאָס אויב ער 
איז אייער פריינד, 

דער סימן מובהק פון אַ גוטן פּאַרטײ'חבר איז אויסדויער. אַװדאי 
דאַרף ער קודם כל גלויבן אין דעם וועג פון דער פּאַרטײ, אין איר שליחות. 
אָבער מיר האָבן שוין געזען װי גלױיביקע האָבן נישט אױסגעהאַלטן ווען 
דער וועג איז געװאָרן שווערער און אַ ביסל איינזאַמער ; ווען פּערזענלעכע 
אַמביציעס האָבן געלאָקט און גערופן צו באַפרײיען זיך פון דעם שווערן יאָך. 
חיים פּאַפּיערניק האָט אויסגעהאַלטן דעם עקזאַמען פון צייט און פון גרויסע 
שטרויכלונגען, | 

ווען ער האָט אָנגעהױיבן זיין וועג אין אונדזער באַװעגונג אין מאָנט- 
רעאַל, איז ער געווען נישט נאָר אַ סך יינגער, נאָר ער איז אויך געווען 
אַרומגערינגלט פון אַ גרעסערער מחנה וי ער איז היינט, און הלמאי עס 
אויסבאַהאַלטן --- װי ער איז עס געווען אין די לעצטע צוויי צענדליק יאָר. 
אַ סך פון זיינע יוגנט-חברים זענען אַװעק פון מאָנטרעאַל קיין ניו-יאָרק, 
אָדער טאָראָנטאָ, 

אויב מיר האָבן היינט אַ פיינע גרופּע אין מאָנטרעאַל, װאָס היט אָפּ 
אירע פאַראַנטװאָרטלעכקײטן צו די פּאַרטייאישע אינטערעסן און ווייזט אַרױס 
די נויטיקע באַציונג צו אונדזער אָרטיקער יוגנט-אָרגאַניזאַציע ,דרור החלוץ 
הצעיר", איז עס אין אַ גרויסער מאָס אַ דאַנק חיים פּאַפּיערניקס עקשנות 
און אויסדויער, 

אַ בעקער פון פאַך, אַרבעט ער --- זינט איך קען אים --- ביי נאַכט. ביי 
וויפל נאַכט-אַרבעטער בלייבט דער חשק זיך צו באַשעפטיקן אין די בײיטאָגס 
מיט געזעלשאַפטלעכע פּראָבלעמען ? אָבער חיים האָט דעם נישט נאָרמאַלן 
צייט-פאַרטײיל זיינעם פאַרװאַנדלט גאָר אין אַ פּאָזיטיוון פאַקטאָר אין זיין 
פּאַרטייאישער אַרבעט. דאָס יידישע לעבן ווערט שוין יאָרן לאַנג דאָמינירט 
דורך אַ שיכט פון פּראָפּעסיאָנעלע טוער. פאַר זיי איז, באַקװעמער צו טאָן 
זייער אַרבעט במשך פון אַ נאָרמאַלן אַרבעטסטאָג. דאָס מאַכט שווער פאַר 
די אַזױ גערופענע שטאָט-בעלי-בתים צו זיין אינטים באַקאַנט מיט, ווער 
רעדט שוין פון קאָנטראָלירן -- די טעטיקייטן. בלויז גרויסע גבירים האָבן 
די מעגלעבקייט דאָס צו טאָן. חבר פּאַפּיערניק נוצט אויס זיינע ,פרייע" ביי- 

טאָגן צו זיין דער פּאַרטײיאישער שליח אין די פאַרשײדנאַרטיקע יידישע 
אינסטיטוציעס און קערפּערשאַפטן אין מאָנטרעאַל. 

אָט די-אָ שליחות היט ער אָפּ מיט זיין כאַראַקטעריסטישער דויער. 
האַפטיקײט. אומעטום איז ער אַ פאַרטרעטער פון אַ מינדערהייט ; נישט קיין 
גרינגע אויפגאַבע. אָבער ער טוט עס מיט דער איבערצייגונג אין דער גע" 
רעכטיקייט פון זיין שליחות. און דער עיקר, באַװירקט ער מיט זיין װאַרעמ- 
קייט און שאַפט פאַר זיך אַ בכבודיקע פּאָזיציע אין אַלע קרייזן פון יידישן 
לעבן אין מאָנטרעאַל. אַזױ אין דער ציוניסטישער באַוועגונג, אַזױ אין דעם 
הסתדרות-קאַמפּיין, אינעם יידישן אַרבעטער-קאָמיטעט און אין די יידישע 
קולטור-אינסטיטוציעס -- אומעטום איז ער אַן עפעקטיווער פּאַרטייישליח. 

צו זיינע זעכציק יאָר קלייבט זיך נישט חיים פּאַפּיערניק צו נעמען 
אורלויב פון זיינע פאַרצווייגטע שליחותן. ס'איז דעריבער נאָך מער באַרעכ- 
טיקט די ברכות פון אונדזער גאַנצער פּאַרטייאישער משפּחה צו אַ געטרייען 
און ליבן חבר. חיים האָט זיי כשר פאַרדינט. טו איך עס מיט גרויס פאַר- 
געניגן און מיט ליבשאַפט, 

איך באַגריס דיך, חיים, און שיק דיר איבער די ברכות פון אונדזער 
גאַנצער פּאַרטײי:משפּחה, צו דיין זעכציק יאָר יונג ווערן. איך ווינטש דיר 
און דער חברה פּאַפּיערניק נאָך אַ סך יאָרן פון געזונט און געזעלשאַפטלע- 
כער אויסווירקונג. לחיים, חיים ! 

יולי, 1965 


יהודה פאקס -- אַ בן-ישבעים 


עס איז געווען חבר פאקסעס װוּנטש, אַז מען זאָל נישט מאַכן קיין 
;גראַטשקע? איבער זיין 70סטן געבוירנטאָג. ווייס איך דעריבער נישט צי 
מיין דערציילן דאָ וועגן דעם װעט נושא-חן זיין ביי אים. אָבער אַ פּאַרטײ- 
חבר איז נישט דער גאַנצער בעל:הבית איבער זיך. נוץ איך אויס מיינע 
פּרעראָגאַטיוון און גיב אָן אין זכות מיין פריינדשאַפט צו אים, פאַר באַגריסן 
אים בפרהסיה. איך טו עס, פאַרשטײט זיך, נישט נאָר אין מיין אייגענעם נאָ- 
מען, נאָר אויך אין נאָמען פון אונדזער גאַנצער פּאַרטייאישער משפּחה. 


* 

שוין 53 יאָר װי יהודה פאקס גייט זיין געזעלשאַפטלעכן וועג אין 
יידישן לעבן. אָנהױבנדיק אין זיין געבױירנשטאָט בזשעזשין ביי לאָדזש, אין 
דער ציוניסטישער יוגנט-באַוועגונג, פאַרבינדט ער זיך נישט לאַנג שפּעטער 
מיט אונדזער באַוועגונג אין לאָדזש, װוּ ער קומט אָן אַלס אַ סטודענט. די 
דאָזיקע פאַרבינדונג האָט איבערגעלאָזט אויף יהודה פאקסן איר חותם ביז 
היינט צו טאָג, | 

סטודענט, שפּעטער לערער און דערנאָך דירעקטאָר פון אַ פּריואַטער 
אַלגעמײנער שול אין לאָדזש, באַגנוגנט זיך נישט יהודה פאקס מיט זיין 
פערזענלעכער אויסלעבונג און זיין באַרוף. ער געדענקט שטענדיק זיין פּאַר- 
טייאישע התחייבות ; ער ווערט איינער פון די וויכטיקע פּאַרטײיאישע שלי" 
חים אין דער אָרטיקער אַקאַדעמישער וועלט. און װי עס דערציילן חברים 
--- פירט ער דורך זיין שליחות בכבודיק און מיט גרויס עפעקט, 

| איך באַריר דאָ בלויז עטלעכע דעטאַלן פון חבר פאקסעס פּױלישן צייט- 

אָפּשניט. אונדזער פּערזענלעכע באַקאַנטשאַפט האָט זיך ערשט אָנגעהויבן 
אין 1929 אין ניו-יאָרק. איך װעל קיין מאָל נישט פאַרגעסן אונדזער ערשטן 
צוזאַמענטרעף: ס'איז געווען גלייך נאָך דעם אויסברוך פון דער צווייטער 
וועלט-מלחמה. יהודה פאקס איז געקומען קיין אַמעריקע אַ קורצע צייט פאַר 
דעם. די מלחמה האָט אים צעשיידט פון זיין פרוי און קינדער. אַ פאַרצַװיי- 
פלטער איז ער געלאָפן פון איין אַדרעס צו אַ צוייטן זוכנדיק אַ וועג װי 
אַזױ צו ראַטעװען זיין משפּחה. 

עס איז אים נישט געלונגען. איך האָב אים דערנאָך געזען אָפט און 
ביי פאַרשיידענע געלעגנהייטן. דער טרויער פון נישט האָבן מצליח געווען 
איז אים נאָכגעגאַנגען יאָרן לאַנג און אָפּט פיל איך, אַז ער היט עס נאָך 
אויף ביי זיך, 

אָט יענער געמיט-צושטאַנד האָט אים געמאַכט פּאַרטײאיש-פּאַסיו אַ 

צאָל פון זיינע ערשטע יאָרן אין אַמעריקע. אָבער זיין אידעישער מקור האָט 
אים צודיק אומגעקערט צו אונדזער באַװעגונג. און איך טראַכט, אַז יהודה 
פאקס האָט זיך דורך דעם צוריק געפונען, װאָס שייך זיין געזעלשאַפטלעכער 
אויסלעבונג. זיין דעדיקאַציע צו די שליחותן פון אונדזער פּאַרטײ איז זיכער 
אַ המשך פון זיין לאָדזשער טראַדיציע, 

אַ מיטגליד פון אונדזער צענטראַל-קאָמיטעט, אַקטיוו אין דער ניו- 
יאָרקער אָנפירונג פון דער באַוועגונג, פּאַרטייאישער שליח אינעם הסתדרות- 
קאַמפּיין, ציוניסטישן קאָונסיל, יידישן קולטור-קאָנגרעס, -- דאָס זענען 
בלויז די הויפּט-מאָמענטן פון יהודה פאקסעס אויסווירקונג. אָבער חבר פאקס 
געפינט אויך גרויס סאַטיספאַקציע אין גרויער געזעלשאַפטלעכער אַרבעט ; 

זאָרגן וועגן אונטערנעמונגען, פירן אינערלעכע אַקציעס אאַ.וו. חוץ דעם 
פאַרגעסט ער קיין מאָל נישט זיין נאָענטע סביבה, װוּ ער װווינט. אומעטום 
זוכט ער אויף פּאָזיטיווע ראַמען פאַר זיין געזעלשאַפטלעכער אויסווירקונג, 
אַזױ איז אויך בנוגע זיין געבוירן-שטאָט לאַנדסמאַנשאַפט און די לאָדזשער 
אָרגאַניזאַציאָנעלע ראַמען. 

אַ מענטש דערקענט מען דער עיקר דורך זיין באַרוף: יהודה פאקסעס 
באַרוף איז געווען אַ לערער. איז הגם איך האָב אים נישט געקענט װי אַ 
לערער, האָב איך אָבער געהאַט די געלעגנהייט צו זען וי אַזױ אַ גרופע 
פון זיינע אַמאָליקע תלמידים קוקן אַרױף צו אים -- הגם ס'איז שוין באַלד 
0 יאָר זינט ער האָט זיי געגעבן לעקציעס. 

דאָס איז געשען יאַנואַר, היי-יאָר,. בעת יהודה פאקס און זיין פרוי, 
די ליבע ד"ר אסתר פאקס, האָבן געעפנט דעם קופּת-חולים קליניק אין בן- 
צור, ישראל. פון אַלע עקן פון לאַנד זענען זיי געקומען זיך משמח זיין מיט 
זייער אַמאָליקן לערער. און נישט נאָר תלמידים, נאָר אויך פאקסעס לאָדזשער 
קאָלעגן האָבן עדות געזאָגט, אַז ער איז געווען מער וי אַ פּעדאַגאָג אָדער 
דירעקטאָר. און געבענטשט איז אַ מחנך, װאָס האָט אַזאַ השפּעה אויף זיינע 
תלמידים און קאָלעגן, . 

איך בין זיכער, אַז יהודה פאקס ציט נאָך נישט אונטער קיין סך:הכל 
פון זיין געזעלשאַפטלעכן גאַנג. אָבער אויב ער מאַכט אַ שטיקל אָפּשטעל 
אויף זיין וועג, װויל איך אים זאָגן, אַז דער באַלאַנס איז אַ פּאַזיטיווער. איך 
ווינטש אים נאָך אַ סך יאָרן פון געזונט און געזעלשאַפטלעכער אויסוויר- 
קונג -- אים און אסתרן, װאָס באַגלײט אים מיט חן און האַרמאָניע. 

אָקטאָבער, 1967 

חיים פינקעלשטיין -- אַ בן-חמישים 


אין אונדזער באַװועגונג ווערט איצט געפייערט דער 50סטער געבוירנ- 
טאָג פון דעם חבר חיים פינקעלשטיין. דער יום-טוב טראָגט נישט נאָר אַ 
באַװעגונגס-כאַראַקטער, נאָר איז אויך אַן אינטימער יום-טוב פאַר אַ סך פון 
אונדז, װי יחידים,. ספּעציעל איז דאָס אמת פאַר די פון אונדז, און פאַר מיר 
בתוכם, וועלכע האָבן געהאַט די געלעגנהייט צו קומען אין נאָענטן קאָנ- 
טאַקט מיטן בעל-היובל, סיי אין אונדזערע געזעלשאַפטלעכע ראַמען און סיי 
פּערזענלעך. 

די בן-חמישימדיקייט פון דעם חבר חיים, אָדער אינטימער --- חיים, 
איז נישט קיין גרינגע טעמע. עס איז נישט גרינג קודם-כל, ווייל עס איז 
שווער צו פאַרבינדן חיימס יונגן אויסזען, און בכלל זיין רירעוודיקייט און 
אויסווירקונג, מיט זיין בן:חמישימדיקייט. עס װערט נאָך שווערער ווען מען 
נעמט צונויף זיינע אַלע ביז איצטיקע דערגרייכונגען און מען שטעלט זיך 
די פראַגע : װוי אַזױ האָט ער עס אַזױ שנעל באַוויזן? 

לאַנג איידער איך האָב זיך פּערזענלעך באַקאַנט מיט חיימען, האָב איך 
אַ סך געהערט וועגן אים, וועגן זיין אַרבעט און זיין אָרט אין דעם יידישן 
ישוב פון אַרגענטינע. באַקענט האָבן מיר זיך סוף 1946, אין באַזעל, בעת 
מיר זענען ביידע געווען דעלעגאַטן צום ציוניסטישן קאָנגרעס. איך דערמאָן 
זיך װוי געפּלעפט איך בין געשטאַנען און געקוקט אויף דעם דעמאָלט 35" 
יאָריקן חבר, חיים פינקעלשטיין פון אַרגענטינע, װאָס האָט אויסגעקוקט אַ 
סך יינגער וי זיינע יאָרן. אָט דאָס איז דער חבר פינקעלשטיין, וועמענס 
דערגרייכונגען אין דעם יידישן שולוועזן האָבן שוין לאַנג אַ וועלט-אָפּקלאַנג ? 
איך בין נישט געווען דער איינציקער, װאָס האָט דעמאָלט אַזױ אויפגענומען 
פינקעלשטיינען. זיין דערשיינונג דעמאָלט, אויב איך מאַך נישט קיין טעות, 
צום ערשטן מאָל, אויף די טריבונעס פון דער ציוניסטישער וועלט-באַװע- 
גונג בכלל און פון אונדזער אייגענער װעלט-באַעגונג בפרט, איז דורך 
אַלעמען באַגלײט געװאָרן דורך ענלעכער באַװווּנדערונג, 

דער ווונדערלעכער אויפבוי פון דעם גרויסן שולוועזן --- די שלום- 
עליכם-שול אין בוענאָס איירעס, װאָס איז אַרומגעגאַנגען ממש װי אַ לע" 
גענדע איבער דער וועלט, האָט געקראָגן אַ רעאַל בילד דורך דער פּערזעג- 
לעכער באַקאַנטשאַפט מיט דעם אַרכיטעקט פון דעם בנין, דעם חבר חיים 
פינקעלשטיין. איך דערמאָן זיך וי אַזױ חברים (און אויך נישט-חברים) פון 
אַנדערע לענדער האָבן אים כסדר באַװאָרפן מיט אומצאָליקע פראַגעס : וי 
אַזױ האָט איר דאָס באַװיזן ? 

איך געדענק אויך מיינע אייגענע מחשבות: אָט קום איך פון דער 
רייכער אַמעריקע מיט איר גרויסן יידישן ישוב, מער וי צען מאָל גרעסער 
וי דער אַרגענטינער ; װוי פאַרשעמט דאַרפן מיר זיך פילן װאָס אָט אין דעם 
גרויסן ישוב אונדזערן, קאָן די וועלטלעכע באַװעגונג נישט אַנטקעגנשטעלן 
ענלעכע דערגרייכונגען װי עס איז די שלום-עליכם-שול אין אַרגענטינע, 

זינט אונדזער ערשטער באַגעגעניש איז מיר שוין אויסגעקומען זיך צו 
טרעפן מיט חיימען כמעט יאָר-יערלעך אין די ראַמען פון ציוניסטישן אַק- 
ציאָנס-קאָמיטעט, אויף ציוניסטישע קאָנגרעסן, אויף וועלט-צוזאַמענפאָרן 
פון אונדזער באַװעגונג ; צוויי מאָל איז ער געווען דאָ אין אַמעריקע. מיר 
זענען געװאָרן מערער וי חברים פון איין וועלט-באַװעגונג. מיר זענען גע" 
װאָרן פריינד. און פון דעם סכום פון אונדזער אינטימען באַקענען זיך, איז 
פאַר. מיר אויפגעקלערט געװאָרן װוי אַזױ חיים האָט זיך אַזױ בולט אַרויסגע- 
רוקט נישט נאָר אין יידישן ישוב פון אַרגענטיגע, נאָר מען מעג זאָגן, אין 
יידישן לעבן בכלל; עס גייט ביי אים געפּאָרט אַ טיפע ליבע צו אונדזער 
פאָלק און צו אונדזער פאָלקס קולטור-אויסדרוק, צוזאַמען מיט אַן אומבאַ- 
גרענעצטער קאַפּאַציטעט פאַר פּיאָנערישקײט, באַגלײט מיט אַ זעלטענער 
ענערגיע. 

איך האָב חיימען נישט געזען אויף זיין אייגנטלעכער טעטיקייט-אַרענע, 
אין אַרגענטינע. איך האָב אָבער אַ סך געהערט וועגן דעם, סיי פון חברים 
און סיי אַפילו פון קעגנער. כמעט אָן אויסנאַם איז אים שטענדיק צוגעטיילט 
געװאָרן דער טיטל ,פּיאָנער פון דעם וועלטלעכן שולוועזן אין דרום-אַמע- 
ריקע". אין די יאָרן פון אונדזער זיין אָפט צוזאַמען אין ישראל, האָב איך 
דאָרטן אַליין געזען די געבענטשטע פרוכט פון זיין פּיאָנערישקײיט אין דעם 
דערציונגס-וועזן פון דעם אַרגענטינער יידישן ישוב: הונדערטער גראַדויר- 
טע פון דער שלום-עליכם-שול, אין קיבוצים און אין די שטעט, קוקן אויס 
אויף חיימס קומען אין דער מדינה; פון אַלע עקן לאַנד קומען זיי אים צו 
באַגריסן אָדער פרעגן אַן עצה. איך רעד דאָ סיי פון שוין לאַנגײאָריקע 
תושבים אין ישראל און סיי פון גרויסע צאָלן סעמינאַריסטן, וועלכע זענען 

געקומען דירעקט פון זיין שול אויף אַ יאָר השתלמות. איך בין זיך מודה, אַז 
ווען איך זע חיימען אין אָט דער ראָל פון דעם רבין אַרומגערינגלט פון 
זיינע תלמידים מיט ליבע און רעספּעקט, גנבעט זיך אַריין אַ געפיל פון 
קינאה. אָבער דער עיקר, אָט די בילדער ווייזן װוי דערפאָלגרייך ער איז גע- 
ווען ביים דערציען דורות יידישע קינדער, װאָס אין רעזולטאַט פון זיין דער- 
ציונג געפינען זיי זיך איצט שוין אויף דעם װיכטיקסטן פאָרפּאָסטן פון אוג- 
דזער פאָלקס-עקזיסטענץ, | 

איך גלויב, אַז איך דאַרף נישט פאַר אונדזער לייענער געבן דאָ חיימס 
ביאָגראַפיע. אין די ראַמען פון אונדזער וועלט-משפּחה איז זי באַקאַנט, אַ 
בריסקער, אַ דערצויגענער אין די באָראָכאָוושולן אין פּוילן, אַ לערער פון 
די באָראָכאָוװ-שולן אין פּוױלן, עמיגרירט ער, בעת ער איז נאָך געווען עט- 
לעכע צװאַנציק יאָר אַלט, קיין אַרגענטינע. ער געפינט דאָרטן אַ מידבר 
װאָס שייך יידיש-וועלטלעכער דערציונג. פון זיינע קינדער-יאָרן איז ער 
געווען פאַרבונדן מיט דער לינקער פּועלי-ציון-באַװעגונג אין פּוילן, 

אויך װאָס שייך דעם פּאַרטײאישן געביט, באַגעגנט אים נישט אין 
אַרגענטינע קיין דערפרייענדיק בילד, אָבער אַנשטאָט זיך אונטערצוגעבן די 
אַזױ אומגינסטיקע אומשטענדן, באַשליסט חיים צו גיין קעגן שטראָם. ער 
װאַרפט אַריין אין דעם פאַרמעסט זיין גאַנצע ענערגיע און רעװאָלוציאָנערן 
טעמפּעראַמענט. און, װוי עס דערציילן עדות פון דעם אָרט, װאַקסט ער אַליין 
אויס מיט די כסדרדיקע גרויסע פאַרמעסטן, װאָס ער נעמט אונטער, 

היינט איז דאָס יידישיוועלטלעכע דערציונגס-וועזן פון אַרגענטינע אַ 
ביישפּיל. אַנדערע ריכטונגען זענען אָנגערעגט געװאָרן פון זיין פאַרנעם, 
אַזױ אַז מען קען זאָגן, אַז אין די אויפטוען פון אַלע שול-ריכטונגען אין 
דעם אַרגענטינער ישוב האָט ער, אַלנפאַלס אומדירעקט, אַ חלק. װאָס שייך 
זיין אייגענער ראַם -- די שלום-עליכם-ישול -- די גרעסטע יידישע שול 
אין דער וועלט אויסער מדינת ישראל, אַן אינטערנאַט, אַ מיטלשול, אַ לע" 
רער-סעמינאַר, קינדער-קאָלאָניעס -- עס איז לייכט דאָס אַלץ אויסצורע- 
כענען, אָבער וויפל ענערגיע, װאָסער איבערגעגעבנקייט און דער עיקר, 
וויפל פאָלקסליבע עס איז געווען נויטיק דאָס אַלץ צו באַפרוכפּערן כדי, 
| אַז היינט זאָלן זיי פאָרשטעלן מיט זיך די שענסטע קרוין פון זיינע לעבנס- 
דערגרייכונגען און זיין לעבנסציל, 

דאָס שולוועזן איז חיימס ליבלינג, אָבער נישט די גרענעץ פון זיין 
געזעלשאַפטלעכער אויסווירקונג. װי דער פירער און װאַרטזאָגער במשך פון 
יאָרן, פון אונדזער אַרגענטינער פּאַרטײ, ווירקט ער זיך אויס נישט נאָר 
אין די אָרטיקע, אַלגעמײנע, ציוניסטישע ראַמען, נאָר אין יידישן ישוב פון 

אַרגענטינע בכלל, אויב אונדזער אַרגענטינער שװעסטער-פּאַרטײ איז היינט 
די צווייטע ציוניסטישע פּאַרטײ אין לאַנד, איז דאָס אין אַ גרויסער מאָס 
אַ רעזולטאַט פון חיים פינקעלשטיינס זין פאַר געזעלשאַפטלעכער טעטי- 
קייט בכלל, און פּאַרטייאישער בפרט. אין אונדזער באַװעגונג איז נישטאָ די 
מאָדע צוצושרייבן צו דעם פירער אַלע דערגרייכונגען. די גרויסע מחגה, 
װאָס עס שטעלט מיט זיך פאָר, די ,צװישאָ", אַרום דער שלום-עליכם- 
פאָלקסשול, און די חברים פון דער פּאַרטײ, די דאָזיקע מחנה האָט נישט 
קיין קליינעם חלק אין די דערגרייכונגען, אי פון דער שול און אי פון דער 
פּאַרטײ. אָבער עס איז נישט קיין יובל-קאָמפּלימענט ווען מיר זאָגן, אַז אֶן 
חיים פינקעלשטיינען, װאָלט געדאַרפט קומען אַן אַנדערער וי ער, כדי די 
שלום-עליכם-שול מיט אירע אינסטיטוציעס, די פּאַרטײ מיט אירע אינסטי" 
טוציעס, און די אויסווירקונג פון ביידע, זאָל פאַרנעמען אַזאַ חשוב אָרט 
אין דעם אַרגענטינער יידישן לעבן. 

אָבער אויך אַרגענטינע איז נישט די גרענעץ פאַר חיימס אויסווירקונג, 
אונדזער פּאַרטײאיש לעבן אין אורוגוויי מיט אירע אינסטיטוציעס, מיט איר 
גרויסער שול, די פּאַרטײ אין בראַזיל און אין טשילע, געניסן אויך פון חיימס 
באַװוירקונג. דאָס זעלבע קאָן געזאָגט ווערן װאָס שייך דער ראַם פון אונדזער 
וועלט-באַוועגונג. אי װוי אַ שליח פון אַרגענטינע צו די צענטראַלע אינסטאַנצן 
פון אונדזער וועלט-באַװועגונג און אי וי אַ שליח פון אונדזער וועלט-באַװוע" 
גונג בכלל צו די העכסטע אינסטאַנצן פון דער ציוניסטישער װעלט-אָרגאַ- 
ניזאַציע, אירע קאָנגרעסן און זיצונגען פון אַקציאָנס-קאָמיטעט, װוירקט ער 
זיך אויס מיט כבוד און עפעקטיווקייט. 

איך האָב, װוי שוין פריער געזאָגט, זיך נישט פאַרנומען דאָ צו שרייבן 
חיים פינקעלשטיינס פּערזענלעכע אָדער געזעלשאַפטלעכע ביאָגראַפיע, אַזאַ 
אויפגאַבע באַלאַנגט צו איינעם, װאָס איז פּערזענלעך מיטגעגאַנגען טאָג" 
טעגלעך מיט אונדזער בעל-היובל. איך האָב בלויז דאָ געװאָלט, ביים ברענ- 
גען צום אויסדרוק מיין באַגריסונג צו מיין חבר חיים צו זיין ווערן א בן- 
חמישים, אַרױיסהױיבן בלויז עטלעכע מאָמענטן פון זיין געזעלשאַפטלעכן 
גאַנג, װוי איך זע זיי פון דער ווייטנס און אָפט אויך פון דער נאָענט, 

איז באַגריס איך דאָ חיים פינקעלשטיינען, און װאָס שייך אים מעג 
מען דאָך אוודאי זאָגן --- צו זיין ווערן 50 יאָר יונג, און איך ווינטש אים 
געזונט, פּערזענלעך גליק און די סאַטיספאַקציע פון האָבן דערגרייכט. איך 
סאַלוטיר זיינע מעשים, 

נאָוועמבער 1961 

א פאוזינטער יוםיטוב 
(וועגן מעקס פעדערמאן) 


אַ יום-טוב פון אַ חבר שאַפט שטענדיק אַ גוט און װאַרעם געפיל. 
ספּעציעל איז דאָס אמת ווען דער יום-טוב טראָגט אַ געזעלשאַפטלעכן כאַ- 
ראַקטער און שפּרײזט אַריבער די ראַמען פון דעם חברס משפּחה און ענגער 
סביבה. מיט אַ געפיל פון פולער אויפריכטיקער פרייד זעץ איך זיך אַװעק 
שרייבן וועגן מיין חבר, מעקס פּעדערמאַן, וועמענס 35 יאָר פון געזעל- 
שאַפּטלעכער טעטיקייט עס ווערט פאַרצייכנט אין דעם היינטיקן נומער פון 
;אונדזער וועג" און דורך אַ גרויסער געזעלשאַפטלעכער מאַניפעסטאַציע 
אין דער שטאָט פון זיין אַקטיװױטעט --- טאָראָנטאָ, 

איך ווייס באמת נישט פון נאָך אַ געזעלשאַפטלעכן טוער, װאָס האָט 
אַזױ כשר פאַרדינט דעם יום-טוב װי עס האָט עס פאַרדינט מעקס פעדער- 
מאַן, סיי פאַר זיינע געזעלשאַפטלעכע לייסטונגען און סיי פאַר זיין מענטש- 
לעכער אויסווירקונג אין דער פּאַרטײ, וי אויך אין זיין ברייטער סביבה 
בכלל, 

אונדזער ערשטע באַגעגעניש, אויב מיין זכרון דינט מיר, איז צו שטאַנד 
געקומען מיט װאָסערע 25 יאָר צוריק. שוין דעמאָלט האָב איך אים געטראָפן 
אין ברען פון געזעלשאַפטלעכער אַרבעט נישט נאָר אין דער פּאַרטײ, נאָר 
אויך אין דער טרייד-יוניאָן-באַװעגונג, אַזױ אַז מיר דאַכט זיך, אַז דער 
חשבון ,235 יאָר" שטימט עפּעס נישט. אָבער אויב מעקס פעדערמאַן וויל, 
צוליב איך ווייס נישט וועלכע חשבונות, פאַרקלענערן דעם צײט-אָפּשניט 
פון זיין געזעלשאַפטלעכער דינסט -- בין איך גרייט מיטצומאַכן דעם דאָזיקן 
חשבון זיינעם, 

אָבער אַפילו אויב די צייט-רעכענונג איז בלויז 25 יאָר, האָט חבר 
מעקס פּעדערמאַן אָנגעהויבן זיין באמת פּרעכטיקן גאַנג אין דעם געזעל- 
שאַפטלעכן לעבן בכלל און אין דעם יידישן לעבן בפרט, נאָך אַלס אַ גאָר 
יונגער. און אָנגעהויבן האָט ער עס מיט דער התלהבות פון אַ טיף-גלױביקן, 
וועלכער האָט נישט צוגעלאָזט קיין שום צווייפל, אַז זיין וועג װעט אים פירן 
באַרג אַרױף, סיי אין פּערזענלעכער אויסלעבונג, סיי אין זיין דינסט פאַר 
די אידייען און אידעאַלן וועלכע האָבן אים געבראַכט צו זיין וועג. און 
איצט, אַז מיר מאַכן דעם חשבון פון זיין ביז איצטיקן גאַנג, ווייסן מיר, אַז 

מיר האָבן זיך נישט אָפּגענאַרט אין די צוזאָגן פון זיין דערשיינונג אויף 
אונדזער געזעלשאַפטלעכער אַרענע. דער זעלבער ברען, די זעלבע התלה- 
בות, די זעלבע אומבאַגרענעצטע איבערגעבנקייט און טיפער גלויבן כאַראַק" 
טעריזירן אים איצט, פּונקט וי זיי האָבן אים געשטאַלטיקט ביי זיין געזעל- 
שאַפטלעכן אָנהויב. 


אל 


מעקס פעדערמאַנס הױפּטבאַזע אין דעם אַלגעמײנעם לעבן איז די 
יוניאָן פון פוטער-אַרבעטער פון קאַנאַדע. אָנהײבנדיק זייער יונג װי אַן 
אַרבעטער אין פוטערװאַרג-פאַבריק, ווערט ער שנעל אָנערקענט פון זיינע 
מיטאַרבעטער װי אַ מענטש מיט אַ גרויסער פירערשאַפט-קאַפּאַציטעט. די 
דאָזיקע אָנערקענונג פירט אים שנעל אַרױף אויפן לייטער פון דער טאָראָנ" 
טער יוניאָן פון פוטערװאַרג-אַרבעטער ביז ער וערט דער ,מענעדזשער" 
פון דער אָרטיקער יניאָן. 

אויף איין מאָמענט פון זיין טרייד-יוניאָן-לעבן וויל איך זיך אָפּשטעלן, 
הגם איך ווייס, אַז עס װעלן דאָס אויך טאָן אַנדערע אין זייערע אָפּשאַצונ" 
גען. איך האָב דאָ אין זינען זיין גרויסן און היסטאָרישן געראַנגל מיט די 
קאָמוניסטן אין דער ,אינטערנעשאָנעל פאָר װאָרקערס יוניאָן". פאַר די קאָ" 
מוניסטן וועלכע עס איז געלונגען אין דעם אָנהויב פון די 30ער יאָרן צו 
פאַרכאַפּן און װוערן די מושלים פון דער ,אינטערגעשאָנעל פאָר װאָרקערט 
יוניאָן",. איז מעקס פּעדערמאַנס פּאָזיציע, װי דער באַליבטער פירער פון 
דער טאָראָנטער יוניאָן, געווען ממש װי אַ ביין אין האַלדז. זיין אָנגעהערי- 
קייט צו אַ ציוניסטישער אַרבעטער-פּאַרטײ, זיין נישט לאָזן זיך גלייכשאַלטן 
פאַר דער קאָמוניסטישער פּאָליטישער ליניע האָט אים געמאַכט טריף פּסול 
אין זייערע אויגן. און אין זייער הבא ונתחכמא האָבן זי זיך נישט אָפּגע- 
שטעלט צו. באַנוצן זיך מיט די ברודיקסטע מיטלען אים צו באַזײטיקן פון 
דער יוניאָן. אונטער דעם בלבול, אַז ער האָט פאַרנוצט יוניאָז-געלטער, האָט 
די קאָמוניסטישע פירערשאַפט פון דער נאַציאָנאַלער יוניאָן אי וי אָנקלאָגער 
און אי װי שופטים, אים פּרובירט באַזײטיקן פון דער פוטערװאַרגײיוניאָן, 
אָבער עס איז זי נישט געלונגען. 

דערביי דאַרף דערמאָנט װוערן, אַז עס איז געווען מעקס פּעדערמאַן 
װאָס האָט אין אָנהױב סנער יאָרן, בעת די יוניאָן אין דער פוטער-אינדוס" 
טריע ווערט צעשפּאָלטן אויף רעכטע און לינקע -- װאָס אין רעזולטאַט 
דערפון זענען די אַרבעטער געװאָרן אַנטװאָפנט קעגן זייערע בעלי בתים 
-- געבראַכט צו דער פאַראייניקונג און אַנטשטײוּנג פון איין יוניאָן, און 

אַזױ אַרום האָט ער געגעבן די מעגלעכקייט די בען גאָלדס צו ווערן די 
הערשער אין דער ,אינטערנעשאָנעל פאָר װאָרקערס יוניאָן". מעקס פעדער- 
מאַן האָט עס נישט געטאָן אויס ליבע צו די בען גאָלדס אָדער צו זייער 
פּאָליטישער פּאַרטײ, דער קאָמוניסטישער. זעענדיק די טרויעריקע לאַגע אין 
וועלכער די פוטערװאַרג-אַרבעטער געפינען זיך אין רעזולטאַט פון צע- 
שפּאָלטנקײט אין דער טרייד-יוניאָן'מחנה, האָט ער געטראַכט, אַז די אינ" 
טערעסן פון די אַרבעטער אין די שעפּער זענען מחייב צו אָט דער פאַר- 
אייניקונג. די בען גאָלדס האָבן אים שנעל אָפּגעדינט דערפאַר מיט זייער 
בלבול און מישפּט, : 

אָבער, װי געזאָגט, ס'איז! דעם ריזיקן כוח, װאָס עס האָט דעמאָלט 
פאָרגעשטעלט מיט זיך די קאָמוניסטישע הערשאַפט אין דער ,אינטערנעשאַָ- 
נעל", נישט געלונגען צו פאַרטרייבן מעקס פּעדערמאַנען פון זיינע יוניאָן" 
פּאָזיציעס אין טאָראָנטאָ. מיט דער זעלבער עקשנות, װאָס האָט כאַראַקטע- 
ריזירט זיין לאַנגייאָריקן קאַמף מיט זיינע בעלי-בתים אין זיין פאַך, האָט . 
ער געעפנט דעם צוייטן פאַרטיידיקונגס-פראָנט קעגן די בען גאָלדס און 
ער האָט געזיגט. מעקס פּעדערמאַן איז געבליבן דער פירער פון אַ גרויסן 
זעלבסטשטענדיקן לאָקאַל פון די פוטערװאַרג-אַרבעטער אין טאָראָנטאָ. זיין 
דוד-אַנטקעגן-גלית-קאַמף האָט מיט רעכט בשעתו אַרױסגערופן די באַװוּג- 
דערונג פון דער גאַנצער טרייד:יוניאָן-באַװעגונג און פון יעדן אָרנטלעכן 
מענטש אין דער געזעלשאַפט. | | 

איצט האָט ער זיין באַלױנונג: די בען גאָלדס ליגן אויפן מיסטקאַסטן 
פון דער טרייד-יוניאָן-באַװועגונג, און ער זיצט אין דער פירערשאַפט פון 
דער נאַציאָנאַלער קערפּערשאַפט פון די פוטערװאַרג-אַרבעטער. 


א 


מעקס פעדערמאַן האָט זיך נישט באַגרענעצט, װי אַ סך אַנדערע 
טרייד-יוניאָן-פירער, בלויז צו דעם יוניאָן-געביט אין זיין געזעלשאַפטלע- 
כער אַרבעט. ער האָט אויך די דאָזיקע אַרבעט זיינע געזען װי אַ שליחות 
פון זיין באַװעגונג, אַ שליחות, באַװױיגן דורך טיפע מענטשלעכע אידעאַלן 
פון יושר, גערעכטיקייט און פרייהייט פאַר דעם מענטש און פאַר דער 
מענטשהייט, 
זיינע טיפסטע װאָרצלען האָט ער אין זיין:אונדזער באַװעגונג. די דאָ- 
זיקע װאָרצלען האָט ער געשלאָגן אין זיינע פריסטע יוגנט-יאָרן וען ער 
האָט זיך אָנגעשלאָסן אין אונדזערע רייען. 
יוני 1959 

חבר יוסף ראַטענבערג 
| אָפֿגעפֿאָרן צוריק קיין ישוראל 


מיט אַ גוט געפיל, גלויבן מיר, האָט חבר יוסף ראָטענבערג לעצטן 
חודש פאַרלאָזט אַמעריקע און זיך אומגעקערט אַהים, קיין מדינת ישראל. 
במשך פון די חדשים, װאָס ער איז דאָ געווען מיט אונדז, האָט ער דורכ- 
געפירט אַ שליחות פון גרויס באַדײיט פאַרן יידישן בוכוועזן בכלל און פאַר 
דער יידישער קולטור-פּאָזיציע אין מדינת ישראל בפרט, 

חבר ראָטענבערג איז געקומען אַהער אין נאָמען פון י. ל. פּרץיפאַר- 
לאַג און ביבליאָטעק, זיין ציל, קודם כל, איז געווען ברייטער באַקאַנט 
צו מאַכן דעם גרויסן אויפטו פון דעם יונגן יידישן פאַרלאַג, װאָס האָט במשך 
פון קנאַפּע דריי יאָר באַװויזן אַרויסצוגעבן איבער 20 ביכער. אונדזער באַ- 
צייכענען דעם אויפטו װי אַן אמת גרויסן איז באַרעכטיקט אַן און פאַר זיך, 
ווען מען נעמט אין אָנבאַטראַכט די צאָל ביכער. אָבער ספּעציעל איז דאָס 
אמת ווען דער דאָזיקער אויפטו איז פון אַן אָרעמען פאַרלאַג, אָן גרויסע 
געזעלשאַפטלעכע אָדער פּריװואַטע רעסורסן. אויב מיר ווילן דעריבער -- 
און מיר ווילן -- איבערשיקן דעם חבר ראָטענבערגן אַ שבח, דאַרף פאַר- 
צייכנט װערן, אַז אין אַ גרויסער מאָס איז דער אויפטו געװאָרן מעגלעך 
בלויז אַ דאַנק זיין עקשנות און איבערגעגעבנקייט צו דער אידייע פון אַ 
גרויסן יידישן פאַרלאַג אין מדינת ישראל, 

עס פאַרשטייט זיך, אַז ער איז דאָ געקומען זוכן פינאַנציעלע מיטלען, 
װאָס זאָלן דערמעגלעכן דעם פאַרלאַג זיך נאָך ברייטער צו אַנטװיקלען. מיר 
מיידן דאָ אויס זיך צו באַנוצן מיטן אויסדרוק ,מאַטעריעלע הילף", ווייל 
דער צענטראַלער געדאַנק ביי חבר יוסף ראָטענבערגן איז געווען נישט בעטן 
הילף אָדער, אין פּשוטערע וערטער, ביישטייערונגען, נאָר קריגן דאָ אַ 
ברייטערן קרייז פון אַבאָנענטן, וועלכע זאָלן אָפּנעמען די ביכער אַזױ שנעל 
וי זיי דערשיינען. כדי צו געבן דעם דאָזיקן געדאַנק אַן ערנסטן כאַראַקטער, 
איז זיין ווענדונג געווען, קודם כל, אַבאָנענטן פאַר 25 ביכער מיט איין מאָל, 

מיר מוזן זיך מודה זיין, אַז ווען ער האָט אונדז צום ערשטן מאָל 
דערציילט וועגן זיין געדאַנק, האָבן מיר געהאַט גרויסע ספקות וועגן די 
רעזולטאַטן. קעגענדיק דאָס גרויסע פּראָבלעם פון פאַרשפּרײטן ביכער צווישן 
דעם היגן יידישן עולם, האָט אונדז זיין השגה אויסגעקוקט צו זיין צו אַמ" 

ביציעז. מיר זענען דעריבער זייער צופרידן, װאָס אונדזער מורא האָט זיך 
אַרױסגעװיזן צו זיין אַ פאַלשע, חבר ראָטענבערגס געדאַנק האָט געפונען אַן 
אָפּקלאַנג. ער איז צוריקגעפאָרן מיט אַרום 150 אַבאָנענטן. ווען מען נעמט 
אין אָנבאַטראַכט, אַז דאָס איז דערגרייכט געװאָרן אָן אַ גרויסן אַפּאַראַט 
און ביי די מינימאַלסטע הוצאות, איז דער אויפטו באמת אַ גאָר גרויסער, 

פאַר די, וועלכע האָבן נאָכגעפאָלגט חבר ראָטענבערגס טעטיקייט, איז 
נישט קיין סוד וי אַזױ די דאָזיקע דערגרייכונג איז צו שטאַנד געקומען. ער 
איז געקומען נישט בלויז מיט אַ לאָזונג פון אַ יידישן פאַרלאַג אין מדינת 
ישראל, פון אַרױסגעבן און פאַרשפּרײטן דאָרט יידישע ביכער, פון שאַפן 
אין ישראל אַ גרויסן צענטער פון אַ יידישן פאַרלאַג-װעזן. ער איז געקומען 
מיט מעשים: 230 ביכער אין 30 חדשים. ווען אויף די היגע צוזאַמענקונפטן 
האָט מען אַװעקגעשטעלט אויפן טיש די דערשינענע ביכער, האָבן זיי גע- 
רעדט מער וי די בעסטע רעדעס. דערצו נאָך, ווען חבר ראָטענבערג האָט 
אויפגעקלערט זיין אַזױ צו זאָגן פילאָזאָפישן צוגאַנג צו יידיש אין ישראל, 
װאָס װאָרצלט נישט אין קעגנערשאַפּט צו דער מדינה, און אירע אַספּיראַ- 
ציעס בכלל, האָבן זיינע אויפקלערונגען געקראָגן אַ טיפן אָפּקלאַנג, 

חוץ דעם, דאַרף צוגעשריבן ווערן אַ סך קרעדיט צו חבר ראָטענבערגן 
פּערזענלעך. זיינע אויפטריטן אויף צוזאַמענקונפטן און אויף זיצונגען האָבן 
געשאַפן דעם געפיל, אַז מען האָט דאָ צו טאָן מיט אַ מענטש פון טאַט. 
דעריבער איז ער אומעטום אויפגענומען געװאָרן מיט גרויס דרך-ארץ און 
מיט טיפער באַציונג צו זיינע פאָרשלאַגן, 

במשך פון דער צייט, װאָס חבר ראָטענבערג איז געווען דאָ אין שלי- 
חות, האָט ער באַװויזן צו באַזוכן אַ גרויסע צאָל שטעט אין די פאַראייניקטע 
שטאַטן און קאַנאַדע, און אומעטום מיט דעם זעלבן רעזולטאַט -- אַ דער" 
פאָלגרייכער. אָבער גערעכט איז געווען דער חבר ראָטענבערג ווען ער האָט 
אונדז געזאָגט ביים געזעגענען זיך, אַז ער באַטראַכט זיין שליחות דאָ װי 
בלויז אַן אָנהױיב, װאָס דאַרף האָבן זיין המשך אין די קומענדיקע יאָרן 
ספּעציעל, טראַכט עֶר אַזױ, האָט ער אונדז אינפאָרמירט, ווייל אין זיין גאַנצן 
פּלאַן פאַר אַ יידישן פאַרלאַג און בוכוועזן אין מדינת ישראל, זענען אָנגע- 
צייכנט נאָר צוויי אינסטרומענטן, וועלכע זענען מסוגל באמת צו פאַרװאָרצ- 
לען דאָס יידישע בוך אין דער יידישער מדינה, און דאָס איז: אַן אייגענע 
דרוקעריי און אַ נעץ פון יידישע ביכער-געשעפטן, 

דער בעסטער באַװוייז פון דער פּאָפּולאַריטעט װאָס דער פּרץ-פאַרלאַג 
האָט שוין באַװויזן זיך איינצושאַפן ביי אונדז דאָ, איז די גרויסע צאָל אָפּ- 
מאַכן, װאָס חבר ראָטענבערג האָט דאָ געמאַכט מיט שרייבער און פּאָעטן 

וועגן אַרויסגעבן זייער ביכער. מיר װעלן נישט אויסרעכענען דאָ אַלע נע- 
מען ווייל מיר האָבן נאָך נישט מיט אונדז די פולע רשימה. דאָס וועלן מיר 
טאָן גאָר בקרוֹב, אָבער עס איז כדאי צו דערציילן פון דער פאַרשטענדיקונג 
מיַטן חבר נחום כאַנין, אַרױסצוגעבן זיין בוך ;בערעלע" אויף העברעיש. 
בכלל טראַכט דער פאַרלאַג אין טערמינען פון איבערזעצן פון יידיש אויף 
העברעיש אַ גרעטערע צאָל ביכער, כדי צו ברענגען צו דער ישראלדיקער 
יוגנט דעם אָטעם פון דער יידישער ליטעראַטור און דער געשיכטע פון 
יידישילעבן אין די תפוצות. 

צום סוף ווילן מיר פאַרצייכענען, אַז גרויס אָנערקענונג קומט דעם 
יידישן אַרבעטער-קאָמיטעט, װאָס האָט מיט יאָרן צוריק אָפּגעשאַצט די וויכ" 
טיקייט פון דער י. ל. פּרץיביבליאָטעק, און איר געהאָלפן זיך אויסצובריי" 
טערן און דערמיט געהאָלפן לייגן די באַזע פאַר דעם פאַרלאַג. אויך פאַר 
דעם פאַרלאַג גופא האָט שוין דער יידישער אַרבעטער-קאָמיטעט ביז איצט 
אַרױסגעװיזן אַ סך פאַרשטענדעניש. 

חבר יוסף ראָטענבערג האָט אין זיין שליחות אויך אַריינגענומען די 
אויפגאַבע פון פאַרטרעטן די י. ל. ‏ פּרץ-ביבליאָטעק און פאַרלאַג אויף דעם 
אַלװעלטלעכן יידישן קולטור-קאָנגרעס. זיין אויפטריט אויף דער שלוס" 
זיצונג פון קולטור-קאָנגרעס האָט נישט נאָר געקראָגן אַ װאַרעמען אָפי 
קלאַנג, גאָר האָט אויך, מיר ווילן אַזױ גלויבן, געשאַפן די נויטיקע בריק פאַר 
אַ געמיינזאַמער אָנשטרענגונג לטובת די יידישע קולטור-אינטערעסן בכלל. 

צוזאַמען מיט אונדזער חברשן צאתך לשלום שיקן מיר איבער דעם 
חבר-יוסף ראָטענבערגן אַ. פאַרדינטן ישר-כוח. 

| אױגוסט 1959 


אַ גוטער חבר, אַ וויכטיקע מיסיע 
(וועגן ח' שמעון ראָזענבערג) 


במשך פון עטלעכע חדשים איז דאָ געווען חבר שמעון ראָזענבערג, 
דער פאַרװאַלטער פון דעם י. ל. פּרץ-פאַרלאַג אין ישראל. ער איז געקומען 
אין שליחות פון דעם באַרימט געװאָרענעם פאַרלאַג צו דער יידישער קול' 
טור-וועלט בכלל און צו אונדזער באַװעגונג בפרט. זיין שליחות האָט געצילט 
צו דערגרייכן מיטלען פאַר דעם פאַרלאַג, װאָס זאָלן אים דערמעגלעכן אויס- 
צוברייטערן זיינע יידיש-פּאָזיציעס אין דער מדינה. | 

דאָס איז שוין געווען די צווייטע שליחות צו אונדז דאָ מצד דעם 
פאַרלאַג. אונדזערע לייענער װעלן זיך זיכער דערמאָנען אין דער שליחות 
פון חבר יוסף ראָטענבערג, ז"ל, מיט װאָסערע צוויי יאָר צוריק. די ערשטע 
שליחות האָט אָנגעזאָגט די ידיעה, אַז אין מדינת ישראל איז געשאַפן גע" 
װאָרן אַ יידישער פאַרלאָג, װאָס פאַרמעסט זיך צו וערן אַ צענטראַלע פּאַי 
זיציע פאַר יידיש -- און נישט נאָר פאַר דער מדינה גופא. יענע ידיעה 
האָט נישט דערציילט פון אַ צוזאָג בלויז. חבר ראָטענבערג איז געקומען 
מיט די ערשטע 25 יידישע ביכער, װאָס דער פאַרלאַג האָט אַרױסגעגעבן 
אין משך פון װאָסערע צוויי יאָר, 

פאַר די, וועלכע זענען געוען באַקאַנט מיט דעם שװערן מצב פון 
יידישער פאַרלעגערישער טעטיקייט, איז נישט געווען נויטיק צו פאַרטייטשן 
דעם גרויסן אויפטו פון דעם פאַרלאַג לטובת יידיש. די באַװוּנדערונג פון 
דעם אויפטו איז באַגלײט מיט דער אָפט געשטעלטער פּראַגע: ;וי אַזױ 
באַװייזט איר עס ?" עס זענען דורך נאָך צויי יאָר זינט דעמאָלט. חבר 
שמעון ראָזענבערג האָט געבראַכט מיט זיך איבער 90 ביכער, וועלכע זענען 
דערשינען אין דעם י. ל. פּרץ-פאַרלאַג במשך פון קנאַפּע פיר יאָר. חוץ 
דעם, האָט ער דערציילט, זענען שוין אין דרוק, אָדער ווערן שוין צוגעגרייט 
צום דרוק, נאָך אַ צוויי צענדליק ביכער. איך דערצייל דאָ די מעשה אויף 
אָט דעם פּשוטן אופן מיט אַ געפיל, אַז יעדער איינער װאָס האָט אַ באַציונג 
צו די װוערטן פון יידיש און יידישער קולטור, װעט אָפּשאַצן אי דעם פּיאָ- 
נערישן פאַרמעסט פון דעם י. ל. פּרץ-פאַרלאַג, און איר די גרויסע ליבע צו 
יידיש, װאָס באַהױכט די געזעלשאַפטלעכע גרופּע, װאָס באַװאַכט דעם פאַר- 
לאַג און באַקלײדט אים מיט אַ וויזיע פון אַ חשובן אָרט פאַר יידיש אין 
דער מדינה, 

אויף דער פראָגע ,וי אַזױ באַװוייזט איר עס ?", האָט יוסף ראָטענבערג, 
ז"ל, בשעתו, און אים צו לאַנגע יאָרן, חבר שמעון ראָזענבערג, געהאַט בלויז 
איין ענטפער: ;אַ סך זאַכן זענען געטאָן געװאָרן בכלל אין ישראל, וועלכע 
זענען באַגלײט געװאָרן דורך דער פראַגע, וי אַזױ באַװײזט איר עס ? גרויסע 
זאַכן, פיל גרעסערש זאַכן װוי פאַרלעגערישע טעטיקייט. איז פאַר װאָס, האָבן 
מיר געטראַכט, זאָלן מיר נישט קאָנען אויף אַ חלוצישן אופן אויפשטעלן 
אַ יידישן פאַרלאַג פון אַ גרויסן פאַרנעם און פאַרמעסט ?" דער דאָזיקער 
ענטפער האָט זיך באַצױגן, פאַרשטייט זיך, צו דעם אָנהויב. היינט, ווען מען 
קוקט שוין אויף קנאַפּע 100 ביכער, ווען מען זונכט דעם גרויסן יש, רעדט 
שוין דער פאַקט פאַר זיך. עס זענען שוין אָפּגעפאַלן אַלע ספקות ; עס זענען 
שוין נישט נויטיק קיין אויפקלערונגען ,וי אַזו". די פּאָזיציע איז שוין דאָ. 

אַ נייע פראַגע איז אָבער צוגעקומען: איז די פּאָזיציע גענוג? כדי צו ענט- 
פערן די דאָזיקע פראַגע, איז געקומען אַהער חבר שמעון ראָזענבערג. 

זיין ענטפער איז געווען ;ניין". דער פאַרלאַג, כדי ער זאָל באמת װוערן 
אַ װירקזאַמער אינסטרומענט לטובת יידיש און יידישער ליטעראַטור אין 
דער מדינה, קען זיך נישט באַגנוגענען בלויז מיט זיין פאַרלעגערישער 
טעטיקייט. ער מוז געפינען אַ דירעקטן וועג צו די לייענער, און דאָס קאָן 
ער דערגרייכן בלויז דורך שאַפן אַ צאָל בוך-געשעפטן אין ישראל. און אַזױ 
וי יעדע צאָל מוז זיך אָנהייבן מיטן נומער איינס, איז געווען חבר שמעון 
ראָזענבערגס מיסיע צו זוכן מיטלען פאַר דעם ערשטן בוך-געשעפט אין 
ישראל. איך בין זיך מודה, אַז ווען איך האָב דעם ערשטן מאָל געהערט דעם 
דאָזיקן געדאַנק, האָב איך געהאַט רעזערװאַציעס בנוגע דעם דערפאָלג פון 
דעם דאָזיקן פּראָיעקט. אָבער ווען איך האָב אַ טראַכט געטאָן וועגן די ביז 
איצטיקע דערגרייכונגען פון דעם פאַרלאַג, האָב איך זיך פאַרשעמט איבער 
מיין צווייפלען. און אוודאי, ווען איך האָב דערנאָך דאָ געהערט חבר שמעון 
ראָזענבערגן, ביי פאַרשיידענע געלעגנהייטן, רעדן וועגן דעם דאָזיקן פאַר- 
מעסט, איז אַלץ מער געװאַקסן די זיכערקייט, אַז אויב מיר דאָ אין אַמץ- 
ריקע, װעלן געבן דעם פאַרלאַג די מינימאַלסטע דערצו נויטיקע מיטלען, 
וועט, װוי עס האָט דאָס פאָרמולירט חבר ראָזענבערג, געעפנט וערן אַ פענצ- 
טער פאַר יידיש אין דער יידישער מדינה, 

און דאָ קום איך אייגנטלעך צו דעם הױיפּטצװעק פון מיין היינטיקן 
מאמר : נאָך דעם וי איך האָב פריער גערעדט ועגן ליבע צו יידיש, פון 
חלוצישקייט, איז נויטיק, גלויב איך, צו זאָגן אַ פּאָר װערטער װעגן די 
טרעגער פון דער דאָזיקער ליבע און חלוצישקייט. איך האָב זיך באַנוצט 
מיטן אויסדרוק, ;געזעלשאַפטלעכע גרופע", וועלכע שטייט אַרום דעם פאַר- 
לאַג. איך ווייס נישט, צי איך װאָלט מיט פיר יאָר צוריק, ווען דער פאַר- 
לאַג האָט געשטעלט זיינע ערשע טריט, דערציילט, אַז עס האַנדלט זיך דאָ 
אין אַ קליינער צאָל מענטשן, װאָס נעמען אויף זיך אַ גרויסן עול. אָבער 
נאָך דעם וי די דאָזיקע ערשטע גרופּע האָט שוין דערגרייכט קנאַפּע 100 
יידישע ביכער און איז דורך דעם אױסגעװאַקסן צו אַ גרויסער איכות, מעג 
דערציילט ווערן, אַז פאַקטיש שטייט אַרום דעם פאַרלאָג אַ קליינע צאָל עקש- 
נים אונטער דער אָנפירערשאַפט פון טאַקע אָט דעם חבר שמעון ראָזענבערג, 
װאָס האָט נאָך דעם טויט פון יוסף ראָטענבערגן גענומען אויף זיך אַ פאַר- 
דאָפּלטע לאַסט, און טראָץ דעם, באַװיזן במשך פון קנאַפּע צוויי יאָר אַרױס- 
צוגעבן איבער 50 ביכער, 

דער מזל פון פאַרלאַג, אויב מען מעג זיך אַזױ אויסדרוקן, איז באַ- 
שטאַנען אין דעם, װאָס ער איז געשאַפן געװאָרן דורך אַזעלכע מענטשן וי 
עס איז געווען יוסף ראָטענבערג, ע"ה, און אים צו לאַנגע יאָרן, שמעון 
ראָזענבערג ; אין זיין ממשיך זיין כמעט איינער אַלין אין דער אַרבעט, װאָס 
ער האָט אָנגעהויבן צוזאַמען מיט זיין פאַרשטאָרבענעם, נאָענטסטן חבר, 
האָט חבר שמעון ראָזענבערג באַװיזן, אַז דער זִיווּג צװישן דעם פאַרלאַג און 
אים איז געווען אַ געלונגענער, 

דאָס דאָזיקע געפיל איז נאָך מער פאַרשטאַרקט געװאָרן דורך דער 
אַקציע, װאָס ער האָט דורכגעפירט בעת זיין באַזוך ביי אונדז. אויף זיין 
רויקן, געלאַסענעם אופן האָט ער דערציילט וועגן די ביז איצטיקע דערגריי" 
כונגען פון דעם פאַרלאַג. דערביי האָט ער זיך נישט באַקלאָגט אויף די 
גרויסע ראַנגלענישן פאַר דער עקזיסטענץ פון דעם פאַרלאַג. עס איז געווען 
אַ פּשוטער סיפּור-המעשה, אָן פליטערלעך, און אָן אַפילו דעם באַרעכטיקטן 
אויסדרוק פון שטאָלץ. דערפאַר אָבער, ווען ער האָט גערעדט וועגן ;עפענען 
אַ פענצטער פאַר יידיש אין דער מדינה", דעמאָלט האָט זיך אַרויסגעפילט 
אַ טיפע עמאָציע, װאָס האָט מרמז געווען, אַז אָט דער שטילער, באַשײדע- 
נער און רויקער מענטש איז באַװירקט פון אַ גרויסער אידייע, װאָס כדי 
איר צו פאַרווירקלעכן, איז ער גרייט איר צו ווידמען זיין לעבנסגאַנג, 

די דאָזיקע אייגנשאַפט צו קענען זיך ווידמען, איז פאַר מיר, פאַר- 
שטייט זיך, נישט אַנטפּלעקט געװאָרן דורך דער אַקציע, װאָס חבר שמעון 
ראָזענבערג האָט דאָ געפירט צוישן אונדז. דאָס איז אַ באַשטאַנד-טײל פון 
זיין פּערזענלעכן כאַראַקטער. אַזױ האָט ער זיך אויסגעשמידט אין זיין לעבנס- 
וועג אין דער באַװעגונג, אָנהײבנדיק אין פּױלן, װערנדיק רייף אין דער 
לאָדזשער פּאַרטײ-אָרגאַניזאַציע פון די לינקע פּועלי-ציון,. און פאַרפעסטיקט 
אויף דעם פּיינלעכן װאַנדערונגס-וועג, װאָס האָט זיך אָנגעהויבן ביים אויס- 
ברוך פון דער צווייטער וועלט-מלחמה און װאָס האָט אים געפירט אויף דעם 
פּליטים-וועג פון סאָװיעטן-פאַרבאַנד, צוריק צו די חורבות פון דעם פּולישן 
יידנטום, און פון דאָרטן צו דעם יידישן הײימלאַנד, צו וועלכן ער האָט אַזױ 
שטאַרק געבענקט אין די חדשים, ווען ער איז דאָ געווען צווישן אונדז. 

לעצטן חודש האָבן מיר זיך מיט אים געזעגנט. אַ פיינע מסיבה געווען. 
טראָץ די היצן און דעם מיטן-װאָך-אָװונט --- אַ פולער זאַל. עס האָבן זיך מיט 
אים געזעגנט און באַגריסט און געװוונטשן דערפאָלג, אַ צאָל שרייבער, גע- 
זעלשאַפטלעכע טוער און חברים פון דער פּאַרטײ. עס האָבן אָפּגעשאַצט דעם 


210 פּאַול ל: גאַלדמאַן 


פאַרלאַג און חבר ראָזענבערגס בײטראָג: מנשה אונגער, ליפּע לעהרער, 
י. סטאָלאַרסקי, ד"ר שלמה ביקל, יעקב פּאַט, חבר ל. ווייץ --- אין נאָמען 
פון שטאָט-קאָמיטעט, אַחדות-העבודה --- פּועלי-ציון, און חבר יהודה טיבערג, 
אין נאָמען פון צענטראַל-קאָמיטעט, 

| דער שרייבער פון די שורות האָט געהאַט דעם כבוד צו פירן דעם 
פאָרזיץ פון דעם אָוונט, און האָט אונטערגעצויגן אַ סך-הכל פון דער אַקציע. 
איך האָב זי כאַראַקטעריזירט וי אַ נאָך נישט פאַרענדיקטע אַקציע, און ביים 
געזעגענען זיך איז דעריבער פאַרשטאַנען געװאָרן, אַז די אַקציע װעט האָבן 
איר המשך-+ 

| אין זיין געזעגענונגס-װאָרט האָט חבר ראָזענבערג געבראַכט צום 
אויסדרוק זיין דאַנקבאַרקײט פאַר דער הילף און פאַרשטענדעניש, װאָס ער 
האָט באַקומען. ער האָט געזאָגט, אַז ער פאָרט אַװעק מיט דער אַנטשלאָסנ- 
קייט צו רעאַליזירן דעם ציל פון זיין שליחות, װאָס האָט אים געבראַכט 
צװישן אונדז -- ,עפענען אַ פענצטער פאַר יידיש אין ישראל", 

סעפּטעמבער 1961 


שלמה שווייצער און עוזר שוואוצ -- בניישישים 


פּערזענלעכע פריינדשאַפט, אַפילו צװוישן חברים פון איין באַוועגונג, 
נויטיקט זיך אין אָפּטן אינטימען קאָנטאַקט. מען דאַרף לעבן אין דער זעל- 
בער נאָענטער סביבה, זיין באַקאַנט איינער מיט דעם צוייטנס טאָגיטעג- 
לעכע דאגות און פריידיקע מאָמענטן. אָן כסדרדיקער פלעגונג, איז די טיפ- 
סטע פּערזענלעכע פריינדשאַפט מסוגל זיך אױסצוּװעפּן. איר אָרט פאַרנע- 
מען נאָסטאַלגיע און ביי אַ געלעגנהייט --- דערמאָנונג. 

ספּעציעל איז דאָס אמת ווען ווייטע מרחקים טיילן פונאַנדער די 
פריינד. ווער פון אונדז האָט נישט אין זיין לעבנסיחשבון איבערגעלעבט 
דעם דאָזיקן געפיל ? ביי וועמען זענען נישט פאַרשטעקט אין דעם זכרון 
יוגנט-פריינדשאַפטן, וועלכע מאָנען --- אָן אַ באַפרידיקונג --- זייער תיקון. 
אָבער עס זענען פאַראַנען אַ פריינדשאַפט און חברישקייט, װאָס נישט צייט 
און נישט די ווייטסטע מרחקים האָבן די שליטה זיי צו פאַרנעפּלען און זיי 
ערגעץ פאַררוקן וי אין אַ רעזערוו. דאָס זענען פריינדשאַפטן, וועלכע וערן 
געבוירן אין מאָמענטן פון טיפער דערקענונג, און דער עיקר -- פון אַ גע- 

פיל פון אַ געזעלשאַפטלעך גורל-פאַרבונדנקייט. מיט אַזאַ-אָ געפיל האָב איך 
אויפגענומען די ידיעה פון פּאַריז, אַז די צוויי ליבע חברים מיינע, עוזר 
שװאַרץ און שלמה שווייצער, פייערן זייערע 60סטע געבורטסטעג. 

אונדזער פריינדשאַפט האָט זיך נישט אָנגעהויבן אין פריידיקע יוגנט- 
טעג. זי האָט איר אָנהױיב אין דעם גרויסן חורבן, װאָס האָט געטראָפן אונ- 
דזער פאָלק אין אונדזער דור. דער היטלער בלוט-מבול האָט זיי פאַרשװענקט 
אין אַ שטרענג באַגרענעצטן אַזיל אין דער שווייץ. פון דאָרטן האָט דער- 
גרייכט צו אונדז דאָ זייער הילפסרוף. עס איז נישט געווען קיין פּערזענלעכע 
ווענדונג, נאָר אין נאָמען פון אַ קליינער צאָל געראַטעװעטע חברים. מיר זע- 
נען נאָך פּערזענלעך דעמאָלט נישט געווען באַקאַנט; ערשט גלייך נאָכן סוף 
פון דער מלחמה, בעת איך בין געפאָרן אין אַ שליחות צו אונדזער שארית- 
הפּליטה אין די דייטשע לאַגערן און אין מערב-אײיראָפּע, האָב איך זיך דע" 
מאָלט באַקאַנט מיט עוזר שװאַרץ, אַ יאָר שפּעטער, אויפן וועג צום לעצטן 
ציוניסטישן קאָנגרעס אין גלות, האָט זיך אָנגעהויבן מיין פריינדשאַפט מיט 
שלמה שווייצער, 

ווען איך טראַכט איצט װאָס האָט מיך פאַרבונדן מיט עוזרן, טויכט 
אויף אין מיין זכרון זיין פיבערן און זיין אומבאַגרענעצטע וידמונג צו 
דער שארית-הפּליטה פון אונדזער פראַנצויזישער באַװעגונג. איך זע עוזר 
שװאַרצן, װי ער איז פון אַ פאָלקס-מענטש אױסגעװאַקסן צו אַ זאָרגער און 
באַזאָרגער אין זיין סביבה. אַנשטאָט צו זאָרגן וועגן רעסטאַוורירן זיינע איי- 
גענע עקאָנאָמישע פּאָזיציעס, גיט ער אָפּ כמעט זיין גאַנצע צייט די אינטע- 
רעסן פון דער פּאַרטײ און איר פּעריפעריע. געבענטשט איז אַ באַװעגונג, 
װאָס האָט אַזעלכע חברים, און װאַרעם איז אויפן האַרצן ווען אַזעלכע פּאַר- 
טיי-חברים פאַרװאָרצלען זיך אין דעם קרייז פון פּערזענלעכע פריינד. זינט 
אונדזער ערשטער באַגעגעניש, זענען שוין אַדורך 18 יאָר. מיר זעען זיך 
פון. צייט צו צייט. זעלטן רעדן מיר ביי אונדזערע באַגעגענישן וועגן יענע 
ערשטע טעג פון אונדזער פריינדשאַפט, וועלכע זענען פאַרבונדן אי מיט 
פּיינלעכע אַסאָציאַציעס פון אונדזער גרויסן חורבן און אי מיט פרייד מיט 
אונדזער קליינעם שארית-הפּליטה. אָבער מיר פאַרשטייען זיך און געדענ- 
קען און לייענען אַרױיס די געדענקונג פון די אויגן, איינער ביים צווייטן, 

אויך מיט שלמה שווייצער איז די פריינדשאַפּט צווישן אונדז געװאָרן 
יסודותדיק, גלייך ביי אונדזער ערשטער באַגעגעניש. און זינט דעמאָלט אימ- 
פּאָנירט מיר דער אומרו אין זיין כאַראַקטער און זיין שטענדיקער פאַרמעסט 
אויף גרינטלעכקייט אין זיין לעבנס-פילאָזאָפיע. ער איז אַ מענטש, װאָס זיין 
וועזן רופט אים צו פולשטענדיקער געזעלשאַפטלעכער ווידמונג, און ער איז 

אינטעלעקטועל באַרופן דערצו. דער פּראַקטישער מאָמענט אין זיין לעבן 
האָט געמאַכט אַ ויתרוצצו אין זיין גאַנג, אָבער אין יעדן דעצידירנדיקן מאָי 
מענט האָט דער געזעלשאַפטלעכער רוף געקראָגן ביי אים די אױיבערהאַגט. 
| די אָפּשאַצונג פון שלמה שווייצער אין דער פראַנצויזישער באַװעגונג 
לאָז איך איבער פאַר אָרטיקע חברים צו מאַכן. אָבער וי אַן אָפּטער גאַסט 
אויף אַ ווייל, דערלויב איך זיך אים צו כאַראַקטעריזירן װי דעם גייסטיקן 
פירער אין אונדזער מערב-אײיראָפּעיִשער באַװעגונג בכלל, װאָס האַלט די 
האַנט אויפן פּולס פון אונדזער גאַנצער יידישער פּראָבלעמאַטיק. אין די 
ראַמען פון אונדזער וועלט-באַװעגונג, װערט ער פאַררעכנט צװישן דעם 
קאַדר פון פירנדיקע חברים צו וועמענס װאָרט מען שענקט גרויס אויפ- 
מערקזאַמקײט. אָבער דער עיקר, װאָס הייבט אים אַרױס װאָס שייך פּערזענ" 
לעכער פריינדשאַפט, איז זיין מענטשלעכע װאַרעמקײיט מיט וועלכער ער 
שטעקט אָן זיין סביבה, 
גוט װאָס איך קאָן דאָ שרייבן וועגן עוזר שװאַרץ און שלמה שווייצער 
צוזאַמען. דעם זיווג האָב איך נישט געמאַכט. זי ביידע האָבן דאָס שוין לאַנג 
געמאַכט צווישן זיך. זייער פריינדשאַפט, די נאָענטע באַציוּנגען צווישן זייע- 
רע משפּחות, שטאַמט, אויב איך מאַך נישט קיין טעות, פון יענע אַזיליטעג 
אין דער שווייץ, און דאָס װאָס זיי האָבן ביידע ;אויסגעקליבן" צו ווערן אין 
דער זעלבער צייט בני-ששים איז וי מן השמים; און עס איז גוט צו זען 
וי אָט די צוויי נאָענטע חברים און פריינד גייען אַזױ צוזאַמען שוין יאָרן 
לאַנג, און היינט פייערן זיי אַ געמיינזאַמע יובל-דאַטע. 
איז זאָל פון דער ווייטן דערגרייכן זיי מיין אַרומנעם און מיינע ברכות 
צו זיי און צו זייערע משפּחות אויף נאָך לאַנגע יאָרן פון געזונט און ביי" 
נאַנדיקן גיין אַנטקעגן אונדזערע יידישע אויפגאַבעס פון אונדזערע מאָרגנס, 
און זאָלן זיי האָבן די טיפסטע סאַטיספאַקציע פון דעם דאָזיקן גאַנג. 
יאַנואַר 1964 


אין גאַנג מיט דער צייט 213 


יוסף שלאָסבערג --- אַ בן-שמונים 


זעלטן ווען עס געשעט ווען כמעט פון אונדזער גאַנצן יידישן לעבן זאָל 
אַרױסקװאַלן אַזױ פיל אויפריכטיקע פרייד בנוגע אַ פּערזענלעכן יום-טוב, 
װי עס געשעט איצט אין פאַרבינדונג מיטן 80סטן געבוירנטאָג פון װעטעראַן 
פון דער יידישער אַרבעטערשאַפט, חבר יוסף שלאָסבערג. מיט טיפער ליבע 
און גרויס רעספּעקט ווערט געפייערט דער 80סטער געבוירנטאָג פון אַ באַ- 
ליבטן פירער און געטרייען זון פון יידישן פאָלק, 

און דער פריידיקער אויסדרוק איז אַ נאַטירלעכער. עס איז נישט קיין 
רעזולטאַט פון פּראָטאָקאָל, נאָר פון אמתער און אויפריכטיקער פרייד פון 
אַרבעטער- און פאָלקס-מאַסן, פון תלמידים און מיטקעמפער, צוליב דעם 
יום-טוב פון איינעם פון די שענסטע טיפּן פון יידישע אַרבעטער-פירער. 
| דער אָנהױב פון חבר יוסף שלאָסבערגס קאַריערע אין דער יידישער 
און אַלגעמײנער אַרבעטער-באַװעגונג אין אַמעריקע איז שוין אַ לעגענדאַרע 
דאַטע, און לעגענדאַר איז אויך דער גאַנג פון זיינע אויפטוען. ער איז גע- 
ווען צווישן די ראשונים וועלכע האָבן אַװעקגעלײגט דעם יסוד, נישט נאָר 
פון דער יידישער טרייד-יוניאָן-באַװעגונג, נאָר פון דער אַמעריקאַנער טרייד- 
יוניאָן-באַװועגונג בכלל, די יידישע שניידער זענען געווען זיין מחנה און אין 
זייער שפּיץ האָט ער געשטורעמט די פעסטונגען פון עקספּלואָטאַציע און 
אומגערעכטיקייט. זיין פאָן איז געווען און איז פאַרבליבן די פאָן פון סאָציאַ- 
ליזם און קיין מאָל האָט זיך די סאָציאַליסטישע פאָן נישט געטאָן קיין װאַקל 
ביי אים אין האַנט, 

יוסף שלאָסבערג האָט פאַרמאָגט אַ סך טאַלאַנט פאַר דעם קאַמף און 
אַ טיפע עמפינדלעכקייט צו אומגערעכטיקייט. דאָס האָט אים אַװועקגעשטעלט 
אין די פאָדערשטע רייען פון אומצאָליקע קאַמפס-פראָנטן פון דעם אַמע- 
ריקאַנער און יידישן אַרבעטער און אַזױ שטייט ער שוין דורות, אַ גלױיביקער, 
אַן אומדערשראָקענער, אַן אומקאָמפּראָמיסלעכער, און אין די לעצטע יאָרן 
ממש וי אַ סימבאָל פון דעם הערלעכן טיפּ אַרבעטער-פירער, 

ס'איז כאַראַקטעריסטיש פאַר חבר יוסף שלאָסבערג, פאַר זיין כאַראַק- 
טער, פאַר זיין ברײיטהאַרציקײט, פאַר זיין פאַרצווייגטן אינטערעס, װאָס זיין 
יאָרן-לאַנגע דינסט אין דער פּראָפּעסיאָנעלער באַװעגונג האָט נישט באַגרע- 
נעצט זיין טעטיקייט און אים נישט געמאַכט זיך פילן פריי פון התחייבותן 

צו אַלע אַנדערע פּראָבלעמען, צו אַלע קאַמפס-פראָנטן, װוּ עס קומט פאָר 
דער געראַנגל צווישן גוט און שלעכט, צווישן ליכט און פינצטערניש, צװישן 
יושר און אומגערעכטיקייט. עס איז ממש נישטאָ קיין איין געביט, נישט נאָר 
פון דער יידישער פּראָבלעמאַטיק, נאָר פון דער מענטשלעכער בכלל, װאָס 
מיר געפינען נישט דאָרטן יוסף שלאָסבערג מיט זיין בײטראָג. און דאָס 
רעדט זיך נישט בלויז פון זיין פאַרגאַנגענהײט, פון זיינע יונגע יאָרן, עס 
איז אויך אמת היינט, צו זיינע יונגע 80 יאָר. 

עס האָט גאָרנישט געקאָנט אַנדערש זיין : חבר יוסף שלאָסבערג האָט 
גלייך ביי די ערשטע שריט פון אַ יידישער אַרבעטערשאַפט אין ארץיישראל 
דערשפּירט זיין נאָענטע שייכות צו דעם אָנהױב פון אָט דעם היסטאָרישן 
פּראָצעס אין יידישן לעבן און ער האָט גלייך אויף עולם-ועד זיך אינטים 
און אויף אַן אומצערײיסבאַרן אופן פאַרבונדן מיט דעם דאָזיקן פּראָצעסי 
פרעמד איז געווען דעמאָלט דער דאָזיקער פּראָצעס צו די קרייזן פון זיין 
דעמאָלטיקן אינטימען פאַרקער : אין דער יידישער טרייד-יוניאָן-באַװועגונג, 
אין דער אַמעריקאַנער סאָציאַליסטישער פּאַרטײ און אין אירע יידישע אָפּי 
טיילונגען. אויב עמעצן קומט דער טיטל פּיאָנער, קומט עס אונדזער יובילאַר. 
דאָס קומט אים אָן שום וועלכע עס איז רעזערװאַציעס, וייל אַזוױי שוין 
צענדליקער יאָרן װי ער שטייט בראש פון דעם געװערקשאַפטן-קאַמפּיין און 
פריער פון אַנדערע אָנשטרענגונגען לטובת דעם אַרבעטער-ציוניזם. 

עס איז אויך כאַראַקטעריסטיש פאַר יוסף שלאָסבערג, װאָס הגם ער 
איז שוין באַרעכטיקט צו דעם סטאַטוס פון ;עמעריטוס", געפינען מיר אים 
נאָך טאָגיטעגלעך ביי דעם שווערן אַרבעטס-טיש אין יידישן לעבן בכלל 
און לטובת דער יידישער מדינה בפרט. 

פאַר אונדז, פאַר אונדזער באַװעגונג אין אַמעריקע, װאָס האָט געהאַט 
די געלעגנהייט במשך פון לאַנגע יאָרן צו שטיין מיט און הינטער אים אין 
דער היסטאָרישער אַרבעט פון דעם געװערקשאַפט-קאַמפּיין, איז עס באמת 
אַ גרויסע פרייד צו באַגריסן חבר יוסף שלאָסבערג צו זיין 80סטן געבוירג" 
טאָג. מיר טוען דאָס מיטן פולן האַרץ, הגם נישט שטענדיק האָבן מיר אייג" 
געשטימט מיט אים. מיר שליסן זיך אָן אין דעם גרויסן יידישן פאָלקס-יום- 
טוב און ווינטשן דעם װעטעראַן יובילאַר לאַנגע, לאַנגע יאָרן פון אַקטיווער 
געזעלשאַפטלעכער דינסט פון יידישן פאָלק, פאַר אַ שענערער װעלט און 
פאַרן נצח ישראל, 

יוני 1955 

בצלאל שערמאַן -- דער פירער 
און װואַרטזאָגער פֿון אונדוער באַװעגונג 


מיין פּערזענלעכע באַקאַנטשאַפט מיטן חבר שערמאַן איז שוין אַ פיל- 
יאָריקע --- איבער 21 יאָר. אונדזער פּאַרטייאישע חברשאַפט איז מיט עטלע- 
כע יאָר עלטער. אין פאַרלויף פון דער דאָזיקער צייט איז אַנטשטאַנען צווישן 
אונדז אַן אינטימקייט, אַ פּערזענלעכע חברשאַפט, װאָס שאַפט איצט --- בעת 
איך דאַרף אויסדריקן מיינע געפילן און געבן אַן אָפּשאַצונג וועגן אים און 
זיינע געזעלשאַפטלעכע לייסטונגען -- אַ ,באָטלנעק? אין מיינע געדאַנקען. 

אַחוֹץ דעם, לעבן מיר איצט איבער טראַגישע טעג אין אונדזער פאָלקס- 
לעבן און ס'איז בכלל שווער פריי צו לאָזן פריידיקע געדאַנקען, אַפילו אין 
פאַרבינדונג מיט אַ יום-טוב, 

אויב אונדזערע פרייד-אויסדרוקן לכבוד חבר שערמאַנס פופציקסטן 
| געבױירנטאָג װעלן דערפאַר זיין געצאַמטע, װועט דאָס אונדזער יובילאַר זיכער 
פאַרשטיין און אויך אַפּראָבירן. ווייל, ער נאָך װי ער, האָט אונדז, זיינע 
חברים און תלמידים, אַזױ טיף און סוביעקטיוו פאַרװאָרצלט אינעם יידישן 
לעבן ? און ס'איז דאָך נאַטירלעך, אַז דער גרויל פון אונדזער איצטיק יידיש 
לעבן זאָל אַרױפלײגן זיין שטעמפּל אויף אַלע אונדזערע יום-טובים. 


א 


חבר שערמאַנס יוביליי איז קודם-כל אַ פּאַרטייאישער יום-טוב. שוין 
באַלד 25 יאָר וי ער שטייט גייסטיק אין דער שפּיץ פון אונדזער אַמעריקאַ- 
נער באַװעגונג. אין פאַרלויף פון דער דאָזיקער צייט איז ער יאָרן-לאַנג 
געווען אונדזער גענעראַליסעקרעטאַר, דער רעדאַקטאָר פון אונדזער אָרגאַן 
-- דעם ,פּראָלעטאַרישן געדאַנק" -- דער מחבר פון אונדזערע בראָשורן 
און די גאַנצע צייט, דער װאָרטזאָגער און טעאָרעטיקער פון אונדזער פּאַרטײ, 

אין אָט די אַלע געביטן פון זיינע פּאַרטייאישע טעטיקייטן און שעפע- 
רישקייט, האָט חבר שערמאַן אַרײנגעבראַכט זיין טיפע ערודיציע, זיין זוכט- 
רישע אומרויקייט. און מיט דער דאָזיקער אומרויקייט, באַמיט ער זיך שטענ- 
דיק צו אינספּירירן די אַרומיקע געזעלשאַפטלעכקײט בכלל און באַזונדערס 
זיינע פּאַרטיי:חברים. | | 

לאָמיר, איז זיין שטענדיקער פאַרלאַנג, נישט איבערנעמען, אָדער אָנ- 
נעמען, אָפּשאַצונגען און פּראָגנאָזן וועגן פּראָבלעמען און געשעענישן, בלויז 
דערפאַר ווייל זיי זענען שוין פון פריער אָנגענומען געװאָרן פון אַנדערע. 

לאָמיר זיך אַלײין פאַרטראַכטן און אַלץ גרינטלעכער דורכטראַכטן. און אויב 
דאָס דורכטראַכטן זיך װעט ברענגען די נויטווענדיקייט פון אַ רעוויזיע פון 
איינשטעלונגען, מעגן זיי זיין װוי אַלט, טאָרן מיר זיך דערפאַר נישט שרעקן. 
אדרבה, דאָס איז אונדזער חוב אַזױ צו טאָן. 

אָט דער דאָזיקער כאַראַקטער-שטריך, האָט חבר שערמאַנען געמאַכט 
פאַרן ביטערסטן אַנטאַגאָניסט פון שאַבלאָן און דאָגמאַטישקײט אין אונדזער 
באַוועגונג. און די ווירקונג פון דעם דאָזיקן אַנטאַגאָניזם, אויב מען קען זיך 
אַזױ אויסדריקן, האָט טאַקע געשלאָגן טיפע װאָרצלען אין אונדזער פּאַר- 
טייאישן לעבן. 

נאָר זיך נישט שעמען צוצוגעבן, אַז מען מאַכט אַ טעות, האָט ער 
אונדז געלערנט. און חבר שערמאַן אַליין האָט אונדז דערויף געגעבן ביי- 
שפּילן, מיט זיין מודה זיין זיך, אויב ער אַלײן האָט אַ מאָל געמאַכט אַ טעות. 

| דערביי זענען ביי אים נישטאָ די חנדלעך פון ,פאַרענטפערן" זיך 

פאַר טעותים און דאָס האָט אין די רייען פון אונדזער פּאַרטייאישער משפּחה 
געשאַפן צו אים אַ טיפן רעספּעקט און ליבע. 

אָבער חבר שערמאַנס געזעלשאַפטלעכע לייסטונגען און זיינע אידעאָ- 
לאָגישע ווירקונגען, האָבן זיך קיין מאָל נישט באַגרענעצט בלויז אין די 
ראַמען פון אונדזער פּאַרטײי-לעבן. פון זיין גייסטיקן אַרבעטס-פּלאַץ אין דער 
פּאַרטײ, פון דער פּאַרטײ װאָס גלויבט אין דער אַלװעלטלעכקײט פון אוג- 
דזער פאָלק, װאָס איז אי מאַקסימאַליסטיש ארץ-ישראלדיק און אי קעמפע- 
ריש פאַר אַ נאָרמאַלער עקזיסטענץ פון יידן אומעטום, װוּ זיי געפינען זיך, 
האָט ער זיך געשטעלט די אויפגאַבע צו העלפן פאַרבינדן די לויזע פעדעם 
צווישן דעם היגן יידישן אַרבעטס-קלאָס מיט די אַנדערע יידישע פאָלקס- 
שיכטן פון איין זייט --- און פון דער אַנדערער זייט שאַפן די פּאַרבינדונג 
צווישן דער יידישער און דער נישט-יידישער אַרבעטער-באַװעגונג. 

דער אַמעריקאַנער יידישער אַרבעטער-קאָלעקטיו, איז זיין דיאַגנאָז, 
ליגט נישט אין װאַקואום אינערהאַלב דעם גאַנצן היגן יידישן קאָלעקטיו. 
אמת, אייניקע פון די פעדעם, װאָס פאַרבינדן געוויינטלעך אַ פאָלקס-קאָלעק- 
טיוו זענען ביי אונדז לויז און איבערגעריסן, ספּעציעל איז דאָס אמת בנוגע 
דעם שפּראַך-פאָדעם און, אין אַ געוויסער מאָס, אויך בנוגע דער עקאָנאָמי- 
שער פאַרבונדנקייט צווישן אונדזערע באַזונדערע קלאַסן און שיכטן. דאַרף 
מען די דאָזיקע לויזע און איבערגעריסענע פעדעם -- זאָגט חבר שערמאַן 
--- צוריק פאַרבינדן און אויב דאָס איז נישט מעגלעך, דאַרף מען געפינען 
נייע פעדעם, כדי אָנצוהאַלטן די סוביעקטיווע גאַנצקײט פונעם אַמעריקאַנער 
יידישן פאָלקסלעבן, 

חבר שערמאַן האָט זיך אָבער נישט באַגנוגנט בלויז מיט דער פאָרמו- 
לירונג פון דעם דאָזיקן וויכטיקן פּראָבלעם. מער וי ווער עס איז אַנדערער 
אין אונדזער אַזױ גערופענעם יידיש-רעדנדיקן סעקטאָר, האָט ער געטאָן 
פּאָזיטיווע מעשים, כדי דעם דאָזיקן פּראָבלעם צו דערנענטערן צו אַ רעאַלער 
לייזונג, | | | 

וי דער שליח פונעם יידישן אַרבעטער-קאָמיטעט, מיט וועלכן ער איז 
ביז מיט אַ יאָר צוריק געווען פאַרבונדן פּראָפעסיאָנעל, איז ער געווען דער 
פּיאָנער און האָט אין די רייען פונעם ענגליש-רעדנדיקן יידישן סעקטאָר 
געשאַפן די פאַרשטענדיקונג פאַר די אידעאַלן און פאַר די שטרעבונגען פון 
די יידיש-רעדנדיקע פאָלקס-מאַסן און פון דאָרטן האָט ער געבראַכט צו אונדז 
גרוסן פון אַ פּולסירנדיק יידיש נאַציאָנאַל לעבן. אין דער דאָזיקער שליחות 
איז ער פאַקטיש געװאָרן די בריק צוישן די צויי אָפּנעפרעמדטע טיילן ‏ 
פונעם אַמעריקאַנער יידישן ישוב --- צווישן דעם יידיש-רעדנדיקן און דעם 
ענגליש-רעדנדיקן יידישן סעקטאָר, 

חבר שערמאַן האָט אויך אױיסגעבאַנט אַ נייעם פאַרבינדונגס-וועג 
צווישן דער אָרגאַניזירטער יידישער אַרבעטער-באַװעגונג און דער אַלגע- 
מיינער אַרבעטער-באַוועגונג דאָ, ביי אונדז אין לאַנד. ער איז נישט געקומען 
אין נאָמען פון אַ הילפלאָזן יידישן ישוב, װאָס איז פּאָטענציעל דער ערשטער 
קרבן פון אַנטיסעמיטיזם און פאַשיזם, נאָר ער איז געגאַנגען צו דער אַלגע- 
מיינער אַרבעטער-באַװעגונג און איר אָנגעוויזן אויף די געמיינעזאַפּטלעכע 
אינטערעסן, װאָס זי האָט מיט אונדז יידן, אינעם קאַמף קעגן די דאָזיקע 
געזעלשאַפטלעכע מגפות. און אויך אויף דעם געביט האָט ער געשאַפן די 
נויטיקע פאַרשטענדעניש ביי דער נישט-יידישער אַרבעטער-באַװעגונג און 
דאָס האָט געפירט דער דאָזיקער באַוועגונג צום אַקטיוון קאַמף קעגן אַנטי- 
סעמיטיזם -- קודם-כל אין די אייגענע רייען -- און אויך אין די רייען 
פונעם גאַנצן אַמעריקאַנער פאָלק, 


| = חבר שערמאַנס וועג אין אונדזער פּאַרטײיאישן לעבן איז געװען אַ 
שווערער. כ'מיין דאָ נישט זיין וועג צו דער אָנערקענטער פּאָזיציע אַלס 
פירער און טעאָרעטיקער פון אונדזער באַװעגונג. דאָס איז אים דווקא לייכט 
אָנגעקומען, ווייל זיין גרויסער שעפערישער אינטעלעקט האָט באַלד אין 
אָנהױיב דערװאָרבן פאַר אים די ראָל פון װאָרטזאָגער אין און פאַר דער 
פּאַרטײי, | 

אָבער שווער -- זייער שווער -- איז געווען זיין מאַטעריעלער וועג, 
װאָס די פּאַרטײ האָט, מען מעג זיך אַזױ אויסדרוקן, אויף אים אַרויפגע- 
צווונגען. פאַר אַ סך יאָרן האָט ער צו די לאַסטן פון אַ גענעראַליסעקרע- 
טאַר און רעדאַקטאָר פונעם ,פּראָלעטאַרישן געדאַנק* און פון אַנדערע אויס- 
גאַבעס, גלייכצייטיק געמוזט אויך זאָרגן וועגן פּרנסה מחוץ די ראַמען פון 
די דאָזיקע געביטן פון פּאַרטײיאישער אַרבעט. און אַזױ װי עס איז נישט אין 
זיין נאַטור צו פאַרנאַכלעסיקן געזעלשאַפטלעכע פליכטן, איז זיין אייגענע 
פּרנסה געפאַלן װי דער קרבן. דערנאָך זענען געקומען יאָרן פון פּאַרטײ- 
אישער פּראָפּעסיאַנעלקײט, מיט אַ צעריסן פאַמיליע-לעבן -- די משפּחה אין 
שיקאַגאָ און ער אין ניו-יאָרק --- און דער דאָזיקער לעצטער קאַפּיטל איז 
טאַקע געווען דער פּיינלעכסטער, סיי פאַר אים און סיי פאַר אונדז, אַלנפאַלס 
פאַר די יעניקע פון אונדז, וועלכע זענען געווען נענטער באַקאַנט מיט דעם 
כמעט הונגער-צושטאַנד, װאָס די פּאַרטייאישע פּראָפּעסיאָנעלקײט האָט 
אַרופגעצװוּנגען אויף אים און זיין משפּחה, 

אָבער, נישט קיין אַנדערער וי חבר שערמאַן אַלײן, האָט אין יענע 
צייטן לייכטער געמאַכט אונדזער געמיט-צושטאַנד, בעת מיר פלעגן טראַכטן 
וועגן דער אכזריותדיקייט פון דער סיטואַציע. לייכטער געמאַכט אונדזער 
געמיט-צושטאַנד האָט ער דערמיט, װאָס ער האָט אָנגענומען זיין לאַגע אָן 
באַקלאָגן זיך און אָן וועמען עס איז צו מאַכן דערפאַר פאָרװוורפן, ערשט 
מיט יאָרן שפּעטער, ווען ער איז באַפרײט געװאָרן פון די פּרנסה-דאגות, 
דערמאָנט אַ מאָל --- און דאָס זייער זעלטן און בלויז פאַר געציילטע חברים 
-- וועגן יענער שווערער צייט, 

פרייען מיר זיך באמת װאָס חבר שערמאַן קאָן איצט טאָן זיין וויכטיקע 
שעפערישע געזעלשאַפטלעכע אַרבעט אָן יענע פיינלעכע מאָמענטן, װאָס די 
דאגות-פּרנסה פון אַ פּאַרטײפּראָפּעסיאָנאַל ברענגען מיט זיך אַזױ אָפט. 

חבר שערמאַנס פופציקסטער געבױירנטאָג פאַלט אויס אין דער טראַ- 
גישסטער צייט פון אונדזער געשיכטע. ס'איז אַ צייט ווען אונדזער טראַ- 
גישקייט מוז איבערגעזעצט ווערן אויף לעבנס-חכמה, כדי עס זאָל זיין נאָר- 
מאַל לעבן -- אַ געזונט יידיש נאַציאָנאַל לעבן. ווינטש איך חבר שערמאַנען 
נאָך אַ סך יאָרן פון שעפערישן בײטראָג צום נאָרמאַלן, געזונטן און נאַציאָ- 
נאַלן לעבן פון אונדזער פאָלק, 

די ידיעה, אַז חבר לעאָן פּאָלינסקי, פון גענף, שווייץ, איז פּלוצלונג 
געשטאָרבן דעם 6טן פון פאָריקן חודש, האָט געבראַכט אונדזער באַװעגונג 
טיפן טרויער. מיט זיין טויט איז אַרױסגעריסן געװאָרן פון אונדזערע רייען 
איינער פון די געטרייסטע און איבערגעגעבנסטע חברים, װאָס האָט, אין 
משך פון צענדליקער יאָרן, געהאַלטן הויך די פאָן פון פּועלי-ציוניזם אין 
דעם פאַרװאָרפענעם ווינקל --- װאָס שייך יידיש לעבן -- אין דער שווייץ, 

דער נאָמען, לעאָן פּאָלינסקי, איז מיר לאַנג געווען באַקאַנט װי אונ" 
דזער אַדרעס אין דער שוייץ. אָבער ביים אויסברוך פון דער צוייטער 
וועלט-מלחמה, ווען די נאַצישע חילות האָבן פאַרפלייצט מערב: אײיראָפּע 
און האָבן אָנגעהױיבן דעם שוידערלעכן אױיסראָטונגס-פּראָצעס פון די יידישע 
ישובים אין בעלגיע און פראַנקרייך, איז חבר לעאָן פּאָלינסקי פאַרװאַנדלט 
געװאָרן, פון אַן אָפּהיטער פון אַ קליינעם פּונקט אין אונדזער וועלט-באַװוע- 
גונג אין דעם צענטראַלסטן מענטשן אין דער גרויסער רעטונג", הילף- און 
קאַמפס-אַרבעט, װאָס אונדזער באַועגונג האָט אונטערגענומען אין די אָקו- 
פּירטע לענדער. יי 

די נײיטראַלע שווייץ איז געווען דער איינציקער פּונקט אין אײיראָפּע, 
װאָס האָט געגעבן די מעגלעכקייט אָנצוהאַלטן אַ קאַנטאַקט מיט די יידישע 
ישובים אין די נאַצי-אָקופּירטע לענדער אין מערב:אײראָפּע. דורך דער 
שווייץ האָט די יידישע פרייע וועלט געקאָנט דערגרייכן די יידן אין בעלגיע 
און פראַנקרייך, וועלכע האָבן זיך דאָרט געראַנגלט און געזוכט רעטונגס- 
וועגן, און זיך מאָביליזירט צום אונטערערדישן קאַמף. אונדזער באַועגונג 

אין די נאָרװאָס דערמאָנטע צוויי לענדער האָט געהאַט אַ גרויסן חלק, אי 
אין דער רעטונגס-אַרבעט, און אי אין דעם יידישן אונטערערדישן קאַמף, 
אָן לעאָן פּאָלינסקין װאָלט דאָס אַלץ נישט געטראָגן דעם גרויסן פאַרנעם, 
װאָס די אַקטיוױיטעטן האָבן געהאַט, יי | 

הונדערטער מענטשן אין אונדזער באַװעגונג, אין דער ערשטער ריי, 
קינדער פון אונדזערע חברים, זענען מיט דער הילף פון חבר לעאָן פּאָלינסקי 
געראַטעװעט געװאָרן אין דער שווייץ און אַזױ אַרום אָפּגעראַטעװעט געװאָרן 
פון די נאַצישע קאַלכאױיוונס. ריזיקע סומעס געלט זענען דורך אים באַ- 
זאָרגט געװאָרן צו די, וועלכע זענען פאַרבליבן אין בעלגיע און פראַנק- 
רייך ; דאָס האָט מעגלעך געמאַכט אַז נאָך הונדערטער חברים זאָלן נישט 
נאָר איבערלעבן דעם נאַצישן אָקופּאַנט, נאָר אויך פירן קעגן אים אַ פאַר- 
ביטערטן אונטערערדישן קאַמף. 

די דאָזיקע אַרבעט האָט געפאָדערט פון חבר לעאָן פּאָלינסקי זיין פול- 
שטענדיקע ווידמונג און אַ גרויסן פּרייז פון זיין אייגענעם, פּערזענלעכן 
חשבון, צו זיין כבוד דאַרף פעסטגעשטעלט וערן, אַז קיינע פערזענלעכע 
חשבונות האָבן אים נישט געקאָנט אָפּהאַלטן פון דער הײיליקער אַרבעט. ער 
האָט פאַרנאַכלעסיקט זיין פּרנסה; ער האָט אונטערגעגראָבן זיין געזונט; 
אַנדערע באַוועגונגען האָבן געהאַט פּראָפעסיאָנעלע טוער אין דער שוייץ, 
וועלכע האָבן געזאָרגט וועגן זייערע מחנות. מיר האָבן דאָס נישט געהאַט, 
און פּאַלינסקי האָט אויסגעפילט דעם דאָזיקן בלויז אין אונדזער אַרבעט, 

איך װעל קיין מאָל נישט פאַרגעסן די אומצאָליקע בריוו מיט דעם 
אויסגעשריי צו אונדז: ;חברים, העלפט, מיט נאָך עטלעכע טויזנט דאָלער 
קאָן איך אַריבערברענגען נאָך חברים, נאָך קינדער !* אָדער: ?חברים, מיר 
האָבן שוין דאָ, אין דער שוייץ, אַ גאַנץ גרויסע משפּחה פון אונדזערע 
חברים, וועלכע זיצן אין לאַגערן און וועלכע נייטיקן זיך אין הילף --- פאַר 
וועמען מען דאַרף באַזאָרגן די מעגלעכקייטן אויף מינימאַלער אײנאָרדע" 
נונג, כדי זיי זאָלן קאָנען אַרױס פון די שװײיצאַרישע לאַגערן". 

מיר האָבן די דאָזיקע אויסגעשרייען געבראַכט צום ;יידישן אַרבעטער- 
קאָמיטעט", וועלכער האָט זיי אויפגענומען מיט דער געהעריקער באַציונג, 
און האָט דערמעגלעכט אונדז, דורך דעם חבר לעאָן פּאָלינסקי, צו פירן די 
היסטאָרישע רעטונג- און קאַמפס-אַרבעט אין יענע שוידערלעכע טעג און 
יאָרן. | 

מיר זענען געװאָרן אין משך פון דער אַרבעט זייער אינטים -- פּאָליג- 
סקי און איך. יעדער אויפטו זיינער איז געװאָרן אַ געמיינזאַמע פרייד; אין 
יעדן דורכפאַל, האָבן מיר זיך געטיילט מיטן טרויער. דער פאַרלאַנג זיך צו 

באַגעגענען איז געװאַקסן ביי אונדז ביידן. די געלעגנהייט איז געקומען נאָך 
דעם זיג איבערן היטלעריזם, ווען איך האָב פאַרטראָטן דעם ,יידישן אַרבע- 
טער-קאָמיטעט? אין אַ יידישער דעלעגאַציע, װאָס איז סוף 1945 געפאָרן 
קיין דיײיטשלאַנד, בעסער געזאָגט, אין די לאַגערן, צו באַזוכן אונדזער שארית- 
הפּליטה. כאָטש מיין וועג האָט דעמאָלט נישט געפירט אִין דער שווייץ, האָב 
איך נישט געקאָנט דורכלאָזן די געלעגנהייט פון אַראָפּכאַפּן זיך, כאָטש אויף 
אַ מעת-לעת, קיין גענף, זיך צו טרעפן מיט דעם אומבאַקאַנטן אָבער פאָרט 
נאָענטן חבר מיינעם. שעהען זענען מיר געזעסן און האָבן גערעדט וועגן די 
שרעקלעכע טעג, און נאָך אַ מאָל דורכגעמאַכט דעם געמיינזאַמען וועג װאָס 
ער, איַן דער שווייץ, און איך אין אַמעריקע, האָבן דורכגעמאַכט צוזאַמען, 
אַקסל ביי אַקסל, | | 

אָבער די אַרבעט פּאָלינסקיס איז נאָך נישט געווען פאַרענדיקט. דעם 
דאָזיקן ,מעסעדזש" האָב איך אים איבערגעלאָוט ביי אונדזער ערשטער 
באַגעגעניש, 

איך האָב געזען דעם מאַטעריעלן חורבן אין זיין אייגענעם לעבן צו 
וועלכער זיין אויסשליסלעכע ווידמונג דער געזעלשאַפטלעכער אַרבעט האָט 
אים געבראַכט, און איך האָב זיך דערנאָך לאַנג געװוּנדערט װאָס, אָן שום 
פּראָטעסט, האָט ער גענומען אויף זיך נייע אויפגאַבעס פאַר דער באַװועגונג, 
פון ווייטער זיך פאַרנעמען מיט דער. הילף פאַר אונדזער שארית-חפּליטה 
אין דיײיטשלאַנד, און מיט דער אָנשטרענגונג צוריק אויפצובויען פּאָזיציעס 
פון אונדזער באַװעגונג אין דער באַפרייטער אײראָפּע. 

אַזױ זענען אַװעק נאָך יאָרן פון אינטענסיווער אַרבעט, מצד פּאָלינסקין. 
ער איז געװאָרן דער פאַרבינדונגס-מענטש, נישט נאָר פאַר אונדזער באַ- 
וועגונג, נאָר אויך פאַרן ,יידישן אַרבעטער-קאָמיטעט", פון דעם גרויסן 
פּראָגראַם װאָס דער איידישער אַרבעטער-קאָמיטעט? האָט אָנגעפירט אין די 
ערשטע יאָרן נאָך דער מלחמה, אי אין דייטשלאַנד, און אי אין דער באַפרײ- 
טער מערב-אײיראָפּע. | 

אין דער דאָזיקער אַרבעט האָבן מיר זיך עטלעכע מאָל פּערזענלעך 
באַגעגנט. קיין מאָל האָב איך פון אים נישט געהערט די מינדעסטע טענות 
וועגן דעם פּערזענלעכן קרבן און שלעכטן מאַטעריעלן מצב, װאָס די יאָרן 
פון זיין געזעלשאַפטלעכער אַרבעט האָבן אים איבערגעלאָזט. און דער מצב 
איז געווען זייער אַ שלעכטער. 

דאָס לעצטע מאָל װאָס מיר האָבן זיך געטראָפן איז געווען אין מאַי, 
היי-יאָר, ווען דער גרויסער אַרבעטס-קאַפּיטל איז שוין פאַקטיש געווען 
פאַרענדיקט, און עס האָבן זיך שוין געהאַט אָנגעהויבן די װאָכעדיקע טעג, 

וועלכע זענען כאַראַקטעריסטיש פאַר דער יידיש-געזעלשאַפטלעכער טעטי- 
קייט אין אַזאַ לאַנד וי די שווייץ -- באַגעגענישן פון דער גרופּע, אַ לעקציע, 
אַ מאָל אַ גאַסט, וכדומה. | 

ער האָט מיר דערציילט, אַז ער פּרובירט זיך פּערזענלעך צוריק איינ- 
אָרדענען. ער האָט געמאַכט אַ פאַרזוך זיך צו באַזעצן אין ישראל, אָבער 
צוליב זיינע יאָרן און, דער עיקר, צוליב זיין געזונט-צושטאַנד, איז פאַר 
אים, נאָך אַ באַזוך דאָרטן, קלאָר געװאָרן, אַז ער ועט בלויז זיין אַ לאַסט, 
און דעריבער, װי אַ בלית ברירה, מוז ער -- װי ער האָט מיר געזאָגט -- 
אויסלעבן זיינע געבליבענע יאָרן אין דער פון יידיש לעבן אָפּגעריסענער 
שווייץ. אָבער אויך אין דעם דאָזיקן געשפּרעך איז געווען אַן אָפּקלאַנג פון 
די יאָרן פון יענער גרויסער אַרבעט. זיינע אויגן האָבן אויפגעלעבט בי 
יעדער דערמאָנונג, און מיר האָבן זיך איינער דעם אַנדערן אָפט דערמאָנט 
אין יענעם קאַפּיטל, בעת מיר האָבן שפּאַצירט אויף די גאַסן פון דער 
שיינער גענף. 

אין יידישן לעבן איז דאָ די לעגענדע פון די ל"וניקעס -- אויף װוע- 
מען, עס ווערט געזאָגט, עס האַלט זיך די וועלט. לעאָן פּאָלינסקי איז געווען 
איינער פון די ל"וניקעס. זיינע מצוות האָט ער געטאָן אָן רעש און אָן מאָנונג 
פאַר קרעדיט. ער האָט נישט פאַרלאַנגט, אַז זיי זאָלן אים ברענגען צו דער 
אויבערפלאַך, אים פאַרשאַפן פּראָמינענץ, אַפילו נישט אין אונדזער אייגע- 
נער באַוועגונג, 

עס איז געשטאָרבן אַ גרויסער ייד, אַ גרויסער מענטש און אַ געטרייער 
חבר. אין אונדזער באַװעגונג, װוּ עס זענעם אינטים באַקאַנט זיינע היסטאָ- 
רישע לייסטונגען, װעט לאַנג הערשן אַ טיפער טרויער איבער זיין טויט. 
די הונדערטער חברים, זייערע משפּחות, אין וועמעס בלייבן לעבן ער האָט 
געהאַט אַזאַ גרויסן חלק, װועלן נישט נאָר טרויערן נאָר װעלן, בין איך 
זיכער, פילן אַ דירעקטן און פּערזענלעכן פאַרלוסט, 

צו זיין פאַריתומטער משפּחה --- זיין פרוי און זיינע קינדער -- איז 
שווער איבערצושיקן אַ טרייסט. מיר קאָנען זיך בלויז באַטײליקן אין זייער 
טרויער, און איבערשיקן זי אונדזערע װאַרעמסטע געפילן און דעם צװאָג, 
אַז מיר וועלן אײביק האַלטן הײיליק און בכבודיק דעם אָנדענק פון זייער מאַן 
און פאָטער, 

דייר עמנואל רינגעלבלום 


דעם 7טן היינטיקן חודש װערט צען יאָר זינט די נאַצישע בעסטיע 
האָט, האַרט פאַר איר גסיסה, נאָך באַװיזן אויסצולעשן די ליכטיקע נשמה 
פון דעם היסטאָריקער און וועקער צום װידערשטאַנד פון װאַרשעװער געטאָ, 
און האָט אים, צוזאַמען מיט זיין פרוי און זון, אויף אַ מערדערלעכן אופן 
אומגעבראַכט, 

בלויז צען יאָר !... אַן אופמהיימלעך געפיל נעמט אונדז אַרום, ווען 
מיר גיבן אַ טראַכט, אַז עס זענען אַריבער בלויז צען יאָר זינט עס האָט 
זיך אַנטפּלעקט דער גרויסער חורבן, װאָס איז אונדז געשען זינט מיר 
האָבן זיך דערװוּסט וועגן די זעקס מיליאָן אומגעבראַכטע יידן אין גאַז" 
קאַמערן און קאָנצענטראַציע-לאַגערס און די װעלט איז שוין צוריק ביי איר 
נאָרמאַלן גאַנג. און מיר אַלײן --- מיר, יידן -- האַנדלען אויך אָפט אַזױ וי 
מיר װאָלטן שוין כמעט נישט געװאָלט געדענקען! 

עס איז אויסגעפאַלן אויפן גורל פון ד"ר עמנואל רינגעלבלום אונדן 
צו דערציילן וועגן דעם גרויסן חורבן, וועגן די אומגעבראַכטע זעקס מיליאָן 
אונדזערע. ער, וועלכער איז געווען דער באַגײסטערער פון די דערשלאָגענע 
מאַסן אין װאַרשעװער געטאָ --- ער, וועלכער האָט פאָרמולירט דעם העכסטן 
ציל פון יידישן װידערשטאַנד: ;לעבן מיט ווירדע און שטאַרבן מיט ווירדע" 
-- אויף זיין גורל איז אויסגעפאַלן אָנצוזאָגן דער יידישער וועלט די גרוילעכע 
בשורה פון מאַרטירערטום און אומקום פון אַ דריטל פון אונדזער פאָלק. עס 
איז געווען זיין בריוו,. געשריבן דעם ערשטן מערץ 1944, בסך-הכל זיבן 
טעג פאַר זיין אייגענעם אומקום, װאָס האָט צום ערשטן מאָל קלאָר געמאַכט 
פאַר דער וועלט די מוראדיקע טראַגעדיע פון דעם פּוילישן יידנטום, 

דער רושם פון דעם דאָזיקן בריוו װעט פאַרבלייבן אין זיין פולער 
קראַפט אויף דור-דורות. דער סיפּור פון יידישער גבורה און דער איכה, 
װאָס קומט צום אויסדרוק אין ד"ר רינגעלבלומס בריוו, זענען פון יענע 
שטאָפן, װאָס באַרעכטיקן דעם בריוו צו פאַרנעמען אַ גלייכן אָרט צווישן 
די גרויסע מאַרטירער און טראַגעדיע-כראָניקעס פון יידישן פאָלק, 


424 פּאַול ל. גאָלדמאַן 


ד"ר עמנואל רינגעלבלום איז געווען אַ פּאַרטייימענטש, אַ פירער פון 
די לינקע פּועלי-ציון אין פּולן. װוי אַזעלכער האָט ער געזאָרגט פאַר דער 
מאָביליזירונג פון זיינע אייגענע חברים צו דעם יידישן װידערשטאַנדיקאַמף 
אין די פּױלישע געטאָס. אָבער עס איז כאַראַקטעריסטיש פאַר דער פאָלקס- 
אחריות, װאָס האָט באַהױיכט זיין גאַנצע טעטיקייט אונטער דער נאַצישער 
אָקופּאַציע, װאָס ער האָט זיך נישט באַטראַכט וי אַ פּאַרטײ-כראָניקער און 
רעקלאַמע-מאַכער. פאַר אַלט אַנדערע ריכטונגען אין יידישן פּוױלן, אַפילו 
אין יענע מוראדיקע טעג, איז נאָך אַלץ וויכטיק געווען דער אייגענער פּאַר- 
טייאישער אַדרעס אין דער וועלט. אָבער נישט פאַר ד"ר עמנואל רינגעל- 
בלום. זיין אחריות איז געווען צום גאַנצן יידישן פאָלק און זיין אַדרעס -- 
דאָס גאַנצע יידישע פאָלק אין זיין צעשפּרײטקײט. אויף דעם זאָגט עדות 
די אַדרעסאַטן פון זיין באַרימטן בריוו. ער האָט דעם בריוו נישט געשיקט 
צו זיינע פּאַרטײי-אַדרעסאַנטן אין דער וועלט נאָר דווקא צום יידישן וויסנ- 
שאַפּטלעכן אינסטיטוט, צום יידישן פּען-קלוב, צו די װאָרטזאָגערס פון דער 
יידישער ליטעראַטור, שלום אֵש, ה. לייוויק און יוסף אָפּאַטאָשו און צום 
היסטאָריקער, ד"ר רפאל מאַהלער. מיט דעם דאָזיקן קאָלעקטיוו פון אַדרע- 
סאַטן האָט ד"ר רינגעלבלום זיכער געװאָלט סימבאָליזירן דעם פאָלקס- 
כאַראַקטער פון דעם אומגליק און, דער עיקר, אָנקלאָגן די רוצחים פאַרן 
געוויסן פון גאַנצן יידישן פאָלק, 

אָבער נאָך אַ שטאַרקערע ראיה, אויב אַזעלכע איז נאָך נויטיק, פאַר 
ד"ר רינגעלבלומס פאָלקס-אחריות, איז דער אינהאַלט פון זיין חורבן-באַ- 
ריכט. אויב אַנדערע האָבן געפונען פאַר מעגלעך זיך צו באַגרענעצן אין 
זייערע באַריכטן בלויז אויף דעם, װאָס ס'איז געשען מיט זייער אייגענער 
באַוועגונג, און צו דערציילן הױיפּטזאַכלעך וועגן אייגענע פּאַרטייאישע העלדן, 
איז עס אָבער נאַטירלעך פאַר ד"ר רינגעלבלומען, װאָס ער האָט געזען און 
דערציילט וועגן דעם פאָלקס-חורבן און וועגן די פאָלקס-העלדן בכלל. זיין 
היסטאָרישער דאָקומענט פון ערשטן מערץ, 1944, אַדרעסירט צו דעם געוויסן 
פון יידישן פאָלק, איז די כראָניק פון דער גײיסטיקער פאָלקס-גבורה און 
שטאַנדהאַפטיקײט, איז די כראָניק פונעם מוראדיקן אומקום פון גאַנצן פאָלק. 

לייענט מיט װאָס פאַר אַ ליבע ער דערציילט וועגן דער ;נאַכטיגאַל 
פון געטאָ?, וועגן דער יונגער זינגערין מאַרישאַ איזנשטאַט, װעמען ד"ר 
רינגעלבלום האָט געפונען פאַר נויטיק צו דערמאָנען אין אַזאַ טראַנישן 
מאָמענט, בלויז דערפאַר ווייל זי האָט אין איר קורץ לעבן באַװויזן אַרײנ- 
צוברענגען מיט איר געזאַנג אַ ביסל פרייד אין דער פינצטערער געטאָ; 
אָדער זיין דערמאָנען דעם סימפאָנישן אָרקעסטער, אָנגעפירט פון שמעון 

פּולמאַן, וועמען ער דערמאָנט אויך צוליב דעם זעלביקן טעם : לייענט זיין 
באַריכט וועגן דער ברייט פאַרצווייגטער קולטורעלער און געזעלשאַפטלע- 
כער טעטיקייט, װאָס פאַרנעמט דעם גרעסטן טייל פון זיין חורבן-כראָניק 
און ווען ער דערציילט וועגן דער גייסטיקער גבורה, װאָס האָט באַהערשט 
די פאַרשידענע געזעלשאַפטלעכע קולטור-טוערס אויפן שטח פון די געטאָס, 
פילט זיך נישט דער מינדעסטער טאָן פון דעם פּאַרטײיימענטש אין אים. 
יעדער חלק אין יידישן לעבן -- דער וועלטלעכער, דער אָרטאָדאָקסישער, 
דער ציוניסטישער און דער אַנטי-ציוניסטישער -- זייער יעדנס טעטיקייט 
האָט ער פאַרצייכנט און אַרױסגעהױבן, און דערביי איז ער נישט געשטרוי- 
כלט געװאָרן צוליב טיפע פּרינציפּיעלע מיינונגס-פאַרשידנהייטן װאָס ער 
האָט זיכער געהאַט מיט איינער אָדער אַ צווייטער ריכטונג. אין אַלע האָט 
ער געזען אַ טייל פון דעם פאָלק און יעדנס בײיטראָג, צי דאָס איז געווען 
אויפן פּאָליטישן געביט, צי אויפן קולטור-געזעלשאַפּטלעכן --- צוזאַמען האָבן 
זי פאַר אים פאָרגעשטעלט מיט זיך דאָס פאָלק װאָס קעמפט , צו לעבן מיט 
ווירדע און שטאַרבן מיט ווירדש". 


* 


ד"ר עמנואל רינגעלבלום, קאָן מען זאָגן, האָט אַליין אויסגעקליבן זיין 
מאַרטירער-וועג. צי ער האָט געװוּסט ביים אָנהױב פון זיין גאַנג װוּהין דער 
וועג װעט אים פירן, איז שווער צו זאָגן. אָבער דער פאַקט איז, אַז ביים 
אויסברוך פון דער צווייטער וועלט-מלחמה איז ער געווען אין דער שווייץ 
וי אַ דעלעגאַט צום ציוניסטישן קאָנגרעס. ווען די ידיעה איז געקומען, אַז 
היטלער-דייטשלאַנד האָט אַטאַקירט פּוילן, האָט דער גרעסטער טייל פון די 
פּױלישע דעלעגאַטן צום ציוניסטישן קאָנגרעס באַשלאָסן זיך נישט אומצו- 
קערן צוריק קיין פּױלן. ד"ר רינגעלבלום, צוזאַמען מיט אַלע פּוילישע לינקע 
פּועלי-ציון-דעלעגאַטן, האָבן געהאַלטן פאַר זייער חוב צוריקצופאָרן קיין 
פױילן. מיט דעם װאָס מיר דערמאָנען דאָס מיינען מיר נישט צו זאָנף 
אַז די וועלכע האָבן זיך נישט אומגעקערט קיין פּוילן זענען באַגאַנגען וועלכע 
עס איז עוולה. אָבער זיכער מעגן מיר מיט שטאָלץ אַרױסהײבן דעם באַשלוס 
פון ד"ר עמנואל רינגעלבלום, 

מערץ 1954 

יוסף ראָזען איז טויט 


אונדזער באַװעגונג איז איינגעהילט אין טיפן טרויער. דער גרויזאַי 
מער טויט האָט אכזריותדיק פריצייטיק אַרױסגעריסן פון אונדזערע רייען 
איינעם פון אונדזערע באַליבסטע חברים און פירער -- חבר יוסף ראָזען. 

די שלעכטע בשורה, װאָס איז געקומען פון תל-אביב, האָט אונדז אָנ" 
געזאָגט, אַז פרייטיק דעם 20סטן אַפּריל, 1954, איז חבר יוסף ראָזען פּלוצ- 
לונג געשטאָרבן, 

אָט ערשט געהערט פון אים -- אַזױ פיל פּלענער האָט ער געהאַט! 
ער האָט זיך מיט עקשנות גענומען צו דער אַרבעט פון ברענגען אין אָרדע- 
נונג די געשיכטע פון אונדזער באַװעגונג. אין די לעצטע יאָרן, האָט ער 
זיך אַרײנגעװאָרפן מיט לייב און לעבן אין צונויפזאַמלען די מאַטעריאַלן 
פאַר אַן אַלץדאַרומנעמענדיקער געשיכטע פון דער לינקער פּועלייציון-באַ- 
וועגונג, װאָס ער, צוזאַמען מיט חבר יעקב פּעטערזייל, אים צו לאַנגע יאָר, 
האָבן רעדאַגירט. דריי בענדער פון דער דאָזיקער געשיכטע זענען שוין 
דערשינען, אונטערן נאָמען ;ילקוטי פּועלי ציון". אַ יידישע אױפלאַגע איז 
שוין אין דרוק. 

עס איז געווען כאַראַקטעריסטיש פאַר חבר יוסף ראָזענס גייסטרייכער 
אַלזײטיקײט, װאָס ער האָט זיך פאַרנומען מיט דער דאָזיקער געשיכטע- 
פאָרשונג און אַרבעט. אָבער זיין אייגנטימלעכער באַרוף איז געווען פון אַ 
פירער אין דעם ברייטסטן און שענסטן זין פון װאָרט. פון זיין פריסטער 
יוגנט, האָט מען אים געקאָנט געפינען אין די סאַמע פאָדערשטע רייען פון 
דעם פירער-קאַדר, פריער אין דער יוגנט, דערנאָך אין דער פּאַרטײ לינקע 
פּועלי-ציון אין פאַרימלחמהדיקן פּוילן,. אַ טיפער דענקער, אַ באַגאַבטער 
רעדנער, אַ גלענצנדיקער שרייבער --- אָט די אַלע אייגנשאַפטן האָט ער מיט 
גרויס לײידנשאַפט געשטעלט צום דינסט פון זיין גלויבן, זיינע אידעאַלן און 
פון דער באַװעגונג, װאָס האָט געטראָגן זיין גלויבן און זיינע אידעאַלן, 

דער שאַרפסטער פּאָלעמיקער איז געווען יוסף ראָזען -- שאַרף קעגן 
די קלאָסן:שונאים און שאַרף אין וויכוח מיט אידעאָלאָגישע קעגנער. אָבער 
טראָץ זיין שאַרפן טאָן האָט ער געהאַט דעם טיפסטן רעספּעקט פון כמעט 
אַלע אידעיישע קעגנער אין דער יידישער אַרבעטערשאַפט, ווייל אַלע האָבן 
אָנערקענט זיין אָרנטלעכקײט און אויפריבטיקייט, 

אומבאַגרענעצט איז געווען זיין ליבע צו דער יוגנט. אין זיין שטור" 
מישער געזעלשאַפטלעכער קאַריערע אין פּוילן, האָט אים קיין מאָל נישט 
אויסגעפעלט קיין צייט צו זאָרגן פאַר דער דערציוּנג פון דער יוגנט פון דער 
באַװועגונג. צאָלרייך זענען זיינע תלמידים, צעשפּרײיט איבער דער גאַנצער 
וועלט, פאַר וועמען זיין אַװעקגײן װעט מיט זיך פאָרשטעלן נישט נאָר אַ 
געזעלשאַפטלעכע אבידה נאָר אויך אַ טראַגישע פּערזענלעכע איבערלעבונג. 

אין די דרייסיקער יאָרן, האָט חבר יוסף ראָזען עולה געווען קיין ישר- 
אל. אויך דאָרט האָט ער באַלד פאַרנומען זיין אָרט אין דער אָנפירערשאַפט 
פון דער לינקער פּועלי-ציון" באַװעגונג. שווער איז אים אָנגעקומען זיין 
פּערזענלעכע אינאָרדענונג. נישט וועלנדיק וערן קיין געזעלשאַפטלעכער 
פּראָפעסיאָנאַל, איז אים אויסגעקומען צו טאָן זיין געזעלשאַפטלעכע אַרבעט 
נאָך די שעהען און טעג פון זיין באַשעפטיקונג. עס איז באמת געווען צו 
באַװוּנדערן וויפל צייט און ענערגיע דער מענטש האָט געפונען פאַר מעגלעך 
אַרײנצולײגן אין זיין פּאַרטייאישער און געזעלשאַפטלעכער טעטיקייט, 

דער גרויזאַמער טויט האָט אַרױסגעריסן פון די רייען פון דעם יידישן 
פאָלק איינעם פון אירע געטרייסטע זין, און האָט באַרױבט אונדזער באַװוע- 
גונג פון אַ באַליבטן חבר און פירער. אויף איײיביק שטיל איז געבליבן דער 
ברויזנדיקער יוסף ראָזען, דאָס געוויסן פון אונדזער באַװועגונג, דער אָפּי 
היטער פון אירע טראַדיציעס, דער זוכער און מאָנער פון אמת און יושר, 
דער רעװאָלוציאָנערער קעמפער פאַר גערעכטיקייט און פרייהייט פאַר דער 
מענטשהייט בכלל און פאַרן יידישן פאָלק בפרט, 

אונדזערע פענער שטייען אַראָפּגעלאָזן, און אונדזערע הערצער זענען 
אָנגעפילט מיט געוויין. ביי זיין פרישן קבר זאָגן מיר : מיר װעלן דיך אײיביק 
געדענקען, ליבער חבר יוסף ראָזען, 

יכבוד זיין אָנדענק, 

פ5וטער מאַי 1954 


428 פּאַול ל. גאָלדמאַן 


צביון 


די ידיעה וועגן דעם פּלוצלונגן טויט פון ד"ר בן ציון האָפּמאַן -- 
,צביון" -- האָט אַרוסגערופן טיפן טרויער אין יידישן געזעלשאַפּטלעכן 
לעבן. מיט זיין טויט איז אַװעק איינער פון די שענסטע יידישע פּובליציסטן 
װאָס האָט במשך פון קנאַפּע 60 יאָר טריי און גייסטרייך געדינט זיינע אידייען. 

צביון איז ביז זיין טויט פאַרבליבן אַ טיף גלויביקער סאָציאַליסט. דער 
דאָזיקער טיפער גלויבן זיינער איז כסדר געקומען ביי אים צום אויסדרוק, 
דערמיט איז ער אָפט געקומען אין װידערשפּרוך מיט זיין אייגענער באַ- 
וועגונג און דער עיקר מיטן ,פאָרװערטס", װוּ ער איז געווען איינער פון די 
חשובסטע מיטאַרבעטער. ער איז נישט מיטגעריסן געװאָרן מיט דער איינ- 
געגלויבטקייט אין דעם ;ניו דיל" און אוודאי האָט ער נישט דעם ;ניו דיל" 
און נישט דעם ,פעיר דיל" באַטראַכט אַפילו אויף איין מאָמענט פאַר אַלטער- 
נאַטיוון פאַר אַ סאָציאַליסטיש פּראָגראַם, | 

בנוגע יידישע פראַגן איז צביון געווען אַ בונדיסט און, כאָטש ער האָט 
אין די לעצטע יאָרן אַרױסגעװיזן טיפע סימפּאַטיעס און אַ פּאָזיטיווע באַ- 
ציוּנג צו דער יידישער מדינה, איז ער אין תוך פאַרבליבן אַן אַנטי-ציוניסט, 
אָבער, אַפילו מיט זיין אַנטי-ציוניזם האָט צביון קיין מאָל נישט אַרױסגע- 
רופן קעגן זיך פּערזענלעכע בייזע געפילן. ער איז געווען אַ מענטש װאָס האָט 
געהאַט דרך-ארץ נישט נאָר פאַר זיינע אייגענע אידייען נאָר אויך פאַר די 
אידייען פון אַנדערע. און דערפאַר האָט ער אָפט געקאָנט זיין אַ שאַרפער 
פּאָלעמיקער, אָבער גלייכצייטיק אָפּהיטן דעם העכסטן סטאַנדאַרד פון טאָ- 
לעראַנץ, - 

עס טרויערן דערפאַר איבער זיין טויט אויך זיינע אידעישע קעגנערס 
צווישן וועלכע עס געפינט זיך אויך אונדזער באַוועגונג. דער טרויער איז 
גרויס סיי איבער דעם אַװעקגײן פון דער פּערזענלעכקייט צביון און סיי 
איבער דער גרויסער אבידה װאָס דאָס יידישע לעבן האָט געליטן דורך 
זיין טויט, 

כבוד זיין אָנדענק! 

נאָוועמבער 1954 

חבר מוליע שוין אויך נישטאַָ 


;עס איז געשטאָרבן אונדזער עלטסטער חבר, דער חבר מוליע !* האָט 
אַ שניט געטאָן אַ טרויעריקע ידיעה פון ישראל. נישטאָ מער דער פּיאָנער 
פון אונדזער באַװעגונג --- האָט אָּגעענטפערט דער אָפּקלאַנג איך אונדזערע 
הערצער. | 

דינסטיק אָװונט, דעם 7טן דעצעמבער 1954, איז אין קיבוץ משמר פ*נגב 
געשטאָרבן דער װעטעראַן און פּיאָנער פון דער פּועלי-ציון-באַװעגונג, 
שמואל עדעלמאַן -- מוליע. דער טויט האָט אים באַגעגענט אין עלטער פון 
אַכציק יאָר, אָבער גלייכצייטיק אַרומגערינגלט מיט זיינע יינגסטע תלמידים 
און נאָכפאָלגער, די יונגע בויער פון דעם קיבוץ משמר הנגב, 

ער איז געווען דער עלטסטער צװישן אונדז. דער עלטסטער נישט 
בלויז צוליב זיינע יאָרן: ער איז געווען צװישן די סאַמע ערשטע, וועלכע 
האָבן אַװעקגעלײגט דעם יסוד פאַר דער גלאָררײכער אַלװעלטלעכער פּועלי- 
ציון-באַװעגונג. צוזאַמען מיט בער באָראָכאָװו און --- להבדיל בין החיים 
והמתים -- דעם פּרעזידענט פון ישראל, יצחק בן-צבי, רחל בן"צבי און 
זרבבל, האָט חבר מוליע זיך באַטײליקט אין דער גרינדונג פון ;אַלרוסישן 
פאַרבאַנד פון פּועלי-ציון". דאָס איז געווען אין יאָר 1906. אין 1904 האָט 
ער געהאָלפן גרינדן דעם פּוילישן פאַרבאַנד פון פּועלי-ציון. פון דעמאָלט 
אָן בין זיין אָטעם איז אױיסגעגאַנגען איז ער געשטאַנען װוי דער באַליבטסטער 
פירער און וועגווייזער פאַר אומצאָליקע מאַסן ביז 1939 אין פוילן, און די 
לעצטע פופצן יאָר אין ישראל, 

! זיין גלאָררײכער פּעריאָד איז, פאַרשטײט זיך, פאַרבונדן מיטן פּוױלישן 
יידנטום און מיט דער ציוניסטישער אַרבעטערשאַפט אין פּוילן. ער איז 
באַלד ביים אָנהויב פון זיין אומלעגאַלער פּאַרטײיאישער אַרבעט אַרינגע- 
פאַלן אין דער צאַרישער תפיסה, צוזאַמען מיט י. בן-צבי און י. טאַבענקין 
איז ער אַרעסטירט געװאָרן אויף אַ פּאַרטײ-קאָנפערענץ אין גראָדנע. שפּע- 
טער זענען געקומען די טעג פון דער ערשטער דייטשער אָקופּאַציע, טעג 
פון האַלבילעגאַליטעט, און דערנאָך דאָס אומאָפּהענגיקע פּוילן מיט אירע 
פאַרשידענע צייטן פון כלומרשטן ליבעראַליזם און שװאַרצער רעאַקציע. 
אין אַלע צייטן און אין אַלע באַדינגונגען איז חבר מוליע געשטאַנען אומ- 
דערשראָקן און מיט ביישפּילפולער איבערגעגעבנקייט אויף די פֿירער-פּאָ- 
זיציעס פון דער באַוועגונג, 

זיין פעסטונג-שטאָט איז געווען לאָדזש. ער איז געווען דער גרינדער 
פון דער לאָדזשער פּועלי-ציון-אָרגאַניזאַציע, און דערנאָך, צוזאַמען מיט 
זיין יינגערן חבר, אים צו לאַנגע יאָרן, חבר חיים בראַנד, האָבן זיי אויפגע- 
בויט אין לאָדזש די גרעסטע און שטאַרקסטע פּועלי-ציון-אָרגאַניזאַציע אין 
דער וועלט. אָבער חבר מוליע איז געווען נישט נאָר באַליבט אין די אייגענע 
רייען פון דער פּועלי-ציון-באַװעגונג אין לאָדזש, און אין גאַנץ פּוילן, נאָר 
אויך אין די ברייטסטע קרייזן פון דער יידישער אַרבעטערשאַפט אין פּױלן 
איז ער געווען צווישן די פּאָפּולערסטע און געאַכטעטסטע פירער-פּערזעג- 
לעכקייטן. זיין אינטערעס האָט אַרומגענומען דאָס גאַנצע יידישע לעבן און 
אַלע פּראָבלעמען פון דער יידישער אָרעמשאַפט און אַרבעטערשאַפט. ער 
איז געשטאַנען בראש פון דער צענטראַלער און אָרטיקער פאַרצווייגטער, 
פּאַרטײיאישער טעטיקייט אויפן פּאָליטישן, פּראָפּעסיאָנאַלן, װירטשאַפטלעכן, 
קולטור- און בילדונגס-געביטן. עס איז נישט געווען קיין איין געביט פון 
יידישער און פּראָלעטאַריש-ציניסטישער טעטיקייט, װאָס האָט נישט פאַר- 
נומען אַן אָרט אין זיין אויפמערקזאַמקײט, 

לויטן אויסזען אַ פיזיש-שװאַכער, האָט אָבער חבר מוליע געטראָגן 
אין זיך אַ גבורה און אַן עקשנות, וועלכע האָבן נישט געהאַט קיין גלייכן 
אַפּילו צווישן דער שיינער גאַלעריע פון דער פירערשאַפט פון דער פּולי 
שער פּאַרטײ. ער איז געווען דער זאָרגער איבער און דער באַזאָרגער פון 
דער באַװעגונג, פריער אין פּוילן און די לעצטע פופצן יאָר אין ישראל, 
וי דער סעקרעטאַר פון דעם פאַרבאַנדס-ביוראָ פון אונדזער באַװעגונג. ער 
איז געווען דער פירער און אויספירער ; קיינער האָט זיך נישט געקאָנט 
פאַרגלייכן מיט אים אין דער טאָגיטעגלעכער פּראַקטישער אַרבעט, אין 
אויספירן באַשלוסן און רעאַליזירן פּלענער, 

די טראַגעדיע פון פּוױלישן יידנטום האָט אים געטראָפן אַמשטאַרקסטן, 
ער איז שוין דעמאָלט געווען אין ישראל, װוּ ער האָט עולה געווען אין 1939, 
וי אַן איבערגעגעבענער טאַטע האָט ער געפיבערט איבער דעם גורל פון 
חברים אין נאַצי-אָקופּירטן פּוילן און די אַנטלאָפּענע קיין סאָװיעטן-פאַר- 
באַנד. ער האָט אָרגאַניזירט די הילפס-אַרבעט, און גליקלעך איז ער געווען 
ווען ער האָט געקאָנט מיט דער הילף פון דער וועלט-באַװועגונג און יידישן 
אַרבעטער-קאָמיטעט פון אַמעריקע אָרגאַניזירן אַ סיסטעמאַטישע הילף און 
פאַרבינדונגס-אַרבעט מיט הונדערטער חברים אין די געטאָס און אין סאָ- 
װויעטן-פאַרבאַנד און זיי באַזאָרגן מיט טויזנטער פעקלעך, וועלכע ער האָט 
שטענדיק באַגלײט מיט אַ װאָרט פון טרייסט און דערמונטערונג. און אין 
די לעצטע יאָרן, שוין נאָך דער מלחמה, האָט ער אין ישראל פאַרצייכנט, 

וי דער פאַרטרעטער פון דעם יידישן אַרבעטער-קאָמיטעט, אַ פּרעכטיק 
קאַפּיטל פון זאָרג פאַר יידישע קינדער, וועלכע זענען אַדאַפּטירט געװאָרן 
דורך דעם יידישן אַרבעטער-קאָמיטעט, 

חבר מוליע -- דאָס איז נישט געווען קיין פּסעװדאָנים, נאָר אַ נאָמען 
װאָס טויזנטער חברים, יונג און אַלט, האָבן שטענדיק אַרױסגערעדט מיט 
גרויס ליבע. דער נאָמען, חבר מוליע, װעט זיכער שטענדיק פאַרבלייבן אין 
די הערצער פון זיינע אומצאָליקע תלמידים און נאָכפאָלגער איבער גאָר 
דער וועלט, 

נישטאָ מער דער חבר מוליע, איינער פון די ראשונים צווישן אונדז, 
ער איז געווען דער עלטסטער צוישן אונדז, אָבער ביז דעם סאַמע סוף פון 
זיין לעבן פון די יינגסטע צווישן אונדז אין גייסט און אין טעטיקייט. ער 
האָט אונדז איבערגעלאָזט אַ טייערע ירושה פון איבער אַ האַלב יאָרהונדערט 
פון אומבאַגרענעצטער איבערגעגעבנקייט אין דינסט פון אונדזערע אידעאַלן. 
מיר װעלן די דאָזיקע ירושה הײיליק אָפּהיטן, און זי באַטראַכטן וי אַ צוואה 
פאַר דער באַוועגונג, פאַר יעדן איינעם פון אונדז, צו ציען דעם המשך פון 
זיין ביישפּילפולן וועג אין אונדזער באַװעגונג און אין דינסט פון אונדזער 
פאָלק, | 

די אבידה אונדזערע איז זייער גרויס. אַװעק איז אונדזער פירער, איי- 
נער פון די טרייסטע זין פון יידישן פאָלק. מיר שטייען מיט טיף געבויגענע 
קעפּ אין גרויס טרויער, י 

כבוד זיין אָנדענק, 

יאַנואַר 1955 


פּראָפּעסאָר ליבמאַן הערש .- 


די ידיעה וועגן טוט פון פּראָפּעסאָר ליבמאַן הערש אין דער שווייץ 
האָט אַרױיסגערופן טרויער ווייט איבער די גרענעצן פון זיין אייגענער באַ- 
וועגונג, די בונדישע. פאַרן ,בונד" איז ער געווען איינער פון זיינע וויכ- 
טיקסטע טעאָרעטיקער און פּערזענלעכקייטן. אָבער פאַר די פון אונדז וועלכע 
זענען געווען טיף מחולק מיט אים, װאָס שייך זיין בונדישקייט, איז ער 
געווען איינער פון די שאַפנדיקע גייסטער פון אונדזער פאָלק. און דער 
װוזנדער פון זיין גייסטרייכן בײיטראָג איז װאָס ער האָט עס באַװיזן הגם ער 

האָט אָפּגעלעבט כמעט זיינע גאַנצע יאָרן אין פיזישער אָפּגעזונדערטקייט 
פון אַ יידיש מאַסנלעבן. מיר מיינען דאָך, פאַרשטײט זיך, אין דער שווייץ, 


פּראָפּעסאָר הערש האָט קיין מאָל נישט אױיסגעטאָן זיין בונדישן לבוש, 
אויב מען מעג זיך אַזױ אויסדריקן. אָבער מיר דערלויבן זיך צו זאָגן, אַז 
פון צייט צו צייט האָט ער זיך נישט געפילט אין גאַנצן באַקװעם אין אים, 
זיינע מאמרים אין די לעצטע יאָרן, זינט עס איז אויפגעקומען די יידישע 
מדינה, דערציילן וועגן זיין געראַנגל קעגן דער פאַרעלטערטער מאָדע פון 
דעם בונדישן מאַנטל, װאָס די דאָגמאַטיקער אין ,בונד" האַלטן זיך נאָך אָן 
אין אים אַזױ פעסט. ער איז געווען כמעט דער איינציקער בונדישער פירער, 
װאָס איז געפאָרן אַ קוק טאָן אויף דער מדינה. און נאָך זיין אָנקוקן איר, 
האָט ער זי נישט פאַרלאָזט װוי אַ שונא, 


איינע פון די שענסטע קאַפּיטלען אין זיין לעבן איז אפשר צו פיל 
אומבאַקאַנט אין דעם יידישן לעבן בכלל, מיר מיינען דאָ די צייט פון היט" 
לערס בלוט-מבול, ווען פון מערב- און צענטראַל-אײראָפּעיַשע לענדער האָבן 
טויזנטער יידישע נפשות זיך געראַטעװעט אין דער שוייץ, קיין גרויסע 
יידישע קהילה איז דאָרטן נישט געווען זיי אויפצונעמען. אָבער דער גוטער 
גורל האָט געװאָלט, אַז עס זאָלן דאָרטן זיין אַזעלכע יידן וי פּראָפּעסאָר 
ליבמאַן הערש; ער און אונדזער חבר משה פּאָלינסקי, װאָס איז שוין אויך 
אַװעק פון אונדז. און זיי ביידע, פּראָפּעסאָר הערש וי דער פאַרטרעטער פון 
;בונד", חבר פּאָלינסקי וי דער שליח פון אונדזער באַװעגונג, האָבן װי די 
פאַרטרעטער פון יידישן אַרבעטער-קאָמיטעט געװאַכט איבער די לעבנס 
פון טויזנטער יידישע פּליטים אין דער שווייץ. און אַ סך מסירת-נפש איז 
געווען פאַרבונדן מיט דער דאָזיקער טעטיקייט. פּראָפּעסאָר הערש, דער 
רעספּעקטירטער און אָנערקענטער פּראָפעסאָר אין שװייצאַרישע אוניווער- 
זיטעטן, האָט זיך אויף איין מינוט קיין װאַקל נישט געטאָן אין זיין אייג- 
שטעלן זיין פּרעסטיזש אין דער דאָזיקער אַרבעט. און דאָס האָט ער געטאָן 
נישט נאָר פאַר זיינע אייגענע חברים, די בונדיסטן צווישן די פּליטים, נאָר 
אויך פאַר אומצאָליקע אַרבעטער און פאָלקסי-מענטשן בכלל. צענדליקער 
משפּחות, פּליטים, פון אונדזערע חברים האָבן געהאַט צו פאַרדאַנקען זייער 
עקזיסטענץ אין אַ גרויסער מאָס פּראָפּעסאָר הערש, 


זיין חברשאַפט האָט געקראָגן דעם װאַרעמסטן אויסדרוק אין זיין 
אויפנעמען געסט, און דער שרייבער פון די דאָזיקע שורות האָט געהאַט 
דעם כבוד צו געניסן עטלעכע מאָל פון פּראָפּעסאָר הערשס װאַרעמען קבלת- 
פּנים אין זיין שטאָט בכלל און אין זיין היים בפרט, 

פּראָפּעסאָר הערש האָט געהאַט אַ צווייטע מידה, װאָס איז כאַראַקטע- 
ריסטיש פאַר זיין פּערזענלעכקייט, און דאָס איז באַשײדנקײיט. ער האָט זיך 
כסדר געװוערט קעגן די פאַרזוכן אַרױסצוהײבן זיין בײיטראָג אין דער רע- 
טונגס- און הילפס-אַרבעט, װאָס ער האָט געפירט במשך פון דער צווייטער 
וועלט-מלחמה. בעת זיין לעצטן באַזוך אין ניו-יאָרק איז ער אויפגענומען 
געװאָרן אויף אַ זיצונג פון דעם אַדמיניסטראַטיוון קאָמיטעט פון יידישן 
אַרבעטער-קאָמיטעט. און ווען מען האָט ביים אָנרופן אים צום װאָרט גץ- 
רעד וועגן זיינע לייסטונגען, האָט ער זיי שטאַרק מינימיזירט. 

דאָס יידישע פאָלק האָט געליטן אַ גרויסן פאַרלוסט מיטן טוט פון 
פּראָפּעסאָר ליבמאַן הערש. אונדזער באַװעגונג שליסט זיך אָן אין דעם 
פאָלקס-טרויער װאָס זיין טויט האָט אַרױסגערופן, 

כבוד זיין אָנדענק. 

יולי 1955 


חבר בושאָזע 


דער אומברחמנותדיקער טויט האָט פריצייטיק פאַרשניטן דאָס לעבן 
פון ליבהאַרציקן חבר און פריינד, חבר בזשאָזע. אַזױ האָט ער געהייסן: 
בזשאָזע. זיין פאַמיליע-נאָמען ביים געבורט איז געווען גאָלדשטײן, אָבער 
ווער עס האָט אים געקענט האָט אים בלויז געקענט ביים נאָמען חבר בזשאָ- 
זע. מיט דעם דאָזיקן נאָמען איז ער געקומען אין די ערשטע צװאַנציקער 
אין אַמעריקע פון פּולן, פון זיין געבורטסשטאָט לאָמזשע, נאָך גאָר אַ יונגער, 
אָבער שוין אַן אַלט דערפאַרענער פירער פון דער יוגנט פון די לינקע 
פּועלי-ציון אין פּוילן, 
| דער שרייבער פון די דאָזיקע שורות געדענקט זיין ערשטן אַריינקום 
אין אונדזער יוגנטקלוב אויף איסט בראָדויי, כמעט גלייך פון דער שיף, 
און איידער ער האָט נאָך באַװיזן אַרײנצואָטעמען די לופט פון דער נייער 
וועלט, האָט ער זיך געשטעלט צו דער אַרבעט. אָבער חבר בזשאָזע איז גץ- 
קומען מיט אַן אומרו אין זיין נשמה און צום װוּנדער און צו דער באַװוּג- 
דערונג פון אונדז אַלע, וועלכע האָבן זיך געקלאַמערט אין דער שטאָט נין- 
יאָרק און אין די ראַמען פון דער דעמאָלטיקער יידישער איסט סייד, האָט 
זיך חבר בזשאָזע אַװעקגעלאָזט װאַנדערן איבער דער לענג און ברייט פון 

לאַנד. ,,מען דאַרף לערנען דאָס לאַנד װוּ מען לעבט" איז געווען זיין מאָטאָ, 
און ער האָט דאָס לאַנד געלערנט, סיי דורך זיינע װאַנדערונגען און סיי אין 
הויכע בילדונגס-אַנשטאַלטן, 

די פון אונדז, װאָס געדענקען אים פון יענע יאָרן, געדענקען אים וי 
אַ לעבנסלוסטיקן, װי אַ מענטש פול מיט פרייד, פול מיט פאַרלאַנג די 
דאָזיקע פרייד אָנצושטעקן זיין סביבה. ער איז געווען דער באָהעמער צווישן 
אונדז, און ער האָט זיך צוליב דעם אָפט נישט געקאָנט צופּאַסן צו אַן אָרגאַי . 
ניזאַציאָנעל לעבן,. הגם ער האָט פאַרמאָגט גרויסע אָרגאַניזאַציאַנעלע 
פעיקייטן. 

נאָך זיינע װאַנדער און לערן-יאָרן איז געווען נאַטירלעך, אַז חבר 
בזשאָזע זאָל פאַר זיך אויסקלייבן די ראָל פון אַ לערער פון קינדער. און 
במשך פון אַ צוויי צענדליק יאָר האָט ער זיך אויסגעלעבט וי אַ לערער. 
און טראָץ די שווערע באַדינגונגען פון יידישער לערעריי האָט ער זיך אויס- 
געלעבט אין דעם מיט אַ סך פרייד און מיט אַ סך איבערגעגעבנקייט. אַ 
מענטש דאַרף מען מעסטן לויט דער באַציונג צו אים פון קינדער. און לויט 
דער דאָזיקער מאָס האָט חבר בזשאָזע באַלאַנגט צו דעם שענסטן טיפּ מענטש, 
קינדער האָבן אים זייער שטאַרק ליב געהאַט און ער האָט דערפאַר געהאַט 
מיט זיי גרויס דערפאָלג, סיי אַלס לערער און סיי אַלס מענטש, 

אונדזערע אָרגאַניזאַציאָנעלע וועגן האָבן זיך אין די לעצטע יאָרן צע 
שיידט. מיר האָבן אָבער קיין מאָל נישט געפילט, אַז ער איז פון אונדז אויף 
שטענדיק אַװעקגעגאַנגען. ער האָט קיין מאָל נישט אויפגעהערט צו זיין 
פאַראינטערעסירט אין אונדזער פּאַרטײ, אין אירע חברים. סיי ער, סי' מיר, 
האָבן ביי אומצאָליקע געלעגנהייטן נישט געפילט קיין פרעמדקייט. אין יסוד 
פון אונדזערע באַציָונגען איז געלעגן דער געמיינזאַמער אָנהױיב אין געזעל- 
שאַפטלעכן לעבן. עס איז בלויז געווען אַ גרייז אין מענטשלעכן גאַנג, װאָס 
האָט אונדז אָרגאַניזאַציאָנעל צעשיידט. 

דער פריילעכער, דער פול מיט געזאַנג, חבר בזשאָזע איז שוין מער 
נישטאָ. אונדזער פּאַרטײיימשפּחה איז פול מיט טרויער און מיט געבויגענע 
קעפּ שטייען מיר ביי זיין פרישן קבר, 

יולי, 1955 

נאָך א בוים איז געפֿאַלן 
(וועגן ח' יעקב פּעטערזייל) 


חבר יעקב פּעטערזייל איז אַװעק. אַװעק פּלוצים, אומדערװאַרט, בעת 
ער איז שוין געווען אײינגעפּאַקט צו פאָרן פון ישראל אויף אַ באַוועגונגס- 
שליחות אין אײיראָפּע. 

דער גרויזאַמער טויט האָט ווידער אַרױסגעריסן אַ ליכטיקע געשטאַלט 
פון אונדזערע רייען און אים פאַרשניטן אין סאַמען ברען פון זיין לעבן, 
כמעט גלייך נאָך זיין 56סטן געבױירנטאָג, 

אָט האָט ער בלויז מיט פינף טעג פריער גערעדט אויף דעם אזכרה- 
אָװונט צום ערשטן יאָרצײט פון זיינע נאָענטסטע חברים אין דער באַוועגונג, 
יוסף ראָזען און יצחק לעוו, און אָט קומט שוין אונדז, זיינע חברים, אויס 
צו באַװיינען אים ; צו באַװיינען און נישט קיין טרייסט צו געפינען. 

עס איז נישטאָ קיין טרייסט פאַר אונדז: מיר האָבן פאַרלוירן אַ ליבן 
מענטשן װאָס האָט אין זיין פּערזענלעכקייט כולל געווען אַזױ פיל טייערע 
אייגנשאַפטן װאָס האָבן אים געשטאַלטיקט צו זיין אַ פירער און חבר און אַ 
גוטער פריינד מיט אַלע, וועלכע זענען געקומען מיט אים אין קאָנטאַקט, 

ער איז געווען באַרופן צו אַלצדינג, װאָס די באַװעגונג האָט אויף אים 
אַרױפגעלײגט, און פאַרשײידנאַרטיק זענען געווען די שליחותן וועלכע ער 
האָט גענומען אויף זיך, סיי אין דער באַװעגונג, סיי אין יידישן לעבן בכלל, 
טעאָרעטיקער און אָרגאַניזאַטאָר, רעדנער און שרייבער, זענען באַצײיכענוני 
גען, װאָס יעדע איינע פון זיי און אַלע צוזאַמען האָבן כאַראַקטעריזירט זיין 
אָרט און ראָל אין אונדזער באַװעגונג. די דאָזיקע פעיקייטן זיינע האָבן אים 
שנעל אַרױסגעהױבן פון די רייען פון אונדזער מחנה צו אונדזערע סאַמע 
העכסטע אָנפיר-אינסטאַנצן, 

אָבער, נישט נאָר אין אונדזערע אייגענע רייען האָט חבר יעקב פּעטער- 
זייל געקראָגן די געהעריקע אָפּשאַצונג און אָנערקענונג. גלייך נאָך דער 
אַנטשטײונג פון דער מדינה ווערט ער באַשטימט דורך דער ישראל-רעגי- 
רונג װוי דער קולטור-אַטאַשע פון דער ישראל-אַמבאַסאַדע אין פּולן, אויך 
אין דער דאָזיקער שליחות קומט צום אויסדרוק חבר פּעטערזיילס גרויסע 
פעיקייטן און ער ווערט שנעל איינער פון די עפעקטיווסטע שליחים פון דער 
יונגער מדינה, 

אָבער וי די קרוין פון זיין אַרבעט האָט חבר פּעטערזייל אין די לעצטע 
יאָרן באַטראַכט די לעצטע אויפגאַבע, װאָס אונדזער באַוועגונג האָט אויף 
אים אַרויפגעלײגט. דאָס איז געווען די אַרבעט פון צונויפשטעלן אונדזער 
געשיכטע, די געשיכטע פון דעם לינקן אַרבעטעריציוניזם. מיט דער גרעס- 
טער ליבע האָט ער זיך געװאָרפן אויף דער דאָזיקער אַרבעט און עס באַ- 
טראַכט ממש וי זיין הײיליקסטע לעבנס-אויפגאַבע. ער האָט געפיבערט אי" 
בער די ,ילקוטים", די בענדער פון דער געשיכטע פון דער לינקער פּועלי- 
ציון-באַװעגונג, פּונקט וי ער װאָלט געװוּסט, אַז דער טויט לויערט ביי זיין 
טיר. און מיר זענען זיכער, אַז זיין לעצטע מחשבה איז געווען: ;נישט פאַר- 
ענדיקט די אַרבעט". 

חבר יעקב פּעטערזײילס לעבנס-אַרבעט איז נישט פאַרענדיקט. דער 
טויט האָט עס איבערגעריסן און אים נישט געלאָזט אַרײנגײן אין ,כנען". 
עס איז אים נישט געווען באַשערט צו זען אַלע בענדער פון אונדזער גע- 
שיכטע, וועלכע ער האָט צוגעגרייט און געאַרבעט איבער זיי טאָג און נאַכט, 

חבר פּעטערזייל האָט אונדז איבערגעלאָזט אַ טייערע צוואה : צו פאַר- 
ענדיקן זיין לעבנסווערק. מיר װעלן די דאָזיקע צוואה אָפּהיטן. אָבער חבר 
פּעטערזייל האָט אונדז איבערגעלאָזט מער וי אַ צוואה. ער איז געװען אַ 
ביישפּיל פון איבערגעגעבנקייט, פון פאַראַנטװאָרטלעכקײט צו דעם קאַמף 
פאַר אַ שענערער ועלט און פאַר אַ געזיכערטער עקזיסטענץ פון אַ יידיש. 
זעלבשטענדיק פאָלק אין אַ פרייער וועלט. דאָס איז זיין ירושה װאָס באַלאַנגט 
צו אונדז, זיינע חברים און תלמידים אין גאָר דער וועלט, אויך די דאָזיקע 
ירושה װועלן מיר האַלטן הייליק. 

| אונדזער פּאַרטייאישע משפּחה איז איינגעהילט אין טיפן טרויער. 
טרײיסטלאָז שטייען מיר ביים פרישן קבר פון אונדזער לערער, פירער און 
חבר -- יעקב פּעטערזייל, 

זיין ליכטיקער אָנדענק װעט מיט אונדז אויף שטענדיק פאַרבלייבן, 

יולי 1955 

מיין חבר כאַצקל פוייליך 


איך האָב אויפגעזוכט די שטילקייט פון דער טיפער נאַכט צו טראַכטן 
וועגן מיין חבר כאַצקל. געווען זענען אַ סך אַזעלכע נעכט זינט ער איז, אָן 
אַ זיי-געזונט, אַזױ פּלוצלונג און שנעל אַװעק פון אונדז. איך האָב געװאַכט 
אָן שטערונג לאַנגע שעהען איבער מיינע געדאַנקען און זכרונות וועגן אים, 
די פינצטערניש פון דער נאַכט איז געווען די ראַם פאַר מיין טרויער. 

אַזױ פיל זכרונות און בילדער מאָנען זייער אָרט אין דער ליכטיקייט, 
דרייסיק יאָר פון אינטימען צוזאַמענלעבן. פרייד און טרויער:מאָמענטן 
סטודענטן-יאָרן, דורשטיקע יאָרן נאָך וויסן, אַ נייע וועלט איינצונעמען -- 
דאָס איז געווען אונדזער אָנהױיב. דערנאָך זענען געקומען אונדזערע דרייסיק 
יאָר פון אינטימער חברשאַפט, אָפט צוזאַמען, שטענדיק נישט ווייט איינער 
פון דעם צווייטן. איצט איז ער שוין מער נישטאָ, 

עס איז שווער שלום צו מאַכן מיט דעם געדאַנק, אַז מיין חבר כאַצקל 
איז שוין מער נישטאָ און אַז זיין הויז און סביבה זענען פאַראָבלט. דער 
טויט רעכנט זיך נישט מיט קיין געפילן און אוודאי נישט מיט מענטשלעכע 
דערװאַרטונגען. דער מענטש װאָס לעבט, טראַכט אין טערמינען פון אויס- 
לעבן די יאָרן, ער און זיינע נאָענטע, צוזאַמען מיט זיי. ער האָפט, אַז די 
ענדגילטיקע צעשיידונג װעט זיין אַ נאָרמאַלע, נאָך די אַזױ גערופענע זאַטע 
יאָרן, װאָס דער מענטש רייסט אַרױס פון זיין לעבן. אויך, אַפילו דעמאָלט, 
איז אַ צעשיידונג נישט אָן ווייטיק. אָבער ווען דער טויט רייסט איבער אַ 
לעבן אין מיטן, אין דעם סאַמע בלי פון אַ מענטשן, איז זיין אַװעקגײן דער" 
שיטערנדיק פאַר זיינע נאָענטסטע און אייגענע. שווער, אוי וי שווער, ס'איז 
אים דעמאָלט מספּיד צו זיין, 

איך האָב זיך געגרייט עפּעס צו זאָגן וועגן מיין חבר כאַצקל. ס'איז 
געװאָרן ביי אים אַ יובל-דאַטע -- זיין 50סטער געבוירנטאָג. עס איז אַרױס 
זיינס אַ בוך דערציילונגען. איך האָב געװוּסט װאָס דאָס דערשיינען פון דעם 
בוך האָט געמיינט פאַר אים. מיר האָבן זיך געקליבן צו זיין טאָפּלטן יום- 
טוב. אָבער דער אכזריותדיקער טוט האָט אַזױ טראַגיש געביטן די טעמע 
יחזקאל פרייליך. אַנשטאָט צו רעדן וועגן זיינע דערגרייכונגען און װאָס מיר 
דערװאַרטן נאָך פון אים, קומט מיר שוין אויס אים צו סומירן. 

איך געדענק נישט אונדזער ערשטע באַגעגעניש. איך האָב שטענדיק 
געהאַט דעם איינדרוק, אַז עס איז ביי אונדז נישט געווען קיין ערשטע באַ- 
געגעניש. מיר האָבן זיך אײביק געקענט. אפשר איז דאָס דערפאַר װאָס מיר 
זענען זיך צוזאַמענגעקומען אין אונדזערע גאָר יונגע יאָרן און גלייך וי 
כמעט צוגעשמידט געװאָרן איינער צום צווייטן. ביידע זענען מיר געקומען 
פון קליינע שטעטלעך אין פּוילן מיט דעם גרויסן שטראָם פון דער יידישער 
עמיגראַציע קיין אַמעריקע, אין די ערשטע צװאַנציקער יאָרן. יוגנטלעכע, 
װאָס טראָץ אונדזער מינדעריעריקייט, האָבן מיר שוין ביידע געהאַט הינטער 
זיך אַ שטיקל באַגאַזש פון געזעלשאַפטלעכער טעטיקייט אין דער יוגנט- 
אָרגאַניזאַציע פון אונדזער באַװעגונג. דער פאַקט איז זיכער געווען אַ וויכ- 
טיקער עלעמענט װאָס האָט צעמענטירט אונדזער פריינדשאַפּט. מענטשן 
ווערן נאָענטע פריינד צוליב פאַרשידענע מאָטיון. נישט שטענדיק איז נוי" 
טיק אידעישע איינשטימיקייט כדי צוויי מענטשן זאָלן ווערן נאָענטע חברים. 
אָבער ווען צו אַלע מאָטיוון פאַר פריינדשאַפט קומט אויך צו דער געמיינ- 
זאַמער וועג אין דעם געזעלשאַפטלעכן און פּאָליטישן לעבן, דאַן װערן די 
באַציונגען צעמענטירט אין אַן אײיביקן פריינדשאַפט-יסוד. אַזױ איז עס גע- 
ווען צװוישן כאַצקלען און מיר, 

אויף דעם דאָזיקן יסוד זענען דערנאָך געקומען צוויי שטיבער, זיינע 
און מיינע. אונדזערע ביידע משפּחות האָבן געצויגן דעם המשך פון אונדזער 
בחורישער חברשאַפט. טיפער פאַרװאָרצלט איז אין דעם גאַנג פון יאָרן גע 
װאָרן די. פריינדשאַפּט צווישן אונדזערע משפּחות. מיט נחת און פרייד פון 
קינדער זיך געטיילט. איז ביי איינעם געווען אַ צרה, איז דער צווייטער גע- 
שטאַנען ביי דער זייט. אַזױ איז געווען אונדזער חברשאַפט. עס זענען אויך 
געווען קריזיסן; עס רעדט זיך דאָ וועגן דרייסיק יאָר. אָבער דער יסוד האָט 
שטענדיק אױסגעהאַלטן. | 

ווען איך האָב מיין חבר כאַצקל געזען אין זיין שוין אייביקן שלאָף, 
ווען איך בין געשטאַנען ביי זיין אָפּענעם קבר, האָט אַלצדינג אין מיר גע- 
שריגן; פאַר װאָס אַזױ קורץ? מיר האָבן נאָך געדאַרפט האָבן אַ לאַנגן 
המשך, 


איך ווייס נישט פון װאַנען עס שטאַמט דער גרייז, װאָס איך האָב גע 
זען אין אונדזער פּרעסע, סיי אין ישראל, סיי אין אַנדערע לענדער ועגן 

כאַצקלען : ער איז געקומען צו אונדז פון דער ענגלישער קולטור-ספערע. 
עפּעס ענלעכס האָב איך אויך געהערט דאָ. דאָס איז אַ בפירושער טעות. 
כאַצקל האָט אויף קיין איין מינוט פון זיין לעבן נישט אויפגעהערט צו זיין 
אין דער יידישער קולטור און אין יידישן לעבן בכלל. ער האָט געמאַכט 
עקסקורסיעס, און נישט מער, אין דער ענגלישער ליטעראַטור מיט דערציי- 
לונגען אויף יידישע טעמעס. זיין שאַפונגס-באַזע איז שטענדיק געווען דאָס 
יידישע לעבן און זיין שאַפונגס-אינסטרומענט -- די יידישע שפּראַך. 

איך ווייס נישט ווען ער האָט אָנגעהויבן צו שרייבן, עס געדענקט זיך 
מיר, אַז גלייך ביי אונדזערע ערשטע באַגעגענישן האָב איך געװוּסט, אַז ער 
שרייבט לידער. צי ער האָט זיי ערגעץ פאַרעפנטלעכט, געדענק איך נישט. 
אָבער איך געדענק אומצאָליקע מאָל, ווען אין סביבות פון חברים און אין 
אונדזער ,;בעטשעלאָר?-װוינונג, האָט פרייליך פאָרגעלייענט זיינע דערציי" 
לונגען. דאָס איז געוועזן אין די מיטעלע צװאַנציקער יאָרן. עס זענען מסתמא 
געווען אַ סך אַזעלכע קרייזן וי אונדזערע צוישן די יידישע אימיגראַנטן 
פון יענע יאָרן. אָבער אונדז האָט זיך אויסגעדוכט, אַז מיר זענען עפּעס 
ספּעציעלס. אין דער גרעסטער מאָס איז עס געווען צו פאַרדאַנקען כאַצקלען, 

ער איז געווען דער קולטור-טרעגער צווישן אונדז. די אָװונטן אין אונ- 
דזער בחורישער שטוב, און אַפילו פאַרוויילונגס-אָװנטן דאָרטן, האָבן שטענ- 
דיק געהאַט אַ קולטור-אינהאַלט און אַטמאָספער. ביי טאָג האָבן מיר גע- 
אַרבעט און ביי נאַכט האָבן מיר דיסקוטירט און געלערנט. און ווען געסט 
זענען איינגעלאַדן געװאָרן איז עס געווען צו הערן פאָרלייענונגען פון יידי- 
שער פּאָעזיע, אַ ניי יידיש בוך, פון צייט צו צייט האָט מיט אַ נישט דרייסט- 
קייט כאַצקל אַרײינגענומען אין דעם פּראָגראַם אויך זיינס אַ שאַפונג, 

יידישלעך און קולטורעל, ציוניסטיש און סאָציאַליסטיש, איז געווען 
זיין לעבנסוועג פון זיין סאַמע יוגנט אָן. אַזױ איז ער געווען אין זיין וועזן. 
אַזאַ סביבה האָט ער געשאַפן אַרום זיך און אין זיין הויז. זיין הויז איז נישט 
שטענדיק געווען באַזאָרגט: עס זענען געווען צייטן פון: קוים, קוים אויס- 
צוקומען. אָבער שטענדיק איז דאָרטן געווען די שכינה פון אַ קולטור-מענטש, 
פון שאַפונג און אַ װאַרעמקײט. עס איז אויך געווען אַן אָפן הויז. חברים און 
פריינד פלעגן אָפט קומען זיך אָפּרוען אין געשפּרעכן וועגן יידישער פּראָ 
בלעמאַטיק און קולטור-ענינים, 

דער שרייבער אין כאַצקלען האָט אַ לאַנגע צייט נישט געהאָט די מעג- 
לעכקייט צו קומען צום אויסדרוק. אַ שרייבער וויל זען זיין שאַפונג פאַר- 
עפנטלעכט אין זשורנאַלן, דער עיקר, אין בוכפאָרם. איך געדענק זיין ווייטיק 
צוליב דעם. איז ווען מיין חבר כאצקל האָט מיר מיט אַן אַכט יאָר צוריק 

אַ זאָג געטאָן, ;איך מוז, איך מוז אַרױסגעבן אַ בוך דערציילונגען", האָב 
איך פאַרנומען דעם פאַרלאַנג. איך געדענק דאָס דערשיינען פון זיין ערשט 
בוך ;װידערקלאַנגען" אין 1948, װאָס מיר, זיינע חברים און פריינד, האָבן 
אים געהאָלפן אַרױסצוגעבן. אַ שכינה האָט דעמאָלט גערוט אויף אים און 
מיר, זיינע נאָענטע, האָבן זיך אין דעם געװאַרעמט. דערנאָך, עטלעכע יאָר 
שפּעטער, אַ װאָגיקע מאָנאָגראַפיע ,יוסף אָפּאַטאָשוס שאַפונגסוועג". נאָך 
שפּעטער, צו שפּעט, אַ דריט בוך ;דורות", װאָס איז דערשינען האַרט פאַר 
זיין טויט אין פאַרלאַג פון אונדזער פּאַרטײ אין אַרגענטינע. איך זאָג צו 
שפּעט, ווייל מיר האָבן נישט באַװויזן זיך צו פרייען מיט אים מיט זיין צווייט" 
אויסגעחלומטער זאַמלונג פון דערציילונגען. צו ווייטע מהלכס זענען געווען 
צווישן די דערשינענע ביכער זיינע און צו לאַנג האָט געדויערט איידער זיין 
ערשט בוך איז דערשינען. דאָס איז געווען מיין חבר כאַצקלס טראַגעדיע, 
און ווער ווייס צי נישט דאָס האָט מקצר געווען זיינע יאָרן. 

אָבער צו װאָס טראַכטן אַזױ. עס איז נישטאָ דאָ וועמען דאָס פאָרצו" 
װאַרפן סיי װוי סיי. איך האָב דאָס אפשר נישט באַדאַרפט פאַרצייכענען 
אָבער אין די נעכט פון מיין טראַכטן וועגן מיין חבר כאַצקל, איז אויך דער 
געדאַנק געווען ביי מיר. 

איך װאָלט דאָ נאָך באַדאַרפט שרייבן וועגן כאַצקלען דעם פּאַרטײ 
מענטש, װי דער מיטגליד פון צענטראַל-קאָמיטעט, װוי דער רעדאַקטאָר פון 
אונדזער צייטשריפט. איך האָב דאָ אויך באַדאַרפט שרייבן וועגן זיין ליבע 
צו ישראל און דעם פאָלק ישראל. אוודאי האָב איך באַדאַרפט פאַרצייכענען 
זיין גלויבן אין אַ שענערער וועלט פון יושר און גערעכטיקייט פאַר אַלע 
מענטשן און פאַר אונדז יידן בתוכם. אָבער וויפל קאָן דאָס אַ מענטש, װאָס 
איז פאַראָבלט און איז נאָך נישט אין דער פולער באַהערשונג פון זיינע 
געפילן ? 

מיין חבר כאַצקל איז געווען אַ מענטש װאָס האָט ליב געהאַט די זון. 
זיין גאַנץ לעבן האָט ער געהאַלטן אויסגעשטרעקט זיינע הענט צו דער זון 
און געװאָלט, אַז זי זאָל אים װאַרעמען. נישט שטענדיק האָט זי דאָס געטאָן. 
דערפאַר זענען אָפט געווען אַזעלכע שווערע װאָלקנס איבער זיין לעבן. 

נאָוועמבער 1955 

ישראל יעקב קרייקעמאַן 


דער אכזריותדיקער טויט האָט אַרױסגעריסן פון אונדזערע רייען איי- 
נעם פון אונדזערע באַליבסטע חברים -- ישראל יעקב קרייקעמאַן. דעם 
2טן מאַי איז ער נאָך אַ קורצער קראַנקהייט פּלוצלונג געשטאָרבן אין תל- 
אביב, ישראל, 

דער טויט האָט אויפגעזוכט דעם חבר קרייקעמאַן אין איינעם פון זיינע 
גליקלעכסטע מאָמענטן, בעת ער איז געווען אויף אַ שליחות פון אונדזער 
באַוועגונג אין מדינת ישראל, וי אַ דעלעגאַט צום 24סטן ציוניסטישן קאָנ" 
גרעס. גרויס איז געווען זיין פרייד בעת ער איז געפאָרן קיין ישראל און 
אין די געציילטע טעג זיינע דאָרטן פאַר זיין פּלוצלונגדיקן טויט, מיט דער 
דאָזיקער פרייד האָט ער זיך כסדר געטיילט מיט יעדן איינעם, װאָס ער האָט 
דאָרטן געטראָפן און געשריבן וועגן דעם צו די חברים דאָ. דער ווייטיק איז 
דעריבער אַזױ גרויס, װאָס אַזאַ פרייד איז אַזױ פּלוצלונג איבערגעריסן גע- 
װאָרן און חבר קרייקעמאַן איז מער נישטאָ. ר | 

חבר ישראל יעקב קרייקעמאַן איז געקומען צו אונדז אין אַמעריקע 
אין די טראַגישע ערשטע אאָרן פון דער צוייטער וועלט-מלחמה. ס'איז 
אונדז, זיינע אַמעריקאַנער חברים, געלונגען מיט דער הילף פון יידישן אַר- 
בעטער-קאָמיטעט אים אַרױסצורײסן פון היטלערס נעגל. געציילטע זענען 
געווען אַזעלכע װי ער פון דער פּרעכטיקער פּלעיאַדע פירער פון אונ- 
דזער פּוילישער פּאַרטײ, װאָס ס'איז אונדז געלונגען צו ראַטעװען. יעדער 
איינער פון זיי איז אונדז דעריבער געווען אַזױ ליב און ער צװישן די באַ- 
ליבטסטע. ער איז געקומען צו אונדז מיט אַ באַגאַזש פון צענדליקער יאָרן 
פון געטרייער אַרבעט אין דער פּוילישער פּאַרטײ. און הגם זיין פּערזענלעכע 
איבערװאָרצלונג איז אים אָנגעקומען זייער שווער, האָט ער אָבער אין אוג- 
דזער פּאַרטײ גופא זיך שנעל איינגעלעבט און פאַרנומען אין איר פאַראַנט" 
װאָרטלעכע פּאָזיציעס און זיי אָפּגעהיט מיט גרויס אחריות. ער איז שנעל 
געװאָרן איינער פון די זאָרגער און באַזאָרגער אין אונדזער באַװעגונג. דער- 
ביי האָט ער זיינע אויפגאַבן דורכגעפירט שטיל און באַשײדן. מען האָט גע- 
װוּסט, אַז אויב חבר קרייקעמאַן נעמט איבער עפּעס צו דערלײידיקן, װעט 
עס שוין ווערן דערליידיקט, 

ס'איז געווען חבר קרייקעמאַנס חלום --- וועגן דעם האָט ער אָפט גע- 
רעדט -- צו פאַרענדיקן זיינע יאָרן אין מדינת ישראל. ער האָט זיך גע- 
גרייט דערצו און, לויט זיין פּלאַן, האָט ער באַדאַרפּט אין עטלעכע יאָר אַרום 
זיך דאָרטן באַזעצן. דער טויט האָט אים נישט געלאָזט פאַרענדיקן זיינע 
פּלענער, חוץ, אפשר, זיין װוּנטש צו פאַרענדיקן זיינע יאָרן אין ישראל, 
אָבער עס זענען נישט געווען קיין יאָרן, נאָר בלויז טעג. איז דערפאַר אונ- 
דזער צער אַזױ גרויס, 

אונדזער גאַנצע באַװעגונג איז איינגעהילט אין טרויער. מיט געבוי. 
גענע קעפּ באַװיינען מיר דאָס אַװעקגײן פון אַ גוטן, טרייען חבר. כבוד זיין 
אָנדענק! | 

יוני 1956 


דייר חיים פיינמאַן 


מיטן טויט פון חבר ד"ר חיים פיינמאַן האָט די ציוניסטישע אַרבעטער- 
באַוועגונג פאַרלוירן איינעם פון אירע שענסטע און װירדיקסטע פּערזענלעכ- 
קייטן, װאָס האָט במשך פון איבער 50 יאָר באַלױכטן אונדזער יידיש'גע- 
זעלשאַפטלעך לעבן. 

חבר חיים פיינמאַן איז געווען איינער פון די ראשונים פון דער אַמע- 
ריקאַנער פּועלי-ציוניסטישער באַװועגונג. ער האָט אין אָנהױיב פון היינטיקן 
יאָרהונדערט געהאָלפן לייגן איר יסוד און במשך פון זיין לאַנגער פאַרביג- 
דונג מיט איר האָט ער שטענדיק געקעמפט פאַר איר סאָציאַליסטישן אינ- 
האַלט און ציוניסטישער פאַרווירקלעכונג. 

נאָך יונגערהייט איז ער געװאָרן אַ פיגור אין דער פּועלי-ציון-וועלט- 
באַװעגונג, און האָט אין איר שליחות דורכגעפירט מיסיעס פון אַן ערשט" 
ראַנגיקן כאַראַקטער. 

די שפּאַלטונג, װאָס האָט געבראַכט צו אַ צעטיילטער פּועלי-ציון"באַ- 
וועגונג, האָט אים איבערגעלאָזט אַ טרויעריקן. ווען מיר האָבן מיט עטלעכע 
יאָר צוריק אים געוויזן דעם ערשטן באַנד פון אונדזערע ;ילקוטי פּוצלי 
ציון" האָט ער געקוקט אויף אַ מעמאָראַנדום, דאַטירט 1905, װאָס איז דע" 
מאָלט צוגעשטעלט געװאָרן צו דעם סאַציאַליסטישן אינטערנאַציאָנאַל. ער 
האָט געקוקט אויף זיין אונטערשריפט און די אונטערשריפטן פון חברים -- 

אייניקע פון זיי נאָך צוזאַמען אין איין באַװועגונג, אַנדערע אין דער צווייטער 
--- און ער האָט אַ זאָג געטאָן צו אונדז : ;פאַר װאָס האָבן מיר נישט געקאָנט 
בלייבן צוזאַמען? מיר װאָלטן אויסגעקוקט אַנדערש און אויך איר װאָלט 
אַנדערש אויסגעזען !" 

אין די לעצטע יאָרן האָט זיין געזונט-צושטאַנד פאַרשמעלערט זיין 
געזעלשאַפטלעכע טעטיקייט, אָבער עס איז געווען גוט אים צו זען אויף 
ציוניסטישע קאָנגרעסן און זיצונגען פון אַקציאָנס-קאָמיטעט און ביי דעם 
טיש פון פּרעזידיום פון אַקציאָנס-קאָמיטעט. ער איז אַװעק און מיט דעם 
איז אין די רייען פון דער ציוניסטישער פירערשאַפט בכלל און פון דער 
ציוניסטישער אַרבעטערשאַפט בפרט ליידיק געבליבן אַן אָרט, װאָס עס װעט 
זיין שווער אים אויסצופילן, 

מיט געבויגענע קעפּ שטייען מיר אין טיפן טרויער. 

כבוד זיין אָנדענק! 

מאַי 1959 


חומה חיות-טאַבענקין 


עס איז שוין לאַנג נאָך די שלושים און עס זענען נאָך דאָ אַ סך חדשים 
ביז דעם ערשטן יאָרצײיט פון דעם טויט פון דער חברה חומה. איך האָב 
נישט געשריבן וועגן איר גלייך נאָך איר טויט, וייל די האַנט האָט זיך 
נישט גענומען דערצו. אָבער איר אַװעקגיין װירקט זיך אויס אין מיר מיט 
אַן אומרו, װאָס מאַכט שווער צו װאַרטן ביז צו אַ יאָרצײט-דאַטע, 

ספּעציעל װוירקט זיך עס אַזױ ביי מיר אין די רעגנדיקע טעג. דעמאָלט 
שווימט אויף אין מיין זכרון מיינס אַ באַזוך ביי איר אין שפּיטאָל. עס איז 
געווען אין יאַנואַר, היי-יאָר, אין דעם טאָג ווען עס האָט זיך געענדיקט דער 
ציוניסטישער קאָנגרעס ; האָבן די חברים ציזלינג געפירט מיין פרוי און 
מיך צו באַזוכן חומהן אין שפּיטאָל. דער רעגן יענעם טאָג איז געווען אַ מזל- 
ברכה פאַרן לאַנד. ווען אין ישראל רעגנט, ווערט די פרייד נישט פאַרשטערט 
אַפילו דורך דער שטאַרקסטער פייכטקייט, װאָס וייקט דורך די מלבושים 
און באַדעקט דעם קערפּער מיט אַ קעלטציטער. ער רעדט נאָך, ווען עס 
פירט דיך, אין אַזאַ פאַל, דער ערשטער מיניסטער פון אַגריקולטור פון יש- 

ראל, דער חבר ציזלינג! --- אַפילו ווען דער רעגנווישער קאָן נישט דער- 
יאָגן די גרויסע טראָפּנס אויפן אױיטאָמאָביל-פענצטער -- איז אַ זינד דער 
מינדעסטער אומצופרידענער געדאַנק מיטן רעגן. און דאָך בין איך דעמאָלט 
געפאָרן אַ נישט גליקלעכער : איך האָב געהערט, אַז חומה איז שטאַרק קראַנק. 
ווען מיר זענען אָנגעקומען אין שפּיטאָל, האָט מען אונדז געזאָגט, אַז 
מען האָט זי אַריבערגעפירט אין איינער פון אירע היימען --- אין סעמינאַר 
פון הקיבוץ המאוחד, אין אפעל: זענען מיר דאָרטן צוגעפאָרן. טרויעריקע 
מחשבות זענען מיט אונדז מיטגעפאָרן; זי איז נישט באַפרייט געװאָרן פון 
שפּיטאָל, האָט מען אונדז געזאָגט, זי האָט שוין מער נישט געװאָלט ליגן 
דאָרטן. איך האָב דערװאַרט אַ שווערע באַגעגעניש; איך האָב געװוּסט, אַז 
זי ווייס װוי ערנסט קראַנק זי איז, אָבער גלייך װוי מיר זענען אַרײין אין צי- 
מער, האָבן זיך פון אַלעמען אָפּגעטאָן די טרויעריקע געפילן. אַ פריילעכע 
און מונטערע, מיט אַ ברייטן שמייכל אויפן פּנים, האָט זי אונדז באַגעגנט, 
זי האָט נישט געלאָזט קיינעם רעדן וועגן איר, יעדע פראַגע וועגן איר גע- 
זונטיצושטאַנד איז אויפגענומען געװאָרן מיט אַ לייכטער האַנט-באַוועגונג, 
װאָס האָט געװאָלט זאָגן, אַז אַלץ איז אין אָרדענונג; זי האָט גלייך געזאָרגט 
וועגן כיבוד און געדענקט ווער עס האָט נישט ליב קיין קאַװע, און װוער עס 
וויל דווקא קאַװע. די שעהען, וועלכע מיר האָבן פאַרבראַכט דעמאָלט מיט 
דער חברה חומהן, זענען געווען געװידמעט דעם ציוניסטישן קאָנגרעס, זיינע 
פּראָבלעמען, אָבער קודם-כל האָט זי זיך אויסגעפרעגט וועגן אַלעמען און 
אויף קיין איין מינוט נישט דערלאָזט, אַז זי זאָל וערן דער צענטער פון 
געשפּרעך. 
מיר זענען אַװעק פון יענעם באַזוך מיט אַ לייכטערן געפיל, הגם מיר 
האָבן געװוּסט וועגן דער האָפּענונגסלאָזיקײיט װאָס שייך איר געזונט. דער 
איינדרוק פון דער גרויסער פּערזענלעכער גבורה אירער האָט אונדז באַגלײט 
און אַװעקגעטריבן די טרויעריקע מחשבות, 
אָנהױיב מאַי, היי-יאָר, האָב איך זי וידער געזען, שוין צוריק אין שפּי 
טאָל, אַ סך דאַרער, אַרומגערינגלט און באַהאָפּטן מיט אינסטרומענטן, װאָס 
האָבן איר געדאַרפט העלפן אָטעמען. אָבער מיט דער זעלבער מונטערקייט 
האָט זי אויפגענומען אירע באַזוכער. עס זענען דעמאָלט געווען די ערשטע 
טעג פון דעם אײיכמאַןיפּראָצעס, און איידער איך האָב זי נאָך געפרעגט וי 
זי פילט זיך, האָט זי מיך געפרעגט: קווי איז אייך געפעלן געװאָרן דאָס 
עדות זאָגן פון דעם יידישן היסטאָריקער, װאָס איז געקומען פון אייער 
אַמעריקע ?* זי איז נישט געווען צופרידן --- עס האָט געפעלט דער נויטיקער 
טאָן פון יידישן שטאָלץ אין דעם היסטאָריקערס עדות-זאָגן. דאָס מאָל איז 

דער באַזוך געווען אַ סך קירצער װי דער פריערדיקער. אָבער פּונקט וי 
דעמאָלט -- קיין װאָרט נישט וועגן זיך, קיין קרעכץ, אַ מין לעבעדיקייט 
װאָס האָט שווערער געמאַכט מיין אינערלעכן געפיל פון דערדריקטקייט 
איבער איר געזונט-צושטאַנד, 

| דערנאָך, אַ פּאָר װאָכן שפּעטער, סוף מאַי, איז געקומען די י טרויעריקע 
ידיעה, ;חומה חיות-טאַבענקין --- איננה וי 


א 


אונדזער פּערזענלעכע באַקאַנטשאַפּט האָט זיך אָנגעהױיבן ערשט מיט 
אַ 776 יאָר צוריק. דאָס איז געווען אַ באַקאַנטשאַפּט פון חברים פון איין באַ- 
וועגונג, פון טרעפן זיך אין די ראַמען פון די פאַרשײידענע אינסטאַנצן פון 
דער באַװועגונג אין ישראל, אין די לעצטע יאָרן האָב איך אויך געהאַט די 
געלעגנהייט צו זיין עטלעכע מאָל דער גאַסט פון די טאַבענקינס אין זייער 
ווינונג אין אפעל, װוּ עס געפינט זיך דער סעמינאַר פון קיבוץ המאוחד, 
אָדער אין זייער װווינונג אין קיבוץ אעין חרוד". איך האָב געזען חומהן זיך 
אויסווירקן אין די ראַמען פון די אינסטאַנצן פון דער באַוועגונג אין ישראל, 
סיי פון דער פּאַרטײ און סיי פון קיבוץ המאוחד און יעדעס מאָל האָב איך 
געהאַט דעם געפיל, אַז איך בין אין דער אָנוועזנהייט פון אַ פּערזענלעכקייט, 
װאָס האָט אַ קלאָרן ציל פאַר איר לעבנסוועג און גייט איבער דעם דאָזיקן 
וועג מיט גרויס איבערגעגעבנקייט צו דעם ציל, 

פון מיינע גאַסט-מאָמענטן ביי די טאַבענקינס, בין איך שטענדיק אַװעק 
מיט אַ גוטן געפיל אין רעזולטאַט פון חומהס װאַרעמקײט און חברישער באַ- 
ציוּנג. דאָס װאָס די דאָזיקע זענען געווען קליין אין צאָל, איז נישט געווען 
די שולד פון די טאַבענקינס, נאָר אַ רעזולטאַט פון מיינע באַגרענעצטע 
מעגלעכקייטן װאָס שייך צייט בעת מיינע באַזוכן אין ישראל, 

אָבער געהערט וועגן חומה חיות האָב איך אַ סך יאָרן פריער איידער 
מיר האָבן זיך פּערזענלעך באַקאַנט. איך האָב זי געקענט פון אונדזער באַ- 
וועגונגס-ליטעראַטור, איך האָב אויך אַ סך געהערט וועגן איר פון חברים, 
וועלכע האָבן זיך געפונען אין איר מחיצה במשך פון צענדליקער יאָרן, און 
אין מיין דערציילן איצט וועגן דער חברה חומה, באַנוץ איך זיך דעריבער 
מיט דעם װאָס איז געזאָגט און דערציילט געװאָרן וועגן איר דורך אירע 
אינטימערע חברים און תלמידים,. / 

איך מיש די בלעטלעך פון דעם ערשטן זאַמלהעפט, אונטערן נאָמען 
קחברתנו -- חומה חיות-טאַבֿענקין", װאָס איז דערשינען צו די שלושים. 
דאָס זאַמלהעפט אַנטהאַלט קנאַפּע צװאַנציק קורצע מאמרים, און נעמען 

אַרום איר לעבנסוועג װאָס האָט זיך אָנגעהױבן אין רוסלאַנד, װוּ זי האָט זיך 
אָנגעשלאָסן אין דער דרור-באַװועגונג אין אירע יינגסטע יאָרן. ווען די חלו- 
צישע טעטיקייט ווערט פאַרבאָטן אין סאָװיעטן-פאַרבאַנד, פאַרלאָזט זי רוס- 
לאַנד צוזאַמען מיט דער צענטראַלער אָנפירונג פון ;דרור" און זעצט פאָר 
איר טעטיקייט אין פּולן. אין 1929 איז זי עולה קיין ארץיישראל און ווערט, 
אַ קורצע צייט שפּעטער, אַ חברטע אין קיבוץ איגור", 


איך לייען אין זאַמלהעפט : ,ווען איך וויל זיך זאָגן װאָס עס איז גע" 
ווען חומה פאַר מיר -- זאָג איך זיך : אַן עלטערע שוועסטער". אָט די ראָל 
פון אַן עלטערער שוועסטער, װי עס זאָגט עדות איינע װאָס באַטראַכט זיך 
וי אַ יינגערע שוועסטער, איז געווען דאָס סאַמע כאַראַקטעריסטישע פון 
חומהס גאַנג אין קיבוצישן לעבן. די ראָל פון אַן עלטערער שוועסטער האָט 
זי דורכגעפירט ווען זי איז נאָך אַלײין געווען זייער יונג. אין אַלע מאמרים 
קומט צום אויסדרוק אָט די פונקציע אירע, סיי נאָך אין רוסלאַנד, דערנאָך 
אין פּױלן, און זינט 1929 אין ארץיישראל. 


איך לייען אין טאָגבוך פון ;יגור", וועגן ;שװאַרצן שבת", יוני 29, 1946: 

דער שװאַרצער שבת אין קיבוץ ,יגור" איז אַרײן אין דער געשיכטע 
פון ישראלס קאַמף פאַר זעלבסטשטענדיקייט וי איינער פון די דראַמאַטיש- 
סטע מאָמענטן. די ענגלענדער זענען באַפּאַלן דעם קיבוץ און דאָרטן געפו" 
נען אַ גרויסן סקלאַד פון ,הגנה?-געווער. אַלע מענער פון קיבוץ זענען 
אַרעסטירט געװאָרן, און אויפן קיבוץ איז געפאַלן דער פּסק-דין צעשטערס 
צו ווערן. דער חדר-האוכל איז צעשטערט געװאָרן. ווען די ענגלישע סאָל- 
דאַטן האָבן געװאָלט צוטרעטן צו דער אַרבעט פון פאַרניכטן דעם גאַנצן 
קיבוץ, האָבן די חברטעס פון קיבוץ, אונטער דער פירערשאַפט פון חומה 
חיות, געשטעלט אַ העלדישן װידערשטאַנד, זיי האָבן זיך אויסגעלייגט אויף 
די וועגן װאָס האָבן געפירט צום קיבוץ און נישט געלאָזט די ענגלענדער 
אַרײינפירן די צעשטערונגס-מכשירים. די עפנטלעכע מיינונג איז אויפגע" 
רודערט געװאָרן דורך דעם װידערשטאַנד פון די חברטעס פון. איגור". דער 
באַפעל צו פאַרניכטן דעם גאַנצן קיבוץ איז צוריקגערופן געװאָרן, אָבער 
דער חדר-האוכל איז געבליבן צעשטערט, 

עס ווערט פאַרצייכנט אין טאָגבוך פון קיגור": 


;עס איז געווען א שיינער עסזאַל -- ער איז צעשטערט געװאָרן. עס 
וועט אָבער ווידער זיין אַ שיינער חדריהאוכל : עס װעט בלייבן און עס װעט 
װאַקסן און זיך צעבליען די װירטשאַפט", איז געווען חומהס קאַמפסרוף, 
נאָך דעם שװאַרצן שבת פון ;יגור". 

אין די לעצטע יאָרן ווידמעט זיך חברה חומה דער צענטראַלער קול"- 
טור-אַרבעט פון קיבוץ המאוחד, דער דאָזיקער אַרבעט ווידמעט זי איר גאַנ" 
צע ענערגיע ; אַפילו די מחלה, וועלכע האָט אונטערבראָכן איר געזונט, איז 
נישט געווען קיין אָפּהאַלט אַזױ לאַנג װי זי האָט זיך געקאָנט באַװעגן, און 
באַװעגט האָט זי זיך אין די איבער זעכציק קיבוצים פון קיבוץ המאוחד. און 
אומעטום איז זי געקומען מיט אַ רוף און אַ פּראָגראַם צו פאַרשענערן דעם 
קולטורעלן אינהאַלט פון דעם ישוב. און ווידער דערשיינט זי אין דער ראָל 
פון דער עלטערער שװועסטער, און מיט דער זאָרג און ליבע פון אַן עלטע" 
רער שוועסטער, 

דער טויט האָט איבערגעריסן דעם שיינעם לעבנסגאַנג פון דער חברה 
חומה. פון ניו-יאָרק, װוּ ער איז דעמאָלט געווען, האָט דוד בן-גוריון געשריבן 
צו דעם חבר טאַבענקין : /איך האָב געהערט מיט טיפן טרויער וועגן חומהס 
אַװעקגײן פאַר דער צייט. געפין טרייסט און שטאַרקײט אין דיין ווידמונג 
צו דער אַנטװיקלונג פון די װערטן וועלכע זענען בשותפותדיק צו איר און 
צו דיר, צו דיינע חברים און צו מיינע חברים". צװישן די, וועלכע האָבן 
געשיקט טרויער-בריוו און טעלעגראַמעס געפינט זיך יצחק בן-צבי, לוי 
אשכול, גולדה מאיר, מ. בנטוב, י. ברזילי, בבה אידלסון, קדיש לוז און משה 
קול, און נאָך צענדליקער פּערזענלעכקייטן פון ישראל און פון די תפוצות. 

ביים פוס פון כרמל, אויפן בית-עולם פון קיבוץ ,יגור", איז איר 
קבר, חומה האָט זיך אומגעקערט אַהיים צו איר קיבוץ ;יגור" אויף שטענ- 
דיק, פון דער לאַנגער נסיעה איבער דער מאַפּע פון דער ישראלדיקער אַר" 
בעטערשאַפט בכלל און פון דעם קיבוץ המאוחד בפרט, 

חומה חיות-טאַבענקין --- 1898 - 1961, שטורמישע 62 יאָר אין לעבן 
פון אונדזער פאָלק: אַ תקופה אין וועלכער מיר האָבן אַרונטערגענידערט 
צום טיפן עמק-הבכה און דערלעבט דעם גרויסן גאולה-מאָמענט, אונדזער 
פאָלקס-װוידערגעבורט אין דעם אייגענעם פאָטערלאַנד, אָן די חומהס, װאָלט 
די גאולה נישט געװאָרן מעגלעך און װאָלט נישט געווען אַ פאַקט. ישראל 
װועט שטענדיק בלייבן אַ מאָנומענט פאַר די חומהס, און איר אָנדענק װעט 
לדורות באַלײיכטן דעם געראַנגל פון אונדזער פאָלק פאַר זעלבסטשטענדי" 
קייט און פאַר אַ שיינער און גערעכטער געשטאַלטונג פון אונדזער פאָלק 
און זיין היימלאַנד, 

דעצעמבער 1961 

צום פֿריצייטיקן טויט פון חבר ב. צ. זאַרעצקי 


עס ליגט פאַר מיר אַן אָנגעשריבענע באַגריסונג אונטערן קעפּל עב. צ. 
זאַרעצקי -- אַ בן שישים". איך האָב די באַגריסונג אָנגעשריבן מיט עטלעכע 
װאָכן צוריק, אָבער צו מיין גרויסן ווייטיק, קומט מיר איצט אויס, אַנשטאָט 
צו באַגריסן דעם חבר זאַרעצקי צו זיין ווערן אַ בןדשישים, אים צו באַװײינען: 
דער גרויזאַמער טויט האָט אים פּלוצלונג אַרױסגעריסן פון לעבן. געשען איז 
דאָס דעם 230סטן אױיגוסט אין קאַלגאַרי, קאַנאַדע. די לוויה און די באַערדי- 
קונג איז פאָרגעקומען, לויט דעם פאַרלאַנג פון דער משפּחה, אין טאָראָנטאָ, 

פאַר מיר איז דאָס אומגליק נאָך אַזױ פריש. אָט ליגט פאַר מיר זיינס 
אַ בריוו פון שפּיטאָל, דאַטירט דעם 20סטן אויגוסט, װוּ ער שרייבט מיר, אַז 
די דאָקטוירים פאַרזיכערן אים, אַז סוף װאָך װעט ער קאָנען גיין אַהיים, 
איך האָב אים געענטפערט און אים געװוּנטשן, אַז דער צוזאָג פון די דאָק- 
טוירים זאָל מקוים װוערן, אָבער מיין ברכה האָט נישט געהאָלפן 

עס זענען פאַראַן מענטשן וועלכע בלייבן פאַרװאָרצלט אין דעם זכרון, 
הגם עס איז דאָ אַ לאַנגײיאָריקער איבעררייס אין דעם פּערזענלעכן קאָנ- 
טאַקט. ספּעציעל איז דאָס אמת ווען דער פאַרבינדונגס-קנופּ װאָרצלט אין 
די יוגנט-יאָרן, און דערצו נאָך אויב עס זענען אין סך:הכל פאַרבליבן אָנ- 
גענעמע זכרונות פון אַ גוטער פריינדשאַפּט און חברשאַפט. אָט אַזאַ מין 
באַגאַזש פון גוטע זכרונות װעט מיר פאַרבלייבן אויף שטענדיק אין פאַר- 
בינדונג מיטן אָנדענק פון מיין חבר ב. צ. זאַרעצקי. 

מיר האָבֿן די לעצטע יאָרן געלעבט ווייט איינער פון צווייטן, אָבער 
די ווייטקייט האָט נישט פאַרשטעלט פאַר מיר זיין װאַרעמע פּערזענלעכקייט. 
אַ הויך-קולטורעלער מענטש, אַ לערער פון פאַך, האָט ער שטענדיק גייסטיק 
באַהױכט זיין סביבה אוֹן אַרויסגערופן צו זיך געפילן פון אַכטונג און װאַרע- 
מער באַציונג. ער איז געווען פון דעם טיפּ מענטש -- אַזױ איז ער געוען 
און אַזױ װעט ער פאַרבלייבן אין מיין זכרון -- מיט וועמען עס איז געווען 
אוממעגלעך צו פאַרפירן אַ מחלוקה. אין זיינע אַקטיוע פּאַרטײיאָרן, האָט ער 
פאַרנומען פירנדיקע פּאָזיציעס אין אונדזער באַװעגונג, און געטאָן האָט 
ער דאָס מיט דער פולסטער איבערגעגעבנקייט צו זיינע פאַראַנטװאָרטלעכ- 
קייטן, ער האָט קיין מאָל נישט געלאָזט זיך אויסווירקן די מינדעסטע מחיצה 
צווישן זיינע פּערזענלעכע און פּאַרטייאישע אינטערעסן, אויב מען מעג זיך 
אַזױ אויסדריקן, 

שוין אַ לענגערע צייט װי ב. צ. זאַרעצקי איז נישט געווען אַקטיו 
אין דער פּאַרטײ. אין די לעצטע מער וי צען יאָר פון זיין לעבן האָט ער 
געוווינט אין דער ווייטער קאַנאַדע, אָפּגעריסן פון אַ פּאַרטייאישעױ סביבה, 
װאָס האָט אין אַ געוויסער מאָס אויך געבראַכט מיט זיך אַ מין אָפּפרעמדונג 
פּאַרטײאיש. עס איז שווער פאַר אַ מענטשן צו זיין אַן אָפּגעשלאָטענער אין 
געזעלשאַפטלעכן לעבן. אין לעבן פון אַ פּאַרטײ, ווען מען איז ראַשיק פאַר- 
נומען אין איר, איז נישט אַזױ וויכטיק יעדער קוצו של יוד, אָבער ווען 
מען איז אַליין, און פּאַרטײ-פּראָגראַמען ווערן בלויז טעאָריעס, זענען אָפט 
גובר געוויסע רעזערװאַציעס צו דער פּאַרטײ. און איך זאָג דאָס איצט, כדי 
אונטערצושטרייכן, אַז טראָץ דעם, װאָס ער האָט יאָרן-לאַנג געלעכט מיט 
רעזערװואַציעס צו דער פּאַרטײ, איז ער פאַרבליבן איינגעבאַקן אין האַרצן 
אונדז אַלעמען, וועלכע האָבן אים געקענט און וועלכע האָבן מיט אים צו" 
זאַמען געאַרבעט אויף פאַרשידענע שטחים פון געזעלשאַפטלעכן לעבן בכלל 
און אין דער באַוועגונג בפרט, 
געווען אַ מענטש און ער איז שוין נישטאָ. געווען אַ גוטער חבר און 
ער איז אַװעק. אָבער אי וי אַ מענטש און אי װי אַ חבר, װעט ב. צ. 
זאַרעצקי בלייבן אין אונדזער זכרון בכבוד און מיט װואַרעמע זכרונות, 
אָקטאָבער 1962 


אייזיק ל. האַרעקער 


די טרויעריקע בשורה איז מיר אָנגעזאָגט געװאָרן אין די ערשטע טעג 
פון מיין באַזוך אין ישראל: חבר אייזיק ל. האַרעקער, דער טייערער חבר 
און האַרציקער מענטש איז שוין מער נישטאָ צווישן אונדז. דער גרויזאַמער 
טויט האָט אים פּלוצלונג אַרוסגעריסן פון דעם לעבן און האָט פאַראָבלט 
זיין ליבע משפּחה און אונדזער גאַנצע באַװעגונג 

די אותיות, וועלכע האָבן אָנגעזאָגט די שרעקלעכע ידיעה זענען זיך 
צעשװוּמען פאַר מיינע אויגן. עס באַגלײט מיך נאָך דער ערשטער שאָק: 
נישט מעגלעך ! אָט האָב איך אַ קורצע צייט פאַר מיין אָפּפאָרן קיין ישראל 
געהערט זיין שטימע אויפן טעלעפאָן: חבר גאָלדמאַן, װאָס איז מיט דער 
צייטונג ? פאַר װאָס איז זי װוידער פאַרשפּעטיקט? און כאָטש דער מרחק 

צווישן אונדז איז דעמאָלט געווען דער טויזנט מייליקער, װאָס צווישן שיקאַגאָ 
און ניוזיאָרק, האָב איך גוט געפילט דעם ציטער אין זיין נאָכפרעגן זיך אויף 
אונדזער צייטשריפט. 

דער ,נישט מעגלעך", װאָס איז די ערשטע רעאַקציע אויף אַ טויט" 
בשורה, איז בלויז אַן אויסדרוק פון דער מענטשלעכער אומבאַהאָלפנקײט 
כלפּי דעם טויט, װאָס זיין סוף-פּסוקדיקייט פאַרטרייבט שנעל אַלע אילוזיעס, 

עס איז מיר נאָך זייער שווער צונויפצונעמען מיינע געדאַנקען פאַר 
מיין װאָרט איבערן פרישן קבר. יוגנט-זכרונות -- איך האָב זיך באַגעגנט 
פּערזענלעך מיט אייזיקן מיט דריי און דרייסיק יאָר צוריק -- מאָנען זייער 
אָרט אין דעם הספּד מיינעם איבער אַ גוטן פריינד און חבר. די געלעגנהייט 
פון אונדזער ערשטער באַקאַנטשאַפט איז געווען פאַרבונדן מיט מיין ערשטער 
פּאַרטייאישער שליחות קיין שיקאַגאָ. אין שיקאַגאָ האָט זיך בשעתו אויסגע" 
ווירקט די שטאַרקסטע פּאַרטײ-אָרגאַניזאַציע, װאָס האָט געהאַט אַ צוזאַמענ" 
שטעל פון פאַרהעלטנישמעסיק עלטערע פון מיר חברים -- דרייסיקי און 
פערציק-יאָריקע. אַן עקזאַמען-געפיל האָט מיך באַגלײט אין מיין דעמאָל- 
טיקער שליחות. אין זכרון איז מיר לאַנג פאַרבליבן דער גוטער טעם פון 
אַ חברישער אויפנאַמע און זאָרג פאַר דעם ;נאָװאָבראַנעץ". חבר איזיק 
האַרעקער איז דעמאָלט געווען פון מיינע װאַרעמסטע מכניסי-אורחי 

האַרעקערן האָב איך שוין דעמאָלט געפונען פאַרװאָרצלט אין דעם 
קאַדר פון די װאָרטזאָגער אין דער שיקאַגער אָרגאַניזאַציע, וועלכע האָבן זיך 
בשעתו אויסגעווירקט זייער דעצידירנדיק אין דער פּאַרטײ בכלל. היינט 
ווייס איך, אַז ער איז דאַן נאָך געווען גאָר אַ יונגער מענטש, ביי אונדזער 
ערשטער באַגעגעניש האָב איך אים אָבער באַטראַכט וי אַן עלטערן חבר 
מיט טראַדיציעס אין דער באַװעגונג און וועמענס ביישפּיל פון פּאַרטײאי" 
שער איבערגעגעבנקייט עס איז גוט אויפצונעמען. 

אָט די"אָ זכרונות האָבן באַגלײט אונדזערע פּערזענלעכע און פּאַרטײ" 
אישע באַציוּנגען איבער דריי צענדליק יאָר. דער טויט האָט די פעדעם צע" 
ריסן -- אָבער נאָר זייער פיזישן מאָמענט! זיין פּערזענלעכקייט װעט אויס- 
פעלן אין אונדזער פּאַרטייאישן לעבן. אָבער אין זכרון פון אונדזער פּאַר" 
טייאישער משפּחה װעט אייזיק האַרעקערס אָנדענק שטענדיק אַרױסרופן 
געדאַנקען ועגן גוטער חברשאַפּט, האַרציקער פריינדשאַפט און טרויער 
איבער זיין פריצייטיקן אַװעקגײן פון אונדז. 

אייזיק װעט אויספעלן. קודם-כל און אוודאי, דער עיקר, זיין-אונדזער 
טייערע חברה פעני, װאָס צוזאַמען האָבן זיי זיך געשאַפן און אָנגעהאַלטן 
נישט נאָר אַ פּערזענלעך װאַרעמע היים, נאָר אויך אַן אינטימע פּאַרטײ" 

שטוב, װאָס פון איר האָט זיך אויסגעווירקט אַלע פּאַרטייאישע טעטיקייטן 
און זאָרגן, 

האַרעקער װעט שטאַרק פעלן אין אונדזער שיקאַגער באַװעגונג, ווע" 
מענס אָנשפּאַר-זײל ער איז געווען במשך פון לאַנגע יאָרן. עס איז נישט 
געווען קיין פּאַרטייאיש-געזעלשאַפּטלעכע שליחות, װאָס איז געווען צו שווער 
פאַר אים און װאָס ער האָט נישט באַגלײט מיט דער פולסטער פאַראַנט- 
װאָרטלעכקײט, אין די לעצטע יאָרן איז אַלץ מער און מער געפאַלן אויף 
אים : חברים זענען געװאָרן קראַנק און מען האָט זיי געמוזט באַפרײיען פון 
אויפגאַבן. ס'איז אויך געווען אַ גרויסע עמיגראַציע פון שיקאַגער חברים 
קיין קאַליפאָרניע, אייזיק האַרעקער האָט מיט זיין טראַדיציאָנעלער איבער- 
געגעבנקייט צו דער פּאַרטײ כסדר גענומען אויף זיך מער און מער אויפגאַבן. 
אַפּילו זיין אייגענער נישט צו גוטער געזונט-צושטאַנד אין די לעצטע יאָרן 
האָט נישט צו שטאַרק באַװירקט דעם טעמפּאָ פון זיין אויסווירקן זיך אויף 
אַלע געביטן פון יידיש-געזעלשאַטפלעכער טעטיקייט בכלל און פון דער 
באַװועגונג בפרט, יי 

אייזיק האַרעקער װעט אונדז אויך פעלן אין דער ראַם פון אונדזער 
נאַציאָנאַל-פּאַרטייאישער אָנפירונג. במשך פון צענדליקער יאָרן האָט ער 
זיך אויסגעװוירקט בכבודיק אין אונדזער צענטראַל-קאָמיטעט, עס װועט אונדז 
פעלן דער אַדרעס אייזיק האַרעקער אין שיקאַגאָ. 

אייזיק האָט ליב געהאַט צו זינגען. מיט זיין געזאַנג פלעגט ער משמח 
זיין פּאַרטייאישע צוזאַמענקונפטן אין שיקאַגאָ. ער האָט ליב געהאַט דאָס 
לעבן, דעם מין מענטש און דער עיקר זיין סביבה. פון זיין געזאַנג האָבן 
אַרױסגעקװאַלט זיינע ליבע"געפילן און ער האָט מיט זי אָנגעשטעקט זיין 
אַרום, | | | י- 

אייזיקס געזאַנג איז אויף אײביק פאַרשטומט געװאָרן. אין אונדזער 
פּאַרטייאישער משפּחה הערשט אַ טיפער טרויער, באַגלײט אָבער מיט זכרו- 
! נות פון אַ גוטן מענטש און האַרציקן חבר. די דאָזיקע זכרונות װעלן אויף 
שטענדיק פאַרבלייבן מיט אונדז. זאָל דאָס, טייערע חברה פעני, זיין אַ שטיקל 
טרייסט אין אייער-אונדזער גרויסן טרויער, 

לואיס ליפּסקי 


| דער טויט פון דעם ציוניסטישן װעטעראַן-װאָרטזאָגער, לואיס ליפּסקי, 
האָט אַרויסגערופן דעם טיפסטן טרויער נישט נאָר אין די רייען פון דער 
ציוניסטישער וועלט-באַװועגונג בכלל און פון דער אַמעריקאַנער בפרט, נאָר 
אויך אין אונדזער גאַנצן היגן יידישן ישוב, | 

לואיס ליפּסקי איז געווען פון די סאַמע ראשונים פון דעם אַמעריקאַ- 
נער ציוניזם. דער ציוניסטישער געדאַנק האָט אָנגעקלאַפּט ביי אים אין 
האַרצן נאָך אין די סאַמע יוגנטלעכע יאָרן, בעת ער איז געווען אַ תושב אין 
ראָטשעסטער, ניו-יאָרק, און דער דאָזיקער געדאַנק האָט אים נישט פאַר- 
לאָזט ביז ער האָט אויסגעהויכט זיין נשמה. אין צװישן איז ער געװאָרן 
איינער פון די װיכטיקסטע װאָרטזאָגערס און פאַרטייטשערס אויף אַלע ציו" 
ניסטישע טריבונעס, סיי אינטערנאַציאָנאַלע און סיי היגע. זיין װאָרט איז 
אויך אויפגענומען געװאָרן מיט דער גרעסטער חשיבות אין נישטיציוניס- 
טישע קרייזן, 

עס װוערט דערציילט, אַז ווען ער האָט אָנגעהויבן זיין געזעלשאַפט- 
לעכן גאַנג, האָט זיין ליטעראַרישע מוזע געמאָנט ביי אים אַן אַנדער ווענד" 
פּונקט פאַר זיין לעבן. אָבער לואיס ליפּסקיס יונג האַרץ האָט אים אַװעקגע- 
פירט אויפן וועג, װאָס האָט אים געבראַכט צו די שפּיצן-פּאָזיציעס פון אוג" 
דזער יידיש פאָלקסלעבן און אים אַריינגעפירט אין דער גאַלעריע פון אונ" 
דזערע גייסטיקע פירערס, וועלכע האָבן געשטאַלטיקט אונדזער נאַציאָנאַל 
לעבן. | 

פון זיין ליטעראַרישער מוזע האָט זיך לואיס ליפּסקי אין גאַנצן נישט 
באַפּרײט. די אַמעריקאַנער ליטעראַטור איז באַרײיכערט געװאָרן דורך זיינע 
שאַפונגען. אָבער אויך זיינע ליטעראַרישע פעיקייטן האָט ער געשטעלט צום 
דינסט פון די ציוניסטישע השגות. זיין קאַפּיטל, דעריבער, פון ציוניסטישער 
פירערשאַפט אין אַמעריקע, הייבט זיך אַרױס מיט דער העכסטער גייסט- 
רייכקייט. הגם אין ציוניזם איז ער געווען אידענטיפיצירט מיט דער אַזױ 
גערופענער אַלגעמײנער ציוניסטישער ריכטונג (זיאָ.אײ.), איז די דאָזיקע 
אידענטיפיקאַציע באַטראַכט געװאָרן פון כמעט אַלע אַנדערע ציוניסטישע 
ריכטונגען װוי בלויז אַ פאָרמאַליטעט. לואיס ליפּסקי האָט באַלאַנגט צו דער 
גאַנצער ציוניסטישער באַוועגונג, און זיינע וויכטיקסטע פּאָזיציעס אינער- 

האַלב דער גאַנצער ציוניסטישער באַוועגונג, האָט ער כמעט שטענדיק גע- 
קראָגן ;אַד פּערסאָנאַם", און נישט וי אַ פאַרטרעטער פון איין ריכטונג אין 
דעם ציוניזם, 
מיט זיין אַװעקגײן האָט דאָס יידישע פאָלק פאַרלוירן איינעם פון זיינע 
גייסטרייכסטע זין, און די ציוניסטישע באַװעגונג -- אַ קאָלירפולן מנהיג, 
כבוד זיין אָנדענק ! | 
יווי 1963 


אהרן ציולינג 


אונדזער באַװעגונג איז איינגעהילט אין טיפסטן טרויער. איינער פון 
אונדזערע שענסטע מנהיגים-פּערזענלעכקייטן -- חבר אהרן ציזלינג --- איז 
שוין מער נישטאָ. דאָנערשטיק, דעם 16טן יאַנואַר, 1964, איז געקומען דער 
סוף, נאָך זיין ראַנגלען זיך מיט אַ שווערער האַרץ-יקראַנקהײט, 

געציילטע זענען זיי אין אַ דור --- אַזעלכע װי עס איז געווען אהרן 
ציזלינג ; און געבענטשט איז דער דור פון אונדזער פאָלק, װאָס האָט געהאַט 
אַזעלכע זין װי ער ; און גרויס איז דער טרויער ווען אַזאַ לעבן ווערט פרי" 
צייטיק פאַרשניטן, 

0 יאָר האָט אהרן ציזלינג געלעבט און געװוירקט אין ארץיישראל, 
צוזאַמען מיט זיין גאַנצער משפּחה האָט ער עולה געווען ווען ער איז אַלט 
געווען 13 יאָר. פון זיינע סאַמע יוגנטלעכע טריט אין דער ארץיישראלדי" 
קער געזעלשאַפט, האָט ער זיך פאַרבונדן מיט דער חלוצישער און אַרבּעטער- 
באַװועגונג. דער דאָזיקער וועג האָט אים געפירט צו די העכסטע פּאָזיציעס 
אין דעם ישראלדיקן געזעלשאַפטלעכן לעבן בכלל און פון איר אַרבעטער- 
שאַפּט בפרט. אָבער װאָסער אַמט ער זאָל נישט האָבן פאַרנומען, איז ער 
געבליבן פאַרװאָרצלט אין דער קיבוצישער באַװעגונג װי אַ גרינדער און 
בויער פון קיבוץ קעין חרוד", װאָס איז פאַרבליבן זיין היים ביז צו דעם 
סאַמע לעצטן טאָג פון זיין לעבן, 

אויף דעם גאַנצן העראַיַשן וועג פון דער ;מדינה אונטערוועגס", פון 
אירע צוגרייטונגען צו זעלבסטשטענדיקייט און זינט דעם סאַמע ערשטן מאָי 
מענט פון דער מדינה --- אויף אָט דעם לאַנגן וועג ביז צו זיין לעצטן טאָג, 
איז אהרן ציזלינג שטענדיק געשטאַנען אין פראָנט-פּאָזיציעס. די רשימה פון 

זיינע בײיטראָגן איז אַזױ לאַנג װי דער סיפור-המעשה פון דעם װוּנדערלעכן. 
גאַנג פון אונדזער פאָלק צו זיין זעלבסטשטענדיקער נאַציאָנאַלער היים : ער 
איז געווען פון די יינגסטע גרינדער פון דער הסתדרות און איז געשטאַנען 
ביים לייגן דעם יסוד פון ;סולל בונה". ער איז געשטאַנען ביי דעם וויגעלע 
פון דער ,הגנה", און שפּעטער פון , פּלמ"ח", און זיך באַטײליקט אין דער 
ישראלדיקער דעלעגאַציע צו די פאַראייניקטע פעלקער בעת דער גורלדי" 
קער אָפּשטימונג פאַר אַ יידישער מדינה, אין 1947. זיין אונטערשריפט איז 
דאָ אויף דער פּראָקלאַמאַציע פון דער יידישער זעלבסטשטענדיקייט. 

אין דער ראַם פון זיינע אינטערעסן האָט, פאַרשטייט זיך, פאַרנומען 
אַ צענטראַלן אָרט די ציוניסטישע װועלט-באַוועגונג. אויך אין איר װוירקט 
ער זיך אויס אויף וויכטיקע פּאָזיציעס. אָבער זיין סאַמער ליבלינג"געביט 
איז געווען די עלית-הנוער. 

גלייך נאָך דער אַנטשטײונג פון דער מדינה ווערט ער דערוויילט װי 
דער ערשטער מיניסטער פאַר אַגריקולטור. ביי דעם לעצטן ציוניסטישן 
קאָנגרעס איז ער דערוויילט געװאָרן וי אַ מיטגליד פון דער יידישער אַגענץ 
און ווערט דער ממונה פֿון איר קליטה ראָפּטײילונג. 

יעדע פּאָזיציע, װאָס ער האָט פאַרנומען, האָט ער באַטראַכט נישט נאָר 
וי אַ פּערזענלעכע אויפגאַבע, נאָר װי אַ וויכטיקע שליחות פון זיין באַװע" 
גונג, װאָס פאַרדינט די פולסטע ווידמונג. עס זענען נישט געווען קיין גרויסע 
און קליינע קאַטעגאָריעס פון שליחותן ביים חבר אהרן ציזלינג. זיין אויס" 
ווירקן אין זיין אייגענעם קיבוץ ,עין-חרוד", אָנהײבנדיק פון זיין זאָרג וועגן 
דעם פּרעכטיקן מוזעוּם אין דעם קיבוץ ביז צו זיין באַדינען דעם חדר" 
האוכל, איז ביי אים נישט געווען פון װינציקער וויכטיקייט וי זיין שליי 
חות אין דער ישראל-רעגירונג, אין דער כנסת, צי אין דער יידישער אַגענץ. 
צו אָט די אַלע אויפגאַבן זיינע האָט ער געבראַכט צום אויסדרוק די שענסטע 
מאָמענטן פון פּערזענלעכן חלוציזם. 

אין אונדזער באַװעגונג איז ער שטענדיק געשטאַנען אין דער סאַמע 
ערשטער שורה וי אַ װאָרטזאָגער און פאָנען-טרעגער. ער איז געװען אַ 
מענטש פון טיפע איבערצייגונגען און אומקאָמפּראָמיסלעך װאָס שייך אונ" 
דזערע נאַציאָנאַלע השגות און וועג פאַר דער ישראלדיקער אַרבעטערשאַפט. 
נישט שטענדיק איז ער געווען שווה-בשווה מיט דער באַװעגונג, װאָס שייך 
איר פּאָליטישער אויסווירקונג אין לאַנד און אויף דער אינטערנאַציאָנאַלער 
אַרענע. אָבער די טיפסטע מיינונגס-פּאַרשיידנהייטן מיט אים האָבן קיין מאָל 
נישט געמינערט פון דער ליבע און כבוד-באַציוּנג צו אים מצד אונדוער 
גאַנצער באַוועגונג, 


אין גאַנג מיט דער צייט 455 


מיט זיין טויט האָט דאָס יידישע פאָלק פאַרלוירן איינעם פון זיינע גע" 
טרייסטע און שענסטע זין, און אונדזער באַװעגונג -- איינעם פון אונדזערע 
קאָלירפולסטע וועגווייזערס, אַ ליבע פּערזענלעכקייט און אַ גוטן חבר. 

כבוד זיין אָנדענק ! 

פעברואַר 1964 


-פֿסח ווייסבראַד 


אונדזער באַװועגונג האָט געליטן אַ גרויסע אבידה : דאָנערשטיק, דעם 
4טן מאַי, האָט דער אכזריותדיקער טויט פּלוצלונג אַרױסגעריסן פון אונ- 
דזערע רייען אונדזער לאַנגייאָריקן חבר פּסח װײיסבראָד, 

חבר פּסח װײיסבראָד איז זיין גאַנץ לעבן געווען פאַרבונדן מיט אוני 
דזער באַװעגונג. אין זיינע סאַמע יוגנט-יאָרן האָט ער זיך אָנגעשלאָסן אין 
דער פּוילישער פּאַרטײ פּועלי-ציון, אין ראַדאָם, און אין אירע שליחותן 
האָט ער פאַרנומען וויכטיקע געזעלשאַפטלעכע פּאָזיציעס אין זיין הײימשטאָט, 

אין דער צווייטער וועלט-מלחמה האָט ער מיטגעמאַכט דעם גהינומ- 
דיקן וועג פון פּוילישן יידנטום -- געטאָס און קאָנצענטראַציע-:לאַגערן. ער 
איז געווען איינער פון די וייניק גליקלעכע, וועלכער האָט צזאַמען מיט 
זיין גאַנצער משפּחה איבערגעלעבט היטלערן, און מיט 19 יאָר צוריק איז 
ער מיט זיין משפּחה געקומען קיין אַמעריקע, װוּ ער האָט זיך גלייך פאַר- 
בונדן מיט אונדזער פּאַרטײ און ממשיך געווען זיינע געזעלשאַפטלעכע טע- 
טיקייטן, 

זיין טויט האָט פאַריתומט זיין משפּחה און פאַראָבלט אונדזער גאַנצער 
באַװועגונג,- : 

כבוד זיין אָנדענק ! 

יוני 1964 

לואיס סיגאַל איז שוין אויך נישטאָ 


עס איז שווער שלום צו מאַכן מיטן געדאַנק, אַז די קאָלירפולע פּער- 
זענלעכקייט, דער װעטעראַן פון דער ציוניסטישער באַװעגונג, לואיס סיגאַל, 
וועט זיך שוין מער נישט אויסווירקן אין אונדזער געזעלשאַפּטלעכן לעבן. 
לואיס סיגאַל האָט געטראָגן די קרוין פון דעם אַמט פון גענעראַליסעקרע" 
טאַר פון יידישן נאַציאָנאַלן אַרבעטער-פאַרבאַנד במשך קנאַפּע 40 יאָר. די 
דאָזיקע פּאָזיציע איז אָבער בלויז געווען זיין באַזע. פון איר האָט ער אויס" 
געשפּרײט זיין טיפן אינטערעס אין דער גאַנצער יידישער פּראָבלעמאַטיק, 
און איז געװאָרן איינער פון די חשובסטע מנהיגים אין דעם אַמעריקאַנער 
ישוב בכלל, 

אין די ראַמען פון אונדזער קורצער נאָטיץ דאָ איז נישט מעגלעך צו 
כאַראַקטעריזירן די פיל-פאַרצווייגטע טעטיקייט פון לואיס סיגאַל. עס איז 
נישטאָ קיין שום געביט אין יידישן לעבן, װאָס איז נישט געווען אין דער 
אָרביטע פון זיינע דאגות, 

לואיס סיגאַל איז געווען איינער פון די סאַמע באַליבטסטע פערזענ- 
לעכקייטן אין דעם יידישן לעבן. ער האָט די דאָזיקע באַציוּנג דערװאָרבן 
נישט נאָר דורך זיין ביײישפּיל : פולער ווידמונג צו אונדזערע יידישע אינטע" 
רעסן -- נאָר דער עיקר, דורך זיין מענטשלעכער באַציוּנג צו דעם יחיד, 
צו דעם מענטשן און צו אַלע זיינע פּערזענלעכע נויטן. זייער אָפּט שליסט 
זיך אָפּ אַ געזעלשאַפטלעכער מענטש אין די דלת-אמות פון זיין געזעלשאַפט- 
לעכן פּראָגראַם, און האָט נישט קיין אויג פאַר דעם יחיד אין זיין סביבה, 
לואיס סיגאַל האָט סינטעזירט זיינע געזעלשאַפטלעכע פאַרפליכטונגען מיט 
זיין אהבת:האדם. 

זיין טויט האָט פאַריתומט נישט נאָר זיין משפּחה און זיין באַװעגונג, 
נאָר אונדזער גאַנץ פאָלק און אומצאָליקע אינסטיטוציעס אין יידישן לעבן. 
דאָס יידישע פאָלק האָט פאַרלוירן איינעם פון זיינע געטרייסטע זין, און מיט 
זיין אַװעקגײן, איז שיטערער געװאָרן אָט דער פּרעכטיקער װאַלד פון דעם 
דור מנהיגים פון דעם היינטיקן יאָרהונדערט, װאָס האָט געפורעמט אונדזער 
לעבן דאָ און באַװירקט דעם פּראָצעס פון אונדזער גאולה --- די אַנטשטײונג 
פון דער יידישער מדינה, 

כבוד זיין אָנדענק! 

יוני 1964 

דער אומפאַרגעסלעכער חבר חיים בראַנד 


אָט האָבן מיר זיך מיט אים געזעגנט -- בסך-הכל בלויז מיט אַ יאָר 
און אַ האַלב צוריק ; פּלוצלונג, די טרויעריקע ידיעה : חיים בראַנד איז שוין 
מער נישטאָ. 

דאָס געזעגענען זיך מיט אים צו זיין עליה איז געווען אַ פריידיקער 
מאָמענט ביי אונדז -- דער עיקר ווייל מיר האָבן געפילט די גרויסע שימחה 
זיינע. בלויז אונדזער וויסן, אַז מלכה און ער זענען נישט אין בעסטן געי 
זונט-צושטאַנד האָט אַ ביסל פאַרשאָטנט אונדזער פרייד. אָבער דער דאָזיקער 
שאָטן איז שנעל פאַרשווונדן נאָך די ערשטע ידיעות פון זייער אויפלעבונג 
אין דער יידישער מדינה, | | 

מיט גרויס פרייד האָבן מיר נאָכגעפאָלגט בראַנדס שנעלע אײינװאָרצ- 
לונג, אי פּערזענלעך און אי געזעלשאַפטלעך און זיין געלונגענעם פאַרמעסט 
נישט צו לעבן בלויז וי אַ פּענסיאָנירטער אין ישראל, 

די קליטה אין ישראל פון ציוניסטישע מנהיגים פון חוץילארץ איז 
בדרך-כלל נישט קיין גרינגע. זעלטן געשעט אַז איינער, װאָס האָט פאַרנומען 
פירנדיקע פּאָזיציעס אין דעם ציוניסטישן לעבן אין די גלות-לענדער באַ- 
ווייזט דאָס צו דערגרייכן אין דער מדינה. איך זאָג דאָס נישט מיט דעם טאָן 
פון אַ טענה. פּאָזיציעס אין ישראל זענען פאַרנומען פון די, וועלכע האָבן זי 
דערגרייכט דורך לאַנגע יאָרן פון שטייגן דורך אַרבעט אויפן אָרט. נישט 
שטענדיק קומט אַ מנהיג פון גלות מיט דער נויטיקער פּסיכאָלאָגיע און דער 
ציקר מיט דער פעיקייט זיך צוצופּאַסן צו דעם נייעם אַרום, כדי ער זאָל 
זיין באַרעכטיקט צו אַן אויבן-אָן אין דער לאָקאַלער פירערשאַפט -- אין 
דער געזעלשאַפט בכלל און אַפילו אין זיין אייגענער פּאַרטײ, 

חיים בראַנד איז געווען אַן אויסנאַם אין דער הינזיכט. ער האָט לכת- 
חילה נישט עולה געווען מיט דער כוונה, כדי אין ישראל צו לעבן מיט זיין 
רומרייכער פאַרגאַנגענהײט און ער האָט געוויזן אַ ביישפּיל. אויב מען וויל 
און מען פאַרמאָגט די אייגנשאַפטן פאַר עפעקטיווער אויסווירקונג, קען מען 
ממשיך זיין, 

חבר בראַנד האָט עס באַװיזן צוויי מאָל : אין אָנהױב פון דער צויי- 
טער וועלט-מלחמה איז ער, װי אַ פּליט פון היטלערס גיהנום אין פּױלן 
געראַטעװעט געװאָרן קיין אַמעריקע. ער איז געקומען וי איינער פון די 

עפעקטיווסטע װאָרטזאָגערס פון דער לינקער פועלי-ציון-באַװעגונג אין 
פּוילן און װוי דער געקרוינטער פירער פון איר שטאַרקסטער אָרגאַניזאַציע, 
אין לאָדזש. די פאַראייניקטע שטאַטן איז אויך נישט קיין גרינגער אָרט פאַר 
אַ ניי-געקומענעם געזעלשאַפטלעכן מענטש, פאַר אַ פּאָליטישן פירער, שנעל 
צו פאַרנעמען אַ פירנדיקע פּאָזיציע אין דעם געזעלשאַפטלעכן לעבן. חיים 
בראַנד האָט אָבער באַװויזן דאָס צו טאָן נישט נאָר אין אונדזער פּאַרטײ, נאָר 
אין יידישן לעבן בכלל. ער האָט שנעל געפונען זיין אָרט אין דעם צענטראַל- 
קאָמיטעט פון דער אַמעריקאַנער פּאַרטײ און אין איבער צוויי:צענדליק יאָר 
האָט ער זיך אויסגעװוירקט מיט כבוד אינערהאַלב אונדזער באַוועגונג און 
אין אירע שליחותן. במשך זיין אַמעריקאַנער צייט-אָפּשניט האָט ער זיבעצן 
יאָר אָנגעפירט מיט דער אַרבעטער-רינג-דיוויזיע פון געװערקשאַפטן-קאַמ" 
פּיין. הגם ער האָט נישט דורכגעמאַכט קיין אַמעריקאַנער שול פון סאָשל- 
װאָרקערס און אַקציעס-דירעקטאָרן, איז זיין דיוויזיש געװאָרן אַ מוסטער 
פאַר יידישע אַרבעטער- און פאָלקסטימלעכע אַקציעס. אָבער דער עיקר איז 
געווען צו באַװוּנדערן די ליבע, וועלכע זיינע מיטאַרבעטער אין דער אַרבע- 
טער-רינג-דיוויזיע האָבן אַרױסגעװיזן צו אים, עפּעס װאָס געשעט זעלטן 
צװישן דעם אַזױ גערופענעם פּראָפּעסיאָנאַל און די ,/בעלי-הבתים". 

חברים אין ישראל דערציילן וועגן זיין שנעלן אַרײינלעבן זיך אין דער 
ישראלדיקער פּאַרטײ און אירע פּעריפערישע אינסטיטוציעס און וועגן זיינע 
דערגרייכונגען אין מאָביליזירן פּאַסיווע פּוילישע חברים. ממש מיט באַ- 
װוונדערונג האָבן גערעדט פירנדיקע חברים אין דער ישראלדיקער באַװוע- 
גונג וועגן בראַנדס בײיטראָג און דערגרייכונגען. 

ווען איך שרייב וועגן חיים בראַנדן ווייס איך, אַז איך שרייב פאָר 
לייענער פאַר וועמען מען דאַרף אים נישט פאָרשטעלן. ער איז געווען אַ 
מענטש װאָס האָט געגלויבט און געלעבט מיט זיינע איבערצייגונגען. ער איז 
געווען אומפּשרותדיק בנוגע זיינע פּרינציפן און געקעמפט פאַר זיי אומע- 
טום : אין דער פּאַרטײ, אין דער וועלט-באַוועגונג און אין אַלע געזעלשאַפט- 
לעכע ראַמען, װוּ ער האָט פאַרטראָטן אונדזער באַװעגונג. איך האָב אים גע- 
קענט בלויז פון אַמעריקע. וועגן זיין קאַפּיטל פּוילן ווערט דערציילט, אַז ער 
איז געווען אַ פריילעכער מענטש. דאָ האָב איך אים געקענט וי אַ מענטש, 
װאָס גייט אַרום מיט אַ טיפן טרויער אין זיין האַרץ. דער חורבן פּולן האָט 
אים באַגלײט טאָג-טעגלעך, 

חיים בראַנד האָט אויף קיין איין מאָמענט נישט פאַרגעסן זיינע חברים 
און תלמידים, וועלכע די נאַציס האָבן אומגעבראַכט. פאַר אים זענען זי 
נישט געווען קיין אַנאָנימע מחנה -- יעדער חבר, יעדער פירער, יעדער 


אין גאַנג מיט דער צייס 459 


מיטאַרבעטער זיינער אין דער פּוילישער באַװעגונג האָט געלעבט אין זיין 
זכרון. ער האָט זי שטענדיק געזען אויף זייער אָרט אין די פּאַרטײ-אָרגאַ- 
ניזאַציעס, אין פּראָפּעסיאָנעלן פאַראיין, אין אונדזער פּוילישער קולטור-באַ- 
וועגונג. און ווען ער האָט באַװיינט דאָס אויסגעהרגעטע פּולישע יידנטום, 
זענען פאַר אים דורכגעגאַנגען אָט די אומצאָליקע חברים זיינע מיט זייער 
גאַנצן געזעלשאַפטלעכן לבוש. אויף אונדזערע יערלעכע יזכור-אָװנטן, ווּ 
ער איז שטענדיק געוװען דער ראש-המדברים, פלעגט ער יאָר:יערלעך 
דערמאָנען מיט זיינע אינטימע כאַראַקטעריזאַציעס אונדזערע קדושים. און 
יעדעס מאָל איז דאָס געװען ביי אים אַ פרישע און אַ טיף-טרויעריקע 
איבערלעבונג. | 

חיים בראַנד איז שוין מער נישטאָ. ער איז אַװעק אין דעם פּאַנטעאָן 
פון באַליבטע פּערזענלעכקייטן פון אונדזער באַועגונג. זיין פּלוצלונגער 
אַװעקגײן האָט דערשיטערט אונדזער גאַנצע באַװעגונג און זי איינגעוויקלט 
אין טיפסטן טרויער, 

חיים בראַנד װעט בלייבן אומפאַרגעסלעך נישט נאָר ביי זיינע פּאַרטײ- 
חברים, נאָר פאַר יעדן איינעם װאָס איז ווען עס איז געקומען אין זיין מחיצה, 

כבוד זיין אָנדענק! 

| נאָוועמבער 1964 


מנחם קוייצער 


פון ישראל איז געקומען די טרויעריקע ידיעה, אַז מנחם (מעני) 
קרייצער איז פלוצלונג געשטאָרבן. די דאָזיקע ידיעה האָט אַרױסגערופן 
טרויער אין אונדזער גאַנצער פּאַרטײיאישער משפחה. | 

חבר קרייצער איז פון זיין יוגנט אָן געווען פאַרבונדן מיט אונדזער 
באַװעגונג און במשך פון אַ סך יאָרן, ביז ער האָט עולה געווען קיין ישראל, 
איז ער געווען אַקטיוו אין אונדזער טאָראָנטער אָרגאַניזאַציע. די קרייצער- 
משפּחה איז געווען פון די ערשטע פון אונדזערע משפּחות, וועלכע האָבן 
מגשים געווען און דאָרטן פאָרגעזעצט אין דעם געזעלשאַפטלעכן לעבן. 

חבר קרייצער און זיין משפּחה האָבן זיך טיף פאַרװאָרצלט אין דער 
מדינה און הגם עס איז שוין לאַנג װי ער איז נישט געווען אַקטיוו אין די 
אָרגאַניזירטע רייען פון אונדזער באַװעגונג, האָט ער אָבער שטענדיק אַרויס- 

געוויזן זיין טיפסטן אינטערעס צו אַלצדינג װאָס קומט פאָר אין אונדזער 
באַװועגונג -- דער עיקר אין קאַנאַדע און אין די פאַראייניקטע שטאַטן, 
ער איז געווען אַ ליבער מענטש, אַ גוטער פריינד און צוזאַמען מיט 
זיין משפּחה טרויערט אונדזער גאַנצע פּאַרטייאישע משפּחה. 
כבוד זיין אָנדענק ! 


דעצעמבער 1964 


איינער פון אונדזערע ערשטע 
(וועגן משה ציטרינאַָװוסקי) 


מיר האָבן זיך געקליבן צו פייערן זיין 70סטן געבורטסטאָג: עס האָט 

געזאָלט פאָרקומען נאָך דעם וי ער װעט קומען צוריק פון ישראל, װוּ ער 
איז געפאָרן אין שליחות פון דער אַמעריקאַנער פּאַרטײ צו דער וועלט-באַ- 
ראַטונג פון אונדזער באַװעגונג און צו דעם 25סטן ציוניסטישן קאָנגרעס, 
אָבער דער אכזריותדיקער טויט האָט געמאַכט אַ שטריך איבער אונדזערע 
פּלענער. אַנשטאָט זיך צו פרייען מיט חבר משה ציטרינאָווסקין, שטייען מיר 
אין טיפן טרויער איבער זיין פּלוצימדיקן טויט, 

חבר ציטרינאָווסקי האָט געפיבערט איבער זיין לעצטן באַזוך אין דער 
יידישער מדינה. מיט חדשים פריער האָט ער זיך געגרייט דערצו און אָפט 
גערעדט מיט מיר וועגן דעם, ממש מיט אַ יוגנטלעכן ברען, פּונקט װי דאָס 
װאָלט געווען זיין ערשטע באַטײליקונג אין אַ ציוניסטישן קאָנגרעס אָדער 
אין אַ וועלט-באַראַטונג פון אונדזער באַוועגונג, 

מיר זענען געפלויגן צוזאַמען און פון מיין זכרון װעט קיין מאָל נישט 
אויסגעמעקט וערן זיין. פרייד ביים אַרונטערגײין פון עראָפּלאַן בעת ער האָט 
זיך באַגעגנט מיט חברים, וועלכע זענען געקומען אונדז מקבל פּנים זיין. 
אַזױ זענען דורך זיינע ערשטע טעג אין דער מדינה אָן דעם מינדעסטן רמז 
פון דעם גרויסן אומגליק, װאָס האָט געלויערט איבער אונדז. צוויי טעג 
איידער ער האָט געזאָלט אָפּפליִען צוריק אַהיים --- דעם 10טן יאַנואַר, איז 
ער נפטר געװאָרן. אַ טאָג פריער האָב איך אים געזען: ער האָט זיך נישט 
געפילט גוט. אַ דאָקטאָר האָט אָבער באַרויקט און ער אַלײן, מיט זיין אײיביקן 
אָפּטימיזם, האָט זיך געוויצלט און נישט געלאָזט אינפאָרמירן דער משפּחה 
אין אַמעריקע -- צו װאָס זאָלן זיי זיך זאָרגן אומזיסט. מיר האָבן ביידע נישט 
געטראַכט, אַז דאָס וועט זיין אונדזער לעצטער שמועס, 

חבר ציטרינאָווסקי איז געקומען קיין אַמעריקע גלייך נאָכן אויסברוך 
פון דער צווייטער וועלטימלחמה וי אַ פּליט פון היטלערישן גיהנום אין 
פּוילן. דער פאָרהאַנג, װאָס האָט זיך אַראָפּגעלאָזט איבער דעם פּוילישן 
יידישן ישוב האָט אױיסבאַהאַלטן פון אונדז דעם אָנהויב פון חורבן, װאָס 
די נאַציס האָבן פּלאַנירט דורכפירן איבער דעם יידישן ישוב אין פוילן 
אָבער דער אומרו, װאָס האָט אונדז דעמאָלט באַהערשט איבער דעם יידיש- 
לעבן אין פּוילן, האָט אונדז אָנגעזאָגט אַז מיר דאַרפן זיך שטאַרק פרייען 
מיט דער קליינער גרופּע פון פירער פון דער פּוילישער פּאַרטײ אונדזערער, 
אין וועלכער עס האָט זיך געפונען חבר ציטרינאָווסקי, װאָס עס איז אונדז 
געלונגען צו ברענגען קיין אַמעריקע. 

חבר ציטרינאָווסקי, אָדער בעסער געזאָגט כיל-משה, איז געקומען 
אַהער מיט אַ פּרעכטיקן באַגאַזש פון פּאַרטייאישער טעטיקייט אין פּוילן 
חברים וועלכע האָבן געקענט זיין פּוילישן קאַפּיטל, זענען קיין מאָל נישט 
מיד געװאָרן איבערצודערציילן זיינע אויפטוען, אָפט פון אַ לעגענדאָרן כאַ- 
ראַקטער. וי אַ שטאָלצער פירער פון דער פּוילישער יידישער אָרעמקײט, 
האָט ער זיך אומגעשראָקן אויסגעווירקט אין האַלב און גאַנץ פאַשיסטישן 
פּוילן,. נישט קיין פּאָליצייאישע קלעפּ אָדער אַרעסטן האָבן אים ווען עס איז 
אָפּגעשטעלט פון מאַרשירן פאָרויס אין דעמאַנסטראַציעס און קאַמפן פון 
אונדזער פּוילישער באַװעגונג, 

אין אַמעריקע האָט חבר ציטרינאָווסקי שנעל פאַרנומען זיין אָרט אין 
דער פירערשאַפט אין דער אַמעריקאַנער פּאַרטײ, װוי אַ מיטגליד פון צעג- 
טראַל-קאָמיטעט און אין דער ראָל האָט ער זיך אויסגעווירקט ביז זיין לעצ" 
טער שליחות, 

אין משך פון איבער 17 יאָר פון זיין זיין אין די פאַראייניקטע שטאַטן 
איז ער געווען פאַרבונדן מיט דעם געװערקשאַפטן-קאַמפּיין -- דער עיקר 
אין פילאַדעלפיע, װוּ ער האָט געמאַכט זיין װױינאָרט און װוּ ער האָט צוריק 
אויפגעבויט אַ משפּחהילעבן מיט דער חברטע יעטאַ. אין זיין אַרבעט לטובת 
דער הסתדרות האָט ער זיך קיין מאָל נישט אַמעריקאַניזירט. ער האָט אייג- 
געהאַלטן אין זיך די טראַדיציעס פון אמתן אַרבעטער-ציוניזם און זיך נישט 
אַראָפּגעלאָזט צום פילאַנטראָפּישן מאָמענט, נאָר אַרױסגעהױבן דעם שות- 
פות-געפיל װאָס דאַרף באַהערשן יידישע אַרבעטער און פאָלקס-מאַסן אין 
אַמעריקע בנוגע דער וויזיע און די אויפגאַבן פון דער ישראלדיקער אַר- 
בעטערשאַפט. די דאָזיקע אייגנשאַפט זיינע האָט אים געבראַכט צומאָל אין 
אַ צוזאַמענשטױס מיט זיין אַרום און אַ ביסל פאַרשאָטנט די פרייד פון זיין 
אַרבעט. אָבער דער אָפּטימיסט אין אים האָט שטענדיק גובר געווען. ‏ 

- = מיט אָט דעם אָפּטימיזם זיינעם איז ער געפאָרן אויף זיין לעצטער 
נסיעה קיין ישראל װוּ ער האָט געפונען זיין אייביקע רו צוישן זיינע יוגנט- 
חברים: יצחק לעוו, יוסף ראָזען, יעקב קענער, חיים בראַנד, גרשוני, קריי- 
קעמאַן און אַנדערע, װאָס צוזאַמען מיט זיי האָט ער יאָרן-לאַנג באַשײנט 
אונדזער פּוילישע באַוועגונג. 

פעברואַר 1965 


יעקב פּאַט 


אויף זיין לוויה, לויטן װוּנטש פון דער פאַראָבלטער משפּחה, זענען 
נישט געהאַלטן געװאָרן קיין הספּדים. אַנשטאָט הספּדים זענען געלייענט גע- 
װאָרן קאַפּיטלעך פון זיין ערשט בוך און פון זיין לעצט בוך. צווישן דעם 
דערשיינען פון אָט די צוויי ביכער איז דאָ אַ צייט-אָפּשניט פון אַ האַלבן 
יאָרהונדערט. און װאָסערע 50 יאָר זענען דאָס געווען אין דעם לעבן פון 
אונדזער פאָלק וַ 

אין זיין ערשט בוך האָט יעקב פּאַט אַנטקעגנגעטראָגן די פריילעכע 
בשורות, װאָס די רוסישע רעװאָלוציע האָט אָנגעזאָגט דער מענטשהייט. אין 
זיין לעצט בוך האָט ער באַװיינט אונדזערע קדושים --- דאָס אויסגעהרגעטע 
דריטל פון אונדזער פאָלק אין דער היטלער-עפּאָכע. 

אין די טעג ווען דער טרויער איבער זיין אַװעקגײן איז נאָך פריש, 
איז שווער צו שרייבן וועגן אַ מענטש און זיין וועג אין דער געזעלשאַפט. 
ספּעציעל איז דאָס אמת ווען עס האַנדלט זיך אין אַזאַ פילפאַרביק געזעל- 
שאַפטלעכן מענטש, וי עס איז געווען יעקב פּאַט, און ספּעציעל איז דאָס 
אמת פאַר מיר, װאָס האָט במשך פון קנאַפּע 20 יאָר נישט נאָר נאָענט מיט- 
געאַרבעט מיט אים פאַר געמיינזאַמע צילן אין יידישן לעבן, נאָר אויך װאָס 
אין רעזולטאַט דערפון איז פאַרקניפּט געװאָרן צווישן אונדז אַ נאָענטע 
פריינדשאַפט, 

די דאָזיקע פריינדשאַפט איז נישט געשטערט געװאָרן דורך דעם, װאָס 
מיר זענען געווען אין באַזונדערע פּאָליטישע לאַגערן אין יידישן לעבן. אָבער 
איך מעג דאָ צוגעבן, אַז זיין אויפנעמען פריער װי וועלכער עס איז אַנדער 
מנהיג פון זיין באַוועגונג -- דער בונדישער -- די באַדייטונג פון דער אַנט- 
שטייונג פון דער יידישער מדינה, האָט אינטימער געמאַכט אונדזער פריינד- 
שאַפט, 

בעת ער האָט אָנגעהויבן זיין געזעלשאַפטלעכע קאַריערע אויפן אַמע- 
ריקאַנער באָדן, האָט שוין יעקב פּאַט געהאַט אַ רייכע געזעלשאַפטלעכע 
פאַרגאַנגענהײט אין פּוילן. איך וויל דאָ עדות זאָגן אויף זיין סענסיטיוו-יידיש 
האַרץ, װאָס האָט דאָמינירט זיין געזעלשאַפטלעכע אויסווירקונג אינערהאַלב 


און אין נאָמען פון דעם יידישן אַרבעטער-קאָמיטעט, 


עס דערמאָנט זיך מיר אין יענע טראַגישע טעג, גלייך נאָכן אויסברוך 
פון דער צווייטער וועלט-מלחמה, ווען הילפסרופן זענען געקומען פון פּליטים 
ביים ראַנד פון היטלערס גיהנום אין אײראָפּע --- פון ווילנע און פון דער נאָך 
נישט-אָקופּירטער פראַנקרייך. עס זענען געווען צווישן אונדז -- הלמאי זאָל 
מען דאָס אױיסבאַהאַלטן -- אַ סך פאַרצווייפלונג און הילפסלאָזיקייט, און 
נישט-גלויבן, אַז מען קען עפּעס טאָן צו ראַטעװען. עס איז געווען פּאַט, 
װאָס האָט אויפגעשטורעמט דעם יידישן אַרבעטער-קאָמיטעט צו אַ גרויסן 
פאַרמעסט װאָס זיין רעזולטאַט איז געווען די רעטונג פון טויזנטער יידישע 
משפּחות, וועלכע זענען געבראַכט געװאָרן צו די ברעגן פון די פאַראייניקטע 
שטאַטן און קאַנאַדע. 


און נישט װינציקער סענסיטיווקייט האָט ער אַרױסגעװיזן צום יידישן 
גורל-מאָמענט, װאָס איז געהאָנגען אויפן װאָגשאָל ערב דער אַנטשטײונג 
פון דער יידישער מדינה. עס איז נישט אין אונדזער פּראָגראַם --- האָבן טייל 
געװאָרנט דעם יידישן אַרבעטער-קאָמיטעט. אָבער עס איז געווען יעקב פּאַט 
אין די פאָדערשטע רייען פון די וועלכע האָבן געזאָגט, אַז עס האַנדלט זיך 
נישט אין אַ פּראָגראַם, נאָר אין אַ היסטאָרישער געלעגנהייט פאַר אונדזער 
פאָלק, און דער װאָס קערט זיך אום מיטן רוקן צו דער דאָזיקער געלעגנ- 
הייט, איז נישט קיין געטרייער זון פון זיין פאָלק, 


איך האָב דאָ נישט ציטירט יעקב פּאַטן אין דעם געראַנגל װאָסער 
שטעלונג עס זאָל פאַרנעמען דער יידישער אַרבעטער-קאָמיטעט אין דעם 
קאַמף פאַר יידישער זעלבשטענדיקייט אין ארץ-ישראל. איך האָב נאָר באַ- 
| ראַקטעריזירט זיין. איינשטעלונג, און די דאָזיקע איינשטעלונג איז נישט 
- פאַרבליבן ביי אים בלויז אַ אַ פּראָגראַמאַטישע פאָרמולירונג, נאָר זי האָט אים 
אויך מחייב געווען צו מעשים, וועלכע ער האָט גענומען אויף זיך באהבה 
און זיי דורכגעפירט. | 

וועגן דער דאָזיקער באַציוּנג זיינער צו דער יידישער מדינה דערציילט 
ער דורך דעם מויל פון חנהקען, איינע פון זיינע העלדינס אין זיין לעצט 
בוך : חנהקע האָט אין געטאָ געחלומט וועגן אַ וועלט פון יושר און גערעכ" 
טיקייט, און וועגן אַ יידישער ארץיישראל, 

יעקב פּאַט איז געווען נישט נאָר אַ געזעלשאַפטלעכער פירער: ער 

איז אויך געווען אַ שרייבער, אַ לערער און אַ רעדנער. אָט די אַלע אינסטרן" 

מענטן זיינע --- אויב מען מעג זיי אַזױ באַצײיכענען --- האָט ער געשטעלט 

אין דינסט פון זיין פאָלק. יעדער איינער פון זיי פאַרדינט אַ ברייטערע 
כאַראַקטעריזאַציע, װוי איך בין באַרופן דאָס צו טאָן 

מיט זיין טויט איז דאָס יידישע לעבן געװאָרן אָרעמער. עס איז שווער 

צו טרייסטן די משפּחה. אפשר בלויז איין טרייסט מעג מען זיך דערלויבן; 

יעקב פּאַט האָט זיך פאַרשריבן אין דער יידישער געשיכטע, | 

מאַי 1966 


שלום קיווייקאַ 


אָט איז ער געזעסן צווישן אונדז, געמיטלעך געפירט דעם פאָרזיץ 
פון אַ זיצונג פון דעם צענטראַל-קאָמיטעט, װאָס איז זיך צוזאַמענגעקומען 
אין זיין פּלענאַרן באַשטאַנד --- און פּלוצלונג, אָן דער מינדעסטער װאָרע- 
נונג, איז ער אַװעק פון אונדז, 

מיט עטלעכע מינוטן פריער האָט ער פאַרענדיקט זיין באַריכט, דער- 
ציילט מיט אַ באַפרידיקטן טאָן וועגן זיין אויסווירקן זיך אין זיין קהילה, 
אין וויינלענד, ניוידזשוירזי -- און אָט ליגט ער אַ פאַרשטומטער אויף 
אײביק, 

שלום קיווייקאָ איז שוין מער נישטאָ! 


ִ8 


מיט זעקס און צװאַנציק יאָר צוריק איז ער געקומען צו אונדז -- אין 
אַמעריקע --- אַ געראַטעװעטער פון היטלערס בלוט-מבול. איך געדענק אונ- 
דזער ערשטע באַגעגעניש. אין זכרון איז מיר פאַרבליבן דער טרויעריקער 
שמייכל אויף זיין פּנים. ביי אַ געלעגנהייט האָט ער עס מיר מסביר געווען : 
זיין פרייד ביים באַגעגענען זיך מיט היגע חברים איז געווען פאַרװאָלקנט 
דורך טרויעריקע מחשבות וועגן חברים און דעם יידישן ישוב בכלל, אין 
פראַנקרייך. װאָס װעט זיין מיט זיי ? 

דער ,װאָס װועט זיין מיט זיי", האָט אונדז אַלעמען בשעתו פאַרפאָלגט, 
אָבער ס'איז גרינג זיך פאָרצושטעלן, אַז ס'האָט געדריקט שטאַרקער אויפן 

געמיט פון אַ מענטש, װי שלום קיוייקאָ, װאָס איז ניצול געװאָרן פון די 
נאַצישע נעגל, און דער עיקר -- װאָס האָט נאָך דערצו זיין גאַנצן לעבן 
געזאָרגט וועגן גורל פון זיין פאָלק, 

שלום קיווייקאָ האָט אָנגעהויבן צו זאָרגן וועגן זיין פאָלק און זיין 
אַרבעטער-קלאַס אין זיין סאַמע פריסטער יוגנט אין אונדזער פּאַרטײי, נאָך 
אַלס 17-יאָריקער פאַרבינדט ער זיך מיטן קאַמף פון דער יידישער אַרבץ- 
טערשאַפט אין פּוילן. און ווען ער איז אַלט געװאָרן 20-19 יאָר, איז ער 
שוין איינער פון די סעקרעטאַרן פון דעם פאַראיין פון יידישע האָלץ-אַרבע- 
טער אין װאַרשע, און אונטער דער השפּעה פון דעם לעגענדאַרן חבר לאָזער 
סטאָלער, פירט ער אָן מיט שטורמישע טרייד-יוניאָן-קאַמפן, 

אָבער שלום קיווייקאָ באַגנוגנט זיך נישט מיטן קאַמף פון די יידישע 
אַרבעטער-מאַסן אין פּױלן פאַר. זיינע באַלדיקע נױיטן. ער איז אָנגעצונדן 
מיט נאַציאָנאַלע אַספּיראַציעס פאַר אונדזער פאָלק. זיין טעטיקייט אַרום אָר- 
טיקע פראַגן איז ביי אים דעריבער פאַרבונדן מיטן קאַמף פאַר דער נאַציאָ- 
נאַלער באַפּרייוּנג פון אונדזער פאָלק. דעם סינטעז פאַר אונדזער צויי- 
פראָנטיקן קאַמף האָט ער געפונען אין אונדזער באַװועגונג, און מיט איר איז 
ער געבליבן פאַרבונדן ביז צו זיין סאַמען לעצטן אָטעם, 

די פּױלישע פּאָליצײ קוקט אָבער קרום אויף חבר קיװייקאָס אַקטי- 
וויטעט און ער איז געצװוּנגען צו עמיגרירן. ער באַזעצט זיך אין פראַנק- 
רייך, אויך דאָרט איז ער ממשיך אין די רייען פון אונדזער אָרטיקער פּאַרטײ, 
ער פאַרנעמט אין איר אַן אָנגעזעען אָרט, ער איז אַ מיטגליד פון איר 
צענטראַל-קאָמיטעט און אירס אַ װאָרטזאָגער אין דער יידישער געזעלשאַפט 
פון פראַנקרייך, 

נאָכן אויסברוך פון דער צווייטער וועלט-מלחמה, ווען היטלער האָט 
שוין באַהערשט פראַנקרייך, געלונגט אונדז -- מיט דער הילף פון יידישן 
אַרבעטער-קאָמיטעט --- אים אַרױסצוראַטעװען און ברענגען אין די פאַר- 
אייניקטע שטאַטן, . הי 

זיין שוין דעמאָלט פערטל-יאָרהונדערטיקער פּאַרטייאיש-געזעלשאַפט- 
לעכער באַגאַזש האָט אים ראוי געמאַכט צו פאַרנעמען אַן אָרט אין דער אָנ- 
פירונג פון אונדזער היגער באַװעגונג. ער װערט דערוויילט אין צענטראַל- 
קאָמיטעט און װוירקט זיך בכבודיק אויס אין פּאַרטייאישע שליחותן, 

מיט צוועלף יאָר צוריק האָט חבר קיווייקאָ באַשלאָסן צו פאַרלאָזן דאָס 
גרויסע ניו-יאָרק. ער באַזעצט זיך אין וויינלענד, ניו-דזשוירזי און גיט זיך 
אָפּ מיט הינערצוכט. נאָך אַ צאָל חברים האָבן געטאָן דאָס זעלבע, און אונ- 
טער דער ווירקונג פון שלום קיװייקאָ, ווערט דאָרט אויפגעשטעלט אַן אַק- 

טיווע פּאַרטײ-אָרגאַניזאַציע, וועלכע פאַרנעמט גלייך אַ בכבודיק אָרט אין 
דער דאָרטיקער יידישער קהילה, 

אַ קריזיס אין דער הינערצוכט צעטרייבט שנעל די חברים פּאַרמערס 
פון וויינלענד און חבר קיװוייקאָ בלייבט כמעט איינער אַלין,. אויך דאָס האָט 
ער מיר, ביי אַ געלעגנהייט, מסביר געווען: מיר האָבן דאָ עפּעס דערװאָרבן 
-- אַן אָרט אין דער יידישער געזעלשאַפט --- מען דאַרף עס אָפּהיטן, 

געטריי צו זיינע יוגנט-טראַדיציעס : צו זיין אַ שומר פון פּאַרטייאישע 
און בכלל יידישע װוערטן, איז שלום קיווייקאָ געבליבן אין וויינלענד אָפּצו- 
היטן די ראָל פון יידיש און יידישער קולטור אין קהילה-לעבן. ער האָט יאָרן 
לאַנג אָנגעפירט מיט דער אָרטיקער יידישער ראַדיאָישעה. ער איז געווען 
פון די גרינדער פון דעם יידישן פאַרמער-פאַרבאַנד, און געזאָרגט אַז דער 
פאַרבאַנד זאָל זיך נישט באַגרענעצן צו ענגע געשעפטסיפּראָבלעמען. וי דער 
לאַנג-יאָריקער פאָרזיצער פון דעם פאַרבאַנדס קולטור-קאָמיסיע האָט ער 
די אָרגאַניזאַציע געמאַכט אָנזעעװודיק אין שטאָט מיט אַ פּראָגראַם פון 
לעקציעס און קולטור-אָונטן. דערביי איז ער געווען אַ װאַרעמער מכניס- 
אורח פון יידישע לעקטאָרן פון אַלע ריכטונגען אין יידישן לעבן, 

דעם אויבן-אָן אין זיין לעבן האָט נאַטירלעך פאַרנומען זיין ציוניס- 
טישע טעטיקייט. יידיש איז פאַרבליבן זיין געזעלשאַפטלעכע שפּראַך, ווען 
ער איז לעצטנס אויסדערװיילט געװאָרן וי דער פאָרזיצער פון דעם ציוניס- 
טישן קאָונסיל אין וויינלענד. די דאָזיקע פּאָזיציע האָט ער נישט דערגרייכט 
ווייל ער האָט געהאַט הינטער זיך די שטאַרקסטע ציוניסטישע גרופּע אין 
שטאָט -- עפּעס װאָס איז בדרך כלל נישט נייטיק אין אַזאַ פאַל -- נאָר ווייל 
ער איז געווען דער אומדערמידלעכסטער טוער און זיין איבערגעגעבנקייט 
האָט געקראָגן די אָנערקענונג פון אַלע ריכטונגען. 

ישראל, דער פאַראייניקטער יידישער אַפּיל, דער געװערקשאַפט-קאַמ- 
פּיין, באָנדס, נאַציאָנאַל פאָנד, דער קאַמף פאַר יידישע רעכטן, דער יידישער 
אַרבעטער-קאָמיטעט, יידישע קולטור --- אַלץ װאָס איז פאַרבונדן מיטן יידישן 
המשך, איז געווען אַ טייל פון זיין לעבן. און דערביי איז דאָס ביי אים נישט 
געווען בלויז טעאָרעטיש נאָר אַ התחייבות צו קאָנקרעטע מעשים, 

און נאָך עפּעס װאָס דערציילט וועגן זיין השפּעה אויף זיין קהילה, איז 
דער פאַקט װאָס זי איז די איינציקע אין אַמעריקע, װאָס שטייט אין אַ כסדר- 
דיקער פאַרבינדונג מיטן מוזיי פון קיבוץ לוחמי הגיטאות אין ישראל, 


* 

מיטן אויסנאַם פון עטלעכע יאָר אין פּוױלן -- ווען ער איז געווען אַ 
געזעלשאַפטלעכער פּראָפעסיאָנאַל -- איז שלום קיווייקאָ געווען אַ פאַבריק- 
אַרבעטער. אַזױ אין פּוילן, פראַנקרייך און אַמעריקע און אַזױ אַפילו אין 
וויינלענד. איבער דער הינערצוכט האָט געזאָרגט זיין ערשטע פרוי ע"ה, 
ער איז געגאַנגען צו דער אַרבעט. ער האָט קיין מאָל נישט געהאַט קיין 
פאַראיבל איבער דעם. ער האָט געשטאַמט פון אַן אַרבעטער-משפּחה --- אַן 
אָרעמע -- און אַרבעט איז געווען זיין באַרוף ביז צום סאַמע סוף, 

שלום קיװוייקאָ האָט אָבער נישט דערלאָזט, אַז זיין פאַבריק-יאָך זאָל 
אים שטערן אין זיין גייסטיקער אויטלעבונג אין דער געזעלשאַפט בכלל און 
אונדזער באַװעגונג בפרט. זיין באַרוף וי אַן אַרבעטער האָט חשובער גע" 
מאַכט זיין אויסווירקן זיך צווישן אונדז, זיינע חברים. אויך אין זיין וויינ- 
לענדער געמיינדע האָט עס געהאַט אַ בכבודיקן אָרט, 


* 


שבת, דעם 29סטן אָקטאָבער, 11 אַ זייגער אין דער פרי, איז חבר שלום 
קיווייקאָ אַװעק פון אונדז. מיר האָבן זיך נישט געזעגנט און מיר געזעגענען 
זיך אויך נישט דאָ מיט זיין אָנדענק. ער װעט פאַרבלייבן אין אונדזערע הער- 
צער מיט וייטיק איבער דעם אופן פון זיין אַװעקגײן, אָבער מיט גוטע 
זכרונות פון זיינע יאָרן מיט אונדז, 
אויף צומאָרגנס איז ער געבראַכט געװאָרן צו. קבורה. עס. האָבן אים 
באַגלײט מיט גרויס רעספּעקט זיין יידישע ויינלענד און אַ. גרופּע חברים 
פון ניו-יאָרק און אַנדערע שטעט. פאָרשטײיער פון דער קהילה האָבן אים 
מיט ווירדע מספּיד געווען. אין נאָמען פון אונדזער צענטראַל-קאָמיטעט האָט 
אים מספּיד געווען חבר יהודה טיבערג. ביים אָפּענעם קבר האָט זיך געזעגנט 
מיט אים דער שרייבער פון דייאָ טרויעריקע שורות, - 
נאָוועמבער 1966 

ס'איז שווער אָן זרובבלען 


עס איז שווער זיך צוצוגעוווינען צום געדאַנק, אַז חבר זרבבל איז 
שוין מער נישטאָ צווישן אונדז. איך זאָג עס הגם איך שרייב די שורות 
שוין לאַנג נאָך די שלושים. זיין נישט זיין מער מיט אונדז װעט אונדז לאַנג 
באַגלײטן און אין יעדן קער אינערהאַלב אונדזער וועלט-באַװעגונג װעט 
אונדז אַנטקעגנקומען דאָס ליידיקע אָרט, װאָס ער האָט איבערגעלאָזט. 

איך קען זיך נאָך נישט באַפרייען פון אַ ספּעציעלן מאָמענט, װאָס איז 
פאַרבונדן מיט חבר זרבבלס אַװעקגײן: מיר זענען געזעסן דעם 2טן יוַי, 
7, אין טאָראָנטאָ אויף דער דערעפענונגס-זיצונג פון אונדזער פּאַרטײ 
צוזאַמענפאָר און מיר האָבן זיך צוגעהערט צו זיין רעקאָרדירטער באַגרי" 
סונגס-רעדע, װאָס ער האָט אונדז צוגעשיקט צו דער קאָנפערענץ. מיר האָבן 
געהערט אַ שטאַרקע װאַרעמע שטימע, װאָס האָט אונדז אינטים אַרומגענו- 
מען, און הגם מיר האָבן געװוּסט, אַז ער איז קראַנק, האָט אונדז זיין שטימע 
וי פאַרזיכערט, אַז ער װעט נאָך לאַנג זיין מיט אונדז. מיר האָבן זיך צוגע- 
הערט און נישט געװוסט, אַז ער איז שוין מער נישטאָ. דעם זעלבן טאָג, 
פרי באַגינען, איז ער נפטר געװאָרן. | 

עס איז שווער שלום צו מאַכן מיט דעם געדאַנק, אַז אָט דער מענטש, 
וועלכער האָט אַזױ שטאַרק ליב געהאַט דאָס לעבן, ווייל ער האָט זיין לעבן 
געווידמעט פון זיין סאַמע יוגנט אָן צו זיין פאָלק און האָט געפונען אַזױ פיל 
סאַטיספאַקציע אין דער דאָזיקער ווידמונג, איז שוין מער נישטאָ, 

לאַנג איידער מיר, זיינע תלמידים און חברים, האָבן אים דערקענט, 
האָבן מיר געהערט וועגן זיין שטאָלצן לאַנגן גאַנג אין יידישן לעבן, דער 
עיקר צווישן די רייען פון אונדזערע אָרעמע אַרבעטער און פאָלקס-שיכטן, 
און ווען מיר האָבן זיך סוף כל סוף געפונען אין זיין מחיצה, איז עס נישט 
באַגלײט געװאָרן דורך אַן אַנטוישונג װי עס געשעט אָפט צווישן לעגענדע 
און ווירקלעכקייט. 

די ,לעגענדע זרבבל" -- דאַרף מען זי פאַרטייטשן ? פאַר די וועלכע 
ער האָט דירעקט באַװירקט ? אָדער אַפילן אין וועלכן עס איז ווינקל אָדער 
שיכט פון אונדזער פאָלק אין זיין גאַנצער צעשפּרײטקײט? 

אין זיין סאַמע לעצט בוך װאָס איז דערשינען עטלעכע טעג פאַר זיין 
פּטירה -- ;געשטאַלטן"? -- איז דאָ זיינס אַן עסיי: ;איך געדענק אייך". 

דאָס האָט ער געזאָגט צו דעם אומגעבראַכטן יידישן ישוב אין פּױלן, זיין 
פּוילן מיט אירע שטעט און שטעטלעך, װוּ זיינע באַזוכן האָבן געבראַכט 
אַזױ פיל ליכט און פרייד אין אַ חושכדיקן לעבן, דעם אָנזאָג און רוף צום 
קאַמף פאַר אַ שענער לעבן. ער האָט זיי געדענקט, די יידישע מאַסן אין זיין 
פּוילן, ביז זיין סאַמע לעצטן אָטעם. אין דעם בוך ;געשטאַלטן", איבער וועלכן 
ער האָט אַזױ געפיבערט אין זיינע לעצטע חדשים פון זיין לעבן, איז גע" 
קומען צום אויסדרוק זיין פאַרלאַנג, אַז נאָך אים זאָל מען אויך געדענקען. 


8 


מיטן אויסנאַם פון בער באָראָכאָװון האָט קיינער נישט אַזױ משפיע 
געווען װי זרבבל די געשטאַלטונג פון אונדזער וועלט-באַװעגונג אין איר 
לינק-פּועלי-ציוניסטישער עפּאָכע. ער איז געװאָרן נאָך באָראָכאָװון דער 
פאָנען-טרעגער פון דער באַװעגונג, דער אַלװעלטלעכסטער פירער אירער, 
װאָס האָט איבערגעשפּרײזט אַלע גרענעצן און דורכגעשניטן אַלע יידישע 
ישובים אין אַלע וועלט-טיילן. און אומעטום, דורך זיין גרויסן רעדנער- 
טאַלאַנט און פּרעכטיקער פעדער, האָט ער נישט נאָר פאַרטייטשט באָראָ" 
כאָוויזם, נאָר ער האָט אים אויך געקנאָטן און צוגעפּאַסט צו די אָרטיקע 
באַדינגונגען און פאָרמולירט דעם סינטעז צװישן דעם דאָ און דאָרטן, װאָס 
האָט דאָמינירט אונדזערע גלותן. 

די דאָזיקע שליחות האָט ער גענומען אויף זיך אונטער דער השפּעה 
פון אָט יענעם היסטאָרישן מאָמענט װאָס איז געבליבן פאַרצייכנט אין דער 

יידישער געשיכטע אונטערן נאָמען ,פּאָלטאַװע", װוּ אַ קליינע גרופּע יונגע- 
לייט פון 20-18-יאָריקע האָבן מיט איבער 60 יאָר צוריק אָנגעצײיכנט פאַרן 
יידישן פאָלק דעם וועג, װאָס האָט אים מיט קנאַפּע פופציק יאָר שפּעטער 
געבראַכט צו אַן אייגענער מדינה. עס זאָגט זיך אַזױ לייכט אָט דאָס װאָס 
מיר האָבן נאָר װאָס געזאָגט. אָבער די פון אונדז, וועלכע זענען באַקאַנט 
מיט דעם גאַנג פון דער סאָציאַליסטיש-ציוניסטישער אַרבעטער-באַװעגונג 
אין יידישן לעבן, אין זיין גאַנצער צעשפּרײטקײט, ווייסן װוי שווער עס איז 
געווען דער וועג. און וויפל גלויבן און מוט מען האָט געדאַרפט פאַרמאָגן, 
כדי נישט געשטרויכלט צו װערן אָדער געלאָקט צו ווערן דורך לייכטערע 
רעצעפּטן פאַר דער יידיש-נאַציאָנאַלער סאָציאַלער פּראָבלעמאַטיק. 

פון זיינע סאַמע ערשטע טריט אויף דעם דאָזיקן עג האָט זרבבל 
געלויכטן וי אַ ליכט-טורעם, קיין מאָל זיך נישט אַ װאַקל געטאָן, שטענדיק 
מיט בטחון אין דער גערעכטיקייט פון די עיקרדיקע יסודות פון באָראָכאָוויזם. 

זרבבל האָט שטענדיק געבראַכט מיט זיך יום-טוב. דער דאָזיקער גע- 
מיט איז געווען אי אַ געזעלשאַפטלעכער און אי אַ פּערזענלעכער פאַר די 
וועלכע האָבן זיך געפונען אין זיין סביבה. אָט דער-אָ פערזענלעכער מאָמענט 
האָט זיך אַזױ אויסגעווירקט ספּעציעל ביי אַ סך פון אונדז, זיינע תלמידים 
און פריינד, וועלכע האָבן שטענדיק אַרױסגעקוקט אויף דער געלעגנהייט 
צו זיין מיט זרבבלען. אוודאי איז דאָס געווען אַזױ אין דער יידישער מדינה 
פאַר די פון אונדז, וועלכע האָבן געהאַט די זכיה אים צו באַגלייטן אין זיין 
געזעלשאַפטלעכן פּערזענלעכן גאַנג דאָרטן. 

פאַר מיר, וועלכער האָט אַזױ פיל גענאָסן פון זיין פריינדשאַפט, פון 
זיין הכנסת-אורחים, פון ווייזן מיר דעם װעג במשך פון אַ סך יאָרן איז 
זיין אַװעקגײן אַ דערשיטערנדיקע איבערלעבונג, 

איך געדענק אונדזער ערשטע באַגעגעניש אין דעם סוף פון די צװאַנ" 
ציקער יאָרן, בעת ער איז געקומען אַהער פון פּוילן אין שליחות פון ,,/צישאָ". 
איך בין געשטאַנען אויף אַ מין פּרשת הדרכים, לויט מיינע דעמאָלטיקע 
יוגנטלעכע השגות, װאָס שייך מיין געזעלשאַפטלעכער צוקונפט. אויב איך 
בין געבליבן פאַרװאָרצלט אין דער באַװעגונג, איז דאָס געווען אין אַ גרויסער 
מאָס אַ דאַנק זיין השפּעה. יוגנטלעכע ספקות און אויסערלעכע גלאַנצן זע" 
נען פאַרשװוּנדן אונטער דער ווירקונג פון זיין רוף אָפּצוהיטן דעם באָראָי 
כאָװויסטישן וועג אַפּילו אויף דעם האַרטן אַמעריקאַנער באָדן. זינט דעמאָלט 
איז ער פאַרבליבן מיין פירער, הגם שפּעטער זענען געווען אָפט מיינונגס- 

פאַרשײידנקייטן צווישן אונדז. אָבער זיי האָבן נישט געמינערט מיינע געפילן 
אין באַציָוּנג צו אים װוי פון אַ תלמיד צו אַ רבין. 
איך שרייב די שורות נאָך אַ באַזוך אין דער מדינה, נאָך דער מלחמה 
פון די זעקס טעג. איך בין באַװירקט פון די היסטאָרישע און גורלדיקע גע- 
שעענישן װאָס מיר האָבן נאָר װאָס איבערגעלעבט, אָבער אין מיין פרייד 
איבער ישראלס ניצחון איז אויך פאַרמישט אַ טיפער טרויער. איך בין געי 
ווען אין דער יידישער מדינה צום ערשטן מאָל אָן זרבבלען. דאָס דאָזיקע 
געפיל איז מיר דאָרטן נאָכגעגאַנגען, און גייט מיר נאָך אויך דאָ. 
| = אױגוסט 1967 


ננחום ניר-ראַפֿאַלקעס 


אונדזער וועלט-באַװעגונג איז איינגעהילט אין טיפן טרויער. ס'איז 
נישטאָ מער דער טייערער און באַליבטער פירער, חבר נחום ניר-ראַפאַלקעס, 
מיטװאָך, דעם 10טן יולי, איז ער נאָך אַ קורצער קראַנקהײט נפטר געװאָרן. 

ס'איז שווער שלום צו מאַכן מיט דעם געדאַנק, אַז חבר ניר איז שוין 
מער נישטאָ מיט אונדז. איבער זעכציק יאָר האָט ער באַשיינט אונדזער 
באַװעגונג און זי אָפּנעהיטן מיט זיין טעאָרעטישן בײיטראָג און פּראַקטישער 
זאָרג, 

ער איז געווען פון די סאַמע ראשונים, וועלכע האָבן אויסגעשמידט 
דעם פּועלי-ציוניסטישן סינטעז פון סאָציאַליזם און ציוניזם, און מיט דעם 
באַװאָפּנט די מחנה, װאָס האָט געלייגט דעם יסוד פאַר אַ יידישער זעלב- 
שטענדיקער מדינה, דערנאָך זי פּראָקלאַמירט און װאָס איז אין איר דער 
דאָמינירנדיקער כוח, 

פון װאַרשע קיין פּעטראָגראַד, צוריק קיין פּוילן, דורך דאַנציק קיין 
ארץ-ישראל --- איז געווען זיין וועג. דער רייץ פון וויכטיקע פּאָזיציעס אין 
די ערשטע יאָרן פון דער רוסישער רעװאָלוציע האָט אים נישט אָפּגעהאַלטן 
פון אומקערן זיך צו אונדזער אָרעמער פּוילישער פּאַרטײ 

זיין דערפאַרונג מיט די באָלשעװיקעס האָט אים באַװאָפנט צו װערן 
דער סאַמע עפעקטיווסטער שומר אין אונדזער וועלט-באַװעגונג קעגן ליקווי" 
דאַטאָרישע עלעמענטן. ס'איז געווען דער-אָ שומר"געפיל װאָס האָט אים 
געטראָגן אַרױסצורײסן זיך פון סאָװויעטן-פאַרבאַנד כדי ער זאָל קאָנען 
פרייער באַװאַכן אונדזער וועלט-באַװעגונג, 

פאַר די שווערע יאָרן װאָס די פּולישע פּאַרטײ און די וועלט-באַװע- 
גונג האָבן אויף אים אַרױפגעלײגט, האָט מען אים פאַרגיטיקט מיט צװאָגן. 
און ווייל ער איז געווען פון די גלויביקע האָט ער דערלעבט זיין שכר : זיין 
אונטערשריפט איז אויף ישראלס זעלבשטענדיקייט-פּראָקלאַמאַציע, וויצץ- 
פאָרזיצער פון דער ערשטער כנסת, נאָך דער פּטירה פון יוסף שפּרינצאַק 
ז"ל --- פאָרזיצער פון דער כנסת און ממילא קאָנסטיטוציאָנעלער שטעל- 
פאַרטרעטער פון דעם פּרעזידענט פון דער מדינה, 

חבר ניר איז געווען נישט נאָר דער מענטש פון טעאָריע נאָר אויך 
פון חשבון אין דעם העכסטן זין פון װאָרט. אין זיין חשבון הנפש האָבן זיכער 
אָפּגעקלונגען דער אָנזאָג און צוזאָג פון דעם שווערן וועג, װאָס האָט געפירט 
אונדזער פאָלק צו זיין זעלבשטענדיקייט, װאָס האָט מעגלעך געמאַכט די 
באַלױנונג פון די געטרייע גייער אויף דעם ועג. 
וי דער מענטש פון טעאָריע און חשבון -- און קלוגער סינטעזירער 
פון זיי --- איז חבר ניר געווען איינער פון די מענטשלעכסטע און עפעק- 
טיווסטע פּאַרלאַמענטאַריער אין דער מדינה. טעאָריע פאַרזעט אַ מאָל דעם 
יחיד, דער מענטשלעכער חשבון מוז שטיין אויף דער װאַך. חבר ניר האָט 
אָט דעם דאָזיקן חשבון קיין מאָל נישט פאַרזען. 
ס'איז געווען דייאָ אייגנשאַפט, וועלכע האָט אים באַליבט געמאַכט 
נישט נאָר ביי חברים, תלמידים, נאָר אַפילו ביי קעגנער. חבר ניר האָט זיך 
קיין מאָל נישט אָפּגעזונדערט אין דעם ,פּאַלאַץ" פון פירערשאַפט אָדער 
פון זיינע הויכע אַמטן אין דער מדינה. ס'איז נישט געווען שווער אָנצוקומען 
צו אים. זיין טיר איז שטענדיק געווען אָפן. אָפט האָט ער נישט געװאַרט 
מען זאָל קומען צו אים. ער איז געגאַנגען צו די שעמעוודיקע, צו די וועלכע 
האָבן נישט געהאַט די העזה אים מטריח צו זיין, 
און דערפאַר -- פּונקט וי ביי זיין לעבן אַזױ האָט ער געהאַט זיין 
שכר ביי זיין אַװעקגײן: ער איז באַגלײט געװאָרן דורך דער מדינה, דורך 
אירע פּני מיטן פּרעמיער לוי אשכול בראש, דורך זיין באַװעגונג, דורך מאַסן 
תלמידים:חברים און אַפּילו קעגנער. עס האָט אים אויך באַגלײט דער טיפער 
טרויער פון אומצאָליקע חברים אין אונדזער תפוצות-צעשפּרייטקײיט. 
צוזאַמען מיט דער חברה סאַבינאַ און איר משפּחה איז פאַראָבלט אונ" 
דזער גאַנצע וועלט-באַװועגונג: ס'איז נישטאָ מער דער חבר ניר, 
כבוד זיין אָנדענק, 
סעפּטעמבער 1968 

- יצחק טאַבענקין 


..,איך בין נישט קיין שותף צו דעם קלאָג, אַז דער יונגער דור ווערט 
אָפּגעפרעמדט פון אונדז. אויף אַ סך געביטן פאַרמאָגט ער מער פעיקייט 
ווי מיר האָבן פאַרמאָגט. מען דאַרף נישט זיין באַזאָרגט און פאַרצווייפלט, 
נישט איבער דער יוגנט אין לאַנד, נישט לגבי די היינטיקע יונגע עולים 
פון רוסלאַנד, נישט צוליב די פאַרפאָלגטע אין איראַק, און נישט איבער די, 
וועלכע קומען פון דעם מערב. זיי. ועלן אויסהאַלטן דעם עקזאַמען און װועלן 
זיך פאַרװאָרצלען אין דער פאַרווירקלעכונג פון דער איינזאַמלונג פון די 
גלותן וועלכע נויטיקן זיך אין ארץ-ישראל און אין דער באַזעצונג פון דער 
באַפרײיטער ארץיישראל, װאָס שטייט צום דינסט פון דער איינזאַמלונג פון 
די גלותן. איך בין זיכער, אַז אין דעם פאַרווירקלעכונג-עקזאַמען װעלן די 
יוגנטלעכע פון היינט אַנטפּלעקן נישט װינציקער פעיקייטן, איבערגעגעבנ- 
קייט און דערגרייכונגען, װי מיר, דער דור פון די יסודות-לייגער...* (יצחק 
טאַבענקין... אין אַן אינטערוויו, ,למרחב", 23סטן אַפּריל, 1971); 

יצחק טאַבענקין איז אַװעק -- צו זיינע 84 יאָר --- אין מיטן זיין שטו- 
רעמען : ארץ ישראל השלמה ! זיין פלאַקערן אַרום. דער פראַגע האָט זיך 
נישט אָנגעהויבן נאָך דעם ניצחון פון דער זעקס-טאָגיקער מלחמה. שוין 
ביים ערשטן רמז פון דעם חלוקה-"פּלאַן, אין די 20ער יאָרן, איז ער געװאָרן 
דער ראש-המדברים פון די קעגנערס, 

דעם ערשטן מאָל האָב איך געהערט זיין שטורעמען קעגן דעם געדאַנק 
פון אָפּזאָגן זיך פון אַ טייל פון ארץ-ישראל, אין באַזעל, סוף דעצעמבער, 
6, אויף דעם לעצטן ציוניסטישן קאָנגרעס אין גלות. זיין לעצטע װאָרץ- 
נונג האָב איך געהערט אָנהוֹיב אַפּריל, היי-יאָר, אין תליאביב, אויף דער 
קאָנפערענץ פון דער ישראלדיקער אַרבעטער-פּאַרטײ, 

די אַנטשטײונג פון דער מדינה, די באַפּרײוּנגס-מלחמה, האָבן געמאַכט 
אַ הפסקה אין זיין געראַנגל פאַר דער גאַנצקײט פון ארץ-ישראל. די מבצע 
סיני, אירע רעזולטאַטן; די געבראָכענע צװאָגן פון די שונאים אויף די 
גרענעצן און פון ,פריינד" פון דער וייטנס, האָבן פאַר אים נאָך אַ מאָל 
באַשטעטיקט, אַז די זיכערקייט פון דער יידישער מדינה ליגט הױפּטזאַכלעך 
אין דער גאַנצקײט פון ארץיישראל. דערפאַר זיין פלאַמען נאָך דער זעקס- 
טאָגיקער מלחמה, 

יצחק טאַבענקין איז געבוירן געװאָרן אין באָברויסק, װייסרוסלאַנד, 
ווען ער איז אַלט געװאָרן 18 יאָר איז ער צוזאַמען מיט נחום ניר-ראַפאַלקעס, 
ז"ל, געווען צװישן די גרינדער פון דער פּוילישער פּועלי-ציון (1905), זיי 
ווערן ביידע דערפאַר אַרעסטירט. און צוליב דעם האָבן זי זיך נישט געקאַנט 
באַטײליקן אין דער פּאָלטאַװער קאָנפערענץ (1906), װאָס איז צונויפגערופן 
געװאָרן דורך בער באָראָכאָו, 

אין 1912 האָט ער עולה געווען קיין ארץ-ישראל, קומענדיק פון אוני- 
ווערזיטעט (ווין,. גענף און בערן) איז ער גלייך אַװעק צו ערד-אַרבעט און 
שומרשע אויפגאַבן אויף פאַראיינזאַמטע התישבות-פאַרמעסטן, אין 1921 
ווערט ער איינער פון די גרינדער פון קיבוץ עין-חרוד, װאָס װערט זיין 
היים ביז דעם לעצטן טאָג פון זיין לעבן, : | 

טרעפנדיק ביים אָנקומען אין ארץ-ישראל אַ פּאָליטיש-צעפּיצלטע 
יידישע אַרבעטערשאַפט פון עטלעכע טויזנט, האָט יצחק טאַבענקין זיך נישט 
אָנגעשלאָסן אין דער פּועלי-ציון-פּאַרטײ, נאָר צוזאַמען מיט ב. קאַצענעלסאָן, 
דוד רמז און ש. יבנאלי, און אַנדערע, שאַפּט ער אַן ,אומפּאַרטײיאישעץ 
גרופּע", וועמענס הױיפּטציל ס'איז געווען: אַ פאַראייניקטע אַרבעטער-באַ 
וועגונג, - | | 

דער דאָזיקער ציל באַגלײיט אים זיין גאַנץ לעבן. אָבער נישט פאַר 
יעדן פּרייז : אַזױ, למשל, האָט ער באַטואַכט פאַר מחוץ-למחנה די אַמאָליקע 

מפּס"ן (שפּעטער מק"י) און, להבדיל, ווען עס ווערט אים ענג (1944) אין 
מפּא"י, פירט ער אַרױס זיין ,{לאחדות העבודה" צו אַ זעלבשטענדיקער 
פּאַרטיייעקזיסטענץ --- װאָס פאַראייניקט זיך מיט די לינקע פּועלי-ציון 
(אחדות-העבודה -- פּועלייציון) און נאָך אַ נישט-דויערנדיקן איחוד מיט 
השומר הצעיר (מפּ"ם) צוריק אחדות-העבודה --- פּועלי-ציון (1954) ביז צו 
דעם אויפשטעל פון דער איצטיקער פאַראײיניקטער ישראל אַרבעטער- 
פּאַרטײ. 

אומקערנדיק זיך צו זיינע בראשית-יאָרן אין דער ישראלדיקער אַר" 
בעטערשאַפט --- צו זיין ,;אומפּאַרטייאישן" פּראָגראַם צו שאַפן אַ פאַראיי- 
ניקטע יידישע אַרבעטער-פּאַרטײ -- קאָנען אין די ראַמען פון אַ מאמר 
בלויז פּורש בשמם וװערן דאַטעס און געשעענישן, וועלכע זענען געווען 
מייל-שטיינער אויפן וועג פון אויפשטעלן גרויסע יידישע אַרבעטער-כוחות 
אין ארץיישראל: 1919 --- די אַנטשטײונג פון אַ פּױערים-פאַרבאַנד און 
פון דער פּאַרטײ אחדות-העבודה ; חנוכה-טעג 1920 -- די גרינדונג פון דער 
הסתדרות (יצחק טאַבענקין פאָרמולירט איר צענטראַלע אויפגאַבע: נישט 
קיין קלאַס-ווערקצייג בלויז, נאָר אַ פאָלקס-אינסטרומענט צו שאַפן אַן אַר- 
בעטער-פאָלק אין ארץיישראל); 1927 --- די אַנטשטײוּנג פון קיבוץ המאוחד 
(װאָס נעמט איצט אַרום איבער זעכציק קיבוצים, צװוישן זיי די גרעסטע 
קיבוצים אין לאַנד): 1920 --- די גרינדונג פון מפּא"י. | 

אינעם שויס פון די פריער אויסגערעכנטע קערפּערשאַפטן זענען אויפ- 
געקומען די ,הגנה" און דער פּלמ"ח, הונדערטער קיבוצים, אינדוסטריעלע 
קאָאָפּעראַטיוון, אַן אַרבעטער-שולװעזן, קופּת-חולים און... די יידישע גע" 
שיכטע װעט זיכער פאַרצייכענען, אַז דער געוועב פון די פריער דערמאָנטע 
דאַטעס און די געשעענישן, וועלכע זענען פאַרבונדן מיט זיי זענען דער 
יסוד פון דער יידישער מדינה, און װעט דערציילן לדורות יצחק טאַבענקינס 
בכבודיקע היסטאָרישע ראָל אין דער געשטאַלטונג פון די געשעענישן, 
וועלכע האָבן מעגלעך געמאַכט דעם אויפקום פון מדינת ישראל. 


6 


חלוץ און קעמפער, אידעאָלאָג און פאַרווירקלעכער און רבי -- כאַי 
ראַקטעריזאַציעס, וועלכע האָבן באַגלײט יצחק טאַבענקין צו זיין אייביקער 
רו. יעדע איינע פון די דאָזיקע כאַראַקטעריזאַציעס פאַרדינט אַ ברייטע אָפּ- 
האַנדלונג, װאָס װועט זיכער געמאַכט ווערן פון באַרופענע דערצו אין ישראל. 
דאָ וויל איך אַרױסהײבן זיין רבי-ראָל װוי איך האָב עס געזען אין די לעצטע 
צװאַנציק יאָר. 

פון אַלע זיינע מיטצייטלער איז ער דער איינציקער, װאָס האָט נישט 
פאַרנומען אַ שררה-פּאָזיציע (אין דעם שענסטן זין פון װאָרט), נישט פאַר 
און נישט נאָך דער אַנטשטײוּנג פון דער מדינה. אויב אַנדערע ישראלדיקע 
פּערזענלעכקייטן האָבן געהאַט נאָכפאָלגערס, האָט יצחק טאַבענקין געהאַט 
מיטגייערס און דווקא גרויסע מאַסן יוגנטלעכע, צו וועמענס געשטאַלטונג 
ער האָט געווידמעט דעם גרעסטן טייל פון זיין לעבן : און פון וועמענס רייען 
עס זענען אַרױסגעקומען כמעט דער גאַנצער שטאַב פון דער ,הגנה" און 
אָנפירערשאַפט פונעם פּלמ"ח און די מאַיאָריטעט פון צה"לס קאָמאַנדירן 
אין ישראלס באַפרייונגס-מלחמה. 

צו זיין קבר אין קיבוץ עיןחרוד זענען צווישן די, װאָס האָבן געטראָגן 
זיין אָרון געווען צוויי פון די אָנגעזעענסטע פּערזענלעכקייטן אין דער מדינה 
--- פון זיינע מיטגייערס --- דער וויצע-פּרעמיער, יגאל אלון, און מיניסטער 
ישראל גלילי, 

א 

קיבוץ עין-חרוד איז געווען יצחק טאַבענקינס היים, זיין אינטערעס 
-- די גאַנצע יידישע פּראָבלעמאַטיק. זיין ביתימדרש, די לעצטע צװאַנציק 
יאָר, דער סעמינאַר פון קיבוץ המאוחד אין אפעל. צו זיין ,װאַרשטאַט? אין 
אפעל זענען יאָרזיערלעך געקומען הונדערטער מיטגלידער פון קיבוצים 
פאַר קורצע און לאַנגע קורסן, פאַר אָפּפרישונג פון וויסן אָדער פאַר צוגריי- 
טונגען צו שליחותן אינערהאַלב דער ישראלדיקער געזעלשאַפט אָדער לחוץ 
לארץ, 

צו זיין אַרבעטס-טאָג און סעמינאַר איז געווען סובאָרדינירט זיין 
פּערזענלעך לעבן און אַפילו זיינע אַנדערע געזעלשאַפטלעכע אױיפגאַבן, 
דאָרט האָב איך אים געטראָפן בעת מיינע באַזוכן אין ישראל און קענען 
געלערנט דעם כוח פון זיין השפעה. 

ער איז נישט געווען פון די אַרײנשפּרײזערס אין אַ קלאַס צו האַלטן 
אַ לעקציע און אַרױסשפּרײזן ביים פאַרענדיקן זי. איך האָב אים אָפּט געזען 
זיצן אויף דער שולבאַנק בעת אַנדערע האָבן רעפערירט. אָבער דער עיקר 
האָט מיר אימפּאָנירט זיין געדולד מיט זיינע מתווכחים נאָך זיינע לעקציעס, 

זיין נישט אַרײנשפּרײזן און אַרױסשפּרײזן האָט אויך כאַראַקטעריזירט 
זיינע באַטײליקונגען אויף ציוניסטישע קאָנגרעסן, זיצונגען פון אַקציאָנס- 
קאָמיטעט, פּאַרטײי-קאָנפערענצן און אינסטאַנצן פון דער באַװעגונג. קורץ 
פאַר זיין פּטירה האָב איך אים געזען אויסזיצן די זיצונגען פון דער אַסעמבלי 
פון דער יידישער אַגענטור און פונעם אַקציאָנס-קאָמיטעט, וועלכע האָבן 
געדויערט כמעט צוויי װאָכן, 

עס איז נישט געווען קיין מחיצה צוישן אים, דעם מנהיג, דעם אידעאָ- 
לאָג, דעם רבי, און די סטודענטן אין דעם סעמינאַר. אַזױ זענען זיי פאַר- 
װאַנדלט געװאָרן פון תלמידים אין מיטגייערס, מיט וועמענס פּערזענלעכן 
לעבן ער האָט זיך פאַראינטערעסירט און וועמענס שימחות עֶר פלעגט באַ- 
שיינען, אין אָט דער דאָזיקער מחיצה-לאָזיקייט צװוישן אים און זיינע יונגע 
מיטגייערס איז געווען דער מקור פון זיין גלויבן אין דעם יונגן דור, װאָס 
איז פאַרבונדן אָדער פאַרבינדט זיך מיט דער יידישער מדינה (און זאָל מיר 
דערלויבט זיין צו פאַרצייכענען אַ פּערזענלעכן מאָמענט: זיין באַשײינען די 
חתונה פון מיין טאָכטער, הגם די נסיעה אין דעם נגב איז שוין געוען 
שווער פאַר אים), | 

זיין בית-מדרש אין אפעל איז געווען דאָמינירט דורך דער זאָרג פאַר 
דעם קיום פון אונדזער פאָלק (זייט נישט אַזױ זיכער מיט אייער זיכערקייט 
אין די גלות-לענדער, איז געווען זיין װאָרענונג צו אונדז, חוץילארצדיקע) 
-- און די פּראָבלעמען פון דעם געזעלשאַפטלעכן געשטאַלטונג-פּראָצעס אין 
דער מדינה: די קיבוצישע קאָמונע און די אַרבעטער-קאָאָפּעראַטיון האָט 
ער באַטראַכט וי די יסודות פאַר אַ יידיש אַרבעטער-פאָלק אין זיין אייגענעם 
לאַנד, וי אַ לאור לגויים, 

אונטער זיין ווירקונג איז דער סעמינאַר אין אפעל אויסגעװואַקסן פון 
עטלעכע צריפים, װוי איך האָב עס געזען מיט צװאַנציק יאָר צוריק, צו אַ 
שיינעם קעמפּוס-פאַרנעם. עס האָבן געהאָלפן דערצו אין דער ערשטער רייע, 
פאַרשטײיט זיך, די קיבוצים פון קיבוץ המאוחד. עס האָבן אויך צוגעטראָגן 
דערצו ביישטייערער פון הסתדרות-קאַמפּיין אין אַמעריקע און היגע חברים 
פון זיין באַוועגונג, מיט די חברים זלמן און סאָניע דינין בראש, וועלכע האָבן 
אונדז איצט געגעבן אַן אָנרעגונג צו העלפן פאַרווירקלעכן זיין בוייפּראָ- 
גראַם -- מיט אַ ביישטייערונג פון הונדערט טויזנט דאָלאַר, 

* 

און אָט זענען די ווערטער פון נשיא זלמן שור : -- ,ס'איז אויסגעלאָשן 
געװאָרן דער פלאַם פון דער באַוועגונג, װאָס האָט נישט איבערגעהאַקט זיך 
אַלע זיבעציק יאָר... מיט מאָראַלישער שטאָלצקייט װעט די באַװעגונג, מיט 
אַלע אירע פראַקציעס, אָפּהיטן זיין װוּנדערלעך געשטאַלט,, * 

| גאָלדע מאיר: ,מען האָט געזאָגט: טאַבענקין האָט אַ סך חסידים, 

אָבער נישט צוליב דער מורא כלפי דעם מנהיג, נאָר צוליב דעם דורשט 
צו זיין תורה און זיין וועג... איך בין זיכער, אַז צו זיין תורה װעט נישט 
געשען, דאָס װאָס עס האָט געטראָפן צו אַנדערע, װאָס נאָך זייער טויט, האָבן 
די ווייטערדיקע דורות נישט געװוסט זייערע אויפטוען.." 

ישראל גלילי: ;טאַבענקין איז פאַררעכנט צװישן דער גרופּע ריזן 
פון די לערער פון דער יידישער רעװאָלוציאָנערער באַװעגונג.. ער איז 
נישט געווען אַלײן, ס'איז געווען אַ גרויסע, טייערע חברה. אָבער טאַבענקין 
האָט אויסגעקוקט װוי דער לייב אין דער גרופּע, וי דער לערער פון פּער" 
זענלעכן חלוציזם, װוי אַ היסטאָרישע נויטװוענדיקייט און וי אַ פּערזענלעכער 
אימפּעראַטיו," 

יצחק בן-אהרן: -- ;ישראלדיקע אַרבעטער און חלוצישע פאַרווירק- 
לעכער -- פאַר זיי איז טאַבענקין --- ביי זיין לעבן און טויט --- פאַרװאַנדלט 
געװאָרן אין אַן עמוד-אש. ער װעט נישט פאַרגעסן ווערן, ווייל די צוקונפט 
פון דעם פאָלק איז פאַרבונדן מיט דער פאַרווירקלעכונג פון זיין וועג און 
משנה..." | | 
אױגוסט 1971 


י ניר 


פֿאַול ל, גאַלדמאַן 
(געשריבן צו פ. ל. גאַלדמאַנס 50 יאָר) 


| צום ערשטן מאָל האָב איך זיך באַקאַנט מיטן חבר גאָלדמאַן אין 
יאַנואַר 1938, ווען איך האָב באַזוכט די פאַראייניקטע שטאַטן. נישט איין 
מאָל האָב איך אים באַזוכט אין זיין ביוראָ, און אַ סך מאָל זענען מיר 
געזעסן מיט אים אויף זיצונגען און פאַרזאַמלונגען. אין זיין ביוראָ האָב 
איך געזען דאָס זעלבע בילד, װאָס איך בין געװוען געװוינט צו זען ביי 
זיך אין ביוראָ: אַ סך מער חברים וי קליענטן. און אומעטום אויף די 
פּאָליצעס, פּאַרטייאישע אױסגאַבן, 
אויפגעהאָדעװעט פון די יונגע יאָרן אין די שטאַטן, האָט גאָלדמאַן 
נישט נאָר נישט פאַרגעסן יידיש, נאָר אדרבה גערעדט און געשריבן 
יידיש גוט און ריין, אָן די אַמעריקאַניזמען, װאָס אב. קאַהאַן האָט דווקא 
געװאָלט אַריינפירן אין דער יידישער שפּראַך אין אַמעריקע. וייט פון 
אונדזערע פּאַרטייאישע צענטערן אין פּוילן און ארץיישראל, האָט גאָלךד- 
מאַן זיך גוט אָריענטירט אין אַלע אונדזערע פּאַרטײיאישע פּראָבלעמען 
און אויך גוט פאַרשטאַנען דאָס אַמעריקאַנער לעבן בכלל, און דאָס יידישצ 
בפרט. און נישט נאָר זיך אָריענטירט, נאָר געװוען װאַכזאַם, געלאָסן און 
רויִק, און דערביי מיט דער לאָגיק, װאָס עס פאַרמאָגן בכלל אַדװאָקאַטן, 
האָט ער אַנאַליזירט יעדע געזעלשאַפטלעכע דערשיינונג און איז געקומען 
צו זיינע אויספירן. פאַר מיר איז עס געװען אַן אמתער פאַרגעניגן צו 
באַהאַנדלען מיט אים פאַרשידענע פּראַגן. דערביי האָט ער אַרױסגעװיזן 
טאַקט, און אױיסגעהאַלטנקײט. אַזױ האָב איך אים געזען אין יאָר 1928. 
פאַר די זיבעצן יאָר איז גאָלדמאַן אױיסגעװאַקסן צו איינעם פון די 
פאַראַנטװאָרטלעכסטע חברים אין דער וועלט-באַװעגונג. און נישט בלויז 

מיר הערן זיך צו צו אים אויף אונדזערע צוזאַמענטרעפן און קאָנפערענצן, 
אַלע זיינע אַרױסטרעטונגען אויפן אַקציאָנס-קאָמיטעט פון דער ציוניס" 
טישער אָרגאַניזאַציע זענען װירדיק, לאָגיש און אין שיינעם, נישט אַמע" 
ריקאַנער יידיש, און מען הערט זיך צו צו זיי מיט גרויס אויפמערקזאַמ" 
קייט. אַפּילו זיינע פּאָליטישע קעגנער פון פאַרשידענע צייט מזן עס 
צוגעבן. גאָלדמאַן האָט זיך געשאַפן אַ בכבודיקן אָרט אין דער אַמעריקאַ 
נער יידישער געזעלשאַפּטלעכקײט. 

עס איז דאָך נישט קיין סוד, אַז די אַמעריקאַנער חברים אונדזערע 
האָבן גרויסע מיינונג-פאַרשידנקייטן מיט אונדזער וועלט-באַװועגונג. גאָלד- 
מאַן איז אָבער געווען אַלע מאָל דער, װאָס אָפּהיטנדיק זיינע און זיין 
פּאַרטײס מיינונגען, האָט געװוּסט וי אַזױ טאַקטיש נישט צו פאַרשפּיצן די 
חלוקי דעות, און אַלע מאָל האָט ער געזוכט, צוזאַמען מיט אַנדערע חברים 
פון דער באַװעגונג, צו געפינען דעם מאָדוס וויווענדי. | 

טיף חבריש אין באַנעמען, טאַקטיש בנוגע צו פּאָליטישע קעגנער, 
איז גאָלדמאַן געװאָרן איינער פון די באַליבטסטע חברים נישט נאָר אין 
זיין אַמעריקאַנער פּאַרטײ, נאָר אין דער גאַנצער וועלט-באַװעגונג, נישט 
געקוקט אויף די דאָזיקע חלוקי דעות. ער באַשטעטיקט דעם אַלטן יידישן 
כלל, אַז מיט אַ קלוגן איז בעסער צו פאַרלירן, וי מיט אַ נאַר צו געווינען. 

אין די לעצטע יאָרן איז גאָלדמאַן געווען אַן אָפּטער גאַסט ביי אונדז 
אין ישראל אין צוזאַמענהאַנג מיט די זיצונגען פון אַקציאָנס-קאָמיטעס. 
נאַטירלעך האָבן מיר זיך מיט אים נישט וייניק מתווכח געװען אָבער 
קיין מאָל איז אונדז נישט געבליבן פון דעם דאָזיקן וויכוח קיין בייגע" 
שמאַק, אדרבה, מיר פלעגן אויפקלערן און גאָלדמאַן האָט אַלע מאָל פאַר- 
שטאַנען װי זיך צו רעכענען מיט אונדז. צװישן אונדז אין ישראל און 
צװוישן גאָלדמאַנען האָבן זיך איינגעשטעלט נישט נאָר חברישע, נאָר אמת 
גוטע, פריינדלעכע באַציזנגען, ווייל מיר האָבן געזען אין גאָלדמאַנען, און 
דורך אים, אַז די וועלט-באַװעגונג איז געבונדן צװישן זיך מיט שטאַרקע 
פעדים, אַז פּועלי-ציון לינקע זענען אַן אַלװעלטלעכע משפּחה, נישט גע" 
קוקט אויף אַלץ, װאָס איז אונדז אויסגעקומען דורכצומאַכן אין די לעצטע 
5 אאָר. 

אױיסגעװאַקסן אין דער װעלט-באַװעגונג וייסט גאָלדמאַן, אַז די 
אַמעריקאַנער פּאַרטײ האָט אויך אים עפּעס צו פאַרדאַנקען, ער שטרייכט 
עס אָבער קיין מאָל נישט אונטער, ער איז טריי און איבערגעגעבן דער 
באַװועגונג, 

פעברואַר 1955 


באַגריסונג פון יגאל אלון. 


צו דעם צענטראַל-:קאָמיטעט 
פון אחדות-העבודה -- פּועלי-ציון 
אין די פאַראייניקטע שטאַטן און קאַנאַדע ! 


חשובע חברים, 

איך האָב זיך דערװוּסט, אַז איר גרייט זיך צו פייערן אין דער נאָ- 
ענטסטער צייט דעם יובל השישים פון מיין חבר און פריינד פּאַול גאָלך- 
מאַן. װיל איך זיך אָנשליסן אין די רייען פון די װאָס באַגריסן אים און 
איך וויל אים ווינטשן אַ פרוכטבאַרן המשך פון זיין אומפאַנגרײיכער און 
געבענטשטער אַקטיוױיטעט. 

מיר איז באַשערט דער כבוד און דער פאַרגעניגן צו קענען פּאַולן 
שוין עטלעכע און צװאַנציק יאָר. פּאַול איז געווען דער ערשטער אַמערי- 
קאַנער ייד, װאָס איך האָב אין מיין לעבן באַגעגנט. און פון דאַן אָן איז 
אונדז אויסגעקומען זיך אָפּט צו טרעפן אין ישראל, אין אַמעריקע, אין 
אײיראָפּע, אויף פּאַרטײי-קאָנפערענצן, אויף קאָנגרעסן פון אונדזער וועלט" 
באַװועגונג, אויף ציוניסטישע קאָנגרעסן אאַ.װ. - | 

אין לויף פון דער צייט האָבן זיך אַלץ געמערט די געלעגנהייטן צו 
דערקענען פון דער נאָענט די אָנפירנדיקע צענטראַלע טוער פון אונדזער 
באַװועגונג אין דער גולה און באַזונדערס איינעם פון די איבערגעגעבנסטע 
צענטראַלע פּערזענלעכקייטן -- פּאַול גאָלדמאַן, 

אין לויף פון די יאָרן האָבן זיך אונדזערע באַציוּנגען אויסקריס* 
טאַליזירט און היינט בין איך צופרידן צו זען אין פּאַולן נישט בלויז אַ 
פריינד צוליב אונדזער ביידנס אָנגעהעריקייט צו איין פּאָליטישער פּאַרטײ, 
נאָר, אין דער ערשטער ריי, צוליב זיינע פּערזענלעכע איגנשאַפטן און זיין 
כאַראַקטער. פּאַול גאָלדמאַן איז געבענטשט מיט װוּנדערלעכע מעלות. ער 
פאַראייניקט אין זיך יידישע קולטור צוזאַמען מיט מאָדערנער אוניװערסאַ- 

לער קולטור. פּאַול גאָלדמאַן איז איבערגעגעבן צו די פּרינציפּן פון דער 
ציוניסטיש-סאָציאַליסטישער װעלט-אַנשױוּנג, אָבער ער איז נישט קין 
דאָגמאַטיקער. עס זענען אים קלאָר די סטעזשקעס פון אונדזערע וועלט- 
פּראָבלעמען, ער קען אונדזערע דערגרייכונגען און שװאַכקייטן און ער 
פאַרשטייט וי אַזױ אַריבערצוואַרפן בריקן צווישן קולטורן, שפּראַכן און 
אידעאָלאָגיעס. פּאַול איז אויך געבענטשט מיט אַ באַזונדערער פּערזענ" 
לעכער קװאַליטעט: ער איז אַ װאַרעמער מענטש אין באַציונג צו אַנדערע 
און עס איז זייער אָנגענעם מיט אים צו פאַרברענגען. 

אַ זעכציק יאָריקער יובל איז גיכער צוגעפּאַסט צו דער אויפגאַבע 
אָנצוצייכענען אַן אַרבעטספּלאַן פאַר דער צוקונפט, איידער צו מאַכן אַ 
סך-הכל פון דער פאַרגאַנגענהײט. -- באַזונדער איז דאָס ריכטיק וען עס 
האַנדלט זיך וועגן אַ חבר, װאָס שטייט שוין לאַנגע יאָרן אויף דער הויכער 
פּאָזיציע פון גענעראַליסעקרעטאַר פון אונדזער באַוועגונג אין צפון-אַמע- 
ריקע. װיל איך דעריבער בעטן רשות פון חתן-היובל און פון די אָנפירג- 
דיקע חברים אין אונדזער באַװעגונג אין די פאַראייניקטע שטאַטן, צו 
טראַכטן אויפן קול. וועגן דעם װאָס עס איז לויט מיין מיינונג, די עיקר- 
דיקסטע אויפגאַבע װאָס שטייט פאַר אייך איצט און אין די נאָענטסטע 
יאָרן אין איער לאַנֹד. 

איך קוק זיך צו מיט אַנגסט צו דער פאַרגרעסערונג פונעם מרחק 
צוישן די גענעראַציעס אין די פאַראייניקטע שטאַטן. די דאָזיקע ווייטיק- 
דיקע דערשיינונג איז כמעט אַן אַלגעמײנע אין דעם יידישן לעבן אין דער 
גאַנצער וועלט, אָבער איר פאַרנעם אין אַמעריקע רופט אַרױס ספּעציעלע 
זאָרג, 

איינער פון די אַנטשײדנדיקסטע פּראָבלעמען אין דער צוקונפט אינעם 
לאַנד און אין דער גולה איז: אין וועלכער מאָס װעלן מיר געפינען אַ וועג 
צום יונגן דור. דאָס איז אַן אַלגעמײן נאַציאָנאַלער פּראָבלעם און באַזונ- 
דערס אַ פּראָבלעם פאַר די חלוצישע באַוועגונגען, און אַװדאי -- פאַר 
אונדזער באַוועגונג, | | : 

אונדזער חבר פּאַול גאָלדמאַן, מיט זיין געשליפענער ענגלישער 
שפּראַך, וועלכער קאָן אַרויסרופן אינטערעס צו דעם געדאַנקען גאַנג פון 
אונדזער באַוועגונג איז, פון אַלע שטאַנדפּונקטן, פעיק און פאַרפליכטעט 
זיך צו שטעלן אין שפּיץ פון אַן אויפגאַבע פון קירוב-לבבות, אַן אויפגאַבע 
װאָס איר ציל זאָל זיין צוצוציען צו אונדזערע רייען שיכטן פון יוגנטלעכע, 
- פֿון סטודענטן, מענטשן פון די פרייע פּראָפעסיעס און אַרבעטער (אויב עס 

זענען נאָך פאַראַן אַזעלכע), 0 ' 

דאָס איז, לויט מיין מיינונג, די װויכטיקסטע אויפגאַבע װאָס די אַמע- 
ריקאַנער פּאַרטײ, מיט פּאַול גאָלדמאַן אין דער שפּיץ, דאַרף פאַר זיך 
שטעלן אין דער דאָזיקער תקומה. 

צום סוף דערלויבט מיר צו דערמאָנען נאָך איין שטריך פון פּאַולן, 
װאָס איך, װי אַ חבר פון ;גנוֹסר", וי אַ מיטגליד פון משק פונעם קיבוץ 
המאוחד, פאַרצייכן מיט גרויס צופרידנקייט און מיט אַ געפיל פון גאווה. 
איך גרויס זיך דערמיט װאָס מיין חבר פּאַול גאָלדמאַן ציילט זיך צווישן 
די סאַמע איבערגעגעבנסטע פריינד פונעם קיבוץ המאוחד. די דאָזיקע 
פריינדשאַפּט צום קיבוץ --- וועלכער איז פון אַלע שטאַנדפּונקטן איינער 
פון די יסודותדיקע און װיכטיקסטע פאַקטאָרן, װאָס אַ דאַנק זי זענען מיר 
דערגאַנגען ביז אַהער -- און זיין איבערגעגעבנקייט צו די אינטערעסן 
פונעם קיבוץ, זענען געקומען צום אויסדרוק ביי פֿאַרשײדענע געלעגנהייטן, 

איך דריק דיין האַנט, טייערער פּאַול, און איך ווינטש דיר און דיין 
משפּחה אַ סך יאָרן פון גליק און לעבנספרייד, געבענטשטן המשך פון דיין 
אַקטיוויטעט פאַר דער פאַרשטאַרקונג פון דער ציוניסטיש-סאַציאַליסטי- 
שער באַוועגונג, פאַר דעם אויפשטייג פון דער ציוניסטישער באַװעגונג 
צװישן דעם אַמעריקאַנער יידנטום, 

עס שטייען דיר נאָך פאָר אַ סך יובלות, מיין פריינד פיל הלוואי 
זאָל מען זיי דאָ פייערן עפנטלעך אין לאַנד, אין דער מדינה װאָס אַנט- 
וויקלט זיך און װאָס זאַמלט איין די צעשפּרײטקײטן פונעם פאָלק, צוזאַמען 
מיט זיינע לייטער און מנהיגים פון אַלע לענדער פון דער וועלט. 

אַ גליקלעך יאָר אייך, טייערע חברים, אַ יאָר פון שלום און זיכער- 
קייט, אַ יאָר פון אייניקייט פון דער אַרבעטער-מחנה אין דער מדינה און 
אין דער גאַנצער וועלט. - 

מיט חברישקייט און פריינדשאַפט, 
אייער, 
ייגאל אלון' 
אָקטאָבער 1964 | | 


זרבבל (תל-אביב) 


- פּאַול ל. גאָלדמאַן -- דער שליח-צבור 
פונעם המשך-דור 


דער טרעגער פון טריישאַפט און אחריות -- אַזאַ איז פאַר מיר תמיד 
דערדשינען אונדזער פּאַול גאָלדמאַן. טריישאַפט צו דער אידייע פון דער 
באַװעגונג און צו דער באַװעגונג גופא. אחריות פאַר דעם אמת פון דער 
באַװעגונג און פאַר זיין רעאַליזירונג. | | 

גראָד האָט אים די באַװועגונג אַװעקגעשטעלט אויף אַזעלכע פּאָסטנס, 
װוּ די ביידע אייגנשאַפטן האָבן זיך קריסטאַליזירט, געלייטערט און אָנ" 
גענומען זייער פעסטע, אַנטגילטיקע פאָרם. 

פ. גאָלדמאַן איז גאָר יונג אַריין אין דער באַװעגונג, אַ יוגנטלעכער 
באָראָכאָװיסט פון פּױלן. ער האָט דעם באָראָכאָװיסטישן דראַנג צו װיסן, 
צום אמת פון דער יידישער ווירקלעכקייט מיטגעבראַכט אַלס 14 יאָריקער 
בחורל קיין אַמעריקע. סאיז אַ סברא, אַז אַ דאַנק אָט דער באָראָכאָװיס" 
טישער אייגנשאַפט זיינער איז ער נישט צעטומלט געװאָרן אין דעם רעש 
פון דער ,נייער וועלט", נישט נתפּעל געװאָרן פון אירע אומבאַגרענעצטע 
מעגלעכקייטן און גלענצנדיקע געלעגנהייטן, נאָר אויפגעהיט דעם גייסטיקן 
און פּסיכישן גלייכגעוויכט און זיך נאָך פאַרפעסטיקט אויף דער פּאָזיציע 
פון זעלבשטענדיקן דענקען, פון זעלבסט-אַנאַליז און קאָנטראָל. 

לאַנגע יאָרן געשטאַנען האַלב אין שאָטן, אָבער אין דער זעלבער 
צייט זיך געלערנט און איינגעזאַפּט אין זיך נאָך אַנאַנד, אומאויפהערלעך 
די דערפאַרונג פון דעם ,פרייען, גאָלדענעם, דעמאָקראַטישן לאַנד", נישט 
געלאָזט אָפּמעקן, אָדער אַפּילו בלויז פאַרטושן זיין נאַציאָנאַלן אוממיטל- 
באַרן געפיל און פאַרטונקלען זיין קלאַסן-באַװוּסטזײן. 

אַ יידישער סאָציאַליסט, װאָס ווייסט נישט פון קיין פּשרות, איז פּ. ל. 
גאָלדמאַן יאָרן לאַנג דער פאָרשטייער אינעם יידישן אַרבעטער-קאָמיטעט 
מיט זיין איבערוועגנדיקער אַנטי-ציוניסטישער מערהייט. דאָס גלייכן רע- 
פּרעזענטירט ער די פּאַרטײ אין דער ציוניסטישער באַװעגונג. אַ סביבה 
פון אױיסגעשפּראָכענע אַנטי-סאָציאַליסטן און כאַראַקטעריסטישן רעפאָר- 
מיזם פון ;אַמעריקאַנער? פועלי-ציון פון סירקינס שניט, 


דאָס איז געווען די פּאָליטישע שולע, װאָס פּאַול גאָלדמאַן האָט דורכ" 
געמאַכט, און מיקאָן זאָגן אָן קווענקלעניש, אַז ער האָט אוױיסגעהאַלטן דעם 
| עקזאַמען. כסדר, אומעטום געטראָגן שטאָלץ די פאָן פון באָראָכאָװיסטישן 
פּועלי-ציוניזם און װירדיק אָפּגעהיט די שליחות פון זיין באַװעגונג, 


נישט שטענדיק איז עס געווען אַ לייכטער פאַרמעסט. אים איז אָפט 
אויסגעקומען צו בלייבן כמעט אַליין, פאַרלאָזן פון אייגענע חברים, פון 
וועמען ער האָט ערשט נעכטן געזאָלט לערנען דעם אמת פונעם נישט 
געפעלשטן, רעװאָלוציאָנערן באָראָכאָװיזם. 

דאָ זענען אים בײיגעשטאַנען די רייף:געװאָרענע אייגנשאַפטן זיינע: 
טריישאַפט און אחריות, 

נישטאָ קיין בעסערער רבי פאַר אַ פּועלי-ציוניסט, װי די רעאַלע 
יידישע ווירקלעכקייט אין אַלע אירע אַנטפּלעקונגען. נישטאָ קיין בעסערע 
פייער-פּראָבע פאַרן סאָציאַליסטישן ציוניזם, װוי די יידיש-אַמעריקאַנישע 
ווירקלעכקייט, 

נישט קיין פיזישע פּאָגראָמען, נישט קיין פּאָליטישע דיסקרימינאַ- 
ציע, נישט קיין בירגערלעכע רעכטלאָזיקייט און נישט קיין קולטורעלע 
איזאָלאַציע, נישט פאַריאָכט און נישט גערודפט, נישט באַשפּיגן און נישט 
באַעװלט --- פרייע, פולבאַרעכטיקטע בירגער, פאַר וועמען עס זענען אָפן 
אַלע וועגן װאָס פירן צום זיכערן דערפאָלג און רום. אָבער גראָד אויף אָט 
דעם פאָן װיקלט זיך אויף די איגנאַרטיקײט פונעם יידישן נאַציאָנאַלן 
גאַנג אינעם סאַציאַלן לעבן. גריילעך ביי דעם פרייען, אומגעשטערטן אויס- 
װאַל, װאַרפט זיך אין אויג און עס שׂרפעט דעם מוח די אומאָפּנױגלעכע 
טענדענץ אין יידישן לעבן צו װוירטשאַפטלעכער דעפּראַלעטאַריזאַציע, צו 
נאַציאָנאַלער דעפאָרמירונג און קולטורעלער אַסימילאַציע. גראָד דאָ, אינעם 
פרייען קאַפּיטאַליסטיש-אַנטװיקלטן אַמעריקע אין דער אַטמאָספער פון 
זאַטקײט און רויקייט, האָט זיך אַנטפּלעקט דער מקור פון אָרגאַנישן יידישן 
אומרו בנוגע דער נאַציאָנאַלער צוקונפט, האָט אָנגעהויבן עגבערן דעם מוח 
דער פּחד פאַר פאַרפרעמדקייט פון די ווייטערדיקע יידישע דורות און פאַר 

דער דערשיטערונג פון יענעם פּראָלעטאַרישן יידישן פאַקטאָר, װאָס איז 
געהאַט אויפגעקומען אין די פאַראייניקטע שטאַטן. אָט יענער פיל הונדערט 
טויזנט קעפּיקער יידישער אַרבעטער-קלאַס אין אַמעריקע האָט דאָך גע 
זאָלט גילטן װי דער שטאַרקסטער אַרגומענט קעגן פּועלי-ציוניסטישן, 
כלומרשטן, ,פּעסימיזם" לגבי דער סאַציאַליעקאָנאָמישער פאַרקריפּלטער 
;סטראַטעגישער באַזע? פונעם יידישן פּראָלעטאַריאַט אויסער ארץיישראל, 
איצט ווערט ער צערונען, אױיסגעװעפּט.. 


די אַנטװיקלונג פון יידישן לעבן אין אַמעריקע האָט געבראַכט גייע 
פאַקטן צו באַקרעפטיקן די לעבנס:-תורה פונעם באָראָכאָװיסטישן פּועלי- 
ציוניזם. | 

פּאַול גאָלדמאַן איז אַ נייער טיפּ פון פּועלי-ציון, אַ פּראָדוקט פון דער 
אַמעריקאַנער יידישער סביבה. אין דעם איז זיין כוח, פון דאַנען זיין פעסט- 
קייט, זיין עקשנות, און -- נאַטירלעכערהײט --- די טריישאַפט און אחריות, 


פּ. גאָלדמאַן איז אַ גוטער, האַרציקער חבר. אויסערלעך פאַרשלאָסן 
און שטרענג, פינקלט כמעט שטענדיק אין זיין בליק אַ צאַרטער שמייכל, 
װאָס זאָגט עדות אויף אַ װאַרעם האַרץ און אַ קװאַל פון חברשאַפט. וועגן 
דעם שרייבט זיך און עס רעדט זיך לייכטער, װי עס מאַניפעסטירט זיך 
אין טאָגיטעגלעכקייט, אין באַציונגען מיט לעבעדיקע חברים, אין אָפט 
גרויע, אומאינטערעסאַנטע, ;נודנע" קלייניקייטן און קליינלעכקייטן. אויף 
זיין גורל איז אויסגעפאַלן צו ווערן דער פאַקטישער רעפּרעזענטאַנט פון 
דער וועלט-באַװועגונג פאַר כלערליי געזעלשאַפטלעכע אָרגאַניזאַציעס און 
קערפּערשאַפטן אין די פאַראייניקטע שטאַטן, זענען צו אים געשיקט גע- 
װאָרן בריוו און מעמאָראַנדומס, זענען צו אים געפלויגן טעלעגראַמעס און 
צו אים האָבן געקלונגען טעלעפאָנען. זיי אַלע האָבן געטראָפן אין פּינטל. 
נאָך מער עמפינדלעך איז געווען זיין האַרץ און מוח צו יענעם שטומען 
אַלאַרם, װאָס יידישע נויט און אומגליק האָבן פון דער צוייטער זייט 
אָקעאַן צו אים אַריבערגעשיקט, 


פּ. גאָלדמאַן איז געווען צװישן די ערשטע, װאָס האָבן זיך אַװעק- 
געלאָזט אין די טיפענישן פונעם יידישן עמקיהבכא, ווען ס'האָבן זיך נאָך 
גערויכערט די האַלאָװעשקעס פונעם היטלער-:חורבן. ער האָט זיך צונויפ- 
געטראָפן פּנים-אל-פּנים מיט דער שארית-הפּליטה די ערשטע מינוטן, נאָך 
איידער זי האָט זיך באַװויזן צו ,אַקלימאַטיזירן" אין די ,דיפּי. קעמפּס" 
אין דיײיטשלאַנד, עסטרייך און איטאַליע. ער האָט געזען דעם שרעק פאַרן 
לעבן און דעם אומצוטרוי צום מענטש, װאָס די אָפּגעראַטעװעטע האָבן מיט 

זיך מיטגעבראַכט פונעם גיהנום, און ער האָט אָט דעם טיפן יידיש-מענטש- 
לעכן ווייטיק און טרויער מיטגענומען מיט זיך אויף זיין וועג אַלס געזעל- 
שאַפטלעכער און פּאַרטײי-טוער. דאָס האָט אים דערצויגן צו דער פאַראַנט- 
װאָרטלעכער מדרגה פון אַ שליח-ציבור. 

ער האָט געזען די סאַציאַלע הילף-אַנשטאַלטן, װאָס זענען אויפגע" 
קומען מיט די געלטער פון אַמעריקע, אָבער ער האָט אין זי דערקענט 
אויך די ענערגיע און דעם לעבנס-כוח פון די איבערגעבליבענע: ער האָט 
געזען שול- און קולטור-אינסטיטוציעס, װאָס זענען געווען אָנגעװיזן אויף 
מאַטעריעלער הילף פון דרויסן ; זיי האָבן אָבער לגבי אים אין זיך פאַר" 
קערפּערט אמתע ליבע פון חברים צום יידישן קינד און ערנסטע זאָרג 
פאַר אונדזער נאַציאָנאַלן המשך און ער אַלײן איז פון דעם משפּיע געװאָרן. 

= פּ. גאָלדמאַן איז עטלעכע מאָל געווען אין ארץ-ישראל. דאָ האָט ער 
פאַרגאַנצט זיין פּאָליטישע אויסבילדונג אויפן יסוד פון דירעקטער באַ- 
קאַנטשאַפּט מִיטן װונדערלעכן פּראָצעס פון ווידעראויפלעב פון יידישן 
פאָלק אינעם ווידער-אויפגעבויטן פאָטערלאַנד. נישט פון ספרים און נישט 
פון רעדעס, נאָר פון דער ווירקלעכקייט האָט פּ. גאָלדמאַן געשעפּט זיינע 
ידיעות וועגן דער גװאַלדיקער רעװאָלוציאָנערער באַדייטונג פונעם ישראל- 
ווערק פאַר דער איבעראַנדערשונג פון דער יידישער פּסיכיק און כאַראַק- 
טער. דווקא ער, דער ;אַמעריקאַנער" האָט באַנומען דעם מערקװוירדיקן 
טעמפּאָ און כישופדיקן ריטם פון בוי און אויפשטייג, װאָס זענען אַזױ 
כאַראַקטעריסטיש פאַר דער יונגער מדינה און קאָנען האָבן אַ פּאָזיטיוע 
השפּעה אויף דער יידישער יוגנט און אַרבעטערשאַפט אין דער ,נייער 
ווצלט". - | -י | יי 

זיינע אָפטע באַזוכן אין דער יידישער אײראָפּע און אין ישראל באַ- 
רייכערן זיין מחשבה און געמיט, פאַרגרעסערן דעם היקף פון זיין אַנאַליז 
און מאַכן זיכערער זיין אויספיר, 


: 


ער איז אָפּט מחולק געוען אין װויכטיקע עיקר-פראַגן מיט די 
אָנערקענטע אױטאָריטעטן פון דער באַוועגונג. האָט ער קיין רגע נישט 
געצווייפלט, צי ער זאָל אַרױסטרעטן פאַרטײידיקן זיין באַזונדערע שטעלונג, 
וי באַלד ער האָט געהאַלטן, אַז זי דאַרף זיין די שטעלונג פון דער גאַנצער 
באַװעגונג. ס'איז אין דעם נישט געווען סתם העזה; אוודאי נישט זעלבסט- 

פאַרריסנקייט און איינרעדעניש: ס'איז געווען דער אָרגאַנישער דראַנג צו 
ראַנגלען זיך פאַרן אמת, וי ער פאַרשטייט אים אין דער אייגענער באַװע- 
גונג. ער האָט תמיד מוט און אחריות אָפּצוטרעטן פון דער אייגענער פֹּאַי 
זיציע און פאַרנעמען דעם העכערן ווילן און באַשלוס פונעם קאָלעקטיו, 
צו וועלכן ער געהערט. 

ערלעך מיט זיך און צוטרוי צום קאָלעקטיוו --- די ביידע עלעמענטן 
זענען געפּאָרט אין גאָלדמאַנס כאַראַקטער. אַ דאַנק דעם איז ער געשטיגן 
אויף דעם לייטער פון פּאַרטײ:שליחות ביז צו דעם פאַראַנטװאָרטלעכן 
שווערן אַמט פון פּאַרטײיסעקרעטאַר און מיטגליד פון פאַרבאַנדס-ביוראָ. 


צוזאַמען מיט דער באַועגונג האָט ער דורכגעמאַכט אויפטרייסלונגען 
טעאָרעטישע און אָרגאַניזאַציאָנעלע. ער האָט ביי איר געלערנט וי בייצו" 
שטיין אַטאַקעס פון קעגנער און זיך נישט צו לאָזן מיטרייסן פון איינשלע- 
פערנדיקע אילוזיעס. אין ענגערע קאָמיסיעס און אויף פולע פּלענומס פון 
דער פּאַרטײ און פון פּאָליטישע קערפּערשאַפּטן, װוּ ער טראָגט דאָס װאָרט 
פון פּועלי-ציון -- אומעטום איז זיין װאָרט געווויגן און געמאָסטן, אויס- 
גערעכנט נישט אויפן מאָמענט-עפעקט דעם אויסערלעכן, נאָר אויף דעם 
דויערנדיקן אינטערעס און תכלית פון דער באַװעגונג. 


גאָלדמאַן האָט חוש פאַר גרויסקייטן און ווייסט דעם ווערט פון קליי- 
ניקייטן. ער פאַרמאָגט פּאַטאָס פאַרן היסטאָרישן ווערק און מיאוסט זיך 
נישט מיט זאַמלען ערשטע ציגל, אויסשמירן זיך אין ליים פון לויפנדיקער 
פּראַקטיק. ער ווייסט דעם סוד פון אַנטציקן זיך מיט בליעכץ נאָך איידער 
עס ווערן צייטיק די פּרעכטיקע פירות. 

אין רגעס פון עצבות טראָגט ער ליכטיקן בטחון, און ביי די שווער- 
סטע שטרויכלונגען פאַרלירט ער נישט זיין כאַראַקטעריסטישן לעבנס- 
אָפּטימיזם. 

אַזױ שפּאַנט ער צענדליקער יאָרן אין די פאָדערשטע רייען פון אונ- 
דזער באַועגונג און שטעקט-אָן זיינע מיטקעמפער מיט פּלאַמיקער אמונה 
אין זיכערן נצחון, 


8 


איז מיר, איינעם פון די װוינציק-איבערגעבליבענע ערשטע, באַשערט 
די גרויסע זכיה און אויפריכטיקע פרייד צו באַגריסן איינעם פון די שענסטע 
און געראָטנסטע תלמידים אונדזערע, דעם וירדיקן יורש, דעם רעפּרע- 
זענטאַנט פון דעם המששך דון. 

אַזעלכע יורשים, װי פּ. גאָלדמאַן, ווייסן נישט נאָר אָפּצוהיטן די גייס- 
טיקע ירושה פון פּועלי-ציון; זיי טוען אַלץ, כדי זי אָרגאַניזאַציאָנעל צו 
באַרײיכערן און פאַרמערן. 

זאָל אונדזער ברכה באַגלײיטן פּ. גאָלדמאַנען אין זיין וייטערדיקן 
לעבנס- און קאַמפס-וועג. 


באַגריסונג פון איציק מאַנגער 


;ברוך הבא, חבר גאָלדמאַן ! 
| דאָס װאָרט ,חבר" איז אין דעם פאַל נישט קיין פּראָלעטאַרישע 
מליצה. איין גאָט ווייסט, אַז ס'איז נישט אַזױ. דאָס װאָרט /חבר" קלינגט 
דאָס מאָל עכט און אמתדיק מיט דעם ריינסטן גאָלד-קלאַנג װוי דער נאָמען 
אַלײן, : 
..גיס איך אָן דערווייל פון דער פלאַש מיט די פיר שטערנדלעך אַ 
פול גלאָז משקה און מאַך אַ ברכה אויפן קול און ווינטש אים הויך, אַז 
יעדער זאָל הערן : לחיים, חבר גאָלדמאַן, און זאָל אייער גאַנג אין די וויי- 
טערדיקע יאָרן זיין אַ מונטערער, אַ פריילעכער און פול מיט מעשים-טובים, 


וי אַלע מאָל און װוי ביז איצטער. לחיים וי 


באַגריסונג פֿון דייר נחום גאָלדמאַן 


;אין משך פון פיל יאָרן, װאָס מיר איז אויסגעקומען צו אַרבעטן מיט 
אים, האָב איך פאַרשטאַנען אָפּצושאַצן זיין טיפע איבערגעגעבנקייט צום 
ציוניסטישן אידעאַל, זיין פאַרשטענדעניש פאַר ציוניסטישע פּראָבלעמען 
און זיין אויפריכטיקייט און שכל-הישר אין ענינים פון קאָנטראָװערסאַלן 
כאַראַקטער. ס'איז אַלע מאָל געווען אַ פאַרגעניגן צוזאַמענצואַרבעטן מיט 
אים", 


משה ארם (ישואל) 


דער יונגער וועטעראַן 


אַ רוסיש גלייכווערטל זאָגט, אַז כדי צו דערקענען זיך אויף אַ מענטשן 
דאַרף מען אויפעסן מיט אים אַ פּוד זאַלץ. איך גלויב, אַז נישט נאָר איך, 
נאָר קיין שום חבר, וועלכער קען פּאָול גאָלדמאַן האָט נישט באַדאַרפט 
אָנקומען צו אָט דעם דראַסטישן מיטל, אַפילו אין דער מינימאַלסטער דאָזע. 
יעדנפאַלס פאַר מיר איז געווען גענוג דער ערשטער צונויפטרעף מיט פּאַול 
גאָלדמאַן, קרוב מיט 30 יאָר צוריק, אַז אונדזער חברשאַפּט זאָל װוערן אומ- 
צערײיסבאַר. יאָרן זענען אַװעק -- און נאָך װאָס פאַראַ יאָרן! --- און דער 
אידעישער צעמענט, װאָס האָט אונדז פאַרבונדן לכתחילה איז דערנאָך 
אויסגעפורעמט געװאָרן אין אַן ענגערן בונד פון טיפער, פערזענלעכער 
פריינדשאַפט, איבער אַלע געוועזענע און מעגלעך וייטערע חילוקי-דעות. 
פאַר װאָס דערמאָן איך גראָד ביי אַ יובלישמחה חלוקיידעות? ראשית, ‏ 
ווייל זיי זענען דאָ און אַפילו בשעת אַ יובל-רעדע אָדער אין אַ יובל- 
אַרטיקל דאַרף מען זיי נישט מבטל מאַכן. והשנית, ווייל דאָס זענען חילוקי- 
/עות לשם שמים, װאָס האָבן נישט קיין שליטה אויף ;דבר שמסור ללב" 
-- אויף אַ. געפיל, װאָס איז אײינגעבאַקן אין האַרצן. אפשר. איז עס אַ סעג" 
טימענטאַלער צוגאַנג און היינט זענען סענטימענטן נישט ;אין מאָדף; 
נעם איך. אויף זיך גערן דעם חטא. / 0 | 

און איצטער וועגן דעם בעל-היובל אַליין. איך בין שטאַרק חושד, אַז 
פּאַול גאָלדמאַן, דער ;ניכטערער" פּאָליטיקער, דער אַדװאָקאַט, וועלכער 
װאַנדערט, צוליב זיין פּראָפעסיע, איבער די טרוקענע פעלדער פון יורידי- 
שע געזעץ-פּאַראַגראַפן איז אויך געכאַפּט אויף דער מעשה און געשטראָפט 
מיט סענטימענטאַלער שװאַכקײט. טיפע סענטימענטן צו דער אַלטער יידי- 
שער היים, װאָס איז שוין מער נישטאָ; הייסע סענטימענטן צו יידיש, 

יידיש קולטור, יידיש בוך, יידיש ליד, גאָר שטאַרקע סענטימענטן פון 
טיפער צוגעבונדנקייט און זאָרג פאַר חברים, שוין אָפּגערעדט פון סענטי" 
מענטן צו יעדער אַנטפּלעקונג, צו יעדער שפּראָצונג, צו יעדן ליכט-אויס- 
שטראַל אין ישראל. פּאַול גאָלדמאַן קען דונערן און בליצן און שטרייטן 
אָפּט מאָל אין האַרטן װאָרט-אױסטױיש. קיין אָנשטעל איז עס טאַקע נישט 
און דאָך איז עס נישט מער, װי אַ שוץ-מאַנטל קעגן שעמעוודיקער עמאָ- 
ציאָנעלקײט, װאָס ער ויל נאַיָוו, באַװוּסטזיניק, גיכער אומבאַװוּסטזיניק 
צו מאַסקירן; | | ר י 

פּאַול גאָלדמאַן איז אימפּולסיוו,. נישט ווייל ער ,ברעכט זיך אַרױס? 
נאָר פּשוט ווייל ער האָט אַ הייס האַרץ װאָס רופט זיך אָפּ גלייך אויף יעדן 
קלאַנג, אַ מאָל מיט שמחה און באַפרידיקונג, אַ מאָל מיט צער און רוגזה. 
סאיז איינע פון זיינע גרעסטע מעלות, וייל ס'איז די מענטשלעכסטע 
מעלה. אפשר ליגט אין דעם אויך דער סוד פון זיין געזעלשאַפטלעכער 
;קאַריערע". אַ קאַריערע אָן גענזנפיסלעך, אַ קאַריערע אין דעם אָנגענו" 
מענעם זין פון װאָרט, אין דער װועלט פון ביזנעס, אַריינגערעכנט פּאָליטישע 
ביזנעס, האָט פּאַול גאָלדמאַן לייכט געקאָנט מאַכן, גראָד נישט ביי דער 
קליינער גרופּע פּועלי-ציון. ער האָט געהאַט אַלע שאַנסן: געקומען אין 
אַמעריקע אין בליִענדן יוגנט-עלטער, באַקומען דאָ זיין הויכבילדונג, אַלס 
יוריסט, אַ גוטער רעדנער און פעיקער זשורנאַליסט, אַ מענטש פול מיט 
חן און לעבנסלוסט, רעפּרעזענטאַטיוו אין אויסזען און האַלטן זיך --- האָבן 
זיך פאַר אים געקאָנט עפענען גאָר אַ סך טירן, ווען ער װאָלט זיך געלאָזט 
;אַמעריקאַניזירן" און אַרײנפּאַסן זיך אין דעם געיעג פאַר ;מאַכן אַ לעבן". 
פּאַול גאָלדמאַן איז אָבער געוועזן ,געפּענטעט" דורך די טיפע עמאַציאָנעלע 
װאָרצלען, װאָס האָבן אים געצויגן צו אַלץ װאָס איז יידיש-פאָלקסטימלעך, 
צו ;יידישע יידן" און צו יענעם אידעישן לאַגער, מיט וועלכן ער איז געווען 
געבונדן נאָך אַלס יוגנטלעכער אין פּוילן און האָט אים דאָ אין אַמעריקע 
ערשט רעכט פאַרכאַפּט מיט זיין מוטיקן גאַנג קעגן שטראָם, מיט דעם 
פלאַמיקן גלויבן אין דעם אמת פון פּראָלעטאַרישן ציוניזם און שטענדיקער 
גרייטקייט צו ראַנגלען זיך פאַר זיין רעאַליזירונג. ,נעווער מיינד", װאָס 
די מחנה לינקע פּועלי-ציון איז געוועזן גאַנץ אָרעם אין צאָל. זי איז אָבער 
געוועזן רייך מיט אָנגעלאָדענער גייסטיקער שפּאַנונג, מיט לײדנשאַפט- 
לעכן אינטערעס צו באַנעמען די פּראָצעסן פון יידישן וועלט-לעבן און פון 
דער אינטערנאַציאָנאַלער וועלט און זי האָט געאָטעמט מיט טיפער חבר- 
שער װאַרעמקײט, | 

פּאַול גאָלדמאַן האָט זיך איינגעטונקט אין אָט דער אַטמאָספער און 
איז שנעל אױיסגעװאַקסן אין אַ טריבון און פירער פון אָט דער באַװעגונג 
אין די פאַראייניקטע שטאַטן און קאַנאַדע. אין אַמעריקע, װוּ גרויסע צאָלן 
שפּילן אַזאַ דעצידירנדיקע ראָלע אין דער געזעלשאַפטלעכער מיינונג, אייג" 
גערעכנט די יידישע גאַס, האָט די קליינע גרופּע לינקע פּועלי-ציון, שפּע- 
טער אחדות-העבודה -- פּועלי-ציון, זיך דערשלאָגן, אונטער גאָלדמאַנס 
אָנפירונג, אַן אויסטערלישע פּאָזיציע פון אָנזען און רעספּעקט, נישט אַ 
דאַנק דער צאָל-שטאַרקײט, אַװודאי נישט צוליב אירע בענק-קאָנטעס, װאָס 
זי האָט קיין מאָל נישט פאַרמאָגט, נאָר אויסשליסלעך צוליב איר באַזונדערן 
אידעישן גאַנג און הויכער געזעלשאַפּטלעכער מאָראַל, 

פּאַול גאָלדמאַן איז געװאָרן אַן אָנערקענטער פירער, ווייל ער איז 
געווען און געבליבן אַ װוּנדערבאַרער חבר -- אַ פאָלקסמענטש אין רעכטן 
זין פון װאָרט, 

געוועזן צייטן ווען מיר האָבן זיך יאָרן נישט געזען און װען מיר 
האָבן זיך ווידער געטראָפן האָב איך דערזען דעם זעלבן פּאַול -- אַװדאי 
שוין אַ קאַפּעטשקע גרוי --- אָבער פּונקט אַזױ יוגנטלעך אין גייסט און 
האַלטן זיך, פּונקט אַזױ האַרץ-אָפן, פונקט אַזױ פול מיט טענות הלמאי 
דאָס און דאָס איז נישט אין אָרדענונג, און פּונקט אַזױ גרייט אויסגלייכן 
זיך מיט אַ שמייכל, 

פּאַול איז דער לאַנגײיאָריקער גענעראַליסעקרעטאַר פון דער פּאַרטײ, 
איר רעפּרעזענטאַנט אין יידישן אַרבעטער-קאָמיטעט, אין הסתדרות-קאַמ" 
פּיין, אין ועד-הפּועל הציוני און אין כלערליי אַנדערע געזעלשאַפטלעכע 
אַקטיוויטעטן. פּאַול איז אַ גאָר אָפטער גאַסט אין ישראל און איך האָב 
מורא צו זאָגן, אַז ער קען שוין דאָס לאַנד מער װי אַ סך ותיקים. ער קען 
זי נישט נאָר געאָגראַפיש; ער קען אירע פּראָבלעמען, אירע זאָרגן איר 
דינאַמיַשקײט, אירע דערגרייכונגען. פּונקט װי ער איז אַ גוטער שליח- 
צבור פון אַמעריקע קיין ישראל, אַזױ איז ער אַ געטרייער שליח-צבור 
!פון ישראל קיין אַמעריקע. ער קומט צו אונדז פון דאָרט מיט אַ באַגאַזש, 
װאָס באַרײיכערט אונדז מיט אַ גרינטלעכער פאָרשטעלונג פון אַמעריקאַנער 
לעבן --- יידישן און אַלגעמײינעם -- און ער פירט אַװעק אַהין דעם /אי" 
מאַזש" פון ישראל וי אַ פאַרליבטער, נאָר גלייכצייטיק אַ שאַרף-אױגיקער 
מיט אַ דרינגלעכן בליק און אַרײנבליק אין איר גאַנג און אַנטװיקלונג. 

װאָס ווינטשט מען פּאַול גאָלדמאַן צו זיין 60-יאָריקן יובל? מילא 
וועגן אריכת-ימים איז דאָך שוין אָפּגערעדט. ער איז דאָך ערשט אויף אַ 
העלפט וועג צו זיינע 120 יאָר. ווינטש איך אים און רות -- זיין טרייע 

|פרוי רות גאָלדמאַן. 


לעבנס-באַגלײיטערין -- פּראָסט פּשוט אַ סך נחת, נחת פון קינדער און 
קינדס-קינדער, נחת און פולע באַפרידיקונג אין דער אַרבעט, נחת פון 
דעם געפיל און באַװוּסטזײן, אַז זיי רינגלט אַרום מיט ליבשאַפט אַ קרייז 
פון חברים און פריינד --- שותפים אין צער און פרייד, אין לעבנס-געראַנגל 
און טרוים, 

אָקטאָבער 1964 

ביים לייגן דעם פונדאַמענט פון ביתיההסתדרות, 1949 











פון לינקס צו רעכטס: גאָלדע מאיר, קדיש לוז, ז"ל, 
7. משה קול און פּאַול ל, גאָלדמאַן. 


צו 9, ל, גאַלדמאַנס יובלען פון 50 און 60 יאָר 
האָבן געשריבן און צוגעשיקט גרעסערע 
באַגריסונגען : 


דער צ. ק. פון אחדות-העבודה -- פּועלי-ציון אין די פאַראייניקטע 
שטאַטן און קאַנאַדע, וי אויך אַלע ברענטשעס און ביוראַען. 

די פֿאַרבאנדס-ביוראָ. 

די ביוראָען פון אחדות-העבודוז -- פּועלי-ציון אין פראַנקרייך, 
בעלגיע, בראַזיל, אַרגענטינע, אורוגוואַי א.אַ. 

דאָס ביוראָ פון יידישן נאַציאָנאַלן אַרבעטער-פאַרבאַנד און זי 
ברענטשעס. 

דער יידישער אַרבעטער-קאַמיטעט. 

אַרבעטער-רינג. 

פאַראייניקטע יידישע געװוערקשאַפטן. 

יידישער דערציאונגס-קאַמיטעט. 

שלום-עליכם פאָלק-אינסטיטוט. 

, צוקונפט" 

;ציקאָי 

;קרן קימת לישראל" אין אַמעריקע 

,, אונדזער וועג" 

יידישער לערער-סעמינאַר 


יגאל אלון 

משה ארם 
אפרים אויערבאַך 
משה אָדערבערג 
ד"ר שלמה ביקל 
יצחק בן-אהרן 

חיים בראַנד 

דייר נחום גאָלדמאַן 
משה און חוה גאָלדמאַן 
יחיאל גרין 

זלמן דינין 

חיים װאַרזאַגער 
דייר גרשון ויינער 
אבוש ווערבער 

י. זרבבל 

ש. ד. זינגער 
לייבל חיין-שמעוני 
יהודה טיבערג 
לואיס ליפּסקי 
איציק מאַנגער 

י. ניר-ראַפאַלקעס 
לואי סיגאַל 
מעקס פעדערמאן 
י. פרייליך 

זאב צור 

י. קליגמאַן 
שלמה שווייצער 
יוסף שלאַָסבערג 


און הונדערטער אַנאָנס-באַגריסונגען פון אינסטיטוציעס 
און חברים. 


דער דיכטער חיים גואַדע האָט דעס יובילאַר געוויך- 

מעט אַ ציקל לידער אויף ביבלישע טעמעס און דער 

דיכטער נפתלי גראָס האָט פֿאַרן בעל-יובל אָנגעשריבן 
דאָס ליד {,אַ יינגל לויפט נאָך שיפן". 


אַ װאָרט פון מחבר 


אַ יידיש-געזעלשאַפּטלעכער מענטש, ווען ער פֿרובירט זיך 
מאַכן אַ חשבון-הנפש, האָט נישט קיין גרינגע אויפגאַבע. ווען ער 
פֿאַרטראַכט זיך וועגן דעם אנהייב פון זיין געזעלשאַפטלעכן גאנג 
אין זיינע יינגלשע יאָרן, ווערט ער באַהערשט פון אַ נאָסטאַלגיע 
נאָך יענע טעג ווען מען האָט נישט געחשבונט. און אין אָט אַזאַ 
געמיט-צושטאַנד געפין איך זִיך איצט. 

מיין דור, װאָס האָט אָנגעהויבן אין מורח-אײיראָפּע וי 
יוגנטלעכע אין פאַרשידענע יידישע באַוועגונגען, האָט נישט אַנ- 
געהויבן מיט קיין ,,סידוריי' אין האַנט. נישט קיין פּראַגראַמען. 
און אַוודאי נישט קיין טעאַָרעטישע אַפּהאַנדלונגען זענען געווען 
די אָנרעגונגען פאַר אונדזערע געזעלשאַפטלעכע פֿאַרפליכטונגען. 
גיכער האָט עפּעס אַן אינסטינקט, און אַ מאָל בלויז אַ צופאַל 
פֿון איינפלוס פון אַ חבר, געבראַכט אַ יוננטלעכן צו דער אָדער 
יענער באַוועגונג. די תורה איז געקומען שפּעטער. 

איך זאָג דאָס פון מיין אייגענער דערפאַרונג: איך בין גע- 
װאָרן אַ ציוניסט איידער איך האָב געהערט פון הערצלען, און 
אַ סאָציאַליסט איידער איך האָב אַפילו געהערט דעם נאָמען 
מאַרקס. און אָנגעהויבן האָב איך אין דער יוגנט פון דער פועלי- 
ציון-באַװועגונג אין אַ קליין שטעסל, אין פּױילן, נישט האָבנדיק 
געהערט נאָך דעמאָלט דעם נאָמען באָראָכאָוו. צו מיין ווערן א 
ציוניסט האָט גורם געווען דער ציוניסטישער גייסט, ואָס האָט 
געהערשט אין מיין משפּחה, און מסתמא נישט אין קיין קליינער 
מאָס אויך, אין רעזולטאַט פון דעם אַנטיסעמיטישן אַרום. אָבער 
פאַר מיין סאָציאַליזם האָב איך שוין נישט אַזאַ גרינגע אויפקלע- 
רונג : קיין קלאַסן-אינטערעסן האָבן מיך נישט געבראַכט דערצון 
קאַפּױער, מיין משפּחה האָט זִיך געפונען אויף דער צווייטער זייט 

פון דעם פּאַרקאַן און מיט מיין אָנגעהעריקייט צו אַ ציוניסטישער 
אַרבעטער-יוגנט-אָרגאַניזאַציע, האָט זיך די משפּחה געשעמט. 
עד-כאן ביאָגראַפישע מאָמענטן פון מיין לעבן { װאָס שייך מיינע 
אַזױ גערופענע מעשיס-טובים לאָז איך דאָס פֿאַר אַנדערע צו דער- 
ציילן. 

מיין דור האָט אָנגעהױבן אין אַ צייט פון אַ סך גרויסע צו- 
זאָגן, סיי פאַר דער מענטשהייט בכלל, און סיי פאַר אונדזער 
פאָלק בפרט. װוי יוגנטלעכע זענען מיר מיטגעריסן געװאָרן מיט 
דער וויזיע פון אַ יושרדיקער וועלט, אין וועלכער אונדזער לאנג- 
ליידנדיק פאָלק װעט זִיך געפינען אויף זיין אייגענער נחלה אין 
אונדזער אויסגעבענקט לאַנד. דאָס אַלצ איז נישט געווען קיין 
צוקונפט-מוזיק. אָט-אָט, מאָרגן, איבערמאָרגן װועט עס רעאַלי- 
זירט ווערן. ווער האָט דעמאָלט געחשבונט אַחוצ דעם חשבון פון 
דער וועלט ! 

פֿאַר מיין דור איז דער אָפּקלאַנג פון דער ערשטער רוסישער 
רעװואָלוציע שוין געווען אַ וויכטיקער מאַמענט אין דער געשיכטע. 
זִי איז דורכגעפאַלן, אָבער זי האָט איבערגעלאָזט אַן אָנזאָג, אַז 
עס איז מעגלעך צו צעטרייסלען די סאַמע איינגעפונדעוועטסטע 
רעאַקציאָנערע רעזשימען. ווען די אָקטאָבער-רעװאָלוציע האָט 
באַשטעטיקט דעם אָנזאָג, האָבן מיר געזען אין דעם דעם אָנהײב 
פון דעם פּראַצעס, װואָס דאַרף באַפרײען די גאַנצע מענטשהייט. 
דער פאַקט װאָס מיר טראַכטן איצט אַנדערש וועגן דער אָקטאָ- 
בער-רעװואָלוציע און פילן די טיפע אַנטױישונג בנוגע איר, פאַר- 
טונקלט נישט דעם זכרון פון יענע טעג. 

דער פֿראַקטישער אָנהייב פון דער חלוצישער באַוועגונג, וועל- 
כער האָט געלייגט דעם יסוד פאַר דער יידישער מדינה, איו גע- 
ווען דער צווייטער װויכטיקסטער מאָמענט אין באַגײסטערן דעם 
געזעלשאַפטלעכן גאַנג פון מיין דור יוגנטלעכע. 

די אָרדענונג פון די צוויי מאָמענטן: דער אַזױ גערופענער 
אַל-מענטשלעכער און דער ספּעציפיש-יידישער, װוי איך האָב זיי 
דאָ געבראַכט, זאָל נישט אויסגעטייטשט ווערן װוי קאַטעגאָריעס, 
װוי די ערשטע און די צווייטע. אין דער באַוועגונג, צו וועלכער איך 
האָב באַלאַנגט מיין גאַנצ לעבן, זענען זֵיי געווען געקניפּט און 
געבונדן װוי איין געדאַנקענגאַנג, לויט וועלכן עס איז נישט מעג- 
לעך קיין יושר פאַר דער וועלט אָן גערעכטיקייט פאַר אונדזער 

פאָלק, און קאַפּױער: אָן אַ באַפּרײט יידיש פאָלק איז נישט 
מעגלעך קיין פרייע וועלט. מיט אָט דעס גייסטיקן באַגאַזש בין 
איך געקומען קיין אַמעריקע. 

דאָ װוערט מיר שװוערער ממשיך צו זַיין. ווען איך פּרוביר 
קוקן צוריק אויף מיינע יאָרן אין אַמעריקע, הייבט זיך אויף אַ 
באַרג מיט זכרונות און געדאַנקען װאָס איך בין נישט פעיק זיי 
אַרומצונעמען און זֵיי צו רעדוצירן צו אַ קורצן סיפור-המעשה. 
ווען איך זאָג דאָס, האָב איך נישט אין זינען די פּערזענלעכע מאַ- 
מענטן פון מיין לעבן. איך האָב, דער עיקר, אין זינען די אַמע- 
ריקאַנער יידישע געזעלשאַפּטלעכקײט, אין וועלכער איך האָב 
זיך אויסגעלעבט גאַנצ אַקטיו אין שליחות פון מיין באַוועגונג, 

איך האָב נישט בדעה אויך וועגן דעם זיך אַרײנצולאָזן 
באריכות. אָבער אַ פּאָר מאָמענטן וויל איך יאָ באַרירן : מיר אין 
ביז היינט-צו-טאָג געבליבן אומפאַרשטענדלעך, פאַר װאָס מיין 
באַוועגונג, לינקע פּועלי-ציון, שפּעטער אחדות-העבודה -- פּועלי- 
ציון, האָט זיך נישט אָנגענומען מערער אין דעם אַמעריקאַנער 
יידישן ישוב. פאַר מיר איז דער וועג פון דער פּאַרטײ געווען אַזױ 
קלאָר און פאַרשטענדלעך און צוגעפּאַסט צום יידישן לעבן: דער 
סינטעז צווישן די סאָציאַלע און נאַציאָנאַלע אינטערעסן פון אונ- 
דזער פאָלק האָט געפורעמט דעם יידישן וועג פון אונדוער באַ- 
וועגונג. אָבער פּונקט אַזױ איז מיר אויך אומפאַרשטענדלעך דער 
פֿאַקט, װאָס אין דעם גרויסן אַמעריקאַנער פּאָלק בכלל, מיט זיין 
ריזיקן אַרבעטער-קלאַס, איז נישטאָ נישט נאָר קיין אמתע סאַ- 
ציאַליסטישע פּאַרטײ, נאָר אַפּילו דער סאַמער שװואַכסטער פּאַ- 
ליטישער אַרבעטער-כוח. אָבער צרות-רבים איז בלויז אַ חצי-נחמה. 
עס טרייסט אויך נישט דער פאַקט, װאָס קיין שום פּאַליטישע 
אַרבעטער-באַוועגונג האָט נישט געשלאָגן קיין טיפע װואַרצלען אין 
דעם אַמעריקאַנער ישוב, אַפּילו נישט אַזעלכע, װאָס האָבן נישט 
אַרױפֿגעלײגט אַזאַ שווערן יאָך אויף אירע אָנגעהעריקע וי עס 
האָט עס געטאָן אונדזער באַוועגונג. 

ספּעציעל ווערט קאַלעמוטנע אויפן האַרצן, ווען מען דער- 
מאָנט זיך אין די צזאָגענישן פון דעם יידישן אַרבעטער- און 
פֿאָלקסטימלעכן לעבן אין אַמעריקע, אין דעם אָנהײב פון זי 
0ער יאָרן. ערגעץ װווּ, ווייזט אויס, האָבן אַלע יידישע אַרבעטער- 
און פֿאָלקסטימלעכע באַועגונגען געגרייזט, װואָס פּאָליטיש זע- 


502 פּאַול ל. גאַלדמאַן 


נען געבליבן בלויז בלאַסע שפּורן פון זיי. אפשר דער הויפט-גורם 
דערצו איז געווען די טיפע צעטיילונג, װאָס האָט געהערשט אין 
יידישן אַרבעטער- און פּאָלקס-לעבן. די וויכוחים און שטרייסן 
אין דער צעטיילטער יידישער אַרבעטעישאַפט אין אַמעויקע, 
האָבן בשעתו געשאַפן אַן איינדרוק פון לעבעדיקייט און אינטע- 
רעסקייט, און דערמיט געשאַפן דעם איינדרוק פון טיפער פאַר- 
װאַרצלטקײײט. היינט קלינגט קליינלעך דער אָפּקלאַנג פון יענע 
דיסקוסיעס. ווען מיר זענען היינט אַזױ טיף באַזאָרגט וועגן דעם 
המשך פון יידישן לעבן אין אַמעריקע, וועגן דעם יידישן דער- 
ציונגס-וועזן, װאָס דאַרף פאַרזיכערן דעס המשך, װואָסער ווערט 
האָבן די אַמאַליקע זיסקוסיעס בנוגע יאָ אַ שולוועזן און נישט 
אַ שולוועזן, אָדער אַפילו ואָסער אינהאַלט אונדזער יידיש- 
וועלטלעכער שולוועזן זאָל האָבן! 

איך מאַך דאַ נישט קיין היסטאָרישן שפּאַציר איבער דעם 
יידישן לעבן אין אַמעריקע אין די לעצטע 52 יאָר. דאָס איו אַן 
אויפגאַבע פאַר היסטאָריקער, און איך פאַררעכן זיך נישט צווישן 
זֵיי. איך האָב באַרירט דעם דאָזיקן מאָמענט, ווייל ער באַװירקט 
אין אַ גרויסער מאָס מיין אַזױ גערופענעס חשבון-הנפש. 

אין דער שליחות פון דער פּאַרטײ איז מיר, צוזאמען מיט 
אַנדערע חברים, געגעבן געװואָרן די געלעגנהייט זיך אױיסצוּווירקן 
אין כמעט אַלע קרייזן פון היגן יידישן אָרגאַניזירטן לעבן. אונ- 
דזער איינשטעלונג פון ,,דאַ-און-דאַָרט" און נישט ,אָדער-דאַ 
אָדער-דאַרט", האָט אונדז געמאַכט, דערלויב איך זיך צו זאָגן 
פֿאַר דער אייגנאַרטיקסטער באַוועגונג אין יידישן פאָלק. די אַר- 
ביטע פון אינטערעסן פון אונדזער וועלט-באוועגונג בכלל, און 
פון דער אַמעריקאַנער פּאַרטײ בפרט, האָט אַרומגענומען, סיי די 
העכסטע שטרעבונג צו נאַציאַָנאַלער דערלייזונג און סיי דעםס מינ- 
דעסטן געזעלשאַפטלעכן פֿראָבלעם, סיי אַלגעמײײינעס און סיי 
יידישן אין אונדזערע וווינערטער. אין ביידע פאַלן זענען מיר גע- 
ווען עקסטרעמיסטן. און הגם אין אונדזער עקסטרעמיום זענען 
מיר אָפט געווען שפּיציק, האָבן מיר דאָך באוויזן צו געפינען א 
בכבודיקן אָרט אויף אַלע געביטן פון יידיש-געזעלשאַפטלעכער 
טעטיקייט. 

מיר האָבן זיך לאַנג געואַנגלט אין אַנטי-ציוניסטישן לאַגער 
מיט אונדזער ציוניום ביז זיין ווייט-גרעסטער טייל קאַנקורירט 

שוין היינט מיט א פריינדשאפט-איינשטעלונג צו דער יידישער 
מדינה. מיר האָבן אויך קיין מאָל נישט פאַרטונקלט אונדזערע 
סאַציאַליסטישע השגות אין די ראַמען פון דער ציוניסטישער באַ- 
וועגונג. 

אָט אַזאַ טאַפּלטע אויפגאַבע איז געווען איבער די כוחות 
פון דער קליינער מחנה, װואָס מיר שטעלן מיט זיך פֹאֲר אין 
יידישן לעבן פון אַמעריקע, און אויב איך זוך סאַטיספאַקציעס 
פאַר זיך, פאַר דער באַועגונג און פאַר איוע חברים, געפֿין איך 
עס, אַועקלײגנדיק באַשײדנקײיט אין אַ זייט, אין דעם בכבוזיקן 
אָרט װואָס אונדזער באַועגונג האָט דערגרייכט און איר אויס. 
ווירקן זיך וי דער מאַראַלישער פֿאַקטאַר אין דעם היגן געזעל- 
שאַפּטלעכן לעבן. 


מיין דור האָט איבערגעלעבט געשעענישן, וועלכע האָבן נישט 
קיין פאַרגלייך אין דער מאָדערנער געשיכטע -- צוויי וועלט-מל- 
חמות, וועלכע האָבן גאָרנישט געלערנט דער מענטשהייט, און 
װאָס אַנשטאָט אָפּצושאַפן די געפאַר פון מלחמות, האָבן זיי אי. 
בערגעלאָזט דער וועלט דעם גרעסטן פּחד װאָס די אַטאָמישע 
באַװאָפּענונג האָט געבראַכט מיט זִיך. | 


מיין יידישער דור האָט נאָך געהאַט אַ שוידערלעכע צוגאָב- 
איבערלעבונג : די פֿאַרניכטונג פון א דריטל פון אונדוער פֿאָלק, 
װאָס האָט געשטעלט אונטער אַ פֿראַגע-צייכן דעם גלויבן אין 
דעם מין מענטש. 

מיין יידישער דור האָט אָבער אויך געהאַט זי זכיה מיט- 
צולעבן דעס אויפקום פון דער יידישער זעלבסטשטענדיקייט, און 
במשך פון די 25 יאָר פון איר עקזיסטענא צו באַװוּנדערן איר 
װווּקס, איר שטאָלצן גאַנג צווישן מדינות, און איר אָנזאָג פֿאַר 
אונדזער נאַציאָנאַלן קיום, 

אָט מיט אַזעלכע מחשבות, טואַכט איך, דאַרפן יידישע 
מענטשן פון מיין דור גיין אַנטקעגן זייערע מאָרגנס: געדענקען 
די עמלקס פון דער וועלט און מיט אַ דעציטיע זיך צו ראַנגלען 
קעגן זיי. אָבער כדי צו זיין געהעריק באַװאָפּנט פאַר דעם זאַ- 
זיקן געראַנגל, אי נויטיק צו מאַכן ויך טאָג-טעגלעך אַ חשבון 
פון אייגענע מעשים ואָס דאַרף מאַכן ראוי פאַר דעם געראַנגל. 
עס זענען דאָ גענוג סיבות צו זיין פּעסימיסטיש בנוגע דער צו- 

קונפט פון דער מענטשהייט, אָבער דאָס טאָר אונדו נישט באַ- 
הערשן. - | 
די פראַגע װאָס סע שטעלט זיך זייער אָפט : ''ווען דו װאָלסט 
געהאַט די געלעגנהייט נאַָך אַ מאָל איבערצולעבן דיין לעבן, צי 
װאַלסטו עס איבערגעחזרט !'י, האָט, דאַכט זיך מיר, קיין מאָל 
נישט קיין לאָגישן ענטפער. ואָס עלטער איינער ווערט, אַלצ 
אַנדעויש שאַצט ער אָפּ זיך, און די געזעלשאַפטלעכע ווערטן, 
וועלכע האָבן אים פֿאַראינטערעסירט. אָבער דאָס געשעט ביים 
מאַכן זיך אַ חשבון הנפש, אַ פּראָצעס װואָס איז נישט נאַטירלעך 
אין דעם אָנהייב פון א מענטשלעכן גאַנג. ווען איך מעסט דאָס 
אַן אויף זיך, וויל איך, אַז מען זאָל מיר גלויבן, אַז איך האָב 
נישט קיין חרטה, אָבער גלייכצייטיק וויל איך זיך מודה זיין, אַז 
ווען איך ווייס מיט אַ 40-30 יאַר צוריק דאָס װאָס איך טראַכט 
אַז איך ווייס איצט, װאָלט איך מסתמא אַ סך טעותן נישט 
באַגאַנגען אין מיין לעבן. איך רעד דאָ, פאַרשטייט זיך, װאָס שייך 
מיין געזעלשאַפּטלעכער אויסווירקונג. | 

אָבער נישט נאָר האָב איך נישט קיין חוטה -- איך האָב 
אויך אַ געפיל פון דאַנקבאַרקײט צו מיין באַוועגונג, צו איר סביבה, 
צו מיינע לערער און חברים, וועלכע האָבן מיר במשך פון מיין 
באוװוסטזיניקן געזעלשאַפטלעכן לעבן געגעבן אַַ טיפן אינהאַלט 
און אַ סך סאַטיספאַקציעט. 

מיין באַוועגונג האָט אַװעקגעלײגט די שווערסטע יאָכן אויף 
אירע אַנהענגער. און הגם זי קען פאַרצייכענען גרויסע אידעישע 
נצחונות, האָט זי אָבער זייער זעלטן געשניטן די פּראַקטישע פֿרוכ- 
טן פון די דאָזיקע נצחונות. אפשר איז דאָס איר סימן מובהק, 
װאָס טיילט און הייבט איר אַרױס אין יידישן פאלק וי אַ 
מאָראַלישן פֿאַקטאָר. מיר האָבן געזען װוי פֿראַקטישע זיגער 
האָבן פאַרלוירן זייער אידייאישן באָדן און זענען געבליבן בלויז 
מיט דעס גלאַנצ פון זייער זיג. איך זאָג דאָס נישט וי אַ זעלבסט- 
פֿאַרגיטיקונג, הגם דאָס איז נישט קיין זינדיק געפיל אין געזעל- 
שאַפטלעכן לעבן. איך בין אָבער אָפּטימיסטיש בנוגע דער צוקונפט 
פון מיין באַועגונג. אָן דעס אָפּטימים װואָס האָט מיך באַגלײט 
ביז איצט וואָלט נישט מעגלעך געווען מיין געזעלשאַפטלעכע 
טעטיקייט, און מיט דעס געפיל פון אָפּטימיזם גרייט איך זיך 
צו מיין ווייטערדיקן וועג. 

אַ האַרציקן דאַנק דעם חבר משה ארם פֿאַר זיין הילף אין 
דער צוגרייטונג פון די מאַטעריאַלן פון דעס בוך און זי חברים 
סאָניע און זלמן דינין פאַר זייער חלק אין מאַכן מעגלעך זיין 
דערשיינונג. 


אינהאַלט: 


פּראָבלעמען פון אַמעריקאַנער לעבן 


אַן אָנגריף אויף די רעכט פון אונדזער בירגער- 
לעכער פרייהייט 

מאַרטין דוירקינס רעזיגנאַציע 

;דזשענעראַל מאָטאָרס" 

אַרום אַדענאַוערס נצחון 

ווייז און מאַגנעס 

אויפן ואַשינגטאָנער פראָנט 

פאַר די אַראַבער יאָ -- פֿאַר ישראל נישט 
דער גאַזיסקאַנדאַל 

די אייזענהאַוער:דאָקטרין 

דער פּרעזידענט און די גאַזיטראָסטן 

אַ שווערער אױיסװאַל 

פּאָליטישער רעטראָספּעקט 

;עס קען דאָ יאָ זיין" 

אָן אַ רעקאָמענדאַציע 

ניודיאָרקער ;פּריימעריס" 

די אומפּאָפּולערע מלחמה 


אַרבעטער-לעבן 


די טראַגעדיע פון די אַמעריקאַנער מיינערס 
כבוד דעם אַרבעטסמענטש 

לייבאָר-דעי 

דער געראַנגל אין אונדזער טרייד-יוניאָן באַוועגונג 
דער אַמעריקאַנער אַרבעטער-קלאָס אונטער אַטאַקע 
דער איינציקער וירקזאַמער ענטפער 

פּאָליטישע אַמביציעס 

אומרו אין דער אַמעריקאַנער טרייד-יוניאָן" 
באַוועגונג 

פּאָזיטיווער אַקטיוויזם 

קעגן סעגרעגאַציע 


88 
90 
93 
44 
98 
99 
100 


102 


107 


114 
19 
123 
126 


128 
132 
135 
140 
142 
187 
152 


14 
י 157 


159 
161 
168 
169 
11 


אַ היסטאָרישע דעציזיע | 
די כװאַליע פון ווייסן טעראָר אין דער סאָוט 
סענאַטאָר איסטלאַנד -- שומר פון ,;גערעכטיקייט" 
ראַסןידיסקרימינאַציע און דער. קאַמף קעגן דעם 
ליטל ראָק 
אַלעקסאַנדריע, ווירדזשיניע 

אַ פלעק אויף דער אַמעריקאַנער אַרבעטער" 
באַװועגונג 
סאָציאַלער שטורעם איבער אַמעריקע 


יידישע פּראָבלעמען אין אַמעריקע 


דאָס צענטראַלע פּראָבלעם פון אונדזער 
נאָך-מלחמהדיקער רעליף-טעטיקײַט 

מער פאַראַנטװאַָרטלעכקײט 

אונדזער אויפגאַבע אין אַמעריקע 

די אַלזיידישע קאָנפערענץ | 

דער ,קאָונסיל אָװו דשזואיש פעדערעישאָנס 
ענד וועלפעיר פאָנדס" 

װוּ איז דער פאַראַנטװאָרטלעכער כוח ? 

נאָך אַ מאָל וועגן אַ צענטראַלער קערפּערשאַפט 
די קאַנפערענץ פון יידישן װועלט-קאָנגרעס 

אַ רעליגיעזע מלחמה 

ראַבײ עלמער בערגער און ד"ר מיכאל אַסטור 
אַ טרויעריקער ביײישפּיל 

נאַכלעסיקײט אָדער בייזוויליקייט 
אומפּאַרטײיאישע אינפאָרמאַציץ. 


'ב. צ. גאָלדבערג האָט זיך אָפּגעריסן פון קייט... 


זאַלץ אויף די. װוונדן... 

איז עס גוט פאַר יידן? 

ווידער פּחדים 

די נאַציאָנאַלע קאָנװענשאָן פון אַרבעטער-רינג 
0סטע יובל-קאָנפערענץ פון יידישן אַרבעטער- 
קאָמיטעט 

7 65 יאָר אַרבעטער-רינג 

9 אַרבעטער-רינג-קאָנװענשאָן 

2 צִום צועלפטן געדענקטאָג! 

4 דלױז ביי אונדז 

8 דייידישע װעלט האָט אַקצעפּטירט די דאַטע 
פון כ"ז ניסן - 

1 די יידן אין צפון-אַמעריקע 


אַרבעטער-ציוניום 


9 פאַר אייניקייט אין דעם אַרבעטער-ציוניזם 

4 די רעװאָלוציע פּאָלטאַװע 

0 אַ היסטאָרישע געשעעניש 

3 פּועלי-ציון 

7 די ;איינציקע פּאַרטײ? 

0 די פרשה אין אַמעריקע 

6 חבר ב-אהרונס אַרױסרוף 

2 אַ פריידיקער מאָמענט: 45 יאָר טאָראָנטער 
פּאַרטײ-אָרגאַניזאַציע 


דאָס רוסישע יידנטום לעבט 


7 דער קאָמוניסטישער קאַמף קעגן יידישער 
פאָלקס-עקזיסטענץ 

62 די העכסטע צייט צו רעאַגירן 

6 די קקאָנפערענץ פאַרן רוסישן יידנטום 

9 ועגן דער קאָנפערענץ לטובת דעם סאָוויעטישן . 
יידנטום 

2 לענינגראַד 

7 עוידוים" 

1 וער גלויבט זיי? : 

4 קאָקאָדיל-טרערן פון יידישע קאָמוניסטן 

9 האקלוג. און אויסגעהיטן" 

4 קאָס רוסישע יידנטום לעבט 

207 


281 
284 
286 
289 
292 
294 


300 - 


103 
208 
23 


18 


אין אידעישן געראַנגל מיט קעגנער 


דיפּלאָמאַטישער ברוך צװישן מאָסקװע און 
ירושלים 

דער נס פון מאָסקװע 

אַ געזעלשאַפטלעכער שפּאַציר 

סטאַלינס דעטראָניזירונג 

די לעקציע זשוקאָוו 

אויפן ראַנד פון שלאָנסקיס רעהאַביליטאַציע 
קאָנפליקט אין דער קאָמוניסטישער װועלט 
טשעכאָסלאָװאַקיע | 

,די מענטשלעכע ראַסע איז איבערצייגט" 
יידישע דעמאַנסטראַציעס אין אַמעריקע 
יידישע בריגאַדע" צו ראַטעװען פּוילנס כבוד 
ווערטער און מעשים 


;בונד" און מדינת ישראל 


223 


30 
334 
339 


245 
0 
4 
359 
266 
369 
30 
315 
26 


דער בונדישער קאָאָרדיניר-קאָמיטעט 
און מדינת ישראל 

אַנשטאָט אַ בריוו צום ;וועקער" 
צוויי דערקלערונגען 

היינט --- װי געכטן 


געשטאַלטן 


אַבראַמאָװיטש און אַלעקסאַנדער 

משה אָדערבערג -- צו זיין 75סטן געבוירנטאָג 
משה ארם | 

יצחק בויאהרן . 

ד"ר נחום גאָלדמאַן -- אַ בןישישים 

בנימין געבינער -- אַ בןדשבעים 

אַ געזעגענונגסיװאָרט דעם ח' גרין 

גאָדל דזשייקאָבסאָן 

דרך צלחה וקליטה טובה צו דער עליה 

פון די חברים דזשעסל 

318 
380 
282 
2384 
385 
389 
390 
92 
94 
97 
201 
204 
200 


20 
213 
215 


29 
423 
226 
428 
229 
241 
233 
435 


437 
241 
242 
443 


ב. הימל -- אַ בן-שישים 

אַדאָלף העלד -- אַ בן-שבעים 

ישראל זיסאַפּל -- אַ בןישישים 

דוד טאַבאַטשניק 

חבר יהודה טיבערג -- אַ בן"שישים 

מרדכי לערמאַן -- אַ בןדחמישים 

יעקב מען -- צו זיין 75סטן געבױירנטאָג 

חיים פּאַפּיערניק 

יהודה פאָקס -- אַ בן-שבעים 

חיים פינקעלשטיין -- אַ בן-'חמישים 

אַ פאַרדינטער יום-טוב -- (וועגן מעקס פּעדערמאַן) 
חבר יוסף ראָטענבערג אָפּגעפאָרן צוריק קיין ישראל 
אַ גוטער חבר, אַ וויכטיקע מיסיע 

(וועגן ח' שמעון ראָזענבערג) 

שלמה שווייצער און עוזר שװואַרץ -- בניישישים 
יוסף שלאָסבערג -- אַ בן-'שמונים ו: 
בצלאל שערמאַן -- דער פירער און װאָרטזאָגער 
פון אונדזער באַװועגונג 


אין אָנדענק פון די פאַרשטאָרבענע 


לעאָן פּאָלינסקי 

ד"ר עמנואל רינגעלבלום 
יוסף ראָזען איז טויט 
צביון 

חבר מוליע איז שוין אויך נישטאָ 
פּראָפּעסאָר ליבמאַן הערש 
חבר בזשאָזצ ‏ | 
נאָך אַ בוים איז געפאַלן 
(וועגן ח' יעקב פּעטערזייל) 
מיין חבר כאַצקל פרייליך 
ישראל יעקב קרײיקעמאַן 
ד"ר חיים פיינמאַן 

חומה חיות-טאַבענקין 


511 


448 
249 
252 
1233 
1255 
256 
257 
459 
260 


262 
464 
468 
211 
474 


281 
283 
286 


21 
21 
292 
207 
299 


צום פריצייטיקן טויט פון חבר ב. צ. זאַרעצקי 
אייזיק ל. האַרעקער 

לואיס ליפּסקי 

אהרן ציזלינג 

פּסח װייסבראָד 

לואי סיגאַל איז שוין אויך נישטאָ 

דער אומפאַרגעסלעכער חבר חיים בראַנד 
מנחם קרייצער 

איינער פון אונדזערע ערשטע 

(וועגן משה ציטרינאָווסקי) 

יעקב פּאַט 

שלום קיװייקאָ 

ס'איז שווער אָן זרבבלען 

נחום ניר-ראַפאַלקעס 


ייצחק טאַבענקין 


צּ 
י. ניר --- פּאַול ל. גאָלדמאַן 
יגאל אלון -- באַגריסונג 
י. זרבבל --- פּאַול ל. גאָלדמאַן -- דער שליח-צבור 
פונעם המשך-דור | 
איציק מאַנגער -- באַגריסונג 
ד"ר נחום גאָלדמאַן -- באַגריסונג. 
משה ארם -- דער יונגער װעטעראַן 
באַגריסונגען יי 
אַ װאָרט פון מחבר 

